
,דער חהלים ייד" איז צום ערשטן געדרוקט געװאָרו אין בוך פֿאָרעם 


פין סטאַפּעראַטיוער פֿאַרלאָג ‏ קולטור ליגע", טארשע, 1934. 


עס אִיז דאָרט אין משך סון די יאָרן טרוים נֹאַך 8 צֹאָל אויפלאַגעס. 
אבער צוס באַדרױערן איז איצט ניט מעגלעך בו באשטעטיסן גענטי 


די פרטיס. 


די דאָזיסע אויפלאַגע איז אַ פאַטאָגראַפישער אָפּדרוך פון דעס בוך. 
װאָס דער פאַרלאַג , מאָרגן-פרייהייט" אַסאָסיטײשאָן און דער , איקוף 


פֿאַרלאג" האָבן אַרױסגעגעבן אין יאר 1946 אי גי יארק. 


1 2 
66ט יס 0 6 50 א הש א 
משה שמואל שקלארטכטי. 


פּאַר מאדזשען 
דעם פריינט פּון מיין לפבן 
דאָס בוך פון אונזער לעבן 

שלום 


גִיצא, פּראַוקרין, דעם 22'סן מאי, 1936 


קאַפּיטל | 
שלום:זכר 


;אויף ריר בין איך געװאָרפן-געװואָרן פון רֹשֶר 
טראַכט. פון מיין מוטער'ס בויך ביסטו מיין גאָט..ײ 

פון זיין מוטצר'ס בויך װופרט דעֶר גלײיטוצליגטױָר 
אויסנפװוײילט פאַר זיין שליחות. די השָבסטף לייט- 
זפליגקייט איז די קונסט פון גלויבן.. 

ראָס איז די גפשיכטע פון יחיאל, װאָס האָט פון 
זיין קינרהייט-אָן נפפילט רעָם צול, װאָס איז נצָפאַלן 
אויף זיינט פּלײיצצס... 


אַ שלעכטע צייט איז אויפגעשטאַנען אויף דער ועלט. איבער דער ערד 
זיינען נאָר-װאָס אַדורכגעגאַנגען די מלחמות פון גוג און מגוג. די פעלקער 
פון דער וועלט, צוזאַמענגעטריבן אין נאַפּאָלעאָנישע חיילות, האָבן נאָרװאָס 
דאָס לאַנד אַדורכגעצױיגן; וי אַ היישעריק די אויבערפלאַך פון דער ערד צו- 
געדעקט, אין יעדן בעט געשלאָפן, פון יעדן טאָפּ דאָס געקעכטס געפרעסן. 
באַשמוצט און צעטראָטן וי אַ געפּייניגטער גוף ליגט דאָס גאַנצע לאַנד אַ 
חרוב'דיגס און קרעכצט פון די שלעק, װאָס עס איז געשלאָגן-געװאָרן. די 
מלחמות פון גוג און מגוג זיינען שוין אַדורכגעגאַנגען און די טריט פון דעם 
פאַרשפּעטיגטן משיח הערן זיך נאָך אַלץ נישט.. 
| דענסמאָל איז געגאַנגען אַ מאַן און האָט פאַרלאָזט זיין שווער'ס הױז. 
װאָרים נאָך דער מלחמה פון גוג און מגוג איז אַ הונגער געווען אין לאַנד, 
דער שווער איז פאַראָרימט געװאָרן און האָט נישט געקאַנט מער דעם איידעם 
האַלטן אויף קעסט, אַזױ וי ער האָט אים צוגעזאָגט אין די תנאים. כדי ער 
זאָל קאָנען זיצן און אין דער תורה לערנען. האָט ער גענומען זיין ווייב און 
זיך באַזעצט ביים ברעג פון ווייסל, װאָרים ער האָט געהערט, דאָס לאַנד איז 
רייך און פעט און די מענטשן האָבן זיך גענומען ווידער די ערד באַאַרבעטן, 
;האָבן געפונען ברויט אין מצריים". די פרוי האָט געהאַנדלט מיט די פּויערים, 
פאַרקויפט זיי ציץ און לייוונט אויף די מערק. װאָרים דער מאַן אַלין איז 
געווען אַ פרומער און האָט טאָג-און-נאַכט געפאָרשט אין גאָט'יס תורה, 
איז זיין ווייב טראָגעדיג געװאָרן און האָט אים געבוירן אַ זון, האָט מען 
אים אַ נאָמען געגעבן ישכר. אין דריי יאָר אַרום איז זי ווידער טראָגעדיג 

געװאָרן און האָט געבוירן אַ צווייטן זוז, װאָס מען האָט אים גערופן יחיאל, 
יװאָס איז דער טייטש ,לעבעדיגער גאָט*. 

און עס איז געווען, ווען די מוטער איז מיט איר קינד אין קימפּעט געלעגן 
יעדן מאָל ווען זי האָט אים די ברוסט אין מויל געגעבן, האָט זי זיין נאַקעטן 
קאָפּ מיט איר האַנט באַדעקט און פאַר איר ניי-געבוירן קינד די ברכה איבערן 
מילך פון איר ברוסט געמאַכט, װאָרים זי איז געווען אַ פרומע פרוי און האָט 
איר קינד פון איר מוטערלייב נאָך צו גאָט געשענקט.. 

אָבער דאָס האָט זי נישט באַדאַרפט טאָן, װאָרים יעדן פאַרנאַכט זיינען 
חדר-אינגלעך צו דער קימפּעטאָרין אין שטוב געקומען, אַרום איר בעט זיך 
געשטעלט און פאָר דעם ניי-געבוירענעם ביז צו זיין אידישן קריאת:שמע 
געלייענט... 

װאָרים וי יונג די מוטער איז, איז עס שוין איר צווייט געבורט און זי 
איז געניט און ווייסט, אַז פאַר דעם צוועק האָט זי גאָט אויף דער וועלט באַשאַפן, 
װאָס מער נשמות פון הימל אין לעבן אַריינצוברענגען. זי האַנדלט און װאַנדלט 
וי אַן אמת'ע אשת-חיל, װאָרים איר מאַן דער פרומער און דער וואויל-לערנער 
איז פאַר עפּעס בעסערס באַשאַפן. אין בית-המדרש זיצט ער גאַנצע טעג און 
פאָרשט גאָט'ס שריפט, ער זאַמלט-אָן רייכטימער פאַר זיך און פאָר איר אויף 
דער צווייטער וועלט. 

האָט די יונגע מוטער דורך דער גאַנצער צייט פון איר טראָגן יעדן פריי- 
טאָג צו ליכט-בענטשן אַ פּאָר גראָשן אָפּגעשפּאָרט און אין אַ באַזונדער שעפּ 
געלייגט, כדי זי זאָל האָבן מיט װאָס די אורחים אויפצונעמען, ווען זיי װעלן 
קומען איר ניי:געבוירענעם מקבל-פּנים-זיין ביים שלום-זכר און ביים ברית. 
גאָט צו דאַנקען, זי האָט עס באַװויזן און זי קאָן זיין מיט לייטן צוגלייך, 

דער שבת איז שוין אין דער אָרימער שטוב אַרײנגעבראַכט. די גוטע 
שכניטע בלימעלע, ברוך דעם פישער'ס וייב, האָט זיך זייער געמיט: די 
שטיינערנע פּאָדלאָגע פון געוועלב-שטוב, וואו די קימפּעטאָרין ליגט, אִיז אוים- 
געקערט און מיט יום-טוב'דיגן געלן זאַמד אויסגעשיט; די ליכט-שניצן 
לייכטן אין מעשענעם הענגילייכטער פון דיקן באַלקן אַראָפּ! די ליכטלעך 
אָנגעצונדן אין די לייכטער איבער דעם ווייס-געדעקטן טיש. די קימפּעטאָרין 
ליגט וי אַ קעניגין אונטער אַ ווייסן באַלדאַכין, װאָס איז מיט ווייסע ליילעכער 
פאַרהאַנגען. די ווייסע ליילעכער האָבן אַן אויסטערלישע ריינקייט אַרום איר 
געשאַפן און אַ ווייסן אָפּשײיד געשניטן צווישן דער מוטער און דער איבעריגער 
וועלט. לעבן איר בעט שטייט אַ קליין טישל, אויף וועלכן עס ברענט זיך א 
ליכט, און איר סידור ליגט פאַר איר. לעבן איר בעט זיצט די גוטע שכנ'טץ 

בלימעלע אין איר יום-טוב-הויב, אין איר שבת-קלייד, כדי די קימפּעטאָרין צן : 
באַדינען. דער ניי-געבוירענער דרימלט איינגעבעט אין אַ קישן לעבן איר. 
דער עלטסטער זון, אין זיין שבת'דיגן קאַפּל, שלאָפט דעם שלאָף פון די 
גערעכטע ביי דער מאַמעס פיס. אַזױ איז אַלץ אין שטיבל אָנגעגרייט אוים- 
צונעמען די אורחים, װאָס דער טאַטע איז געגאַנגען פון בית'המדרש ברענגען 
אַהיים. | 

באַלד איז דער טאַטע געקומען פון בית-המדרש, מיט גרויס פרייד האָט 
ער דעם שבת אין זיין שטוב באַגריסט און צום ווייב, פאַרדעקט הינטער די 
ווייסע ליילעכער, האָט ער אַרונטערגעזאָגט: 

-- גוט שבת, מיין ווייב! מיךר װעלן האָבן זייער חשוב'ע אורחים. איך 
האָב געטראָפן חסידים, װאָס פאָרן פון רבי'ן אַהיים און האָבן אויף שבת זיך 
פאַרהאַלטן אין שטאָט, איך האָב זיי געבעטן אויפן שלום-זכר, זיי זאָלן מקבל- 
זיין דיין זון מיט געזאַנג און פרייד, 

-- זייער גוט האָסטו געטאָן, מיין מאַן ! 

דער יונגער פאָטער, אָנגעטאָן אין זיין אַטלעסענער זשיפּיצע מיטן 
שטריימל אויפן קאָפּ, האָט איבער דער שטוב אָנגעהויבן שפּאַנען אַהין-און- 
צוריק, כדי די מלאכים צו באַגריסן, װאָס זיינען מיט אים לכבוד שבת אין 
שטוב אַריינגעקומען : 

-- שלום עליכם, מלאכי השרת, מלאכי העליון! 

דער לאַנגער שאָטן, װאָס עס האָט געװאָרפן זיין בחור'שער, אויסגע- 
דאַרטער יונגער קערפּער, איז אים נאָכגעגאַנגען מיט פּאַמעלעכע טריט איבער 
די פּאָליצעס טוך און ציץ, וועלכע זיינען איצט לכבוד שבת מיט ליילעכער 
געווען באַהאַנגען... אויך זיין בכור, דער צוויי-יעריגער זון, וועלכער האָט זיך 
ביים פאָטער'ס אַרײינקומען אין שטוב פון שלאָף אויפגעכאַפּט, באַקלײדט מיט 
זיין סאַמעטן קאַפּל, מיט די אויסגעצערטע פּאות, איז נאָך דעם פאָטער נאָכ- 
געגאַנגען און װי דער טאַטע האָט ער זיך אויך אין די הענטלעך געפּאַטשט 
און מקבל-פּנים געווען די מלאכים, װאָס זיינען מיט דעם טאַטן אין שטוב 
אַריײינגעקומען. 

באַלד האָבן די ערשטע אורחים זיך באַװויזן. מען האָט אַריינגעפירט 
אונטער די אָרעמס דעם שװאַכן ר' מרדכי'ן, װאָס איז געגאַנגען אָנגעטאָן, װי 
דער מנהג דענסמאָל פון די אַלטע לכבוד שבת, אין וייסן: אין אַ וייסער 
זשיפֿיצע, אין ווייסע זאָקן. דער אַלטער ר' מרדכי, כאָטש אַ חלוש, קוים װאָס 
ער האָט זיך געהאַלטן אויף די פיס און זיין אויסגעמאָגערטער, איינגעשרומפּע- 
נער קערפּער איז אַרױסגעפאַלן פון דער ווייסער קאַפּאָטע, האָט ער זיך נישט 

געקאַנט אָפּזאָגן פון דער מצוה, וועלכע איז געווען זיין חזקה, צו זיין אויף 
אַלע ;שלום-זכרס", געפירט האָט אים אונטער דעם אָרעם זיין שמש ר' שמעיה, 
וועלכער איז באַשטאַנען אינגאַנצן אויס שטיקלעך און ברעקלעך. זיין גרינע 
זשיפּיצע איז געווען צעריסן, צעפליקט, צעטרענט. און אַזױ וי זיין זשיפּיצע, 
אַזױ אויך זיין באָרד און פּאות. מען האָט ר' מרדכי'ן אַװעקגעזעצט אױבנאָן 
ביי דעם לאַנגן ווייס-געדעקטן טיש, אויף וועלכן עס זיינען שוין געשטאַנען 
אָנגעשטעלט די גלעזער פאַרן ביר און טעלערלעך פאַר עפּל און געזאָטענע 
אַרבעס. 

נאָכן רב זיינען געקומען די שטאָט-אידן, -- אידן מיט רויטע, אידן מיט 
שװאַרצע בערד, פון װוינט און רעגן אױיסגעפּראָסטעטע רויטע פּנימ'ער, אידן 
בעלי-מלאכות, יאַרידניקעס, פּעלצןיװועשער, הענדלערס. זיי האָבן געפירט 
ביי די הענט זייערע יונגע קינדער, וועלכע זיינען אויך געקומען דעם נייעם 
איד צו באַגריסן,. אַלע האָבן זיך אַרום די טישן אויסגעזעצט. די עפּעלעך די 
קינדער צעטיילט און אַליין האָבן זיי אַ ברכה געמאַכט איבער די אַרבעס און 
ביר, 

דאָס זיינען געווען פּשוט'ע מענטשן. פון גרויסע געטלעכע ועגן האָבן 
זיי נישט געוואוסט, זיי זיינען געווען שלום מיט זייער גאָט. געדאַװונט צו אים 
מיט פּראָסטן געבעט. און וען עס איז זיי שלעכט געגאַנגען, האָבן זיי זיך 
געווענדט צו אים דורך דעם מויל פון קעניג דוד, דורך זיין תהילים. זיי האָבן 
דעם ניי-געבוירענעם איד באַגריסט מיט אַ שיין ליד, געזונגען קורץ-אָטעמדיג, 
| מיט אַ בעטנדיגער שטימע: ,גאָט איז מיין שעפער, גאָרנישט װועט מיר פעלן. 
אויף פעטע פעלדער פיטערט ער מיך, ביי רואיגע װאַסערן טרינקט ער מיך 
אָן...* דאָס ליד, מיט קרעכצן און זיפצן אַדורכגעזאַפּט, איז געקראָכן שווער, 
וי מידע פערד אויף אַ שטיינערדיגן באַרג. עס איז געווען אַ שנאָרער-געבעט 
נאָך אַ ביסעלע אָרימער מענטשלעכער פרייד. דעם קרעכץ ועגן פּרנסה און 
דאָס אָכצן נאָכן ביסעלע געזונט האָט מען געהערט אין דעם ניגון. זיינע 
טראָפּנס, װאָס ער האָט געגעבן, זיינען נישט געווען קיין פולע, נאָר שיטערע, 
אָן טוי און אָן זיסקייט -- רעגן אויף שוינדזיכטיגער, אויסגעזויגענער, 
זאַמדיגער ערד.. 

די טיר האָט זיך אויפגעעפנט און אַ כאַליאַסטרע יונגעלייט אין צע" 
שליסענע אַטלעסענע קאַפּאָטעס, די שטריימלען פאַררוקט אָן אַ זייט, זיינען 
אַרײינגעקומען, געהאַלטן זיך אינאיינעם, פאַרבונדן צוזאַמען דורך הענט און 
אָרעמס. 

-- גוט שבת, אידן! גוט שבת, בעל-ברית ! 

דאָס זיינען געווען אַ גרופּע חסידים, װאָס האָבן זיך נאָר:װאָס אומגעקערט 
פון פּשיסכע, פון דעם אָרט פון זייער רבי'ן. די שטריימלען פאַררוקט אָן אַ 
זייט, אַזױ וי די קאָזאַקן, אויף די געגאָלטע קעפּ, מיט שפּיציגע לאַנגע בערד 
און פלאַמענדיגע אויגן, זיינען זיי געווען אַ חברה פאַר זיך אַלין,. זיי האָבן 
געהאַלטן אין איין דערציילן די וואונדערלעכע זאַכן, װאָס זיי האָבן געהערט 
ביים רבי'ן, וועגן די נייע וועגן פון לערנען און גאָט דינען, װאָס דער באַ- 
גרינדער פון פּשיסכע, דער ,הייליגער איד", האָט איינגעפירט -- צו דינען 
גאָט דורך פרייד, 

און איינער פון זיי, אַ יונגערמאַן מיט אַ געלן אָפּגעגאָלטן קאָפּ און צוויי 
געלע פליענדיגע פּאות, וועלכע האָבן זיך צונויפגעמישט מיט זיין בלאָנד- 
געלן, שפּיציגן בערדל, דערציילט וייטער מיט גרויס התלהבות, נישט 
שטערנדיג זיך פון די פרעמדע, די מעשה פון ,, הייליגן איד", ווען ער איז נאָך 
געווען ביי זיין רבי'ן אין לובלין, --- װאָס ער האָט געהאַלטן אינמיטן דערציילן ; 

;ווען דער הייליגער איד איז נאָך געווען ביים רבי'ן אין לובלין, האָט 
אים דער רבי פון לובלין יוי אַ צייכן פון גרויס כבוד געשאָנקען פרײטאָג 
פאַר דער מקוה זיינס אַן אייגן העמד. דער קליינער הייליגער איד האָט אויפן 
וועג צו דער מקוה אָנגעטראָפן אַן אָרימאַן, װאָס האָט ביי אים געבעטן אַ נדבה 
אויף אַ טרונק בראָנפן. קיין געלט האָט ער נעבעך נישט געהאַט, האָט דער 
הייליגער איד געזאָגט צום אָרימאַן: ;ווייסטו װאָס, דאָ האָב איך דעם רבינ'ס 
העמד, נאַ, האָסטו עס, פאַרזעץ עס אין אַ שענק און קויף דיר אַ טרונק בראָנפן," 
אַז מען איז שפּעטער געװאָרגעװאָרן, װאָס דער הייליגער איד האָט אָפּגעטאָן, 
דעם רבינ'ס העמד אַװעקצוגעבן אַ שיכור, איז דאָך געװאָרן אַ גרויס גערודער 
-- מען האָט אים געשלעפּט צום רבין, חסידים האָבן אים געװאָלט דורסץ, 
האָט ער זיך אױיסגעלאַכט און געזאָגט: ;אַז אַ איד נעמט אַ טרונק בראָנפן 
און מאַכט דעריבער אַ ברכה און פרייט זיך מיט זיין גאָט, האָט ער מער חשיבות 
וי דעם רבינ'ס העמדער! װאָרים אַפילו דורך אַ טרונק בראָנפן, ווען מען 
טוט עס פון גאָט'ס וועגן, קאָן מען גאָט דינען.." 

דער עולם, וועלכער איז שוין געווען אָנגעשטעקט מיט דער פרייד פון 
שבת -- װאָס גיט דעם איד אַ ;נשמה יתרה" -- האָט זיך זייער געפרייט מיט 
דעם רבינ'ס תורה און געלעקט דערפון די פינגער, 

;און פון װאָס, מיינט איר, איז ער נעבעך אַזױ פרי פון דער וועלט אַװעק זי 
--- דערציילט ווייטער דער באַגײסטערטער יונגערמאַן. -- ,נאָך דער מלחמה 
פון גוג און מגוג האָט ער אַ בונד געמאַכט מיט דעם רבין פון לובלין, מיט 
דעם מגיד פון קאָזשעניץ, אַז זיי דריי זאָלן זיך איינשפּאָרן---נישט אַנדערש נאָר 

משיח'ן אויף דער ערד אַראָפּצוברענגען. זיי דריי האָבן אַזױ פיל געבעטן, די 
הימלען געשטורעמט מיט זייער געוויין, פרייד און געבעט, אַז מען האָט זיך / 
אויבן מיט זיי נישט געקאָנט קיין עצה געבן, און מען האָט אַלע דריי צו דער 
ישיבה של מעלה געבעטן... אַלע דריי זיינען זיי אין זעלבן יאָר נפטר געװאָרן...* 

;אָבער דערעער האָבן מיר היינט אונוצס רביי'ן ר' ביבנתם פיי פשיסבט 6" 
-- פרייט זיך אַ צווייטער חסיד מיט דעם היינטיגן לעבעדיגן רבי'ן. 

אַזױ האָט מען זיך דערציילט חסידישע מעשיות פון רבי'ן ביי יחיאל'ס 
געבורט. די אַלע וואונדערבאַרע מעשיות האָבן אַרײינגעשװעבט אין דעם בעט. 
וואו די יונגע מוטער איז געלעגן. מיט איר ניי-געבוירן קינד אונטער די ווייסע 
ליילעכער, און עס האָט זיך געדאַכט, אַז דער שלאָפנדיגער ניי*געבוירענער 
טרינקט זיי איין מיט דער מילך פון זיין מוטער... 

די חסידים ביים טיש האָבן זיך ענג צװאַמענגערוקט, די יוגנטלעכע 
קערפּערס זיינען זיך מיטאַנאַנד צוזאַמענגעװאַקסן. זייערע שאָטנס האָבן גע- 
צייכנט גראָטעסקע סילועטן אויף די ווענט און אויפן פּולאַפּ. אַלע האָבן זיך 
צו די מעשיות צוגעהאָרכט. די חסידים האָבן דערציילט פון די גוטע מידות, 
װאָס מען לערנט זיך אָן ביים רבינ'ס טיש. זיי האָבן דערציילט וועגן דעם, 
װאָס ביים רבי'ן ווארפט מען אַראָפּ פון זיך דעם עול פון דער וועלט. מען 
שפּאַנט זיך אויס פון װאָגן פון פּרנסה, מען באַפרײט זיך פון אַלע זאָרגן און 
עס איז אַ לעבן בלויז פאַר אַ העכערן צוועק. זיי האָבן דערציילט וועגן דער 
פרייד פון לערנען און דאַװענען, װאָס שטראָמט-אַרױס אויס ליבע צו גאָט. 
ווי מען פילט זיך פּשוט ביים רבי'ן אָנגעבונדן אין אַ העכערער וועלט. מען 
פילט, אַז מען איז נישט אַלײן, נאָר מען געהערט צו וועמען. עס איז דאָ פאַר- 
װאָס צו לעבן, -- כדי ליב צו האָבן גאָט. 

די פּראָסטע אידן, װאָס האָבן אָנגעפילט ברוךימשה'ס שטיבל, האָבן גע- 
קוקט אויף די פרעמדע חסידים מיט גרויס קנאה און נחת. איינציגווייז זיינען 
זי אויך אָנגעשטעקט געװאָרן פון דער פרייד, װאָס האָט אַרױסגעשאַלט פון 
די יונגעלייט, און זיך געפילט אַרױסגענומען פון זייער אָרימער וועלט און 
פאַראייניגט מיט עפּעס העכערס און שענערס. דאָס װאַרימקײט, װאָס האָט 
אַרױסגעשטראַלט פון די פרעמדע חסידים, האָט אויף אַלע זיך אָפּגעלײגט, 
אַלעמען אַרומגענומען און געאייניגט צוזאַמען. האָבן זיי שוין פאַרגעסן אָן 
זייערע זאָרגן און זיינען פאַרטראָגן געװאָרן אין אָן אַנדער וועלט, װאָס די 
פרעמדע האָבן אַרײינגעבראַכט. 

פּלוצלונג האָט איינער פון זיי אָנגעהויבן זינגען. סיי די ווערטער, סיי 
דער ניגון זיינען געװען גאָר אַנדערע. זיי האָבן נישט געבעטן ביי גאָט: .ער 

זאָל זיי פיטערן אויף פעטע פעלדער"... נאָר .ער זאָל רייניגן זייער האַרץ אים 
צו דינען אין װאָרהאַפטיגקײט...- און אויך דער ניגון, װאָס האָט באָגלײיט די 
ווערטער, איז נישט געווען קיין בעטנדיגער, קיין קרעכצנדיגער, קיין קריכנ- 
דיגער אויף שטיינערדיגע וועגן, נאָר אַ לייכטער, וי אויף פליגל געטראָגן 
טיילמאָל האָט עֶר געשטורעמט, מיט טאַצן געפּאַטשט און אַװעקגעשאַרט פון 
זיך אַלץ אויף רעכטס-און-לינקס : ,קערט-אויס דעם וועג". -- אַן אַנדער מאָל 
איז ער שוין דערגאַנגען און ער איז געווען לויטער פרייד, פרייד װאָס ווערט 
קיינמאָל נישט זאַט, װאָס ווערט שטענדיג פאַרצוקט וי אַ חיה פון איר אייגענעם 
דאָרשט. און מיטאַמאָל איז ער שוין אינגאַנצן רואיג געװאָרן, --- שטיל, שטיל, 
ער וויל שוין גאָרנישט, ער האָט דערגרייכט דאָס זייניגע און גייט-אויס אץ 
פאַרשווימט אין אייביגער שלימות... 

דער עולם איז פאַרגאַפט געװאָרן. אַ בענקשאַפט האָט זיך אָנגעצונדן אין 
אידישע הערצער און פאַר לויטער בענקשאַפט נאָכן פאָטער אין הימל האָבן 
זיי זיך אָנגעהױבן צוזאַמען שאָקלען אויף די בענק, וואו זיי זיינען געזעסן, זי 
האָכן געהאַלטן איינס דאָס אַנדערע ביי די הענט, פאַרבונדן און פאַרקניפּט גע- 
ווען, װוי צוזאַמענגעװאַקסן אין איין גוף, אין איין נשמה דורך דעם װאָרט און 
דעם געדאַנק } 

.רייניג אונזערע הערצער צו דינען דיר אין װאָרהאַפטיגקײט." אַזױ וי 
זיי האָבן זיך געשאָקלט, אַזױ האָבן די שאָטנס אויף די ווענט זיך מיטגעשאַקלט 
און מיטגעטאַנצט מיט זיי. 

און פּלוצלונג, װי געפירט דורך דעם אינסטינקט פון התלהבות, האָבן זי 
זיך אַלע אינאיינעם אויפגעהויבן און אָגגעהויבן נאָך דעם ריטם פון זייער ניגון 
צו באַװועגן זיך שטייענדיגערהייט. צוערשט פּאַמעלעך, פּאַמעלעך. ביסלעכווייז 
האָס דער ניגון אָנגעהױבן זיך פאַנאַנדערװיקלען, וי אַ פייער, װאָס צינדט- 
אונטער. דער טעמפּאָ איז געװאָרן פלינקער, איילנדיגער, אַזױ אויך זייערע 
טריט, זייערע קערפּערס, זייערע פּאות און זייערע שטריימלען. עס האָט אויס- 
געזען, וי זיי װאָלטן באַזעסן געװאָרן פון אַ מעכטיגן כוח, װאָס האָט זי 
גענומען אין זיין רשות אַריין און האָט זיי מער נישט אָפּגעלאָזט, 

די פרייד, װאָס האָט אַרױסגעשטראָמט פון די יונגעלייט, האָט אָנגעשטעקט 
אויך די היימישע טרויעריגע אידן. פאַר פרייד האָבן זיך באַװיזן טרערן אין 
זייערע אַלטע אויגן, זיי האָבן אַליין נישט געוואוסט פאַרװאָס. זיי האָבן נאָר 
געפילט, אַז זיי זיינען אומענדלעך גליקלעך, אַז זייער האַרץ איז איבערגעפילט 
מיט אַ זיסקייט און אַ בענקשאַפט. זיי האָבן זיך געפילט פאַראייניגט און פאַר- 
בונדן צוזאַמיען מיט אַ גרויסער אומפאַרשטענדלעכער פרייר.. 

אַז די פרייד האָט דערגרייכט צו דעם העכסטן עקסטאַז, האָט זיך אָנ" 
גערופן איינער פון די פרעמדע אורחים צום פאָטער פון ניי געבוירענעם + 

-- ברוך-משה, דו האָסט נישט קיין ביסל בראָנפן ? 

ניין, דאָס האָט ער נישט געהאַט. דאָס האָט ער פאַרגעסן אָנצוגרייטן 
דאָס ביסעלע ביר, װאָס ער האָט יאָ אָנגעגרײט, איז אויך שוין אויסגעגאַנגען. 
אין שבת-פלעשל איז נאָר איבערגעבליבן אַ ביסל קידוש-ויין. 

-- אםזירצה-השם אויפן ברית, -- פאַרענטפערט זיך דער יונגער פאָטער. 

-- איי, דו שוטה, --- זאָגט דער פרעמדער צום פאָטער, -- אַנישט באַדאַרף 
מען דען האָבן בראָנפן שיכור צו װערן! אַז מען װיל, װוערט װאַסער אויך 
בראָנפן ! | 

און ער איז צוגעגאַנגען צום טינדל װאַסער, אָנגעשעפּט אין דער שעפּ, 
אַ ברכה-געמאַכט, געטרונקען --- און שיכור געװאָרן.. 

די אַנדערע האָבן אים נאָכגעטאָן און אויך שיכור געװאָרן.. 

-- אַז דו ווילסט, דיין זון, --- באַװייזט איינער פון די פרעמדע אויף דער 
קימפּעטאָרין, --- זאָל זיין אַ חסיד, גיב אים אויך אַ שלוק פון דער שעפּ װאַסער, 
װאָרים שיכור באַדאַרף מען זיין, װי עס שטייט געשריבן, ,לא מיין? -- נישט 
פון וויין, נאָר פון פרייד צו גאָט !... 

און אַלע זיינען זיי שיכור געװאָרן פון פרייד צו גאָט, 


די יונגע מוטער איז געלעגן אונטער איר ווייסן באַלדאַכין, באַהאַנגען מיט 
די ווייסע ליילעכער, פלעגט זי דאָך פון צייט צו צייט אַרױסקוקן דורך אַ 
שפּאַלט און זען די פרייד פון די פרעמדע חסידים און זיך איינהערן צום 
פרומן געזאַנג. זי האָט געהאַלטן איר ניי"געבוירענעם איינגעבעט אין קישן 
לעבן זיך, זי האָט אים צוגעדריקט צו איר האַרץ. איר יונג פּנים, װאָס פון די 
שווערע זאָרגן, װאָס דער עול אויפצוהאַלטן איר משפּחה האָט אַזױ פרי אַרױפ- 
געלייגט אויף אירע אַקסלען, האָט עס אָנגעהויבן פרי פאַרצערן אין רינצלען זיך, 
איז איצט אויסגעלייטערט געװאָרן. אַ טרייסטנדיגע האַנט האָט אָפּגעװישט פון 
איר אַלע זאָרגן, און אַ מיידלשע פרישקייט האָט איצט צוריק אַרױסגעשפּילט 
אויף די אויסגעגלעטע אויגן-ראַנדן און פון יונגן מויל (װאָרים רבקה האָט 
דורך דער צייט פון קימפּעט אָפּגערוט פון האַנדל און װאַנדל, -- האָט זי 
מיט פריידיגן נחת געקוקט אויף איר ניי-געבוירענעם ביי איר ברוסט. זי האָט 
מיט איר האַנט איבער זיין פאַרשוויצטן שטערנדל איבערגעפירט און גע- 
פליסטערט אים אין אויערל אַרײן : 

, מיין קינד, דו זאָלסט זיין אַ חסיד וי זיי !אי 


קאַפּיטל 2 


דער פרילינג פון אַ אידיש אינג? 


נאָך פּסח, אין אַ זומער-טאָג. אין שטוב האָט געשמעקט מיט שטשאַו, 
דער דרויסן -- מיט גראָז און פרישע רעטעכער, האָט ברוך-:משה גענומען 
זיין פיר-יעריגן זון, אין אַ טלית איינגעוויקלט, -- די מאַמע האָט אים אַ 
בייגל, מיט האָניג באַשמירט, אין האַנט אַריינגעשטעקט, -- און אים גץ- 
טראָגן אין חדר אַרין. אינדרויסן פון חדר איז געווען אַ הויף און אַ הימל. 
דערינען איז געווען טונקל, דערפאַר אַ סך קינדער, אינגלעך וי ער. זי זיינען 
אַלע געזעסן אויף נידעריגע בענקלעך אַרום די ווענט. דער רבי, מיט לאַנגע, 
לאַנגע הענט און זייער גרויסע פינגער, האָט באַשמירט מיט דעם האָניג פון 
בייגל דאָס בלאַט, פון וועלכן ער האָט געלערנט, און אים געוויזן מיט אַ 
טייטל און אַ קאַנטשיק אַן ;אלף" און אַ .בית", 

שפּעטער אַ ביסל זיינען אים די צייכנס אין סידור פון אלף-בית אַזױ 
באַקאַנט פאָרגעקומען, װוי ער װאָלט זיי שוין אַמאָל געווען געלערנט און גע- 
קענט. עס האָט זיך אויסגעוויזן, אַז עס איז טאַקע אַװוי, --- אַז איידער ער איז 
נאָך געבוירן געװאָרן, האָט מען אים אויף יענער ועלט די גאַנצע תורה גע 
לערנט... ער האָט אָבער אַלץ פאַרגעסן. איצט וויקלט זיך דאָס אַלץ זוידער 
פאַנאַנדער פאַר אים, און זיי ווינקען צו אים, די אותיות, וי אַלטע באַקאַנטע, 

שפּעטער מיט אַ יאָר, ווען עס קומט דערצו, אַז דער רבי לערנט מיט 
אים ,בראשית ברא אלהים את השמים והארץ" -- ,צום ערשט האָט גאָט 
באַשאַפן די הימלען און די ערד", קומען אים די הימלען מיט דער ערד פון 
חומש אויך זייער באַקאַנט פאָר. עס זיינען נישט די הימלען מיט דער ערד, 
װאָס ציען זיך אויס אינדרויסן אונטער זיינע פיס און איבער זיין קאָפּ. יענע 
! זיינען נאָר דאָ פון אַ משל וועגן, כדי מען זאָל וויסן װי הימלען און ערד 
זעען"אויס. אָבער דער ריכטיגער הימל און די אמת'ע ערד געפינען זיך אין 
חומש, און ער קען זיי שוין אַזױ גוט פון אַמאָל, וואו ער האָט אַמאָל געלעבט 
און וועט צוריקגיין צו זיי, ווען משיח װעט קומען, 

אַזױ האָט זיך באַלד זיין וועלט געטיילט פון זיין קינדהייט-אָן אין צווייען, 
איינע איז אַ קליינע און אַ נישטיגע, אין וועלכער מען לעבט נאָר, וי אין אַ 
,פעדערהויז". די אמת'ע, די גרויסע אוֹן די אייביגע וועלט האָט זיך געפונען 

אין די אותיות פון דעם חומש. אַזױי קליין זיינען די אותיות און זיי האַלטן אין 
זיך אַזױ פיל אויף... 

די קינדהייט פון אידישן קינד געפינט זיך נישט אויף דער ועלט און 
נישט אין דעם לעבן, נאָר צווישן די סדרות פון חומש, וועלכע ער לערנט אין 
זיינע קינדער-יאָרן, די פעלדער, אויף וועלכע די אָבות האָבן די סטאַדעס שאָף 
געפּאַשעט און ברונעמער געגראָבן, זיינען די פעלדער, אויף וועלכע ער חלומט- 
אויס זיין קינדישן חלום... די חיות און עופות פון חומש זיינען די חיות און 
עופות, מיט וועלכע ער גייט-אום. נישט דער שטורעם, וועלכער יאָגט אינ- 
דרויסן, איז דער שטורעם, נאָר דער, װאָס האָט זיך געהערט, ווען גאָט האָט 
מיט אבדהם-אָבינו אַ ;ברית* (אַ בינדעניש) געשלאָסן. 

אַ גרויס חסד האָט גאָט געטאָן מיט די אידישע קינדער, װאָס ער האָט 
אַזױ געמאַכט, אַז דווקא די שיינע סדרות פון בראשית זאָל מען אין חדר לערנען, 
ווען אינדרויסן גייט אַ קורזשאַװע שניי און דער װינט קלאָפּט אין די באַ- 
קלעפּטע און מיט שמאַטעס פאַרשטעלטע שויבן אַריין.. 

אויף דעם חלב-פאַרפלעקטן און מיט װאַקס באַװאַקסענעם טיש פון די 
ליכטלעך, װאָס די קינדער ברענגען אין חדר מיט, ביי די שאָטנס, װאָס עס 
װואַרפן די אנגעצונדענע שטיקלעך-קין-האָלץ אויפן פּיעקעליק, װאָס די רביצין 
האָט אונטערגעצונדן, זעט יהיאל מיט זיינע גרויסע בלויע אויגן, װי עס קומען- 
אָן צו גיין די בהמות און חיות צו נח'ן אין דער תיבה אַוין... פּאָרלעך גייען 
זיי -- דער אָקס מיט דער קו און דער האָן מיט דער הון, איינס נאָך ס'אַנדערע. 
צוערשט די קליינע, פּיצינקע: אַ פליג מיט דער פליגיכע, דערנאָך װאָס 
אַמאָל גרעסער און גרעסער, ביז צום לויתן מיט דער לויתנ'טע, און קלאַפּן-אָן 
מיט זייעדע הערנער אין דער טיר פון דער תיבה. שטעקט נח זיין קאָפּ פון 
דער תיבה'ס פענצטערל אַרױס, װאָס איז איבער דער טיר, דורך וועלכער 
ער האָט שפּעטער די טויב אַרױסגעלאָזט, און פרעגט זײי: ,װאָס זוכט איר 
דאַ!* ענטפעון זיי מיט אַ מענטשן-לשון: ענעם אונז אין דער תיבה אויף, 
וװואָרים מיר ווייסן, אַז גאָט װועט אַ מבול שיקן אויף דער וועלט און װעט אַלע 
באַשעפענישן דערטרינקען.* 

צומאָרגנס אין גרויען, ווען דער נעפּל פון פריען יונגן פראָסט שוועבט נאָך 
איבער די שטרויענע און שינדל-דעכלעך פון שטעטל, דער טאַטע מיטן עלטערן 
ברודער זיינען שוין פון לאַנג נישטאָ, וועקט די מאַמע זאַכט פון שלאָף אויף : 

--- יחיאל, גיס דיר אָפּ די נעגל. עס איז שוין שפּעט, 

דער זעקס-יעריגער יחיאל פעדערט זיך גגעשווינד וי אַ הירש, פלינק װי 
אַן אַדלער און שטאַרק ווי אַ לייב". ער האָט נאָך קיינמאָל נישט געזען קיין 

לייב, װוי ער זעט-אויס, אַ תוץ אין דער מאַמע'ס טייטש-חומש, וואו עס שטייט 
אױיסגעמאָלט, װוי שמשון צערייסט דעם לייב. ווען אַ לייב קאָן זיך פעדערן 
גאַנץ אינדערפרי מיט שטאַרקײט גאָט צו דינען, קאָן ער אויך. און ער רייסט 
זיך פון שלאָפ'ס אָרעמס אַרױס, װאָס האַלטן אים נאָך די אויגן פאַרקלעפּט, 
װאַרפט פון זיך די שאָפענע בורקע אַראָפּ, אין וועלכער די מאַמע פאָרט אויף 
די יאָר:מערק. אָט שטייט ער שוין ביים טינדל װאַסער און גיסט זיך אָפּ מיט 
דער קאַלטער שעפּ. די מאַמע וויל אים מיטן שאַלעכל דעם קאָפּ אַרומבינדן, 
נאָר ער ווייסט שוין, אַז אַ אינגל טאָר זיך פון אַ אידענע נישט לאָזן אָנרירן. 
איידער די מאַמע האָט נאָך צייט זיך אַרומצוקוקן, נעמט ער דעם חומש מיטן 
סידור, אַ שטעקעלע ברענענדיג קין אין דער האַנט און גייט אין חדר אַרײן. 
דאָרט װאַרט שוין אויף אים אברהם-אָבינו מיט שרה'ן. אברהם-אָבינו שטייט 
אונטער אַ געצעלט און באַדינט די דריי מלאכים, װאָס זיינען געקומען צו אים 
צו"גאַסט, גיט זיי מילכיגס צו עסן. און שרה קוקט-אַרױס פון אַ שפּאַלט פון 
אַ טיר, הערט זיך איין, װאָס זיי ריידן צווישן זיך. יצחק מיט די בלינדע אויגן. 
און עשיו קאָכט פאַר אים אַ געקעכץ. נאָר פון אַלע אָבות האָט ער צום בעסטן 
ליב יעקב'ן. יעקב-אָבינו, ווען ער איז נאָך געווען אַ בחור, ביי דער מאַמע 
רבקה אינדערהיים, און די מאַמע רבקה האָט אים' ליבער געהאט פאַר עשיו'ץ, 
ווייל יעקב איז געגאַנגען אין בית:המדרש אַריין לערנען תורה און עשיו אויף 
געיעג. די װאָך גייט די סדרה ויצא. און ער לערנט די פּרשה, וי יעקב איז 
געגאַנגען קיין! חרן און האָט זיך געמאַכט פון שטיינער אַ געלעגער, און וי די 
שטיינער האָבן זיך געקריגט צװוישן זיך. יעדערער האָט געװאָלט, אַז דער 
צדיק זאָל אַרױפלײגן זיין קאָפּ אויף אים און אויף אים שלאָפן, און שפּעטער, 
וי ער איז אָנגעקומען צו אַ ברונעם אין פעלד און האָט דאָרט אָנגעטראָפן דריי 
טשערעדעס שעפּסן הויערן אַרום דעם ברונעם, 

פאַר אברהמ'ען האָט ער מורא: ער איז אַ שטרענגער זיידע און איז 
גאָט'ס אַ חבר. אַז גאָט הייסט אים, נעמט ער זיין איינציגן זון, יצחק'ן, בינדט 
אים הענט-און-פיס און גייט אים שעכטן פאַר גאָט. פון יצחק'ן האַלט ער נישט. 
זיין איינציגע זכיה איז געווען, װאָס ער האָט זיך געלאָזט פאַר גאָט אויפן מזבח 
פאַר אַ קרבן ברענגען, הענט-און-פיס בינדן און גאָרנישט געויינט. ער 
פּרואװוט זיך אַליין פאָרשטעלן אין יצחק'ס ראָלע, ווען גאָט באַפעלט אַזױ זיין 
פאָטער, ער זאָל אים אויפן מזבח שעכטן. דער פאָטער נעמט אים הענט-און" 
פיס בינדן. ער פּרואװוט זיך דאָס קלאָר פאָרשטעלן אין זיין קינדישער פאַנ- 
טאָזיע. ניין, ער װאָלט עס נישט אױיסגעהאַלטן. ער װאָלט געוויינט, ער װאָלט 
די מאַמע גערופן. אויב אַזױ, איז ער טאַקע געווען אַ גרויסער צדיק. דער 

יצחק-אָבינו. נאָר דער נעענטסטער איז אים דאָך יעקב-אָבינו. יעקב;אָבינו 
קומט אים אַזױ באַקאַנט פאָר, װוי ער װאָלט געווען זיינער אַן עלטערער ברודער. 
און אויך די מאַמע רבקה קומט אים זייער נאָענט פאָר. ער זעט זי פּונקט אַזױ 
וי זיין אייגענע מאַמע, װי זי בינדט יעקב'ן דעם האַלז אַרום מיט אַ װאַרים 
שאַלעכל, ווען ער גייט פרימאָרגנס אין בית:המדרש אַרײן, זי גיט אים אַן 
אָנגעצונדן קינדל אין האַנט אַרײן, ער זאָל זיך לייכטן דעם וועג. אָבער יעקב 
לאָזט זיך פון דער מאַמע רבקה יאָ דאָס שאַלעכל אַרומבינדן, ווייל פון דער 
מאַמע רבקה מעג מען, זי איז דאָך נישט קיין געוויינלעכע אידענע, וי זיין 
מאַמע רבקה, נאָר זי איז דאָך די מאַמע ,רבקה* פון די אמהות און ליגט מיט 
יצחק'ן אין דער מערת-המכפּלה... 

קורץ זיינען די פרילינג-טעג פון אידישן קינד. ביז צו יוספ'ן מיט זיינע 
ברידער דערגייען זיי קוים. נאָר וועגן יוספ'ן האָט ער שוין מער געהערט, 
וי געלערנט. װאָרים איידער דאָס חומש בראשית איז אויסגעגאַנגען, האָט מען 
שוין אָנגעהויבן מיט אים לערנען וי אַזױ אַ ווייב אָפּצוגט'ץ.. 

איידער ער האָט אָנגעהויבן גמרא לערנען, האָט ער זייער געגאַרט נאָך 
דעם. ער האָט מקנא געווען זיין עלטערן ברודער ישכר-זרח'ן, ווען יענער האָט 
גענומען די גרויסע גמרא, וועלכע ער האָט קוים געקאַנט אַרומהאַלטן מיט 
זיינע ביידע הענט, צו גיין אין חדר צו יוחנן גמרא-מלמד. אַז דער עלטערער 
ברודער האָט זיך שבת נאָכמיטאָג פאַרהערט ביים טאַטן, אָדער אין די אָװנטן 
טיילמאָל געלערנט מיטן טאַטן, איז דער קליינער יחיאל הינטער אים גע" 
שטאַנען און מיט זיינע קליינע פּאות מיטגעשאָקלט, אַזױ װוי דער עלטערער 
ברודער האָט געטאָן, און פאַר זיך מיטגעברומט דעם גמרא-ניגון, כאָטש ער 
האָט ניט פאַרשטאַנען וועגן װאָס מען לערנט. 

איצט אָבער, ווען מען האָט אים פאַרטוישט די שיינע מעשיות פון חומש 
אויף דעם טרוקענעם, זאַכלעכן האַנדל פון דער גמרא, איז עס אים גאָרנישט- 
געפעלן. קיין ווייב האָט ער נאָך נישט געהאַט און צו גט'ן זי האָט ער אויך 
נאָך נישט באַדאַרפט. איז אים דער גאַנצער ענין וועגן יגט גאָרנישט אָנ- 
געגאַנגען,. איבעריגנס, האָט דער יחיאל געהאַט אַ שווער קעפּל, וויפיל מלמד 
און טאַטע האָבן זיך נישט געמיט צו באַװעגן זיין קליינעם געהירן דורך מות- 
גימנאַסטיק פון גמרא-דריידלעך, איז עס זיי נישט געלונגען. עס האָט נישט 
געהאָלפן קיין קאַנטשיק און נישט דעם פאָטער'ס ביינערדיגע האַנט, אַזױ פלינק 
װי ער האָט פאַרנומען די מעשיות פון חומש, אַזױ שווער איז די גמרא אים 
געקראָכן אין קאָפּ אַרײן. 

מלמד און טאַטע האָבן געשוויצט איבער אים, אַז די אַנגסטן האָבן זי" 

געשלאָגן פון די שטערנס און די לייבער. און נישט איינמאָל האָט דער טאַטע 
ברוךימשה געזאָגט אין דער לופטן, נישט געקוקט אויף קיינעם, אָבער דאָך גע- 
מיינט די מאַמע, ווען זי, די מאַמע, האָט אים צום טיש מיטן עסן געגרייט } 

--- איך האָב מורא, רבקה, אַז דו האָסט דיך געמוזט פאַרקוקן אויף אַ גוי, 
אָדער צורירן זיך צו נישט-ריינס,. בשעת דו האָסט דעם יונג געטראָגן,. ער 
האָט אַ פאַרשטאָפּטן קאָפּ, וי אַן עשיו. 

האָט רבקה אָפּגעקרעכצט אין איר טאָפּ אַריין און האָט אויף זיך גענומען 
די שולד, שפּעטער, ווען דאָס אינגל איז אויפן שעניק געשלאָפן, האָט זי זיך 
אַריבערגעבויגן איבער אים און געברומט מיט אירע לעפצן איבער זיין צע" 
היצטן שטערן : | 

--- מיין אָרים, אומגליקלעך קינד! גאָט זאָל זיך אויף דיר מרחם זיין און 
עפענען דיין קעפּל, אַז דו זאָלסט פאַרנעמען צו לערנען. 

דערפאַר אָבער, װאָס מען האָט אַרײנגעבראַכט אין ,פאַרשטאָפּטן קאָפּ" 
װווי דער פאָטער האָט אים שוין גערופן), איז עס געווען, װוי אַ קאָװאַל װאָלט 
דאָרט מיט אַ האַמער אײינגעקאַװעט. קיינמאָל האָט ער עס מער נישט פאַר- 
געסן. ביינאַכט האָט מען אים געקאָנט אויפוועקן, האָט ער געקאַנט אָפּזאָגן אַ 
בלאַט גמרא, אַזױ װוי מ'האָט אים געלערנט, מיט רשיי און אַלע אויסטייטשונגען. 
דאָס, װאָס ער האָט אײינמאָל באַנומען, איז געווען זיינס און ער האָט עס שוין 
קיינמאָל נישט צוריקגעגעבן. ברוך-משה האָט זיך באָטש מיט דעם געטרייסט, 

זומער, דער יום-טוב פאַר אַלע, איז די טרויעריגסטע צייט פאַרן אידישן 
קינד. צוערשט די ספירה-טעג. איידער מען קוקט זיך נאָר אַרום, מען האָט 
נאָר קוים די שבועות'דיגע קעז-קיכלעך אויפגעגעסן, הייבן זיך באַלד אָן די 
דריי װאָכן, און איידער װאָס-ווען הייבן זיך שוין אָן די ערנסטע טעג. די זון 
קריכט פּאַמעלעך איבער דער קעגנאיבערדיגער װאַנט, װאָס איז פאַרן חדר- 
פענצטער, און ביז צום ,נאָגל" (װאָס די אינגלעך האָבן זיך אַ צייכן געמאַכט, 
אַז דאָרט דערגרייכט זי, ווען דער זייגער איז דריי און מען לאָזט צום מיטאָג 
אַהיים), צום נאָגל איז נאָך ווייט. און באַלד הינטער דעם חדר לויפט דאָס 
בערגל גלייך צו דער ווייסל אַרונטער. אויפן וועג זיינען גרינע לאָנקעס פון 
ביידע זייטן, וואו עס פּאַשען זיך די רויטע קי פון שטאָט. אויף די לאָנקעס 
װאַקסן אַ פּאָר עפּל- און פלוימען-ביימער, װאָס זיינען ;הפקר". דאָס הייסט, 
מען קאָן רייסן פון זיי אויבס, וויפיל מען וויל, און קיינער װעט דיר גאָרנישט 
זאָגן, סיידן נאָר דער לאָמער פּאַסטוך זעט און יאָגט דיך מיט דער בייטש נאָך. 
נאָר איידער ער דערגייט צו דיר מיט דער קוליע, ביסטו שוין ביי דער ווייסל 
און ער קאָן דיר גאָרנישט טאָן,.. און דאָס װאַסער פון דער ווייסל איז קיל, די 

בערלינקעס וויגן זיך אַ גאַנצן טאָג ליידיגע אויף די װאַסעד-:װעלן. 

די ווייסל אַליין איז געלעגן איינגעבעט אין אַ קאָריטע, װאָס האָט זיך 
געצויגן אַזױ װוי זי האָט געװאָלט, גאַנץ ברייט האָט זי זיך אויסגעצויגן מיט 
זאָמדיגער פלאַכקייט, באַװאַקסן מיט קאָרב-שטרוי און הושענא-בוימלעך. פאַר- 
שטייט זיך, אַז דאָס לאַנד, אין וועלכן דאָס שטעטל איז געלעגן ,איז געווען 
דאָס לאַנד ,כנען"... אויף דער צווייטער זייט ווייסל האָבן זיך געהויבן די באַ- 
גרינטע און באַצװייגטע בערגלעך פון שטעטל קוזמיר, פון וועלכן מען האָט 
איץ עוונט קליינע ליכטלעך אַרויסגעזען פון צווישן גרינט אויס פרוטע הייזלעך 
ארזיסשיינען. דאָרט, פון יענער זייט, איז געווען דאָס לאַנד ,חרן", די ווייסל 
-- דער ירדן. און נישט איין-פרייטאָג נאָכמיטאָג האָט מען אין ירדן אַ פלאָקן 
אַרײנגעשטעקט און באַװיזן דאָס אָרט, וואו אידן זיינען דעם ירדן דורכגעגאַנגען. 
פון דער צווייטער זייט, אויף דעם העכסטן בערגל, איבער די קעפּ פון עפּל- 
אין פלוימען-סעדער, קרוינט די המלב-איינגעפשלענע באַשטע, אַ רעשט חטיבה 
פון קעניג קאַזשימיעזש'ס צייטן. דאָס איז דער באַרג ?אררט", אויף וועלכן 
נח'ס תיבה האָט גערוט, ווען גאָט האָט די פענצטער פון חימל פאַרמאַכט 
און זי הימלשע ימים פאַרשלאָסן אַז זי זאָלן נישט נער איף דער שרד 
אַרונטערגיסן. דאָס האָט דער באָדן פון דער תיבה זיך געריבן אין דער באַשטע, 
צוליב דעם איז זי איינגעבראָכן. און אונטער דעם באַרג ;אררט", װי עס איז 
באַוואוטט, געפינט זיך דער גן-עדן התחתון, אין אַ הייל, וואו דער ,מקדש- 
מלך* ;אט פאַרבלאָנדזשעט און פאַרבראַכט דאָרט שבת. אַ סימן, וועלכע ס'איז 
זי הייל, איז, אַז אויף איר שוועל זיצט די מאַמע שרה, אין אַ שבת'דיגער 
הויב, אין שיט-איבער גוטע קווייטן און קרייטעכצער פון איין זיפּ אין דער 
אַנדערער. כדי דער גוטער ריח זאָל איבער דער וועלט בלאָזן און דערקוויקן 
דס האַו"ץ פון די, װאָס לערנען תורה. 

די מעשה פון גן-עדן התחתון איז דעם קליינעם יחיאל אַזױ אַרײן אין דער 
מחזשנה, חַז ער האָט ביי זיך אָפּנעמאַכט דעם ,מקדשימלך" נצכציטאן און 
אַליין אױיסצושפּירן דאָס אָרט, וואו עס געפינט זיך דער גן-עדן התחתון. אין 
אַ פרייטאג נאָכמיטאָג (עס מוז זיין פרײיטאָג, כדי מען זאָל אין װאַלד פאַר- 
בלקנדזשען און נישט האָבן וואו שבת צו האַלטן), האָט עֶר אָנגערעדט אַ חבר 
פון זוזיר און די צוויי אינגלעך זיינען אַרױס אויף אַן עקספּעדיציע אין דעם 
לאַנד .חרן*, כדי אויסצוגעפינען דעם גן-עדן. זיי האָבן זיך אַרײנגע'גנב'עט 
אין מענדל איבערפירער'ס בערלינקע אין צוזאַמען מיט די פּויערים פ'ן יאַריד, 
מיט די פערד און בהמות זיינען זיי אַריבער דעם טייך. דאָרט האָבן זיי זיך 
געלאָזט אויפן בערגל צו דער באַשטע, פאַרשטײט זיך, צווישן געדיכטן גראָז, 

און אָנגעהויבן באַטראַכטן זיך װי ,פאַרבלאָנדזשעטע* אין געדיכטן װאַלד. 
געבעטן, אַז גאָט זאָל זיי צושיקן אַ אידישע שטוב, וואו זיי זאָלן קאָנען שבת- 
האַלטן, פּונקט וי עס האָט פּאַסירט מיטן ,מקדש-מלך", אַזױ אָבער װי עס איז 
נאָך געווען גרויסער טאָג, האָט זיך רבקה באַצייטנס אַרומגעזען, אַז איר יחיאל 
איז פון חדר נישט אַהײימגעקומען. מען האָט אים געזען ביי דער ווייסל, מער 
האָט מען נישט באַדאַרפט. האָט רבקה װעלטן איינגעריסן, איז די אַנדערע 
מאַמע אויך געקומען צום װאַסער אַראָפּצולויפן מיט אַ הענט-ברעכן : 

--- וויי איז מיר !.. צ'האָט נישט געזען די אינגלעך ?:. 

--- מיין משה'ן ! 

--- מיין יחיאל'ן! 

עס האָט, חלילה, אויסגעזען, װי דאָס װאַסער, װאָס דאַרף יעדן יאָר אַ 
מענטש, האָט אויך דטס יאָר געפונען זיין קרבן אין די צוויי אינגלעך. אִזֹי, 
אַז ברוך-משה האָט שוין געזאָגט צום ווייב } 

-- רכקה, אין שבת טאָר מען זיך נישט מצער-זיין !... 

רבקה האָט אַראָפּגעשלונגען די טרערן, געשטאַרקט זיך און מיט אַ 
צעבראָכן האַרץ די שבת-ליכט אָנגעצונדן, 

ערשט שפּעט, אַז עס איז שוין פינצטער געװאָרן, און זי האָט זיך שוין 
פון אים מיאש געווען, איז מען איר געקומען די גוטע בשורה אוזאגן, אַז מִטֵן 
האָט די ביידע אינגלעך געפונען אויף דער צוייטער זייט ביי דער באַשטע. 
אַ גוי האָט זיך עקסטרע אַריבערגעשיפט, כדי צו ברענגען רבקה'ן די פריילעכע 
ידיעה. די אינגלעך אַלין האָט מען שוין נישט געקאָנט מיטברענגען, הדי זי 
זאָלן חלילה נישט מחלל-שבת זיין, זיינען זיי ביי אידן אויף דער צװוייטעד 
זייט שבת געבליבן. | 

אַזױ האָט דער קליינער יחיאל געמוזט אַלץ אויף זיין אייגענער פעל אויס- 
פּרזאװון. װוי יעדן אידישן קינד, האָבן אים זייער געפּייניגט אין זיין קינדהייט 
שדים. ער האָט מורא געהאַט פאַר זיי. ער האָט זיי געזען אומעטום. עס זיינען 
פאַראַן גוטע שדים, װאָס זיינען נישט מזיק. דאָס זיינען די שדים, װאָס קומען 
ביינאַכט אין שול אַריין און נעמען אַרױס די ספר-תורה פון אָרון-קודש אוץ 
רופן איינער דעם אַנדערן צו דער ספר-תורה אויף. אַדער אַזױ וי דער גע" 
שטאָרבענער שכן זייערער, דער טויטער שוסטער יעקב, וועלכער איז גע- 
שטאָרבן איידער דאָס ווייב האָט נאָך דאָס קינד געבוירן,. האָט בלימעלט די 
שכנ'טע אַלײין דאָך געזען, װי ער איז געשטאַנען אין די תכריכים אין דעם 
פינצטערן הויז, הינטער דער טיר, בשעת זיין אלמנה איז געגאַנגען צו קינד, 
געשטאַנען און ניט געװאָלט אָפּטרעטן. ערשט ווען ברזך איז אַרױסגעגאַנגען 

און האָט געגעבן אַ געשריי: ;זי האָט דיר געבוירן אַ קדיש !* -- איז ער פאַר- 
שוואונדן,. עס זיינען אָבער אויך דאָ שלעכטע שדים, וועלכע האָבן קיין רו נישט 
אין דער ערד איבער זייערע זינד, קומען זיי צום װאַסער זיך טובל-זיין ביינאַכט 
און דענסמאָל קאָנען זיי אין וועמען אַרין, ווייל זיי זוכן אַ תיקון, 

דער קליינער יחיאל האָט מורא געהאַט אי פאַר די גוטע, אי פאַר די 
שלעכטע שדים. נאָך קריאת-שמע-לייענען איז ער קיינמאָל פריער נישט איינ- 
געשלאָפן אָן די ציצות אין דער האַנט, כדי ער זאָל זיך האָבן מיט װאָס געגן 
זיי צו װוערן. ער האָט אַזױ לאַנג געליטן פון דער אַנגסט פאַר די שדים, ביז 
ער האָט עס נישט אַליין גובר געווען. 

-- זיי קאָנען מיר גאַרנישט קיין שלעכטס טאָן אָן דעם ווילן פון רבונו- 
של-עולם. פאַרװאָס ווייטער האָב איך מורא פאַר זיי? קריאת-שמע האָב איך 
| דאָך געלייענט און כשר'ע ציצות טראָג איך! -- רעדט צו זיך יחיאל, 

כדי זיך אַלײן איבערצוצייגן און צו קרעפטיגן, אַז ער האָט נישט קיין 
מורא פאַר קיין שדים, ווייל זיי קאָנען אים נישט קיין שלעכטס טאָן אַזױ לאַנג, 
וי ער טראָגט כשר'ע ציצות און לייענט קריאת-שמע, האָט ער געקלערט וועגן 
דעם, אַז ער זאָל זיך לאָזן איינמאָל אין שולעכל איינשליסן איבער נאַכט, כדי 
ער זאָל זען מיט זיינע אייגענע אויגן, וי זיי קומען אין שול אַרײין די תורה 
לייענען. 

-- און װאָס וועט זיין, אַז זיי וועלן מיך אויפרופן און געבן מיר אַן 
עליה ? --- ניין, זיי קאָנען מיך נישט אויפרופן צו דער תורה, ווייל איך בין 
נאָך נישט קיין בר-מצוה, | 

איינמאָל פאַרנאַכט, אין די אלול-טעג, איז ער געגאַנגען אויספּרואוון. ווען 
די שאָטנס זיינען אַריבערגעקראָכן די סעדער-פּלױטן און געלייגט זיך געדיכט 
איבער דעם געסל, האָט ער זיך געפונען אויפן אױיסגעטראָטענעם מקוה-הויף, 
האָט ער געזען, װי דער הימל ביים עק איז רויט, האָט ער געוואוסט, אַז איצט 
פארמאַכט מען דעם טויער פון גיהנום און די טויטע גייען אין טייך אַריין 
זיך טובל זיין. פון דאָרט װעלן זיי באַלד קומען אין שול אַרײן, איצט זעט 
ער זיי, וי זיי שלייכן זיך. שאָטנס, איינגעהילטע אין תכריכים, רוקן זיך 
איבער די פּלױטן פון די סעדער, שוועבן אַרײין דורך דעם קליינעם שליסל- 
לאָך פון דער טיר פון קליינעם שולעכל. מען זעט זיי נאָך נישט, ווייל אידן 
דאַװענען נאָך מעריב, און די ליכט ברענען נאָך ביים עמוד. זיי באַהאַלטן 
זיך אין די פינצטערע ווינקעלעך, ביז מען זאָגט איבער זיי קדיש... נאָר אַלע 
גייען שוין אַהיים. די ליכט ווערן אויסגעלאָשן ביים עמוד, עס לייכט זיך נאָר 
דאָס ליכטל פון נר-תמיד. דאָס גאַנצע שולעכל איז שוין איינגעטונקט אין 

די שאָטנס. אין פּאָליש, אין קליינעם תהילים-שולעכל, בלייבט איבער איינער 
אַליין דער חלוש ר' מרדכי. ער איז דער איינציגער לעבעדיגער, װאָס האָט 
נישט קיין מורא פאַר די שדים.. ווייל ר' מרדכי איז אַ גרויסער צדיק און 
זיי קאָנען אים קיין שלעכטס נישט טאָן. יחיאלן קאָנען זיי אויך נישט קיין 
שלעכטס טאָן. יחיאל ציילט די ציצות, זיי זיינען כשר, און קריאת-שמע קען 
ער פון אויסנווייניג לייענען. 

אַלע האָבן שוין דאָס שולעכל פאַרלאָזט. דער שמש דרייט זיך נאָך ביים 
בעלעמער אַרום. ער זעט נישט דעם קליינעם יחיאל. אוי, ער גייט שוין אויך 
אַװעק. ער איז שוין נישטאָ. ער מאַכט שוין די טיר הינטער זיך צו. איצט 
איז ער שוין אינגאַנצן אַלײן, 

-- איך האָב נישט קיין מורא! זי קאָנען מיר גאָרנישט טאָן! --- האַלט 
דער קליינער יחיאל פעסט די ציצות אין דער האַנט און שטאַמלט מיט 
קלאַפּנדיגע ציין : אל מלך נאמן... | 

דער גאַנצער חלל פון שול איז שוין אויפגעגעסן, איינגעשלונגען פון אַ 
פינצטערער חיה. די צוויי זיילן זון:שטויבעלעך, װאָס זיינען געשטאַנען דורך 
דער גאַנצער צייט פון מנחה-מעריב (משהירבינו'ס ,הערנער", װאָס האָבן 
אַריײינגעשטראַלט דורך דעם אויבערשטן קאָלירטן פענצטערל, װאָס איז איבערן 
אָרון-קודש), זיינען שוין אויך פאַרשוואונדן,. דאָס רויטע ליכטל פון נר-תמיד, 
װאָס ברענט אין אַ רויטער באַנקע, אָנגעבונדן אויף שנירלעך פאַרן אָרון" 
הקודש, טרינקט זיך הילפלאָז אין דעם ים פון פינצטערניש. ער העפטאָן 
זיינע קינדערשע אויגן אין דעם רויטן ליכטל, אַזױ וי דאָרט װאָלט ער דער" 
װאַרט די איינציגע הילף, ניין, ער װעט נישט שרייען. זיי קאָנען אים גאָרנישט 
טאָן, ווייל גאָט װויל נישט.. 

פאַר מורא וויל ער די אויגן פאַרמאַכן;. ער האָט אָבער קיין כוחות נישט, 
און מיטאַמאָל זעט ער, וי זיי זיינען שוין דאָ... זיי זיצן אויסגעזעצט ביי די 
ווענט אַרום, אַזױ געדיכט אין די װענט אַרײן, וי זיי װאָלטן געווען אין די 
ווענט איינגעמויערט, װאָס אַמאָל ווערן זיי מער... פילן זיך אָן... די תכריכים 
וויקלען זיך איינס פון אַנדערן אַרױס און די שדים װאַקסן-אויס און דערגרייכן 
באַלד צו אים. נאָר ער האָט נישט קיין מורא, 

-- אל מלך נאמן... -- קייט ער די ווערטער אין טרערנדיגן גאַװער און 
פּלוצלונג : --- מאַמע! מאַמע! מאַמע!!! -- -- -- 

דער ערשטער איז אים געקומען צוהילף דער חלוש ר' מרדכי פון קליינעם 
שולעכל אַרױס... מיט אַ ליכט אין דער האַנט איז ער אָנגעקומען צו שווימען 
פון דער פינצטערניש אַרױס. װאָס אַמאָל נעענטער האָט עפּעס וייס זיך 

גענענט צו יחיאל'ץן. אַ פאַר'חלש'טן האָט אים געפונען ר' מרדכי אונטער אַ 
באַנק ליגן, קראַמפהאַפטיג פאַרקניפּט די ציצות אין זיין קליינעם פויסט. 

זיין ערשט װאָרט איז געווען, ווען מ'האָט אים דערמינטערט ‏ 

-- איך האָב נישט קיין מורא ; אל מלך נאמן !... 


קאַפּיטל 3 


די װאָכעדיגע און די שבתידיגע מאַמע 


אַז יחיאל איז אַלט-געװאָרן צען יאָר, האָבן שוין אַלע איינגעזען, אַפילו 
די מוטער רבקה האָט געמוזט צוגעבן אַז עס װאַקסט:אױף אַ אפּרא-אָדם*, 
קודם-כל האָט ער נישט געװאָלט לערנען. אַחוץ דעם, װאָס ער האָט געהאַט 
אַ פאַרשטאָפּטן קאָפּ און אַריינצוברענזען אים אין מוח אַרין אָדער געבן אים 
עפּעס צו פאַרשטיין קומט אָן זייער שווער, -- איז נאָך ערגער: ער האָט 
גאָרנישט קיין אידיש אויסזען. בשעת ישכר, זיין עלטערער ברודער, האָט 
שוין, װי עס פּאַסט פאַר אַ אידיש אינגל, געטראָגן אויף זיך דעם ,צלם- 
אלהים": בלויז אויגן און פּאות, אַ הערינג-גופ'ל, אין אַ ריפּסענעם כאַלאַטל, 
װאָס ער האָט עס געקאָנט דריי מאָל אויף זיך אַרומװיקלען; ער האָט שוין 
געפּראַװעט תעניתים און באַהאַלטענערהײט אַרינגעקוקט אין אַ קבלה-ספר'ל, 
-- האָט יחיאל מיט זיינע צען יאָר דעם ברודער שוין שטאַרק געהאַט איבעף" / 
געװאַקסן אין דער לענג און אין דער ברייט, גאָרנישט וי קיין איד. מיט אַ 
פּאָר הענט און פיס, שטראַק, קיין עין-:הרע, וי אַ גוי, להבדיל, מיט אַ פּנים, 
װאָס האָט זיך תמיד געשיילט פון דער זון, באַשפּריצט מיט זומער-שפרענקע- 
לעך. אַז ער איז געגאַנגען, האָט עס אים געטראָגן, וי אַ שטורעם. דאָס 
לאַנגע כאַלאַטל אױיפגעפּראַלט, די פּאות זיינען געפלויגן פון ביידע זייטן און 
אַזױ אויך די ציצות -- צעכראַסטעט אויף אַלע פיר זייטן. אין אַ מאַרק-טאָג, 
איידער די מאַמע האָט זיך נאָך אומגעקוקט, האָט ער שוין געהאַט אַרױסי 
געטראָגן די דרענגער און די ברעטער, דאָס געשטעל האָט ער געקאָנט אַלײן 
אויפשטעלן, געכאַפּט אויף זיינע פּלײיצעס גאַנצע שטויסן מיט צייג און גע- 
טראָגן עס אויפן יאַריד אַרױס. און נישט נאָר דער מאַמעס געשטעל אַלײן, 
געהאָלפן אויך אויפשטעלן אַנדערע וייבער'ס, די טאַנדעט-שניידער'ס, די 
היטלמאַכער'ס, די פּעלצן-ואַשער'ס. דער טאַטע קומט אָנצולויפן פון בית- 
המדרש, וי אַ שטורעם אַריין צווישן די פּויערשע פורן. אינמיטן דעם היר- 
זשען פון די פערד און צװוישן דעם פעדערן-פליען פון געפליגל האָט מען 
פונדערווייטנס געזען, װי עס טראָגן זיך מיט אימפּעט אַ פּאָר צעפּלאַשעטע 
פּאות-און-באָרד, אַ קנאָכיגער גוף שניידט זיך אַדורך, זי אַ שטורעם-ווינט, 

--- שלעכט, רבקה, װועסט פון גיהנום נישט אַרזיס! באַלעמוטשעסט דיין 

ברוךימשה גיט אַ כאַפּ יחיאל'ן פון דער שטעל אַװעק, אַ פּאַק-אַרױף 
אויף די קאַנטיגע, שאַרפע פּלייצעס. מען זעט נאָר אַ פּאָר באָרװעסע אינגלשע 
פיס און צעפּלאָשעטע פּאות דרייען זיך אין אַ קאַראַהאָד אויפן טאַטנ'ס 
פּלייצעס --- אַ טראָג-אַװעק צוריק אין חדר אַרײן. אידן סוחרים, פאַרטאָנענע 
אין האַנדל-װאַנדל, גיבן דעם פאָטער רעכט. עס דערוועקן זיך אין זיי זייערע 
פאָטערשע געפילן, העלפן אַ פּאַטש-געבן אויפן אָנגעצױגענעם געזעס, װוי ער 
שיינט אַראָפּ פון ברוך-משה'ס פּלייצעס דורך די נישט-גאַנצע הוזן. 

-- רעכט אַזױ, אַ אינגל'ס אָרט איז אין חדר, נישט אויפן מאַרק ! 

שטייט רבקה אין געהאַקטע וואונדן ביי דער שטעל. ער האָט דען נישט 
רעכט, איר ברוך-משה? זי פאַרפירט דאָס אינגל און שלעפּט אים מיט אין 
איר פינצטערער פּרנסה אַרין,. אָנשטאָט אים צו טרייבן פון זיך מיט אַ 
װאַלגער-האָלץ, צו יאָגן אים אין חדר אַרײן, לאָזט זי זיך פון אים באַהעלפן 
און באַלעמוטשעט איר קינד פון דער תורה. זי איז לעצטנס זייער געפאַלן 
פון די כוחות, רבקה. דאָס טראָגן און קינדלען האָבן פון איר אַ תל געמאַכט, 
פינף מאָל איז זי געווען אין קימפּעט פון יחיאלן אָן, אַחוץ דעם נישט-דער- 
טראָגן, איבער אַ שדייכע, װאָס זי האָט געזען אויפן וועג פון בית-הקברות, 
פון וועלכן זי איז נישט באַלד ניזוק געװאָרן, האָט פון שרעק גע'מפּיל'ט, און 
פון דענסמאָל אָן דערגייט איר נישט דאָס טראָגן. אַ כישוף איר אָנגעטאָן. עס 
איז פון איר אַ שאָטן געװאָרן. דאָס פּנים גערונצלט און געקנייטשט, און מיט 
אירע נישט-פולע דרייסיג יאָר זעט זי שוין אויס װי אַ זקנה, גאָרנישט מער 
װוי הויט-און-ביינער, און אונטער דער טיפער טרויעריגער הויב -- אַן אייג- 
געפאַלן פּנים. אמת טאַקע, די געשטאַלט האָט זי נאָך דערהאַלטן: אַ הויכע, 
אַרופגעשאָסענע, װי אַ סאָסנע, ווינטיגע הענט-און-פיס, וי אַ צעפלאָשעטע 
ווערבע. פון די קינדער, װאָס זי האָט געהאַט, האָבן זיך איר, לא-עלינו, דריי 
נישט געהאַלטן, איבער פרעמדע זינד זיינען זיי פרי פון דער ועלט אַװעק, 
נאָר סיי די, װאָס זיינען געבליבן, סיי די, װאָס זיינען פרי פון דער װעלט 
אַװעק, האָבן פון איר דאָס חיות אַרױסגעצױגן. און היינט די שװערע, 
פינצטערע פּרנסה --- מילא, זי איז דערפאַר באַשאַפן, פאַר דעם איז זי דאָך 
אַ אידענע. איר גורל איז שוין אַזעלכער !... אָבער װאָס שלעפּט זי נאָך איר 
אייגן קינד אין איר פינצטערן מזל אַרין ?... ער איז דאָך צו עפּעס אַנדערש 
באַשאַפן, ער איז דאָך אַ מאַנספּאַרשױין ! 

זי זעט זיך שוין אין גיהנום אַ פאַרפאַלענע, צװוישן שלאַנגען און עקדישן. 
קיינמאָל װעט זי זיך נישט פון דאָרט אַרויסקריגן. איר מאַן װעט אין גן-עדן 
זיצן און די הייליגע תורה לערנען, און דאָס פיסבענקעלע, װאָס זי גרייט זיך 

צו צו זיינע פיס, דורך איר האַנדל-און-װאַנדל וועט ליידיג שטיין בלייבן. מען 
װעט זי אין גן-עדן נישט אַרײנלאָזן, ווייל זי באלעמוטשעט איר אייגן קינד 
פון לערנען. אַזױ זעט זי זיך שוין אַ פאַרפאַלענע פון ביידע וועלטן. 

אין אָװונט, ווען זי שטייט ביי דעם פּיעקעליק און בלאָזט-אויף מיט אירע 
לונגעזן דאָס איינגעזונקענע פייער אונטער דעם דרייפוס, אויף װועלכן עס 
קאָכט זיך די היימישע וועטשערע, שיט איר נאָך איר מאַן זאַלץ אויף די וואונדן. 

ברוך-משה זיצט ביים איינציגן טישל און ביים איינציגן לעמפּל אין שטוב. 
רבקה לייכט זיך ביי איר דרייפוס מיט אַ ברענענדיג קינדל צו. צוליב דעם 
שטאָטישן יאָרמאַרק האָט זיך רבקה היינט פאַרשפּעטיגט מיט די געזאָטענע 
קאַרטאָפליעס און בוראַקעס-באָרשט. אַזױ ווי עס איז נאָך מעריב און נאָך 
פאַר וועטשערע, נעמט ער זיך נישט צום אָװונט-שיעור, נאָר כדי נישט צו 
באַלעמוטשען, קוקט ער אין דעם בין:השמשות אין אַ מוסר-ספר'ל אַרײן, אַזױ 
אויך זיין בכור ישכר-זרח'ל, און נוצט-אויס דערווייל די געלעגנהייט זיין ווייב 
מוסר צו זאָגן צוליב דעם, װאָס זי באַלעמוטשעט יחיאל'ן פון לערנען. ער 
שאָקלט זיך דערביי, און ציט האָר פון זיין שיין-געדיכטער שװאַרצער באָרד 
און מיט אַ גמרא-ניגון זינגט ער איר צו און הייבט דערביי נישט די אויגן 
פון ספר'ל אַרױס, כדי ער זאָל נישט דאַרפן קוקן אויף אַן אשה... 

-- די חכמים זאָגן, עס איז נישטאָ קיין גרעטערע זינד פון דער, װאָס 
פאַרמײידט דאָס לערנען תורה פון קליינע קינדער, דאָס באַלעמוטשען קליינע 
קינדער פון תורה-לערנען איז פּונקט אַזױ, װי מען װאָלט עובר-געווען אויף 
אַלע עברות און פּונקט אַזױ, װי מען װאָלט גע'הרג'עט אַ מענטש אום יום" 
כיפּור, װאָס פאַלט:אויס אום שבת. װאָרים עס שטייט געשריבן: ;אין זכות 
פון די שטימען פון קליינע קינדער, וועלכע לערנען תורה, באַשטײט די וועלט." 
היינט, אַז דו באַלעמוטשעסט דאָס קינד און לאָזסט אים נישט לערנען, מאַכסטו 
דאָך חרוב די וועלט... | 

רבקה שטייט ביים טאָפּ קאַרטאָפליעס און די טרערן רינען איר פון די 
רויטע, פון ווינט און זון אָנגעצונדענע אויגן אין טאָפּ אַרײן, און חזר'ט איבער 
דעם מאָנ'ס ווערטער : 

--- מאַך איך דאָך חרוב די וועלט... איז דאָך וויי און וינד צו מיך !... 

יחיאל, דער ;ווילדער מענטש", זיצט אויף דער ערד און חזר'ט זיך ביי 
דער מאַמעס קינדל, װאָס באַלײיכט דעם דרייפוס, די גמרא, װאָס ער לערנט 
אין חדר. אויף דער ערד זיצט ער, נישט ביים טיש, וי זיין עלטערער ברודער, 
כדי צו באַװייזן, אַז ער איז נישט ווערט צו זיצן מיט מענטשן ביי אַ טיש, 
אויף וועלכן מען לערנט, מען עסט, און איז דורכדעם געגליכן צו גאָט'ס מזבח, 


20 שסלום אט 


נאָר וי אַ װילדער מענטש, אַלין אויף דער ערד, שרייט ער אַרױיס פון דער 
גרויסער גמרא, װאָס ער האַלט אין האַנט } 

--- מאַמע, װעסט זיך נישט ברענען און בראָטן אין גיהנום. גאָט איז 
גוטער, גאָט װוצט נישט לאָזן די מאַמע אין גיהנום, 

-- ע, ביסט דאָך גאָר אַן עזות-מחוצף-פּנים אויך און רעדסט געגן 
טאָטן און ביסט עובר אויף כיבוד-אב, -- זאָגט דער פאָטער און נעמט אַראָכּ 
דעם יוכטענעם פּאַסיק פין די הויזן און גייט-צו צום ,יײילדן מענטש? אוו 
כאָפּט אים אויף די קני, 

-- אָט אַזױ טוט מען צו אַ אינגעלע, װאָס איז עובר אויף כיבוד-אב... 

און ברוך-משה שמייסט אַריין מיט אַלע כוחות. 

נאָר אָנשטאָט צו וויינען, שרייט ער, דער ,פּרא-אדם", אונטער די שמיץ: 

-- גאָט װעט נישט לאָזן די מאַמע בראָטן און ברענען אין גיהנום !-. 

--- אוי וויי צו מיינע יאָרן, ואס איך השב דערלעבט! יחיאל, זי רעדסט 
אָנטקעגן דעם טאַטן! -- וויינט די מאַמע. 

--- מאַמט, האָב נישט קיין מורא. וויין נישט, מאַמע! גאָט איז אַ גוטער. 

--- נו, זעסטו שוין ! -- זאָגט ברוך-משה און לאָזט דעם אווילדן מענטש" 
אַראָפּ פון די קני אויף דער שטיינערנער פּאָדלאָגע און קוקט-אָן זיין ווייב, זי 
זי װאָלט אין אַלץ שולדיג געווען. 

װאָרים וי קליין יחיאל איז נישט געווען, האָט ער דאָך געהאַט זיין אייגענע 
פאַרשטעלונג וועגן גאָט. גאָט איז ביי אים געוען אַ ממשות'דיגע זאך. ער 
האָט זיך אים נישט געקאָנט פאָרשטעלן, זױ ער זעט-אויס, נאָר ער האָט גצי 
וואוסט דערפון, אַז גאָט איז דאָ אומעטום און יעדערער, װאָס וויל, קאָן צו" 
קומען צו אים צו יעדער צייט. מען באַדרף נאָר בעטן צו אים, פרום און 
ערנסט זאָגן דאָס דאַװענען, אָדער גוט פאַרמאַכן די אויגן און זיך פאָרשטעלן : 
איצט שטיי איך פאַר גאָט! און דו שטייסט פאַר גאָט, וי פאַרן מלך. פאַרן 
מלך האָט מען מורא און פאַר גאָט האָט מען נישט בלויז מורא, נאָר גאָט האָט 
מען אויך ליב. ער האָט געוואוסט, אַז גאָט געפינט זיך תמיד מיט די אידן 
אין בית-המדרש אָדער אין שולעכל. ביי זיי אינדערהיים --- נאָר איינמאָל אין 
דער װאָך. דאָס איז פרײיטאָג פאַרנאַכט, װען די מאַמע צינדט-אָן די ליכט, --- 
פאַרנאַכט, ווען די זון גייט אונטער. נאָר ביי זיך אין האַרץ איז גאָט שטענדיג 
דאָ. וי ער װאָלט זיך דאָרט ביי אים אין האַרץ זיין וואוינונג געמאַכט און 
ווייסט אַלץ, װאָס סיטוט זיך ביי אים, װאָס ער קלערט און װאָס ער וויל טאָן. 
רעדט יחיאל צו גאָט, זוי צו אַ חבר, װאָס איז מיט אים } 

--- זיי מיר מוחל, װאָס איך האָב קיין ברכה נישט געמאַכט איבער דעם 

עפּל, דאָס האָט מיך דער יצר-הרע אָנגערעדט, און איך האָב פאַרגעסן... דער- 
פאָר װעל איך ביי דער באַרנע פאָר דיר צוויי ברכות מאַכן; איינץ טאָרן עכַּל 
און איינע פאַר דער באַרנע. 

נאָר צום בולט'סטן האָט ער געזען גאָט אין שולעכל ביי קריאת-שמט, 
ווען אידן רוקן די טליתים אַראָפּ אויף די קעפּ, אָדער ביי שמונה-עשרה. װער 
רעדט נאָך ביים דוכנ'ען!.. מען טאָר נישט אַהינקוקן. נאָר ווייל מען טאָר 
נישט, גלוסט זיך דווקא. דער יצריהרע רעדט;אָן צו זען, װוי גאָט שוועבט 
איבער די כוהנימ'ס הענט, 

| אין שטיבל איז הייס, אָנגעשטאָפּט מיט חסידים. עס איז שבת צו מוסף. 

אידן שטייען שמונה-עשרה, די קעפּ באַהאַלטן אונטער די טליתים. אַלע זיינען 
פאַרזונקען אין שטילן געבעט, קרעכצן און התפעלות'דיגע אויסגעשרייען און 
העויות. יחיאל שטייט הינטערן פאָטער, האַלט דעם סידור אין האַנט, דאָס 
האַרץ איז פול, דאָך דאַװנט ער נישט. דאָס דאַװענען געפעלט אים נישט. ער 
װאָלט געװאָלט עפּעס טאָן פאַר גאָט אַזעלכעס, װאָס קיינער טוט נישט, אַז 
גאָט זאָל אים זען. ווען מען װוייסט אים איצט עפּעס טאָן -- אַ שליחות-גיין, 
אַפילו אין פייער. אָדער ווען גאָט הייסט זיין פאָטער, ער זאָל אים, יחיאלץ, 
אויפן מזבח ברענגען פאַר אַ קרבן, פּונקט וי אברהם יצחק'ן, -- ער װאָלט 
איצט גאָרנישט געוויינט. די מאַמע װאָלט געשטאַנען אין דער טיר פון גץ- 
וועלבל און נאָכגעקוקט, װי דער פאָטער פירט אים אַװעק און דאָס אייזעלע 
מיטן האלץ נאָך זיי... און ער װאָלט איר צוגעשריגן: . 

-- מאַמע, וויין נישט. עס װעט מיר גאָרנישט ויי-טאָן, דו וועסט זען.. 

וי ער שטייט און קלערט, װאָס ער קאָן עפּעס אַזעלכעס אױפּטאָן, אַז גאָט 
זאָל אים זען, דערמאָנט ער זיך אין די קונצנמאַכערס, װאָס דרייען זיך אויפן 
יאָרמאַרק אַרום. די קונץ פון ברעכן זיך אין אַ ראָד אַזױ געשווינד, הין-און- 
צוריק, קאָן ער נישט. דערפאַר אָבער קאָן ער אויך אַ קונץ באַװײיזן: ער קאָן 
זיך שטעלן אויפן קאָפּ און שטיין, ביז מען ציילט אָפּ צען. מער קאָן ער נישט. 
נאָר פאַר גאָט װאָלט ער אױיסגעהאַלטן אַפילו ביז מען קאָן אָפּצײלן הונדערט, 
ביז צווידהונדערט. און עס פאַלט אים איין דאָס צו טאָן, 

-- איצט, גאָט, װעל איך פאַר דיר אַ קונץ באַװײזן.. 

און דטנסמאל, ווען אידן שטייען אין בית:המדרש מיט שטילן פאַרכאַפּטן 
אָטעם און װאַרטן, ביז דער רב װעט אויסטרעטן פון שמונה-עשרה, כאַפּט זיך 
דער ,פּרא אָדם* און הינטער דעם טאַטנ'ס רוקן גיט ער זיך אַ שטעל אויפן 
קאָפּ, טיס די פיס אַרױיף, און רעדט צו זיך : ,צייל, גאָט, צייל... איינס, צוויי, 

קאָן מען זיך דאָך פאָרשטעלן די חרפּות און בושות, װאָס ברוך:משה האָט 
אויסצושטיין פון זיין זון. עס העלפן נישט קיין קלעפּ, קיין פּאַסיקעס. יעדן 
מאָל טוט דער ,ווילדער מענטש" אָפּ אַזעלכע שטיקלעך. ווען אידן זיינען פאַר- 
טאָן אין דאַווענען, ביי די שטילסטע הייליגע תפילות, איז אָדער ער שטעלט זיך 
אויפן קאָפּ, אָדער ער מאַכט אַ קאָזשעליק, אָדער ער גיט גאָר אַ פייף, 

און אַז רבקה דערהערט דאָס, גיסט זי זיך אָפּ מיט חרפּה און בושה און 
ברעכט אירע הענט אויף דער צרה. טײילמאָל גייט זי צו צו אים און בייגט-צו 
איר פאַרוויינט פּנים און כליפּעט אַריין אין אים ; 

--- מיין אָרים קינד, פאַרװאָס פאַרשעמסטו מיך אַזױי? 

און ער װעט דאָך דער מאַמען נישט זאָגן, אַז דאָס טוט ער פאַר גאָט, 
און אַז גאָט האָט הנאה פון זיינע קונצן. דאָס ווייסט ער. װאָרים יעדן מאָל, 
װאָס ער באַװוייזט אַ קונץ פאַר גאָט, שמייכלט גאָט צו אים, און זיין האַרץ ווערט 
איבערגעגאָסן מיט אַ משונה'דיגער הנאה. װעט ער דאָך דאָס נישט דערציילן. 
נעמט ער צו דעם פאָטערס קלעפּ און קנייפּן,. אוי, קאָן דער טאַטע קנײפּן, 
אַז מען דערפילט עס אין דער זיבעטער ריפּ. ער האָט דאַרע, ביינערדיגע 
פינגער און זיי בייסן זיך אַריין אין לייב וי צווענגלעך. ער נעמט פאַר ליב 
דאָס קנײפּן. עס טוט אים נאָר וויי איבער דער מאַמעס צער. נאָר װאָס זאָל 
ער טאָן, אַז עס איז דאָך פון גאָט'ס וועגן. דען גאָט גייט אים אָן גיכער, וי 
אַלע, אַפילו מער װי טאַטע-מאַמע. ער פילט זיך צו אים נעענטער און צו- 
געלאָזענער, ווייל גאָט ווייסט אַלץ, װאָס ער ווייסט: אַז ער טוט דאָס שלעכטע 
נישט דערפאַר ווייל ער וויל עס טאָן, נאָר דערפאַר ווייל דער יצר-הרע רעדט 
אים אָן דערצו... ער יל נישט דער מאַמען קיין צער אָנטאָן, ער װויל דעם 
טאַטן געהאָרכן, ער װאָלט געװאָלט קענען גוט לערנען און שטענדיג זיצן און 
לערנען, װי ישכר-זרח זיין ברודער, אַז אַלע זאָלן אים רימען, נישט אַרומלויפן 
אויפן מאַרק און העלפן דער מאַמען אין קראָם. ער קאָן נישט צוזען, װי די 
מאַמע שלעפּט אַליין די ברעטער פון קראָם אין גאַס אַרױס. ער קאָן נישט 
צוזען, װי די מאַמע שטייט איינע אַליין אין מאַרק. ער ווייסט, אַז דער טאַטע 
איז צו עפּעס אַנדערש באַשאַפן, דער טאַטע באַדאַרף זיצן אין שטיבל און 
לערנען. דער מאַמעס מזל איז אַזעלכער, דערפאַר איז זי אַן אשה. אַנומלט 
האָט ער געזען, װי די מאַמע האָט זיך געריסן מיט אַ שטאַרקן פּױער איבער 
אַ שטיקל סחורה. איר האַלז האָט זיך אָנגעצױיגן, אויף איר פּנים איז שרעקלעך 
געווען צו קוקן, אירע רויטע אָנגעלאָפענע אויגן האָבן אַרױסגעזעצט, אַזױ װי 
זיי װאָלטן געװאָלט אַרױספאַלן... זי האָט געשריגן נאָך הילף: ,מענטשן! 
ער באַ'גזליט מיך אין מיטן העלן טאָג /* ער װועט עס קיינמאָל נישט פאַרגעסן, 

וי דער גוי האָט דער מאַמען אַ שטופּ געטאָן אין דער ברוסט אַרין און זי 
איז אַנידערגעפאַלן און איבערגעקאָלערט זיך אין מיטן גאַס. אַלע מענטשן 
האָבן געזען װי די מאַמע האָט זיך איבערגעקאָלערט. יחיאל איז געשטאַנען 
דערביי, האָט ער געוויינט. פון דענסמאָל אָן איז דער מאַמעס חשיבות זייער 
געפאַלן אין זיינע אויגן, אַזױ וי מען װאָלט זי געווען אויף דער גאַס אַרױיס- 
געװאָרפן... זי האָט מען פון אַלע מצוות באַפרייט, זי באַדאַרף נישט קיין תורה 
לערנען. זי האָט אַ פּאָר מצוות אָפּצוריכטן און שוין פּטור. דערפאַר מוז זי 
אויפן מאַרק שטיין, מיט די פּוערים זיך אַרומרײסן און די פּרנסה באַזאָרגן, 
כדי דער טאַטע, ישכר-זרח און ער זאָלן קאָנען גיין אין חדר אָדער אין בית- 
המדרש אַרײין און תורה לערנען. אָבער צוגלייך, דורך דער געלעגנהייט, איז 
די מאַמע אויך דערהויבן געװאָרן ביי אים. ער האָט זיך נישט געקאָנט קיין 
דין-:וחשבון אָפּגעבן פאַרװאָס... 

נאָר איין-איינציג מאָל אין דער װאָך איז די מאַמע אַזױ הויך געשטאַנען. 
אַז צו איר האָט קיינער נישט געקאָנט דערגרייכן, אַפילו דער טאַטע מיט זיין 
לערנען און מיט זיין אָנגריײיטן חלק לעולם-:הבא אויך נישט. עס האָט זיך 
אים אויסגעדאַכט, אַז דענְסמאָל איז עס גאָר אַ גאַנץ אַנדערע מאַמע און זי איז 
די וויכטיגסטע און חשוב'סטע פון אַלע. אַ גאַנצע ואָך איז עס געווען די 
פּראָסטע מאַמע... נאָר דורך דער קורצער צייט, פרײיטאָג פאַרנאַכט, ווען די 
מאַנספּאַרשױנען גייען אין שטיבל אַרײן, ביז זיי קומען אַהיים פון שטיבל נאָך 
קבלת-שבת, -- דורך דער קורצער צייט ענדערט זיך די מאַמע. ניין, נישט 
זי ענדערט זיך, נאָר זי ווערט פאַרואַנדלט אין אַן אַנדערע. אייגנטלעך זיינען 
דאָ צוויי מאַמעס: איינע אַ װאָכעדיגע און איינע -- אַ שבתדיגע.. די 
װאָכעדיגע איז טאַקע די אייגענע מאַמע פון אַ גאַנצער ואָך, מיט דעם אָרימען 
אָפּגעניצעװועטן טשיפּיק, װאָס פון זון און ווינט איז דער שװאַרצער אַטלעס 
פון טשיפּיק אָפּנעבליאַקעװעט און גרין געװאָרן, פון זון און ווינט זיינען אירע 
ליפּן און אויגן-ראַמען אויסגעשטשערבעט געװאָרן. די װאָכעדיגע מאַמע שטייט 
אין מאַרק און רייסט זיך מיט די פּויערים אַרום, שרייט און שעלט און זאָגט 
ליגן. און מיטאַמאָל, ווען זיי קומען אַהיים פון שול -- אַ שבת'דיגע מאַמע.. 
מיט פעדער-שפּילקעס אויף איר הויב, עס בלישטשעט און בליאַסקעט מיט 
שופּן-פליטערלעך פון איר ברוסט אַראָפּ... איר שבת'דיגער טשיפּיק איז אַ 
נאַטירלעכע קרוין איבער איר גלאַנציגן שבת'דיגן שטערן. מאַמע-:חן ליגט 
איבער איר פּנים אױיסגעגאָסן, װאָס מען קאָן עס נישט אַרױסזאָגן. ער ליגט 
אין די אויגן, אין די טיפענישן פון איר ברוינלעך-טונקעלער הויט. דער האַלז 
איז גאָרנישט דער אייגענער. ער איז ווייך, זוי פּוך, אויסגעלייזט. און ער האָט 

אַזאַ גליטשיגקייט און עס איז אַזױ גוט צו קוקן אויף אים, אַז דו װילסט 
דאָס פּנים צונייגן צו אים.. 

דער גאַנצער שבת ליגט דער מאַמען אויפן גלאַנציגן, גרויסן שטערן אויס- 
געשיינט, װי אַ זון שיינט ער. און אַלץ האָט זיך געענדערט. דאָס גאַנצע 
שטיבל און דער טיש, וי עס װאָלט עפּעס מיט דער מאַמען דורך דער צייט, 
װאָס די מאַנספּאַרשױנען זיינען אין ביתיהמדרש געווען, אַ סוד געשען, אַ באַ- 
האַלטענע זאַך, װאָס די מאַנספּאַרשױנען ווייסן נישט און טאָרן נישט ויסן. 
ווען די מאַמע פאַרדעקט זיך די אויגן מיט די הענט און בענטשט ליכט, קומט 
אַ הייליגער מלאך אַריין אין איר שטוב און שפּרײיט שכינה איבער איר פּנים, 
טיש און שטוב אויס, פּונקט אַזױ װי גאָט איז צווישן די כוהנים, ווען זי 
דוכנ'ען. דורכדעם טאָר מען נישט קוקן, ווען די כוהנים דוכנ'ען, אַזױ טאָרן 
מאַנספּאַרשױנען אויך נישט אַרײנקוקן און געפינען זיך אין דער שטוב, ווען 
די מאַמע בענטשט ליכט... ווייל גאָט געפינט זיך דענסמאָל דאָרט. 

און פּונקט װוי עס איז דאָ אַ װאָכעדיגע און אַ שבת'דיגע מאַמע, איז דאָ אַ 
ווצכעדיגער גאָט און אַ שבת'דיגער גאָט. דער שבת'דיגער גאָט ווערט אין 
דלר פאַנטאָזיע פון דעם אינגל פאַרקערפּערט אין אַ פאָרם פון עפּעס וייב- 
לעכעס.. עס האָט עפּעס אַ שייכות מיט דער מאַמע רחל. די מאַמע קריגט 
ביי אים אַן אַנדער חשיבות, ווייל די מאַמע ווערט פאַראייניגט מיט דעם שבת.. 
איצט זעט ער איין,. אין אמת'ן איז די מאַמע אַ שבת'דיגע מאַמע. נאָר אויף 
רער װעלט, אינמיטן דער װאָך,. צוליב דעם גלות, מוז זי, נעבעך, אַ גאַנצע 
װואָך פאַרואַנדלט ווערן אין אַ װאָכעדיגער. ווען משיח װעט קומען, װעט די 
מאַמע אַפילו אינדערװאַכנס זיין אַ שבת'דיגע מאַמע.. שױן שטענדיג.. 


שטענדיג.. 

דאָס שטעטל יאָנעװװוצע איז געלעגן אַװעקגעװאָרפ, װי אַ שמאַטע, אויפן 
זאַמדיגן ברעג פון דער ווייסל. אויף אַ בערגל, אינמיטן מאַרק, איז געשטאַנען 
אַ ווייס-באַפאַרבטע קירך. אַרום איר -- אַ גרינער פּלױט, ביי וועלכן די 
פּויערים האָבן די פערד אױיסגעשפּאַנט, ווען זי זיינען געקומען אין קאָשטשאָל 
אַרײין. אַרום דער קירך האָט זיך אױיסגעשפּרײט דער מאַרק מיטן פּלומפּל 
אינמיטן, און אַרום דעם מאַרק זיינען געשטאַנען קליינע הילצערנע הייזלעך, 
טייל שוין מיט שינדלען באַדעקטע, אַנדערע נאָך מיט שטרוי. אָפענע גע- 
וועלבלעך האָבן װי אויסגעהאַקטע לעכער געקוקט שװאַרץ אין מאַרק אַרײן. 
פון דעם מאַרק האָבן זיך געצויגן זייטן-געסלעך מיט שיטערע הייזלעך, ביז 
אַראָפּ צו דער ווייסל-צו. פרילינג און האַרבסט-צייט, ווען די ווייסל האָט אויס- 
געגאָסן, האָט זי פאַרפלייצט די געסלעך, װאָס האָבן זיך אױיסגעשפּרײט אויפן 
נידעריגן זאַמד-ברעג, און זיי אָפּגעשניטן פון מאַרק. דאָס ואַסער איז אָבער 
נישט געווען טיף. זיינען אידן אַריבערגעשואומען אויף ברעטער די פּאָר טעג 
פון אויסגוס,. אינגלעך זיינען געקראָכן מיט די לאַנגע לאַפּאָטעס, באָרװעסע, 
פון איין געסל אין אַנדערן אין װאַסער אַרום. 

די אַלע הייזלעך פון מאַרק און די זייטן-געסלעך אַרום דעם מאַרק ביז 
צו דער קירך, האָבן באַוואױנט אידן. דאָס האָט מען צום בעסטן געקאָנט אָנזען 
פרייטאָג פאַרנאַכט און אַ גאַנצן שבת'דיגן טאָג. אַזױ וי דער שמש איז נאָר 
אַדורך די געסלעך מיט זיין האַמער, האָבן זיך אַלע געוועלבלעך פאַרמאַכט און 
פון די קליינע פענצטערלעך האָבן אָנגעהויבן אַרױסלײכטן שבת'דיגע לייכטער- 
לעך מיט שבת-ליכט. 

די קירך מיט די צוויי טורעמס איז געשטאַנען אינמיטן, געפאַנגען פון 
אידישע שטיבלעך. אַװודאי האָט דער קליינער יחיאל צוערשט געמיינט, אַז 
פּונקט װי אין זיין געסל און זיין שטעטל, באַשטײט די גאַנצע װעלט פון 
לויטער אידן. אַי, עס זיינען דאָך אויך דאָ גויים ? זיינען זיי נאָר דאָ, כדי דער 
אַלטער מאַטשעק זאָל פאַר די אידן שבת די ליכט אויסלעשן און אַנדערשצ ‏ 
מלאכות טאָן, װאָס אַ איד טאָר נישט. שפּעטער אָבער האָט ער איינגעזען, אַז 
עס איז נישט אַזױ. די פעלדער האָבן זיך געצויגן געדיכט ביז אין שטעטל 
אַרײן. פעלדער באַאַרבעטע, אויפגעקאָפּעטע, פאַרזייטע, ציכטיג-אויפגערוימטע 

און אױיסגעצװאָגענע פון נאַכטלעכן טוי. די אַלע פעלדער, װאָס ציען זיך 
ווייט, ווייט אַרױס דרויסן, ביז צום דאָרף מאַקאָוו און נאָך ווייטער און ווייטער, 
-- אויף די פעלדער וואוינען גויים. הינער לויפן אַרום איבער די וועגן, קאַטש- 
קעס טוקען זיך אין װאַסערלעך, װאָס זיינען הינטער די הייזער, ווייסע גענז 
פליען איבער דער לאָנקע, און די, ,װאָס אַ איד טאָר נישט עסן", נאָרען זיך 
אין בלאָטע כאַר יעדער גוי'אישער שטוב. צוויי מאָל אין װאָך קומען זיי אָן 
מיט וועגענער און מיט פערד, שטעלן זיך אָפּ אינמיטן מאַרק און פאַרפלייצן 
דאָס גאַנצע שטעטל מיט די וועגענער און פערד, מיט די בהמות און חזירים, 
מיט די תבואות און עופות. דאָס גאַנצע שטעטל נעמען זיי איין. זיי לאָזן 
זיך אין די הינטער-געטלעך ביז צו דער וייסל אַראָפּ, וואו זיי האָבן דעם 
פערד-מאַרק און חזיר-מאַרק. אַ גאַנצן טאָג הערט זיך אַ קוויטשעריי פון 


;דבר-אחר'ס", אַ הירזשען פון פערד, אַ קװאַקערײ פון עופות, אַ זשומען 
און אַ ברומען פון דער פּויערים-מענגע, אַ קנאַלן מיט די בייטשן, אַ רופן 
פון אידן, אַ שרייען פון ווייבער ביי די געשטעלן, אַ דינגען-זיך, אַ האַנדלען 
פון די מאַרק-אידן. דאָס איז דינסטאָג און פרײיטאָג, ווען עס זיינען די מאַרק- 
טעג. זונטאָג קומען זיי, די גויים, אָן בהמות און אָן תבואות און עופות, בלויז 
מיט זייערע שיינע פערד, װאָס זיינען אױיסגעפּוצט, פאַרבונדן ביי די קעפּ און 
אונטער די עקן מיט שטרויענע בענדער. זיי אַלײן זיינען אויך אױיסגעפּוצט 
און מיט דזשעגעכץ פילן זיך די יוכטענע שטיוול. זיי לייגן זיך אויס אַרום 
דעם קאָשטשאָל. דענסמאָל זעט דער קליינער יחיאל, אַז מאַטשעק פון שול- 
געסל, וועלכער איז דער שבת-גוי פון שטעטל, איז נישט אַלײן, און דער 
קאָשטשאָל שטייט נישט פאַר'יתומ'ט און געפאַנגען פון די אידישע שטיבלעך... 

דעם זומער האָט ער זיך זייער פאַרטראַכט וועגן גויים. ער האָט זיי נישט 
געקאָנט ריכטיג באַנעמען מיט זיין מוח. ער האָט שוין געוואוסט, אַז גויים 
באַדאַרֵף מען האָבן, אַז גויים האָט גאָט באַשאַפן צוליב צוויי זאַכן, ערשטנס, 
כדי די מאַמע זאָל קאָנען האַנדלען מיט זיי, פאַרקויפן זיי פאַרשיידן צייג: 
ציץ, לייוונט, לובלינער טיכלעך און בענדער, כדי זי זאָל פאַרדינען אויף 
חיונה; אַז דער טאַטע און ישכר:זרח און ער און די אַנדערע ברידערלעך 
און אַלע אַנדערע אידן זאָלן קאָנען זיצן און לערנען אין דער הייליגער תורה. 
און צווייטנס, באַדאַרף מען זיי האָבן צוליב דעם, כדי אידן זאָלן זיין ביי זיי 
אין גלות... פּרײיטאָג נאָכמיטאָג, ווען אידן האַלטן אינמיטן בעסטן באָדן זיך 
אין דער ווייסל, באַפאַלן זיי די שקצים, מיט די לאַנגע בייטשן, און טרייבן 
זיי נאַקעטע מיט די פּעקלעך אָנטועכץ אין דעם שטעטל אַריין. און ער, יעדן 
מאָל, ווען עס קומט אים אויס דורכצוגיין פאַר דעם גויאישן סטעלמאַך, װאָס 

וואוינט געגנאיבער זיי, קלאַפּט אים דאָס האַרץ, אַז דער בייזער הונט, װאָס 
שטייט דאָרט הינטער דעם פּלױט אַן אָנגעבונדענער, זאָל זיך נישט אָפּרײסן 
פון דער קייט און אים נישט באַפּאַלן, פאַר דעם פּלױיט פון גוי'אישן סטעלמאַך 
גלוסט זיך אים אָבער דווקא פאַרבייצוגיין, ווייל הינטער דעם פּלױט װאַקסט 
אַ גערטנדל. זומער-צייט ווערן אין דעם גערטנדל רייף כל'ערליי פרוכטן, װאָס 
מען ווייסט נישט איבער זיי װאָס פאַר אַ ברכה צו מאַכן. זיי שמעקן אַזױ 
גוט, ווען זיי װאַקסן, זיי זיינען אַזױ שיין צו זען. אַזױ נאָענט גיסן זיך די 
ביימער אַריבער איבער דעם פּלױטל אױיף דער גאַס אַרױס, אַז די בלומען 
און די פּירות פון גערטנדל שטאַרצן אַרױס און נויגן זיך ביז צו דער ערד. 
מען באַדאַרף נאָר די האַנט אויסצושטרעקן און זיי אָנכאַפּן, אָבער יעדן מאָל, 
ווען ער דערנעענטערט זיך צום סטעלמאַכ'ס פּלױטל, גיט דער הונט אַ שפּרונג 
פון יענער זייט פּלױט, דאָס האַרץ גיט אַזש אַ צופּ פאַר שרעק, און ער 
אַנטלויפט, 

זומער נאָכמיטאָג, ווען די גויים-אינגלעך כאַפּן אים אַלײן ביים באָדן-זיך 
אין דער ווייסל, װואַרפן זיי אַריין זיין אָנטועכץ אין װאַסער, טיילמאָל באַנוגענען 
זיי זיך נאָר מיט ציען אים ביי דער פּאה און שרייען : 

--- קליינער זשידעק! פאַרװאָס האָסטו געקרייציגט קריסטוס'ן? 

יחיאל ווייסט נישט װאָס דאָס איז. ער געדענקט אויך נישט, אַז ער זאָל 
האָבן אַמאָל , געקרייציגט קריסטוס'ן". נעמט ער דאָס אָן פאַר אַן אָפּקומעניש, 
דעריבער ווייל ער איז אין גלות מיט אַלע אידן צוגלייך, און ער מוז אויך 
גלות אָפּריכטן.. | 
| = ווייסט ער, אַז גויים האָט גאָט באַשאַפן צוליב די צוויי טעמים, אויף 
יענער וועלט װעט מען זיי משפּט'ץ דערפאַר, װאָס זיי זיינען גויים. אַז משיח 
וועט קומען, װעלן די גויים גיין איבער אַן אייזערנער בריק און װעלן אַרײנ- 
פאַלן, די אידן --- איבער אַ פּאַפּירענער און װועלן אַדורכגײן. ער ווייסט נישט, 
צי זיי וועלן תחית-המתים אויפשטיין. געוויס נישט... אָבער פאַרװאָס האָט זי 
גאָט באַשאַפן פאַר גויים ? ער װאָלט דאָך אויך, חלילה, געקאָנט געבוירן װערן 
אַ גוי.. | 

ער טרייסלט זיך אָפּ פון דעם געדאַנק און ער איז בשעת-מעשה אַזױ רייך, 
װאָס ער איז אַ איד. יעדן פרימאָרגן זאָגט ער מיט גרויס כונה דעם פּסוק: 
,געלויבט זאָלסטו זיין, גאָט, װאָס דו האָסט מיך נישט געמאַכט פאַר אַ גוי," 
ער זאָגט אויך: ,געלויבט זאָלסטו זיין, גאָט, דערפאַר, װאָס דו האָסט מיך 
נישט געמאַכט פאַר אַ ווייב.* מילא, אָן אַן אשה קאָן מען זיך נישט העלפן. 
עס מוזן זיין ווייבער אויף דער ועלט, אָן זיי װאָלט די װעלט נישט געוען 

קיין וועלט, כדי מזווג זיווגים צו זיין, קינדער צו האָבן, חלה צו נעמען, פלייש 
כשר צו מאַכן. אמת טאַקע, זיי דאַרפן נישט לערנען און האָבן אינגאַנצן אַ 
פּאָר מצוות דאָרטן. אָבער דאָך זיינען זיי אויך אידן, און אַז משיח װעט קומען, 
װועלן זיי תחית:המתים אויפשטיין, אין גן-עדן װועלן זיי זיצן ביי די מענער 
צופוסנס. אָבער פאַרװאָס האָט גאָט די אומגליקלעכע נפשות באַשאַפן, די גויים, 
כדי זיי זאָלן מוזן אַ פרעמדן גאָט דינען און די אידן פּייניגן און מען זאָל זיי 
דערפאַר אויף דער צווייטער וועלט שטראָפן און זיי זאָלן קיין חלק לטולם-הבא 
נישט האָבן ז... װאָס זיינען זיי שולדיג, אַז זיי זיינען גויים ? פאַרװאָס האָט 
גאָט נישט די גאַנצע וועלט פאַר אידן באַשאַפן ?... 
| ער האָט עס נישט געקאָנט איבערטראָגן און געפרעגט דעם טאַטן: 

-- טאַטע, גויים האָבן אויך אַ חלק לעולם-הבא 1 -- פאַלט דער קליינער 
יחיאל אין דער שיסל אַריין אינמיטן עסן מיט דער קלאָץ:קשיא. 

-- דז ווייסט עס נאָך נישט! עס שטייט געשריבן, אַז די צדיקים פון די 
פעלקער פון דער וועלט האָבן אַ חלק לעולם-הבא, 

דער קליינער יחיאל איז צופרידן, אַז ער האָט פאַר זיינע גויים אויך עפּעס 
אויסגעדונגען, און ער זאָגט ווייטער : 

--- און אַז משיח װעט קומען, װעלן זיי אויך אויפשטיין תחית-המתים ? 

--- די, וועלכע ועלן זיך פריער מגייר זיין און ווערן אידן. 

--- און די, װאָס נישט ? 

-- פאַרװאָס ווידער קומט זיי תחית-המתים ? זיי זיינען דאָך נישט קיין 
אידן ! 

--- אָבער װאָס זיינען זיי שולדיג, אַז דער רבונו-של-עולם האָט זיי פאַר 
גויים באַשאַפן 1 די גמרא זאָגט דאָך, אַז דער װאָס טוט אַ זאַך נישט-ווילנדיג, 
קומט אים גאָרנישט, זי ווייסן דאָך נישט, אַז זיי טוען אַן עבירה, דערפאַר 
ווייל זיי זיינען געבוירן געװאָרן גויים, 

-- ביסטו דאָך טאַקע אַ שוטה. זיי קאָנען דאָך אָבער איצט ווערן אידן. 
וװואָרים די בחירה איז דאָך געגעבן געװאָרן צו מענטשן. און עס שטייט דאָך, 
ווען גאָט האָט די אידן געגעבן די תורה, האָט ער זי צו-ערשט אַרומגעטראָגן 
צו די פעלקער פון דער וועלט, אָבער קיינער האָט זי נישט געװאָלט אָננעמען, 
נאָר די אידן. זיינען זיי דאָך גויים במזיד, דערפאַר וייל זיי האָבן נישט 
געװאָלט אָננעמען די תורה. פאַרװאָס פאַרשטייסטו נישטז 

-- אָבער װאָס זיינען היינטיגע גויים שולדיג, אַז זיי זיינען געבוירן געװאָרן 
שוין גויים. מיר װאָלטן דאָך אויך, חלילה, געקאָנט געבוירן ווערן .דאָס*... --- 
האָט יח'אל מורא אַרױסצװאָגן דאָס שרעקלעכע װאָרט. 

-- גראָבער יונג, האָסט דאָך טאַקע אַ פאַרשטאָפּטן קאָפּ! וי הייסט, מיר 
װאָלטן אויך,. חלילה, געקאָנט באַשאַפן װוערן ווי זיי! אונזערע נשמות זיינען 
דאָך געשטאַנען אויפן באַרג סיני. מיר האָבן דאָך מיטגעשריגן: ,אנעשה 
ונשמע", ווען מען האָט אידן די תורה געגעבן. וי אַזױ װאָלטן מיר, חלילה. 
געקאַנט געבוירן ווערן, וי זיי.. 

-- אָבער ווען אַ גוי איז זיך מגייר, איז ער פּונקט וי אַ איד, נישט 
װאָר, טאַטע, כאָטש ער איז נישט געשטאַנען אויפן באַרג סיני 1 

-- ווייל דער רבונו'של-עולם איז זיך אויף אים מרחם, דערפאַר ווייל 
ווען אַ גוי איז זיך מגייר, שטייט ער אויס אַ גרויסן נסיון. 

אַרױסבאַקומען פון טאַטן אַ הכשר, אַז ווען אַ גוי איז זיך מגייר, איו ער 
גלייך זי אַ איד און שטייט אויף תחית-המתים, כאָטש זיין נשמה איז נישט 
געשטאַנען אויפן באַרג סיני, האָט ער אָפּגעטאָן דעם זומער אַ שטיקל, װאָס 
האָט געקאָנט, חלילה, דאָס גאַנצע שטעטל אומברענגען. אַ גליק האָט גע- 
טראָפן, װאָס די גויים האָבן נישט פאַרשטאַנען, װאָס דער קליינער יחיאל האָט 
זיי געזאָגט און זיך נישט צוגעהערט צו זיין דרשה. איז מען נאָר אָפּנעקומען 
מיט שרעק און אַליין דער יונג האָט נאָר באַצאָלט דערפאַר מיט איין פּאֹה.. 

די מעשה איז אַזױי געווען : 

אַלע יאָר, אין גרינעם דאָנערשטאָג, זיינען .זיי* נאָר געגאַנגען אַרום 
דעם מאַרק, אין גוי'אישן געסל. אָפּנעשטעלט זיך ביים בורמיסטזש, ביים 
גוייאישן קיילער און ביים בעקער, ביי די אַלע, וועלכע האָבן אויפגעשטעלט 
בודקעס מיט גרינס און מיט פאָרהאַנגען באַהאָנגען. דער בורמיסטזש, דער 
קיילער און דער בעקער האָבן געוואוינט אין דעם טייל מאַרק ביים ראָטהױז 
אין גוי'אישן געסל. האָבן זיך אידן געהאַט אָפּגעשלאָסן אין זייערע שטיבלעד 
אין די אידישע געסלעך איבער דעם טאָג --- און שוין. אמת, די אידן, װאָס 
האָבן געוואוינט אין מאַרק, האָבן געהאַט דעם טאָג האַרצקלאַפּעניש, אָבער די 
אידן פון די אידישע געסלעך זיינען ניצול געװאָרן. דאָס יאָר פאַלט-איין דעם 
גוי'אישן סטעלמאַך, װאָס וואוינט ביי רבקה'ן געגנאיבער אין איר געסל., -- 
צו איר אומגליק, האָט זיך דער סטעלמאַך פאַרקוקט אויפן בעקער און קיילער, 
-- און דאָס יאָר אויך פאַר דעם פּלױט פון גערטנדל אויפגעשטעלט אַ בודקע 
מיט גרינס און פאָרהאַנגען. 

יחיאל, וועלכער איז טשיקאַװע צו וויסן פון אַלעם, װאָס עס טוט זיך אויף 
דער װעלט, האָט שטאַרק חשק געהאַט אַריבערצוקוקן צום סטעלמאַכ'ס געגנ- 
איבער, כדי צו זען, װאָס דאָרטן טוט זיך. ער ווייסט אָבער, אַז אַ איד טאָר 
נישט אַהינקוקן. אין האַרץ איז ער אַפילו מקנא די גויים, װאָס זיי פּראַװען 

אַזעלכע פּאַראַדן מיט זייער גאָט. ער האָט אָבער שוין געקענט אַלע קשיות, 
װאָס שטייען אויף אין אַ אידיש האַרץ, פאַרענטפערן מיט דעם איינעם תירוץ: 
;אידן זיינען אין גלות.* דעריבער האָט דער סטעלמאַך אַ גערטנדל מיט פּירות 
און זיי נישט; דעריבער האָבן די גויים די ממשלה איבער אידן, כאָטש זי 
דינען נישט צום ריכטיגן גאָט. ער האָט זיך נישט מער געוואונדערט און 
עס איז אים רעכט געווען, װאָס די גויים פּראַװען זייערע ימים-טובים מיט אַזאַ 
פּאַראַד און אידן נישט... דערפאַר אָבער, ווען משיח װעט קומען -- ועלן 
מיר דענסמאָל זען !+. 

פון פרימאָרגן-אָן, זינט מ'האָט זיך גענומען דאָרט ביים סטעלמאַך אויס- 
צופּוצן די גרינע בודקע מיט אַ פאָרהאַנג און גרינס, מיט בלומען און דיװואַנען, 
זינט עס האָבן זיך באַװויזן אין געסטל די שיקסע-כלות אין די ווייסע קליידער 
מיט די וואואַלן, און די גוי'אישע יונגען מיט די ווייסע בענדער איבער די 
קליאַפּעס און אָרעמס, איז רבקה אַרומגעגאַנגען אין איין שרעק, אַ טויטע. 
דער קירכן-גלאָק הערט נישט אויף צו קלינגען, וי צו אַ שרפה, חלילה, און 
דאָס גלעקעריגעקלאַנג יאָגט-אָן אַ שרעק און אומרו אין רבקה'ס געמיט. דער 
קאָליר ענדערט זיך אויף איר לעדער-טרוקענעם איינגעפאַלענעם פּנים. אַמאָל 
ווערט עס ווייס, אַמאָל --- געל. זי האַלט זיך אין איין ברעכן די הענט, 

--- וויי איז מיר ! אויף מיין אומגליק האָט זיך דעם סטעלמאַך אויך פאַר- 
גלוסט אַ גרינע בודקע. 

זי האָט צונויפגעזאַמלט אירע ,שװאַלבן", זיי אַרײינגעשטעקט שמאַטקעס 
אין די אויערן, אַז זיי זאָלן נישט הערן דאָס קלינגען פון קאַָשטשאָל מיט דעם 
זינגען, כדי זיי זאָלן צוליב דעם נישט באַקומען קיין פאַרשטאָפּטע קעפּלעך, 
פאַרמאַכט זיך מיט זיי אין דער שטוב, די טירן פון געוועלב פאַרהאַקט אויף 
דעם קייטל און געהאַלטן אין איין קרעכצן : 

--- הלוואי זאָל עס נאָר גוט אָפּלופן, טאַטע אין הימל! 

דער קליינער יחיאל, װאָס איז אין דעם טאָג נישט געגאַנגען אין חדר 
אַרײין, ווייל אַ אידיש קינד האָט דעם טאָג מורא געהאַט אַדורכגײן דאָס 
געסל, ווייל ער איז איינגעשטעלט געװוען מיטן לעבן (ברוך-משה און דער 
בכור זיינען שוין פאַרטאָג אַװעק אין שטיבל אַרײן און זיינען טאַקע שוין 
דאָרט געבליבן, ביז דאָס , גייעכץ? װעט זיך ענדיגן), איז געשטאַנען ביי דער 
געוועלב-טיר און דורך דעם שפּאַלט אַרױסגעקוקט, װאָס עס טוט זיך אינ- 
דרויסן. נישט איינמאָל האָט אים די מאַמע דערמאָנט, אַז ער װעט, חלילה, 
בלינד װערן. ווען ער װעט זען דעם ,יויזל", און קריגן אַ פאַרשטאָפּטן קאָפּ, 
װאָס ער האָט אים שוין געהאַט. יחיאל האָט טאַקע געוואוסט, אַז עס איז אַ 

גרויסע עבירה צו זען דעם צלם. אָבער נישט אין דעם ,יויזל* איז אים גע- 
גאַנגען. ער האָט געהאַלטן אין איין אַרױסרעדן צו די גויים, װאָס האָבן גע- 
האַלטן אינדרויסן אין איין גיין : 

--- געשווינדער זייט אייך מגייר, איידער משיח קומט, װועט איר אויפשטיין 
תחית-המתים ! 

-- יחיאל! װאָס װילסטו, מיך אומגליקלעך מאַכן 1 װעסט נישט אַװעקגײן 
פון דער טיר ? זיי װעלן דאָך אונז ממית'ן! --- האָט אים די מאַמע אָנגעכאַפּט 
מיט איין האַנט, --- מיט דער צווייטער האָט זי דאָס קלענערע געשטילט, -- 
און אים אַװעקגעשלעפּט פון דער טיר. | 

נאָר יחיאל איז וי אַ ווינט. אָט נאָריװאָס האָט אים די מאַמע אַװעק" 
געשאַרט, און אָט איז ער שוין װוידער ביי דער טיר, קוקט אַרױס דורך דעם 
שפּאַלט. ער זעט, װי מענגעס מענטשן קומען אָן, מען שטופּט זיך און מען 
שטויסט זיך, גויים און גויעס. ער האָט גאָרנישט געוואוסט, אָז עס זיינען דאָ 
אַזויפיל גויים אויף דער װועלט. שיקסעס אין כלה-קליידער שלעפּן יעפּעס ביי 
בענדער, און ליכטער צינדן זיך אָן און לעשן זיך אויס. דעם צלם זעט ער 
נישט, ער וויל נישט זען, אָבער מענטשן מעג מען דאָך זען. און וידער ווייסע 
שיקסעס מיט בלומען און ליכט און פּוױערשע שטיוול. אַזױ פיל פּױערשע 
שטיוול! אַזש די וועלט װערט ענג, װי אַ שטוב, אין וועלכער עס האָבן זיך 
אָנגעפליט צופיל מענטשן... און אַ געזאַנג מיט אַ קוויטשענדיג געשריי צו- 
זאַמען אויסגעמישט. שאַ! איצט האָט עפּעס געמוזט געשען. װאָרים אַלע 
שטופּן זיך דאָרט אינמיטן אַריין. און ווייסע בענדער ציען זיך פון דאָרטן צו 
די שיקסעס אין ווייסן, זוייסע בענדער און בלומען. + 

--- זייט אייך מגייר געשווינדער, איידער משיח קומט, װעט איר זיין 
גלייך מיט אידן. משיח קומט באַלד. געשווינדער, זייט אייך מגייר ! 

--- יחיאל ! ווילסט אונז אויסשעכטן, די שטאָט חרוב-מאַכן ?! גיי אַװעק 
פון דער טיר! זיי װועלן דאָך דיך דערהערן! 

--- זיי הערן דאָך מיך נישט. איך רעד דאָך אינדערשטיל, -- באַרואיגט 
יחיאל די פאַרטאָנענע און דערשראָקענע מאַמע. | 

מיטאַמאָל ווערט אַלץ שטיל פונדרויסן. עס הערט זיך נאָר אַ פּויקן אין 
אַ פּױיק. יעדער פּויק שלאָגט אָפּ, װי אַ שלעכטס-אָנזאָגנדיג עכאָ. אַ ציטער 
נעמט אַרום רבקה'ן אַזױ אויך די קליינע, װאָס האָבן זיך לעבן איר ביי דער 
קיך אין דער טונקעלער געוועלב-שטוב איינגעקאָרטשעט. נאָר יחיאל'ס קליינע 
אויגן ליגן אין שפּאַלט. װאָרים ער האָט עפּעס פּלוצלונג דערזען, װאָס האָט 
אים דערציטערט און אויפגעטרייסלט. ניין, ער האָט נישט געװאָלט זען דעם 

צלם און ער האָט אים נישט געזען אויך, נאָר אויף עפּעס שװאַרצס האָט ער 
דערזען אַ מענטשן-לייב, מענטשן-פלייש, אײינגעפּענטעט אין שנורן, פון לייב 
רינט בלוט, און איבער דעם נאַקעטן טענטשך-לייב און איבער דעם בלוט האָט 
ער דערזען לשון-קודש'דיגע אותיות.. 

דאָס מענטשן-לייב געפּענטעט אין שטריק און דאָס בלוט האָבן אים אַזױ 
דערשראָקן, אָבער נאָכמער האָבן אים געשראָקן די לשון:קודש'דיגע אותיות. 

--- אוי וויי, אותיות ! הייליגע אותיות! -- קאָן זיך יחיאל נישט באַ- 
רואיגן. און איידער ער האָט נאָך צייט אָטעם צו כאַפּן איבער דעם געזעענעם, 
גיבן זיך די טירן פון געוועלבל אַ פּראַל-אױף און יחיאל, מיט די צעפלאָשעטע 
פּאות און פליענדיגע ציצות, גיט אַ פאָל-אַרױס גלייך אַרױף אויף דער מענגע 
פּויערים, 

פונדרויסן האָט זיך דערהערט אַ שטילע טיפע באַוועגונג, אַ ברומען, װי 
עס דערהערט זיך, ווען אַ שטיין פאַלט אַרײין אין אַ טיפן ברונעם, און נישט- 
ווילנדיג האַלט מען איין דעם אָטעם און מען װאָרט אָטּ צו פאַרנעמען דעם 
קלאַפּ פון שטיין אויפן אָפּגרונט, אַזױ האָט רבקה דערינען אָפּגעװאַרט צו 
הערן עפּעס. פאַר שױעק און אַנגסט האָט זי אַפילו פאַרגעסן צו שרייען. עס 
האָט געדויערט אַ לאַנגע וויילע, ביז זי האָט עפּעס דערהערט. מענטשן האָבן 
גערעדט, אַ גויע האָט עפּעס געשריגן. אויף אַ מינוט איז געווען אַ סומאַטאָכע: 
דערנאָך איז ווידער אַלץ שטיל געװאָרן. 

ערשט איצט האָט רבקה פאַרשטאַנען, װאָס עס איז געשען. ערשט איצט 
האָט זי געקאָנט שרייען: ,מיר זיינען פאַרלוירן /* מיט אַ ווילדן קוויטש איז 
זי צו צו דער אָפענער טיר: 

-- יחיאל !1 

מיט דער געשווינדקייט פון אַ בליץ האָט זי דערזען, זוי יחיאל, אַ באָר- 
וועסער, מיט די ציצות, טראָגט זיך איבער די קעפּ פון אַ פּוױערים-מאַסע 
מיט ווייסע שיקסעס. באַלד האָט זי װוער געגעבן אַ שטופ אַרײן צוריק אין 
געוושלבל, פאַרהאַקט פונדרויסן די געוועלב-טירן איבער איר. 

-- די, װאָס הטָבן פאַרפּייניגט קריסטוסן! -- האָט רבקה געהערט, 

נו, איצט איז שוין אַלץ אויס. דער יונג איז פאַרלוירן, וויי איז צו איר ! 

רבקה איז אָבער באַלד ווידער צוריק צו צו דער טיר. הינטער איר 
האָבן די קלענערע קינדער געעפנט אַ געויין. זי האָט נישט געוואוסט, װאָס 
צו טאָן. יחיאל איז שוין פאַרפאַלן,. איצט האָט זי געװאַרט, אַז אויך זי מיט 
די איבעריגע קליינע קינדער זאָלן װערן פאַרפאַלן. פון צעמישונג איז זי 
געבליבן שטיין אין מיטן געוועלב מיט פאַרלייגטע הענט. די פיס זיינען איר 

שווער געװאָרן. זי פילט, אַז זי פאַלט יעדן אויגנבליק. נאָר זי טאָר נישט 
פאַלן. זי האָט געהאַלטן אין איין קלאַפּן מיט די ציין } 

--- איצט זיינען מיר פאַרלוירן! איצט זיינען מיר פאַרלוירן! 

פּלוצלונג האָט זי זיך געגעבן אַ ריס, אַ פּראַל-אױף די טירן און געװאָרפן 
זיך אינדרויסן צו דער פאַרגליװוערט-געװאָרענער מאַסע : 

-- גוטע מענטשן! האָט רחמנות! דאָס אינגל איז נישט שולדיג !.. 

באַלד האָט אַ באַקאַנט וויינען אַ גוטע בשורה אָנגעזאָגט אין אירע אויערן, 
יתיאל, אַ קוויטשענדיגער, אַ בלייכער, וי אַ טויטער, מיט אַ צעריסענעם ציצה- 
כנפות, איז געפלויגן איבער די קעפּ פון דער מענגע צוריק אין געוועלבל 
אַרײן. אימיצער האָט איר געגעבן אַ שטאַרקן זעץ אין האַרץ אַריין און איר 
אַרײנגעװאָרפן יחיאל'ן אין די אָרעמס. נישט וויסנדיג צי טויט, צי לעבעדיג, 
האָט מען זי געגעבן אַ שטופ אַרין צוריק אין געוועלב און אַ פאַרקלאַפּ אויף 
איר די געוועלב-טירן. זי האָט דערהערט פונדרויסן אַ בייזערדיג ברומען, 
װאָס האָט וי אַ רוישנדיגער טייך געקלאַפּט אויף די טירן פון געוועלב : אומ- 
גלויביגע! קריסטוס-מערדער 4 

אַרום איר האָט אַ פייער געפלאַמט און זי האָט זיך פון שרעק געהאַלטן 
אין איין ראַטעװען. דאָס אינגל אױיסבאַהאַלטן אונטערן בעט... פאַרשטײלט 
מיט שמאַטעס.. | 

זי האָט נישט געוואוסט אין װאָס פאַר אַ צושטאַנד מען האָט אים איר 
צוריקגעגעבן. האָט נישט געקלערט דעריבער, װאָרים אַ נעענטערע שרעק 
האָט אירע אַלע חושים צוגענומען. זי האָט געמיינט, אַז יעדע מינוט פּראַלן 
זיף די טירן אויף און דער ים, װאָס קלאַפּט-אָן מיט זיינע כװאַליעס אויף 
איר טיר, װעט זיך געבן אַ גאָס-אַרײין אין איר שטיבל און אַלץ פאַרטראָגן.. 

עס איז דורכגעגאַנגען אַ שטיקל צייט. אינדרויסן האָט אָנגעצױגן די 
פּראָצעסיע אין אַן אַנדער גאַס. קיינער איז נישט געקומען טױטן זי און אירע 
קינדער. האָט זי זיך געװאַגט נאָכצוקוקן, װאָס זיי האָבן געטאָן מיט דעם 
יונג. גאָט צו דאַנקען! אָפּנעקומען מיט שרעק. פאַר אַ קאַליקע האָבן זי 
אים נישט געמאַכט. עס האָט אים ווער אינדרויסן אַ פּאֹה האַלב-אויסגעריסן, 
האַלב-אָפּגעשניטן מיט אַ מעסער... אַ שיקסע האָט אים מיט אַ בייטש קרעלן 
איבערן פּנים אַ שמיץ געגעבן, פון וועלכן ער האָט אַ צייט-לאַנג צייכנס געהאַט, 

די פּני פון דער שטאָט האָבן דעם גלח איבערגעבעטן. דער רב האָט שבת 
געהייסן גומל-בענטשן. יחיאל האָט אַ חוץ דער פּאה, װאָס ער האָט פאַרלוירן, 
פון טאַטן, פון מלמד, און פון אַלע, װאָס האָבן געהאַט גאָט אין האַרץ, שלפק 
און קלעפּ באַקומען. 

נאָר נאָכמער פון די קלעפּ און די קנײפּן, נאָכמער פון דעם װײיטאָג, איז 
געווען די שאַנדע פון דער פאַרלוירענער פּאה... דער טאַטע, ברוךימשה, האָט 
זיך געשעמט מיט אים צו באַװייזן זיך אין שטיבל. 

און אַז די מאַמע האָט אים פרייטאָג-צונאַכט ביים שבת-טיש געזען אָן דער 
פּאֹה, האָט עס איר אַ שטאָך געגעבן אין האַרץ.. זי האָט לייטזעליג, מיט 
רחמנות, די האַנט אויף אים אַרױפגעלײגט און צוגעשאַקלט מיטן קאָפּ און 
געברומט צו זיך : 

--- אוי, װאָס װעט פון דיר ווערן?. 


קאַפּיטל 9 


יזיאל מאַכט זיך אַ חבר אין הימ? 


עס האָט זיך שטענדיג יחיאל'ן געגלוסט אויפן הימל אַרויפצוגיין און 
געוואויר ווערן וועגן אַלעם, װאָס עס טוט זיך אויבן. וי אַזױ קאָן מען אָבער 
אין הימל אַרױיפגיין ? סיידן נאָר דורך דעם לייטער, װאָס זיינע פיס שטייען 
אויף דער ערד און זיין שפּיץ דערגרייכט אין הימל, װאָס יעקב-אָבינו האָט 
געזען אין חלום. מוז מען דאָך זיין אַזאַ צדיק װי יעקב-אָבינו און נעכטיגן 
אויף דעם הייליגן אָרט אין בית-אל, וואו ס'שטייט דער לייטער. איך דאָך 
טאַקע נישט גוט, האָט זיך יחיאל נישט געקאָנט אַרויפקריגן אויפן הימל. 

נאָר די נאַכט, װי ער איז געלעגן מיט זיין ברודער אויפן שעניק אויס- 
געבעט און האָט אַלץ ביי זיך נישט געקאָנט צורעכט מאַכן די מעשה מיט 
משיח'ן און איז זייער טרויעריג געווען דעריבער, האָט זיך אים אין שלאָף 
אויסגעוויזן, אַז ער געפינט זיך לעבן דעם לייטער, װאָס יעקב-אָבינו האָט 
געזען אין חלום. און נישט לאַנג געטראַכט, גיט זיך יחיאל אַ דראַפּע אַרױף 
און לויפט שנעל איבער די שטאַפּלען, כדי מען זאָל אים נישט כאַפּן און צוריק 
אַראָפּװאַרפן,. מיטאַמאָל געפינט ער זיך שוין אין הימל און זעט גאָרנישט, 
נאָר הימלען און הימלען, ברייטע, לאַנגע שטחים, ליכטיג-בלישטשענדיגע 
פעלדער, וועלכע האַלטן זיך אין איין באַװעגן, און עֶר לויפט געשווינד הימל- 
איין און הימל-אויס, --- ער זעט קיין מלאך נישט, קיין נפש נישט, קיינעם 
נישט מער, נאָר בלויז הימל און הימל. ער הויבט שוין אָן מורא צו קריגן, 
יחיאל, אַז ער זאָל זיך נישט פאַרבלאָנדזשען צװישן די הימלען, און װויל שוין 
צוריקלויפן צום לייטער. מיטאַמאָל גיט ער אַ קוק, קומט אים אַנקעגן א 
מלאך, אַ אינגל אין זיינע יאָרן, אין אַזאַ שיין ווייס אַטלעסן קאַפּאָטקעלע און 
אַ קאַפּל, און אַזעלכע שיינע, געדרייטע פּיאות'לעך, װאָס ער האָט נאָך קיינמאָל 
נישט געזען. 

יחיאל האָט זיך פאַרשעמט פאַר זיין אָפגעשניטענער פּיאה און האָט זיך 
זי פאַרשטעלט מיט דער האַנט, כדי דער אינגל-מלאך זאָל זי נישט באַמערקן, 
און איידער װאָס-װען, דער אינגל-מלאך איז שוין ביי אים, אַ פלי און אַ קום, 
ער גיט נישט יחיאל'ן די האַנט אויף שלום-עליכם, נאָר זאָגט צו אים מיט 
גרויס געבייזער : 

-- בז-אָדם, װאָס טוסטו דאָ ? וייסטו דען נישט, װאָס עס שטייט גע- 

שריבן : ,די הימלען --- די הימלען צו גאָט, די ערד צו די מענטשן-קינדער" י 
דאָ איז נאָר פאַר מלאכים, נישט פאָר קיין מענטשן 

--- אויב אַזױי, פאַרװאָס קומט איר אַראָפּ אויף דער ערדז אַז איר מעגט 
אַראָפּקומען אויף דער ערד, מעגן די מענטשן-קינדער קומען אין הימל, -- 
זאָגט יחיאל. 

שטייט דאָס מלאכ'ל אַ מינוט פאַרװוירט פון דעם ענטפער און זאָגט צו 
יחיאל'ן : 

-- איך וויל נישט וויסן פון קיין זאַך. גיי דיר געשווינדערהייט אַװעק 
פון דאַנען, איידער איך רוף דעם מלאך שמש. וייסטו דען נישט, אַז קיין לע" 
בעדיגער מענטש קאָן נישט אויפן הימל אַרופגיין, נאָר איין-איינציגער אַלײן, 
אליהו הנביא ! 

--- הלמאי גוטע-אידן גייען יעדע נאַכט אין הימל אַרױף און ברענגען די 
אידנ'ס תפילות ? 

-- ביסטו דאָך אָבער נישט קיין גוטער-איד, -- זאָגט דאָס מלאכ'ל. 

-- איז דאָך אָבער דערפאַר גאָט אַ גוטער, -- ענטפערט אים אָפּ יתיאל 
גאַרנישט מיט קיין מורא. -- און דו זאָלסט וויסן זיין, אַז איך בין דאָ פּונקט 
אַזאַ מורנו װי דו. איך בין אַ איד, אברהם-אָבינו'ס אַן אייניקל, און מיין 
נשמה איז געשטאַנען אויפן באַרג סיני און האָט מקבל-געווען די תורה. און 
איך בין מקיים אַלע מצוות, נישט וי דו, װאָס דו ביסט פּטור פון מצוות, ווייל 
דו ביסט אַ מלאך. ציצות טראָגסטו? אדרבא, ווייז! נאַ, זע, איך טראָג ציצות, 
--- באַווייזט אים יחיאל זיינע ארבע-כנפות. 

האָט דאָך דאָס מלאכ'ל געזען, אַז ער קאָן גאָרנישט געגן אים מאַכן, שטייט 
ער, דאַס מלאכ'ל, פאַרקלערט און זאָגט צו יחיאל'ן נאָך אַ ווייל: 

-- איז, בזיאָדם, וועמען זוכסטו ? 

-- קודם-כל האָסטו מיר פאַרגעסן צו געבן שלום-עליכם ! --- זאָגט יחיאל 
און שטרעקט אים אויס די האַנט, 

-- איך קאָן דיר נישט געבן די האַנט, װאָרים אַז איך וועל דיך אָנרירן, 
וועסטו פאַרברענט וערן. 

זעט יחיאל, אַז ער שפּילט זיך דאָך מיט פייער, גיט ער אַ טרעט-אָפּ אויף 
צוריק : 

-- נו, זאָל שוין זיין אָן שלום-עליכם. איך בין אַרויפגעקומען אין הימל 
אַרײין. ווייל איך וויל זען דעם ,קן-צפור*, וואו משיח האַלט זיך אויף. 

--- װאָס באַדאַרפסטו משיח'ץן? 

-- איך האָב אים עפּעס װאָס צו פרעגן. 

--- לערנען קאָנסטו עפּעס! נאָר גרויסע למדנים קאָנען זען משיח'. 

-- נישט קיין סך, נאָר אַ ביסל, --- זאָגט יחיאל פאַרשעמט. 

-- און אַ פרום אינגל ביסטו? װאָרים נאָר פרומע קאָנען זען משיחץ. 

--- איך וויל זיין פרום, נאָר איך האָב אַ יצר-הרע, װאָס לאָזט מיך ניט, 
-- זאָגט יחיאל. --- דיר איז וואויל, דו האָסט נישט קיין יצריהרע, קאָנסטו 
זיין אַ פרומער מלאך, : 

-- דערפאַר אָבער איז דאָך דיר וואוילער : ווען דו װועסט דעם יצר-הרע 
מנצח-זיין, איז דאָך דיין שכר זייער גרויס. הלוואי װאָלט איך געהאַט אַ יצר- 
הרע, -- זאָגט דאָס מלאכ'ל צו יחיאל'ן נישט אָן קנאה, 

האָט יחיאל רחמנות געקראָגן אויפן מלאכ'ל און זאָגט צו אים } 

--- גיי שוין, גיי. ‏ דיר איז וואוילער, װאָס דו ביסט אַ מלאך, נישט קיין 
זינדיגער מענטש װוי איך. דו קאָנסט זיין גוט און פרום וויפיל דו ווילסט נאָר 
אַלײן. 

װאָס קומט אָבער אַרױס, איך קאָן דאָך נישט מקיים-זיין קיין מצוות 
וי דו ? און איך על דערפאַר נישט האָבן קיין חלק לעולם-הבא וי דו,. -- 
זאָגט דאָס מלאב'ל. 

-- ווייסטו װאָס, איך װעל פאַר דיר יעדן טאָג מקיים-זיין אַ מצווה. -- 
זאָגט יחיאל צום מלאך. 

ווערט דאָס מלאכ'ל זייער פריילעך און זאָגט צו יחיאלץ : 

-- זע איך דאָך, אַז דו ביסט אַ גוט אינגל, לאָז איך דיך אָפּ --- און דו 
קאָנסט גיין וואוהין דו ווילסט. --- און דאָס מלאכ'ל נעמט זיך אַװעקגײן, 

האָט זיך יחיאל דערמאָנט אָן יעקב-אָבינו, װי יעקב האָט זיך געראַנגלט 
מיטן מלאך אַ גאַנצע נאַכט און אים נישט אָפּגעלאָזט, ביז װאַנען ער האָט 
יעקב'ן געבענטשט. רופט זיך אָן יחיאל צום מלאך : 

--- איך װעל דיך נישט אָפּלאָזן, ביז װאַנען דו וועסט מיך נישט בענטשן. 

-- גוט, --- זאָגט דאָס מלאכ'ל, --- װאָס זאָל איך דיך בענטשן? 
שטייט יחיאל און לייגט זיך איבער, װאָס ער וויל. רופט ער זיך אָן צום 
מלאך : 

-- ווייסט גאָר װאָס? לאָמיר ביידע חברים ווערן 

-- נאָר מיט איין תנאי: אַז קיין ילוד-אשה זאָל נישט דערפון וויסן, 

--- גוט, --- זאָגט יחיאל. --- ווי אַזױ אָבער װעל איך זיך מיט דיר טרעפן ! 
דו זואוינסט דאָך אין הימל און איך --- אויף דער זינדיגער ערד. 

-- מיר וועלן זיך שוין טרעפן. אַמאָל װעל איך אַראָפּקומען צו דיר, און 
אַמאָל װעסטו אַרויפקומען צו מיר, 

--- גוט, -- זאָגט יחיאל, -- איז אָפּנעמאַכט, זיינען מיר שוין חברים, 
|-- נו, איצט לאָמיך שוין גיין. מען װעט באַלד בלאָזן אין די שופרות אויף 

שירה, און איך מוז גיין צוריק צו די היכלות, --- זאָגט דער אינגל-מלאך און 
הויבט-אָן פון יחיאל'ן אָפּצושפּרינגען אויף די צוויי פיס וי אַ פויגל. פּלוצלונג 
שטעלט ער זיך אָפּ און פרעגט פון דער ווייטנס יחיאל'ן: -- יאָ, עיקר שכחתי : 
וי הייסטו ? 

-- יהיאל בן רבקה, -- ענטפערט אים אָפּ יחיאל פון דער ווייטנס. --- און 
וי איז דיין נאָמען ? 

-- װאָס איז דיר אַ חילוק ? 

-- וי אַזױ װעל איך דיך וויסן צו רופן, ווען איך װועל װעלן ? --- פרעגט 
יחיאל, 

--- רוף מיר נאָר חבר מלאך, װעל איך שוין קומען צו דיר, 

-- זאָלסט נאָר געדענקען, -- זאָגט יחיאל און לאָזט זיך פלינק צום לייטער, 
ווייל עס האָט שוין אָנגעהױבן באַלד צו טאָגן, און ער האָט מורא געהאַט, אַז 
מען זאָל נישט דעם לייטער פון דער ערד אַוועקנעמען. נאָר װוי ער איז געלאָפן 
צום לייטער, איז ער געפאַלן -- און האָט זיך אױיפגעכאַפּט. 

עס האָט אים אַוודאי גרויס הנאה געטאָן דער שיינער חלום, װאָס ער 
האָט געהאַט, און ער האָט נאָר גרויס עגמתינפש געהאַט, װאָס ער האָט זיך 
אַזױ פאַררעדט מיטן מלאכ'ל, אַז דעם עיקר האָט ער פאַרגעסן, משיח'ץן, וועלכן 
ער איז געגאַנגען אויפזוכן אין ,קן-צפּור*. ער האָט אָבער אַ טרייסט געהאַט, 
װאָס ער האָט שוין אַ חבר אין הימל. 


קאַפּיטל 6 


בײ די טייכן פון בב? 


אויף דעם שבת-נחמו זיינען נישט נאָר אידן גטערייסט געװאָרן איבער 
דעם חורבן בית:המקדש, נאָר אויך יחיאל איבער דער פאַרלוירענער פּאהי. 
איבער די דריי װאָכן, ווען מען טאָר זיך נישט שניידן די האָר, איז יחיאל אַזױ 
פאַרװואָקסן געװאָרן, אַז רבקה האָט געפונען פאַר נויטיג צו געבן אים א גראָשן 

; און צו שיקן אים צו ירחיאל'טשען, ער זאָל אים אָפּשנײדן די האָר. אַן אַנדער 

מאָל טוט זי עס אַליין מיט דער הויזישער. און וי די ;טרעפּ* אויף די האָר 
קומען אויס --- קומען זיי אויס. דאָס מאָל האָט זי געהאַט אַ שטילע האָפענונג 
אין איר האַרץ, טאָמער װעט גאָט העלפן און די פּאה װועט צוריק אַרויסקומען. 
האָט זי דערויף אַרױסגעװאָרפן אַן איבעריגן גראָשן און יחיאל'ן געשיקט צו 
ירחמיאל'טשע שערער, װאָס איז אַ גרויסער קינסטלער אין די זאַכן, -- װאָרים 
נאָך אים שיקן די שררות די פורמאַנקעס און ברענגען אים אין די דערפער, 
אַז ער זאָל די פּאַנעס שערן. --- און זי האָט געהאַט די גוטע האָפענונג, טאָמער 
װעט גאָט אַראָפּנעמען די שאַנד פון איר קינד און אים ממלא זיין דעם היזק, 
די פאַרלוירענע פּאה, 

ירחמיאל'טשע שערער האָט טאַקע באַװויזן דעם נס. ער האָט אַזױ צו- 
געריכט די פּאה, אַז מען האָט שוין באַלד גאָרנישט אָנגעזען. אַז ירחמיאל'טשע 
האָט פאַרענדיגט זיין מייסטערװוערק, האָט ער זיך אַליין באַוװואונדערט. ער האָט 
יחיאל'ץ געגעבן אַ קניפ אין באַק: : 

--- נאַ, דאָ האָסטו צוריק דעם ,;צלם אלהים*! 

יחיאל האָט נאָך פונדערווייטנס, איידער ער איז נאָך צוגעקומען צו דער 
מאַמען צו דער שטעל, -- עס איז געווען פרײיטאָג --- מאַרק-טאָג, --- אויס- 
גערופן : 

--- מאַמע, מאַמע! מען זעט שוין גאָרנישט אָן! 

און מיט נחת האָט ער געוויזן דער מאַמען די צוגעװאַקסענע פּאה, וועלכע 
ער האָט איצט, וי אַ טייערן אוצר, געהאַלטן פעסט אין דער האַנט, ווייל ער 
האָט מורא געהאַט, עס זאָל זי אים װוער נישט צוריק אָפּנעמען. 

רבקה'ס האַרץ איז אַזױ דערפרייט געװאָרן מיט דעם, װאָס פון איר קינד 
איז אַראָפּגענומען געװאָרן קינ'ס צייכן, אַז זי האָט זיך נישט געקאָנט איינ- 
האַָלטן פאַר גדולה אָון דאָס גמרא-אינגל געהאַלזט אינמיטן מאַרק. כדי אים 

צו באַצאָלן פאַר דעם צער, װאָס ער האָט געהאַט אויסצושטיין צוליב זיין פאַר- 
לוירענער פּאה, האָט זי אים אָפּגעשיקט צו משה היטלמאַכער, אַז ער זאָל אים 
געבן אַ ניי זיידן קאַשקעטל, מחדש צו זיין דעם שבת-נחמו -- אויף אױיסצוצאָלן 
וועכנטלעך, צוויי גראָשן אַ װואָך. 

קאָן מען זיך דאָך פאָרשטעלן די שמחה פון דער מאַמען, ווען זי האָט 
אים דערזען אין נייעם קאַשקעטל מיט דער האַלב-צוגעריכטער פּאה, שיינענדיג 
צוריק מיטן צלם-אלהים, וי אַ איד. די מאַמע האָט אָבער אים נישט געלאָזט 
טראָגן דאָס נייע קאַשקעטל, נאָר באַהאַלטן אויף שפּעטער, ווען ער װעט מיטן 
טאַטן צוריקקומען פון דער מקוה, וואו ער װעט אַ ניי העמד אָנטאָן, אין בית". 
המדרש גיין, כדי ער זאָל קאָנען די ברכה אויפן קאַשקעטל מאַכן. 

און טאַקע באַלד קומט דער טאַטע אָן מיט גרויס אימפּעט, װאָרים עס 
איז שוין שפּעט, מען באַדאַרף זיך צום שבת פאָרברייטן, 

--- נו, װי האַלט עס ? עס איז שוין צייט שבת צו מאַכן ! 

יזיאל שטייט און האַלט זיך צו מיט דער האַנט די צוריקגעפונענע פּאה, 
אַז דער טאַטע זאָל זי באַמערקן. אָבער דער טאַטע זעט זי נישט. דער טאַטע 
נעמט געשווינד די סחורה אײנפּאַקן און צוריק אַרײנטראָגן אין געוועלבל. 

עס איז שוין באַלד פאַר שול-קלאַפּן און ער באַדאַרף נאָך גיין אין מקוה 
אַרײן,. יחיאל שטעלט זיך אַזױ, אַז דער טאַטע זאָל זען די פּאה, נאָר דער 
טאַטע זעט זי אַלץ נישט. 

-- זעסט, טאַטע, -- קאָן זיך יחיאל שוין לענגער נישט אינהאַלטן און 
ווייזט אים די האַלב-צוריקגעפונענע פּאה. --- זי איז שוין באַלד אינגאַנצן! 

דער טאַטע קוקט אים אָן, זעט די צוריקגעפונענע פּאה, און אַ שמייבל, -- 
אַ זעלטענער גאַסט אויפן טאַטנ'ס פּנים, -- פאַרקרימט זיינע ליפּן, און ער 
גיט יוזיאל'ן אַ נחת'דיגן גלעט איבערן פּנימ'ל. 

--- איצט, אַז דו האָסט שוין צוריק דעם אידישן אָנבליק, איז דאָך שוין 
צייט צו זיין אַ איד אויך. 

יחיאל שאָקלט צו מיטן קאָפּ און מאַכט ביי זיך פעסט אָפּ: פון הײינטמאָל- 
אָן װעט ער זיין אַ איד... 

שפּעטער, אַז דער טאַטע קומט צוריק מיט אים פון דער מקוה, טראָגט 
שוין יחיאל, גאַנץ לעגאַל, דאָס נייע קאַשקעטל, איבער וועלכן ער האָט אַ 
ברכה געמאַכט. מיט דער האַלב-יצוריקגעפונענער פּאה גייט ער לעבן זיין 
ברודער, מיט פולער אָנערקענונג, אַ צוריק-אויפגענומענער אין דער משפּחה. 

עס ווערט שוין שפּעט. דער שמש קלאַפּט שוין מיטן הילצערנעם האַמער 
אין די טירן פון די געוועלבלעך. אַלץ פאַרמאַכט זיך שוין. דער יאַריד צע- 

פאָרט זיך, אַ פּאָר שיכור'ע גויים װואַלגערן זיך אַרום פאר דער קרעטשמע. 
נחמיה דער קרעטשמער שטופּט זיי אַרױס מיט געװאַלד, קערט זי אויס מיט 
אַ בעזים פון דער קרעטשמע און שרייט : 


-- סאָבאָטאַ! סאָבאָטאַ! 


ער פאַרמאַכט געשווינד הינטער זיי די טירן. די שיכורים וואַלגערן זיך 
אין דעם מיסט פון גאַס, װואָס די אָפּגעפאָרענע וועגענער האָבן איבערגעלאָזט 
נאָך זיך. אין מאַרק הויבט דער וינט דעם שטויב אויף, און עס װערט אַ 
קורזשאַװוע פון שטרויען מיט הינערשע פעדערן, פערד-האָר, וועלכע דער 
ווינט דרייט אין אַ קאַראַהאָד. די גאַס איז װאָכעדיג. אָבער אין די אידישע 
שטובן איז שוין שבת. די שבת-לייכטער קוקן שוין אַרױיס פון די פענצטערלעך. 
די זון אויפן הימל גייט:אונטער זייער רייך. קיין הימל אין דער וועלט פאַר- 
מאָגט נישט אַזעלכע זילבערנע װאָלקנדלעך און איז נישט אַזױ הערלעך באַ- 
לויכטן מיט אַ ,מאָראַליש* הימלש ליכט, װי דער הימל פרײיטאָג-פאַרנאַכט אין 
אַ אידיש שטעטל. עס שימערן די דורכזיכטיגע שבת-שלייערן, װאָס זיינען 
באַשטראַלט מיט דעם אױיסערגעויינטלעכן גך"-עדן-ליכט, װאָס גאָט האָט 
באַהאַלטן אין זיינע הימלשע אוצרות פאַר פרײיטאָגדיגע פאַרנאַכטן אין די 
אידישע שטעטלעך. די טויערן פון גיהנום זיינען היינט פאַרשלאָסן. לכבוד 
שבת האָט מען די רשעים היינט פריער אַרױסגעלאָזט. אויך מאָרגן ועלן 
זיי נישט באַדאַרפן צוריקגיין אין גיהנום. איז דער הימל טאַקע נישט אַזױ 
רויט וי נעכטן. ער איז בלוילעך-זילבערדיג און אָפּגעװאַשן און אױיסגעצװאָגן 
לכבוד שבת, -- פּונקט וי ער, יחיאל, 


יחיאל גייט וי ער װאָלט פליגל געהאַט. ער פילט זיך שבת'דיג אין אַלע 
זיינע אברים. טראָפּנס פון די פּאות, װאָס זיינען נאָך נאַס פון באָדן זיך, 
פאַלן אויפן שבת-העמד, און היינט -- דאָס נייע קאַשקעטל! און די צוריק- 
געפונענע פּאה! דאַכט זיך, ער איז אַזױ לייכט און קאָן פליען, און קאָן מיט- 
שווימען אויף די הימלשע ליכטיגע װאָלקנס גלייך אין גן-עדן אַריין. ער זעט 
דעם גן-עדן איצט אַזױ קלאָר מיט אַלע גאָלדענע און בריליאַנטענע שטובן 
און די געדעקטע טישן און די העלע ליכט אין די בריליאַנטענע לייכטערס, און 
די הייליגע אמהות אין די שבת-הייבן בענטשן שבת-ליכט, װאָס ברענען איבער 
דער וועלט. זייערע ברכות פאַלן פון הימלשן גן-עדן אַראָפּ און פליען, װי 
די דורכזיכטיגע שלייערן, איבער דעם הימלשן בלוי אַרום, שוועבן װאָס- 
אַמאָל נידעריגער און לייגן זיך לייכט, מיט לייטזעליגקייט, איבער דעם 
פרײיטאָג-פאַרנאַכט. דאָס האָבן זיך די הימלען אַזױ אױיסגעפּוצט, כדי מקבל- 

פּנים צו זיין די מלכה-שבת, װאָס קומט איצט אָן מיט לייכטע טריט אין שטעטל 
אַרײן. 

בלויז דער מאַרק איז װאָכעדיג. די שיכור'ע פּוערים ואַקלען זיך אויף 
די וועגענער, שרייען-אַריבער איינער צום אַנדערן. טייל פון זיי װאַלגערן זיך 
אין דעם מיסט, דרייען זיך אַרום שיכור'ערהייט. זייערע חברים שלעפּן זי 
מיט געװאַלד אויף די וועגענער אַרױף,. די פערד צעהירזשען זיך, שוייען 
אַריבער איינער צום אַנדערן, דערקענען זיך און ווילן זיך נישט צײַשיידן, די 
יונגע זשרעבאַקעס דרייען זיך אומגעדולדיג אַרום זייערע מוטערס. באַלד צץ- 
פאָרן זיך די וועגענער. יחיאל קוקט זיי נאָך. אוי-וויי, זיי וועלן פאָרן אין 
שבת אַריין ! 

יחיאל קאָן זיך גאָרנישט פּאָרשטעלן, וי קאָן דאָס זיין, אַז זיי, די גויים, 
זאָלן נישט פילן, אַז היינט איז גאָר אַן אַנדערער טאָג פון אַלע טעג. זײי 
זאָלן נישט פילן דעם שבת, װאָס נענט זיך און קומט:אָן אַזאַ איידעלער, אַן 
אויסגעלייטערטער און אויסגעצירטער, וי אַ כלה, אין שטעטל אַריין ! וי אַזױ 
פילן זיי נישט, אַז זיי באַדאַרפן אין מקוה גיין, אָפּװאַשן זיך פון שמוץ, נייע 
העמדער אָנטאָן ? זעען זיי דען נישט דעם הימל, אַז ער איז היינט גאָר אַנדערש, 
וי אַן אַנדער מאָל? זעען זי דען נישט די שימערדיגע און שוועבנדיגע 
שלייערן, װאָס פאָלן פון הימל אַראָפּ? גאָט, פאַרװאָס האָסטו אויף זיי קיין 
רחמנות נישט ? 


נישט נאָר די גויים האָט ער נישט געקאָנט באַנעמען מיט זיין קאָפּ;: עס 
זיינען נאָך געווען אַנדערע זאַכן : 

אין שטעטל האָט זיך געפונען אַ אידענע, פאַר וועלכער אַלע וייבער 
האָבן געציטערט. מען האָט זי גערופן ;די פרומע קופּקע", זי איז געווען אַזאַ 
מין רבי פאַר די ווייבער. זי האָט אַכטונג געגעבן אויף דער ווייבער'ס כשרות, 
צי זיי היטן אָפּ דאָס אידישקייט, צי זיי גייען אין גאָט'ס ריכטיגן וועג. זי 
פלעגט די ווייבלעך אַרױסנעמען צו די , טייכן פון בבל" און דאָרט זיי מוסר זאָגן. 

די ,,טייכן פון בבל" האָט מען גערופן דעם ברעג ווייסל. ביים ברעג זיינען 
געלעגן אונטערגעהאַקטע ביימער און פון קאָרע אָפּגעשײלטע קלעצער -- 
גאַנצע בית-עולמ'ס וועלדער, װאָס האָבן געװאַרט, אַז מען זאָל זיי אין טראַטװעס 
בינדן און איבער דער ווייסל לאָזן. דאָרט אויף די קלעצער זיינען די ווייבער 
געזעסן אין די זומערדיגע פאַרנאַכטן. אַהין האָט די ,/פרומע קופּקע* אויך 
אַװעקגעפירט יחיאל'ס מוטער, רבקה'ן, אין אַ פאַרנאַכט און פאַר איר אויס- 

געמאָלט אַלע שרעקנס פון גיהנום. װאָרים די ,פרומע קופּקע* האָט געהערט 
דערפון, אַז רבקה באַלעמוטשעט איר קינד פון לערנען, און האָט איר דערפאַר 
געמאַכט ביטערע פאָרוואורפן : 

;רבקה, זאָלסט וויסן-זיין, אַז אַן אשה דאַרף נעמען אויף זיך דעם עול פון 
פּרנסה מיט ליבע, כדי איר מאַן זאָל קאָנען זיצן און לערנען תורה. דער מאַן 
מוז ביי זיין ווייב געגליכן זיין צו אַ גרויסן האַר, און דו דאַרפסט אַלץ פאַר 
ליב נעמען!" 

די מאַמע האָט זיך געבויגן אונטער דער ;קופּקע'ס* ווערטער און האָט 
שוין גאָרנישט געענטפערט און גאָרנישט געזאָגט, נאָר זיך איינגעקאָרטשעט 
און איז קלענער געװאָרן און האָט שטיל צוגעשאָקלט מיטן קאָפּ וי אַ טויב, 
איידער מען נעמט זי שעכטן, און איז שוין וויליג געווען אַלץ צו נעמען אויף 
זיך מיט ליבשאַפט און איבערגעבנקייט.., 

צוליב דעם, װאָס יחיאל האָט נישט באַגערט צו לערנען, האָט מען אים 
געשטראָפּט דערפאַר, אַז ער זאָל אין פאַרנאַכטן נישט מיטגיין מיט די מאַנס- 
פּאַרשױנען, נאָר מיט די ווייבער. 

דער קליינער יחיאל איז געלעגן אויסגעצויגן, זיין קאָפּ האָט דערגרייכט 
דער מאַמע'ס זייט. די מאַמע האָט זיך מיט די עקן פון איר קאָפּיטיכל געווישט 
די טרערן. אינמאָל האָט אים די מאַמע אָנגערירט מיט דער הװאַיַט דאָס 
נאַקעטע פּנים, האָט ער טועם-געווען אירע טרערן, װאָס זיינען געווען אויף 
איר האַנט. טרערן זיינען טאַקע ביטער, און דער מאַמע'ס טרערן -- אַװדאי. 
אָבער קיינער האָט נישט אַזאַ ווייכע האַנט וי די מאַמע. ער האָט גרויס רחמנות 
געהאַט אויף איר און האָט נישט געװאָלט אַװעקגײן צו די זשאַבעס, װאָס 
האָבן איצט געקװאַטשעט אין אים-סוף". ;יםיסוף" האָט מען גערופן די 
בלאָטעס, װאָס די ווייסל מאַכט צווישן די זאַמדן, וואו די קינדער האָבן 
! איצט באָרוועסערחייט צוזאַמען מיט די שטאָט-קאַטשקעס געדרעפּטשעט, כאָטש 
זיין האַרץ האָט אַהין זייער געצויגן צו זען די זשאַבעס, װאָס זיינען גלגולים 
פון שלעכטע מענטשן, אַ ברכה צו מאַכן איבער אַ שטיקל ברויט אָדער אַ פּרי 
און אַ קרישעלע אין װאַסער צו װאַרפן. ווען זיי כאַפּן עס און עסן עס אויף, 
ווערן זיי אויסגעלייזט... נאָר וויפיל ער האָט נישט געװאָלט די זינדיגע נשמות 
אויסלייזן, איז ער דאָך נישט אַװעק אַהין, װאָרים דאָס רחמנות אויף דער 
מאַמען איז געווען אין-לשער, און ער האָט ביי זיך אָפּגעמאַכט אַ הייליגע שבועה 
און פאַרשטאַרקט מיט אַ תקיעת-כף, װאָס ער האָט זיך אַליין געגעבן, אַז ווען 
ער װעט עלטער וװוערן און שטאַרק װערן, װועט ער דער מאַמען העלפן. ער 
וועט פאַר דער מאַמען אין מאַרק שטיין און די גויים די סחורות פאַרקויפן. 

ער האָט פיינט געהאַט די ,, פרומע קופקע* בתכלית-השנאה דערפאַר, װאָס זי 
האָט די מאַמע גע'מוסר'ט, 

דערווייל האָט ער זיך פאַרקוקט אויפן הימל. ער האָט נישט געוואוסט, 
צי מען מעג קוקן אין הימל אַרין, צי נישט. נאָר דער הימל האָט אים זייער 
געצויגן, װאָרים דער הימל איז געווען אינגאַנצן באַגאָסן מיט רויטס. אַ רויטער 
ברענענדיגער טייך קומט און פאַרפלייצט מיט פייער די בלויע װאָלקן-אינזע- 
לעך, װאָס שווימען אין בלויען הימל-ים. דאָס רויטע פייער אויפן הימל-ראַנד 
איזדאָס גרויסע מויל פון גיהנום, װאָס האָט זיך איצט פאַרנאַכט אויפגעעפנט אוז 
לאָזט אַרױיס די רשעיט אויף דער פריי אָפּצורוען זיך פון אַ גאַנצן טאָג בראָטן 
זיך און ברענען אין די זודיגע קעסלען הינטער די פייערן, אַז זיי זאָלן זיך אין 
די בלויע אינזעלעך טובל'ען און היילען זייערע וואונדן. טייל פון זיי וועלן אויף 
דער עױד אַראָפּנידערן, אין די היימישע טייכן זיך טובל'ען, אָדער אין דער 
שול גיין אויף ביינאַכט. צומאָרגנס אינדערפרי, אַזױ װי דער מאָרגנשטערן 
וועט זיך נאָר אויף דעם הימל באַווייזן, וועלן זיי צוריק אין גיהנום גיין, אוי, 
וויי! פאַרװאָס איז דאָ אַ גיהנום ? פאַרװאָס זיינען דאָ רשעים ? פאַרװאָס מאַכט 
נישט גאָט, אַז אַלע זאָלן זיין לויטער צדיקים ? 

ער קאָן נישט רוען, ער מוז גאָט פאַרענטעפערן גאָט איז. נעבעך. 
נישט שולדיג. ער וויל די רשעים מוחל זיין -- און שוין, נאָר די ,פרומע 
קופּקעס* זיינען דאָ פיל --- זיי פאָדערן פון אים, אַז דער משפּט זאָל זיין גע- 
רעכט, און ער איז דאָך אַ גערעכטער, מוז ער זיי נאָכגעבן, --- לויטן דין. 


ער קריגט פיינט אַלע צדיקים, װאָס פאָדעױן פון גאָט דין, אַזױ וי ער 
האָט איצט פיינט די ,פרומע קופּקע*, װי אַ שפּין. עס דאַכט זיך אים, אַז 
ווען זיי שטאַרבן, די ,פרומע קופּקעס", ווערן זיי אויך מלאכי:חבלה און שיטן 
אונטער נאָכמער פייער אונטער די קאַכעדיגע קעסלען, אין וועלכע די רשעים 
ברענען און בראָטן זיך, נאָר ווען משיח װעט קומען, װעט ער באַפרייען און 
אַרױסלאָזן אַלע רשעים פון גיהנום, פאַרמאַכן די טויערן און פאַרטרייבן די 
מלאכי-חבלה, | 


און װוי ער ליגט אַזױ און טוט זיך פאַרגעניגן אָן מיט דעם נקמה-נעמען 
אין דער ,פרומער קופּקע*, דערפילט ער דער מאַמע'ס האַנט אין זיינער און 
ער גלעט זיך די באַקן מיט דער מאַמע'ס גליטשיגער הויט. ער ווייס, אַז עס 
איז אַן עבירה אָנצורירן אַן אשה, נאָר ער קאָן זיך נישט העלפן. נישט איינ- 
מאָל איז אַן עבירה אַזױ זיס, אַז מען קאָן נישט ביישטיין דעם נסיון.. און 
גאָט איז מוחל. 

נאָר באַלד האָט אים אויסגעפונען די ,פרומע קופּקע*, װי ער שפּילט זיך 
מיט דער מאַמע'ס האַנט. 

-- גיט נאָר אַ קוק, וי דער גמרא-יונג שפּילט זיך מיט דער מאַמע'ץן! 
מען מעג ? דו ווייסט נישט, אַז אַ אינגל טאָר נישט אָנרירן קיין אשה, אַפילו 
אַ מאַמע אויך נישט 1 און װאָס טוסטו דאָ צווישן ווייבער ? אין בית:המדרש 
אַריין! 

-- לאָזט אים, מומע-לעבן, עס איז דאָך אַ קינד! -- בעט זיך פאַר אים 
די מאַמע. 

-- קוקט'ס נאָר אָן דאָס קינד! אַנדערע אין זיינע יאָרן זיצן שוין אין די 
ישיבות, ווערן שוין חתנים, און דער פּיעשטשעט זיך נאָך ביי דער מאַמען! 
שרה-רבקה, זאָלסט וויסן זיין, אַז דער הייליגער ,הנהגת הנשים* שרייבט, די 
אשה זאָל נישט רחמנות האָבן אויף איר קינד און אים נישט מבטל זיין פון 
דער תורה, װי דער הייליגער ,מנורת המאור* שרייבט, אַנישט קומט זי פון 
גיהנום נישט אַרױיס. אַלע פייערן זיינען פאַר איר ווייניג. 

די מאַמע כאַפּט פלינק אַװעק איר האַנט פון יחיאל'ס קאָפּ, און כדי יוצא 
צו זיין פאַר דער תורה און פאַר גאָט, גיט זי זיך אַ בייזער-אָן אויף יחיאל'ן: 

-- צרות האָב איך נאָר פון אים, ער קאָן זיך דאָך אָן אַ פּאה אין בית- 
המדרש נישט וייזן, ברוך-משה האָט דאָך נאָר חרפּות און בושות. --- און זי 
גיט דעם קליינעם יחיאל אַ שטופּ-אָפּ פון זיך... 

ליגט שוין דער קליינער יחיאל איבער די קלעצער אָן דער מאַמען. ער 
איז זייער געפאָלן ביי זיך, ער האָט אַ פּאה פאַרלוירן און טוט דער מאַמען 
אָן אַזויפיל צער און דעם טאַטן -- בושות. נאָר יחיאל קאָן זיך נישט לאַנג 
מצער זיין. דער פייערדיגער טייך זינקט װאָס-אַמאָל מער אין װאַסער, אַלע 
רשעים זיינען שוין פריי- געלאָזט און איצט באָדן זיי זייערע געפּײיניגטע נשמות 
אין די פולע, טיפע, זינגענדיגע, בלויע װאַסערלעך, װאָס פליסן צװישן די 
זילבערנע אינזעלעך אַרום. איצט זיינען זיי שוין אַלע אויסגעהיילט און זי 
רוען אין זייער אייביגער רו. דער גיהנום איז שוין אינגאַנצן איינגעזונקען 
פון די עקן פון די האָריזאָנטן ציען זיך בלויע שלייערן אַרום און פאַרשלייערן 
דעם הימל פון מענטשנס אויגן. אַ בלייכקייט ליגט איבער דעם טייך, און 
דאָרט ווייט נידערט דער הימל אַראָפּ און גייט:אונטער און ווערט פאַרטרונקען 
אין דעם בלישטשעדיגן װאַסער פון פליסעדיגן טונקעלן גלאָז. די ליכטלעך 
פון די טראַטװעס צינדן זיך אָן. עס הערן זיך געזאַנגען, ווייטע אויסגייענדיגע 
שטימען רופן... די זשאַבעס אין װאַסער קװאַטשען. די נשמות בעטן און רופן 
און זוכן אַ תיקון... און אויף דער צווייטער זייט ,ירדן* --- ליגט אין טונקעלן 

גרינס איינגעהילט דער באַרג ;אררט". איצט רוט שוין נח'ס תיבה, אין נח'ס 
תיבה זיינען שוין אַלע חיות און עופות שלאָפן-געגאַנגען. נאָר אַ פּאָר ליכטלעך 
זעט מען פון דער תיבה'ס פענצטערלעך, װאָס טוקן זיך און טרינקען זיך אין 
אַ ים פון טונקעלן גרינס... און יחיאל ווערט אויך איינגעשלאָפן, אויב נישט 
אויף דער מאַמע'ס האַנט, איז אָבער אויף גאָט'ס שויס... 


קאַפיטל 7 
ברוךימשה פאָרט צום רבין 


קורץ איז דער פרילינג פון אידישן קינד. נאָך איידער יחיאל האָט זיך 
אומגעקוקט, איז ער באַפאַלן געװאָרן מיט דער לאַסט פון אחדיות. און דאָס 
איז געשען אַזױ: 

קיין יאָנעװוצע איז אָנגעקומען די בשורה וועגן דעם נייעם ליכט, װאָס 
איז אויפגעגאַנגען אין ישראל, וועגן דעם רבי'ן ר' מענדעלע, װאָס די חסידים 
פון פּשיסכע, צו וועלכע אויך יחיאל'ס פאָטער האָט געהערט, האָבן אויס- 
געקליבן פאַרן פירער נאָך זייער פאַרשטאָרבענעם רבי'ן, דעם רבי'ן ר' בונם, 
עס האָבן זיך דערטראָגן די וואונדערלעכע מעשים פון דעם רבי'ן ר' מענדעלע, 
װאָס איז שוין געווען זייער באַרימט ביי די חסידים נאָך ביי דעם לעבן פון די 
אַלטע רביים, וועגן די נייע וועגן, װאָס ער האָט איינגעפירט אין חסידות. ער 
האָט באַנײיט דעם גלאַנץ פון דער תורה און פון הייליגן דינסט צו גאָט, װאָס 
דער ;איד הקדוש", זייער ערשטער רבי, האָט געהאַט איינגעפירט, און איז 
לעצטנס זייער געפאַלן, ער זאַמלט אַרום זיך נאָר די אויסדערוויילטע, נאָר 
די, װאָס קאָנען זיך אָפּזאָגן אינגאַנצן פון די פאַרגעניגנס פון דער וועלט 
און הייליגן זייער לעבן נאָר פאַר איין צוועק -- צו דערנענטערן די טריט פון 
משיח'ן, ,גיט מיר פופציג חסידים, װאָס זאָלן זיין מיט מיר אין איין דעה, 
און איך װעל ברענגען משיח'ץן!* --- האָט ער געזאָגט. דאָרט אין טאָמאַשאָו, 
וואו ער האָט זיך באַזעצט, איז נישט דאָס געפינען דאָס האָבן גאָט דער 
עיקר, נאָר דאָס זוכן גאָט און די בענקשאַפט נאָך גאָט, דער װײיטאָג פון ליבע, 
װאָס מ'האָט פון בענקען און זוכן די געטלעכקייט. דעריבער באַדאַרף זיין 
דאָס לעבן נישט אַ געזעטיגטס, נאָר איין גרויסער דאָרשט נאָך גערעכטיגקייט, 
נאָך אמת, נאָך ליבע צו גאָט. ,דער רבי איז נישט דערצו דאָ* -- האָט ער 
געזאָגט -- ;כדי זיינע חסידים צו טיילן שטיקלעך פון דער וועלט, נאָר צו 
פאַרבינדן די נשמות פון זיינע חסידים און זיי אויפהויבן צו דער הייך, כדי 
דאָס לעבן צו הייליגן.* דעריבער לאָזט מען נישט צו צום רבי'ץן קיינעם, װאָס 
איז נישט ראוי דערצו; מען האָט פיינט שקר און חניפה, אַלץ איז געשטעלט 
נאָר אויפן אמת. און כדי דאָס צו קאָנען אויספירן, האָט דער רבי איינגעפירט, 
אַז זיינע חסידים מוזן זיך אַליין דערנערן דורך אַרבעט. גייען אַ טייל פון זיי 

אַרבעטן און האַלטן-אויס די איבעריגע, כדי צו זיין אומאָפּהענגיג פון וועמען- 
עס-איז. ווייל טאָמאַשאָװו האָט זיך געשטעלט אויף איין יסוד --- הייליג לעבן, 
און מעג אַלץ צוליב דעם אונטערגיין. 

די בשורה פון טאָמאַשאָוו האָט זיך פאַרשפּרײט וי אַ פרישער קװאַל איבער 
אַן אויסגעטרוקנט לאַנד. ברוך-משה האָט, װי די אַנדערע יונגע חסידים, גע" 
בענקט צו זען דאָס נייע ליכט, װאָס איז אויפגעגאַנגען אין ישראל. זיין לעבן 
איז געווען זייער טרויעריג די לעצטע יאָרן. ער האָט נישט געהאַט צו קיינעם 
צו פאָרן, זינט זיין רבי, דער ,,הייליגער איד" פון פּשיסכע, איז נפטר געװאָרן. 
זיבן, אַכט יאָר איז ער נישט געווען מער ביים רבינ'ס טיש. די חסידישע 
געזאַנגען, װאָס מ'האָט אויפגעפרישט ביי די היימישע מאָלצייטן אין די שבת- 
צונאַכטסן, ביי וועלכע מען האָט זיך דערציילט מעשיות וועגן דעם ;איד הקדוש" 
פון אַלטן פּשיסכע, -- איז פּונקט געווען װוי רעדן וועגן בראָנפן, אָנשטאָט 
צו טרינקען בראָנפן. אים האָט זיך פאַרגלוסט צו זיין ביים קװאַל אַלײן און 
צו דערפרישן זיך פון דער נייער תורה, װאָס איז אויפגעשטאַנען אין טאָמאַשאָו. 
ער האָט ביי זיך אָפּנעמאַכט, אַז זאָל געשען װאָס עס זאָל געשען, ער פאָרט 
אויף ראש-השנה קיין טאָמאַשאָװו, װאָס ליגט ווייט אויף יענער זייט ווייסל. 

ברוךזמשה האָט געװאָלט מיטנעמען זיין עלטסטן זון, װאָס איז שוין באַלד 
אַלט-געװאָרן דרייצן יאָר און מ'האָט אים שוין באַלד באַדאַרפט באַזאָרגן מיט 
אַ ווייב און אַ שווער. דאָס אינגל האָט געהאַט זייער אַ גוטן קאָפּ, גוט געלערנט, 
ער איז געווען אַ געניטער שווימער אין ים פון תלמוד. האָט אים דער פאָטער 
אָנגעהױבן אַריינפירן אין די געהיימענישן פון דער לערע. 

אין דער איינציגער שטוב, װאָס האָט געדינט דער משפּחה אי פאַר אַ 
וואוין:שטוב, אי פאָרן געוועלב, האָט דער טאַטע ברוך-משה אין די פאַר- 
לענגערטע אָוונטן פון שפּעטן זומער, ווען די שאָטנס פאַלן געדיכט אינדרויסן 
אויף דער גאַס, געלערנט מיט זיין עלטסטן זון די ,געהיימענישן פון דער 
לערע", דעם הייליגן ,זוהר*". די מאַמע איז געשטאַנען ביים פּיעקעליק און 
בייט שיין פון אַ ברענענדיגן קינדל האָלץ געקאָכט די וועטשערע, און ביים 
טיש, װאָס איז געגליכן צו אַ מזבח, האָט זיך דער פאָטער מיטן זון געשאָקלט 
ביי דעם פאַרבאָרגענעם ספר, און זייערע זינגענדיגט, ערנסטע שטימען האָבן 
אָנגעפילט דאָס שטיבל. יחיאל האָט געוואוסט, אַז דאָס װאָס דער טאַטע לערנט 
מיט ישכר'ן איז פול מיט סתרי-תורה... עס האָט אים געצויגן און געגלוסט 
צו זיין דערביי און צוצוהערן זיך.. און װי דער טאַטע איז געזעסן מיטן 
ברודער ביים גרויסן טיש און זיך געשאָקלט פרום מיט גרויס כוונה אַרום דעם 
;זוהר", האָט ער זיך אונטערגע'גנב'עט, מיטגעשאָקלט זיך הינטערן ברודער 

און צוגעהערט זיך צו די סודות'דיגע ווערטער. ביים קליינעם יחיאל זיינען 
די אויערן אָפּגעשטאַנען װי ביי אַ האָז. האָט מען אים טאַקע גערופן מיטן 
צונאָמען ,האָז*. איצט האָבן זיך די אויערן נאָך מער אויסגעשפּיצט און באָמיט 
זיך אויפצונעמען יעדן װאָרט, װאָס דער טאַטע פאַרטייטשט דעם ברודער. 
װאָרים דאָס, װאָס דער טאַטע לערנט איצט מיטן ברודער, איז הייליג און פול 
מיט פאַרבאָרגענישן. ,פון יעדן װאָרט, װאָס מען זאָגט אַרױס, ווערט באַשאַפן 
אַ ברענענדיגער מלאך און ער פליט גלייך אין הימל אַרין.." -- האָט ער 
געהערט דעם טאַטן זאָגן. דורכדעם מוז מען זייער פאָרזיכטיג זיין. אין דער 
טונקלקייט פון שטיבל האָט זיך יחיאל'ן געדאַכט צו זען די לייכטנדיגע מלאכים, 
װאָס פליען אַרױס פון טאַטנ'ס און ברודער'ס מויל ביי די הייליגע ווערטער. 
זיי האָבן געשימערט אין דער דיקער, פעטער אלול-נאַכט, וי גלי-ווערימלעך, 
און יחיאל האָט זיי געזען אַרויפפליען אין הימל אַריין. דער טאַטע לערנט מיט 
ישכר-זרח'ן, וי אַזױ עס וועט אויסזען ווען משיח װעט קומען 

;ער זעט דעם געמוד-:האש", װאָס װועט שטיין אין הימל פערציג טעג. 
און ער זעט די מלחמה, װאָס עס פירן אין הימל זיבן קליינע שטערן געגן אַ 
גרויסן שטערן. דערנאָך ועט אַלץ פאַרשווינדן, דער ,עמוד-:האש*, די שטערן 
און משיח.* ;,נאָך צוועלף חדשים וװועלן זיי זיך צוריק באַווייזן אויפן הימל. 
משיח וועט זיין באַהאַלטן אין דעם פייערדיגן זייל. דאַן װעט דער פייערדיגער 
זייל אַרױף אין הימל אַריין און דאָרט װועט גאָט אָנטאָן משיח'ן אַ קרוין און 
וועט אים באַקלײידן מיט כוח און גבורה, דערנאָך װעט משיח מיט דעם די 
גאַנצע וועלט אייננעמען. פינצטער װעט וערן, און אַלע שלעכטע אידן װעלן 
אין דער פינצטערניש אױיסשטאַרבן. דערנאָך װעט וידער ליכטיג װערן און 
עס וועלן ווערן אויפגעדעקט גרויסע סודות און די שכינה װעט רוען צווישן 
אידן. אברהם-אָבינו װועט קומען און װעט זיך שטעלן אויף דער רעכטער זייט 
פון משיחן, יצחק- אָבִינוֹ -- אױף דער לינקער זיײיט, יעקבשָבינוּ פין 
פאָרנט און משה-רבינו פאַר יעקבץ. און זיי װעלן גיין מיט אים אין אַ חדר 
אַרײן, װאָס הייסט ,,פויגל-שלאַק* (.קן-ציפּור*), און דאָרט וועט מען אים ווייזן 
דאָס אָרט, וואו דאָס בית:המקדש איז חרוב געװאָרן, און אַלע צדיקים און 
הייליגע, װאָס מען האָט פאַרגאָסן זייער בלוט וי װאַסער. אַזױ װעט ער זיך, 
דער מלך-המשיח, אָנטאָן אין אַ קלייד פֿון נקמה און ער װעט װוידער נעלם- 
ווערן פערציג טעג. דערנאָך װעט אַ קול רופן דעם מלך-המשיח, אַז זיין צייט 
איז שוין געקומען. דערנאָך װעט ער געקרוינט ווערן און ער װעט אָנהייבן 
דאָס מלכות. ווען גאָט װעט אים זען אין קלייד און אין דער שװוערד, װעט 
ער אים אַ קוש טאָן, און אַלע עולמות װעלן ציטערן פאַר גרויס מורא, און גאָט 

וועט נעמען אַ קרוין, די זעלבע קרוין, װאָס גאָט אַלײן האט געטראָגן, װוען די 
אידן זיינען דורכגעגאַנגען דעם ים-סוף, און וועט זי אָנטאָן אויף משיח'ס קאָפּ. 
און די מלאכים װועלן זען דעם מלך-המשיח אין זיין קלייד, שװוערד און קרוין, 
װועלן זיי קומען און ברענגען אים מתנות און זיך פרייען מיט אים. דערנאָך 
װועט מלך-המשיח גיין אין אַ חדר, װאָס דאָרטן זיצן די אַלע, װאָס טרויערן 
אויף ציון, און זיי וועלן אים אויך געבן אַ קלייד פון נקמה. דערנאָך װעט ער 
זיך באַהאַלטן אין דעם חדר, װאָס הייסט ,קן-צפּור", אַ חודש מיט אַ טאָג. 
דאָרטן וועלן קומען צו אים הייליגע חיילות און זיי וועלן אים אַרומרינגלען 
דאַן װעט דער מלך-המשיח גיין אויף דער מאַמע רחל'ס קבר און װעט זי רופן 
און װעט זאָגן צו איר: ;ליבע מוטער רחל, דו האָסט זיך נישט געװאָלט 
טרייסטן אויף דיינע קינדער, װאָס זיינען פאַרטריבן געװאָרן. שטיי-אויף און 
קוק מיך אָן, װוי איך בין גרייט נוקם-צו-זיין זיך פאַר דיינע שאָף, װוי איך. בין 
געקרוינט מיט דער הייליגער קרוין!* אַזױ וועט זי אויפשטיין און װוצט צו" 
נעמען זיין טרייסט און װועט אים אַ קוש געבן אין קאָפּ אַריין.. דענסמאָל װועט 
דער משיח אַװעק קיין יריחו און דאָרט וועט ווערן אַנטפּלעקט זיין קעניגרייך.." 

דער קליינער יחיאל האָט זיך צוגעהערט צו די פלאַמענדיגע װוערטער 
מיטן גאַנצן דאָרשט פון זיין יונגער נשמה. ער איז שוין אַפירגעקראָכן פון 
הינטערן ברודער'ס רוקן, געשטעלט זיך לעבן אים, מיטגעשאָקלט זיך פרום און 
ערנסט, 

דער עלטערער ברודער האָט אים אויף שטום-לשון אָפּנעשטופּט מיטן 
עלנבויגן און אַ שאַר-אַװועק געגעבן פון ספר. יחיאל האָט מקבל-באהבה געווען 
די שטורכעס און האָט זיך נישט געלאָזט אַװעקטרײבן, געקלעפּט זיך, 

צום סוף איז דער ברודער אַרױס פון געדולד: 

-- ביסט נישט ווערט צו לערנען דעם הייליגן ,זוהר*! 

דאָס האַרץ איז אים שוין געווען איבערגעפילט, איז דער קליינער יחיאל 
אַרױס מיט אַ געוויין. 

די מאַמע, װאָס האָט זיך יעדן אָװנט דעם קאָפּ געבראָכן, וי אַזױ די 
שעניקעס אויסצולייגן אויף דער ערד פאַר איר, אָן עין'הרע, דערװאַקסענעם 
הויזגעזינט (װאָרים אַחוץ ישכר-זרח'ן און יחיאלן זיינען שוין געווען צו- 
געקומען אַ פּאָר קליינע), דערהערט יחיאל'ס געויין. צו יחיאלן האָט זי 
קיינמאָל נישט געקאָנט זיין גלייכגילטיג, אפשר טאַקע דערפאַר, ווייל דאָס קינד 
איז געווען געפאַלן ביי זיך צוליב דעם פאַרשטאָפּטן קעפּל, װאָס ער האָט 
געהאַט, און די מאַנספּאַרשױנען האָבן אים מרחק געווען, האָט אים די מאַמע 

דערפאַר מקרב געווען. זי האָט נישט געקאָנט אַריבערטראָגן, ווען יחיאל האָט 
געוויינט, 

-- וויין שוין נישט, וויין שוין נישט, דער טאַטע װעט שוין לערנען מיט 
דיר אויך דעם הייליגן ,זוהר", -- האָט אים די מאַמע באַרואיגט. און צו די 
מאַנספּאַרשױנען האָט זי זיך געװענדט: -- װאָס װאָלט אייך געאַרט, ווען איר 
נעמט דאָס קינד אויך צו צו די הייליגע זאַכן, ווען דאָס קינד באַגערט ! 

זי האָט געוואוסט, די מאַמע, אַז זי האָט זיך אַריינגעמישט אין אַן ענין, 
װאָס זי, מיט איר ווייבערשער זינדיגקייט, געהערט נישט אַהין. זי האָט זיך 
אַליין דערשראָקן פאַר איר װאַגעניש. און זי האָט עס געװאָלט פאַרריכטן, כאָטש 
זי האָט נאָך ערגער געמאַכט. | 

-- אַז אַ קינד באַגערט צו די זאַכן, אפשר װעט ער דאָס יאָ באַנעמען! 

ברוך-משה, וועלכער האָט קיינמאָל נישט גערעדט צום ווייב גלייך, נאָר 
וי דורך אַ װאַנט, האָט דאָס מאָל יאָ זיך אָפּגערופן צו איר : 

-- עס איז נישט פאַר אַ ווייבערשן שכל דאָס צו פאַרנעמען! עס איז דאָך 
גאָר נישטאָ קיין אָרט, וואו זיך אויסצובאַהאַלטן ! 

דאָס איז געווען פאַר רבקה'ן די גרעסטע שטראָף. זי האָט שוין איינגעזען 
דעם פעלער, װאָס זי איז באַגאַנגען, האָט זי אױסגעלאָזט איר כעס און איר 
ביטערקייט אויף איר ליבלינג : 

-- אַװדאי, אַז מען טוט אָפּ אַלדאָס בייז, זאָל מען זוכה זיין דעם הייליגן 
,זוהר* צו לערנען! 

דער טאַטע האָט זיך אויפגעשטעלט, פאַרמאַכט דאָס ספר, מיט גרויס 
פרומקייט עס אַ קוש געגעבן און צוריק אַװעקגעשטעלט אין דער ספרים- 
פּאָליצע אַרײין, אונטער דעם שטיקל גרינעם צייג. געגעבן אַ קרעכץ-אָפּ און 
אויסגערופן : 

-- יחיאל, קום נאָר אַהער! הער אויף צו וויינען! 

דער טאַטע האָט גענומען זיין ציצות-כנפות און האָט אים דערמיט אויס- 
געווישט די טרערן, דערביי זיך צוגעשאָקלט און מיט אַ פרום קול געזאָגט צום 
ציטערנדיגן אינגל ; 

-- יחיאל, דו ווייסט, אַז די ימים-נוראים קומען אָן ? ווייסטו, װאָס עס 
זיינען אַזעלכעס די ימים"נוראים ? --- די פיש אין ים ציטערן פאַרן משפּט, 
װאָס שטייט זיי פאָר, מכל-שכן נאָך דער מענטש, דער אויסדערוויילטער פון 
די באַשעפענישן, דער בחיר-היצירה. דו ביסט שוין אַלט-געװאָרן צען יאָר, 
און די חכמים האָבן געזאָגט: .בן עשר שנים למשנה", --- אַז מען ווערט אַלט 
צען יאָר, באַדאַרף מען לערנען, -- און דו לערנסט נישט, יחיאל! און נאָך 

האָבן אונזערע חכמים געזאָגט: אולא עםיהארץ חסיד", -- אַן עם:הארץ קאָז 
נישט זיין קיין חסיד ! און דו ווילסט דאָך זיין אַ חסיד, יחיאל, נישט אמת ? 

יחיאל שאָקלט מיטן קאָפּ. 

--- און װוי אַזױ קאָנסטו זיין אַ חסיד, אַז דו לייגסט נישט צו דעם קאָפּ 
צום לערנען, נאָר דו טראָגסט זיך אַָרום מיט דיינע נאַרישקייטן1 און לא-די, 
װאָס דו ווילסט נישט לערנען, ביסטו נאָך באַלאָדן מיט זינד, אַדורכגעלעכערט 
וי אַ זיפּ מיט לעכעלעך. --- האָסט געקוקט דאָרט, וואו אַ איד טאָר נישט קוקן 
--- אויפן יויזל! האָסט עובר:געווען אויף כיבוד-אב, ביסט מבייש די מאַמץ 
צוליב די חרפּית און בושות, װאָס דו ברענגסט אויף איר, און נאָך אַזעלכע 
שטייגער זינד. האָסט נישט אַזויפיל האָר אויפן קאָפּ, וויפיל עבירות דו ביסט 
באַגאַנגען. ווער קאָן זיי דען אַלע אויסרעכענען? עס קומען אָן די ימים- 
נוראים, יחיאל, טו תשובה. אונזערע חכמים האָבן געזאָגט: ,טו תשובה אַ 
טאָג פאַר דיין טויט !* און אַזױ וי דער מענטש וייסט נישט, ווען ער װעט, 
חלילה, שטאַרבן, מוז ער טראַכטן ביי זיך, -- ,טאָמער, חלילה, װועל איך מאָרגן 
שטאַרבן". טו תשובה היינט, יחיאל, װאָרים טאָמער, חלילה, מאָרגן װעט שוין 
צו שפּעט זיין 1., 

דורך דער גאַנצער צייט, װאָס דער טאַטע האָט יחיאל'ן מוסר געזאָגט, 
האָט די מאַמע אויסגעלייגט די שעניקעס אויף דער ערד, נישט אויפגעהערט 
דערביי צו פּאָטאַקעװען דעם טאַטן מיט אירע קרעכצן. פון איין זייט האָט איר 
דאָס הנאה געטאָן און זי איז שטאָלץ געווען דערויף, װאָס זי איז דאָס ווייב 
פון אַזאַ פרומען מאַן, וועלכער ציט-אויף זיינע קינדער אין דעם אידישן וועג. 
פון דער אַנדערער זייט אָבער, האָט איר דאָס האַרץ וויי-געטאָן אויף יחיאל'ן, 
אין האַרץ האָט זי זיך געטראַכט: ,עס איז שוין גענוג!* דאָס װעט זי דאָך 
אָבער נישט זאָגן... 

יחיאל איז געשטאַנען צװוישן טאָטנ'ס קני און געציטערט װי אַ בלאַט, 
געקלאָגט וי אַ ביבער אויף זיינע זינד, װאָס מען קאָן גאָרנישט איבערציילן, 
און אויף די, װאָס מען ווייסט גאָרנישט... ווי, למשל, די מעשה מיטן קוקן דטם 
שיקסעלע אין פּנים אַריין... 

--- האָסט פאַרנומען מיינע רייד, יחיאל? 

--- יאָ, טאַטע. 

דער טאַטע האָט ווידער גענומען זיין ציצות-כנפות און אָפּגעװישט יחיאל'ץ 
דאָס פּנים, אויסגעשנייצט אים די נאָז, דערנאָך האָט ער אים געקרייזלט די 
פּאות. - דאָס איז פאַר יחיאל'ן געווען אַ טרייסט פאַר די אַלע דערנידערונגען, 
װאָס ער האָט דעם אָװונט געהאַט אויסצושטיין. 

-- נו, גיי איצט לייען קריאת-שמע און לייג זיך שלאָפן } 

די מאָמע האָט גע'חלש'ט צו באַרירן יחיאל'ס פּאה מיט איר האַנט און 
צו זאָגן איר קינד אַ טרייסט-װאָרט, --- אַז ער איז נאָך נישט פאַרפאַלן און 
ער קאָן נאָך מיט גאָט'ס הילף אַ שטיקל לייט ווערן. נאָר זי האָט מורא געהאַט 
מיט אירע ווייבערשע רייד צו פאַרשוועכן די הייליגע ווערטער פון איר מאַן, 
האָט זי, אָנשטאָט צו רעדן, בעסער אױסגעקלאַפּט דעם שעניק, אויף וועלכן 
יחיאל װעט שלאָפן מיט זיין עלטערן ברודער, כדי עס זאָל אים ווייכער זיין 
צו ליגן, און האָט אים גערופן אָנשטאָט יחיאל, וי יעדן אָװונט -- יזיאל-לעבן. 

-- יחזיאל'שי-לעבן, דאָ האָסטו דעם שעניק, גיי שוין שלאָפן ! 

נאָך קיינמאָל האָט יחיאל אַזױ פרום קריאת-שמע נישט געליענט, מיט 
געוויין און חרטה, װי דאָס מאָל,. ער ליגט בינאַכט לעבן עלטערן ברודער 
אויפן שעניק און קאָן נישט שלאָפן. ער קוקט אין דעם טונקעלן חלל אַרײן, 
אָבער ער זעט ליכט און זעט דאָס אויסטערלישע חדר, װאָס הייסט ,קן-צפּור", 
אין וועלכן משיח איז באַהאַלטן מיט אַלע אבות און זיי טוען אים אָן אַ קלייד 
פון נקמה און גורטן אים אָז מיט אַ שװוערד און זעצן אים אַ קרוין אויפן קאָפּ. 
דעם מלך:המשיח האָט ער זיך פאָרגעשטעלט גאַנץ אַנדערש, װי ער האָט עס 
געהערט דורכן טאַטנ'ס מויל פון הייליגן ,זוהר* אַרױס. ער קאָן זיך נישט 
מאַכן קיין קלאָר בילד פון זיין אייגענעם מלך-המשיח, וי ער האָט זיך אים 
פאָרגעשטעלט, נאָר ער איז זייער ווייט געווען פון דעם, װאָס ער האָט די נאַכט 
געהערט, משיח איז געגורט מיט אַ שװערד און באַקלײידט מיט אַ קלייד פון 
נקמה. עס האָט זיך אים אויסגעויזן, אַז דאָס קלייד פון נקמה ברענט אויף 
דעם משיח, זי אַ פלאַקער-פייער, און וואַרפט פוֹן זיך פלאַקערדיגע שטראַלן, 
װאָס פאַרניכטן אַלץ. אָ, ער איז אַזױ ווייט געווען פון דעם משיח, וועלכן ער 
האָט געטראָגן אין האַרץ ,און עס איז אים דעריבער אַזױ טרויעריג געװאָרן, 
אַז ער האָט אַזש דעם עלטערן ברודער אויפגעוועקט: 

-- ישכר, ישכר ! 

--- װאָס װוילסטו ? 

--- משיח טראָגט אַ שװוערד און װעט פירן מלחמות ? 

-- האָסט דאָך געהערט -- גרויסע מלחמות, װי דער קייסער נאַפּאָלעאָן, 
די מלחמות פון גוג ומגוג. 

יחיאל האָט זיך פאַרטראַכט, 

מיט זעלנער ? -- פרעגט ער דעם ברודער אַ ביסל שפּעטער, 

--- פאַרשטאָפּטער קאָפּ --- מיטן גייסט פון גאָט ! 

אויב אַזױ, אויב מיטן גייסט פון גאָט, -- איז שוין אַלץ ריכטיג געווען. 
און יחיאל איז רואיג איינגעשלאָפן. 


אַ נאַכט איידער מען האָט זיך געזעצט אין דער בויד, אַז מען איז שוין 
געגאַנגען בינדן די פּעקלעך, כדי מאָרגן מיטן מאָרגנשטערן אויפצושטיין, 
האָט רבקה זייער פיל און ביטער געוויינט, איר מאַן האָט אויף איר תרעומות 
געהאַט און האָט עס איר אויסגערעדט: 

--- אין דער תורה שטייט : ווען יצחק האָט אַװעקגעשיקט יעקבן קיין 
פּדזדארם אַ ווייב צו נעמען, האָט אים רבקה אַליין צוגערעדט, ער זאָל אַהין 
גיין, װאָרים עס שטייט דאָך געשריבן: איעקב האָב זיך צוגעהערט צו זיין 
טאַטע-מאַמע און איז געגאַנגען קיין פּדןדאַרם*. איז פון דאַנען געדרונגען, 
זאָגן די הייליגע ספרים, אַז רבקה האָט זיך זייער געפרייט, װאָס זי האָט זוכה 
געווען צו דערציען איר קינד לתורה ולחופּה ולמעשים טובים, און דוֹ -- 
וויינסט גאָר ?,. 

--- פאַרװאָס זאָל איך נישט וויינען, אַז איך ווייס נישט, צי מיינע אויגן 
וועלן אים נאָך אַמאָל זען 1... 

--- פאַרװאָס זאָלסטו אים נישט זען 1 שוטה! צו דער חתונה, אים-ירצה- 
השם !.. -- איז ברוך-משה מפייס דאָס ווייב, 

-- און טאָמער װעט ער חתונה-האָבן אין די מרחקים און איך װעל נישט 
| האָבן אויף די הוצאות צו קומען ?: 

-- װועל איך אויסרעדן אַ תנאי מיטן מחותן, אַז נישט אַנדערש, נאָר ער 
זאָל געבן אויף הוצאות פאַר דער מוטער פון חתן, כדי זי זאָל קאָנען זיין 
אויף דער חתונה. און נישט נאָר אויף הוצאות, נאָר טאַקע אויך אויף מלבושים, 
אַז זי זאָל זיך נישט באַדאַרפן שעמען. 

-= וועסט נאָר נישט פאַרגעסן ! 

-- פאַרװאָס זאָל איך עפּעס פאַרגעסן ? װאָס בין איך, חלילה, אַ אידענע ! 
ווייבער האָבן לייכטע דעות, זאָגט די גמרא.. -- דערלויבט זיך ברוך-משה 
פאַרן צַװעקפאָרן צו זיין ווייב גוט צו זיין. 

-- און ווען זועסטו צוריקקומען ? מיין האַרץ שרעקט זיך דאָך זייער ! 

-- אס-ירצה-השם, װעל איך באַלד צוריקקומען, 

רבקה האָט זיך באַרואיגט און האָט אַ געטרייסטע געווישט זיך די אויגן 
מיט אַן עק פון זונ'ס פּעקל, 

צומאָרגנס אינדערפרי, ביי דער ווייסל, וואו די קופּקע חסידים האָט זיך 
אויפגעזעצט אויפן איבערפירער'ס בערלינקע, כדי אַריבערצופאָרן די ווייסל 

צו דער בויד, װאָס שטייט אין קוזמיר, איז געווען אַ געוויין, װי תשעה-באב. 
די ווייבער פון די אָפּפאָרנדיגע חסידים מיט די קינדער, מיט די שווער-און- 
שוויגערס, זיינען. אַראָפּגעקומען צו דער וייסל מיט באַשװערטע הערצער. 
טאָמאַשאָוו איז נישט געווען קיין קלייניגקייט. עס האָט גע'שמ'ט אין דער 
וועלט. און די יונגעלייט, װאָס פאָרן אַהין, פאַרגעסן אָן די ווייבער, אָן די 
הויזגעזינטן אינדערהיים, און מען באַדאַרף קומען זיי אַהײמטרײבן מיט 
שטעקנס, 

גייט דאָס ווייב הינטער ברוך-משה'ן איבערן געסל און שווייגט, זי װועט 
דאָך אים דאָס נישט זאָגן. װאָרים אַלץ קאָן מען דען אַ מאַנספּאַרשױן אַרויס- 
זאָגן ? און מען שעמט זיך דאָך אויך... 

ברוך-משה גייט מיטן אינגערן זון, מיט יחיאל'ן, ביי דער האַנט און זאָגט 
אים אָן, װוי ער זאָל זיך אויפפירן, 

-- דו ביסט דער עלטסטער איצט אינדערהיים, װועסטו באַדאַרפן קידוש- 
מאַכן שבת און יום-טוב, כדי דו זאָלסט מוציא-זיין די מאַמע. 

יחיאל הערט. 

-- אַ אינגל פון צען יאָר איז שוין אַ בר-דעת און טראָגט שוין אויף זיך 
די אחריות, וי אַ דערװאַקסענער. האָסט פאַרשטאַנען? 

-- יאָ, 

-- און װועסט באַגערן צו לערנען ? 

--- יאָ. 

--- און דער מאַמען קיין עגמת-נפש נישט אָנטאָן? 

--- ניין, 

-- רבקה, זאָלסט אים זען אָנצוהאַלטן אין חדר און נישט באַלעמוטשען 
אים פון לערנען, הערסט ? עס איז אַ גרויסע עבירה! -- דרייט ער זיך אויס 
און רעדט הינטער זיך צום ווייב, 


ווען די חסידים זיינען שוין געווען אין דער בערלינקע, װאָס האָט שוין 
געהאַלטן ביים אָפּשװימען, האָט זיך די מאַמע געמאַכט האַרץ און אַריבער. 
געשריגן צום טאַטן אין דער בערלינקע : 

-- ברוךימשה! ברוך-משה, פאַרגעס נישט, אַז דו האָסט קליינע קינדער, 
װאָס װאַרטן אויף דיר, אַז דו זאָלסט זיי פירן אין אידישן װעג! הערסט, 
ברוך-משה ? 


ברוךי:משה האָט געהערט, נאָר געשעמט זיך פאַר די חסידים ;אַז ער הערט 
זיך צו, װאָס אַ אידענע זאָגט. האָט ער געגעבן אַ שאָקל מיט די הויכע, דאַרע 


לס סלזם אט 


פּלײיצעס און נישט צום ווייב, נאָר צום זון האָט ער גערופן פון דער בערלינקע 
אַראָפ; 

-- יחיאל! איך װעל דיך אם:ירצה-השם דערמאָנען, מזכיר זיין ביים 
רבי'ן, אַז דו זאָלסט אוױיסװואַקסן אַן איבער-איד און זאָלסט באַגערן צו לערנען! 

האָט זי געוואוסט, אַז ער מיינט זי אויך... 

אַז דאָס שיפל האָט זיך געדירט, האָבן די ווייבער געוויינט. די חסידים 
זיינען, פאַרקערט, געווען געשטימט פייערלעך. און מרדכי שאָשע'ס האָט זיך 
אָנגערופן ! 

-- ברוך-משה! האָסט געהערט, װוי דער רבי טייטשט: , דער, װאָס גייט 
אין דער מלחמה אַרײן, גט-אָפּ צומערשט דאָס ווייב" ? טאָמאַשאַװער חסידות 
איז אַ מלחמה געגן דעם יצר-הרע... דער, װאָס פאָרט קיין טאָמאַשאָו, באַדאַרף 
צומערשט אָפּיגט'ן זיין ווייב... 

יחיאל איז מיט דער מאַמען צוריק אַהײמגעגאַנגען. ער האָט געואוסט, 
אַז ער איז צען יאָר אַלט, ער איז אַ בר-דעת און טראָגט אויף זיך די אחריות. 

דערמיט האָט זיך זיין קינדהייט געענדיגט. 

אַרױסגעװאָרפן פון חדר 


רבקה האָט געקעמפט וי אַ גבור'טע צו האַלטן דעם צוזאָג, װאָס זי האָט 
געגעבן איר מאַן, אָנצוהאַלטן יחיאל'ץן ביי דער תורה. װאָס האָט זי דען אַלץ 
נישט געטאָן, כדי פישלען דעם גמרא-מלמד, װאָס האָט ברוך-משה'ן צוגעזאָגט 
פאָרן אַװעקפאָרן, אַז ער װעט אַכטונג געבן אויף זיין זון, צו צאָלן לימוד 
געלט., אויסגעריסן איז זי דאָך געװאָרן, געשטאַנען אויף די מערק אין שלעכטן 
וועטער, אַרומגעלאָפן איבער די דערפער, באַגאָסן געװאָרן מיט טייכן שווייס 
אונטער דעם פּאַק שניט-סחורה, װאָס זי האָט געשלעפּט אויף אירע פּלייצעס; 
זי האָט געדרעפּטשעט אין די צעריסענע שיך אין פייכטע בלאָטעס, געשלעפּט 
זיך גאַנצע נעכט אויף די פורן אין די ווייטע יאָר-מערק, -- אָבער איר קינד 
האָט זי פון חדר נישט אַרױסגענומען. זי האָט אָפּגעשפּאָרט דעם ביסן פון 
איר מויל, אָפּגעזאָגט אַ ביסן אירע קינדער, אַבי זי זאָל נאָר האָבן צו באַצאָלן 
דעם מלמד. װאָרים שכר-לימוד איז די ערשטע זאָרג פון דער אידישער שטוב.., 

אָבער דאָך איז געקומען אַ צייט און זי איז מנצח געװאָרן פון איר נויט. 
די נויט האָט זיך געװאָרפן אויף איר וי אַ שלעכטע חיה און האָט זי פאַר- 
צוקט... עס האָט נישט געהאָלפן, װאָס זי האָט זיך אַלײן אָנגעשראָקן מיט די 
פייערן פון גיהנום, אין וועלכע זי װעט זיך ברענען און בראָטן -- זי איז 
געצוואונגען געווען איר קינד אויך אַרײנצושלעפּן אין חיר אימנליל -- אין 
האַנדל. הי 
ברוך-משה, אַזױ וי עס איז געווען פאָראויסצוזען, איז פאַרפאָלן גשװאָרן 
ביים רבי'ן אין שטעטל טאָמאַשאָװו און מען האָט מער נישט געהערט און 
נישט געזען פון אים. דאָ איז געקומען אָנצוציען דער וינטער מיט אַלע 
זיינע פּלאָגענישן, זאַװוערוכעס און קעלטן. דער פּױער האָט אָנגעהויבן זעל- 
טענער קומען אין שטעטל אַרײן. מ'האָט אים געמוזט גיין אויפזוכן אין דאָרף 
אַרױס, אָדער אויף די יאָר-מערק אין ווייטע שטעטלעך. רבקה איז שװאַך 
געװאָרן. אַ שװאַך מענטש איז זי פון תמיד-אָן געווען. לעצטנס איז זי גאָר 
געפאַלן פון די כוחות. זי האָט זיך ביים לעצטן יאָר-מאַרק, ווען זי איז אַהײימ- 
געפאָרן פון מאָרק, אַ ריפּ דורכגענעצט. פון דענסמאָל-אָן קומט זי נישט צו 
זיך... אָבער זי האָט וועלטן אַדורכגעזעצט און דאָס אינגל אין חדר געהאַלטן. 
נאָר דער יצר-הרע האָט זי ביסלעכווייז פאַרפירט אין דער נעץ אַרײן. צו- 

ערשט האָט זי אים אָפּגענומען פון חדר, נאָר אויף האָלבע טעג, בלויז אין די 
מאַרק-טעג, אַז ער זאָל איר העלפן שטיין אין דער קראָם. שפּעטער אָבער, 
ווען די יאַרידים האָבן אָנגעהויבן מאָגערער ווערן, האָט זי זיך באַנוצט מיטן 
אינגל און האָט אים אַרױסגעשיקט אין נעענטסטן דאָרף מיט ,פּעקלעך* צו 
באַקאַנטע גויים, נאָר בלויז אויף אַ האַלבן טאָג } אַמאָל האָט זיך געמאַכט אויך 
איבערן טאָג. זי האָט זיך נישט געקאָנט קיין עצה געבן. זי האָט געפּרואווט 
איר זינד אָפּצואװאַשן מיט אַ ליכט אין בית:המדרש, אָדער מיט אַ האַלבן 
תענית. די ,פרומע קופּקע* האָט איר דאָס חיות צוגענומען. זי איז געקומען 
צו איר אין די פאַרנאַכטן און זי געשטראָפט מיט מוסר-רייד. װאָס האָט זי 
אָבער געקאָנט טאָן די צוויי קליינע, וועלכע האָבן זיך געהאַלטן אויף דער 
וועלט, נאָך יחיאל'ן, האָבן פאַרלאַנגט דאָס זייעריגע. זי האָט באַדאַרפט אויף 
זיי אַכטונג געבן. און זי איז לעצטנס אַזױ געפאָלן פון די כוחות, אַז זי האָט 
נישט געקאָנט אַ האַלבע שעה שטיין אויף די פיס ביי דער קראָם אין מאַרק. 
די פיס זיינען איר אָנגעלאָפן, דאָס געשווילעכץ איז ווייך געװאָרן װי אַ טייג, 
און דער גאַנצער קערפּער האָט זיך געזעצט און געדריקט אויף די ווייכע פיס, 
זי האָט געפילט, אַז זי פאַלט יעדע מינוט, זי האָט נישט קיין כוחות צו גיין. 
אָבער שכר-לימוד האָט זי געצאָלט. און מיט אַלע כוחות, ביז סכנת-נפשות, 
אַבי עס זאָל הייסן, אַז דאָס אינגל האָט אַ חיזוק. 

יחיאל איז אָבער הינטערשטעליג-געבליבן פון לערנען. אַז אַ טאַטע איז 
נישטאָ, װאָס זאָל אַכטונג געבן! אַז יחיאל איז נאָך דעם האַלבן טאָג, אָדער 
נאָך דעם גאַנצן טאָג שטיין אויפן מאַרק, געקומען צו לויפן פון דאָרף אין חדר 
אַרײן, מיט באַקן, אױסגעפּאַטשט פון וינט און שניי, מיט רויטע אָנגץ- 
שװאָלענע הענט, האָבן די אינגלעך פון אים דאָס גרעסטע געלעכטער געמאַכט, 
און דער רבי האָט געזאָגט, אַז ער האָט שוין דאָס אידישע אויסזען אויך פאַר- 
לויון און ער זעט אויס, װוי אַ גוי. די חדר-אינגלעך זיינען דורך דעם טאָג, 
װאָס יחיאל איז געווען פאַרנומען אין דאָרף, ווייטער געקומען אין לערנען. 
ער האָט זיי נישט געקאָנט אָניאָגן און איז געבליבן דערונטער, נישט געוואוסט 
וועגן װאָס עס האַנדלט זיך אין לערנען. וויפיל ער האָט זיך נישט געמיט צו 
דערגיין, צו דעריאָגן דאָס פאַרפעלטע. האָט ער עס נישט געקאָנט דערגרייכן. 
איז ער געזעסן װי אַ פרעמדער, וי אַן אַרױסגעװאָרפענער, אַ פאַרפאַלענער 
און אַ פאַרלוירענער. אַז דער רבי האָט אים עפּעס געפרעגט און ער האָט 
נישט געקאָנט אָפּענטפערן, האָט ער אים שוין נישט מער געשלאָגן, וי אַנומלט, 
אויך נישט מער געקניפּט אים אין דער האַנט אַרײן, װי ער פלעגט עס טאָן, 
נאָר אַ שמיר אים געגעבן מיט די טיטון-טראָפּן, װאָס זיינען גערונען פון זיין 

האַלב-אויפגעגעסענעם ציבעק, איבערן פּנים און אַ זאָג געטאָן ! 

-- יחיאל, אַ שאָד דער מאַמע'ס אָרימע גראָשנס. װאָלסט ליבער אויפן 
מאַרק אַרױסגעהאָלפן ! 

שפּעטער האָט אים שוין דער רבי גאָרנישט געפרעגט אין לערנען. ער 
האָט שוין קיין אַכט נישט געלייגט, צי יחיאל קומט אין חדר אַרײן, אָדער נישט. 
און איז ער צוריקגעקומען, נאָך אַ טאָג אָדער צוויי פאַרפעלן, האָט ער אים 
נישט געפרעגט, וואו ער איז געווען. דער רבי.האָט פאַר רחמנות געלאָזט אים 
זיצן מיט די אינגלעך און אַרײנקוקן אין דער גמרא, כאָטש יחיאל האָט שוין 
מער נישט געוואוסט װאָס מען לערנט. די אינגלעך האָבן נישט מער גערעדט 
צו אים. זיי האָבן זיך אויסבאָהאַלטן, ווען זיי זיינען פון חדר אַהײמגעגאַנגען, 
און פריער אַװעקגעלאָפן, כדי זיי זאָלן נישט באַדאַרפן מיט אים אינאיינעם 
אַהײמגײן. 

דאָך האָט אים רבקה נישט אָפּגענומען פון חדר. אַזױ לאַנג, װי דאָס 
אינגל גייט נאָך אין חדר, איז עס אַ צוזאַמענהאַנג מיט ברוך-משהץ, מיט איר 
ישכר-זרחן. זי האָט נאָך, אין דער שטיל ביי זיך, גענערט די האָפענונג: 
מאָרגן װעט איר גאָט העלפן, זי װעט צוריקגעווינען די כוחות און זי װעט 
שוין איר קינד נישט באַדאַרפן פון דער תורה באַלעמוטשען. 

נאָר ווען יחיאל האָט דעם לעצטן ראש-חודש דעם רבין זיין גילדן אין 
אַ פּאַפּירל איינגעוויקלט איבערגעגעבן, האָט דער רבי גענומען דאָס פּאַפּירל 
אין דער האַנט אַרײן, געדרייט עס אַהין און צוריק, ענדלעך יחיאלץ עס צוריקי 
געגעבן און געזאָגט אים } 

--- יחיאל, דיין מאַמע אַרבעט זייער שווער אויפן געלט. עס איז אַ שאָד 
איר אָרימער גראָשן. דו קאָנסט קומען אין חדר אַריין, ווען דו האָסט צייט, 
און זיצן מיט די אינגלעך. נאָר קיין רבי"געלט קומט מיר נישט דערפאַר, דו 
ווייסט אַליין פאַרװאָסי. 

מען קאָן זיך נישט פאָרשטעלן, װאָס עס הייסט פאַר אַ אידיש אינגל פון 
חדר אַהײמגעשיקט צו וװערן. יחיאל'ן האָט זיך געדאַכט, אַז די טירן פון הימל 
האָבן זיך פאַר אים פאַרשלאָסן און ער איז אַראָפּגעװאָרפן געװאָרן פון אַלע 
טרעפּ. 

אַהײמגײן האָט ער נישט געװאָלט. ער האָט נישט געװאָלט דער מאַמען 
דעם צער אָנטאָן און איר אָנזאָגן, אַז דער רבי וויל נישט מער נעמען קיין 
שכר-לימוד פון אים. האָט ער זיך אַרומגעדרײט אויפן מאַרק, אין דער בלאָטט 
ביז אין די האַלבע קני, אַראָפּגעשלעפּט זיך צו דער ווייסל. די ווייסל האָט 
זיך נאָך נישט געהאַט געשטעלט. דאָס װאַסער איז פול געװען מיט קריעס 


00 | שלום אש 


אייז, װאָס זיינען געשוואומען. דאָס לאַנד ,חרן", אויף דער צווייטער זייט, 
איז אויך נאָך נישט אינגאַנצן געווען באַדעקט מיט שניי, נאָר שטיקערוייז. 
דער שניי האָט געטאָפּיעט אין דער נאַסער, פייכטער, בלאָטיגער ערד. נאָר 
אויפן באַרג ;אררט", וואו עס האָט גערוט די תיבה, איז דער שפּיץ באַרג 
געווען באַדעקט מיט אַ קאַפּל שניי און דער גאַנצער באַרג איז געווען פייכט, 
בלאַטיג. די ביימער זיינען געשטאַנען נאַקעט און בלויז מיט זייערע פייכטע 
צווייגן, אָפּגעפליקט און אָפּגעשליסן, וי אַ הון, װאָס איז אַרײנגעפאַלן אין 
װואַסער. דער הימל איז געווען פאַרכמאַרעט, אַראָפּגעװאָרפן פון די אויבערשטע 
הימלען, אָנגעהטפטן אָן דער ערד און שפל'דיג װוי זי. עס האָט זיך געדאַכט, 
אַז גאָט האָט זיך פאַרמאַכט דאָרט אויבן און לאָזט קיינעם נישט צו צו זיך, 
און די וועלט, דער הימל און די ערד זיינען פּונקט וי ער אַרױסגעװאָרפן 
געװאָרן פון חדר און װועלן שוין קיינמאָל נישט קאָנען לערנען די הייליגע 
תוויה... 

ער איז אחיימגעקונמטן. אין שטיבל גיז שוין געווטן שטאָק-פינצטער. מען 
האָט דאַױט קיין צורה כון אַ מענטש נישט געזטן, ווייל עס איז אָנגעהילט גטזוטן 
מיט געדיפטן דויך, װאָס האָט נישט געהטט קין אױסגאַנג דורך דעם פאר- 
שטאָפּטן קוימען-לאָך, און דורכן װאָלקן-רויך האָבן זיך געהערט קולות פון 
וויינענדיגע קינדער, װאָס האָבן זיך אַרומגעװאַלגערט אויף דער פּאָדלאָגע, די 
מאַמע איז געווען שװואך און האָט זיך אוועקנשלייגט אַנלענען זיך גדען קעט. 
אַז זי האָט אים געהערט אַריינקומען, האָט זי פאַר'חלש'ט גערופן : 

--- יחיאל! נעם דעם פלעדערוויש און יאָג אַרױס דעם רויך פון שטוב. 
ער דערשטיקט מיך צום טויט, 

ער האט דאס געטאָן מיט התמדה, 

-- מאַמע, דער רבי האָט מיך אַהײמגעשיקט פון חדר. 

-- פאַרוואס ? --- האָט זיך די קראַנקט מאַמש אויפגעכאָפּט פון בטט מיט 
אימפּעט, | 

-- דער רבי זאָגט: עס ועט שוין מער סיי-ווי-סיי פון מיר גאָרנישט 
ווערן. עס איז אַ שאָד דאָס רבי-געלט, זאָגט ער, 

--- שטאַרקער פון אייזן בין איך נישט! -- האָט רבקה מיטאַמאָל געקראָגן 
מוט און געפונען ביי זיך רעכט אָפּצולאָזן די הענט, 

דאָס האָט געדויערט אַ מינוט. באַלד איז איר באַװואוסט געװאָרן דאָס 
געשעענע: איר אינגל װעט מער נישט די הייליגע תורה לערנען! זי האָט 
געגעבן אַ פּאָטש מיט די הענט. 

--- יחיאל! װאָס װעט איצט זיין? 

יחיאל איז געשטאַנען פאַרלוירן, געדריקט אונטער דער לאַסט פון זיין 
גאַנצער געפאַלנקייט. ער האָט נישט געקאָנט קיין װאָרט געפינען. 

--- הלוואי זאָל גאָט רחמנות האָבן אויף דיר, מיין קינד, אַז דו זאָלסט 
נאָר כאָטש בלייבן אַן ערלעכער איד !.. גיי איצט אין בית-'המדרש אַרין! 

ער איז געגאַנגען איבערן געסל אין בית:המדרש. די טדערן האָבְן זיך 
אים געגאָסן פון די אויגן. דער האַרבסטיגער קליינשטעטישער ווינט האָט אים 
געפּאַטשט אין פּנים אַרײן, געריסן דאָס צעריסענע היטעלע פון קאָפּ. ער האַט 
זיך מיט איין האַנט צוגעהאַלטן די פּאָלעס פון דעם זומערדיגן לייוונטן כאַלאַטל, 
אַבי נאָר צו פאַרשטעלן די ריסן פון די הויזן, װאָס האָבן אַנטבלױזט זיין לייב. 
מיט דער צווייטער האַנט צוגעהאַלטן דאָס היטל איבערן קאָפּ, און מער אין זיך, 
איידער מיט די ליפּן, האָט ער געשעפּטשעט: 

-- רבונוישל-עולם! העלף מיר אַן ערלעכער איד צו זיין !.. 

אין בית:המדרש איז אין פריען פאַרנאַכט געזעסן ר' לייביש דער ,סגי" 
נהור", ביים ;עם-:הארצישן* טיש און האָט געלערנט מיט די באַלמעלאַכעס 
,עיןזיעקב*. אויף נידעריגע בענק, גאַנץיהינטן אין בית-המדרש, שוין ביים 
כיור, זיינען געווען אויסגעזעצט אַ מנין אידן: פּעלצננייערס, היטלמאַכֿערס, 
פליקערס און שוסטער, װאָס ווינטער זיינען זיי שוסטער און זומער -- סעדער- 
האַלטערס ; אידן מיט צעריסענע פּנימ'ער פון שניי און רעגן, מיט צעשויבערטע 
האָר, צעפלויגענע בערד, אַדורכגעװינטיגטע לייבער, זיינען זיי געזעסן מיט 
תמ'עװאַטע, גאָט-גלױביגע פּנימ'ער און האָבן שטום אַריינגעקוקט אין די צֵע- 
ריסענע, אויפגעגעסענע ספרים. אױבנאָן פאַרן בלינדן ר' לייביש האָט גע" 
ברענט אַן אָנגעצונדן ליכט אין אַן אייזערנעם לייכטער, װאָס האָט געטריפט 
פון זיך מיט טראָפּנס חלב, כאָטש דער בלינדער האָט עס נישט באַדאַרפט, 
װאָרים ער האָט געלערנט פון אויסנווייניג, 

אַ מאָדנער טיפּ איז ער געווען, דער ר' לייביש, װאָס איז נאָר געווען צו 
געפינען אין יענעם אָפּגעשלאָסענעם אידישן לעבן פון אַמאָליגע יאָרן. ער 
איז געווען דער ;רבי* פון דער חברה:-תהילים. די אָרימע באַלמעלאָכעס, 
װאָס האָבן געהערט צו דער חברה-תהילים, האָבן אים אוױיסגעהאַלטן. ערב 
שבת, צי ערב יום-טוב, פלעגן זיי אַראָפּשיקן אין בית-המדרש געסל אַ פּאָר 
גראָשן, איינגעוויקלט אין אַ שטיקל פּאַפּיר, אָפּטמאָל אויך אין נאַטור. ברוך 
פישער פלעגט נעכע'ן, דעם בלינדנ'ס ווייב, געבן אויף יעדן שבת אַ פישל; 
זעליג קצב האָט איר אַרײנגעװאָרפן אין דער שירץ אַ ביין מיט אַ שטיקל 
פעטס. אַמאָל האָבן זיך די שוסטער צוזאַמענגענומען און האָבן בשותפות דעם 
סגי-נהור אָדער זיין ווייב אַ פּאָר שטיוול, צי אַ פּאָר שיך אויפגענייט. דערפאַר 


08 סלום אֵשַ 


האָט דער פגי-הנור געלערנט מיט זיי קאַפּיטלעך תהילים פאַרטייסטשט אױף 
אידיש, אָדער ער טלעגט מיט זיי לערנען פון אַנדערע הייליגע ספרים. קיין באַ- 
שטימטע תלמידים האָט ער נישט געהאַט. זיין טיש איז געװען אַ גתורה 
הפקוי-טיש". אַ גאַנצן טאָג איז ער געזעסן, דער סגי-נהור, ביים עם-הארציישן 
טיש און האָט געהאַלטן אין איין זאָגן, צי ער האָט יאָ געהאַט צוהערערס, 
אָדער נישט. ווער עס האָט געװאָלט, וועלכער באַלמעלאָכע עס האָט נאָר צייט 
געהאַט אָדער עס האָט זיך אים פאַרגלוסט, האָט ער זיך אָפּגעריסן פון דער 
אַדבעט, געקומען אין בית-המדרש אַרין, אַוועקגעזעצט זיך ביים עם-הארצ'ישן 
טיש און צוגעהערט זיך װאָס דער סגי-נהור זאָגט. 

קיין גרויסער למדן איז ער נישט געווען, דער סגיינהור. ער האָט נאָר 
געקענט דעם פפּירזש-המלות" און ער האָט פאַרטייטשט פאַר די פּראָסטע 
מענטשן דאָס, װאָס ער האָט אַליין געוואוסט, -- אַ סדרה חומש מיט רש"י 
אַ שטיקל מדרש אָדער די לעגענדעס פון תלמוד. 

יחיאל איז צופרשט געשטאַנען פונדערװויטנס. עס האָט אים געצגן 
צוצוגיין און איינצוהעדן זיך, עס האָט אים אָבער געשטערט איין זאַך: ער 
האָט מורא געהאַט, אַז עס זאָל אים ער נישט כאַפּן פון זיינע חדר-חברים, 
יי ער זיצט מיט באַלמעלאַכעס כייט עם:הארציישן טיש. װאָרים דער, װאָס 
לערנט ביים בלינדן, איז געווען פאַררעכנט פאַר אַן עם-:הארץ אין מען האָט 
זיך געשעמט מיט אים ביי די למדנים. יחיאל האָט מורא געהאַט, אַז מען זאָל 
נישט געװאָר-ווערן דורכדעם, װאָס ער זיצט ביי דעם טיש. אַז ער איז אַרױס- 
געװאָרפן געװאָרן פון חדר, האט אויפגטגנטבו דטם ציל צו װערן אַ למדן און 
אַ חסיד און איז איבערגעגאַנגען צום קלאַס פּראָסטע באַלמעלאָכעס. ער האָט 
זיך איײנגעקאָרטשעט צװישן די צוויי אידן, דעם װאַסערטרעגער און דעם 
היטלמאַכער, אַז מען זאָל אים נישט אַרױסזען. ר' לייביש סגי-נהור'ס זאָגעכץ 
האָט אים אָבער װאָס-אַמאָל מער אינטערעסירט און צוגעצויגן זיין האַרץ. דורך 
דעם פּשוט'ן פאָרטייטשן די לשון-קודש'דיגע ווערטער האָבן זיי באַקומען ביי 
אים אַ גאַנץ אַנדערן טעם און פאַרשטענדעניש. 

איצט האָט דעד בלינדער דערציילט פאַר די אידן, װי גאָט שטייט-אויף 
ביינאכט און ברומט וי אַ לייב ; ,וויי איז צו מיר, װאָס איך האָב חרוב גֹשָ" ‏ 
מאַכט דאָס בית:חהמקדש און פאַרטריבן מיינע קינדער פון טיש פון זייער 
פאָטער...- יחיאל'ן האָט אַ גרויס רחמנות אַרומגענומען אױף גאָט, װאָס ער 
ליידט אַזױ איבער דעם, װאָס ער האָט זיין הויז פאַרברענט און די אידן פאַר- 
טריבן אין גלזת אַרין. די טרערן האָבן אים געשטיקט איבער גאָט'ס לײידן. 
ער האָס געװואָלט גאָט טרייסטן און אַ מורא'דיגע ליבע האָט זיך אָנגעצונדן 

אין זיין האַרץ צו גאָט. גאָט איז ביי אים פאַרװאַנדלט געװאָרן אין אַן אַלטן 
צעבראָכענעם איד, װאָס גייט מיט אַ גרויסן שטעקן פון שטאָט צו שטאָט, 
צוויי טאָרבעס הענגען ביי זיינע צוויי זייטן, ער גייט אין אידישע שטובן אַרום 
און קיינער דערקענט אים נישט, קיינער ווייסט נישט, אַז דאָס איז גאָט. די 
גאָסן-יונגען באַװאַרפן אים מיט שטיינער. אויך די אידן זיינען שלעכט צו אים 
און לאָזן אים איבער דער שװועל נישט אַריבער. נאָר ער, יחיאל, ווייסט, אַז 
דאָס איז גאָט, --- ער האָט געזען דורך אַ שפּאַלט פון זיינע בעטלערשע קליידער 
אַרוסקוקן אַ הייליגן שיין פון פייער און בגדי-מלכות. און ער, יחיאל, באַ- 
דינט גאָט... אַז גאָט לייגט זיך שלאָפן בײינאַכט אין בית-המדרש ביים אָרון" 
קודש, שטייט ער אויף דער װאַך לעבן אים. פּלוצלונג הערט ער, װי גאָט 
רייסט זיך פון שלאָף אויף און שרייט אין בית-המדרש וי אַ לייב; ,ויי איז 
צו מיר, װאָס איך האָב חרוב געמאַכט דאָס בית-המקדש !.* 

ער האָט שוין נישט קיין מורא געהאַט, אַז מען װעט אים זען ביים עט- 
הארציישן טיש... זאָלן זיי לאַכן אויס אים. װאָס גייט עס אים אָן! גאָט 
איז אין גלות. גאָט האָט זיך פאַרשטעלט פאַר אַן אָרימאַן. אפשר איז עס 
דער אורח, װאָס האָט גענעכטיגט פאָריגע װאָך אין ביתיהמדרש 1 ער האָט 
געהאַט אַזאַ ווייסע ריינע באָרד און ער האָט געקוקט אויף אים אַזױ מיט די 
אויגן... אפשוי איז עס גאָר דער, װאָס שטייט אויף אַ קוליע ביי דער טיר ז -- 
ניין, דאָס קאָן נישט זיין גאָט... גאָט גייט נישט אויף קוליעס. גאָט טראָגט אַ 
ריינע ווייסע באָרד. ער װעט אים זוכן פון היינטמאָל-אָן צווישן די אָרימעלײט. 
אָ, איצט פאַרשטייט עד שוין, פאַרװאָס מען מוז מכבד-זיין אורחים! וויל 
צווישן די אורחים און אָרימעלײט געפינט זיך גאָט !=. 


און װי יחיאל זיצט אַזױ אײינגעקאָרטשעט צווישן די צוויי אידן און הערט 
זיך צו מיט התמדה צו דעם בלינדנ'ס רייד, הערט דער בלינדער אױיף צן 
לערנען, קוקט זיך דערשראָקן אום מיט די בלינדע לעכער פון זיינע פאַן- 
קלעפּטע אויגן, װי ער װאָלט דורך זיי עפּעס-װאָס געזען, און ער פרעגט זיך 
אָן ביי די נאָענטע אַרום אים } 


--- װוער איז צוגעקומען צום טיש ז... 


צי עס איז געווען יחיאל'ס יונגע שטימע, װאָס האָט אויסגעשיידט זיך 
פון די אַלטע, האַלב-פאַרטױבטע, אויפגעגעסענע קולות, װאָס האָבן זיך גע- 
הערט פון די פאַרהאָרעװעטע אידן און דורכדעם דעם בלינדן, וועמענס געהער 
עס איז געווען זייער שאַרף, אויפמערקזאַם געמאַכט אויף דעם צוגעקומענעם 
צום טיש ז... צי האָט ער אים אפשר דערזען דורך אַן אינעווייניגסטן ליבט, 

װאָס האָט געלויכטן אין אים .. דער בלינדער אַלטער איז וי דערשטוינט 
געװאָרן און האָט נערוועז געזוכט מיט די בלינדע אויגן : 

-- ווער, זאָגט איר, איז עס ? 

-- קיינער נישט, עפּעס אַ אינגל! -- האָט מען געענטפערט. 

אַ אינגל... אַ אינגל... רופט אים אַהער צו מיר !.. 

יחיאל איז צוגעגאַנגען, אַ דערשראָקענער און אַ דערשטוינטער. דער 
אַלטער האָט אויסגעשטרעקט צו אים זיינע ביינערדיגע, נערוועזע הענט, וי 
ער װאָלט געװאָלט דורך די פינגער-שפּיצן דערגיין, ווער דאָס איז. ער האָט 
באַטאַפּט מיט די פינגער יחיאל'ס פּנים, זיינע פּאות, זיין שטערן און נישט 
אויפגעהערט צו קלאַפּן מיט זיינע יאַסלעס אָן ציין: 

-- אַ אינגל... אַ אינגל... ווער ביסטו, אינגל? 

-- ברוך-משה חסיד'ס... דער רבי האָט מיך אַהײימגעשיקט פון חדר. 

--- פאַרװאָס האָט ער דיך אַהײמגעשיקט? 

-- די מאַמע איז קראַנק, איך מוז איר צוהעלפן אין מאַרק., 

-- קום צו מיר, מיין קינד ,יעדן מאָל ווען דו האָסט צייט אין אָוונט, איך 
וועל לערנען מיט דיר. - 

דער אַלטער סגי-נהור אִיז געװאָרן יחיאל'ס רבי. יעדן אָװונט איז ער 
געגאַנגען אין בית:המדרש אַרין. עס איז אים געווען אַ חרפּה פאַר די חדר" 
אינגלעך, וועלכע האָבן זיך גערייצט מיט אים און האָבן אים גערופן: ;עם- 
הארץ". אָבער יחיאלץ האָט עס שוין גאָרנישט געאַרט.. 


קאַפּיטל 9 
אליהרהנביא אויפן יאָרמאַרק 


ר' ברכיה איז געווען דער מלוה פון שטאָט. ער האָט נישט געבאָרגט 
קיין געלט אין באַר, נאָר סחורה. ער האָט אַרױסגעגעבן די חסידישע ווייבער 
ציץ און טיכער אויף באָרג, אַז זי זאָלן האַנדלען אויפן מאַרק; געבאָרגט רויע. 
שטאָפן די באַלמעלאָכעס, אַז זיי זאָלן זי אויסאַרבעטן פאַר די יאָרמערק. און 
כאָטש ר' ברכיה איז געווען זייער פרום, האַלבע טעג געלערנט, געדאַװנט 
און אָפּגעהיט געווען אין יעדן קלענסטן דין, דאָך האָט דאָס אים נישט גע" 
שטערט צו שינדן די הויט פון די אָרימע באַלמעלאָכעס און פון די חסידישע 
ווייבער, און אין דעם טאַקע, אין נעמען גרויסע צינזן, איז אים צוהילף געקומען 
זיין וואויל-לערנערישקייט. ער האָט דורך פאַרשיידענע דריידלעך און דינים, 
װאָס ער האָט אַזױ גוט געקענט, געקאָנט אין איינקלאַנג-ברענגען זיינע הויכע 
צינזן מיט זיין כשר'ער פרומקייט. אי זיין קעשענע, אי זיין גאָט. זיינען געווען 
צופרידן... 

ר' ברכיה איז געווען די אַנגסט פון די אָרימעלײט און באַלמעלאָכעס. 
נאָכן אָנבײסן, נאָכדעם וי ער האָט זיך געהאַט גוט אָנגעלערנט, גוט אָנגע- 
דאַװנט, האָט ער גענומען דעם שטעקן אין דער האַנט אַרײן, די ברילן איבער 
די אויגן, און מיטן ביכל אין קעשענע, האָט ער זיך געלאָזט איבערן אָרימען 
טייל פון שטעטל נאָכקוקן זיינע חובות. אַ קליינער איז ער געווען, אַ נידעריגער. 
געגאַנגען איז ער מיט שטילע טריט, װוי ער װאָלט זיך געשלייכט. האָט מען 
אים נישט באַמערקט, ביז ער האָט זיך נישט באַװויזן פּלוצלונג װי אַ נישט" . 
גוטער אין די שטובן און געוועלבלעך, צו די באַלמעלאָכעס. געגעבן אַ שמעק 
דאָ און דאָרט, געכאַפּט אַ בליק אין טעפּל, װאָס מען קאָכט אויף וועטשערע 
און אגב-אורחא געפרעגט : 

--- װאָס איז די מעשה, זרח, װאָס דו ביסט נישט געפאָרן קיין לענטשנע 
אויפן יאָרמאַק ! 

װאָרים דאָס גאַנצע שטעטל יאַרידניקעס איז געלעגן ביי אים אין קעשענע. 
די באַלמעלאָכעס האָבן אים געמוזט נאָך יעדן יאָרמאַרק דין"וחשבון אָפּגעבן, 
אָפּרעכענען זיך, אָפּצאָלן אַ טייל קרן מיט צינזן און אויסשטעלן אַ נייעם חוב. 
אַלץ איז ביי אים געווען פאַרשריבן מיט זייער אַ שיינעם האַנט-כתב אין ביכל, 
מיט אַ למדנייש לשון: איאָכטענע שטיוול ,כמנין ח"י (18), שעפּסענע פּעלצ- 

לעך -- .כמנין טוב".. אַז מען האָט אים דערזען אין געסל שאַרן מיט די 
פיסלעך מיטן שטעקן אין דער האַנט, איז אַ שרעק באַפאָלן די איינוואויגער. 
קינדער זיינען געקומען אָנצולויפן אַהיים אָנזאָגן איוב'ס בשורה: ,טאַטע, 
ברכיה מלוה גייט!* שוסטערשע הענט האָבן גענומען פלינקער דרייען די 
דראַטװעס, שניידערס האָבן די קעפּ געבויגן איבער די פויערשע סערמענגעס 
און ווייבערי:קרעמערקעס האָבן זיך גענומען רייסן איינס דאָס אַנדערע די 
פּױערים און די פּויערטעס פון די הענט, כדי דער מלוה זאָל זען, אַז מען טוט, 
מען האָרעװעט, מען שטייט נישט ליידיג. װאָרים טאָמער האָט מען חלילה 
נישט געצאָלט, האָט ר' ברכיה צוגענומען די סחורה און געמאַכט אויס באָל- 
מעלאַכע. 

כדי אידן זאָלן זיך נישט פאַרגעסן. שיקט גאָט אַרין אין יעדן אידישן 
שטעטל זיין ,,נבוזראדן", װאָס פּייניגט אידן. פאַר דעם שטעטל באַלמעלאָכעס 
איז ברכיה דער מלוה געווען דער נבוזראַדן, נאָר פאַר רבקה'ן איז ער געווען 
אַן אייגענער, פּערזענלעכער ,מלאך-המות". איר האָט זיך געדאַכט, אַז זי 
פּייניגט ער און יאָגט מער פון אַלע אַנדערע. אין דער אמתץ אָבער האָט ר' 
ברכיה געטראָגן אַ שלעכט האַרץ אויף די חסידישע ווייבלעך, װאָס האַנדלען 
און שאַפן-איין פּרנסה פאַר די מענער. ער האָט געהאַלטן די חסידים פאַר 
ליידיג-גייער און פאַר שיכורים, זייער פאָרן צום רבי'ן -- נישט נאָר פאַר 
באַלעמוטשען פון תורה-לערנען, נאַר פאַר תרבות-רעות. ביים רבין טוט 
זיך אָפּ אַלדאָס שלעכטס. פלעגט ער זיין כעס אױסלאָזן אויף די חסידישע 
ווייבער, װאָס העלפן-מיט די מענער דורך זייער האַנדל, אַז זיי זאָלן קאַנען 
פאָרן צום רבי'ן, : 

--- וואו איז דיינער ? ווידער געפאָרן הולטייען צום רבי'ן? -- פלעגט ער 
נישט איינמאָל מכבד-זיין מיט אַ ברוך:הבא רבקה'ן. 

אמת, זי טראָגט אַ שווער האַרץ אויף איר ברור-נ:שה'ן,. װאָס ער האָט זי 
פאַרלאָזט, אָבער אויסרעדן אויף אים, אויף זיין חסידות, אויף זיין רבי'ן, און 
נאָך דערצו פון אַ פרעמדן, דאָס האָט זי נישט צוגעלאָזט. װאָרים כאָטש זי 
איז דאָך נאָר אַ זינדיגע אידענע, דאָך האָט זי זיך דורך איר ברוך:משהץ 
געפילט פאַרבונדן און פאַרקניפּט מיטן חסידות. זי געהער אויך דאָרט אַהין, 
עס איז אירס אַן ענין. און וויפיל זי האָט נישט מורא-געהאַט און געשראָקן 
זיך פאַרן מלוה, װאָרים זי איז דאָך ביי אים אין דער האַנט, פלעגט זי אים 
אָפּענטפערן: | 

-- װאָסי ? ער זיצט דען עפּעס אויף אייער חשבון, ר' ברכיה, ביים רבי'ן ז 

-- מילא, אויב דיר איז ניחא, אַז ער זאָל זיצן גאַנצע יאָרן ביים רבי'ץ 

און הולטייען, איז מיו רעכט. אָבער װאָס װעט זיין טיט מיין ציץ! איך זע 
דאָך נישט, אַז דז זאָלסט עפּעס פאַרקויפן! דו קאָנסט דאָך נישט פאָרן אויף 
די יאָרמערק ! : 

איז שוין רבקה ביי דעם װאָרט טויט-בלייך געװאָרן. אַ געצוואונגענער 
שמייכל האָט זיך פאַרקרימט אויף אירע ליפּן, 

--- ווער פאָרט נישט אויף יאָרמערק, ר' ברכיה 1 װאָס רעדט איר ! צום 
יאָרמאַרק באַדאַרף איך דען האָבן ברוךימשהץ ! 

זינט רבקה האָט אָבער געהאַט דאָס אומגליק מיט דער דורכגענעצטער 
ריפּ, האָט איר דער מלוה אָנגעטאָן דעם טױיט. ער האָט געטשאַטעװעט אויף 
איר, צי זי שטייט יעדן טאָרג-טאָג ביי איר בויד אין גאָס, צי זי פאָרט אויף 
די יאָרמערק, צי זי גייט מיט די פּעק סחורה אין די דערפער. קוים האָט זי 
דזרכגעלאָזט אַ יאַריד, האָט ער זיך באַװיזן ביי איר אין געוועלבל, וי אַ 
מלאך-המות, און גענומען אַ שטאַרקן שמעק-טאַבאַק. נאָכדעם װי ער האָט 
מיט די קליינע פינגערלעך גוט אַדורכגעשלאָגן דאָס זילבערנע טאַבאַק- 
שקעטעלע, װאָס ער האָט תמיד געהאַלטן אין דער האַנט, האָט ער זיך אָנגערופן } 

--- װאָס באַדאַרפסטו די סחורה, רבקה, אַז דו ביסט קראַנק 1 איך װעל 
צונעמען פון דיר דאָס צייג... 

-- װאָס רעדט איר ! איר זאָלט מיר לעבן, װער איז, חלילה, קראָנק! 
אַלע מיינע שונאים... קראַנק גאָר! אם-ירצה-השם, באַלד מאָרגן באַגיגען איז 
מיין געביין שוין נישטאָ! 

און געגעבן אַ שפּרונג-אַראָפּ פון בעט, אַז ר' ברכיה זאָל זען, אַז עס 

פעלט איר גאָרנישט.. 

| אַזױ האָט זי זיך אָפּגעשלעפּט פון טאָג צו טאָג, אויסגעוויינט דאָס ביסל 
סחורה ביים מלוה. איצט אָבער איז אילזשער יאָרמאַרק, װאָס איז געווען דער 
לעצטער גרויסער יאָרמאַרק, איידער דער ווינטער שטעלט זיך, האָט זי גע- 
וואוסט, אַז איר יום:הדין רוקט זיך אָן. אויב זי װועט נישט פאָרן אויפן יאָר- 
מאָרק, װועט דער מלוה ביי איר צונעמען די פּאָר שטיקלעך ציץ און זי װעט 
- בלייבן ביי ליידיגע פּאָליצעס און אַלץ װעט זיין אויס. 

אַז יחיאל איז אין אָװנט אַהיײימגעקומען פון בית-המדרש, האָט ער אָנ 
געטראָפן די מאַמע, וי זי איז אַראָפּגעקראָכן פון בעט און טוט זיך אָן. 

--- װאָס איז דאָ געשען! דו האַלטסט זיך דאָך קוים אויף די פיס ! 

-- ברכיה דער מלוה איז דאָ געווען. 

יהיאל האָט שוין אַלץ פאַרשטאַנען. ער איז געזעסן אין ווינקל פון דער 
טונקעלער, פאַרקאָפּטשעטער שטוב און געטראַכט, וי אַזױ העלפט מען דער 


4 שלום אִט 


מאַמעןן? איז אים איינגעפאַלן: פאַרװאָס זאָל ער נישט פאָרן אויפן יאַריד? 
ער האָט געוואוסט, אַז מיט דעם, װאָס ער װעט אָנהייבן פאָרן אויף די יאַרידים, 
ענדיגט זיך אַלץ, שניידט ער איבער אויף תמיד מיט דעם קלאַס לערנער און 
גייט איבער צום נידעריגן, צו די באַלמעלאָכעס און יאַרידהענדלער. געהערט 
ער דען שוין נישט איצט צו די פּראָסטע באַלמעלאָכעס? זיצט עֶר דען שוין 
נישט ביים עם-הארצ'ישן טיש ? 

-- מאַמע, -- זאָגט ער, -- זאָרג דיך נישט. איך װעל פאָרן אויפן אילזשער 
יאַריד, 

-- גיי שוין, גיי, סוחר מיינער ! וי אַזױ װעסטו פאָרן אויפן יאָרמאַרק ? 
וי אַזױ װעסטו זיך קאָנען אַלײן אַן עצה-געבן? 

-- איך װעל בעטן ר' ברוכן, ער װועט מיר צואווייזן. איך גיי שוין אַריין 
צו אים, זאָל איך ? 

נאָכן עסן איז יחיאל אַרײנגעגאַנגען צום שכן ר' ברוך אין האָט אים 
אַריינגעבעטן צו דער מאַמען. 

אַ פריילעכער איד געווען ברוך ;בכל-יום-ויום", און נישט בחינם. קיין 
צרה האָט אים נישט געקאָנט נעמען. קיין זאָרג האָט אים נישט געקאָנט באַזיגן,. 
אַ פריילעכס, אַ לוסטיגס, מיט אַ פאַרטיגן ,גוט-מאָרגן* אויף די ליפּן פאַר 
יעדן איינעם. ער וויל גאָרנישט מער, האָט ער געזאָגט, נאָר בלויז דעם טאָג 
איבערלעבן, יעדן טאָג שיקט גאָט דאָס זייניגע, װאָס מען באַדאַרף פאַרן 
היינטיגן טאָג. פאַר מאָרגן זאָל גאָט זאָרגן !... ברוך האָט ער געהייסן, האָט 
מען אים גערופן ;ברוך בכל יום ויום" (געלויבט איז גאָט טאָג אויף טאָג !, 
װאָרים דער מענטש איז געגליכן צו אַ בהמה, האָט ער געזאָגט. דער באַלעבאָס 
מוז איר יעדן פרימאָרגן אין דער קאָריטע פרישן אָבריק איינשיטן אַנישט 
פאַרגעסט זי זיך, אַז זי האָט אַ באַלעבאָס, און מיינט שוין, אַז עס מוז שוין 
אַזױ זיין, אַזױ העלפט גאָט דעם מענטש יעדן טאָג צוביסלעך.. ברוך האָט 
שטענדיג געהאַט אַן אָנגעגרײטן אַקסל פאַר יעדער פוך, װאָס האָט די אַקס 
צעבראָכן, אַ האַנט -- יעדן אונטערצוהעלפן. נאָר פאַר רבקה'ן האָט ער געהאַט 
אַ באַזונדער שװאַכקײט, צייט ברוך-:משה איז ביים רבי'ץ, האָט ער זיך באַ- 
טראַכט פאַר איר גואל. מיט דעם שלומ'דיגן שמייכעלע אויף דעם קליינעם, 
װוי אויס פּאָדעשװע-:לעדער אויסגעהאַמערטן פּנים, פאַרגליווערט דעריבער 
מיט אַ באַרואיגט שמייכעלע, פּונקט וי ער װאָלט זיכער געווען אַז אויף 
יענער וועלט איז זיין ביסעלע חלק-לעולם-הבא אָנגעגרייט (טאַקע נישט קיין 
סך, נאָר אַ ביסל איז פאַראַן), איז ער אַריינגעקומען מיט אַ ברייטן גוטן- 
אָװונט צו רבקהץ : 

-- האַ, װאָס איז די מעשה, רבקה? דו ליגסט גאָר אין בעט? -- און 
אַ גוטן ברייטן שנייץ זיך געגעבן אין גרויסן רויטן פאַטשיילעכל אַריין, װאָס 
ביי דער באַוועגונג האָט ער די טראָלבן-:באַװאַקסענע נאָז גוט אויסגעשאַקלט 
פון אַלע זייטן. --- עס גייט דאָך עפּעס אַן אילזשער מאַרק אין לאַנד אַרײין! 
און װאָס װועט ר' ברכיה זאָגן ? 

דאָס טאַקע האָב איך דאָך אייך געשיקט רופן, ר' ברוך-לעבן! װאָס 
טוט מען? דער מלוה איז שוין דאָ געווען. לאָזט מיך נישט אויף די אויגן 
וויל מיר די פּאָר שטיקלעך ציץ צונעמען. 

-- װואָס איז דער חילוק, דער ר' ברכיה אָדער אַן אַנדערער? גאָט שיקט 
צו יעדן פערד זיין בייטש. נאָר גאָט איז אַ טאַטע. װאָס האָסטו צו זאָרגן ? 

ברוך האָט געדוצט רבקה'ן. ער האָט זי געהאַלטן פאַר אַן אייגענע. אַזױ 
לאַנג זיצט ער שוין מיט איר אין שכנות ! 

-- אָבער זאָג מיר נאָר, רבקה, פֿאַרװאָס זאָל טאַקע יחיאל נישט מיט 
אונז מיטפאָרן ? ער איז דאָך שוין אַ דערװאַקסענער יונגאַטש! איך אין זיינע 
יאָרן בין איך שוין אַ חתן געװאָרן... איך װעל מאַכן פאַר אים אָרט אויף 
דער בויד. פּאַק די דרענגער, יחיאל, און קום ! 

-- און װאָס װעט זיין מיט לערנען? װאָס װעל איך מאַכן אויס אים, אַ 
יאַרידניק ? וי אונזער איינער, מישטיינס-געזאָגט. מילא, פאַר דעם בין איך 
באַשאַפן געװאָרן. אַזױ איז גאָט'ס רצון. אָבער ער, ער איז דאָך אַ מאַנס- 
פּאַרשױן,. ער איז דאָך פאַר עפּעס אַנדערש באַשאַפן, -- פאַר תורה-לערנען! 

--- איך בין אויך אַ מאַנספּאַרשױן --- און דאָך בין איך אַ יאַרידניק! -- 
קלאַפּט זיך ברוך אין דער ברוסט. -- און איך בין פּונקט אַזאַ איד, װוי זיי! 
איך האָב מיר מיין דאַװענען יעדן טאָג, מיין יום תהילים, און גאָט איז אַ 
פאָטער, און פאַר וועמען האָב איך מורא ? מיין ביסל ;חלק לעולם-חבז:" שטייט 
פאַר מיר אָנגעגרײט, קיינער װעט עס מיר נישט צונעמען. יחיאל! -- ווענדט 
ער זיך צום אינגל. -- קוק נישט אויף זיי. דו ער אַ יאַרידניק, װוי אונזער 
איינער. איך על דיך פירן אין דער חברה-תהילים, װועסט דיך אויפהויבן 
פאַרטאָג, וועסט אַרײנכאַפּן אַ דאַװוענען מיטן ערשטן מנין, אַ יום תהילים אָפּ- 
זאָגן, אַ גוטן טרונק בראָנפן טאָן און דו װעסט זיין אַ איד מיט אידן צוגלייך. 
אויף די יאָרמערק פאָרן -- װעסטו אליהו"הנביא אָנטרעפן. כ'לעבן, יחיאל, --- 
נעמט ברוך יחיאל'ס האַנט אין זיין אויסגעאַרבעטן, פאַראָדערטן ראַזאָווענעם 
פּלעצל אַרײן, -- װילסט ווערן אַ חברה-תהילים-מאַן ? 

-- ר' ברוך, איר האָט אים שוין אָנגעטראָפן ? 

--. וועמען ? 


6 | סרום אש 


--- אליהו-הנביא'ן. 

- אַ קשיא! נישט איינמאָל! ועסט אים אויך זען, וזען דו װעסט אױף 
די יאַרידים פאָרן. הכלל, מאַכטס נישט קיין לאַנגע שהיות. פּאַקטס די פּעק 
און גרייטס-אָן די דרענגער. מיר לאָדן-אויף נאָך היינט די כלים. פאַרטאָג 
פאָרן מיר אָפּ. יחיאל, איך נעם דיך מיט. גאָט זאָל נאָר געבן אַז דער וועג 
זאָל זיין אַ גוטער. -- ר' ברוך לויפט-צו צום פענצטער, גיט אַ שאַר איבערן 
גלאָז. -- גאָט-צודדאַנקען, עס נעמט אַ פרעסטל! די בלאָטע װעט זיך שטעלן !-- 


שטומערהייט, אָן פרייד, האָט רבקה אַראָפּגענומען די שטויסן צייג פון 
די פּאָליצעס און זיי איינגעבונדן אין לייוונטענע בינטלעך, קראָקעװוער און 
זאַמאָשטשער טיכער, גרויסע און קליינע. יחיאל האָט דערביי צוגעהאָלפן און 
די מאַמע האָט אים איבערגעגעבן די סודות פון האַנדל: אויף די טיכער, אויף 
װעלכע עס שטייט אויפגעשריבן ,טוב", איז עס ,פּרימא*, און מען קאָן נישט 
אַנדערש ליזן, נאָר דריי גילדן מיט אַ פּייעם. אַרוֹיף מעג מען ציען, וויפיל 
עס לאָזט זיך, נאָר אַרונטער -- נישט. יחיאל האָט געוואוסט די תורה פון 
האַנדל פון זיין ביזיאיצטיגער פּראַקטיק, דאָך האָט ער זיך צוגעהערט מיט 
התמדה צו דער מאַמע'ס רייד. ער איז זיך פאָרגעקומען זייער וויכטיג און האָט 
זיך בשעת-:מעשה געהאַלטן פאַר חשוב'ער פון אַלע אַנדערע שטאָטישע אינג- 
לעך, װאָס גייען אין חדר, אַפילו פאַר זלמן-עלוי, דערפאַר, ווייל מען גיט אים 
איבער וי אַ דערװואַקסענעם אַ גאַנצע קראָם צו פירן אויפן יאָרמאַרַק. דער 
יאָרמאַרק האָט װי אַ צויבער-אינזל אַרױסגעטױכט פון דעם מאָרגנדיגן פאָר- 
הוילענעם טאָג מיט אַלערלײ איבערדאַשונגען און נייגיריגקייטן. און דאָס 
װאָס אויף דעם צויבער-אינזל וואוינט אַזאַ וואונדערלעכע געשטאַלט, װױ 
אליהו-הנביא, מיט אַ מעגלעכקייט, -- טאַקע צווייפלהאַפט, אָבער דאָך אַ 
מעגלעכקייט, -- אים אָנצוטרעפן פּנים-אל-פּנים, האָט דעם יאָרמאַרק פאַר- 
װאַנדלט אין אַ גרויסן יום-טוב, אויף וועלכן מען קאָן זיך גאָרגישט דערװאַרטן. 


די מאַמע, זעט זיך אויס, האָט נישט אַזױ געטראַכט. נאָכדעם וי זי האָט 
זיך אָפּגעפאַרטיגט מיט די פּעק, האָט זי זיך גענומען יחיאל'ן אויסריכטן אין 
וועג אַרין. זי האָט פאַר אים אוױיספאַרריכט דעם יאָרמאַרק-קאַפּטאַן, אין 
וועלכן מען איז אויף די יאַרידים געפאָרן. דער װוינט האָט געמאַכט ריסן אין 
אים. האָט זי זיך דערביי דערמאָנט, װוי זי האָט אויסגעריכט איר עלטסטן זון 
אין וועג אַרין, וען ער איז געפאָרן מיטן פאָטער אויף יום-טוב צום רביץ. 
און ווען זי האָט געטראַכט, אַז איר צווייטן זון האָט זי אַרײנגעצױגן אין איר 
,אומגליק", איז איר וויי-און-ווינד געווען. נאָר כדי דעם אינגל קיין עגמת-נפש 

נישט אָנצוטאָן, האָט. זי זיך איינגעהאַלטן פון קרעכצן, און דאָס איז איר זייער 
שווער אָנגעקומען-- 





צומאָרגנס באַגינען, ווען די שטערן זיינען נאָך געשטאַנען אין טיפן הימל 
איבערן שטעטל, האָט ברוך .בכל יום ויום* אויפגעוװועקט דורכן קלאַפּן אין 
לאָדן יחיאל'ן פון שלאָף. לאַנג װעקן האָט ער אים נישט באַדאַרפט. יזיאל 
האָט דערויף אַ גאַנצע נאַכט אױיסגעװאַרט. ער איז פריש אַראָפּ פון שעניק, 
אָפּגעגאָסן זיך די נעגל, אין די הויזן און שטיוול אַריינגעפלויגן, געכאַפּט דעם 
סידור און געיאַװעט זיך פאַר ברוכ'ן, וועלכער האָט מיט אַ לאַמטערן אין דער 
האַנט, מיט בלימעלע'ס הילף געפּאַקט די שטויסן שעפּסן-פּעלצלעך אויף דער 
פור אַרױף, 

-- יחיאל, ביסט פאַרטיג ? גיב מיר אַהער די פּעק. איך האָב געמאַכט 
פאַר זיי פּלאַץ, | 

יחיאל האָט אָנגעהויבן אַרױסצוטראָגן די פּעק. די מאַמע האָט געװאָלט 
מיטהעלפן, דערלאַנגען, האָט ער נישט געלאָזט. פון אַנדערע הויפן זיינען 
אַנדערע באַלמעלאָכעס געקומען: אַ שוסטער מיט אַ דראָנג אָנגעהאַנגענע 
שטיוול} אַ היטלמאַכער -- מיט אַ קאַסטן פּױערשע היטלען. און ביים 
לאַמטערן און ברענענדיגן קין:שיין האָט מען די בויד פול-געפּאַקט. 

-- מירן, גאָטיצו-דאַנקען, האָבן אַ טרוקענעם וועג. עס האָט געכאַפּט אַ 
פרעסטל ביינאַכט!.--- האָט זיך ר' ברזך געפרייט. ער האָט ליב געהאַט אַ 
פרעסטעלע דאָס חיות און לעבעדיג געקלאַפּט די אָרעמס, מעשה-פּױער. די 
ווייבער זיינען געשטאַנען אין די װאַטענע קאָלירטע ספּודניצעס, אַרומגעהילט 
אין די טיכער, געציטערט פאַר קעלט, געבלאָזן זיך אין די דלאָניעס אַרײן. 
װאָרים אַ ווייסע ראָסע האָט זיך אױיסגעשפּרײט וי אַ ווייסע פּלאַכטע איבער 
די נידעריגע שינדל-דעכלעך און געבלישטשעט מיט שימערנדיגע בריליאַנטן 
אונטערן אויסגעשטערנטן הימל. 

ווען מען האָט שוין געהאָט אַלץ אַרױפגעפּאַקט, האָט מען די ווייבער מיט 
די לאַמטערנס אַװעקגעשטעלט ביי דער בויד היטן. די מאַנספּאַרשױינען האָבן 
די טלית-זעק גענומען און אַרונטערגעלאָפן אין קאַלטן שולעכל צום ערשטן 
דאַװוענען. 

אין קאַלטן שולעכל איז שוין געווען לעבעדיג און אויפגערוימט. אַ 
װאַרעמע פּאַרע האָט אָנגענעם אַרומגענומען די אויסגעקעלטערטע אידן. אַ 
פּאַרע פון די אָנגעצונדענע ליכט און פון די צעדאַװנטע אידן האָט אין דעם 
פרישן מאָרגן אָנגענעם פֿעװאַרעמט. נאָר מען האָט מיט גאָט קיין לאַנגע שהיות 

נישט געפּראַװעט דאָס מאָל, מען איז געווען זייער היימיש מיט גאָט, ער ווייט, 
אַז אידן האָבן אינדערװואָכן נישט קיין צייט צו אים, זיי באַדאַרפן פאָרן אויף 
די יאָרמערק. האָט מען פלינק זיך אָפּגעפאַרטיגט מיטן דאַװענען און צוריק 
אַהיים.. 

יחיאל האָט אַ גאַנצן װעג געקלערט וועגן דעם, צי ער ועט אָנטרעפן 
אליהו-הנביאן אויפן יאָרמאַרק. אַז אליהו-הנביא געפינט זיך אומעטום, וואו 
עס זיינען נאָר פאַראַן אידן, דאָס האָט ער געוואוסט. עֹר האָט אויך געוואוסט, 
אַז אליהודהנביא איז פייאיג אָפּצוטאָן פאַרשײידענע שטיקלעך: אַמאָל אַ ביסל 
געלט אַ איד אונטערצואואַרפן, אַן אַנדערש מאָל אַ רפואה דורך אַ קליין קינד 
צו אַ קראַנקן אַרײנצושיקן; אָדער גאָר זיך פאַרשטעלן פאַר אַ פּױערל און 
איינצוהאַנדלען מציאות ביי אידן. דאָס שיינע ליד, אין וועלכן עס זינגט זיך, 
וי אליהו-הנביא האָט זיך אַפילו אַמאָל געלאָזט פאַרקויפן פאַר אַ קנעכט, כדי 
מיט דעם געלט אַן אָרעמען חסיד צו העלפן, -- האָט יחיאל געזונגען מיטן 
טאַטן יעדן מוצאי:שבת. ער האָט געוואוסט, אַז אליהו-הנביא געפינט זיך אָפט 
מיט די אָרעמעלײט, וועלכע נעכטיגן אין בית:המדרש. וו איז ער געווען 
זיכער, אַז אליהו-הנביא װועט אויך זיין אויפן אילזשער יאָרמאַרק. צי ער 
וװועט זיין אין געשטאַלט פון אַ פּויערל מיט אַ רויטן גאַרטל, צי אין געשטאַלט 
פון אַ קונצנמאַכער, װאָס פירט-אַרום בלויע פייגל מיט צעטלען אויף די יאָר- 
מערק, ווער ווייסט ? זיין געדאַנק איז אָבער געווען פאַרנומען מיט דעם, צי 
װועט ער די זכיה האָבן אליהון צו זען, צי נישט. אַװדאי נישט! -- ער איז 
דאָך אַ זינדיג אינגל... 

אַ גאַנצן טאָג איז ער געשטאַנען אויפן יאָרמאַרק. פיל פּוױיערים און 
פּױערטעס האָבן געקויפט ביי אים טיכער און שניט-סחורה, -- נאָר אליהו- 
הנביא האָט זיך נישט באַוויזן צו אים און יחיאל איז שוין שירינישט געווען 
פאַרצווייפלט, עס איז אים צוליב דעם דאָס גאַנצע לייזעכץ נישט איינגעגאַנגען. 

פאַרנאַכט, נאָכן יאָרמאַרק, ווען מען האָט שוין צוריק די סחורות פאַר- 
פּאַקט, האָט אים דער אַלטער ר' ברוך געלאָזט אויף דער בויד זיצן און אַליין 
איז ער געגאַנגען אין שולעכל אַריין מנחה דאַװענען. 

בעת יחיאל איז אַליין געכליבן זיצן אויף דער פור, אַזױ איז זיין האַרץ 
זייער טרויעריג געװאָרן. ער האָט זיך דערמאָנט, אַז ער האָט אַ גאַנצן טאָג 
נישט געלערנט און נישט געדאַוונט און איצט זיצט ער אויף דער פור, בשעת 
אַלע אידן זיינען אין די שולן פאַרזאַמלט און דאַװענען מנחה. ער האָט נישט 
געוואוסט, צי מעג מען יאָ דאַװענען אויף דער פור אָדער נישט. אין יעדן פאַל, 
האָט ער שטיל אין זיך געזאָגט די תפילה מיט אַ צעשױאָכן האַרץ, | 

ווען ער איז צוגעקומען צו דער שטעל אין שמונה-עשרה ביי ,השיבנו, 
אָבינו", האָט ער זיך לאַנג אָפּנעשטעלט דערביי און אַרײנגעטראַכט זיך אין' 
זיין לאַגע: פון חדר אַרױסגעװאָרפן, אויפגעהערט צו לערנען, װאַלגערט זיך 
אַרום אויף דער גאַס! ער װעט שִׁוִין קיינמאָל קיין למדן נישט זיין, ער װעט 
נישט קאָנען זיין אַזאַ פרומער איד וי דער פאָטער, וי דער ברודער, נאָר אַן 
עם-הארץ װעט ער זיין, אַ פּראָסטער דאָרפסגייער! האָט ער זיך ביטער 
פאַנאַנדערגעװיינט און ער האָט געהאַלטן כסדר אין איין איבערחזרן די תפילה } 
,השיבנו אָבינו לתורתך"... און ער האָט פון זיך אַליין צוגעגעבן: ;איך בעט 
דיך, גאָט, לאָז מיך לערנען !* 

האָט ער פּלוצלונג דורך דעם טרערנעפּל, װאָס איז אויף זיינע אויגן 
געהאַנגען, דערזען אַ קליין מענטשל, עס איז געווען אַ איד, ער האָט געטראָגן 
אויף די פּלײצעס אַ קעסטל מיט אַ בלויען פױיגל. ער איז שוין יחיאלן אַ 
גאַנצן טאָג טשיקאַװע געווען. ער איז געשטאַנען אויפן מאַרק-פּלאַץ און די 
פּויערים צעטעלעך פאַרקויפט, װאָס דער פויגל האָט מיטן שנאָבעלע פון קטסטל 
אַרױסגעצױגן. דאָס דאָזיגע מאָדנע מענטשל האָט געהאַט אַ קורץ, ווייס בערדל 
און בלויע קינדערשע אויגן. 

דער אַלטער איז געבליבן שטיין ביים װאָגן און אויסגעצויגן צו יחיאלן 
די האַנט ; 

-- שלום עליכם, אינגעלע! 

-- שלום עליכם ! ' 

-- פאַרװאָס וויינסטו, אינגעלע! 

יחיאל האָט זיך געשעמט, האָט ער זיך מיט דער האַנט די טרערן אויס- 
געווישט און אָפּגעענטפערט ; 

--- איך וויין דען 1 איך וויין גאָרנישט, 

-- און אַז מען וויינט יאָ, איז דען אַ שאַנד 1 עס געווענדט זיך נאָר איבער 
זואָס מען וויינט., 

דאָס אינגל האָט אָנגעקוקט דעם פרעמדן אַ ביסל דערשטינט און ער 
האָט געצווייפלט, צי ער זאָל אים ענטפערן. אָבער דאָס פּנים פון דעם אַלטן 
איז אים פאָרגעקומען עפּעס באַקאַנט, גלייך ער װאָלט עס ערגעץ-וואו שוין 
געזען, און ער האָט באַקומען מוט. 

-- איך וויין איבער דעם, װאָס איך קאָן נישט לערנען,. -- האָט יחיאל 
איצט אָן חרפּה אַרױסגעקװאָלן, 

--- אָװאַ. איבער דעם וויינסטו, אינגעלע! דאָס זיינען גוטע טרערן. 

-- און איך וויין אויד דעריבער, פאַרװאָס איך האָב נישט היינט גע" 

דאַװנט אַ גאַנצן טאָג. -- האָט יחיאל, אומפאַרשטענדלעך פאַר זיך אַלײן, דעם 
איד געזאָגט, 

-- ווייץ נישט, אינגעלע, אַז מען קאָן נישט לערנען און מען קאָן נישט 
דאַװענען, זאָגט מען תהילים. עס איז אַ סגולה צו אַלעם != 

--- תהילים זאָגן ? --- וואונדערט זיך יחיאל. 

-- יאָ, אין תהילים שטייט שוין אָלץ. בלייב געזונט, אינגעלע. די מאַמע 
װועט זיך מיט דיר זייער פרייען.. גאָט װעט דיר העלפן און װעסט נאָך 
קענען לערנען.-- 

דאָס קליינע אידעלע מיטן קליינעם בערדעלט האָט אים אַ װוײכע האַנט 
געגעבן און איז ווייטער געגאַנגען. 

יחיאל האָט אים נאָכגעקוקט. ער איז געװען כײי זיך זיכער, אַז דאָס 
איז געווען אליהו-הנביא און אַז ער האָט גערעדט מיט אליהו-הנביאן, און 
געוואונדערט זיך דעריבער, װאָס ער וואונדערט זיך גאָרנישט.. 


לאַפּיטל 0| 
דער כוח פון רחמנות 


יחיאל האָט געלערנט יעדן אָװונט ביים אַלטן סגי-נהור. דער אַלטער האָט 
געלערנט מיט אים דאָס, װאָס ער האָט אַלײן געקענט: אַ משנה אַן אנדה, אַ . 
מדרש, אָפּטמאָל אויך אַ מוסר-ספר. אָבער דאָס וויכטיגסטע איז געווען דאָס 
פאַרטייטשן אים דעם תהילים. יחיאל האָט זיך צוגעכאַפּט צום תהילים. ער 
האָט פאַרשטאַנען יעדן װאָרט און געקענט גאַנצע קאַפּיטלעך זאָגן פון אייסן- 
ווייניג. מען האָט אים דערפאַר אין בית:המדרש מיט שפּאָט גערופן .דער 
תהילים-למדן"... 

אָבער אַחוץ דעם. פלעג ער זיך אויך אַרײנכאַפּן אין די פרייע שעה'ן 
בײיטאָג אין בית:המדרש און אַליין זיך נעמען צום לערנען, אָדער איינבעטן 
זיך ביי אַ בית-המדרש-בחור, ער זאָל לערנען מיט אים אַ בלאַט גמרא. דער- 
פאַר איז ער געגאַנגען אַ גאַנג, געברענגט אַ טרונק װאַסער, לעקעך, קיכלעך.. 
ער האָט אויך אָפּטמאָל באַצאָלט מיט אַ קלייניגקייט פאַר לערנען, מיט אַ פּאָר 
גראָשן, װאָס ער האָט זיך אַלײין פאַרדינט. און דוקא איצט, ווען ער האָט פאָר 
יעדן בלאַט גמרא באַצאָלט מיט זיין אייגענער פּראַצע; פאַר יעדן שטיקל 
מדרש אָדער פאַר אויסטייטשן אַ קאַפּיטל' תהילים -- מיט אַ גאַנג פאַר אַ 
גית:המדרש-בחור, האָט ער דעם קאָפּ צוגעלייגט, בעסער פאַרשטאַנען. װאָרים 
די שרעק נישט צו פאַרבלייבן קיין גראָבער יונג איז אים שטענדיג געשטאָנען 
פאַר די אויגן... 

יחיאל --- װי קאָמיש עס האָט נישט אויסגעזען -- האָט זיך אויפגעפירט 
װי אַן אַלטער איד. ער האָט תהילים געזאָגט וי אַן אַלטער איד, אָפּגעגעבן 
זיך מער מיט מדרש און אגדות וי מיט פּלפּול -- פּונקט וי די אַלטע אידן! 
און דאָס, װאָס ער איז געווען אַ תלמיד פון סגי-נהור און מען האָט אים אַפט 
געזען צוישן די באַלמעלאָכעס ביים ,עם-הארצישן* טיש, האָט אים געשטעלט 
אין אַ באַזונדערן מעמד. ער האָט זיך נישט געקאָנט מער גלייכן צו זיינע 
חברים, די חדר-אינגלעך. מען האָט אים גערופן ,דער גראָבער קאָפּ* אָדער 
;עם-הארץ". אָבער יחיאל האָט געהאַט זיין סוד. -- דער סוד זיינער איז 
געווען -- די פרייד אין גאָט.. 

די טרזיעריגקייט פון לעבן האָט געשטערט די פרייד אין גאָט, װאָס יחיאל 
האָט געפילט פון זיין קינדהייט אָן. דורך זיין קליינעם האַנדל-און-װאַנדל מיט 

מענטשן איז ער געוואויר-געװאָרן, אַז דעם מענטשנס לעבן איז אַ שאַרפע 
בייטש, װאָס יאָגט דעם מענטש װאָס אַמאָל אין אַן ענגער לאָך אַרײן, ביז זי 
יאָגט אים צום סוף אַרײן אין דעם פינצטערן קעלער, װאָס הייסט טויט, זיין 
יונג קינדיש האַרץ איז טויזנט מאָל אַ טאָג געלעכערט געװאָרן פון נויט און 
פון פּיין, װאָס ער האָט זיך אָנגעזען און אָנגעהערט סיי ביי אייגענע, סיי ביי 
פרעמדע, סיי ביי די אידן אין שטעטל, סיי ביי די פּויערים אין דאָרף, װאָס 
ער האָט זיי געקענט פון זיין האַנְדל... אַ קליינער טייל פון דער באַפעלקערונג 
אין די דערפער, וואו ער האָט אַרײנגעטראָגן די סחורות, זיינען געווען באַ- 
פרייט פון פּאַנשטשיזנע, אָבער זיי האָבן געפירט אַ געוויינלעך פּויעריש לעבן. 
דער גרעסטער טייל איז נאָך געווען לייב-אייגענע. אָבער סיי די באַפרײטע, 
סיי די לייב-אייגענע האָבן געהאַט איין גאָט, איין קעניג, איין שופט, װאָס האָט 
געהאַט צו זאָגן איבער זייער לעבן און טויט, -- און דאָס איז געווען דער פּריץ, 

נישט איין מאָל האָט ער זיך אין דאָרף אָנגעזען, װוי דער װאָיט. דער 
סטראַזשניק, האָט געלאָזט שלעפּן אַ פּויער צום שמייסן, און פּונקט וי ער 
האָט נישט געקאָנט גאָט פאַראַנטװאָרטלעך מאַכן פאַר די פּיין און צרות, װאָס 
ר' ברכיה מלוה ברענגט אויף די אידן אין שטעטל, אַזױ האָט ער נישט גשי 
קאָנט גאָט פאַראַנטװאָרטלעך מאַכן פאַר דעם אויפפירן זיך פון פּריץ. װאָרים 
אין זיין אויפפאַסונג פון דער געטלעכקייט האָט ער באין-אופן נישט געקאַנט 
גאָט צונויפברענגען אין צוזאַמענהאַנג מיט שלעכטס. פאַרקערט, ביי אים איז 
אויסגעקומען, אַז פּונקט אַזױ וי די אָרעמע מענטשן און פּויערים ליידן פון 
שלעכטס, אַזױ ליידט אויך גאָט פון דעם שלעכטס. אַי, ער קאָן זיך אַן עצה 
געבן? ער קאָן דאָך אַ סוף מאַכן צום שלעכטס? געוויס קאָן ער. נאָר די 
;צדיקים" לאָזן אים נישט, ווייל משיח איז נאָך נישט געקומען. דורכדעם מוז 
נאָך די וועלט געפירט וערן מיטן ,דין". און פּונקט אַזױ וי עס זיינען דאָ 
מלאכי-חבלה אויפן הימל אין גיהנום, אַזױ איז דאָ אַ לעבן מיט שלעכטס אויף 
דער וועלט. און משיח קאָן נאָך נישט קומען דערפאַר, ווייל די מענטשן זיינען 
נאָך נישט ראוי דערצו, 

אָכעד וויפיל ער האָט נישט פאַרענטפערט גאָט און געװאָלט באַרעכטיגן 
זיינע מעשים, וויפיל דאָס לעבן אַליין האָט אים נישט געזשאַלעװעט קיין צרות, 
האָט ער זיך אָבער דאָך נישט געקאָנט צו זיי איינגעוואוינען. יעדער מענטש-. 
לעך אומגליק, יעדע לייד, יעדע נויט האָט זיין האַרץ צעריסן און געלעכערט. 
װאָרים דער קליינער יחיאל איז וי פון אַ װאָלף געפרעסן געװאָרן פון זיין 
רחמנות-געיל, גלייך אין זיין קליינעם האַרץ װאָלט עפּעס געווען געלעגן אַ 
מאַגנעט, װאָס האָט צוגעצויגן יעדע מענטשלעכע פּיין --- דאָרט זיך צו מאַכן 

אַ נעסט און צו װאַרעמען זיך אין זיין מיטלייד פון די קאַלטע אכזריות פון 
דער ועלט. און קוים האָט זיך אין זיין האַרץ אַרײנגעכאַפּט אַ מענטשלעכע 
נויט, האָט זי דאָרט אַזױ לאַנג גענאָגט זיינע כוחות, ביז ער האָט זי נישט 
אויסגעלייזט מיט זיינע טרערן. 

אַז ער האָט געזען װוי ר' ברכיהס מענטשן שלעפּן אַ פרייטאָג נאָכמיטאָג 
די שבת-לייכטערלעך, דאָס בעטגעװאַנט פון אַן אָרעמער אידישער שטיכ א-ויס, 
פלעגט ער שטיין אינמיטן מאַרק און וויינען. אַמאָל איז ער נאָכגעגאַנגען אַ 
פורל, וואו עס איז געלעגן אויף שטרוי אַ קראַנקע פּױערטע, װאָס אַ פּוױיער 
האָט זי געפירט אין שטאָט אַריין צום רופא, איז ער נאָכגעגאַנגען נאָכן פורל 
און האָט געוויינט. מענטשן האָבן עס באַמערקט און האָבן אים אויסגעלאַכט. 
חדר-אינגלעך האָבן אים פון דעמאָלט-אָן גערופן : ,, גואישקער רבי !* 

זיין רחמנות-געפיל האָט אים געטריבן אָפּצוטאָן לעכערלעכע זאַבן. עס 
האָט אים געשליידערט וי אַ פּילקע אויף אַלע מיסט-קאַסטנס, אין אַלע 
שװואַרצע נאָרעס אַרֹיין. און דאָס רחמנות-געפיל האָט אים צונויפגעבראַכט 
מיט דעם נאַר פון שטעטל, 

אין בית:המדרש האָט זיך אַרומגעװאַלגערט אַן אוסגעװאַקסענער בחור, 
אַ קיילעכדיגער יתום, אַ יונג, װאָס קיינער האָט זיך אויף אים נישט אומ- 
געקוקט, -- אַ זאַך, װאָס איז געווען הפקר, און װוער עס האָט געװאָלט, דער 
האָט פון אים נוצן געצויגן. דאָס איז געווען דער שטאָט-יתום און דער שטאָט- 
נאַר, וועלכן מען האָט גערופן .משה-חבר-נאַר". 

דער יונג האָט אָנגעהערט צו אַלעמען. ער עס האָט באַדאַרפט, האָט זיך 
מיט אים געשאַפן. דער נאַר האָט פאַר אַ האַלב שטעטל װאַסער געבראַכט, 
האָלץ געהאַקט, אויף די קינדער אַכטונג געגעבן, זעק געשלעפּט. ער איז 
שטענדיג גרייט געווען אויף יעדנס באַפעל, ער איז שוין געווען אַן אויסגע- 
װאַקסענער פון אַ יאָר אַכצן, שטאַרק װי אַ יונגער אָקס. ער האָט געקאַנט 
טראָגן אויף זיך די שווערסטע משאות און דערביי אידיאָטיש שמייכלען. פונ- 
װאַנען האָבן זיך גענומען צו אים די כוחות ? אַז געשלאָפן איז ער אויף דער 
האַרטער פּאָדלאָגע ביים קאַסטן שמות אין בית:המדרש, אָדער אין פיר-הויז 
פון דער ווייבער-שול, געגעסן בלויז טרוקנס, טרוקן ברויט, װאָס ער האָט 
באַקומען פאַר אַ שליחות. ער איז אַרומגעגאַנגען אָפּגעריסן און אָפּגעשליסן, 
סיי זומער, סיי ווינטער האָט זיין האַלב-נאַקעט לייב אַרױסגעקוקט פון די צע- 
ריסענע שמאַטעס, װאָס זיינען געהאַנגען אויף אים. פון איין פּסח צום אַנדערן 
האָט ער אַ העמד איבערגעטוישט, װאָס די רביצין אָדער אַן אַנדערער גוטער 
מענטש האָט אים אויס רחמנות געשאָנקען. און דערביי האָבן זיך אַלע באַנוצט 

מיט אים. ?אָפיציעל* איז ער געווען אַ מין אונטערשמש. ער האָט אויסגעקערט 
דעם בית-המדרש, אָנגעגאָסן װאַסער אין האַנטפאַס. ווינטער-צייט האָבן אים 
בית-המדרש-בחורים געשיקט שלעפּן ברעטער צו האָבן מיט װאָס אונטער- 
צוחייצן דעם אויזון,. דער שמש נעמט דאָס געלט דערפאַר, און משה-חבר-נאַר 
נעמט אויף זיך די קללות פון דער תוכחה מיט יענעם אידיאָטישן שמייכל, 
מיט וועלכן ער טראָגט אַ שווערע שאַנק אויף זיך, אָדער אַ זאַק מיט האָלץ 
פון שטאָטישן וועלדל אין בית:המדרש אַרײן. 

איין ליידנשאַפט האָט דער נאַר געהאַט, װאָס איז קיינמאָל נישט געשטילט 
געװאָרן צו דער זעט. ער איז שטענדיג געװוען הונגעריג. און הונגעריג נאָך 
איין מאכל, --- נאָך ברױיט! ער האָט קיינמאָל נישט געװאָלט עסן קיין לעפל 
געקעכץ, נאָר טרוקן ברויט. און ברויט האָט ער געקאָנט פאַרשלינגען אין- 
לשער. ווען מען האָט אים געגעבן ברויט, האָט ער געגעסן. וויפיל זיין חשק 
אָבער איז נישט געווען גרויס צו דעם מין שפּיז, האָט ער דאָך זיך געקאָנט 
באַהערשן, און מיט דעם בלינדן געפיל פון אַ חיה, װאָס פילט בחוש די צו" 
קונפט און קלייבט זיך אָן שפּיז, אַזױ האָט ער זיך באַהאַלטן ברויט אויף 
שעהן פון נויט. ער האָט דאָס בית-המדרש און די ווייבער-שול פאַרװאַנדלט 
אין אַ סקלאַד פון ברויט, מיט וועלכן ער האָט זיך אױיסגעהאָלפן אין אַ שלעכ- 
טער ציט,. ער האָט אויסגעפונען די אומגעוויינלעכסטע באַהעלטענישן א 
האָט דאָרט ברויט פאַרשטעקט: אונטער די ספרים, אין די טעלער פון די 
הענג-לייכטער, אין דעם שענקל אונטערן עמוד. אַ קורצן זכרון האָט ער 
געהאַט, פלעגט ער פאַרגעסן די באַהעלטענישן, און דאָס ברויט האָט דאָרט 
געדאַרט וואָכן-לאַנג, ביז עס איז פאַרטריקנט געװאָרן, און מען האָט עס נישט 
געקאַנט מער נוצן. פון דעם האָבן זיך געמערט די מייז אין בית-המדרש, 
און זוכנדיק דאָס ברויט, האָבן זיי דערווייל אויפגעגעסן די בלעטער פון די 
ספרים. נאָך ערגער איז געווען פּסח-צייט. מען האָט מורא געהאַט, אַז :משה- 
חבר-נאַר" זאָל נישט הזובן ערגעץ-וואו פאַרשלעפּט קיין ברזיט אויף ערטער, 
זאָס מען קאָן נישט אויסגעפינען. האָט מען צום .ביעור-:חמץ" דורכ" 
גענישטערט דאָס גאַנצע בית-:המדרש... איינמאָל, אום פּסח, ביים דאַוענען. 
וען מען איז געגאַנגען אַרױסהױבן די ספר-תורה, איז אַרױסגעפאַלן אַן אַלט 
שטיק ברויט. קאָן מען זיך דאָך פאָרשטעלן, װאָס דאָרט האָט זיך אָפּגעטאָן ! 
עס האָבן אָבער נישט געהאָלפן די געשרייען אָן אַ שיעור פון די בחורים, די 
קלעפ און די פּעטש, װאָס ער האָט באַקומען. די ליידנשאַפט האָט מען נישט 
געקאַנט פון אים אַרױסשלאָגן. 

צוליב דעם פיל ברויט-עסן איז זיין לייב געװאָרן אָנגעלאָפן טיט אַ ווייסן 

פעטס. ער האָט געהאָט אַ גרויסן בויך, װאָס האָט זיך, צוליב זיין יונגקייט, 
אומנאַטירלעך אַרױסגעהױיבן פון זיינע צעפליקטע און פאַרפוילטע שמאַטעס. 
עס האָט זיך געפילט פון אים, אַז עס האָט זיך גלייך געװאָלט גיין די הענט 
װאַשן. צוליב דעם האָט קיינער נישט געװאָלט קומען אין זיין נאָענטקײיט. ער 
איז נאָך מער פאַרװאָרלאָזט געװאָרן. און מערקווירדיג! ער איז אויפגעצויגן 
געװאָרן אין בית-המדרש און האָט קוים געקענט דאַװענען, און דאָס נאָר פון 
אויסנווייניג, װאָס ער האָט אָפּגעזאָגט, וי אַן אויסגעלערנטן מזמור. פון סידור 
אַרױסלײענען האָט ער נישט געקענט. דאָס האָט געדינט פאָר אַ שפּיל פאַר 
די בית-המדרש-בחורים און יונגעלייטלעך, וועלכע האָבן פאַר אים אויפגט- 
מישט אַ סידור און געהייסן אים זאָגן. משה-חבר-נאַר האָט אָבער פון סידור 
גישט געקענט, אויסנווייניג -- יאָ. עס איז קיינעם נישט איינגעפאַלן אים צו 
לערנען. 

יחזיאל איז געווען די ערשטע מענטשלעכע בריאה, װאָס האָט זיך דער- 
נענטערט צו אים. 

צוערשט האָט ער, יחיאל, דאָס געטאָן אויס רחמנות. װי קאַרג און אָרעם 
זייער טעגלעך ברויט איז נישט געווען, פלעגט יחיאל פון דער היים שטילעך- 
הייט צונעמען ברויט און טראָגן עס אין בית:המדרש אַרין צו געבן משה- 
חבר-נאַר. ער האָט אים דאָס ברויט צוגעשטרעקט פונדערווייטנס, װי מען גיט 
אַ הויז-חיה, און איז פון אים אַנטלאָפן, װי יעדער אַנדערער. שפּעטער, אַז 
יחיאל האָט גאַנצע אָװנטן פאַרבראַכט אין ביתיהמדרש, האָט ער דעם משה-נאַר 
מער באַמערקט און זיך מער אָפּגעגעבן מיט אים. דער נאַר איז אים שטומערהייט 
דאַנקבאַר געווען. מען האָט דאָך צו אים קיין לעבעדיגן מענטש נישט צר" 
געלאָזט. װי ער האָט זיך נאָר דערנעענטערט צו וועמען, האָט מען אָנגעהויבן 
צו שרייען: ,גיי אַװעק! גיי אַװעק* און מען פלעגט זיך האַלטן מיט דער 
האַנט ביי דער נאָז. אַפילו צום ,עם-הארצישן טיש*, ביי די באַלמעלאָכעס, 
האָט מען אים אויך נישט צוגעלאָזט. ער איז שטענדיג געלעגן, --- ווען מען 
האָט זיך נישט געשאַפט מיט אים, --- ביים קאַסטן שמות אויף אַ פוילנדיגן 
געלעגער און האָט פון די נאָרעס אַרױסגעשלעפּט די שטיקער ברויט. יחיאל 
איז געווען דאָס איינציגע אינגל, װאָס איז געקומען צו אים אין דער נאָרע 
אַריין און האָט גערעדט מיט אים. 

דער נאַר איז געווען דאָס אָרעמסטע און דערנידעריגטסטע באַשעפעניש, 
װאָס ער האָט געקענט, און יחיאלס פאַרלאַנג איז געווען דרינגלעך זיך צו 
אים צוצוגעוואוינען און צו חברן זיך מיט אים נאָר אויס דעם איינציגן געפיל, 
-- רחמנות. צוערשט האָט ער געליטן פון דעם שרעקלעכן געשטאנק, װאָס 

האָט זיך געטראָגן פון אים און פון זיין נאָרע. דאָס איז נאָר געווען אין אָנהױיב, 
שפּעטער האָט עס אים שוין נישט געאַרט. ער האָט זיך שוין געהאַט דערצו 
צוגעוואוינט און האָט מער גאָרנישט געפילט. און ער האָט זיך געפרייט, װאָס 
ער פילט עס נישט מער. 

יחיאל, װאָס האָט ליב געהאַט פון זיין קינדהייט אָן צו פאַרטייטשן זיך 
יעדן פּסוק פון דאַװונען און תהילים-זאָגן, בשעת ער זאָגט עס, האָט אײינמאָל 
געלערנט תהילים פאַר זיך. ער איז געקומען צום פּסוק: ;כי אבי ואמי 
עזבוני וה' יאספני*, האָט ער זיך פאַרטייטשט : , מיין טאַטע-מאַמע האָבן מיך 
פאַרלאָזט און גאָט האָט מיך צוגענומען".. ער האָט זיך אַרײנגעטראַכט אין 
פּסוק און דערמאָנט זיך : אוי-וויי, דאָס מיינט מען דאָך משה-נאַר, דאָס איז 
דאָך גוט פאַר אים! ער איז אַרונטערגעקראָכן צו משה"נאַר אין דער נאָרע 
און געזאָגט צו אים מיט פרייד, וי ער װאָלט געהאַט פאַר אים אַן אוצר 
געפונען : 

-- משה, עס איז דאָ אַ פּסוק אין תהילים, װאָס איז צוגעפּאַסט פאַר דיר. 
ווילסט, זאָג מיר נאָך: ,כי אבי! ואמי עזבוני וה' יאספני", -- ,מיין טאַטע- 
מאַמע האָבן מיך פאַרלאָזט, און גאָט האָט מיך צוגענומען". דו פאַרשטייסט, 
משה ? דאָס מיינט מען דיך. טאַטע-מאַמע זיינען דיר געשטאָרבן, גאָט איז 
דיין טאַטע-מאַמע, דו געהערסט צו גאָט. עס איז פּונקט פאַר דיר. אַז. דו וועסט 
וועלן דאַװענען, זאָג נאָר דעם פּסוק, װעט שוין גענוג זייןי. 

דער נאַר האָט אים אָנגעקוקט מיט זיינע קליינע אויגן פון געשװאָלעגעם 
פּנים אַרױס, מיט אַן אָפן מויל, און האָט געשטאַמלט ; 

-- פּסוק תהילים... פאַר מיך ? יאָ? 

און ער האָט געכאַפּט דאָס תהילימל, אין וועלכן יחיאל האָט אים געוויזן 
דעם פּסוק, און צוגעדריקט מיט אַלע כוחות צו זיין שמוציגער ברוסט און 
געשטאַמלט : 

--- פּסוק תהילים מיר... מיין פּסוק.,. מיין פּסוק ! טאַטע-מאַמע געשטאָרבן, 
גאָט מיין טאַטע-מאַמע... 

יחיאל האָט פאַר אים נאָך אַנדערע פּסוקים אויסגעפונען און געלערנט 
אים נאָכצװאָגן,. שפּעטער האָט ער אים גענומען לערנען תהילים פון סידור 
זאָגן. אין ביתיהמדרש האָט מען געזען װוי זיי ביידע זיצן, דער קליינער יחיאל 
מיט דעם גרויסן משה-נאַר, ביי אַ ליכט ביים ;עם-הארצישן טיש", אָדער 
אין דער נאָרע ביים קאַסטן שמות, און יחיאל לערנט מיט אים פון אַ גרויסן 
סידור. מען האָט זיך פאַרוואונדערט, וי אַזױ דאָס אינגל קאָן אויסהאַלטן 
דעם שלעכטן ריח פון דעם נאַר. אָבער דורך דעם איז יחיאלס אָנזען נישט 

געװאַקסן אין די אויגן פון די גמרא-לערנער. דער נאַר האָט אויך אים אָנ 
געשטעקט מיט זיין שפלות. די נבלה פון נאָר איז אויך אויף אים געפאַלן, און 
מען האָט זיי באַטראַכט וי אַ פּאָר, װאָס געהערן צוזאַמען. און ווען יחיאל 
האָט זיך דערנעענטערט צום טיש פון די בית:המדרש-בחורים, האָט ער באַ- 
קומען אַ שטופּ און אַ שטויס : ,גיי אַװעק! גיי אַװעק! מען פילט פון דיר !" 
אָדער ווען ער איז געזעסן מיטן נאַר אין ווינקל ביים סידור, איז פּלוצלונג 
געקומען צופליען אַ נאַסע פּלאַכטע איבער זייערע פּנימער. צוערשט האָט ער 
דערפון גרויס צער געהאַט, פאַרשעמט זיך, געקעמפט מיט זיך און געטראַכט 
צו פאַרלאָזן דעם נאַר. נאָר קוים איז ער געקומען אין בית:המדרש אַרין, 
און דער נאַר איז צו אים צוגעקומען, --- צום איינציגן, װאָס ער האָט געװאָגט 
צוצוגיין, --- האָט דאָס רחמנות געזיגט, און ער האָט זיך נישט געקאָנט העלפן. 

איינמאָל, ווען יחיאל איז געקומען צום נאַר אין דער נאָרע אַרײן, 
אונטערי קאַסטן שמות, אים אַרױסצונעמען פון דאָרטן און מיט אים תהילים 
צו לערנען, האָט דער נאַר געזאָגט צו אים ; 

-- איך דיר עפּעס געבן.. 

און ער האָט אַרײינגעשטעקט די האַנט אין די באַהעלטענישן פון זיין 
נאָרע, אַרױסגעשלעפּט פון צווישן די פּלאַכטעס און פאַרפוילטע שמאַטעס פון 
אונטער זיין נאָרע אַ פאַרשימלט שטיק שמוציק ברויט און דערלאַנגט עס 
יחיאלן, 

-- איך דיר געבן, ווייל דו מיר גוטן פּסוק געגעבן. נאַ !+. 

יחיאל האָט דאָס שטיק ברויט גענומען, אָבער געעקלט זיך דערפון און 
נישט געװאָלט עסן. 

-- עס! עס איז גוט, עס! דו מיר אַ פּסוק געגעבן, איך דיר --- ברויט, 
עס ! 

יחיאל האָט זיך געעקלט דאָס ברויט צו באַרירן. ווער רעדט -- צו עסן, 
אָבער דער נאַר האָט אים נישט אָפּגעלאָזט : 

-- עס גאָטס גנאָד! גאָטס גנאָד גוֹט !.. 

דער נאַר האָט באַטאַפּט דאָס ברויט, 

יחיאל איז געגאַנגען צום האַנטפאָס, געוואַשן די הענט און געגעסן מיטן 
נאַר , גאָטס-גנאָד*... 

אַן אַנדערש מאָל איז יחיאל געזעסן אין אָװונט אין בית:המדרש. עס איז 
שוין געווען שפּעט. ביים ,עםיהארצישן טיש" איז שוין קיינער נישט געווען. 
די באַלמעלאָכעס זיינען זיך שוין געווען פאַנאַנדערגעגאַנגען צו דער אַרבעט 
אַהײם. די חסידישע יונגעלייטלעך מיט די גמרא-בחורים זיינען געזעסן אין 

די שטיבלעך, װאָס זיינען געווען קלענער -- און בעסער באַהייצט. אין גרויסן 
בית-המדרש מיט דער אָפענער וייבער-שול און די גרויסע פענצטער איז 
געווען אייז-קאַלט און סונקל. אין אַ ים פון פינצטערניש האָבן פאַרצווייפלט 
געקעמפט אַ פּאָר ציטערנדיגע ליכטלעך. דאָס ליכטל פון נר-:תמיד ביים 
אָרון:קודש, האָט זיך געדאַכט, איז שוין אינגאַנצן פאַרטרונקען געװאָרן אין 
ים פון פינצטערניש, און מען קאָן עס פון דאָרט מער נישט אַרױסראַטעװען. 
אַרום די אַנדערע ליכטלעך ביים גרויסן טיש זיינען געזעסן אַ פּאָר אַלטע אידן, 
אייניגע פאַרשפּעטיגטע באַלעבאַטים, און האָבן האַלב-געדרימלט אויף זייערע 
גמרות, אָדער געלערנט מיט פאַרשלאָפענע קולות. אויף די בענק אָרום דעם 
איינציגן געהייצטן אויוון, װאָס איז שוין אױסגעגאַנגען, זיינען געווען אָנגע- 
װואָרפן פּעק מיט שמאַטעס פון שלאָפנדיגע אורחים, װאָס זיינען דורכגעגאַנגען 
דאָס שטעטל און האָבן זיך אויפגעהאַלטן דאָ איבער נאַכט, אַ צוויי-דריי זיינען 
װואַכעדיג געווען, האָבן געדרימלט זיצנדיגערהייט. ביים קאַסטן שמות, הינטער 
די סטרים-פּאָליצעס, האָט זיך געדאַכט, אַז אַלע געשטאָרבענע נשמות פון דעם 
שטעטל, װאָס האָבן אַמאָל דאָ געוואוינט, האָבן זיך װוי אַ מחנה פייגל צונויפ- 
. געקופּיעט און באַהאַלטן זיך איינס הינטער דעם אַנדערנס פליגלען. צַזוי בולט, 
ממשותדיג-טונקל איז דאָ געווען. יחיאל האָט אַרױסגענומען אַ שטיקל ליכט, 
װאָס ער האָט מיטגעבראַכט פון דער היים, עס אָנגעצונדן ביי אַ ברענענדיג 
קנייטל און זיך אַוועקגעזעצט איינ'חזר'ן זיך אַ שטיקל געין-יעקב* פאַר זיך, 
װאָרים ער האָט אַ גאַנצן טאָג קיין אידיש ספר אין האַנט נישט געהאַלטן. 

פון מידקייט פון אַ גאַנצן טאָג, דורכגעווייקט פון דער זאַװוערזכע און שניי. 
האָט ער באַלד פון אָנהײיב אָן געקעמפט מיטן דרימל. ער האָט נישט באַמערקט, 
וי דער שלאָף האָט אים אין זיין נעץ איינגעוועבט. 

וי לאַנג ער איז געשלאָפן! אַ מינוט -- אַ יאָר! אין שלאָף האָט ער 
געהערט װי עס רופט וער זיין נאָמען. צוערשט האָט זיך אים אויסגעויזן. 
אַז דאָס רופט ער זיך אַלין, אין זיין אייגענער אינערלעכקייט. די שטימע. 
װאָס האָט אים גערופן, איז געווען פאַרצווייפלט, וויינענדיג און בעטנדיג. אַ 
חיה'ש אומבאַהאָלפן בילן איז עס געווען, חיה'ש-רוי און צוגלייך מענטשלעך, 
ער האָט געקעמפט מיטן שלאָף, װאָס האָט פאַרוועבט זיינע אויגן-הייטלעך מיס 
אייזערנעם שפּינװועבס, געבונדן אים די הענט און די פיסט. ער האָט געהאָט 
דאָס באַװאוסטזיין, אַז אימיצער רופט אים. ער דאַרף זיך אױפכאַפּן -- און 
ער האָט נישט געקאַנט. ער האָט געקעמפט, געבאָרעט זיך מיטן שלאָף און 
האָט אים סוף-כל-סוף גובר געווען. ער האָט געמיינט, עס איז אַ חלום געווען, 
און ער האָט זיך געוואזנדערט, װאָס די שטימע איז נישט פאַרשוואומען געװאָרן 

צוזאַמען מיטן שלאָף. פאַרקערט, פון יענער זייט שלאָף האָט זי אים גערופן 
אַהער מיט איר חיה'שן ברומען: 

-- יחיאל !.. יחיאל !... יחיאל !-. 

ערשט איצט האָט ער זיך דערמאָנט, װעמענס שטימע דאָס איז, װאָס 
רופט אים. ער האָט זיך אויפגעהויבן און איז אַרונטערגעקראָכן מיט זיין אָנ" 
געצונדן ליכטל אין האַנט צום קאַסטן שמות. אין דעם פאַרשאָטנסטן װינקל 
פון בית-המדרש, דאָרט וואו די נשמות פון די טויטע רוען איינגעטוליעט 
איינס אונטער דעם אַנדערנס פליגל, איז געלעגן אויף זיין באָרג שמאַטעס 
דער שטאָט-נאַר, און ער האָט דאָס אים גערופן. 

--- װאָס װילסטו? --- פרעגט אים יחיאל מיט געבייזער. 

--- איך בין הונגעריג! 

-- קאָנסט דיר נישט נעמען ברויט און עסן! דו האָסט דאָך ברויט 
באַהאַלטן ! 

-- איך ווייס נישט, זאו איך האָב באַהאַלטן. 

עס פלעגט זיך אָפט טרעפן, אַז דער נאַר פלעגט פאַרשטעקן זיין בדויט 
און נישט געדענקען די לעכער, וואו ער האָט עס אַהינגעטאָן. אַז דער הונגער 
פלעגט אים פּאַקן, פלעגט ער דורכנישטערן דאָס בית-המדרש און נישט גע- 
פינען. ער האָט געהאַט די משונהדיגסטע באַהעלטענישן פאַר זיין ברויט, 

יחיאל האָט געװאָלט צוריקגיין אויף זיין פּלאַץ. דער נאַר האָט אים 
אָבער אָנגעקוקט מיט בעטנדיגע חיה'שע אויגן. יחיאל האָט דעם חלף גלאַנץ 
פון זיינע אומבאַהאָלפענע אויגן נישט געקאָנט אַריבערטראָגן. 

-- װאָס זאָל איך דיר טאָן! איך ווייס נישט, וואו דו האָסט ברויט 
פאַרשטעקט, 


-- איך בין הונגעריג! איך בין הונגעריג! -- האָט דער נאָר נישט 
אויפגעהערט צו ואָיען. ו' 

יחיאל האָט אָנגעהױיבן זוכן פאַר אים דאָס ברויט אין קאַסטן שמות 
הינטער די ספרים, אונטער די שענקלעך פון די עמודים. אָבער גיי זוך דעם 
שאָטן אין דער נאַכט! דאָס בית-המדרש איז געווען אַ טונקעלער בויך פון 
אַ יסיחיה, װאָס האָט אַלץ אין איר שװאַרצקייט איינגעשלונגען. 

--- איך ווייס נישט, חאו דו האָסט באַהאַלטן דיין ברױיט! פאַרדריי מיר 
נישט קיין קאָפּ! --- זאָגט יחיאל און גייט צוריק אויף זיין אָרט. 

נאָר דער נאַר האָט נישט אויפגעהערט צו קלאָגן. איצט איז דאָס קלאָגן 


איבערגעגאַנגען אין אַ הינטיש קלאָגנדיג בילן, אין א קראַנק-קעציש 
מיאָוטשען : 

-- איך בין הונגעריג! איך בין הונגעריג !.. 

דער װאָלף פון רחמנות האָט יחיאלן שוין געהאַט געפרעסן, 

;װאָס איז ער, נעבעך, שולדיג, אַז ער איז הונגעריג ? עס איז דאָך גאָטס 
באַשעפעניש !" 

ער איז שוין געווען אוױיסגעטאָן פון זיין אייגענעם ,איך* און איז פאַר- 
לייבט געװאָרן אין דעם נאַר. דאַכט זיך, ווען מען װאָלט געווען געשניטן זיין 
לייב, װאָלט יחיאל נישט געווען געפילט קיין װייטאָג. ער אַלײן פאַר זיך האָט 
שוין נישט עקזיסטירט. זיין גאַנץ לעבן איז איצט אָנגעטרונקען געװאָרן מיט 
איין פאַרלאַנג: צו געפינען ברויט פאַרן נאַר. דורך דעם געװאַלט פון דעם 
צער אין אים, האָט זיין גאַנצער וילן, האָבן אַלע זיינע אינסטינקטן און 
געפילן זיך אָנגעשטעלט אויף דעם איינציגן פאַרלאַנג, װאָס האָט זיך פאַר- 
װואַנדלט אין אַ ברענענדיגן דאָרשט. דעם נאַרס הונגער איז געװאָרן זיין 
הונגער, און דעם נאַרס חיה'שער אינסטינקט -- זיין אייגענער. און וי ער 
איז אַזױ געשטאַנען אין איין פאַרצווייפלטן פאַרלאַנג, איז מיטאַמאָל ליכטיג 
געװאָרן אין זיינע אויגן,. דער שטראַל איז געקומען פון אומבאקאנטס אין זיין 
אינערלעכקייט אַריין, ער האָט באַשײנפּערלעך געזען מיט דער באַשטראַלונג 
פון אַ בליץ, װוי עס ליגט ברויט אונטער דעם פאַרשטעק פון פּרוכת אין 
אָרון-קודש ! | 

ער איז אַרױף מיט אימפּעט אויף די שטיגלעך, אַװעקגערוקט דעם פּרוכת, 
אויפגעעפנט דעם אָרון, -- צװישן די ספר-תורהס איז געלעגן אַ האַלב- 
אָפּגעבראָכן ברויט.., 

יחיאל האָט זיך נישט געוואונדערט דעריבער, װאָס ער האָט געזען דאָס 
ברויט אויף אַזאַ אויסטערלישן שטייגער, עס איז אים נאָר געווען אַ וואונדער, 


קאַפּיטל וו 


געפינט-אויס דעם תהילים 


ווער קאָן מעסטן די גריבער, װאָס די נויט גראָבט אין מענטשלעכן פּנים ? 
דער מאַמעס פּנים איז אַן איינגעפאַלן הויז. די אויגן זיינען אַזױ טיף אַרײנ- 
געזעצט, אַז עס דאַכט זיך, אַז זיי װעלן שוין פון דאָרט קיינמאָל נישט אַרױס- 
קומען מער, און זיי זינקען װאָס-אַמאָל טיפער. אַ פאַרחלשטע לאַנגע נאָז, װאָס 
איז אַלץ לענגער געװאָרן. און די צוויי באַקנבײינער האָבן געשניטן מיט זייערע 
שאַרפּע קאַנטן די געלע הויט. ווען יחיאל האָט זיך איינגעקוקט אין דער 
מאַמעס פּנים, האָט זיך אים אויסגעדאַכט, אַז דער מאַמעס פּנים גייט ערגעץ- 
וואו אַװעק. עס האַלט אין גיין, און קיינער קאָן עס נישט איינהאַלטן, 

קיינער האָט עס נישט געקאַנט אינהאַלטן. רבקה איז ערגעץ:וואו גע- 
גאַנגען, זינט זי איז אַהײמגעקומען פון יאָרמאַרק מיט דער דורכגענעצטער 
ריפּ, אומזיסט האָט זיך דער רופא געמיט און איר פאַרשריבן כלערליי רפואות, 
װאָס עס האָט אים צוגעשטעלט דאָס ספר ,סגולות ורפואות". עס האָבן נישט 
געהאָלפן די אַלע מיטלען, װי ביטער-װאָרצל און כינין-װאָרצל, קאַלמיקוס- 
װאָרצל און נעגעלעך אויף קאַמפער געשטעלט, װאָס דער רופא האָט איר 
געגעבן צו טרינקען, נישט דאָס שמירעכץ מיט פאַרשיידענע זאַלבן. די אַלע 
רפואות האָבן די ריכטיגע ישועה נישט געבראַכט, און רבקה איז אַלץ צו- 
געשמידט געווען צום בעט. מיט גרויס מאַטערניש און ברעכעניש איז זי יעדן 
טאָג אַראָפּגעקראָכן, געפּרואווט זיך שטעלן אויף די פיס, אָבער אירע פיס 
האָבן זיך געבראָכן אונטער איר, און זי האָט באַלד געמוזט זיך צוריקלייגן, 

בלימעלע, די שכנטע, ברוך-בכל-יום-ויומ'ס ווייב, איז איר געווען דער 
טאַטע און די מאַמע. זי האָט פאַרװאָרלאָזט איר אייגענע שטוב אוֹן גע- 
פּילנעוועט רבקהס הויזגעזינט, אָפּגעקאָכט אַ מאָלצײט פאַר די מאַנספּאַרשױנען, 
אַרױסגעהאָלפן מיט אַ שייטל האָלץ אָדער אַ לעבל ברויט. טיילמאָל האָט זי 
אויך מיטגעבראַכט אַ נייע רפואה, אַ ניי שמירעכץ צו דעם ברעכעניש, װאָס 
זי האָט עס באַקומען פון אַ פּױערטע אַ כישוף-מאַכערין, אָדער אַ קמיע פון 
אַ רבין, געשריבן אויף פּאַרמעט, װאָס איז געווען אַן אזיסגעפּרואװוט מיטל פאַר 
אַלערלײ קרענק. אָבער די קמיע האָט אויך נישט געהאָלפן. אין די אָװנטן 
איז אַמאָל מיט זיין פּעלצל אָריינגעקומען ברוך, געזעסן לעבן רבקהס בעט, 

און האָס די קראַנקע אויפגעמונטערט און געשטאַרקט מיט זין בטחון און 
פריילעכקייט. 

איז די גאַנצע לאַסט פון דער פּרנסה געפאַלן אויף יחיאלס פּלײצעס. דער 
ווינסער האָט זיך שוין געהאַט געשטעלט. די װעלט איז פאַרהקאָט און פאַר- 
קאָװעט געװאָרן דורך אַ פעסטן, הױיכן, געדיכטן פּעלץ שנײי, װאָס האָט אַלע 
פעלדער אויסגעגלייכט און פאַרדעקט. דאָס שטעטל איז אָפּגעשניטן געװאַרן, 
פאַרטריבן געװאָרן, װי אַ פאַרגעסענער אינזל אין דעם ים פון װוינטער, װאָס 
האָט געבושעוועט מיט זיינע זאַװערוכעס און מוראדיגע פרעסט אַרום אים. 
קיין פּױער האָט זיך אין שטעטל נישט באַויזן. די איינוואוינער האָבן גש- 
לעבט, װי מוראַשקעס, פון דעם, װאָס זיי האָבן זיך פון זומער אָנגעגרײט: 
איינגעלייגט קרויט, קאַרטאָפליעס, ווייצענע און קאָרענע מעל, לאַשעס. ביי 
רבקהן אין שטוב איז גאָרנישט געווען. מען האָט געמוזט לעבן פון האַנט אין 
מויל, געמוזט זוכן פּרנסה יעדן טאָג. צוויי מאָל אין דער װאָך האָט יחיאל 
געמוזט איצט, אין דער שניי-זאַװערוכע, אַרױסגײן אין דעם נעענטסטן דאָרף 
צו אַ באַקאַנטער גויע, צו איינער פון רבקהס גוטע באַשיצערינס, װאָס האָבן 
רבקהן גערן-געהאָט, ווייל זי האָט געוואוסט װוי מיט זיי אומצוגיין, און איצט, 
אין איר קראַנקהײט, האָבן זיי זי נישט פאַרלאָזט. יחיאל האָט געשלעפּט אויף 
זיינע פּלייצעס פּעק מיט טיכער, מיט ציץ און אַנדער סחורה, און האָט דעב- 
פאַר אַהײמגעבראַכט אַ זעקל קאַרטאָפליעס, אַ פּאָר הייפטלעך קרויט. אַטֹאל 
אויך אַ פּאַר אייער אין טאַש, און ווען גאָט האָט געהאָלפן, אַ פּאָר פייעם (אַ 
זעקס-גראָשנדיגע מטבע) אויך. 

אין שטיבל איז זייער קאַלט געווען. צו הייצן איז נישט געווען מיט װאָס. 
דער פראָסט האָט אַרומגעקאָװעט דאָס שטיכל וי מיט אייזערנע רייפן צִשִי 
פלאַנצט מיט דעם אָרימאַנס קווייטן די האַלב-אויסגעשטיפטט שייבןילטכער, 
אין וועלכע עס האָבן געשטעקט קינדערשע און אַנדעױע שמאַטעס. באַהאָנגען 
מיט צאַפּנס אייז איז געווען דאָס טירל, פאַרפרוירן איז געווען דאָס טינדל 
װאַסער. די צוויי קליינע קינדער, שלטהלע און צפּורהלע, האָט די מאַמע 
געהאַלטן אַ גאַנצן טאָג ביי זיך אין בעט, צוליב דער קעלט. די מאַמע איז 
געלעגן אין אַנטועכץ, אין דער איינציגער װאַטענער בורקע, אין וועלכער מען 
איז געפאָרן אויף די יאָרמערק. מען האָט מורא געהאַט פון איךר דאָס אַראָפּי 
צונעמען. יחזיאל איז געגאַנגען אין דאָרף אַרױס אין דעם זומערדיגן כאַלאַטל, 
מיט די צעריסענע הויזן. די מאַמע האָט אים מיט כל-השבועות באַשואוירן, 
אַז ער זאָל אונטערן כאַלאַטל אָנטאָן דאָס שעפּסענע שפּענצערל, װעלכן זי 
האָט אַראָפּגענומען פון זיך, און זי האָט אים פאַרבונדן די אויערז מיט אַ טיכל. 

אַזױ האָט ער זיך געלאָזט, דורך די צוגעפרזירענע שניי-פעלדער, באַלד נאָכן 
ערשטן דאַװענען, אין די נגעענטסטע דערפער אַריזן,. צװזאַמען מיט אַנדערע 
אידן, דאָרפס-גייער, געװאַרימט פון דעם פּאַק סחורה, װאָס ער האָט געטראָגן 
אויפן רוקן, און פאַרזאָרגט מיט כשר'ער שפּייו, מיט ברויט און אַ ציבעלע. 

דער װינט האָט צענומען אַלע זיינע גלידער, צעהאַקט די קאַפּאָטע אויף 
טויזנטער צונגען, געקנײפּט מיט פלאַמענדיגע נעגל-צװאַנגען דאָס נאַקעטע 
לייב, װאָס האָט אַרױיסגעקוקט פון די צעריסענע הויזן. דער װינט האָט גע- 
טראָגן דאָס היטל אין די װאָלקנס, דורכגענומען זיין גלידערדיגן קערפּער אוז 
געהויבן אים מיט זיך, אים אינגאַנצן מיט די פּאות. יחיאל האָט זיך געווערט 
געגן ווינט,. עקשנותדיג געקלאַמערט זיך מיט די פּאָדקאָװעס-באַקלאַפּטע 
קאַרגע שטיוול אין דער איינגעפרוירענער ערד. באַשװערט דורך דעם פּאַק, 
װאָס ער האָט געשלעפּט, האָט ער דאָס היטל און די פּאות מיט אַ האַנט צוד 
געהאַלטן און מיטן ביינערדיגן יונגן קערפּער געקירעוועט זיך, װי אַ שיף 
אין שטורעם. 

אַמאָל פלעגט ער אַהיימקומען פרי, אַמאָל פלעגט אויסקומען צו דאַװענען 
מנחה אין פעלד, וי גאָט האָט באַגליקט: אָדער יאָ אָדער נישט צוגעשיקט אַ 
גוטן גוי מיט אַ שליטן, וועלכער האָט אויס רחמנות איס אַרױפגענומען מיט ‏ 
די פּעקלעך, װאָס ער האָט געבראַכט פון דאָרף אין שטאָט אַרין. 

אָבער גאָרנישט האָט געקאָנט שטערן זיין פרייד אין גאָט, 

אַז ער האָט זיך אויפגעהויבן אינדערפרי, פלעגט ער זיך טײילמאָל זאָגן : 
;דעם היינטיגן טאָג בין איך מקריב פאַר גאָט.* אַנדערש האָט דענסמאָל 
אויסגעזען דער טאָג, אַנדערש פון יעדן אַנדערן. 

אין אַ געוויינלעכן טאָג האָט ער אַרײנגעכאַפּט דאָס דאַװענען. און האָט 
ער געטראַכט עפּעס דערביי, האָט ער געטראַכט וועגן דעם, װאָס די מאַמע איז 
קראַנק און גאָט זאָל איר העלפן, געבעטן, אַז ער זאָל היינט אַ סך לייזן. אַהײימ- 
געקומען פלינק, אָפּגעכאַפּט דאָס עסן, גענומען דאָס פּעקל און אַרױס אין 
דאָרף. אַ גאַנצן טאָג אויפן ווינט, געטראַכט נאָר וועגן דעם, װאָס אַהײימ- 
צוברענגען. קוים געװואַשן, קוים' געבענטשט. וער שמועסט נאָך פון לערנען! 
אָבער גאַנץ אַנדערש האָט אויסגעזען גאָטס טאָג. מיטן ערשטן אָפּמאַך ביי זיך, 
ווען ער האָט די אויגן אויפגעריסן -- גהיינט בין איך מקריב דעם טאָג פאַר 
גאָט*, איז דער טאָג באַלד פאַרװאַנדלט געװאָרן אין אַ גרויסן יום-טוב. נישט 
געקוקט, װאָס ער האָט געטאָן, װאָס עס האָט נישט געטראָפן מיט אים דעם 
טאָג, האָט ער געקאָנט די געשעענישן איבערװאַנדלען און אַריינטייטשן אין 
זיי אַ העכערן און שענערן זין. 

אין אַזאַ טאָג איז דאָס אָרימע תהילים-שולעכל, זיינען די אָפּגעריסענע 
דאָפס-אידְן באַלױכטן געװאָרן אין אַ גאַנץ אַנדער ליכט. אַ גרויסע פרייד האָט 
יאים אַרומגענומען, װאָס ער קאָן דאָ זיין מיט זיי און װאָס ער איז אויך איינער 
פון זיי. ‏ אברהם אָבינו איז זיין זיידע, און ער איז אויך געשטאַנען אויפן 
באַרג סיני. דאָס שולעכל איז דאָס הויז, וואו גאָט וואוינט. גאָרנישט האָט 
ער שוין פאַרלאַנגט און געװאָלט פון גאָט. דאָס דאַװענען איז געווען אינגאַנצן 
פאַר קיינעם נישט, נאָר פאַר גאָט. און די ווערטער פון דאַװענען האָבן נאָכ- 
געגעבן. ער האָט געקאַנט פון זיי אַרױסמעלקן דאָס, װאָס ער האָט געװאָלט, 
מיטאַמאָל האָבן זיי זיך אים אויפגעדעקט. אַזױ װוי עס װאָלט פון דעם װאָרט 
געװאָרן אַראָפּגענומען אַ חרם, אַ פאַרשלאָסן קעסטעלע, און איצט שטייט עס 
אָפן אינגאַנצן, ער האָט אין די װוערטער אַריײנגעטײיטשט זיינע אייגענע 
טייטשן און ער האָט פאַרמאָגט די איגנשאַפט אָנצולאָדן און אָנצופילן די 
ווערטער. און בשעת ער איז געשטאַנען אין דעם פריען גרויען מאָרגן מיט 
די פּראָסטע, אָרימע אידן, װאָס האָבן די קאַלטע וװוענט פון דעם קעלער -- 
דאָס שולעכל -- אָנגעװאַרימט און אָנגעהייצט מיט זייערע נויט-גענעטן און 
האַרץ-געשרייען, האָט ער זיך געפונען אין אַ גאַנץ אַנדער וועלט. די פּאָדלאָגע, 
| די פיר ווענטלעך און דער באַלקן האָבן זיך אָפּגערוקט. ער איז געשוואימען 
אין בלויע װואָלקנס... גאָט איז מער נישט געווען קיין השגה, נאָר אַ לעבעדיגע 
זאַך, פאַר וועלכער ער שטייט אין אוממיטלבאַרער נאָענטקייט, און ער רעדט 
צו אים, נישט ער בעט עפעס פון אים, נעֶר ער פרייט זיך מיט אים. ער איז 
גליקלעך, װאָס ער קאָן אַזױ נאָענט שטיין לעבן גאָט און אים זאָגן, װוי ער 
פרייט זיך מיט אים, זאָגן גאָט, װוי ער האָט אים ליב. נישט נאָר ביים דאַװוענען, 
נאָר אַפילו שפּעטער, אַז ער איז אַהײמגעגאַנגען פון דאַװענען, האָט ער זיך 
נישט געאיילט, וי אַן אַנדערש מאָל -- אַ װאַש, אַ לויף, אַ כאַפּ אַ שטיק ברויט 
און גלייך אין דאָרף אַרײן, ניין, אין אַזאַ טאָג האָט ער זיך געזאָגט: ,איצט 
גי איך אַהיים און איך וועל עסן פאַר דיר, גאָט!? אין ער האָט זיך אײיעק- 
געזעצט ביים אָרימען טיש, ריין-געמאַכט אים, אַז עס זאָל קיין פלעקל נישט 
זיין ‏ אויף אים, אױיסגעשפּרײט דאָס האַנטוך, אַװעקגעלײגט די זעמל, די 
ציבעלע, דאָס זאָלץ:מעסטל, יעדערס אויף זיין אָרט, װוי צו אַן עבודת-הקודש, 
דערנאָך האָט ער זיך געוואַשן, הויך געזאָגט די ברכה, איינגעטונקט די המוציא 
אין זאַלץ און אנגעהויכן עסן בנעימות, באַזאכּט. אריינגענומען זיך איז זינען. 
אַז גאָט זיצט פאַר אים און קוקט זיך צו, װי ער עסט פאַר אים. ער האָט 
שוין געוואוסט דערפון, אַז זינט דאָס בית:המקדש איז חרוב געװאָרן, איז 
דער טיש פאַרואַנדלט אין אַ מזבח און דאָס מאָלצײיט אין אַ קרבן. אַזױ האָט 

ער אויך געטאָן מיטן האַנדל: ,איצט גיי איך פאַר דיר, גאָט, אין דאָרף 
אַרױס!* די פרימאָרגנדיגע זון, װאָס האָט זיך װי אַ פרעמדער גאַסט באַװיזן 
אין די ווינטערדיגע טעג, האָט דערמאָנט, אַז אונטער די בלייערנע כמאַרעס 
געפינט זיך נאָך אַ הימל, כאָטש ער איז פאַרשטעלט... ער פאַרגעסט אין דער 
שווערקייט פון פּאַק, װאָס דריקט זיינע פּלײיצעס, אין דער פייכטקייט פון די 
פיס, צו וועלכע די בלאָטע רינט אַריין דורך די אָפענע מיילער... ער פילט, 
וי ער װאָלט פליגל געהאַט. די שניי-פעלדער בליצן און בלישטשען וי 
שטיקער הימל װאָלטן אויף דער ערד געלעגן. דאָס זיינען טאַקע צעבראָכענע 
טויערן פון הימל, װאָס זיינען אויף דער ערד געפאַלן פון גוטע אידנס געבעט 
און מיט רעש האָבן זיי געגעבן אַ בענץ-אַראָפּ. איצט ליגן זיי צעשמעטערטע, 
אױסגעשפּרײטע, איבער די פעלדער צעשאָסן אין שנייאיגן פּוך,. און די שערי- 
רחמים זיינען אױיפגעפּראַלט, װוער עס וויל, קאָן בעטן, און זיינע תפילות גייען 
גלייך דורך דעם אָפענעם בלויען הימל פאַרן כסא-הכבוד, און זיי ווערן דער" 
הערט... איז ער געגאַנגען און האָט זיך צוגעזונגען פּסוקים, װאָס ער האָט 
געדענקט, און פּסוקים, װאָס ער האָט זיך געמאַכט אַלײן, אָן יעדן טייטש און 
אָן יעדן זין! באַלד האָט זיך עפּעס דערהערט אַזעלכעס, װאָס עס האָט גאָר- 
נישט אָנגעהערט צו קיין מענטשלעכער שפּראַך, -- עס איז געווען אַ פריילעך 
געשריי און אַ געזאַנג אָן װוערטער און ער האָט זיך אַזױ צעשריגן, ביז ער 
האָט זיך צעוויינט און פאַרשעמט זיך... 


איינמאָל, ווען ער איז אַהיימגעקומען, אַ גליקלעכער, אַ צופרידענער, צוליב 
דער חיונה, װאָס ער האָט מיטגעבראַכט פון דאָרף אויף אַ האַלבער װאָך צו 
לעבן, האָט ער אָנגעטראָפן ביי דער מאַמעס בעט די ,פרומע קופּקע* זיצן, זי 
האָט נאָר גערן-געהאַט די מאַמע מבקר-חולה צו זיין אין די שאָטנדיגט 
פאַרנאַכטן, ווען די מאַמע איז געווען אַלײן. זי איז װאָס אַמאָל העכער גע" 
װואַקסן, די ,פרומע קופּקע?. זי האָט געשאָסן אין דער הייך אומנאַטירלעך, 
און צוזאַמען מיט איר אַלע אירע אברים. אירע באַקן-פעלדער האָבן זיך 
װאָס-אַמאָל לענגער אויסגעצויגן און זיינען אוממענטשלעך לאַנג געווען, װוי די 
באַקן-ביינער ביי אַ פערד. אַלץ אין איר פּנים איז געווען פערדיש --- הויכע, 
געזונטע פערדישע ציין, װאָס האָבן אַרױסגעקוקט פון צװישן אירע ליפּן אַ 
לאַנגע אויסגעצויגענע גאָמבע און אַ שמאָלע לאַנגע נאָז. איצט, צוליב דער 
קעלט אינדרויסן, האָט זי געטראָגן אַ טוך פאַרבונדן איבער די אויערן מיט 
אַ גרויסן קנופּ איבער דער קופּקע, װאָס איז געווען מיט מאָך װוי אויף אַ בוים 
באַװאַקסן. פון דעם קנופּ זיינען אַרױס צוויי שפּיצן, וועלכע האָבן איצט, אין 

דער פאַרנאַכטלעכער טונקלקייט, װאָס האָט געהערשט אין געוועלב-שטוב, 
אױיסגעמאָלט צוויי איבערגעטריבענע שאָטן-פייגל אויף דער װאַנט. 

זי איז געזעסן אין דער שאָטנדיגער שטוב איף דעם קאַנט פון דער 
מאַמעס בעט, איבערגעבויגן איבער דער מאַמען מיט איר גרויסן האַלבן גוף. 
און האָט אין דער מאַמען פלייסיג, שטיל און ערנסט אַריינגערעדט. דערביי 
האָט זי איר געגעבן נאָך בעסער צו פאַרשטיין מיט אירע לאַנגע, דאַרע קנאָכיגע 
פינגער, װאָס זי האָט זיך געהאַלטן אין איין אויסברעכן און אויסקנאַקן און 
װאָס האָבן, פּונקט װי די שפּיצן פון איר טוך, מוראדיג זיך געצייכנט אין 
שאָטן.אויף דער װאַנט. אַז זי האָט דערזען יחיאלן אַרײנקומען מיט די פּעק פון 
דאָרף, אַ פאַרשנייטן און אַ נאַסן, האָט זי אַ ביטערן קרעכץ געגעבן, לאַנג 
געשאַקלט אויף אים מיטן קאָפּ, --- דאָס שאָקלען האָט מען מער אָנגעזען אין 
די ציטערדיגע באַוועגונגען פון שאָטן אויף דער װאַנט, איידער אױף דער 
קופּקע, -- און געפרעגט מיט באַדױיערן: 

-- דאָס איז דיין תורה-לערנען, יחיאל ז 

יחיאל האָט זיך אָפּגעקלאַפּט פון שניי און אַװעקגעשטעלט דאָס זעקל 
קאַרטאָפּליעס. | 

אָבער די ,פרומע קופּקע* האָט אַלץ נישט אויפגעהערט צו יאַדען ! 

-- עס איז שוין צייט מנחה צו דאַװענען, יחיאל! -- האָט זי דערמאָנט. 

יחיאל האָט זיך געאיילט אין בית:המדרש אַריין. 

אַז ער איז צוריק אַהײמגעקומען נאָך מעריב פון בית-:המדרש, האָט ער 
אָנגעטראָפן אין שטוב אַ חורבן. אין שטוב איז געווען שטאָק-פינצטער. די 
מאַמע און די קליינע קינדער האָבן געוויינט און געיאָמערט. 

-- װאָס איז געשען? -- האָט יחיאל אין אַנגסטן געפרעגט. 

ערשט ווען ער האָט דאָס קין-העלצל אויפן פּיעקעליק אָנגעצונדן -- 
ליכט האָט מען נאָר אויף שבת באַנוצט, -- האָט ער דערזען: די מאַמע אין 
בעט שלאָגט זיך מיט די פויסטן אין דער דאַרער, אָרימער ברוסט אַרײן און 
ברומט מיט אַן אוממענטשלעכער שטימע: 

-- איך ווייס, מען װעט מיך ברענען אין פייערדיגע טעפּ אין גיהנום. איך 
ווייס, עס וועט זיין אַ בראָך נאָך מיין קאָפּ! איך האָב באַלעמוטשעט פון 
לערנען מיין אייגן קינד ! איך ווייס, דאָס גיהנום וועט זיין צו-ווייניג פאַר מיר ! 

אויף דער מאַמעס געוויין זיינען די קליינע קינדער אַרױיס מיט אַ שרעקלעך 
יאָמערן. יחיאל האָט זיך נישט געקאָנט קיין עצה געבן און איז געשטאַנען 
אַ טינוט פאַרצווייפלט. באַלד האָט ער זיך אָבער דערמאָנט אָן דער איין-אוז- 
איינציגער ישועה, דעם שכן רי' ברוך, נאָך וועלכן ער איז איצט געלאָפן 

--- זאָלסט זי מיט אַ װאַלגער-האָלץ אַרױסיאָגן פון דאַנען, יהיאל! אַז 
די טריפהנע ,קופּקע* װועט נאָכאַמאָל דאָ אַרײנקומען, זאָלסטו זי מיט אַ שטעקן 
אַרױסיאָגן! זי האָט זי, נעבעך, אָנגעשראָקן מיטן גיהנום ! --- זאָגט ר' ברוך. 

און ווענדנדיג זיך צו דער פאַרצווייפלטער קראַנקער, האָט ער זיך געבעטן 
ביי איך ; 

-- פאַרװאָס קומט דיר דאָס גיהנום! מען דאַרף דאָך האָבן אַ טאָטעריש 
האַרץ, אַז מען זאָל דיך װעלן פאַרשיקן אין גיהנום! װאָס, אַזאַ וואוילטאָג 
האָסטו אויף דער װעלט! צו שררות אויף בעלער ביסטו געגאַנגען 1 הינדעלעך 
אין פּוטער האָסטו געגעסן ? פאַרװאָס קומט דיר גיהנום 1 גאָט איז נישט אַזאַ 
שלעכטער. און אויף יענער וועלט איז אויך דאָ יושר און אַ בית דין צדק. 
מיין נישט, אַז עס איז הפקר אַ וועלט. מיך זאָלן זיי רופן פאַר אַן עדות. איך 
וװועל זיי זאָגן, װי דו האָסט זיך, נעבעך, געפּלאָגט און געמאַטערט און אַ מאַן 
און אַ זון ביי דער תורה אָנגעהאַלטן! אַז דו ביסט קראַנק געװאָרן, װאָס 
קאָנסטו טאָן 1 פאַרװאָס קומט דיר דאָס גיהנום, פרעג איך ? גלויב איר נישט! 
די אקופּקע* װעט זיך ברענען און בראָטן אין גיהנום, דערפאַר ווייל זי רעדט 
אויף גאָט שלעכטס און פּייניגט אידישע קינדער. דו װעסט האָבן אַ ליכטיגן 
גןזעדן, װעסטו האָבן! יחיאל! מיט אַ װאַלגער-האָלץ זאָלסטו זי פון דאַנען 
אַרױסטרײבן! דו הערסט, יחיאל? 

רבקה איז געטרייסט געװאָרן פון ר' ברוכס ווערטער. אָנשטאָט פאַר- 
צווייפלט צו קלאָגן, האָט זי אָנגעהױבן געטרייסט צו שלוכצן. דערזען יחיאלן, 
האָט זי אויסגעשטרעקט צו אים די הענט און זיך געקלאַמערט און באַהאַלטן 
אין אים און געויינט אין אים אַרין. 

-- מאַמע! װאָס איז דיר ? מאַמע! ביסט דאָך אַ צדיקת, װאָס רעדסטו, 
מאַמע ? 

-- און דער טאַטע זאָגט דאָך אויך ! -- האָט רבקה געוויינט. -- יחיאל, 
איך האָב אַזױי מורא ! | 

-- מאַמע, גלויב זיי נישט. גאָט איז אַ גוטער. 

אַז רבקה האָט זיך באַרואיגט, איז ברוך צוריק אַריין צו זיך אין שטוב, 
און דערפאַר האָט ער אַרײנגעשיקט בלימעלען. 

-- אַלע בייזע חלומות זאָלן אויסגיין אויף איר קאָפּ! נעבעך. אָנגע- 
שראָקן זי! -- איז בלימעלע אַרײינגעקומען מיט אַ טעפּל געקעכץ, װאָס זי 
האָט אָפּגעקאָכט פאַר דער משפּחה. -- נאַ, יחיאל, נעם אַ טעלער און אַ לעפל 
און גיס אַרין פאַר דער מאַמען. איך מוז אַריײן מיין אַלטן גרייטן צום טיש. 

יחיאל האָט דער מאַמען אָנגעגאָסן אַ טעלער געקעכץ און דערלאַנגט איר 

אין בעט אַריין. נאָר קוים האָט רבקה גענומען דעם לעפל צום מויל, איז זי 
ווידער אַרײנגעפאַלן אין דער נעץ פון שרעק און פּיין, אין וועלכער די .קופּקע* 
האָט זי איינגעוועבט. זי האָט אַװעקגערוקט דעם טעלער און אָנגעהױיבן ווילד 
צו שרייען. זי האָט מיט אירע אויגן, אויסגעמאַטערטע פון היץ און אַנגסטן, 
ווילדע זעאונגען געזען. 

די ,פרומע קופּקע* האָט גערעדט וועגן אַ ספר געמנואל*, וועגן איינעם 
אַ דניאל, װאָס האָט באַזוכט דעם גיהנום לעבעדיגערהייט און געזען די ברע- 
נענדיגע שלאַנגען, עקדישן און פּיפּערנאָטערס, װאָס האַלטן אין איין פרעסן 
מענטשלעכע לייבער, און טייכן פון צואה און אַנדערע פּאַסקודסטװעס, אין 
וועלכע מענטשלעכע לייבער טרינקען זיך; און פון איינעם אַ בעל-מופת, אַ 
ר' יצחק חיה'ס, װאָס האָט אויך געהאַט די צווייפלהאַפּטע זכיה צו באַזוכן 
דעם גיהנום אין זיין לעבנס-צייט, אין ער האָט דערביי געזען װי אַ פרוי 
מיט אַ קינד זיינען מיט זייערע ברוסטן צוגעבונדן צו אַ װאָגן פון שדים און 
רוחות, --- און דאָס משפּט מען אַזױ די פרוי, ווייל זי האָט באַלעמוטשעט איר 
קינד פון לערנען. און מיט רבקהן װעט מען אויך אַזױ טאָן, ווייל זי באַלע- 
מוטשעט יחיאלן פון לערנען. 

יחיאל איז געװאָרן פאַרצווייפלט. זיינע רייד האָבן שוין גאָרנישט געהאָלפן. 

די מאַמע האָט מער נישט געויינט, נאָר געקוקט אומבאַוועגלעך מיט 
אירע שטאַרע אויגן פון די טיפע לעכער. פון איר פּנים האָט אַרױסגעקוקט 
דער יאוש און די אַנגסט, אַזױ וי זי װאָלט געווען געזען דעם אָפּגרונט, װאָס 
װאַרט אויף איר וי אַ לייב, ביים דעם אַרױסגאַנג פון לעבן, זי צו פאַרצוקן. 
יחיאל האָט דערפילט די שרעק, װאָס האָט די מאַמע אַרונגענומען, און האָט 
געזוכט הילף. ניין, איצט קאָן אַפילו ר' ברוך מער נישט העלפן. ער זוכט 
עפּעס אַנדערש, און פּלוצלונג איז אים איינגעפאַלן דער פּסוק פון תהילים, 
װאָס האָט זיך אַזױ גוט צוגעפּאַסט צו זיין איצטיגן מצב: ;ה' מאין יבוא 
עזרי ?* (גאָט, פון װאַנען װעט קומען מיין הילף ?) און פאַרענטפערט זיך מיט 
אַן אַנדער פּסוק פון תהילים: , בצר לי אקרא אל ה'..* (ווען עס איז מיר 
ענג, רוף איך צו גאָט), און אַזױ װוי ער האָט קיין אַנדער עצה נישט געהאַט, 
האָט ער אויפגעמישט אַ תהילימל, אַװעקגעזעצט זיד ביים קינדל פון פּיעקעליק 
און אָנגעהױיבן צו זאָגן מיט אַ געבראָכענער שטימע. ער האָט אָנגעהויבן פון 
מיטן, וואו ער האָט אויפגעמישט דעם תהילים, 

עס איז אים אַלץ-אײנס געווען, װאָס די ווערטער שטעלן פאָר מיט זיך. 
ער האָט אין זיי אַריינגעגעבן זיין אייגענעם מיין. ער האָט אין זיי אַרײנ- 
געקנאָטן זיינע צרות און ליידן. און די ווערטער האָבן מיטאַמאָל אויך אַ גאַנץ 

אַנדערן טייטש באַקומען, זיי האָבן אויסגעדריקט און געזאָגט, װאָס ער, יחיאל, 
פילט און דערפילט איצט, זיי האָבן גערעדט פאַר איינעם, װאָס קאָן אַלץ און 
ווייסט אַלץ און איז בכוח אַלץ צו פארריכטן, און דעם ,, איינעם" האָט ער געזען. 
פאַר אים איז ער געשטאַנען און פאַר אים האָט ער געקלאָגט זיין קלאָג.. 

די מאַמע האָט אַלץ אַרױסגעשטאַרט פון בעט מיט אירע אומבאַוועגלעכע 
אויגן, וועלכע האָבן זיך אָנגעהעקלט אָן דעם אומהיימלעכן בילד, װאָס זי זעט 
איצט. מיטאַמאָל דערהערט זי איר קינד תהילים-זאָגן,. זי זעט אים,. יחיאל 
זיצט אויף אַ נידעריג בענקל און בעט פאַר זיין מוטער. אַ שטראָם טרערן 
האָבן פריש אַרױסגעקװעלט פון אירע אויגן און געגעבן אַן אויפלייז און אַן 
אויסלייז צו איר פאַרשטאַרטער טויט-אַנגסט,. איצט זיינען שוין די טרערן 
געווען שלוחים פון טרייסט און הילף. און דורך פאַרוועבטע ואַסער-פעדים, 
װאָס זיינען וי אַ נעפּל געהאַנגען איבער אירע אויגן-הייטלעך, האָט זיך איר 
אויסגעדאַכט, אַז דאָס ווינקל, אין וועלכן יחיאל זיצט, מיטן תהילים אויף די 
קני, איז אומגעוויינלעך באַלױכטן. נישט צו קאָנען זיך רעכענונג אָפּגעבן 
וועגן דעם, װאָס זי זעט, האָט זי, אין דער געשפּאַנטקײט פון שרעק און אַנגסטן, 
װאָס זיינען װוי שלאַנגען אויף איר נשמה געלעגן, אָנגעהויבן דרימלען, אַרױס- 
װאַרפנדיג פון זיך אויפלייזנדיגע, שלוכצעדיגע אויסגעשרייען און קרעכצן 
שפּעטער איז דאָס איבערגאַגאַנגען אין אַ העשעדיג קינדיש געוויין. ענדלעך 
האָט זי זיך איינגעשטילט און איז אַװועקגעשוואומען אין אַן אַנדער וועלט אַרײן, 

. . . דאָרט, ביי דעם אױסגאַנג פון אַ שװאַרצן פינצטערן װאַלד אַרױס, 
װאָס איז פול געווען מיט עקדישן און פּיפּערנאָטערס און אַנדערע אומריינע 
חיות, דאָרט, ביי דעם אוױיסגאַנג פון דעם שװאַרצן פינצטערן װאַלד, האָט ווער 
געװאַרט אויף איר. עס איז געווען אַ הימלש אומגעוויינלעך באַלױיכטן פעלד, 
און עס איז געווען אַ ליכטיגער, פול מיט שבת:ליכט-באַלויכטענער בית- 
המדרש, און אידן זיינען געזעסן אין טליתים און קיטלען און האָבן געלערנט 
אין הייליגע גמרות. זי איז געשטאַנען מיט איר געשטאָרבענער מוטער אין 
דער ווייבער"שול און האָט דורך די שטאַכעטן אַראָפּגעקוקט און געזען, װי 
יחיאל זיצט מיט די אידן און שאָקלט זיך איבער די הייליגע גמרות. 

אַז יתיאל האָט זיך אויפגעהויבן פון תהילים-זאָגן, האָט ער דער מוטערס 
פּנים געזען באַשײנט מיט אַ רואיגן קינדישן שלאָף-שמייכל. ער האָט געװאָלט 
אויף די שפּיץ-פינגער פון שטוב אַרױס, גיין אין בית-המדרש, װאָרים עס איז 
נאָך פרי געווען. די מוטער האָט זיך אױיפגעכאַפּט פאַרוואונדערט און האָט 
פרעמד זיך אַרומגעקוקט אויף דער וועלט: 

-- דאָס ביסטו געווען, מיין קינד ? 

-- וואו, מאַמע ? 

-- גאָרנישט.. 

רבקה האָט זיך חלומ'דיג פֿאַרטראַכט. 

-- װאָס איז דיר, מאַמעז עס טוט דיר עפּעס ויז 

--ז ניין, שוין גאָרנישט מער, -- און זי האָט זיך געטרײסט, די טרערן 
פון פּנים געווישט. -- גיי, מיין קינד, אין בית-:המדרש אריין. דאַ אין שטוב 
איז דאָך קאָלט.., 

-- איך האָב מורא דיך אַליין צו לאָזן, דו זאָלסט נישט װוידער ווייגען. 

-- פאַרװואָס זאָל איך ווייגען 1 --- און זי האָט זיך ווידער צעויינט. 

-- זעסט דאָך ! 

-- איך װעל נישט מער ויינען. גיי אין בית:המדרש אַריין! 


קאפיטל 2| 
יחיאל גײט נאָכן טאַטן 


לאַנג שטייט דער ווינטער אין אידישן שטעסל. ער איז וי אַ פאָס אָן 
אַ דנאָ, עס פאַלן אין אים אַריין די טעג און דֵי װאָכן און מען זעט נישט, אַז 
די פאַס זאָל זיך אָנפילן, האָבן זיך אײינמאָל פאַרהאַקט די הימלשע טױיערן 
מיט בלייערנע כמאַרעס, שטייען זיי אַזױ ביז האַרט פאַר פּסח. מען דערװאָרט 
אויך גאָרנישט אַנדערש. האָט זיך דער גלות געצויגן ביי רבקהן אין שטוב 
אָן יעדן שטראַל האָפענונג, די סעג זיינען גלייך איינער אויפן אַנדערז, די נויט 
האָט זיי אַלעמען געבוירן און האָט זיי אַלע געטויט.. 

פון טאָטן ברוך-משה האָט מען נישט געהערט. וי ער איז אַװעק צום 
רבין, אַזױ איז ער פאַרפאַלן געװאָרן װי אין װאַסער אַרין. אַמאָל האָט אַ 
װאַנדערנדיגער חסיד, װאָס אי אַדורכגעגאַנגען דאָס שטעטל, אָפּגעגעבן אַ 
גרוס פון ברוך משהן. גאַזױ פלינק האָט זי זיך, זיין פּלוניתטע, אויף אים 
נישט צו ריכטן, ביים רבין האָט ער געפונען דאָס, װאָט זיין נשמה זוכט, און / 
עס איז אים גוט דאָרט..- רבקה האָט פאַר ליב גענומען און געטראָגן מיט 
ליבע איר עול. װאָסי, ביי איר װועט ער צו עפּעס קומען! אזן פאַרװאָס נאָך 
אים מיטשלעפּן אין איר אומגליק אַרײן ? גענוג, װאָס זי מוֹז זיך נעבעך פאַר" 
שװאַרצן דאָס פּנים. מילא, אַז ער זיצט דאָרט, ווייסט ער דאָך װאָס ער טוט ! 

לעצטנס אָבער איז מיט דער מאַמען אַזױי שלעכט געגאַנגען, אַז מען האָט 
געמוזט קלערן דעם טאַטן אַהיימצוברענגען, װאָרים רבקה איז געװאָרן זייער 
הרזב און דער שכן ר' ברוך האָט געזאָגט צו יחיאלן ; 

-- יחיאל, עס איז נישט גוט. מען דאַרף זען דעם טאָטן אַהיימצוברענגען. 

אָבער וי אַזױ ברענגט מען דעם טאַטן אַהײים! 

איז אַנומלט יחיאל געגאַנגען אין בית:המדרש אַריין, האָט ער אָנגעטראָפן 
אויף מאירל-די-נקבה. מאירל-די-נקבה איז געווען אַ װאַנדערנדיגער ,מוכר- 
ספרימניק", װאָס האָט זיך יעדן פאַר-פרילינג באַװיזן אין שטעטל מיט זיינע 
פעק ספרים, וועלכע ער האָט אַרומגעפירט מיט זיין וועגעלע איבער דער 
מדינה. אים האָט יחיאל צו פאַרדאַנקען, װאָס ער איז צום ערשטן מאָל אין 
דער גרויסער וועלט אַרױסגעקומען. 

וי יחיאל איז אַזױי געשטאַנען ביים גרויסן טיש מיט די אויסגעלייגטע 
ספרים און האָט געשלונגען מיט די אויגן די נייע, נאָך נישט אויפגעשניטענע 

ספרימלעך, אין וועלכע עס וערן דערציילט אַזעלכע וואונדערלעכע מעשיות 
פון הייליגע אידן,. -- האָט אים מאירל-די-נקבה באַטראַכט און געזאָגט צו 
אים ; 

-- ווילסט אַ ספרל, אינגל, װעל איך דיר געבן אויף אױסצוצאָלן 

-- איך ווייס דאָך נישט, צי איך װעל אייך האָבן צו באַצאָלן, 

-- ביזטו דאָך גאָר אַן ערלעך אינגל אויך. וייסטו װאָס, וועסטו מיר 
אָפּאַרבעטן. האָסט עפּעס שטאַרקע הענט? קאָנסט שלעפּן אַ פּאַק ?. 

-- יאָ, פּעק בין איך געוואוינט צו שלעפּן,. איך שלעפּ פאַר דער מאַמען 
פּעק מיט סחורה אויפן דאָרף, 

מאירל-די-נקבה, װאָס איז געװוען אַ שװאַכס און אַ קליינס, האָט מיט 
פאַרגעניגן באַטראַכט יחיאלס שטאַרקע הענט און זיין מוסקולדיגן רוקן. האָט 
ער זיך זייער דערפרייט : 

--- ווייסטו גאָר װאָס, אינגל, אפשר װאָלסטו זיך ביי מיר פאַרדונגען? 
איך דאַרף האָבן אַ שטאַרק אינגל, אַז ער זאָל מיר העלפן די פּעק ספרים אין 
די שטובן אַרומטראָגן. 

-- איך באַדאַרף דער מאַמען העלפן, זי איז קראַנק, 

-- און וואו איז דער טאַטע? 

-- דער טאַטע איז ביים רבין אין טאָמאַשאָו, 

-- אין טאָמאַש;ַװו? איך פאָר דאָך טאַקע פונדאַנען דאָרט אַהין. ווייסטו 
גאָר װואָס, אינגל, כאַפּ זיך מיט מיר מיט, איך װעל דיך מיטנעמען אויף מיינע 
הוצאות, וועסטו מיר דערפאַר העלפן מִיט די ספרים... 

יחיאל האָט אינערגערעדט אינדערהיים מיטן שכן ר' ברוך. ביידע האָבן 
איבערגערעדט מיט דער מאַמען. רבקה האָט איינגעזען, אַז עס איז אַ גלייכע 
זאַך. זי האָט פּשוט געפילט, אַז זי עקט זיך, חלילה, און האָט געװאָלט אירע 
;שװאַלבן* איבערלאָזן אין ברוך-משהס הענט, --- איז זי איינגעגאַנגען דערויף, 
בלימעלע די שכנטע האָט גענומען אויף זיך די מאַמע מיט די קינדער צו 
באַזאָרגן, און ר' ברוך האָט געזאָגט צו יחיאלן : 

-- דו גיי נאָר נאָכן טאַטן און ברענג אים אַהיים ביי די אויערן, און 
דאָס איבעריגע פאַרלאָז זיך אויף מיר ! 

האָט זיך יחיאל געשלעפּט מיט דעם מוכר-ספרימניק אין זיין בויד מיט 
די ספרים, * 

יחיאל האָט נאָך געקאַנט שלעפּן פּעק פון די יאַרידים, האָט מאירל-די- 
נקבה אָנגעלאָדן אויף זיינע פּלײיצעס פּעק מיט ספרים, וויפיל עס האָט נאָר 
געקאָנט אַרױיף אויף זיין יונגן, שמאָלן רוקן. יחיאל האָט זיי געטראָגן פון 

דער סטאַנציע, וואו מ'האָט זיך אָפּגעשטעלט, אין ביתיהמדרש. אױיס- 
געלייגט זיי אויפן טיש און געשטעלט זיך מאירלען צו-הילף, דאָס געוועלבל 
האָט מען געהאַט אין בית:המדרש, אָבער אַרומגעטראָגן האָט מען אַ גאַנצן 
טאָג איבער די הייזער פּעקלעך מיט תחינות, מיט סידורים און פאַרקויפט צו 
פרומע ווייבער, ביינאַכט איז מען געשלאָפן אין אַ ביליגער סטאַנציע, אין אַ 
שטיבל פול מיט אידן און װאַנצן. 

אַ חוץ דעם, װאָס מאירל האָט יחיאלן באַנוצט צום האַנדל, האָט ער אים 
אויך אָנגעװענדט פאַרן אייגענעם געברויך. קודם -כל האָט דער מוכר" 
ספרימניק געהאַט אַ שװאַכקײט, אַז מען זאָל אים קראַצן אין דער פּיאַטע אין 
די אָװונטן פאַרן שלאָפן-גיין,. דאָס איז געווען דער גנקבה'ס* גרעסטער תענוג. 
ער איז געווען אַ קיצלדיגער, און אַז מען האָט אים געקראַצט אין דער פּיאַטע, 
האָט ער עס כמעט נישט אױסגעהאַלטן פאַר קיצלעריי. און דאָך האָט ער עס 
ליב געהאַט װוי דאָס לעבן,. געקרעכצט פון תענוג : 

--- אוי וויי איז מיר נישט געשען, נאָך אַ ביסעלע!.. יחיאל, נאָך אַ 
ביסעלע ! 

און יחיאל האָט אים יעדן אָװונט פאַרן שלאָפן-גיין געמוזט קראַצן דאָ אין 
די פּיאַטעס, דאָ אין רוקן, די צווייטע תאווה פון דער ,נקבה* איז געווען טיי 
צו טרינקען, ער האָט געהאַט צװישן די פּעק ספרים אַ קליין הילצערן 
קעסטעלע, פאַרשלאָסן מיט פיר שלעסער, װאָס ער האָט אָפּגעהיט וי אַן אוצר, 
אַ קעסטעלע פול מיט רפואות. די רפואות זיינען באַשטאַנען פון פאַרשיידענע 
טייען, װאָס דער איד האָט מיטגעפירט מיט זיך, פאַרשיידענע מינים קרייטעכ- 
צער, װאָרצלען, בלעטער, בלומען, היי --- אױיסגעפּרואווטע רפואות פאַר פאַר- 
שיידענע קראַנקהייטן. און אַזױ װוי מאירל-די-נקבה איז, בריך-השם, געווען 
פול מיט קראַנקהייטן, האָט ער באַנוצט די אַלע טייען פאַר די פאַרשיידענע 
ברעכענישן און שטעכענישן. ער האָט געקאָנט אויסטרינקען אַ גאַנצן ים, די 
;נקבה". מען האָט נישט געוואוסט, וואו די אַלע געקאָכטע ,ימים" און זידנדיגע 
טייכן װאַסער קומען אַהין אין זיין בויך. לויט די טייען, װאָס ער האָט נע- 
טרונקען, האָט ער געמוזט זיין גרויס און דיק װי אַ לויתן. צו די טייען האָט 
ער באַנוצט אַן אייגנאַרטיג קעסעלע, װאָס ער האָט מיטגעפירט מיט זיך, 
אַ קריגל מיט אַ טעצל. אויפגעהויבן זיך אינדערפרי, איז געווען די ערשטע 
עבודה נאָכן דאַװענען צו שיקן יחיאלן מיטן קעסעלע נאָך געזאָטן װאַסער אין 
דער קיך אַרײן. : 

- נעם נאָר אַרױס פון קעסטל דעם לינדען-טיי!.. ניין, נעם בעסער 
אַרױס דעם װאָרצל-טיי, װאָס איז גוט פאַר די ווערים אין מאָגן !... 


104 שלום טס 


אַזױ איז עס אָנגעגאַנְגען אַ גאַנצן טאָג. 

-- יחיאל, אפשר װעסטו לויפן ברענגען פון ערגעץוואו אַ קעסעלע 
הייס װואַסער ? | 

און יחיאל האָט גענומען דאָס קעסעלע, גע:אַנגען אין פרעמדע שטובן 
און פאַר רחמנות אַרױסגעקראָגן פאַר ר' מאירלען אַ פריש קעסעלע מיט 
זודיג געקאָכט װאַסער, װאָס איז אין אַ מינוט שפּעטער פאַרשוואונדן געװאָרן 
אין דער -נקבה'ס* בייכל אַרײין און מ'האָט נישט געואוסט, יואי עס איז 
אַהינגעקומען.- 

יחיאל האָט אָבער אַלצדינג איבערגעטראָגן. ער האָט געשלעפּט נאָך דער 
.נקבה" די פּעק מיט ספרים אין די שטובן אַרום, געשלעפּט פון דער אכסניה 
אין בית-המדרש און צוריק, געקראַצט מאירלען אין די פּיאָטעס פאַרן שלאָפן- 
גיין, אַרומגעלאָפן אין אידישע שטובן און געבעטלט קעסעלעך װאַסער, געגעסן 
ס'קדחת בײטאָג, געפרזירן געװאָרן פאַר קעלט ביינאַכט, געגאַנגען אָפּגעריסן 
און אָפּגעשליסן, שטענדיג אַ הונגעריגער. דערפאַר אָבער האָט ער געהאַט 
ספרימלעך וויפיל ער האָט געװאָלט, ער האָט זיך געבאָדן אין ספרימלעך. איין 
רחמנות איז אָבער נעבעך געווען, װאָס ער האָט נישט געהאַט גענוג צייט פאַר 
זיי. װי נאָר ער האָט זיך אַוועקגעזעצט און געװאָלט אַריינקוקן אין אַ ספרל, 
האָט אים באַלד די .נקבה* גערופן ! 

-- אַנו, יחיאל, װאָס זיצסטו ? אפשר װעסטו געבן אַ שפּרונג און ברענגען 
אַ קעסעלע װאַסער ! 

ער האָט די נאַכט געמאַכט פאַר טאָג. איז אָבער געווען די צרה, װאָס 
אויף דער אכסניה האָט ער נישט געהאַט קיין ליכט. דער בעל-אכסניה האָט 
דאָס ליכטל אויסגעלאָשן. אָבער דאָך, אַהיןיאוןדאַהער -- האָט ער דאָ געכאַפּט 
אַ קיק, דאָרט אַ מיש. ער האָט שוין געקענט אונטערשיידן אַ תורה-ספרל פון 
אַ חסידיש ספרל, אַ קבלה-ספרל פון אַ דרוש. ספרימלעך, וועלכע ס'איז לייכט 
און גוט צו לייענען, און ספרים, צו וועלכע מען באַדאַרף קענען גוט לערנען. 
דורך דער רייזע מיט אמאירלידי-נקבה" איבער דעם שטיקל מדינה קין 
טאָמאַשאָוו האָט זיך יחיאל נישט נאָר באַקענט מיט די פּאָר שטעטלעך, װאָס 
ער איז דורכגעפאָרן, מיט די אכסניות און די אידן, װאָס ער האָט באַגעגנט, -- 
ער האָט זיך אויך באַקענט מיט אַ סך מעשיות פון גוטע אידן, הייליגע מענטשן. 
אין ווען ער האָט נאָך פיר װאָכן אַרומװאַלגערן זיך איבער שטעטלעך זיך דער" 
שלאָגן קיין טאָמאַשאָװ, האָט ער, ביים געזעגענען זיך מיט ר' מאירל-די-נקבה 
געהאַט אין זיין אָרים פּעקל, צוזאַמען מיטן העמד, װאָס ער האָט מיטגענומען 

פון דער היים, זיינס אַן אייגן סידורל, אַ שיין-געבונדן תהילימל, װאָס ער האָט 
זיך פאַרדינט מיט זיין באַדינען דעם מוכר-ספרימניק. 


אין טאָמאַשאָװו ביים רבין האָט יחיאל אָנעגטראָפן דעם טאַטן אין אַ 
שרעקלעכן מעמד. אין בית-המדרש, וואו די חסידים האָבן זיך אויפגעהאַלטן, 
האָט יהיאל געזען דעם פאָטער צװישן אַ קופּקע חסידים, וועלכע זיינען נאָר- 
װאָס געקומען פון דער אַרבעט, איינגעריכטע אין ליים און באַדעקטע מיט 
ציגל-שטויב, . 

יחיאל איז געבליבן דערשטוינט. ער האָט דעם פאָטער נישט דערקענט. 
דער פאָטער האָט אויסגעזען וו אַן אָרימער, אָפּגעריסענער טאָג-לױינער. דער 
טאַטע האָט צומאָל נישט געהאַט קיין רעכט היטל אויפן קאָפּ, -- אַ היטל אָז 
אַ דאַשיק. אויף דער צעריסענער, פון ליב איינגעריכטער און מיט קאַלך 
באַשמירטער קאַפּאָטע, האָט ער געטראָגן אַ שטריק, פאַרבונדן וי אַ טרעגער, 
פון דער קאַפּאָטע איז זיין דינער גוף אַרױסגעפאַלן, -- אַ בינטל טרוקענע 
ביינער. ער איז דורך דער קורצער צייט געװאָרן אַן אַלטער איד. דאָס פּנים 
אױיסגעדאַרט און איינגעשרזמפּן, האָר-און-באָרד פאַרגרויט. דער קאָפּ האַלט 
זיך אויף די דינע האַלזדבײנער קוים-קוים, -- עס איז אַ סכנה, אַז ער זאָל 
נישט אַרונטערפאַלן, נאָר דאָס פּיינלעכסטע פאַר יחיאלן איז געווען, װאָס 
זיין פאָטער, וועלכן די מאַמע אין דער היים האָט אָפּגעהיט וי אַן אױג אין 
קאָפּ, אַז ער זאָל נישט האָבן קיין זאָרג און קאָנען לערנען רואיג, איז דאָ ביים 
רבין אין טאָמאַשאָװ ממש פאַרװאַנדלט געװאָרן אין אַ טרעגער, אין אַ טאָג" 
לוינער. װאָס איז מיטן טאַטן געשען! דער טאַטע איז אַ טרעגער, און ער 
שעמט זיך גאָרנישט ! 

-- שלום-עליכם, טאַטע! -- שטופט זיך יחיאל דורך אַ װאַנט אידן צום 
פאָטער, 

-- יחיאל! װאָס טוסטו דאָז 

-- טאַטע! די מאַמע איז אַ חולה-מסוכן. איך בין געקומען נאָך דיר. 

-- קום נאָר אַרין אין אַ ווינקל. 

פאָטער און זון האָבן זיך באַהאַלטן אין אָפּגעלעגנסטן ווינקל פון בית- 
המדרש. 

-- װאָס איז דער מאַמען ! 

-- איך ווייס נישט. זי האָט זיך אַ זייט דורכגענעצט, ווען זי איז אַהײימ- 
געפאָרן פון יאָרמאַרק. 

-- און ווער פאַרשאַפט פּרנסה ? 

-- איך, --- האָט יחיאל געזאָגט מיט אימה און שעמעווריגקייט, 

-- דו? און װאָס איז מיטן לערנען? 

-- טאַטע! דער רבי האָט מיך אַהײמגעשיקט פון חדר. איך האָב געמוזט 
גיין אויפן דאָרף אַרױס. די מאַמע איז קראַנק... 

-- אַ דאָרפס-גייער ! -- קרעכצט דער טאַטע. --- און וועגן אַ תכלית האָסטו 
גאָרנישט געקלערט? 

-- איך בין אין די אָװונטן געזעסן ביים עם:הארצישן טיש, צוגעהערט 
זיך צום בלינדן ר' לייביש, 

-- אוי, מיט די באַלמעלאָכעס צוגלייך ! וויי, װויי!., 

נאָר נאָכדעם וי ברוך-משה האָט זיך געהאַט גוט אָנגעקרעכצט, האָט ער 
רחמנות געקראָגן אויף זיין בלוט-און-פלייש. 

--- װאָס ביסטו, נעבעך, שולדיג, אַז דו האָסט קיין מדריך נישט געהאַט ! 

-- טאַטע! די מאַמע איז, נעבעך, זייער קראַנק. זי באַדאַרף האָבן אַ 
רפואה-שלימה, עס איז אַ גרויס רחמנות ! 

-- אוי, אוי, װאָס קאָן איך טאָן ? פאַרן רבין קאָן איך זי נישט מזכיר-זיין. 
אונזער רבי איז נישט פאַר אַזעלכע זאַכן ! 

-- מיר האָבן אַלץ געמיינט, אַז דו וועסט אַהײימקומען. אַזױ לאַנג!. 

--- דער רבי וויל זיך נישט געזעגענען. און װאָס, משטיינס-געזאָגט, קאָן 
איך טאָן אין דער היים ? וועמען װעט עפּעס דערפון אַרוסקומען? נאָך אַ 
דאָרפס-גייער, נאָך אַ טראָפּן אין ים ! 

--- װאָס האָסטו, נעבעך, ביים רבין ? -- האָט יחיאל געװואַגט צו פרעגן. 
-- דו זעסט אַזױ אויס, טאַטע... -- האָט זיך יחיאל צעוויינט. 

--- שווייג ! שווייג! דו פאַרשטייסט עס נישט. דאָ ווערן גרויסע זאַכן 
אויפגעטאָן. עס איז נישט גלאַט אַזױ ציגל-און-ליים שלעפּן, וי אין דער היים 
פּעקלעך. עס איז עבודת-הבורא. דיין ברודער ישכריזרח װאָלט עס פאַר. 
שטאַנען. כדי מיר זאָלן פּטור-זיין פון דער וװועלט, כדי מיר זאָלן קיינעם נישט 
באַדאַרפן, פּטור-זיין פון די צרות, שלעפּ איך ציגל און ליים. היינט איך, 
מאָרגן אַן אַנדערער. אויף וועמען עס פאַלט דער גורל אויס. אבי צו דער- 
האַלטן דאָס חיות מיט אַ שיבוש --- און פּטור. מיר קאָנען דערפאַר אינגאַנצן 
אָפּגעבן זיך צו אונזער זאַך, מיר האָבן צו קיינעם נישט קיין התחייבותן, מיר 
זיינען פרייע מענטשן און מיר טוען װאָס אַ מענטש דאַרף טאָן. מיר זיינען 
זיך מתיחד, בלייבן אויג-אויף-אויג מיטן צדיק. ,צדיק יסוד עולם!* און 

דורך דעם צדיק -- מיט די העכערע װעלטן.. ביז.. גאָר.. אוי-וויי... דו 
וװועסט עס נישט פאַרשטיין, עס איז אַ הויכער ענין.. נו, זאָלסט וויסן-זיין, 
מיין קינד, אַז דאָ איז אַן עבודה קדושה, דאָ ווערן אויפגעטאָן גרויסע זאַכן! 
עס איז נישט באַלעמוטשעט, וי אין דער היים ! 

יחיאל האָט זיך פרום געשאַקלט דערביי: 

-- מןיהסתם ווייסטו דאָך, טאַטע, װאָס דו טוסט.., 

-- איך על זען... אפשר על איך דיך קאָנען אַריינפירן צום רבין. ער 
יאָגט פון זיך, נאָר אפשר וװעט גאָט העלפן, עס װעט זיין אַ שעת-הכושר. 
גאָט זאָל העלפן! 

-- און מיט דער מאַמען װאָס װעט זיין ? --- פרעגט יחיאל פאַרלוירן. 

-- װאָס קאָן איך טאָן, װאָס קאָן איך העלפן ? -- שטייט ברוך-משה פאַר- 
לוירן און הויבט אויף די הענט צום הימל. --- איין גאָט ווייסט, דעם רבין קאָן 
איך וועגן דעם נישט זאָגן. איך קאָן אים נישט מיט אַזעלכע זאַכן דעם קאָפּ 
פאַרדרייען. דער רבונוישל-עולם זאָל איר העלפן.. 

-- טאַטע! טאַטע! -- זאָגט יחיאל און קוקט מיט זיינע בלויע קינדישע 
אויגן דעם פאָטער אין פּנים אַרין. 

-- װאָס איז? 

--- איך פריי זיך זייער! --- האָט זיך יחיאל געבויגן צום טאַטן, 

--- װאָס פרייסטו זיך : 

-- אַז איך בין מיט דיר... אַז איך זע דיך... 

-- ווידער אַן עסק! און װאָס איז שוין, אַז מען זעט זיך ? 

-- טאַטעילעבן! -- האָט יחיאל געזאָגט דעם פאָטער. / 

װאָרים אַ גרויסע פרייד איז אויף יחיאלן געקומען צוליב דעם, װאָס ער 
האָט ווידער אַ טאַטן. ער האָט זיך מיטאַמאָל צוריק געפילט וי אַ קינד, פּונקט 
וי דער באַרג מיט אַלטקײט, װאָס איז אױיסגעװאַקסן אויף אים דורך דער 
צייט, װאָס דער טאַטע איז נישט געווען, איז פון זיינע פּלייצעס אַראָפּ. ער 
איז פּשוט צוריקגעפאַלן אין דער קינדישקייט און גענומען זיך דאָס רעכט ציו 
זיין אַ קינד. ער האָט געהאַלטן דעם פאָטערס האַנט און זי מעך נישט אִפֹּ- 
געלאָזט. ער האָט דעם טאַטן אַלץ מוחל געווען. אַפילו אֶן דער מאַמען האָט 
ער פֿאַרגעסן פון זיינעטוועגן. און װאָס דער פאָטער איז געווען אַן אַמ- 
געריסענער און אַן אָפּגעשליסענער, מיט אַ פּױערשן שטריק פאַרבונדן די 
צעריסענע קאַפּאָטע, און באָרװעסע פיס האָבן ביי אים אַױסגעקוקט פון די 
אויסגעריבענע שיך, איז יחיאל אויפן פאָטער נאָך מער שטאָלץ געװאָרן. ער 

האָט איצט דעם פאָטער געזען אין זיין ריכטיגן ליכט, דער טאַטע האָט אַװעק- 
געשאָנקען זיין לעבן פאַר גאָט. נישט איין טאָג אַװעקגעשאָנקען װי ער, יחיאל, 
טוט דאָס, נאָר דער טאַטע האָט מקריב געווען זיין גאַנץ לעבן! ער האָט קיינעם 
נישט, נישט קיין היים, נישט קיין ווייב, נישט קיין קינדער. ער געהערט 
אינגאַנצן צו גאָט. און מיטאַמאָל זיינען דעם טאַטנס צעריסענע קלײידער 
געװאָרן אין זיינע אויגן װי בגדי"כהונה. זיין אױסגעמאָגערטער, דאַרער 
קערפּער איז געװאָרן װוי דער גוף פון אַ הייליגן,. װאָס וויל מען, נעבעך, פון 
אים מיט דער קראַנקער מאַמען, מיט די אָרימע קינדער, װאָס זיינען אין דער 
היים ? יחיאלס רחמנות האָט זיך איצט איבערגעוואויגן פון דער מאַמעס זייט 
אויפן טאַטנס. ער האָט אים ליב געקראָגן און איז שטאָלץ געווען אויף אים. 
און פאַר פרייד אויפן טאַטן האָבן זיך באַװיזן טרערן אין זיינע אויגן. 

-- טאַטע! טאַטע! טאַטע! -- האָט יחיאל געהאַלטן דעם טאַטנס האַנט 
און געפּיעשטשעט זיך, | 

-- ביסט דאָך שוין קיין קינד נישט מער, יחיאל, ביסט שוין אַ דער- 
װאַקסענער מענטש! 

-- טאַטע, נישט דאָס, איך וויל עפּעס פון דיר ! 

-- װאָס ווילסטו ? 

-- לערן עפּעס מיט מיר! 

װאָס ווילסטו לערנען! : 

--- איך וויל לערנען די הייליגע ספרים, 

-- אַלע ספרים זיינען הייליג. 

--- דז ווייסט שוין. דאָס, װאָס דו האָסט געלערנט מיט ישכר-זרחן אין 
דער היים --- דעם הייליגן זוהר, 

-- מיט ישכר-זרחןז -- צעגיסט זיך אַ פריידיגער נחת איבער דעם 
טאַטנס אױסגעפּײיניגטן פּנים. -- ישכריזרח איז עפּעס אַנדערש, ווען האַלט. 
איך שוין מיט דיר, װוי איך האַלט מיט אים, רבונו-של-עולם! -- פאַרגלייזט 
דער פאָטער די אויגן. 

-- יאָ, טאַטע, װאָס איז מיט ישכריזרחן! מען הערט דאָך גאָרנישט 
פון אים ! 

-- ער איז אין אַ מקום-תורה. ער זיצט אין לובלין און לערנט אױיף 
היתר-הוראה... 


פאָטער און זון האָבן זיך אַװועקגעזעצט לערנען.. 

נאָר די גרויסע נאָענטקייט צום טאַטן איז געקומען ערשט שפּעטער, 
ווען ער האָט געהאַט דאָס גליק צו ליגן לעבן טאַטן אויף איין געלעגער אויבן, 
אויפן בוידעס-שטיבל, וואו עס זיינען געווען אָנגעלייגט שעניקעס פאַר די 
חסידים. צווישן די שלאָפנדיגע חסידים האָט ער זיך געפילט וי ער װאָלט 
אויפגענומען געװאָרן אין דער הייליגער עדה. און ביים פאָטערס זייט האָט 
ער דערשפּירט דעם טעם פון ,כרחם אָב על בנים", וי אַ פאָטער איז זיך 
מרחם אויף זיינע קינדער. 


קאַפּיטל 3ו 


דער רבי 


אין שטעטל טאָמאַשאָװו האָט מען אויף דעם נייעם שטייגער פירונג פון 
רבין געקוקט פרעמד, אומפאַרשטענדלעך און קרום. אַז ר' מענדעלע איז 
געװאָרן רבי, האָט זיך טאָמאַשאָװו געפרייט. ר' מענדעלע איז געווען אַ טאָמאַ- 
שאָװער איידעם, אַ היימישער, האָט דאָ געהאָט זיין ווייב און זיינע קינדער. 
ווער שמועסט נאָך, אַז דער רבי ר' מענדל איז זיך געקומען באַזעצן אין 
טאָמאַשאָוו אַליין! צו דעם יחוס, װאָס טאָמאַשאָו האָט זיך געגרויסט מיט 
אים, איז צוגעקומען דאָס שטיקעלע ברויט. מען האָט געמיינט, אַז די שטאָט 
וועט אויפגעריכט ווערן,. שפע וועט זיך גיסן. אַ קלייניגקייט! אַ גאַנצע וועלט 
וװעט קומען צו פאָרן! יעדער איד האָט אַן אכסניה צוגעגרייט, מען האָט 
בייטלען זיך גענייט. 

ערשט דער רבי האָט זיך גאָרנישט געפירט וי אַנדערע רביים! משנה- 
עולם געווען. יאָגט פון זיך די רייכע אַרענדאַרן, װאָס קומען נאָך עצות. ווער 
רעדט נאָך פון סוחרים און פּאָדריאַדטשיקעס, וועלכע לאָזן איבער דעם 
ריכטיגן פּדיון ! פון ווייבער איז דאָך אָפּגעשמועסט! זיצן אֶפּ אין שטעטל 
װאָכן-לאַנג, וואַלגערן זיך גאַנצע טעג און װאָכן אַרום אין פּאָליש פון בית- 
המדרש, אויפן הויף, באַװאַכן די טירן און פענצטער. זיי ווערן אויסגעריסן, 
אַז עס איז אַ רחמנות צו קוקן. דערפאַר אָכבער האָט ער זיך אַרומגערינגלט 
מיט אַ קופּקע יונגע חסידים, אָרימע ברויט-פרעסער, ואס זיינען אַנטלאָפן פון 
די ווייבער, אויסגעהונגערטע, אָפּגעריסענע און {פּגעשליסענע. האלט זיי אפ 
לעבן זיך חדשים און יאָרן, גיט זיי נישט קיין רּשות אַהײמצופאָרן. מען האָט 
געפּוסט-און-פּאַסעװעט, געלעבט אָפּגעזונדערט. יעדן טאָג זיינען אַ פּאָר אַנדערע 
אַרױסגעגאַנגען אין שטעטל אַריין פאַרדינען א פֹּעַר גראָשן. געארבעט בײ 
שװועדער אַרבעט, אַ בית-המדדש גפבויט. געכראַכט צן די איתעדיגע זי מאר 
גראָשן פאַרדינסט, האָט מען געשיקט נאַך בראַנפן און צוזאמען געטרונקען 
מען האָט אַפילו צומאָל נישט רעכט געדאַװנט. דער רבי האָט זיך קיינמאָל 
נישט באַװויזן צום דאַװוענען. געלערנט האָט מען דאָרט יאָ. אָבער ס'רוב האָט 
מען זיך דאָרט אָפּגעגעבן מיט דביקות. מ'איז געווען פאַרטאָן אין זוהר, גע- 
גאַנגען אין מקוה, און עפּעס זיך פאָרגעברייט --- כאָטש משיחן צו ברענגען! 

אויך דאָס ווייב, די רביצין, האָט אָנגעהויבן האָבן תרעומות אויפן רבין. 

אַזױ לאַנג געװאַרט דערויף, געמיינט, אַז עס װעט קומען דערצו, װעט זי אויפ- 
געריכט וערן, פירן אַ גרויסן שטאַט וי אַמאָל אין קאָזשעניץ אָדער אין לובלין, 
וי אַנדערע רביים פירן! בחינם האָט זי אויסגעװאַרט דערויף, אַלע יאָרן זיך 
געפּלאָגט, געמוטשעט זיך. די קינדער דערצויגן, בשעת ער איז גאַנצע יאָרן 
געזעסן אין פּשיסכע, אױיסגעװואַרט אויף דער מינוט, ווען איר מענדל, װאָס 
די וועלט האָט געקלונגען מיט אים, װעט אַלײן רבי ווערן. לסוף מאַכט עֶר 
פון אַלעם אַ תל... די אָרימע, שטענדיג-אָרימע חסידים, װאָס זיינען געזעסן 
אין הויף, האָבן, װי דער היישעריק, אַלץ אָפּגעגריזשעט, אויפגעגעסן. דעם 
לעצטן שעניק פון שטוב געשלעפּט. 

פון אַנדערע שטעט זיינען אָנגעקומען שווערס מיט גרויסע שטעקנס און 
נאָכגעשלעפּט נאָך זיך די יונגע פאַרוויינטע ווייבלעך, װאָס די חסידים האָבן 
פאַרלאָזט אין דער היים, געמאַכט געװאַלדן און געשרייען : .דער רבי האַלט- 
אויף די גאולה !... שטערט אידן פון דער מצוה פּריה:רביה!* -- און מתנגדים 
האָבן נישט געפעלט, האָט מען כמעט געהערט, וי וועגן אַ שבת-צבי-כיתה... 
וועגן אַרײנלײגן אין חרם און אַרױסשיקן פון שטאָט.. 

שוין אָפּגערעדט פון די ,ישישים*, די תושבים, די אַלטע פּשיסכער 
חסידים, וועלכע זיינען נאָכן פריצייטיגן טויט פון ר' אברהם-משהן געקומען 
קיין טאָמאַשאָװו, געװאָלט צוריק שטעלן דאָס פחדר", אַזױ װוי עס איז אַמאָל 
געווען ביים ;איד", ביים רבין ר' בונם, זיי זיינען נישט אַװעק קיין װאָרקע, 
האָבן נישט געװאָלט שפּאַלטן, געמיינט, אַז זיי וועלן זיך װאַרימען אין 
טאָמאַשאָוו, וי אַמאָל אין פּשיסכע. עסן העלזלעך מיט מייערן-צימעס יעדן 
טאָג, בראָנפן טרינקען, די פּיפּקעס רויכערן און חסידות פאַר די יונגע שנעקעס 
דערציילן, און דאָ דאַרן זיי און שמאַכטן, אַ טרונק-בראָנפן זעט מען אין די 
אויגן נישט, אָפּגערעדט פון אַ העלזל אָדער מייערן-צימעס. אַפילו אין די 
שבתים, אין די ימים:טובים זיינען די שיריים קאַרג. װאָס איז דאָס וואונדער, 
-- אַז מען יאָגט פון זיך אַלע גבירים; קיין אַרענדאַר לאָזט מען אויף די 
אויגן נישט, אָפּגעשאַפט אַלע צערעמאָניעס. נאָך װאָס זאָל אַ פּראָסטער איד 
קומען ? אַז עס איז נישטאָ אַפילו דאָ װאָס זיך אויסצולערנען, אַז מען זעט גאָר- 
נישט קיין מידות-טובות. מען זעט גאָרנישט! צום דאַװענען באַװײזט מען 
זיך נישט. אַז פון גאַנצן דאַװענען מאַכט מען קיין צימעס נישט, און טיש 
פירט מען נישט. פּסח צום סדר איז אַ פּראָסטע חסידישע וועטשערע, און 
אַזױ אַנדערע ימים-טובים. אַז אַלץ איז געשטעלט נאָר אויף די פּנימיות. 
אַ איד האָט דאָ גאָרנישט װאָס צו זען. אַז פאַרן אויבן-אויף איז גאָרנישט !.. 

זיינען זיי געזעסן, די ישישים, די תושבים, די גרויטע נעזער און 

ציביקעס* -- דוי דער רבי האָט זיי גערופן --- אין גרופּקעס, אָנגעלענט אויף 
די טרוקענע ווענט פון בית-המדרש, מיט די שיך אויף די בענק. מיט פאַרי 
שמאַכטע ליפּן און פאַרחלשטע הערצער, נעבעך, און גערעדט צװישן זיך אין 
דער שטיל אָפּגעהאַקטע ווערטער, בלויז אויף דעם וואונק. און מען האָט זיך 
פאַרשטאַנען. 

-- ער װעט עס נישט אויספירן.. געמך ישראל צריכים פּרנסה.." 
עס איז דאָך אַ צער צוצוקוקן. אידן קומען מיט תרעומות און ער יאָגס זי 
פון מזבח... אַ כהן, װאָס זאָגט זיך אָפּ פון דער עבודה != 


און דער, װאָס אַרום אים האָט, װי אַרום אַ זון, זיך געדרייט די גאַנצע 
באַוועגונג פון הויף, דער, צו וועמען עס האָט זיך געטראָגן די ליבע פון אַ 
יזעלט, איז, װוי אַ ספינקס, געווען פאַרמאַכט אין זיך אויף זיבן שליסלען. איצט 
זיצט ער אין זיין אָרימען קאַלטן חדר, מיט נאַקעטע געטינקעוועטע װענט, װאָס 
עס פאַלט דער קאַלך פון זיי פאַר פייכטקייט. אַ נישט"צוגעבעט בעט מיט אָני 
געװאָרפן בעטגעװאַנט, צוליב דעם װאָס ער לאָזט קיינעם נישט אַריין צו ראַנ נן 
די שטוב. אַליין זעט ער אויס װי ער װאָלט נאָר-װאָס אַרױסגעקראָכן פון 
בעטגעװאַנט, פאַרפעדערט. כאָטש ער ריטשט שױן מיט די לאָטשן א 
שפּאַנט איבער דעם קליינעם שטח פון שטוב פון בינאַכט-אָן. לויפט יעדן 
מאָל צו צו זיין אויסגעזעסענער, אױפגעפּראַלטער פאָטערשטול, פון וועלכער 
עס רייסן זיך די ספּרוזשינעס אַרױס. כאַפּט אין דער האַנט דאָ דעם אידי 
חזקה", דעם זוהר, דעם מורה-נבוכים, אַמאָל דעם כוזרי, דעם פפּרדס", אָדער 
אַן אַנדער קבלה- אָדער חקירה-ספר, װאָס ליגן פאַרשפּרײט, טייל אָפן, טייל 
צוגעמאַכט איבער דעם גרויסן טיש. 

אַלײן איז ער באַװאַקסן, אַזױ װי ער װאָלט שוין יאָר-לאַנג פון דעם 
שטיבל נישט אַרױסגעקומען. שטיקער דיקע פּענטעס, באַפעדערטע פּאות 
האָבן פון אונטער דעם באַפעדערטן קאַפּל אַרױסגעשטאַרט שטייף, װי די 
דראָטן. אַזױ װוי די פּאות, אַזױ האָבן אויך שטיקער שװאַרץ-גרױע באַפעדערטע 
האָר פון דער באָרד, געדיכטע שטיקער, צוזאַמענגעפלאָכטן מיט פּאות און 
באַקנבערד, אויסגעזען װי איין געדיכטער װאַלד. די אויגן קוים פון די גע" 
דיכטע, לאַנגע ברעמען אַרױס. פאַר קעלט פון דער שטוב -- אָנגעטאָן אין 
אַ באַלמעלאָכעשן װאַטענעם קאַפּטאַן, פון ועלכן עס האָבן שטיקער װאַטע 
אַרױסגעקוקט פון די צעריסענע אַרבל. איבער דעם װאַטענעם קאַפטאָן -- 
אַ לאַנגער, לאַנגער ציצה-כנפות, אין וועלכן ער איז כמעט אינגאַנצן געװען 
איינגעהילט. די ציצות האָבן זיך אים נאָכגעשלעפּט נאָך די פיס. 

ער איז געווען פאַרחושט און פאַרטיפט אין מורה-נבוכים, האָט אומ- 
געדולדיג געקייט שטיקער באָרד צװישן די ליפּן, בשעת ער האָט געטראַכט. 
נערוועז יעדן מאָל מיט די באַהאָרטע דיקע פינגער געכאַפּט אַן אַנדער ספף, 
אַרײינגעקוקט, אַװעקגעװאָרפן און אָנגעהױיבן צו ריטשען מיט די לאַטשן איבער 
דער שטוב. אויסגעשטרעקט די האַנט און געכאָפּט אַ קיכל פון אַ כלי אַרױס, 
װאָס איז אים געװאָרן אַקװעקגעשטעלט אויפן טיש, דאָס האַרץ צו דערכאַפּן. 
אָנגעהויבן אומגעדולדיג צו עסן, פאַרגעסן דעריבער אַ ברכה צו מאַכן. אין 
אַ מינוט אַרום זיך דערמאָנט, אַ פאַרצווייפלטן מאַך געטאָן מיט דער האַנט, די 
קיכל-קרישעלעך פון דער באָרד אָפּגעפּראָשעט, אויפגעעפנט די טיר -- און 
אַריין, אַ פאַרחושטער, אין דעם ביתיהמדרש. 

ער װאַרפט אָן אַ שרעק און אַן אימה אויף די אידן אין בית:המדרש, װאָס 
האָבן זיך מיט יראת-:הכבוד אויפגעהויבן פון די ערטער ביי זיין אַרײנקומען. 
טייל זיינען אים אויסן וועג אָפּגעטראָטן, מחמת מורא, אַז ער זאָל נישט 
שעלטן. אַנדערע װידע זיינען אים אַקעגנגעגאַנגען מיט אויסגעשטרעקטע 
הענט שלום-עליכם אים צו געבן. די אַרענדאַרן און ווייבער, פּראָסטע אידן, 
וועלכע האָבן אין הויף אױיסגעװאַרט אויף אַ געלעגנהייט דעם רבין צו זען 
און זייערע בקשות פאַר אים צו ברענגען, האָבן געװאָלט כאַפּן, צויסנוצן דעם 
שעת-הכושר און פאַרן רבין זייערע צרות ברענגען. זי זיינען געקומען 
צוזאַמענצולויפן מיט בעטנדיגע שטימען: ,הייליגער רבי!* ער האָט זי מיט 
דער האַנט אַװעקגעשטופּט, געװאָרפן אַ זידל-װאָרט, טײילמאָל נאָך ערגער. 
הירש משמש איז שוין געווען אויפן אָרט, זיי אַװעקגעטריבן פון רבין, וועלכער 
איז צוגעגאַנגען פאַרחושט צו אַ גרופּע יונגעלייט, װאָס האָבן געשמאַקער אָנ 
געהויבן צו לערנען די גמרות ביים רבינס אַריינקומען. ער האָט געװאָרפן 
אַ בליק אין די ספרים אַרײן, געזאָגט אַ װאָרט, װאָס מען האָט קוים פאַר- 
שטאַנען, אָדער צוגעװאָרפן אַ ווערטל צו די ישישים מיט אַ שטאָך -- און איז 
שוין נישטאַָ ! אַרײין צו זיך, פאַרהאַקט זיך הינטער טיר-און-ריגל, 

װאָרים די געדאַנקען, וועלכע האָבן דעם רבין איצט געטראָפן, האָבן זיך 
געקרייזט אַרום ישראל. עס האָט זיך געהאַנדלט וועגן דעם, װאָס פאַר אַן אָרט 
עס פאַרנעמט ישראל אין גאָטס וועלטל.. 

ער איז געווען לויט זיין שטייגער דענקען אַ ראַציאָנאַליסט, אַן אַריסטאָ- 
טעליאַנער, אַן אָנהענגער פון רמב"ם. געװאָלט צונויפבינדן דאָס, װאָס אַזױ 
פיל האָבן שוין געפּרואוט פאַר אים און עס איז זיי נישט געלונגען --- פייער 
מיט װאָסער, אַריסטאָטעל מיט פּלאַטאָן. דאָ האָט זיך געהאַנדלט װעגן נאָך 
שאַרפערע היפוכים : מאַכן אַ שידוך צווישן רמב"ם און זוהר. 

ער האָט געגלויבט מיטן רמב"ם, אַז דער איינציגער וועג צו גאָט איז 
דורכן שכל, נישט דורכן האַרץ; אַז דער שלטוןיהשכל איז דער איינציגער 
פאַרמיטלער צװוישן מענטש און גאָט; אַז פון די פיר שלימותן, װאָס דער 
מענטש באַזיצט, -- די מאַטעריעלע, די קערפּערלעכע, די מאָראַלישע,. -- 
איז די העכסטע, די איינציגע און די אמתע שלימות די פערטע, -- דער שכל! 
אַז דורך זיין אייגענעם שכל פאַרבינדט זיך דער מענטש מיטן .שכל-הפּועל", 
װאָס רעגירט מיט אַלע גייסטיגע סובסטאַנצן. דורך אים און נאָר דורך אים 
קאָן מען דערגיין צו דער העכסטער מדרגה. דער בעליהשכל אַליין איז ווערט 
אָנגערופן צו ווערן מענטש. אַלע אַנדערע זיינען ,נמשלו כבהמות נדמו". 
זייערע נשמות גייען לאיבוד. נישט כל-ישראל האָבן אַ חלק לעולם הבא, נאָר 
דער אָדם-בפּועל. אַלע איבעריגע זיינען ווערים, װאָס אַז מען באַדאַרף, מעג 
מען זיי צעטרעטן... 

אויב אַזוֹי ווידער, אַז נאָר דער בעל'השכל איז דער איינציגער אִדם- 
בפּועל, דער, װאָס עס רוט אין אים אַ נשמה און ער איז אָנגעבונדן דורך 
דעם שכל-בפּועל מיט דער געטלעכקייט, --- װאָס פאַר אַ שטעלונג נעמט ווידער 
אָן דער איינציגער איד אַלס ישראל? נאָר יחידים, אויסדערויילטע, קאָנען 
דאָך ווערן אָנגערופן בעלי-שכל! אַלע איבעריגע -- װאָס זיינען זיי? װױי 
שטרוי, איבער וועלכער מען דאַרף אַ ברכה-מאַכן יעדן טאָג ?ברוך אתה שלא 
עשנו עם-הארץ". און דער שכל איז נישט קיין מעלה, װאָס גאָט האָט גצָי 
שאָנקען נאָר אידן אַלײן. זייער פיל פון די אומות-העולם זיינען דערגאַנגען 
צום ,שכל-הפּועל*. אַן אַריסטאָ, למשל. און ער קאָן דאָך צולאָזן, אַז אַ גוי 
אַ בעל-דשכל האָט יאָ אַ חלק לעולם-הבא, און פאַרקערט, אַ איד, װאָס איז מקיים 
כל התורה און האָט אַ גוט אידיש האַרץ, נאָר ער איז נישט קיין בעל-השבל, 
האָט ער נישט קיין חלק לעולםיהבא און זיין נשמה גייט לאיבוד... 

ער האָט זיך געמאַטערט דערביי; װאָס טוט מען מיטן ישראל אַלס כלל! 
יעדער איד שטאַמט פון אברהם-אָבינו, פון אָדם-עילאה, איז אַ געטרייע אָפּי 
שטּיגלונג פון גאָט, פון צלם-אלהים. דער מענטש איז גאָטס צנורות, דורך 
וועלכע די געטלעכקייט, די גנאָד, די מעלות פון די צען ספירות וערן אַראָפּ- 
גענידערט פון הימל אויף דער ערד אַראָפּ. יעדע נשמה האָט איר אָנגעצײיכנט 
אָרט אין תקנת-יעולם. יעדע אידישע נשמה קימט און גייט אין הימל אַרײן, 
װאָס איז אונטערן כסא-הכבוד. גאָט האָט נאָר באַשאַפן די וועלט פון דעם 
אידנס וועגן. וי אַזױ-זשע קאָן ער איבערלאָזן דעם אידישן הדיוט אָן אַ 
תיקין, אָן חלק לעולםיהבא ? 

ער האָט גערופן צו הילף די גרויסע, דעם ;כוזרי". דורך דעם יחוס פון 

אידן, דורך דער זרע-של-אברהם, פונװאַנען זיי קומען, פאַרנעמען זיי די 
אױיסעראָרדנטלעכע שטעלונג און זיינען אַנדערש פון אַנדערע אומות-העולם, 
און דערפאַר טאַקע זיינען זי דאָס האַרץ פון דער וועלט. און פּונקט װי דאָס 
האַרץ אין גוף, אַזױ ליידן זיי פאַר דער גאַנצער וועלט. ער האָט זיך אַפילו 
געװוענדט צום ,חובת-הלבבות*?: דורך דעם, װאָס זיי זיינען מקיים די תורה, 
די תורה, װאָס איז מן-השמים, ווערט יעדער איד גערייניגט, דערהויבן און 
אַװועקגעשטעלט אויף אַ באַזונדער אָרט. דאָס איז דער רעצעפּט, דורך וועלכן 
דער מענטש ווערט געזונט און גערייניגט... ער האָט אַפילו צוהילף גערופן 
די ,אידענע", װוי ער האָט אָנגערופן דעם ,ספר-חסידים": ,דורך דער ליבע 
צו גאָט פאַרבינדן זיך אידן מיט גאָט.* ער האָט צונויפגערופן אַלע אוהבי- 
ישראל, אָבער דער רמב"ם איז געשטאַנען איבער די אַלע, װי אַ שטאָלענע 
קאַלטע שװערד און האָט געשניטן אָן רחמנות : נאָר די, װאָס באַהעפטן זיך 
מיטן שכל-הפּועל, האָבן אַ ווערט,. די אַנדערע גייען לאיבוד,. נמשלו כבהמות 
נדמו, און זיי האָבן נישט קיין חלק לעולם-הבא, 

ער האָט זיך געװוענדט נאָך הילף צו זיין רבין, צום איד-הקדוש. ער 
|האָט אים געזען, דאָס קליינע אויסגעמאָגערטע קערפּערל, װי ער שטייט און 
דאַװונט, און פאַר התפּעלות קומט ער צו ביטול-היש, ביז ער פאַלט אַװעק און 
קומט ערשט דאַן צו זיך, ווען דער רבי ר' בונם שפּילט אים אויפן פידעלע: 
;לא המתים יהללו יה"... אָבער אויך פון דאָרט איז קיין הילף נישט געקומען. 
דער איד-הקדוש איז געווען דער, װאָס האָט געזאָגט: דרשו ה' בהמצאו. ער 
האָט געהאַט תרעומות און אויפגעזוכט זיך אַן עדה-קדושה, 

ער האָט דערזען אַ ליכט... ער האָט זיך דערמאָנט אָן באַרג סיני: ישראל! 
ישראל! גאָט האָט אַרומגעטראָגן די תורה צו די פעלקער פון דער װעלט 
און קיינער האָט זי נישט געװאָלט צונעמען, ביז ישראל אִיז געקומען. דורכ- 
דעם איז ישראל געװאָרן אַן עם-קדוש. נישט קיין פאָלק וי אַנדערע פעלקער, 
נאָר אַ פאָלק פון כהנים. יעדער אידישער בכור איז געװאָרן אַװעקגעשאָנקען 
צו גאָט. דערנאָך האָבן די כהנים אים אויסגעלייזט, 

און װי ער ראַנגלט זיך אַזױ מיט דעם רמב"ם, שלייכט זיך אַרײן דורך 
דער טיר. װאָס דער רבי האָט פאַרגעסן צוצושליסן, דער אַלטער ר' פּתחיה, 
אַלע האָבן געקענט ר' פּתחיהן. פון די ערשטע פּשיסכער געווען. ער שטייט 
אַ ציטערנדיגער און אַ בלייכער ביי דער טיר מיט אויפגעהויבענע הענט, מיט 
אַ ציטערנדיגער באָרד, ער קוקט אויפן רבין מיט פאַר'חלש'טע, פאַרנעפּלטע 
אויגן און שטאַמלט מיט פאַרשמאַכטע ליפּן, שטאַמלט און שטאַמלט און קאָן 
קיין װאָרט פון מויל נישט אַרוסברענגעףױ 

-- װאָס װילסטוו װאָס װילסטו! װאָס װילט עץ אַלע פון מיר!! -- 
האָט דער רבי אָנגעהויבן שרייען מיט בעטנדיגן, רחמנות-וועקנדיגן געבייזער. 
-- װואָס האָט איר זיך צוגעטשעפּעט צו מיר 1 װאָס װילט איר פון מיר האָבן ! 

-- הייליגער רבי ! פאַר מיר וויל איך גאָרנישט, ממש גאָרנישט !.. איך 
האָב אַ בוגרת אינדערחיים, נעבעך, שוין נאָך די צװאַנציגער.. דער צער איז 
זייער גרויס... דאָס האַרץ װערט מיר צעשניטן, איך קאָן גישט צוזען.. זי 
זאָגט דאָך גאָרנישט, וי אַ שטילע טויב... אירע אויגן ריידן... אָבער, הייליגער 
רבי, פאָר מיר וויל איך גאָרנישט.. 

נאָר נאָך איידער דער אַלטער ר' פּתחיה האָט פאַרענדיגט רעדן, האָט 
דער רבי אָנגעהויבן שרייען אויף אים : 

-- װאָס בין איך, אַ שדכן ז! קומסט צו מיר וועגן אַ בוגרת ! 

-- איך האָב געמיינט, אַז דער רבי זאָל-לעבן װעט װועלן, אַז איך על 
די זכיה האָבן.. אפשר װעט דער רבונוישל-עולם העלפן! 

-- ווער ביסטו און װאָס ביסטו, אַז דער רבונו-של-עולם זאָל זיך גראָד 
מיט דיר אָפּגעבן ז ער זאָל אפשר משנה-טבע זיין פון דיינעטוועגן, אַראָפּשיקן 
אַ חתן פון הימל, אַ זאַק געלט אין קאָפּ אַרײין 1,.. טיפּה-סרוחה !... מיט װאָס 
פאַראַ רעיונות דאָס גייט אַרום ! -- ער האָט אַ בוגרת אינדערהיים! איך האָב 
געמיינט, -- האָט דער רבי אָנגעהויבן שרייען און רייסן דאָס קאַפּל אויף זיך, 
- אַז אַלע מיינע חסידים קלערן וועגן משיחן, װאָס זיצט ביי די טויערן פון 
רוים און װאַרט, אַז מיר זאָלן אים כוחות געבן, אַז מיר זאָלן אים ראוי-מאַכן 
די גאולה צו ברענגען, און ער קלערט גאָר וועגן דער בוגרת אינדערהיים! זי 
איז קראַנק צו גיין װועש צו װאַשן, פאַר אַ דינסט זיך שטעלן? זע, מיט װאָס 
מיינע חסידים פאַרנעמען זיך, --- חתנים פאַר די טעכטער !.. אַװעק פון מיינע 
אויגן! דער רמב"ם האָט רעכט: ;נמשלו כבהמות נדמו, ואין להם חלק 
לעולם-הבא /* דעד רמב"ם האָט רעכט, איך דאַרף נישט קיין בהמות ! אַרזיס ! 
אַרױס !! 

דער רבי האָט נישט באַמערקט, וי ער איז נאָכגעלאָפן דעם צעשראָקענעם 
אידן, װאָס האָט מורא געהאַט פאַרן רבינס קללה און געװאָלט זי אויסמיידן, 
ביז אין בית-המדרש אַרין. אין בית:המדרש איז געװאָרן אַ גערודער. מען 
האָט געזען דעם רבין אַ צעשויבערטן נאָכיאָגן דעם טױט-דערשראָקענעם 
בלאַסן ר' פּתחיהן, זיינען אַלע געקומען צוזאַמענלויפן פון די װינקלען, פז 
די גמרות און געפרעגט דערשראָקענע : 

-- װאָס איז געשען 1 װאָס איז געשען! 

אַז דער עולם האָט פאַרשטאַנען אין װאָס עס האַגדלט זיך, איז אַ טרויעריג- 

קייט מיט אַן אימה זיי באַפאַלן, זיי האָבן אַראָפּגעלאָזט די קעפּ צו דער ערד. 
פון דאָראון-דאָרט האָט זיך דערהערט אַ קרעכצן: ,אוי ויי, -- עמך ישראל 
צריכים פּרנסה!* ר' מרדכי-יוסף האָט הױיך אָפּגעזיפצט און צעוייגט זיך. 
אַפילו ר' איטשע-מאירל, װאָס ס'איז אים גאָרנישט אָנגעגאַנגען, ווייל ער איז 
געווען פאַרמישט אין אַ פּשטל, האָט ביי דער סצענע, וי דער רבי יאָגט:נאָך 
אַן אָרימען אידן, אויפגעהערט צו לערנען, פאַרמאַכט זיך מיט די הענט די 
אויגן און שטיל אָפּגעקרעכצט. 

אַרום דעם רבין האָס געהערשט אַ שטילקייט און אַ פאַרשטיינערטקייט. 
דער רבי האָט אויפגעהויבן זיינע גרויסע ברעמען און אַרומגעקוקט זיך צויף 
דעם פאַרשטאַרטן עולם. פונקען האָבן געשפּריצט פון זיינע אײגן. אַ שרעק 
און אַ טרויער איז נאָך מער באַפאַלן די חסידים, 

-- בהמות, װאָס קוקט איר מיך אָן! ;כל עצמותי תאמרנה לה'" איז 
דער טייטש, אַז מען מוז אַלע ווילנס מבטל-זיין פאַר איין גרויסן ווילן, אַלע 
תאוות אַרײנלײגן אין איין תאווה, אַלע וואונטשן אויסטוישן אויף איין גרויסן 
וואונטש --- לה'! גאָרנישט פץ אים צו פאַרלאַנגען, נאָר אַלץ לה', אַז זיין 
כבוד זאָל זיך אַנטפּלעקן פאַר דער וועלט. צוברענגען דעם ביטול-היש צו 
דער מדרגה, אַז מען זאָל אָנהויבן דערפילן אין זיך די נציצין פון אַנדערן. 
פון גרעסערן יש 

די חסידים האָבן געציטערט, געפלאַטערט ביי די ווערטער, געשאָקלט זיך 
צוזאָמען װוי איין װאַנט ביים רבינס רײַיד, נאָר איין מרדכי-יוסף, אַ הויכער אוז 
דאַרער, האָט זיך געשאָקלט וי אַ ווייסע ווערבע מיט זיינע לאַנגע פּאות און 
אָפּגעקרעכצט ; 

--- אוי, ווער קאָן דאָס ?! 

-- אַז איר קאָנט עס נישט, װאָס באַדאַרף איך אייך ? גייט צו אַלדי גוטע 
יאָר! שנאָרערס, בעטלערס אין דעם לעבן און אין אַנדערן לעבן!. 

דער רבי איז בלייך געװאָרן, זיינע ברעמען און זיינע פאַרװאַקסענע 
װאָנצעס האָבן געציטערט, איידער ער האָט די ווערטער אַרױסגעבראַכט. ער 
האָט פאַר כעס אָנגעהויבן שטאַמלען : 

-- פאַר יעדן מינדסטן שררה, פאַר יעדן מינדסטן פּױער האָבן מיר מורא 
און פאַר גאָט נישט! שנאָרערס, בעטלערס זיינען מיר אויף דער וועלט. איך 
האָב געמיינט, אַז כאָטש אין הימל װעלן מיר זיין שררות, וועלן מיר קומען װי 
פריצים, וי בנים, גאָרנישט צו פאַרלאַנגען, נאָר בחורים לה', -- דענסמאָל 
װאָלט זיך געלוינט צו פירן אַ בעטלער-לעבן אויף דער ערד. כורעים. 
ומשתחוים זיין זיך פאָר יעדן פּױער, כדי מיר זאָלן זיין בני-חורין אויף יענער 

װועלט! היינט, אַז אויך אויף יענער וועלט קומען מיר וי שנאָרערס -- װאָס 
טוג אַזאַ לעבן ?! ערגעץיוואו מוזן מיר דאָך פּריצים זיין!!., 

מרדכי-יוסף האָט אָפּגעקרעכצט : : 

--- טאָמאַשאָװוער רבי, געגן גאָט פּריצים ? און וואו איז דאָס צעבראָכענע 
האַרץ? עס שטייט דאָך: ,/ממעמקים קרתיך ה'". 

-- מרדכי-יוסף, װאָס טוסטו! -- האָט איטשע-מאירל ואַרשעװער גע- 
ציטערט. -- אַ מלאך ה' רעדט !... 

-- לאָז אים ! דער טאָמאַשאָװוער קאָן זאָגן, ער קאָן אויך הערן. -- און 
ווענדנדיג זיך צו מרדכי-יוספן, האָט ער געוויזן מיטן פינגער אויף אים ; 

-- מרדכי-יוסף, עס שטייט: ;אני לדודי, ודודי לי", איז דער טייטש, 
אַז ווען איך בין גאָטס פריינט, איז גאָט אַ פריינט צו מיר. בעטלער קאָנען קיין 
פריינט נישט זיין. װער עס וויל אַ ביעטלער זיין, גייט מיט אים, נעם זיי דיר 
צונויף און גייט! שנאָרער באַדאַרף איך נישט, איך באַדאַרף האָבן חסידים 
בני-חורין, וועלכע קאָנען אין מלחמה גיין. חסידות איז מלחמת ה'. די שװאַכע 
הערצער זאָלן אין דער היים זיצן, אָדער צו אים גיין !... -- ער האָט זיך אויס- 
געדרייט און אָנגעהויבן צו ריטשן מיט די לאַטשן --- און אַריין צו זיך, 

די חסידים האָבן די קעפּ געלאָזט הענגען, װי ביי דעם עגלי. 

--- וואויל איז דעם, װאָס קאָן אויף אַזאַ מדרגה קומען ! -- האָט ר' איטשע- 
מאירל געזאָגט. -- איין שטיק פייער! ער װעט עס אָבער נישט אויספירן -- 
,עמד ישראל צריכים פּרנסה !* 

אין ברוך-משהן איז אַ מלחמה אָנגעגאַנגען, װאָס ער אַליין האָט נאָר 
געקאָנט ביינאַכט אויף זיין האַרט געלעגער אויסקעמפן אָן װועמענס-עס:איז 
הילף, זינט דער קליינער יחיאל איז געקומען מיט דער איוב-בשורה, אַז די 
מאַמע איז געפערלעך קראַנק, האָט ער זיך געהאַלטן אין איין פרעגן אין 
איין פאָרװאַרפן: צי האָט ער רעכט אַלץ צו ואַרפן הינטער זיך, פון אַלעם 
אָפּצױפּטר'ץן זיך, נאָר זיך אַלײן צו ראַטעװען. ער האָט ביז איצט געהאַט איין 
תירוץ פאַר אַלע קשיות און ספקות, װאָס זיינען איפּגעשטאַנען אין אים} 
-- ;די התחייבותן, װאָס איך האָב גענומען אויף מיר פאַרן רבונוישל-עולם 
דערמיט, װאָס ער האָט מיך באַשאַפן פאַר אַ איד, וועגן-איבער און זיינען מבטל 
אַלע אַנדערע התחייבותן.* -- און ער האָט אַזױ לאַנג געאַרבעט אויף זיך, 
ביז ער האָט דערגרייכפ צו דער מדרגה צו דערפילן אין זיך אַ באַרעכטיגונג 
פאַר זיין אַװעקגײן און װאַרפן די משפּחה הינטער זיך. װאָרים נישט בלויז זיין 
משפּחה, נאָר זיך אַלײן, זיין לעבעדיגן יש האָט ער אַװעקגעװאָרפן. אַלץ האָט 
ער מכטל געמאַכט: זיך אַלײן, זיין גאַנץ לעבן. וויפיל מאָל בײינאַכט עס זיינען 
געקומען שלעכטע געדאַנקען און ער האָט אָנגעהויבן בענקען נאָך רבקהן. האָט 
ער זיך איינגערעדט, אַז ער איז אַ זקן און באַדאַרף שוין נישט קיין ווייב.. 
ביז טאַקע גאָט האָט אים געהאָלפן, ער האָט בײינאַכט אויפן געלעגער דערפילט, 
אַז עס איז אים אַ גרויע באָרד אוױיסגעװאַקסן, ביז ער איז אָנגעקומען צו דער 
מדרגה פון ביטול-היש, און דער יצר-הרע האָט אים צורו-געלאָזט.. 

דער רבי זאָגט, אַז דאָס איז נאָך ווינציג, מיט ביטול-היש קאָן מען צו 
גאָרנישט דערגיין, מען מוז אָנהױבן פילן דעם אַנדערן יש, פון יענער זייט. 
נאָר דאָס איז דער וועג. איצט באַדאַרף ער פון אַלעם אַ תל-מאַכן, -- אַרבעט 
פון יאָרן און חדשים פון אויפהויבן זיך, -- און אַראָפּ צוריק אין בלאָטט פון 
לעבן, אויסטוישן זיך אויף קלייניגקייטן. דאָס דאַװענען װעט מער נישט זיין 
קיין דאַװענען, דאָס לערנען קיין לערנען נישט, און דאָס גאַנצע חיות קיין 
חיות נישט. אָבער װאָס קאָן ער טאָן? טױיזנט מאָל האָט ער בי זיך אָפַּי 
געמאַכט צו פאַרשטאָפּן זיך די אויערן פאַר דעם געשריי פון דער וועלט, צו 
שיצן זיך געגן די לאַפּעס, װאָס שטרעקן זיך אויס אים אָנצוכאַפּן און אַרײנ- 
צושלעפּן צוריק אין גרוב אַרײן, פון וועלכן ער האָט זיך מיט מי אַרױסגעקראָגן 

פיל וועגן האָט דער יצר-הרע. דאָס מאָל האָט ער זיך פאַרשטעלט פאַר 
אַ צדיק אין פּעלץ און איז געקומען צו ברוך:משהן בינאַכט אויפן געלעגער 
און אים געזאָגט: גברוך-משה, ברוך-:משה ! אינדערהיים האָסטו איבערגעלאַזט 
אויף גאָסס באַראָט אַ קראַנק ווייב, דיינע קינדער װואַלגערן זיך אָרום פאַר- 
װאָרלאָזט און קיינער איז גישטאָ זיך מרחם צו זיין אויף זיי, און דו זיצסט דאָ 
ביים רבין און האָסט דאָס גאַנצע פּעקל אַראָפּגעװאָרפן פון זיך. מיינסטו, אַז 
אַזאַ עבזדת-הבורא וועט וערן אָנגענומעןז* ער האָט אים געבראַכט ראיות 
פון הייליגע ספרים ; ,אַזױ װי איר דערבאַרעמט זיך אויף מיינע באַשעפעגישן, 
אַזױ װעל איך זיך דערבאַרעמען אויף אייך"... די ספירה ,בינה" -- די, צו 
וועלכער עס דערגייען די תפילות, איז פול טיט רחמים. דער רבונו-של-עולם, 
זאָגט דער ספר-חסידים, דאַװנט יעדן טאָג. און װאָס דאַװנט ער: געס זאָל 
זיין באַװויליגט פאַר מיר, אַז איך זאָל זיך דערבאַרעמען אויף מיינע באַשעפע- 
נישן.* ר' חיים װיטאַל האָט געזאָגט: ;די שכינה קאָן נישט רוען אויף אַ 
מענטשן, װאָס איז זיך נישט מרחם אויף גאָטס באַשעפענישן,* -- איז ער זיך 
מרחם ? אַפילו אויף זיין אייגן ווייב און. קינד נישט !* און הונדערטער אנדערע 
אַזעלכע ערטער האָט אים דער ;יצר-הרע* צונויפגעבראַכט און אַװועקגעשטעלט 
פאַר די אזיגן. און דער עיקר איז דאָס, װאָס דער ,יצר-הרע* האָט טאַקע אָנ- 
געפילט זיין האַרץ מיט רחמנות אויף זיין קױאַנק וייב, אויף זיינע קינדער, 
אויף זיין יחיאלן, וועלכן ער האָט מיטאַמאָל זייער ליב באַקומען. 

--- אוי, רבונודשל-עולם, העלף מיר ! -- האָט ער געקרעכצט בינאַכט אויף 
זייץ געלעגער. 

װואָס זאָל ער אָבער טאָן, אַז דער רבי וויל זיך נישט געזעגענען. ער האָט 
נאָכגעיאָגט גאַנצע טעג הירשן, דעם משמש, ער זאָל אַרײנגײן און אים מזכיר- 
זייץ, אַז ער וויל זיך געזעגענען. 

-- פאַרשטייסט. עס איז באו מים עד נפש, די אשה ליגט געפערלעך 
קראַנק, די קינדער זיינען אַלין, עס איז נישטאָ ווער עס זאָל אויף זי זיך 
מרחם זיין, דאָס האַרץ װערט צעריסן. 

-- גיי אַליין. װאָס װוילסטו פון מיר 1 האָסט דאָך געזען דעם פּסק, װאָס 
דער אַלטער פּתחיה האָט באַקומען. װאָס ווילסטו, איך זאָל אויך כאַפּן י כאַפּ 
דו אַליין ! 

האָט זיך ברוך:משה אַװעקגעשטעלט הינטער דעם רבינס טיר, אײנ- 
געשטעלט זיך דאָס לעבן. מילא, װאָס עס װעט זיין, װעט זיין, אָפּגעװאַרט אַ 
שעת-הכושר, אַ גוטע מינוט, אַז דער רבי זאָל אים וועלן אויפנעמען. ער איז 
געשטאַנען שעהן-לאַנג. ער האָט געהערט, פון דער צוייטער זייט סיר איז 

אויפגעגאַנגען דאָס שאַרן פון די לאַטשן אַהין-און-צוריק, װי אַ לייב װאָלט 
געזעסן אין אַ שטייג, טיילמשָל אַ רעדן צו זיך אַלײן, איז דאָס חיות אויס- 
געגאַנגען פאַר יראת-הכבוד,. ער האָט געגלויבט, אַז דער רבי איז אַ מלאך- 
אלהים. דאָרטן דערינען אויף יענער זייט טיר, אונטער דעם נידעריגן באָלקן, 
סוען זיך איצט אָפּ וועלטן. די גאַנצע פּמליא-של-מעלה איז מיטן רבין דערינען. 

און װוי דעד פאָטער, אַזױ אויך דער זון. יחיאלס פאַנטאַזיע האָט זיך 
צעפלאַקערט. יחיאל ביים טאַטנס זייט, הינטער דעם רבינס טיר, האָט װי דער 
טאַטע זיך געשאָקלט פרום און דאָס האַרץ האָט אים געקלאַפּט פאַר יראת- 
הכבוד. זיין פאַנטאַזיע איז אים צוניץ-געקומען און האָט אים אױסגעמאָלט 
אויסטערלישע בילדער, װאָס עס טוט זיך אָפּ אונטער דעם רבינס באַלקן. דער 
באָלקן מוז אַיודאי זיין אָפן און עס שטייט אין רבינס שטוב אַ פייערדיגער 
לייטער, װאָס גרייכט אין הימל אַרין. און ,מלאכים עולים ויורדים בה* 
מלאכים, װאָס טראָגן פון רבין די תפילות צום הימל אַרױף, און מלאכים, װאָס 
ברענגען פון הימל ישועות אַרונטער. ער האָט געקלערט ועגן דעם. צי ער 
דעט אויך זוכה זיין צו זען דעם לײטער. ער װעט אַװדאי נישט זוכח זײן 
דערצו, ווייל צו דעם מוז מען אַליין אַ גרויסער צדיק זיין. מער אָבער װי די 
בילדער, װאָס ער האָט זיך פאָרגעשטעלט, װאָס ס'טוט זיך דאָרט אין רבינס 
שטוב, האָבן אין זיין פאַנטאַזיע זיך געשפּינט און געוזעבט פאַרווישטע, האָלב- 
געבוירענע אילוזיעס פון פאַרשוואומענע פאָרמען, בלויע הימלשע אינזלען. 
אויף וועלכע עס האַלטן זיך הייליגע אויף --- די אבות, די רביים. דאָס אַלץ האָט 
אין זיין קינדערשן מוח אָנגענומען מוראדיגע, אומפאַרשטענדלעכע פאָרמען, 
װאָס האָבן געװירקט אויף זיין געמיט, אָנגעװאָרפן אויף אים אַ שרעק צװאַמען 
מיט אַ פרומער נייגיריגקייט, 

טײילמאָל האָבן זיי דערהערט דאָס שאַרן פון רבינס לאָטשן שוין גאַנץ 
גאָענט צו דער טיר, זייערע הערצער האָבן אָנגעהויבן העכער צו קלאַפּן 
אַמאָל האָט זיך אַפילו די טיר געעפנט און דער רבי האָט זיך באַװיזן, געקוקט 
אויף ברוך-משהן, װי ער װאָלט אים נישט דערקענט. נאָר איידער ברוך-משה 
האָט זיך נאָך צוזאַמענגענומען אַרױסצװאָגן זיין וואונטש, איז דער רבי פאַר" 
חושט אַװעק אין בית-המדרש, דאָרט זיך אַ פּאָר מאָל אַרומגעדרײט, עפּעס 
אַרײנגעװאָרפן אַ װאָרט. און יפּונקט אַזױ וי ער איז פאַרחושט אַרױס, אַזױ 
איז ער צוריק אַרײן צו זיך אין שטיבל, נישט צו געבן ברוך-משהן די געלעגן" 
הייט צו אים צו רעדן. 

אָבער נישט שטענדיג איז דער רבי געווען אַזױ שטורמיש, װי מיט דעם 
אַלטן ר' פּתחיהן. עס איז טײילמאָל געװען אַ שעת-הכושר אויך, דער רבי 

איז אַרױסגעקומען און האָט געשמייכלט, אָפּגעשטעלט זיך אין חסידישע 
גרופּעס און געזאָגט גלייכע ווערטלעך. דאָס איז געווען, ווען עס האָט אים 
אָפּגעגליקט עפּעס דאָרט אין די אויבערשטע װעלטן מתקן צו זיין, ביינאַכט, 
ווען אַלע זיינען געשלאָפן, אין בית:המדרש איז פינצטער געוען, האָט זיך 
נאָר געזען דאָס קליינע לעמפּל אין רבינס פענצטער, ביי וועלכן ער איז געזעסן 
פאַרטראַכט אין זיינע וועלטן,. חצות פלעגט ער אויך אַמאָל אָפּריכטן. אין 
אַזעלכע נעכט, דערציילט מען, זיינען אָרימעלײט, װאָס זיינען אָנגעקומען שפּעט 
אין שטאָט אַרײן, געגאַנגען נאָכן ליכטל אין דער פינצטער און האָבן פאַר" 
בלאָנדזשעט צום רבין אין שטוב. דער רבי האָט זיי מקרב געווען, געלייגט 
זיי אין בעט אַריין און צוגעדעקט. דער אַרימאַן האָט נישט געוואוסט, אין 
וועמענס בעט ער איז געשלאָפן, ביז צומאָרגנס אינדערפרי. איין אָרימאַן האָט 
זיך אַפילו גערימט, אַז דער רבי האָט פאַר אים אָפּגעקאָכט קליסקעלעך אויס 
שמירה-מעל, ווייל קיין אַנדערס האָט שער נישט געהאַט. דאָס איז געווען אַ 
גוזמא. אָבער איין געמיטלעכן אָפּרו האָט דער רבי יאָ געהאַט: יעדן מיטן- 
מיטאָג האָט ער געהאַט אַ געוואוינהייט אַרוסצוקומען פון זיין צימערל און 
שפּילן זיך מיט אַ שפּיל:זײיגערל פון די אַלטע צייטן און צוגעהערט זיך צום 
ניגון, װאָס דאָס זייגערל שפּילט אויס. ער פלעגט זאָגן, אַזױ װי ער האָט 
תאווה, איז דאָס די איינציגע תאווה, װאָס ער האָט באַשטימט דעם יצר-הרע 
נאָכצוגעבן און מיט דעם אים אָפּצוקױפן. אין אַזאַ שעת-הכושר האָט ער 
ברוך-משהן הינטער דער טיר אָנגעטראָפן און אים דערקענט, 

--- ברוך-משה, דאַכט זיך, האַ ? װאָס טוסטו דאָ? 

--- הייליגער רבי, -- האָט ברוך-משה אָנגעהויבן שטאַמלען. 

נאָר דער רבי האָט אים נישט געלאָזט אַװעקטרײבן. 

--- איך קען דאָך דיך נאָך פון פּשיסכע, דאַכט זיך, פון איד-הקדוש. 
קום אַרײן. | 

ברוך-משה איז אויסגעהערט געװאָרן. 

דער קליינער יחיאל מיט די גרויסע, דערשראָקענע בלויע אױגן און 
פלאַטערדיגע פּאות איז אַרין נאָכן טאַטן, אָנגעהאַלטן זיך ביים טאַטנס קאַפּאָטע. 

ברוך-משה האָט זיך אַ פּאָר טעג און נעכט מסדר געווען, װאָס דעם רבין 
צו זאָגן, נאָר איידער ער האָט נאָך צייט געהאַט זיינע געדאַנקען צוזאַמענ" 
צונעמען, איז אים שוין דער רבי אַרײן אין די רייד, און אָנשטאָט ברוך-משה 
זאָל זיך פאַר אים דאָס האַרץ אויסגיסן, האָט דער רבי אָנגעהױבן פאַר ברוך" 
משהן זיך מתנצל צו זיין. דער רבי האָט גערעדט וי ער װאָלט געהאַלטן אין 
מיטן אַן ענין, זיינע רייד זיינען געווען אַ המשך פון זיינע געדאַנקעןײיי 

--- אין פּשיסכע זיינען מיר געגאַנגען, כדי מתקן צו זיין דאָס, װאָס די 
אַלטע האָבן צעשטערט, אַרויסצונעמען דאָס חסידות פון מאַרק און צוריק 
אַרײינברענגען אין אָרון-הקודש אַריין, און װאָס ווילן זיי מאַכן, װוידער עס 
אַרײנשלעפּן אין מאַרק אַריין? ווידער פּרנסה?.. נאַ, זע! -- װאַרפט ער 
מיט אַ באַרג קוויטלעך, װאָס זיינען געלעגן אין אַ טעלער אויף זיין טיש. --- 
ווערים קריכן דאָך אַרױס דערפון : פּרנסה און אָבער פּרנסה. טעכטער חתונה- 
מאַכן, גידול-בנים, פאַרשיידענע קרענק און פּרעניות. קיין איין קרעכץ אויף 
דער שכינה, װאָס איז אין גלות, הערט מען נישט. קיין איין װייטאָג אויף 
משיחן, וועלכער װאַרט נעבעך אויף אונז ביי די טויערן פון רוים, אַז מיר 
זאָלן אים כוחות געבן. גאָרנישט-מיט- גאָרנישט, נאָר פּרנסה, חתנים און 
רפואות ! עס שטינקט דאָך פון זיי!... 

און נישט אַ בליק צו שענקען ברוך-משהן, האָט ער אָנגעהויבן שאַרן מיט 
די לאַטשן איבער דער שטוב אַרויף-און-אַראָפּ, און דער לאַנגער ציצה-כנפות, ‏ 
װאָס איז געווען פאַרװאָרפן איבער זיין ;לאַבסערדאַקל?, האָט זיך נאָכגעשלעפּט 
מיט די לאַנגע ציצות נאָך אים, און ער האָט גערעדט וי עס װאָלט קיינער 
אין שטוב נישט געווען : 

--- און װאָס קאָן איך העלפן 1 איך קאָן נישט זיין קיין גוטער אויף גאָטס 
חשבון, און אין גאָטס עסקים וויל איך זיך נישט אַרײינמישן, גאָט האָט מיר 
נישט אויפגעעפנט קיין געוועלבל מיט רפואות, אַז איך זאָל האַנדלען פון 
זיינעטוועגן. איך בין אַ רבי פון חסידים, װאָס ווילן עפּעס אױיפטאָן, פופציק 
חסידים גיט מיר, װאָס זאָלן זיין מיט מיר אין איין דעה, װאָלטן מיר געקאָנט 
עפּעס אױפּטאָן, נישט אַ סטאַדע בהמות, װאָס שרייען נאָך פּאַשע. איך בין 
נישט קיין פּאַסטוך פון בהמות, איך בין רבי ! 

דער רבי איז פּלוצלונג צוגעגאַנגען צו ברוך"משהן און אים אָנגענומען 
ביי דער קאַפּאָטע : : 

-- דער זוהר-הקדוש זאָגט: ;בראשית ברא אלהים את השמים ואת האַרץ 
-- אסתכל בהאי מלה וברא את השמים" -- גאָט האָט באַשאַפן הימל אוז ערד, 
ער האָט זיך צוגעקוקט צום װאָרט ,הימל* און באַשאַפן דעם הימל, צום 
װאָרט ;ערד" און באַשאַפן די ערד. דאָס װאָרט איז די נשמה, דער עצם פון 
דער זאַך, דאָס װאָרט איז אַ וועלט פאַר זיך. עס פאַרמאָגט זיינע אותיות, 
און אַז מען זאָגט חלילה ליגן, באַגנבעט מען דאָס װאָרט, מען צעשטערט זיינע 
אותיות. און נאָך ערגער --- מען שעכט דאָס װאָרט, מען איז עובר אויף ,לא" 
תרצח"!.. װאָרים פּונקט װוי דער מענטש איז לעבעדיג, אַזױ איז דאָס װאָרט 
לעבעדיג. אַזױ װוי מען טאָר נישט קיין מענטשן באַיעװלה'ץ, אַזױ טאָר מען 

נישט דעם װאָרט אַן עוולה טאָן דורכדעם, װאָס מען זאָגט ליגן. ר' פּנחס 
קאָריצער האָט געזאָגט: ,זאָל ליבער די נשמה אַרױס פון מיין גוף, איידער 
אַ ליגן פון טיין מויל,* און איר װוילט, אַז איך זאָל ליגן זאָגן, אַכבי אייך אַ ביסל 
ערדישע פרייד צו פאַרשאַפן ?!... 

אַ שוידער איז אַדורכגעגאַנגען דורך ברוך-משהס גלידער. ער האָט 
געציטערט וי אַ בלאַט. ער האָט שוין גפװאָלט באַהאַלטן דאָס קוויטל, װאָס 
ער האָס געקנייטשט, קרעמפּיג פאַרשטעקט צוישן זיינע דאַרע פינגער. 
געװואָלט אַלץ שוין פאַרשוייגן, נאָר דער רבי אַלײן האָט אים דערמ;נט אין 
דעם. נאָך דעם, װוי ער האָט זיך אַ פּאָר מאָל אַדורכגעטראָגן מיט די שאַרנדיגע 
לאַטשן איבער דער שטוב אַרויף-און-אַראָפּ און געשויגן, איז ער פּלוצים 
אויסגעװאַקסן פאַר דעם פאַרשטיינערטן ברוך-משה, וועלכער האָט זיך גערוקט 
און זיך באַהאַלטן ביי דער טיר. 

--- און װאָס װילסטו? אַז דו ביסט געקומען, ווילסטו דאָך עפּעס אַוודאי !... 

--- הייליגער רבי ! -- האָט ברוך-משה געשטאַמלט. 

נאָר דער רבי האָט אים נישט געהערט, ער האָט אַרויסגענומען דאָס צעי 
קנייטשטע קוויטל פון זיין האַנט, צוגענומען צו זיינע אױיגן און געגעבן אַ 
װאָרף-אַרײן אַ בליק. ' 

-- אַהאַ, גידול-בנים! דאָס איז דער? -- וױיזט ער אָן אויף יחיאלן, 
וועלכער האָט זיך באַהאַלטן הינטער דעם פאָטערס קאַפּאָטע. באַהאלטן זיך 
און געקוקט און געזוכט מיט זיינע גרויסן אויגן דעם שפּאַלט אין רבינס 
באַלקן, דורך וועלכן די מלאכים נידערן אַראָפּי - 

-- יאָ, רבי, ער איז געקומען נאָך מיר. די אשה איז זייער קראַנק, די 
קינדער זיינען אַלײן. נישטאָ װוער עס זאָל זיך אויף זיי אומקוקן. -- האָט 
ברוך-משה מוט באַקומען. 

--- ווילסט אַהײמגײן, הייסט עס. די בעסטע יונגעלייט פאַרלאָזן מיך, און 
ביי וועמען װעל איך בלייבן, -- האָט דער רבי גערעדט און געקרעכצטי -- 
ביי די אַלטע לייט, װאָס זיינען געוואוינט צו רייכערן די ציביקעס, זיצן און 
װאָרטשען אויף מיר, װאָס איך פאַריאָג די פּאָדריאַטשיקעס און די אַרענדאַרּן ' 
מיט זיי װעל איך קאָנען עפּעס מתקן זיין, מקרב זיין די גאולה ! 

דער רבי איז טרויעריג געװאָרן. 

איצט האָט ברוך-משה רחמנות געקראָגן אויפן רבין. אַ הייסע ליבע און 
צוגעהעריגקייט האָט זיך צעפלאַקערט אין זיין האַרץ צום רבין. ער האָט אים 
דערזען אין זיין איינזאַמקײט, דערזען, װי דער רבי קלעטערט אויף אַ הױיכער 
װאַנט איינער אַלין און עס איז נישטאָ װער עס זאָל קומען און דעם רבין 

אַ פּלײיצע אונטערשטעלן. ער האָט הרטה געקראָגן און געװאָלט צוריקכאַפּן' 
זיין בקשה. 


-- טאָמאַשאָװער רבי ! טאָמאַשאָװער רבי! איך יל נישט אַהײמפאָרז 
איך וויל בלייבן ! 

-- ניין, ניין, אַז, דו האָסט שוין אָפּגעמאַכט אַהײמצופאָרן, פאָר בעסער 
געזונטערהייט. דיין קאָפּ וועט שוין נישט זיין דערביי, דיין רעיון װעט שוין 
ליגן אינדערהיים, ביים קראַנקן ווייב, ביי די קינדער, -- װאָס מ'שטיינס- 
געזאָגט, קאָן איך האָבן פון דיר ! 

ברוך-משה איז געשטאַנען, וי אַן אַרױסגעװאָרפענער, און זיך נישט 
גערירט פון אָרט, נאָכגעקוקט מיט שרעק װי ער שאַרט מיט זיינע לאַטשן 
צוריק אויף זיין אָרט. 

-- װאָס שטייסטו נאָך ? װאָס ווילסטו! 

--- הייליגער רבי, -- האָט ברוך-משה אָנגעהױבן שטאַמלען. 

--- אַהאַ, גידול-בנים! -- דערמאָנט זיך דער רבי. -- אַ רבי מח אַלץ 
זיין, אַפילו אַ דרדקי-מלמד } -- זאָגט ער מיט אַ ביטולדיגן שמייבל. 

דאָך האָט ער זיך צוגעשאַרט מיט די לאַטשן צוריק צו דער טיר, צר 
געגאַנגען צום ציטערדיגן יחיאלן און אים אָנגענומען ביי דער גאָמבע. 

-- דאָס איז ער ? 

-- יאָ. דער עלטערער, ברוךיהשם, האַלט שוין ווייט אין לערנען != 
אָבער ער, לא עלינו, האָט אַ פאַרשטאָפּט קעפּל. 

-- זאָג מיר, אינגל, װאָס ווילסטו זיין ? -- האָט דער רבי, נישט צוהערנדיג 
זיך צום פאָטער, געפרעגט יחיאלן. 

ביז איצט האָט יחיאל געציטערט און געפלאַטערט, נאָר ווען דער רבי 
האָט אים אָנגענומען ביי דער גאָמבע, איז אַ זיכערקייט געקומען איבער אים. 
ער האָט דעם רבין נישט געקוקט אין פּנים אַרין, נאָר געקוקט מיט זיינע 
גרויסע, בלויע אויגן אויף דעם ווינקל, פונװאַנען עס האָט זיך אים געדאַכט 
אַז די מלאבים נידערן אַראָפּ אין שטיבל. און ער האָט אָפּגעענטפערט מיס 
אַ קלאָר קול : 

--- איך וויל זיין אַ פרומער איד ! 

-- אַ פרומער איד? אַ שיין װאָרט! נאַ, נאַדיר דערפאַר אַ קיכל. -- 
דער רבי האָט גענומען אַ קיכל פון טעלער און געגעבן יחיאלן. 

-- װאָס זאָל איך טאָן מיט אים, אַז ער פאַרנעמט נישט דאָס לעדנעןז 

--- כדי אַ פרומער איד צו זיין, צו װאָס דאַרף ער קאָנען לערנען ז מען 

באַדאַרף נאָר פאַר גאָט מורא האָבן, קויף אים אַ תהילימל. טייל קאָנען מיטן 
תהילים מער אױיפּטאָן װי מיט לערנען. 

ברוך:משה איז נאָך געשטאַנען. 

|-- אויף װאָס װאַרטסטו? זאָג געשווינד! -- איז דער רבי שוין געװאָרן 
אומגעדולדיג, 

-- איך האָב געװאָלט דעם הייליגן רבין בעטן... דאָס ווייב, רבקה-בת- 
גנענדל, באַדאַרף האָבן אַ רפואה-שלימה... | 

--- װאָס ווילסטו פון מיר ? אין גאָטס זאַכן מיש איך זיך נישט. קיין 
רחמנות האָב איך נישט צו פאַרטיילן, ווען עס איז אַזױ דער דין!.. 


אויסגערעכנט האָבן זיי, טאַטע און זון, אַהיימצוקומען צו דער מאַמען 
פּונקט צום סדר. אָנגעקומען זיינען זיי פּונקט צו איר לויה, 

די מאַמע איז געלעגן אויסגעצויגן אויף דער ערד, מיט אַ שװאַרץ טוך 
באַדעקט, אַ ליכט צו איר צוקאָפּנס, און לעבן איר איז געזעסן די ,פרומע 
קופּקע*, און די צוויי אָפּשטײענדיגע עקן פון איר טוך איבער אירע אויערן 
האָבן געװאָרפן מוראדיגע שאָטנס אויף דער װאַנט. דאָס געוויין פון די קליינע 
קינדער האָט זיך געהערט פון דער גוטער שכנה בלימעלעס שטוב. זי האָט 
זיי אַריינגענומען צו זיך. 

--- ביז צו דער לעצטער מינוט האָט זי, נעבעך, אױיסגעװאַרט אויף אייך. 
אַ שאָד, װאָס איר זייט צוישפּעט געקומען ! --- האָט געזאָגט דער שכן ר' ברוך 
און גענומען אַ שאַרפן שמעק-טאַבאַק. 

--- װאָרים װאָס איז, מ'שטיינס-געזאָגט, אַ אידענע? זי אַליין איז גאַר- 
נישט. אַז זי לאָזט איכער נאָך זיך גוטע זין, װאָס זיצן און לערנען, איז איר 
וואויל און גוט. אָבער אַזױ, -- מ'שטיינס-געזאָגט? -- האָט די עפרומע 
קופּקע* געװאָרפן אַ בליק אויף יחיאלן און אָפּגעקרעכצט.. 

באַלד איז אָנגעקומען ר' ברכיה-מלוה מיטן זילבעױנעם טאַבאַקי 
שקעטעלע אין דער האַנט, געבראַכט נאָך זיך זיין משרת, דעם לאַנגן משה. 
ר' ברכיה האָט געקרעכצט, קלאַפּנדיג מיט זיינע דאַרע פינגער אין זילבערנעם 
שקעטעלע. 

-- א רחמנות, נעבעך, אַ רחמנות !.. -- און אַראָפּנענומען איין שטיק 
שניט-סחורה נאָך דעם אַנדערן פון די פּאָליצעס און איבערגעגעבן זיין משרת 
אַהײמצוטראָגן. 

אַז ר' ברכיה האָט די פּאָליצעס אָפּנעלײדיגט, איז ער צוגעגאַנגען צו 

די ווייבער, װאָס האָבן פאַר רבקהן גענייט די תכריכים, אָנגענומען די לייוונט 
און צוגעטראָגן צו זיינע קורצזיכטיגע אויגן : 

-- אוי-וויי, אַזאַ גוטע לייוונט אויף תכריכים פאַר אַ אידענע! -- ער 
האָט צוגעכאַפּט די האַלב-אויפגענייטע תכריכים און צוגעװאָרפן די ווייבער 
אַ שטיקל פּוערישע זאַק-לייוונט. --- פאַר די ווערים װועט דאָס אויך גוט זיין. 
װאָס איז איר אַ חילוק, מ'שטיינס-געזאָגט !.. 


ברוך-משה איז געשטאַנען ביים מת און דערמאָנט זיך דעם רבינס 
ווערטער : פאַזױ, דאָס האָט ער געמיינט, -- אַז קיין רחמנות האָט ער נישט 
צו פאַרטיילן, ווען עס איז אַזױ דער דין.* 

און יחיאל האָט געקלערט ועגן דעם פּסוק פון תהילים, װאָס ער האָט 
געגעבן דעם נאַר. איצט האָט ער דעם פּסוק געלייענט אױיף זיך: ,טאַטע- 
מאַמע האָבן מיך פאַרלאָזט, גאָט האָט מיך צוגענומען צו זיך..* 

דאָס אויפציען די קליינע קינדער האָט אויף זיך גענומען די גוטע שכנטע 
בלימעלע. ברוךי'משה איז אַזױי-אַרום לויז געװאָרן פון אַלע זאָרגן און האָט זיך 
צוריק אומגעקערט צו זיין רבין, יחיאל איז אָבער איבערגעלאָזן געװאָרן אויף 
זיין אייגענעם גורל... 





צווייטער טייל 


קאַפּיטל | 


אויפן דאָרף 


נאָך די אומענדלעכע וועלדער, װאָס האָבן פון אַרום זייער באַרגיגן שטח 
דאָס חיות פון דער ערד אַרױסגעצויגן און זי איבערגעלאָזט אין הוילע זאַמדן, 
הויבן זיך אָן די פעטע שװואַרצע לאָנקעס פון טאָפּאָליער טאָל. די גיטער ליגן 
אױסגעשפּרײט איבער אַ מיילן-ווייטן האָריזאָנט, אויסגעבעט אין אַ טאָרף- 
פייכטער ערד, װאָס איז באַאָדערט מיט זומפּען און טונקעלע סטאַון. אַמאָל 
האָט דער גאַנצער טאָל, װאָס ליגט וי אַ פלאַכער בעקן צװישן די דעמבענט 
און סאָסנע-װועלדער און די הויכע זאַמדיגע ברעגן פון דער ווייסל, אינגאַנצן 
געזאָלט זיין אונטערן װאַסער, איין שליימיגער זומפּ האָט דאָס אַלצדינג גע- 
זאָלט באַדעקן, איצט איז דער שליימיגער בעקן אויסגעטריקנט. מען געפינט 
נאָך ביז היינט פאַרפוילטע דעמבענע שטאַמען אָדער אַנדער געהילץ, װאָס 
איז איינגעזונקען אין דעם שליים פון אומבאַקאַנטע צייטן. מאָדנע, אומ- 
געוויינלעכע ווערים, װאָס מען זעט אויף קיין אַנדער אָרט נישט, ווימלען אויף. 
דער ערד. און נאָך היינט אַפילן, ווען דאָס לאַנד איז שוין אויסגעטריקנט און 
מיט אַ געשמאַקער, פעטער גרין- גראָזיגער פּאַשע באַדעקט, װאָס פערד און 
בהמות האָבן ליב אָן אַ שיעור צו גריזשען, נאָך היינט איז דער באָדן נישט 
קיין זיכערער, נאָך נישט קיין געשטעלטער. 

פון די אַמאָליגע איינגעזונקענע וועלדער האָבן זיך גרויסע טאָרפן" 
פעלדער אויסגעבילדעט, וועלכע די פּוערים אַרום צעגנבענען. און איבער 
די גרינע לאָנקעס טרעפט נאָך היינט, אַז דער גרונט אונטער די פיס זינקט 
איין. נישט אײינמאָל ווערט אין מיטן העלן טאָג אַ בהמה אָדער אַ פערד פאַרי 
פאַלן אין פייכטן טאָרף, פאַרשװינדט אומבאַמערקט ביסלעכווייז אין שליים. 
און אַמאָל ווערט אויך אַ פּױערל פאַרפאַלן, װאָס מען ווייסט נישט וואו ער 
איז אַהינגעקומען,. עס מאַכט זיך פון דער העלער הויט, עס עפנט זיך אין די 
פעלדער אַ טיפע טאָרף-גרוב, עס באַװוייזט זיך װאַסער, און פאַרשײידענע שרצים 
ווימלען אין אים. אַמאָל האָט שוין אַ פּױערל פון אַזאַ גרוב אַן אויסער" 
געוויינלעכן שלייען-פיש אַרױסגעצויגן, װאָס מען זעט נישט אַזאַ אין אונזער 
געגנט. אַז ער האָט אים געבראַכט אין דאָרף אַרײן, איז מען זיך צוזאַמען- 
געלאָפן אויף וואונדער. דער גלח פון דעם דאָזיגן אָרט האָט דעם שלייען 

נישט געהייסן עסן. מען האָט אױיסגעגראָבן אַ גרוב און אים באַגראָבן, ווייל 
מען קאָן נישט וויסן, װאָס אַזאַ פיש שטעלט פאָר מיט זיך.. קריכן טאַקע 
אַרום אויף די לאָנקעס אַזעלכע אויסערגעוויינלעכע זשאַבעס, און זייערע הויט- 
קליידלעך זיינען פון אַזאַ מאָדנער גרינקייט, אַז מען זעט עס אויף קיין אַנדער 
אָרט נישט. ביינאַכט ווערט די גאַנצע געגנט פאַרהילכט פון זייערע קװואַקע- 
רייען... 

ביי דעם גרויסן סטאַוו, אין אַ ווילדן ענגלישן פּאַרק, אַרומגעצױמט מיט 
אַ גרין-פאַרזשאַװערטן אייזערנעם טויער, שטייט אַ ווייס הויז, װאָס זיין ווייסן 
טורעם זעט מען אַרױס צװוישן דעם גרינס פון קאַשטאַנען-קרוינען נאָך אַ 
שטיק װועגס איידער מען דערנעענטערט זיך צום דאָרף. דאָרט וואוינט דער 
שררה, דער טאָפּאָליער פּריץ, פּאַן װידאָווסקי. מען זעט אים זעלטן, װאָרים 
דער פּאַן איז אַ .דזשיװואַק", ער איז אַן אַלטער בחור, וועלכער לעבט אָפּי 
געלאָזט, איינזאַם און אָפּגעזונדערט. ער נעמט קיינמאָל קיין געסט נישט אויף, 
פאָרט קיינמאָל אַלײן נישט צוגאַסט. זייער זעלטן פאַרלאָזט ער דעם צאַם 
פון זיין פּאַרק. אין די דערפער אויף זיינע מאַיאָנטקעס האָט מען גערעדט, אַז 
דער פּאַן כראַביע (גראַף) שלאָפט גאַנצע טעג, ווייל ביינאַכט האָט ער צו טאָן 
מיט שדים, וועלכע קומען צו אים און פּראַװען ביי אים אין פּאַלאַץ ווילדע 
חתונותי., 

אין דער אמתן איז ער, דער פּאַן כראַביע, אַ גרויסער אָפּגעלאָזענער, אַ 
פוילער. ער האָט פיינט איבערצוטאָן אַ ניי מלבוש. שטענדיג קלעפּט ער אין 
זיין פאַרפלעקטן, אָפּגעריבענעם און אָפּגעלאָזטן זשופּאַן מיט די אָפּגעריסענע 
טראָלדן, אַזױ װי דער בגד װאָלט געווען זיין צווייטע הויט. און פאַר קיין שום 
גיטער פון דער װעלט און פון יענער װעלט האָט ער נישט געװאָלט איבער- 
טוישן די פּלודערן,. טאָמער האָט אים דער קאַמער-דינער אַװעקגעלײגט אינ- 
דערכרי אַ פּאָר אַנדערע, האָט ער באַקומען מיט אַ שטעקן איבער דער פּלײיצע. 

מיט אַ צוויי-דריי-װאָכיגער שטעכיגער באָרד, מיט די װאָנצעס פון אויער" 
צו-אויער, איז ער פון פרימאָרגן-אָן ביז שפּעט אין אָװונט געלעגן מיט זיין 
מאָפּס-הונט טיטוס אויף דער אָפּגעלאָזענער, גרויסער װעראַנדע מיט אויס- 
געהאַקטע שויב, װאָס איזן אַרױסגעגאַנגען צום גריסן סטאַו, און 
האָט זיך איינגעקוקט, צי עס קומט נישט אָן אַ ווילדער פויגל, אַ ווילדע 
קאַטשקע צו זעצן זיך אויף דער אויבערפלאַך פון טייך, נאָענט גענוג, אַז אַ 
שאָס פון אַ ביקס זאָל עס טרעפן. ער פלעגט קאָנען אַזױ אָפּליגן האַלבע טעג 
און אָפּװאַרטן אַ פויגל. װאָרים די פייגל האָבן אים שוין געקענט און פלעגן 
זיך אַלע פאַרזאַמלען ביים צווייטן ברעג סטאַוו און נישט אַרײנקומען אין 

דעם תחום פון זיין שאָס. אַרױסגײן פון זיין װעראַנדע און אויפזוכן די פייגל 
אַ ביסל ווייטער איבערן טייך פלעגט זיך דער פּריץ פוילן. כאָטש אַ ביסל 
ווייטער-אַראָפּ איז דער טייך אין דעם געיעג-סעזאָן געווען באַדעקט געדיכט 
מיט ווילד געפליגל, אַזױ אַז מען האָט זיי געקאָנט מיט דער האַנט אָנקלײבן... 


דער איינציגער מענטש, וועלכן דער פּריץ האָט צוגעלאָזט צו זיך פון 
דער אויסערער וועלט, איז געווען זיין אַרענדאַר שלמה-װאָלף , פּאָקזשיווע" 
(געהייסן האָט ער אַנדערש, אָבער דאָס איז דער נאָמען, װאָס דער פּריץ האָט 
אים געגעבן, און ער האָט אים געמוזט טראָגן). מיט אים האָט ער זיך 
מיישב געווען וועגן דער װירטשאַפט און וועגן נאָך אַנדערע אינטימערע זאַכן 
פאַר אים האָט ער זיך אָפּגערעדט דאָס האַרץ אויף זיין פיל-פאַרצווייגטער 
משפּחה, אויף די פיל קוזינס און קוזינעס, װאָס לויערן אויף זיין לעבן. פון 
אים, פון זיין אַרענדאַר, האָט זיך דער פּריץ אויך דערוואוסט, װאָס עס הערט 
זיך אין דער אויסערער וועלט. אַפילו וועגן זיינע מאַיאָנטקעס האָט ער זיך . 
מער צוגעהערט צום אַרענדאַר, װי צום ראַפּאָרט פון זיין עקאָנאָם. דער איד 
איז געווען, אַזױ צו זאָגן, די פאַרבינדונג צווישן זיין פּריץ און דער אויסערער 
וועלט. אָבער דאָס האָט נישט געשטערט דעם פּריץ ביי די אינטימסטע שמועסן, 
װאָס ער האָט געפירט מיטן איד, צוגלייך דעם איד צו זידלען, זיין הונט אויף 
אים אָנצורייצן... 

דער איד איז געווען דעם פּריץ איבערגעגעבן צום טויט. דער פּריץ איז 
געווען זיין שטאָלץ און זיין אַמביציע. דער איד האָט זיך גענומען צום האַרץ, 
װאָס זיין פּריץ גייט-אַרום אין אַזאַ הילוך. עס איז אים געווען אַ גרויסע חרפּה 
פאַר אַנדערע אַרענדאַרן, זוי זיין פּריץ גייט אָנגעטאָן, ווען שלמה-װאָלף האָט 
זיך צוזאַמענגעטראָפן מיט אַנדערע אַרענדאַרן, פּאַכטערס, מילכיגערס פון 
אַנדערע שררות, האָבן זיי געמאַכט אַ געלעכטער פון אים און האָבן אים מיט 
חוזק גערופן : ;דער פּאַכטשאַזש (פּאַכטער) פון מלך-אביונס גיטער !" 


שלמה-װאָלף האָט דאָך אָבער געוואוסט, אַז זיין פּריץ איז רייכער פון די 
אַנדערע פּריצים, וועלכע קליידן זיך אין גרויע פראַקן און זיצן גאַנצע יאָרן 
אין װואַרשע אָדער אין אויסלאַנד אויף פרעמדע געלטן. דער פּריץ זיינער 
טוט נאָר אַזױ פון אָפּגעלאָזנקײט, ינעבעך. גייט שלמה-װאָלף און קויפט אין 
דער שטאָט דעם בעסטן טוך און לאָזט ביי פייוול-שניידער אויפנייען פאַרן 
פּריץ אַ פּאָר פּלודערן אויפן ,אויג", פייוול איז אַ מזיק אויף די זאַכן. און 
ווען דער פּריץ שיקט נאָך דעם רופן שלמה-װאָלפן אין הויף אַרין, לייגט זיך 
דער איד צו זיינע פיס און קושט דעם פּריץ די שטיוול און שטרעקט אויס צו 

אים די נייע פּלודערן מיט לאַמפּאַסן באַנײט נאָך דער לעצטער מאָדע, און 
בעט זיך ביי אים : | 

-- פּריץ-לעבן, וי גאָט איז דיר ליב, טו דעם איד אַ טובה, טויש איבער 
די פּלודערן! דו ביסט דאָך אַ גרויסער פּריץ, די אַנדערע פּריצים פאַרמאָגן 
דאָך נישט אַפילו װאָס דיינע שטאַלן זיינען ווערט. איך קאָן נישט צוזען, אַז 
אַנדערע פּריצים גייען שענער אָנגעטאָן פון דיר. דאָס האַרץ װוערט מיר צע- 
שניטן,. איך שעם זיך פאַר די אַנדערע פּאַכטערס. פּריץ-לעבן, טו מיר צוליב 
און טויש איבער די פּלודערן! 

טיילמאָל, ווען דער פּריץ איז גוט געשטימט, קומט שלמה-װאָלף אָפּ פאַר 
אַזאַ מעשה מיטן בלויזן סטראַשונעק, אַז ער וועט אויף אים אַרױפלאָזן טיטוסן, 
פון װאָס דעם איד שטעלן זיך די האָר אויף װוי דעמבעס פאַר שרעק, און מיט 
אַ ,זשידזשיע פּאַרך !7 אַן אַנדערש מאָל, ווען דער פּריץ איז שלעכט אויפ- 
געלייגט, האָט ער שוין געהייסן פאַר אַזאַ מעשה דעם איד אָפּשמײסן אויך, 
מיט אַ סטראַשונעק, אַז אויב ער וועט זיך נאָכאַמאָל אונטערשטעלן אַזױנס צו 
טאָן, װעט ער אים אין שטאַל צו די חזירים אַרינזעצן. דער איד קאָן זיך 
אָבער דאָך נישט איינהאַלטן. ער האָט דאָך פאַרדראָס, װאָס זיין פּריץ גייט אַרום 
אין צעריסענע פּלודערן, און די אידעלעך לאַכן פון אים. ברענגט ער מיט 
זיך אונטער דער פּאָלע יעדן מאָל, ווען ער קומט צום פּריץ, די נייע פּלודערן. 
אָבער זיי דעם פּריץ אָנבאָטן װאַגט ער נישט מערי.. 

װאָרים װוי דער פּריץ איז נישט צוגעלאָזט צום איד, שיקט רופן אים אין 
הויף אַריין אַלע מאָנטאָג-און-דאָנערשטאָג, איז דעם איד פונדעסטוועגן נישט 
מקנא-צו-זיין, יעדן מאָל, ווען עס קומט אויס דעם אַרענדאַר צום פּריץ אין 
הויף אַרײנצוגין, פאַלט אים דאָס האַרץ איין פאַר שרעק, און אַנגסטן באַגיסן, 
אים, פּונקט וי ער װאָלט געדאַרפט צו אַ טיגער אין שטייג אַרינצוטרעטן. ‏ 
מען ווייס קיינמאָל נישט, מיט װאָס אַזאַ ;אין-הויף-גיין* קאָן זיך ענדיגן. דער 
איד האַלט דעם גאַנצן װעג צום פּריץ אין איין קרעכצן, אין איין גאָט רופן. 
און אַזױ לאַנג װי דער אַרענדאַר געפינט זיך ביים פּריץ, זיצן אינדערהיים 
דאָס ווייב מיט די קינדער אין דער פינצטער און האַלטן אין איין ציטערן און 
בעטן גאָט, עס זאָל נאָר גוט אָפּלופן. אַפילו דעם אַרענדאַרס קליינע קינדער 
ווייסן אויך, אַז דער טאַטע געפינט זיך איצט אין אַ סכנה, װי אַ חולה-מסובן, 
ביים פּריץ אין הויף, און זיי גייען אויף די שפּיץ-פינגער אַרום. װאָרים עס 
איז נישט קיין קלייניגקייט. ווייל װוי דער פּריץ איז נישט גוט און צוגעלאָזן 
צום איד, -- ער פלעגט אים רופן אַפילו אינמיטן דער נאַכט, ווען ער האָט 
נישט געקאָנט שלאָפן, און פלעגט זיין גאַנץ האַרץ פאַר אים פאַרטרויען. -- 

האָט מען דאָך אָבער נישט געוואוסט, מיט װאָס אַזאַ פאַרטרויען קאָן זיך ענדיגן. 
טיילמאָל האָט מען דעם איד פון אַזאַ ;באַראַטונג" אַהײמגעטראָגן אַ צע" 
בלוטיגטן, אַ צעביסענעם פון דעם הונט. װאָרים אַזױ וי דער איד האָט נישט 
געוואוסט, מיט װאָס און פאַרװאָס ער האָט דעם צוטרוי געוואונען, אַזױ האָט 
ער נישט געוואוסט מיט װאָס און פאַרװאָס ער האָט דעם צוטרוי פאַרלוירן. 

און פּונקט װי עס איז געווען זיין באַנעמען זיך מיטן איד, אַזױ האָט ער 
זיך אויך באַצױגן צו זיינע גיטער. חדשים:לאַנג האָט ער זיך נישט אינ- 
טערעסיריט, װאָס עס קומט פאָר אין זיינע פאָלװאַרקעס. ער איז געלעגן מיט 
דער ביקס אויף דער װעראַנדע און האָט אָפּגעװאַרט די ווילדע פייגל, װאָס 
וועלן זיך אַרױסװאַגן אויפן סטאַוו אין תחום פון זיין שאָס. אָדער ער איז 
אַרומגעגאַנגען אַן אָפּנעלאָזטער אין זיין פאַרברודיגטן קאַפטאַן, מיט זיין הילוך, 
אין די ווילדע אַלײען פון זיין פּאַרק, אַן אָנגעכמורעטער וי אַ בייזער ים, און 
האָט אַרײינגעברומט אין זיינע גרויסע װאָנצעס. ער האָט נישט צוגעלאָזט צו 
זיך דעם עקאָנאָם מיט די ראַפּאָרטן און רעכענונגען. אינדרויסן איז אַלץ 
געגאַנגען צום טייוול. דער עקאָנאָם איז געווען דער באַלעבאָס. ער האָט 
געהייסן די פעלדער פאַרזייען, װי אים האָט זיך געגלוסט, און מערסטנס האָט 
ער געשטעקט צו זיך אין דער קעשענע. די פּויערים האָבן זיך געפוילט 
אָפּצואַרבעטן די , פּאַנשטשיזנע*. די גיטער זיינען געװאָרן פאַרװאָרלאָזט. די 
געביידעס זיינען געשטאַנען אָן דעכער, פיל פעלדער זיינען געווען אומ- 
באַאַקערט און אומבאַזייט. די פערד און די בהמות זיינען געקראָכן איבער 
בלאָטעס, וואו זיי האָבן געװאָלט, די וועגן זיינען געווען אָפּגעלאָזט, פאַרװאַקסן. 
די בריקן איבערן טייכל צעבראָכן, און נישט איינמאָל האָט מען געמוזט פון 
הויף פערד אַרױסשיקן, אַרױסצושלעפּן אַ דורכפאָרנדיגע פור אָדער אַ פּריצישן 
װאָגן, װאָס איז אין טייך אַרײנגעפאַלן, דורכפאָרנדיג דאָס בריקל. אַזײ איז 
דאָס אַלץ אין דאָרף צוגעגאַנגען װוי מיט אַ שיף אָן אַ רודער. 

אײינמאָל אָבער האָט זיך דער פּריץ דערמאָנט, אַז ער איז פּריץ. ער 
האָט געשיקט רופן דעם עקאָנאָם און פאַרלאַנגט רעכנשאַפט פאַר די לאַנג- 
אָפּנעטאָנענט מעשים, אַן אויפקלערונג וועגן פאַרלעגענע חשבונות. דענסמאָל 
האָט מען שוין געוואוסט, אַז דער סוף איז געווען אַזעלכער: אָדער מען האָט 
דעם עקאָנאָם, װוי דעם אַרענדאַר, אַרױסגעטראָגן פון הויף אַ צעבלוטיגטן פון 
די הינט, אָדער --- וי אַ באַאַמטער פון דער רעגירונג, האָט ער אַריינגערופן 
דעם דאָרף-פּאָליציאַנט מיט אַ פּאָר פּויערים, זיי געהייסן דעם עקאָנאָם די 
הויזן אַרונטעררײסן און אַרײנשמײסן אים וויפיל עס האָט זיך געלאָזט.- 

די נידעריגסטע און פאַרװאָרלאָזסטע אין דאָרף זיינען געווען די פּוױערים. 

זיי האָבן ביים פּריץ געדאַרפט אָפּאַרבעטן אייניגע טעג אין דער װאָך .פּאַנ" 
שטשיזנע". אָבער מיט דעם האָט זיך זייער חוב נישט אָפּגעמעקט פאַר דעם 
הויז און דעם באָדן, װאָס זיי האָבן פון פּריץ באַקומען. אין דער אמתן זיינען 
זיי, זייערע ווייבער און זייערע קינדער, געווען שטענדיג פאַרשקלאַפטע. דער 
פּריץ האָט דורך זיין שטעל-פאַרטרעטער, דעם עקאָנאָם, געקאָנט יעדן פּויער 
באַפעלן, ווען עס האָט זיך אים פאַרגלוסט, צו שטעלן זיך מיט זיין פערד 
אָדער מיט זיין אָקס אים צו דינען. דער עקאָנאָם האָט געקאָנט זיך פון אַ 
פּויערס קינדער אויסקלייבן די געשיקטסטע מיידלעך, די פייאיגסטע אינגלעך, 
און זיי נעמען אין הויף אַריין צו באַדינען דעם פּריץ. מען האָט געקאָנט 
יעדן פּױער אין מיטן דער נאַכט אויפוועקן און אַװעקשיקן אים אויף זיין 
איינענעם פערד-און-װאָגן אין שליחות פאַרן פּריץ. פאַר װידערשפּעניגקײט 
האָט דער פּריץ, װי דער הױיפּט-באַאַמטער פון דאָרף, געהאַט דאָס רעכט צו 
באַשטראָפן דעם פּויער מיט שמיץ. דאָס רעכט איז איבערגעגעבן געװאָרן 
דעם עקאָנאָם, וועלכער פלעגט דעם פּויער גלייך אויפן אָרט מכבד-זיין מיט 
זיין שפּיצרוט אָדער מיטן באַטעק, פון וועלכן דער פּריץ און דער עקאָנאָם 
האָבן זיך קיינמאָל נישט געשיידט. געשמיסן האָט מען, נישט געקוקט אויף 
עלטער אָדער געשלעכט. 

אין טאָפּאָליע ביים פּריץ האָט זיך די פּױערים דווקא געלעבט נישט 
שלעכט. זיי האָבן געהאַט גענוג ערד און גענוג פּאַשע פאַר בהמות און פערד, 
און טאָמער האָט זיי אויסגעפעלט, האָבן זיי געוואוסט זיך אַן עצה צו געבן. 
זיי האָבן גענומען פון פּריצס סטאָדאָלעס, צו וועלכע עס איז געווען לייכט 
צוצוקומען, צוליב דער אָפּגעלאָזנקײט, װאָס האָט געהערשט אין הױף, און 
זי האָבן זייערע בהמות און פערד אױיפדערנאַכט אַרײנגעלאָזץ אין דער 
פּריצישער פּאַשע. האָבן טאַקע די פּויערים פון טאָפּאָליע גע'שמ'ט אין דער 
גאַנצער געגנט מיט זייערע שענסטע און בעסטע פערד. אַז זיי זיינען געקומען 
אין שטאָט אַריין אויף יאָרמאַרק, צי אין אַ שכנישן דאָרף אָדער שטעטל אויף 
אַ קירכן-יום-טוב (אָטפּוסט), זיינען קריסטן און אידן געקומען אָנקוקן די 
טאָפּאָליער פערד אויף וואונדער. דאָס זיינען גאָרנישט געווען קיין פּויערשע 
פערדלעך. די פעטע טאָפּאָליער לאָנקעס האָבן געהאָדעװעט סאַמע פּריצישע 
פערד, די טאָפּאָליער פּויערים האָבן געהאַט אַ גרויסע ליבע פאַר בהמות און 
האָבן זיך געגרויסט מיט זיי. אידישע קצבים האָבן זיך געריסן איבער אַ 
טאָפּאָליער בהמה, 

איז טאַקע די פּויערים פון טאָפּאָליע געווען פיל בעסער, װי די פּויערים 
פון די אַנדערע געגנטן. זייערע וייבער זיינען געווען. װי זייערע בהמות, 

אױיסגעפּאַשעט, פעט, און האבן ליב געהאַט זיך צו פּוצן אין בענדער, אין 
קאָלירטע ספּאָדניצעס. זיי האָבן געוואוסט װוי זייערע װאָלן-שטאָפן און זייערע 
פּלאַקסן צו פאַרבן אין צאָלרײכע קאָלירן, אַזױ אַז די פּוױיערים פון די אַנדערע 
דערפער האָבן זיי מקנא געווען, און די אידן האָבן זיי גערופן : ,די טאָפּאָליער 
קעסט-קינדער". 

נאָר װי עס קאָן נישט מיידן דעם טאָג די נאַכט, אַזױ האָט אַ טאָפּאָליער 
פּױער נישט געקאָנט אויסמיידן די רוט, האָט ער געמעגט זיין װי פלייסיג און 
װוי שטאַרק זיך מיען זיין ,, פּאַנשטשיזנע* דעם הויף פון פּריץ אָפּצואַרבעטן, 
װאָרים װי דער טאָפּאָליער פּריץ איז נישט געווען אָפּגעלאָזן און האָט אָפט- 
מאָל חדשים-לאַנג נישט צוגעלאָזן צו זיך דעם עקאָנאָם, האָט ער דאָך שטאָל- 
און-אייזן געהאַלטן און געדענקט פון דעם כלל, װאָס האָט דענסמאָל געהערשט 
אין פּױלן : ;דער פּוױלישער פּױער קאָן נישט אַנדערש רעגירט וערן, נאָר 
מיטן שטעקן?. דער עקאָנאָם האָט גאַנץ גוט געוואוסט, אַז דאָס ערשטע, פאַר 
וועלכן ער װעט דאַרפן דעם פּריץ רעכנשאַפט אָפּגעבן, װעט זיין איבער דער 
נאַכלעסיגקײיט פון די פּױערים, און ער האָט געמוזט צושטעלן אַ צעטל, וועלכע 
פּויערים מען דאַרף שמייסן, ווייל װוי פאַרנאַכלעסיגט טאָפּאָליע איז נישט 
געװוען, און זאַכן האָבן זיך דאָרט אַרומגעװאַלגערט אין בלאָטע און שמוץ, 
איז מען אָבער אין איין זאַך געווען פלייסיג, --- אין שמייסן. און געשמיסן 
האָט מען אין טאָפּאָליע נישט פאַר זינד אָדער פאַר עפּעס אַ שולד, נאָר, וי 
אַלצדינג איז רעגירט געװאָרן דענסמאָל אין טאָפּאָליע, --- לויט דער גע- 
שטימטקייט און דעם געמיט פון פּריץ, 


פאַר דעם גרויסן אַרײנפאָר אין דאָרף אַרײן, אויף אַ בערגל, שטייט אַ 
לענגלעך, װוייס-אָפּגעקאַלכט הויז, צוגעדריקט אונטערן שווערן קאַפּל פון 
דעם מאָך-באַװאַקסענעם שטרויידאַך. דאָס הױז, װאָס פאַרנעמט די 
גאַנצע ברייט פון גרויסן אַרײנפאָר, איז געטיילט אויף צוויי העלפטן דורך אַ 
גרויסער רויטער שענק-טיר, װאָס פירט אויף טרעפּלעך אַרױף. ביי ביידע 
זייטן אונטער די גרינע לאָדנס פון נידעריגע פענצטערלעך, װאָס זיינען שוין 
באַלד ביז די ראַמען איינגעזונקען אין דער ערד, שטרעקן זיך אויס לאַנגע 
הילצערנע בענק. די בענק זיינען באַלײגט מיט אָפּגעריבענע הילצערנע מילך- 
שעפלעך און עמערס, װאָס טריקענען זיך מיט די אָפּגעשײערטע גלאַנציגע 
רייפן אויף דער זון. דער גאַנצער אַרײנפאָר אין דאָרף אַריי, דער פּלאַץ 





138 שלוס אט 


פאַרן שענק, איז באַשטעלט מיט פורן און בוידן, טייל געשפּאַנטע, טייל אויס- 
געשפּאַנטע. דער ווינט הויבט אויף דעם שטויב פון אַרײנפאָר-פּלאַץ, טרייבט 
צונויף די שטרויען, װאָס פאַלן פון די אָנגעלאָדענע וועגענער, און פירט מיט 
זיי אַ קאַראַהאָד אינדערלופטן. שאָרן הינער פּיקן זשאַרנעס, עסן פון די 
פערד-קאָריטעס. שלאָפנדיגע און שנאָרכנדיגע באַלעגאָלעס, -- אידן און 
פּויערים, -- אין בורקענע מאַנטלען, אין שאָפּן און שעפּסענע פּעלצן, כאָטש 
די זון לייכט ברייט און שיין איבער דער וועלט, ליגן אױיסגעשפּרײט אויף 
דער ערד פאַר די וועגענער, און די הינער האָפּסען און דרעפּטשען אַרום זֵיי, 
קלייבן אויס די זשאַרנעס צווישן זייערע בערד און אָרעמס, און יענע לאָזן 
זיך נישט שטערן, שטייען נישט אויף, ביז די אומגעדולדיגע פּאַסאַזשירן קנאָלן 
זיי נישט פון זייער שלאָף אַרױס מיט זייערע אייגענע באַלעגאָלישע בייטשן.. 

אין דער קרעטשמע אַליין מוז איצט זיין אַ גרויסע װאַרע, װאָרים אַ 
גערודער און גערויש גיסט זיך אַרױס פון דאָרטן, װוי איבערגעלאָפענער שוים 
פון אַ קעליך, דורך די אָפענע פענצטערלעך, דורך דער אױפגעפּראַלטער 
רויטער טיר, און טראָגט מיט זיך אַ קריגעריי און אַ דינגעריי פון אידישן 
| האַנדל, אַ זשומען און ברומען פון אַ שיכורן המון. אָפטמאָל ווערט מיטן רעש 
פון דער קרעטשמע אַרױסגעװאָרפן אַ שיכורער פּויערל, װאָס קאָלערט זיך 
פון די טרעפּלעך אַראָפּ מיט אַ זמרל. אַ כאַליאַסטרע קליין-געוויקסיגע, 
קרעפטיגע אידן מיט ברייטע ארבע-כנפותן און פאַרװוילדעטע װאַלד-בערד 
קומען אַרױס, אַמפּערנדיג זיך מיט הענט און קעפּ, און וועקן אויף מיט זייער 
גערודער די איינגעדרימלטע לאַנדשאַפט. 

אַזױ איז די וועלט שטיל אַרום. צעבערס מיט ליכט און װאַרעמקײט גיסן 
זיך ברייט פון דעם בלויען ברייטן הימל-געוועלב, און דאָס װאַרעמט-איף די 
ערד. פעלד, בוים, קזשאַק און גראָז דרימלען און באַװעגן זיך נישט אין דער 
פאַרגליווערטער, אָנגעהיצטער לופט. דער אַריײנפאָר-פּלאַץ ליגט משופּעדיג 
אויף אַ בערגל און מען זעט פון אים, וי פון אַ דאַך אַראָפּ, די גאַנצע לאַנד- 
שאַפט, װאָס שפּרײט זיך אויס אונטן אין טאָל אויף אַ מיילן-ברייטן און לאַנגן 
שטח. אַ בלאַס-בלויער, מיט ווייסע זילבערנע װאָלקנדלעך באַאינזלטער הימל 
ציט זיך איבער גרינע פריש-אָנגעטרונקענע לאָנקעס, װאָס זיינען דורכ- 
געשניטן און דורכגעאָדערט מיט װאַסערן, מיט טייכלעך און סטאַװן, אָפֹּגנ- 
זוימט מיט גרינע אַרױפגעשאָסענע טאָפּאָלן, ווייס-באַפלעקטע ווערבעס, װאָס 
קריכן גרופּנװײיז און איינציגווייז אויף די אויג:דערקוויקנדיגע גראָזיגע 
בערגלעך. רויטע און ווייסע פלעקן פון סטאַדעס בהמות, װאָס הויערן אָדער 
האַלטן אין באַװעגן זיך. גלאַנציגע,. מיט חשק-אָנגעגאָסענע פערד, ווייזן זיך 

אויף די פּאַשעס. קיין שום זאַך, פון מענטשן געשאַפן, שטערט נישט די 
האַרמאָניע פון דעם גרינעם טאָל-שפּיגל, װאָס גיסט זיך אויס וי אַ פאַך" 
גליווערטער טייך און ווערט נאָר צוריקגעהאַלטן דורך די גרויסע אָפּגעזױמטע 
וועלדער, װאָס גרעניצן אים אָפּ מיט אַ בלוילעכן געדיכטן נעפּל ביים עק 
האָריזאָנט, 

איצט קומט פון הינטער דער ווייסער קרעטשמע אַרױס אַ סטאַדע ווייסע 
יונגע און חוצפּהדיגע גענז, מנוחהדיג-קװאָקענדיגע קאַטשקעס, װאָס ווערן אָנ" 
געטריבן דורך אַ דוט, געהאַלטן אין דער האַנט פון אַ יונגער וייבערשער 
פּאַרשױינטע, די ווייבערשע פּאַרשױנטע האָט געקאַנט אַלט-זײן אַ יאָר צוועלף, 
נאָר אויסגעזען האָט זי פיל עלטער צוליב דעם לאַנגן ציצענעם קלייד מיט 
רויטע בלומען, װאָס האָט זיך איר נאָכגעשלעפּט איבער אירע שלעכטע שיך. 
דאָס לאַנגע קלייד איבער די קנעכלעך האָט זי געמאַכט איסערגעװיינלעך 
הויך פאַר איר עלטער און זייער דין. אַ קאָפּ געקרייזלטע פּעך-שװאַרצע לאָקן, 
ווי ביי אַ שװואַרצן שעפּס, האָט זיך געטראָגן שטאָלץ אויף אַ הויכן מיידלשן 
האַלז און האָט, װי אַ שטורמישער ים זיין ברעג, באַשאָטן מיט כװאַליעס איר 
הויכן נאַקעטן נאַקן. פון אונטער דעם שװאַרצן קאָפּ לאַָקן האָבן אַרויסי 
געקוקט אַ פּּאַר אומרואיגע שװאַרצע קאַרשן-אויגן פון דעם זון-אָפּגעברענטן 
געזיכט אַרױס. זי האָט מיט אַ צווייגן-ריטל אָנגעטריבן איר סטאַדע און נישט 
געשטערט זיך דערביי צו עסן דאָס שטיק ברויט מיט פּוטער באַשמירט, װאָס 
זי האָט געהאַלטן אין דער האַנט. זי האָט די סטאַדע אַרונטערגעפירט דורך 
אַן אױיסגעטראָטן גראָזיג שטעגל אין טאָל אַראָפּ, צו דער פייכטער לאָנקע, און 
אַריינגעפירט זי אין קוסטעס, צווישן קוויטשערס און הושענה-צווייגן, וואו 
עס האָט אַ צניעותדיג טייכל זיך באַהאַלטן אין געדיכטן גרינס. נישט צו 
װואַרטן אויף אַ באַפעל, איז די סטאַדע גענז און קאַטשקעס מיט אַ דער 
קוויקנדיגן קװואַטשען און פריידיגן ליאַרעם פאַרשוואונדן אין די קוועלנדיגע 
װאַסער-װעלן. זי האָט זיך נישט אומגעקוקט, צי עס זעט זי ווער, האָט אַראָפּ- 
געװאָרפן פון זיך מיט איין באַוועגונג דאָס ציצענע קלייד. מער האָט זי נישט 
געדאַרפט. זי האָט געגעבן אַ שאָקל אירע שװאַרצע לאָקן, די צעפּ האָבן זיך 
פאַנאַנדערגעשאָטן, און מיט דער צוייג אין דער האַנט איז זי נאָך איר 
סטאַדע גענז אין טייכל אַרײן. אַ נאַקעטע האָט זי אָנגעפירט אין פרישן װאַסער 
מיט איר סטאַדע אַזױ ענערגיש, װי זי האָט עס געטאָן אַן אָנגעטאָנענע אויף 
דער טריקעניש. 

לאַנג האָט זי זיך אַרומגעיאָגט מיט דער צוייג אין האַנט מיט דער 
סטאַדע גענז, אין איר נאַקעטקײט, פון קיינעם נישט געזען אַ חוץ פון אַ 

פאַרבלאָנדזשעטער קו, װאָס איז אין דער מיטאָג-שעה צוגעקומען צום ברעג 
טרינקען,. שווער דורכגעטראָטן דעם וועג דורך די געדיכטע הושענה-צווייגן, 
האָט די קו איר לאַנגן האַלז אויסגעצויגן צום װאַסער. טײלמאָל האָט אַן 
איינזאַמער רויב-פויגל, אַ יאַסטזשאָנב, געדרייט זיך אין דער לופטן איבער 
דעם װאַסער, פּלוצלונג וי אַ פייל פון בויגן אַראָפּגענידערט, אױיפגעכאַפּט 
אין שנאָבל אַ פישל, צי אַ װאָרעם, און איז פאַרשוואונדן. דאָס נאַקעטע מיידל 
האָט אים מיט איר צווייגן:ריטל פון דער ווייטנס אָפּגעסטראַשעט. אָדער דער 
דאָרפישער באָטשאַן, װאָס איז געפלויגן איבערן דאָרף אַרום, איז אויך צום 
וואַסער אָנגעקומען, כדי זיינע קליינע אַ פריש ווערעמל אַהיימצוברענגען. 


פאַרנאַכט, ווען זי האָט צוריקגעטריבן איר אָפּגעצװאָגענע, צופרידענע 
סטאַדע אַהײם, האָט זי אויפן וועג פאַרן אַרײנפאָר דערזען אַ װאָלקן-שטױב 
אויפהויבן זיך. זי האָט געוואוסט ווער עס פאָרט דאָ, האָט זי זיך אַװעק- 
געשטעלט מיט איר סטאַדע אָפּװאַרטן,. באַלד האָט פון דעם װאָלקן אַ הויכע 
בויד זיך אַרױסגעשניטן. און אַ פּאָר גוט-אױיסגעפּאַשעטע וייס-געפלעקטע 
בולאַנעס האָבן איר פאָטער שלמה-װאָלפן פון שטאָט אָנגעטראָגן. פאַר פרייד 
האָט זי פאַרגעסן מיט איר סטאַדע פון וועג אָפּצוטרעטן און די בולאַנעס, וי 
אין היימישן שפּאַס, האָבן זיך געגעבן אַ לאָזיאַרײן און אויפגעשראָקן די 
רעווענדיגע גענז, וועלכע האָבן איצט מיט גרויס געפּילדער און געבייזער 
צעװאָרפן פעדערן אַרום זיך, אויף אַלע זייטן זיך צעשאָטן, דאָס אָנקומעז פון 
דער בויד האָט די שענקערקע פון דער קרעטשמע אַרױסגערופן. אויף די 
טרעפּלעך האָט זיך באַװיזן אַ ווייס-שמאַלציגע הויכע אידענע, ביי וועלכער 
'דער בוזעם איז פאָראויסגעגאַנגען װוי אַ שילד פאַר איר, מיט אַרױפגעשאַרצטע 
אַרבל, און אַ בונט שליסלען אויף אַ הילצערנעם פיסל אָנגעבונדן. האָט 
געקלונגען אין שירץ, און אַ כאַליאַסטרע קינדער -- אינגלעך און מיידלעך -- 
מיט באַפעדערטע קאַפּעלעך, פאַרווילדעטע פּאות, אין ארבע-כנפותן אויף די 
נאַקעטע לייבער, האָבן זי באַגלײט. די בויד האָט זיך אָפּנעשטעלט מיט אַ 
קנאַל פאַר דער שענק-טיר, און אַ פאַרשטױיבטער הויכער איד מיט אַ געדיכטער 
ברייטער באָרד, וועלכע איז צוערשט ווייס געווען פון שטויב, און נאָכן אָפּ- 
שאָקלען -- שװאַרץ, איז אַראָפּ פון דער בויד, 


-- טאַטעליו, טאַטעליו, װאָס האָסטו מיטגעבראַכט ? -- האָבן די אינגעלעך 
זיך אָנגעהאַנגען אָן דעם פאַרשטויבטן איד און אָנגעהויבן אַרײינשטעקן זייערט 
הענטלעך אין די קעשענעס פון זיין ברייטן כאַלאַט, 


-- װאָס איך האָב אייך געבראַכט! אַ מלמד האָב איך אייך געבראַכט, 

מיט אַ גרויסן קאַנטשיק, אַװעק, לאָבוזעס! נאָטע, אַנטאָש! טראָגט אַראָפּ 
די .בעטשקעס". 

מען האָט זיי נישט געדאַרפט רופן. צוויי הויכע יונגען אין שטיוול, מיט 
אַרויפגעשאַרצטע אַרבל און פאַרשוויצטע טשופּרינעס איבער די קורצע שטערנס 
האָבן שוין אָנגעהױיבן אַראָפּצוטראָגן פון דער בויד טינדלעך מיט בראָנפן, 
פעסלעך מיט ביר, זעק זאַלץ, שטויסן ציץ, פעסלעך הערינג, בינטלעך ליכט 
אָנגעבונדן אויף דרענגער. און פון צװישן די פעסלעך הערינג און אָקעװיט 
איז אַראָפּגעקראָכן פון דער בויד אַ צעקנייטשער און אַ דערשראָקענער -- 
יחיאל. זיינע אויערן האָבן געציטערט, און זיינע פּאות האָבן זיך געשאָקלט. 

-- אָ, דאָס איז דער גאַנצער רבי ? -- האָט דאָס ברייטע, שמאַלציגע ווייב, 
װאָס איז געשטאַנען אויף דער שוועל פון דער קרעטשמע, אָנגעהויבן צו לאַכן, 
און איר גרויסער, טראָגעדיגער בויך האָט מיטגעלאַכט און באַװעגט זיך אַזױ, 
אַז דער בונט שליסלען האָט אַזש אָנגעהויבן צו קליגנען איבער איר שירץ, 

--- פאַרװאָס געפעלט דיר נישט דער רבי? -- האָט שלמה:-װאָלף דער 
אַרענדאַר באַקוקט מיט אַן אויספּרואוונדיג אויג נאָך אַמאָל יחיאלן, אַרומ- 
געדרייט אים אויף אַלע זייטן און איבערגעלייגט זיך אין דער מחשבה, אפשר 
האָט ער טאַקע נישט אויסגעקליבן דעם ריכטיגן. 

-- דאָס איז אַ רבי ? אַ פּאַסטושעק פאַר די גענז!.. פאַר די עכברושים, 
-- האָט זי מיט אירע הענט געוויזן אויף די פרוכט פון איר בויך, װאָס האָבן 
זיך געקליבן אַרום איר, װי די הינדעלעך אַרום דער הון, -- פאַר זיי באַדאַרף 
מען האָבן אַ קאַט, אַ הענקער, נישט קיין פּאַסטוך !44 . 

די ווילדע רייזל --- אַזױ האָט די גענז-פּאַסטוכין געהייסן --- וועלכע איז 
שוין אויף דער בויד געלעגן און דורכגענישטערט דעם פאָטער, צי ער האָט 
עפּעס נישט מיטגעבראַכט, און די נייגיריגע גענז נאָך איר, האָט איר קאָראַ- 
קולענעם, געקרייזלטן שעפּסענעם קאָפּ אַרױסגעשטעקט פון אונטער דעם 
לייוונט פון דער בויד און אָנגעקוקט מיט ואונדער דעם דערשראַקענעם 
יחיאלן, װאָס איז געשטאַנען אינגאַנצן פאַרלאָרן צװישן דעם שענקער מיט 
דער שענקערקע. 

-- נו, רייזל, איצט װעסטו שוין נישט דאַרפן היטן די גענז! דער טאַטע 
האָט מיטגעבראַכט אַ פּאַסטוך-אינגל! --- האָט די מוטער צו איר אויסגערופן, 

דאָס מיידל האָט אויפמערקזאַם באַטראַכט יחיאלן מיט אירע שװאַרצע 
קאַרשן-אויגן, דאַן האָט זי אַ שאָקל געטאָן מיטן שװאַרצן קאָפּ האָר און געזאָגט : 

-- איך באַדאַרף אים נישט, איך קאָן אַליין די גענז היטן! 

דער אַרענדאַר, װאָס האָט אַלץ געהאַלטן אין איין באַקוקן יחיאלן, האָט 
צום סוף אַרויפגעלײגט זיין ברייטע האַנט אויפן אינגלס אַקסל. 

-- װעסט אים געבן גוט אַרײינצועסן, װעט ער אױיסװאַקסן! און קודם- 
כל איז ער אַ יתום! -- רופט ער זיך אָפּ צום ווייב. --- מוזט אים גוט באַ- 
האַנדלען. 

-- אַ יתום איז עפּעס אַנדערש! -- זאָגט די אידענע און נעמט שון 
יחיאלן מוטערלעך צו, װי זי װאָלט אים אונטער איר ברייטן שירץ געװאָלט 
פאַרשטעקן, און פירט אים מיט זיך אין שענק אַרײן.. 


קאַפּיטל 2 
די קרעטשמע און איר פריץ 


די װענט אונטער דעם נידעריגן באַלקן זיינען טונקל, פאַרסאַזשעט פון 
װואָלקנס רויך, װאָס זעצן פון די פּיפּקעס, און פון שלעכט-געלופטערטן 
פֿיעקעליק. אין דעם אייביגן װאָלקן, װאָס שטייט אין דער פּוסטקײט פון דעם 
גרויסן רוים, באַוועגן זיך מענטשן און זאַכן. זיי טויכן-אויף און פאַרשװוינדן, 
אַזױ וי אַלץ, װאָס דאָ קומט פאָר, װאָלט נישט געשען אויף דער װאָר, נאָר 
אין אַ צעשוואומענעם חלום. אין דעם נעפּל שווימען אַרום גרופּקעס שיכורע 
פּוערים, װוי אויף קליינע אינזלען, און האַלטן איינס דאָס אַנדערע ביי די 
געמבעס, ביי די לאַכמאַנעס, די שמאַטעדיגע קליידער זייערע, און פילן אָן די 
גאַנצע קרעטשמע מיט שיכורע קולות. פון אַן אַנדער ווינקל שווימט אַרױס 
אַ גרופּע אידן פון דעם װאָלקן, זיי האַלטן אין איין דינגען זיך און מושווה- 
ווערן איינס מיטן אַנדערן. זיי שאָקלען זיך דערביי, וי ביים דאַװענען. אין 
דער קרעטשמע איז הייס, דערשטיקט צו װוערן, און דער שווייס רינט פון די 
צעיאַכמערטע, פאַרשיכורטע פּנימער. מען װאַרפט פון זיך די קאַפּאָטעס, די 
סוקמאַנעס, און וואו מען שטייט, װאַליעט מען זיך אויף דער הוילער פּאָדלאָגע 
אַנידער. װאַלגערן זיך טאַקע איבער דער שטיינערנער פּאָדלאָגע איינצלנע 
שיכורע פּוערים אַרום. מען שלאָגט זיך אָן און מען פּלאָנטערט די פיס איבער 
זיי, און מען שאַרט זי אָפּ, װי טויטע זאַכן, אָבער זיי ליגן רואיג, און עס 
אַרט זי גאָרנישט. דאָ און דאָרט האָט זיך אַדורכגײיענדיגער אורח דעם זאַק 
צוקאָפּנס אויסגעבעט און האָט זיך אין אַ ווינקל אַװעקגעלײגט שלאָפן. גוים 
זעצן זיך אויף דעם שלאָפנדיגן, װי אויף אַ פּעקל, ריידן, טרינקען, שפּײיען 
און כראַקען. דעם שלאָפנדיגן אַרט דאָס אָבער נישט... 

די קעניגין פון דער דאָזיגער מלוכה איז מלכה די אַרענדאַרקע. זי שטייט 
הינטער דעם שענקיטיש, אויף וועלכן עס זיינען אָנגעשטעלט טינדלעך מיט 
בראָנפן, האָניג-קיכלעך, היימיש-געבאַקענע, פון וועלכע אידן און פּױערים 
לעקן די פינגער. הינטער איר זיינען פּאָליצעס מיט שניט-סחורה. פון אַ 
לייסט אַראָפּ הענגען בייטשן מיט חלבנע ליכט. אָנגעטאָן איז זי אין עפּעס 
געפאַרבט, ציגיינעריש-גנביש, פון וועלכן עס יוירט-אַרױס איר פליישיג לייב. 
און אויף דעם געשוירענעם קאָפּיהאָר איז דער טשיפּעק, װאָס איז געמאַכט 
אין דער פאָרם פון אַ זעלנעריש היטל, קאָקעטיש, און עס פינקלען אַראָפּ 

פון אים אַ פֹּאָר צווייפלהאַפטע שטיינער.. אַ פּאָר ציטער-שפּילקעס, כאָטש 
עס איז אין דער װאָכן. און װוי טיף געשוירן עס איז נישט איר קאָפּ, קוקן 
דאָך אַרױס אַ פּאָר פאַרשאַרטע געקרייזלטע האָר פון אונטער דעם טשיפּעק, 
װאָס איז אַזױ רייך באַפּוצט מיט קאָלירטע בענדער. אַ פעטע, אַ שמאַלציגע, 
שטייט זי מיט איר ברייטן שירץ, מיט איר הויכן, פליישיגן ווייבערשן האַלז, 
װאָס איז פאַר יענער צייט גענוג נאַקעט, די אַרבל אַרױפגעשאַרט איבער די 
ווייסע, מיט זומער-פלעקעלעך באַשפּרענקלטע הענט, און האַלט אַן אויג אויף 
אַלעמען. זי גיט אַכטונג אויף די משרתים, אויף דער שיקסע יאַדװיגאַ און 
אויף דעם יונג נאָטע, װאָס האַלט אין איין אָנגיסן די צינערנע און קופּערנע 
מאָסלעך אָקעוויט. איין פּױער האָט גענומען אַ קווערטל און נאָך נישט באַ- 
צאָלט, דעם אַנדערן דאַרף מען פון דער קרעטשמע אַרױסװאַרפן, -- ער האָט 
זיך צופיל אָנגעשיכורט און מאַכט אַ גערודער. איין גוי דאַרף מען אָפּװעגן 
אַ מעסטל זאַלץ... זי ווייס פון אַלץ און האַלט אויך אַן אויג אויף דעם, װאָס 
עס טוט זיך דאָרט ביי די אידישע סוחרים, וועלכע זיצן אין ווינקל און 
דינגען איינס ביים אַנדערן די תבואה, 

-- ר' יהושע, אַז איר װעט פאַרקויפן דעם טאָפּאָליער ווייץ, קומט אונז 
אַ פינפערל. פאַר אַלץ, װאָס גייט אַרױס פון טאָפּאָליע, באַקומען מיר מעקלער- 
געלט! -- רופט זי אויס אין ווינקל אַרין צו די אידן, װאָס דינגען זיך, 

-- אייער מאַן איז דאָך נישט געווען ביים מסחר, װי קומט אי צום 
מעקלער-געלט ? 

-- יאָ געווען, נישט געווען, -- טאָפּאָליע איז אונזער חזקה ! 

און דערביי האָט זי צייט אויפצוצייכענען מיט קרייד אויפן טאָוול אַ צלמל 
מיט צוויי פּאַסיקלעך ביי דעם נאָמען ;כמיעלניק", װאָס דאָס מיינט, אַז דער 
גוי כמיעלניק האָט גענומען אויף באָרג אַ קווערטל בראָנפן מיט צוויי פונטלעך 
ליכט, 

און װוי זי איז אַזױ בֿאַשעפטיגט ביי די אַלע זאַכן, נעמט זי נישט אַראָפּ 
קיין אויג פון דער טיר, װאָס פירט אין אַלקער אַריין. דאָרט זיצט איצט איר 
מאַן שלמה-װאָלף מיט דעם גרויסן אָקסן-סוחר ר' שמעיה, און זיי אונטער- 
האַנדלען וועגן די טאָפּאָליער אָקסן. די טאָפּאָליער אָקסן געהערן נאָך דער- 
ווייל צום פּריץ, נאָר איצט זיצט מען מיט דעם געשטופּלטן עקאָנאָס בראָדאַצקי 
דאָרטן אין דער שטוב, און מען טענה'ט איין מיט אים, אַז ער זאָל נעמען 
אויף זיך און זאָל די אָקסן אַליין פאַרקויפן. װאָרים איצט איז די צייט, װאָס 
דער שררה לאָזט נִישט צו זיך צו, און מען קאָן מיט אים נישט רעדן. די 
אָקסן דאַרף מען טאַקע פאַרקויפן, עס איז נאָכן אַקערן, און זיי טוען גאָרנישט,- 

נאָר שטייען און פרעסן, און שפּעטער, צו האַרבסט-צו, װועט מען נעמען פאַר 
זי אַ ‏ שלעכטן מקח. דער עקאָנאָם האָט מורא, עס ציטערט איף אים די 
הויט אָפּצוטאָן אַזאַ זאַך. פון דער צוייטער זייט, רייצט אים זייער דאָס 
איינשטעק-געלט, װאָס ער קאָן דאָ ביי דעם עסק כאַפּן 

טראַכט זיך מלכה די קרעטשמערקע, אַז מען דאַרף דערביי צוהעלפן. און 
זי ווייס וואויל, אַז קיין זאַך העלפט אַזױ נישט צו אַ מסחר, װי דאָס גלעזל 
בראָנפן און אַ אידענע. נישט אומזיסט זאָגט מען: ,אַ שיין ווייב איז אַ האַלבע 
פּרנסה,* נעמט זי און לאָזט אָנגיסן אַ קאַרפינקע מיט בראָנפן, פאַרגעסט אויך 
נישט אַ ביסל בוימל פאַרן סוחר ר' שמעיה, וועלכער איז אַ איד אַ חלוש 
און טרינקט נישט קיין בראָנפן, סיידן נאָר מיט אַ ביסל בוימל צװאַמענ- 
געמישט, צוליב האַרץ-שװאַכקײט. זי גיסט אָן נאָך אַ קאַרפינקע מיט מעד פון 
אַ באַהאַלטענעם טינדל, װאָס זי האַלט נאָר פאַר פּריצים. אַ טראָפּן פאַרגיסט 
זיך איבער איר פינגער, גיט זי אַ סמאָטשקעאָפּ מיט די ליפּן דעם טראָפּן 
פון איר פעטן פינגער. דעם בראָנפן לאָזט זי דעם משרת אַרײנטראָגן. דעם 
מעד טראָגט זי אַלײן נאָך. דערביי פאַרגעסט זי נישט די גנבישע קופּקע זיך 
בלינדערהייט אויפן קאָפּ גלייך צו מאַכן און גיט אַ צי-אַרױס דעם נאַקעטן 
האַלז פון ציגיינערישן קאַפטאַן:אויסשניט, װאָרים זי ווייס וואויל, אַז כאָטש 
ר' שמעיה איז אַ חסיד, אַ גאַנצער מורנו ביים רבין, און דאַװונט אין צוויי פּאָר 
תפילין, אָבער די זאַכן האָט ער אויך נישט פיינט... אמת טאַקע, אַז ער דערזעט 
זי מיט די פּאָר געקרייזלטע האָר פון הייבל אַרױסגעשטאַרצט, מיט די נאַקעטע 
הענט, גיט ער אַ קרעכץ-אָפּ, ר' שמעיה: ,אוי וויי !* אָבער דאָך קוקט ערי. 
צו דעם נאָך ווייס זי, אַז זי איז אַ שיין ווייבל, און אַ שיין ווייבל איז מען 
אַלץ מוחל. טראָגט זי די קאַרפינקע מעד נאָך דעם משרת איבער דער גאַנצער 
קרעטשמע אַדורך, װאָס איז אָנגעפילט מיט דאָרשטיגע גויים און הונגעריגע 
אידן. און ווען זיי דערזעען, װוי די שיינע שענקערין אין איר גאַנצער ;אָסאָבץ* 
טראָגט אַלין אַרײין אין דעם אַלקערל דאָס פלעשל מעד, ווייסן זיי, פאַר וועמען 
דאָס איז, און זיי זיינען מקנא דעם אָקסן"סוחר דעם מעד און די שיינע 
שענקערקעי.. 

--- װאָס, נאָך נישט אָפּגעמאַכט דאָס געשעפט? -- ווענדט זי זיך צום 
עקאָנאָם. --- װאָס איז ? קיין לעבעדיגן װועט ער דאָך דיך נישט אויפעסן! 

-- און אַז דער פּריץ װעט זיך אויפכאַפּן, װועט ער אין מיין הינטן לאָזן 
אצַריינשמייסן, נישט אין דיינעם !.. -- קוקט דער כיטרער, געשטופּלטער עקאָ- 
נאָם מיט זיינע קליינע גלאַנציגע אייגעלעך, נישט אָן הנאה, אויף דעם אָז 
עין-הרע ;אָנזעעוודיגן* פון דער שיינער שענקערקע. 

ר' שמעיה, אַ קליינס, אַ נידעריגס, נאָר ברייטס און קערנדיגס, דער האַלז 
אַרומגענומען מיט אַ װאָלן שאַלעכל (כאָטש עס איז גרויס זומער, נאָר עֶר 
האָט זיך ליב צו היטן, דער ר' שמעיה), איינגעהילט אין אַ דין װאָלקנדל רויך 
פון זיין קליינער פּיפּקע, דערזעט דער שיינער, הויכער שענקערקעס ברוסט, 
װאָס כװאַליעט זיך אַרױס פון איר ציגיינערשן, רױיטן קאַפטאַן, גיט ער אַ 
קרעכץ-אָפּ און אַ פאַרשטעל זיך מיט דער האַנט די אויגן: 

--- אוי וי מיט פאַרשאַרטע הענט !.. 

די קרעטשמערקע מאַכט זיך אָבער נישט דערפון, גיט זיך אַ קלאַפּ מיט 
דער האַנט אויף איר הויכער ברוסט און גיט אַ מאַך מיט אַ ווייבערשן חנדל: 

-- איך בין נאָר אַ נקבה, און איך זאָג אייך, אַז איך װאָלט קיין מורא 
נישט געהאַט פאַר דעם אַלטן ,דזשיװואַק*. אַז ער שלאָפט, מיינט ער, דאַרף 
די וועלט אונטערגיין? מאַנספּאַרשױנען זענט עץ?.. וייבער שװאַכע און 
מער גאָרנישט ! 

-- מלכה, װאָס רעדסטו? דער ערּל איז דאָך מבין כל דיבור (דער גוי 
פאַרשטייט אַלץ). װאָס װוילסטו, מיך אומגליקלעך מאַכן ?-- זאָגט דער שװאַרץ- 
באבאָרדטער אַרענדאַר, אַ טויט-בלייכער פון שרעק. 

אָבער זי איז נאָך נישט אױיסגעגאַנגען איר שטאָלץ גענגל צוריק פון דעם 
אַלקערל דורך דער גאַנצער קרעטשמע צו איר שטעל הינטער דעם שענק-טיש, 
וי עס האָט זיך אין איר מיטאַמאָל אַלץ אַ טרייסל געגעבן. זי האָט געגעבן 
אַ פאַל צוריק, װי עס װאָלט איר ווער אַ שטורך אין האַרץ דערלאַנגט. זי האָט 
דערזען אין דער טיר פון שענק אַריינקומען נישט קיין אַנדערן, װי דעם 
,מלאך-חמות* אַלײן, 

דער ,מלאך-המות" איז געגאַנגען אָנגעטאָן אין אַ רויטער לאַקייאישער 
ליוורייע. אין דער דאָזיגער לאַקײיאישער ליוורייע האָט מען אָנגעזען די 
גאַנצע אָפּנעלאָזנקײט פון טאָפּאָליע. אַ רויטער, פאַרפעטסטער לאַקייאישער 
ראָק, צו וועלכן עטלעכע זילבערנע קנעפּ זיינען געווען צוגענייט, און עטלעכע 
האָבן געפעלט, איז געהאַנגען שלאַבעריג, אַראָפּפאַלנדיג פון די צו-קליינע, 
דינע פּלייצעס פון אַנטאָן כמיעל, דעם פּריצס לאַקײ, וועלכן מען האָט גערופן 
דער ,,מלאך-המות". ;מלאך-המות" האָט מען אים גערופן דערפאַר, ווייל ווען 
ער איז געקומען רופן צום פּריץ, האָט מען געוואוסט, אַז ס'איז נישט גוט... 
און אַ פּנים האָט ער אויך געהאַט פון אַ מלאך-המות -- אַשיג-בלוילעד, אַ 
קאָליך, װאָס מען באַקומט פון זיין איײינגעשפּאַרט אין פאַרמאַכטע צימערן 
אָדער פון נעכט אָן שלאָף. ביי אַנטאָנען איז עס טאַקע געקומען פון שלאָף- 
דאָרשטיקײט. דער פּריץ איז גאַנצע נעכט געווען אויף, און אַנטאָן האָט געמוזט 

זיצן אין צווייטן צימער און װאַרטן און זיין גרייט אויף יעדן רוף. האָבן זיך 
אים בײיטאָג די אויגן-הייטלעך געקלעפּט. ער האָט געהאַלטן אין איין שליסן 
די װויעס, ווייל די זון האָט אים געשטאָכן, און ער האָט נישט געקאָנט פאַר- 
טראָגן דאָס ליכט פון טאָג. זיין לאַנגע, פליישיגע נאָז האָט פאַרדעקט זיינע ליכּן. 

אַנטאָן האָט שטענדיג געהאַלטן דעם קאָפּ אַראָפּגעבױגן צו דער ערד. 
מען האָט קיינמאָל זיינע אויגן נישט געזען. ער האָט אויסגעמיטן אַ מענטש 
אין פּנים אַרײין צו קוקן, אַזױ וי ער װאָלט עפּעס געהאַט צו באַהאַלטן... די 
פּויערים האָבן געגלויבט, אַז דער פּריץ לעבט מיט אַ שדיכע, װעזכּע איז 
בייטאָג פאַרװאַנדלט אין זיין הונט טיטוס, װאָס טרעט קיינמאָל נישט אָפּ פון 
אים,. ביינאַכט פּראַװועט מען אין הויף שדיט:חתונות, צוליב דעם זעט מען 
אַ גאַנצע נאַכט ליכט אין די פענצטער פון שלאָס. אַנטאָן האָט געשוואוירז צו 
זיי, און ער געהערט לאַנג שוין צו זיי. דער פּריץ האָט אים אויך חתונה- 
געמאַכט מיט אַ שדיכע, און מחמת דעם קאָן ער קיין קריסט אין די אויגן נישט 
אַרײנקוקן. און ער האָט בײטאָג אַ פּנים וי אַ דערטרונקענער, װאָס מען 
שלעפּט פון װאַסער אַרױס... 

-- דער פּריץ רופט דעם פּאַכטשאַזש (פּאַכטער), דער איד זאָל זיך באַלד 
באַווייזן אין הויף ! --- זאָגט אַנטאָן מיט אַ נידעריגער שטימע און האַלט זיין 
געמבע צו דער ערד געבויגן, 

מען קאָן זיך גאָרנישט פאָרשטעלן, װאָס פאַר אַ סומאַטאַכע דאָס װאָרט 
האָט אַרױסגערופן נישט נאָר ביי די אייגענע, נאָר אויך ביי אַלע, װאָס זיינען 
געווען אין דער קרעטשמע, סיי קריסטן, סיי אידן, ,דער פּריץ רופט!* -- 
אַלעמען האָט עס געגעבן אַ הויב פון די ערטער. אַלע זיינען געווען גרייט צו 
העלפן. די גלעזלעך זיינען געפאַלן פון די הענט, שיכורע זיינען ניכטער גע- 
װאָרן, אַלע האָבן זיך געלאַזט צו דער טיר פון דעם אַלקערל שלמה-װאָלפן 
אָנזאָגן די שרעקלעכע בשורה: 

--- דער פּריץ רופט !.., 

נאָר מען האָט שלמה-װאָלפן נישט געדאַרפט אָנזאָגן. הינטער זיין הויט 
האָט דאָס אינעווייניגסטע געפיל, דער מאַגישער קנאָפּ, װאָס הייסט אינטואיציע, 
אָנגעהויבן אַלאַרמירן אויף דער געפאַר, און ער איז שוין אַלין אַרױסגעקומען 
פון אַלקערל : 

--- מלכה, די קאַפּאָטע ! 

דער עקאָנאָס איז שוין נישט געווען. דער פרומער ר' שמעיה האָט זיך 
דערמאָנט אָן זיין פרומקייט און אָנגעהױבן ערנסט און מיט רעליגיעזער באַ- 
גייסטערונג צו שאָקלען זיך, װי ביי אַ. חולה-מסוכן : 

-- גאָט זאָל העלפן! גאָט װוצט העלפן! גאָט מוז העלפן!. 

דער ציטטרנדיגער און בלייכער פּאַכטשאַזש, וועלכער האָט שוין נישט 
געוואוסט מער אויף ואָס פאַר אַ וועלט ער איז, האָט זיך אַליין נישט געקאָנט 
די קאָפּאָטע אָנטאָן. זיינע הענט זיינען געװאָרן שטייף, וי דראָטן. האָט אים 
דאָס ויייב געמוזט העלפן. זי האָט אים אויך די פּאות גלייך:געמאַכט און פון 
דער געדיכטער באָרד די קרישעלעך אָפּגעשאָקלט, אויסגעקעמט מיט די 
פינגער. ווען צר האָט דעם שבתדיגן קאָלפּאַק אייפן קאָפּ אַרויפמגעזעצט, האָט 
ער אַ בטחונדיגן זיפץ געטאַן. 

-- מיט דעם רבונו-של-עולמס הילף !. 

-- הלואי, מיטן רעכטן פוס! -- האָט די שיינע שענקערקע אַ טרער 
פון אויג זיך אָפּגעװישט, 

און אַלע, סיי איד, סיי קריסט, װאָס האָבן זיך געפונען אין דער קרעטשמע, 
האָבן מיט ערנסטע פּנימער דעם פּאַכטשאַזש נאָכגעקוקט, וי ער איז געגאַנגען 
נאָך דעם רויט-געקליידטן אַנטאָן פון שענק אַרױס, -- מיט יענעם ערנסטן 
בליק, מיט וועלכן מען קוקט נאָך אַ מענטש, װאָס לאָזט זיך אין אַן אומזיכערן 
וועג אַרײן, פון וועלכן מען ווייסט נישט, צי ער ועט אַמאָל צוריקקומען אַ 
גאַנצער.. 

דער, וועמענס נאָמען האָט פאַרשפּרײט שרעק אַרום זיך, --- דער ,יאַשניע 
וויעלמאָזשני פּאַן װידאָמסקי*", האָט איצט געשפּאַנט אויף-או-אָפּ אין זיינע 
פוטערנע שיך איבער דעם גרויסן אומהיימלעכן באַל:צימער פון שלאָס,. די 
טירן זיינען געווען פאַרבונדן מיט דער גרויסער גלעזערנער װעראַנדע, פון 
וועלכער דער פּאַן האָט אַזײ ליב געהאַט צו שיסן די װאַסער-פייגל, װאָס 
באַװייזן זיך אויף אַ שאָס נאָענט איבערן סטאַו. דיקע סנאָפּעס ליכט זיינען 
געשטאַנען אין די גרויסע פאַרשטויבטע, אָפּגעלאָזענע, צום טייל שוין צצ- 
בראָכענע שויבן. אין דעם צימער האָבן זיי אָבער נישט געקאָנט אַרײנקומען, 
דער פּאַן האָט נישט פאַרטראָגן דאָס טאָג-ליכט, װיינען די ראָלעטן שטענדיג 
געווען אַראָפּגעלאָזט איבער די שויבן. טיילמאָל, ווען דער פּריץ קאָן נישט 
שלאָפן ביינאַכט, זעט ער, וי אין חלום, צענדליגער פּאָרלעך, װאָס ווערן 
געפירט צום טאַנץ , פּאָלאָנעז* אין דעם זאַל, ביי דעם בלישטשענדיגן ליכט- 
שיין פון די קרישטאָלענע הענג-לאָמפּן, היינט הענגען די קרישטאָלענע לאַמפּן 
פאַרשטויבט, פאַרשמאָדערט, מיט שפּינװעבס באַוועבט, באַטריפט מיט חלבנע 
ליכט, וי די לאָמפּן, אַזױ איז דער גאַנצער זאָל. דער וייסער לאַק פון די 
ווענט איז באַשמוצט, דאָס גאָלד שיילט זיך פון די הילצערנע לייסטן. דאָ און 
דאָרט שטייט איינזאַם, פאַרפאַלן אין זיין פאַרװאָרלאָזטקײט, אַ טייער פראַן- 

צויזיש מעבל-שטיק פון לואי דעם 15טנס צייטן, אַן אויסגעבויכטער קאָמאָד 
אָדער אַ רענעסאַנס-שענקל, װאָס מען האָט אַמאָל, ביים לעבן פון די אַלטע 
פּריצים, מיט פורמאַנקעס געפירט פון פּאַריז קיין טאָפּאָליע. די וואונדערבאַרע, 
מיט דער האַנט געשניטצע ;רעזשאַנס-גאַרניטור* מיט דער קאָליר-רייכער, 
האַנט-געװעבטער גאָבעלין-באַקלײדונג, װאָס ‏ שטעלט פאָר קנאָספּן פון 
שפּראָצנדיגע רויזן אויף אַ ווייסן קרומען פעלד, איז פאַרשטויבט, פאַרװאָר- 
לאָזט, געלעכערט פון מילבן און ווערים. די פאָטעלן זיינען איײינגעגראָבן פון 
אויסזיצן. די קאַנאַפּע איז אין פיל ערטער צעריסן. און פון שטויב און פאַר- 
ניכטונג קוקט אַרױס האַרץ-ברעכנדיג מיט איר גאַנצער קאָליר-פרישקייט 
און איר איידעלער ליניע אַ צעבליטע רױזיקנאָספּע אויף דעם גאָבעלין- 
געוועבעכץ פון די פאַרשטויבטע שטולן.. 

און אַזױ װי דער טאַנץיזאַל, אַזױ איז דער פּריץ אַלײן. אין זיין אָפּי 
געלאָזענעם, פאַרפלעקטן קאַפטאַן, פון וועלכן די שטריק-העקלען זיינען אַ 
טייל אָפּגעריסן, דרייט זיך אַ הויכע, שלאַנקע דאָן-קיכאָטישע געשטאַלט. זיינע 
אויגן זיינען טיף פאַרפאַלן אין די הוילע, אָנגעשװאָלענע אויגן-טאָרבעס, 
באַזעצט מיט פאַרהאַרטעװעטע הויטילעבערלעך, -- סימנים פון אַ גאַל- 
פאַר'סמ'טער לעבער. אַ דריי-טאָגיגע שטעכיגע גרויע באָרד פאַרטונקלט נאָך 
מער די טונקל-אַשיגע פאַרב פון זיינע שלאַבעריג-:געװאָרענע באַקן-פעלדער. 
נאָר די נאָז איז די איינציגע, װאָס האָט אָנגעהאַלטן איר פעסטע פאָרם, -- אַן 
אָדלערדיגע, אַן אויסמאָדעלירטע. שנאָבלאַרטיג קוקט זי אין איר גאַנצער 
;האָנאָראָווער? באַוואוסטזיניגקייט, דאָס איינציגע גוט-פאַרהיטע איבער. 
בלייבעכץ פון דעם חרוב-געװאָרענעם פּנים... עס באַפעסטיגן נאָך מער די 
חשיבות פון דער נאָז די גרויסע שװאַרץ-גרויע װאָנצעס-שנורן. געדרייט און 
געצערטלט, דערלאַנגען זיי מיט זייערע שפּיצן פון אויער ביז אויער. צויי 
הוילע פעלדער שניידן זיך אַריין פון זיין גרויסן ערנסטן פּאַרמעט-שטערן טיף 
אין דעם האָר-רייכן שאַרבן, די האָר זיינען נאָך גענוג טונקל, שיינענדיג פון 
פריש-באַשמירטער פּאָמאַדע,. דער נאַכטהעמד-קראָגן, אַריבערגעלאָזן איבער 
דעם נישט-אינגאַנצן צוגעקנעפּלטן זשופּאַן, רונדיגט ווייך אָפּ דעם הויכן האַלז, 
אַזױ שפּאַנט ער מיט שטרענגע טריט און קנעט אין זיין קנאָכיגן פויסט אַ בריוו 
הינטער זיין רוקן. 

דער פוקס-קאָליריגער געל-בליצנדיגער בולדאָג טיטוס, --- אויף וועלכן 
די פּוערים זאָגן, אַז עס איז אַ פאַרשאָלטענע שדיכע, -- ליגט אויף אַלע 
פיר לאַפּעס אויסגעצויגן ביי דעם פאַמיליען-הערב, װאָס איז איינגעוועבט אין 
גאָבעלין-ווענטל פאַר דעם פייער-אויוון. מיט אָנגעשטעלטע, פייכטע נאָזלעכער 

און מיט זיינע איינגעזשמורעטע אויגן, קוקט ער, האָרכט און װאַכט די באַ- 
וועגונגען פון זיין האַר... 

דער פּריץ פון טאָפּאָליע איז געווען דאָס, װאָס מען האָט גערופן פאַר- 
צייטנס אַ ,הערעטיק", אַן אַפּיקורס,. ער איז געווען אַן אָנהענגער פון פראַנ- 
צויזישן פריידענקער װאָלטער, איז געווען שטאַרק באַגײסטערט פון דער 
פראַנצויזישער רעװאָלוציע,. האָט געהאַלטן פון ,פרייהייט, גלייכהייט און 
ברידערלעכקייט?. ער האָט פעסט געגלויבט אין גרויסן קייסער נאַפּאָלעאָן. 
צו וועלכן ער האָט געפילט אַ געצנדינערישע פאַרערונג. ער האָט געיאָגט פון 
זיך דעם גלח, איז קיינמאָל אין קירך נישט געגאַנגען (פון דעם טאַקע האָבן 
זיך גענומען די קלאַנגען וועגן זיינע פאַרבינדונגען מיט שדים און מכשפים, 
און די גלחים האָבן, אגב, אַזעלכע קלאַנגען נישט-ווינציג מיטגעהאָלפן צו 
פאַרשפּרײטן צװישן דעם אומוויסנדיגן פאָלק), אָבער די אַלע גוטע זאַכן, וי 
װאָלטער*, ,פרייהייט, גלייכהייט און ברידערלעכקייט", ;רעװאָלוציע*, ,דער 
גרויסער קייסער", האָבן נישט געהאַט קיין שום שייכות צו זיין אייגן לאַנד 
און צו זיין אייגענער סביבה, -- די פּויערים און די אידן, איבער וועלכע ער 
האָט געהערשט מיט אַ רוט און אַ שטעקן. זיין אייגן לאַנד האָט ער געהאַלטן 
פאַר אַ מין חזיר-שטאַל, אין וועלכן עס האַלטן זיך אויף ווילדע בהמות. עס 
איז נאָך נישט ווערט באַהאַנדלט צו ווערן וי אַ טייל פון אײיראָפּע. און זיינע 
אַרומיגע מיטמענטשן האָט ער געהאַלטן פאַר אומוויסנדיגע, שפל'דיגע באַי 
שעפענישן, וועלכע זיינען נאָך נישט רייף פאַר פרייהייט און װעלן גאָר נישט 
וויסן וי אַזױ מיט איר אומצוגיין, 

דעם איד האָט ער נאָך װי עס איז געדולדעט. ער האָט אים געהאַלטן 
פאַר אַ נוצלעך ווערקצייג, װאָס מען קאָן זיך אָן אים נישט באַגיין. עס איז 
אויך אינטערעסאַנט אַמאָל זיך מיט אים צו פאַרשפּילן, אַמוזירן זיך מיט זיין 
כיטרעקייט. ער איז אַ קלוגע בעסטיע, אויף וועלכן עס איז גוט אַמאָל דעם 
הונט אָנצורייצן, אָבער דעם פּויער האָט ער פאַראַכטעט, געהאַלטן פאַר אַ 
צוויי-פיסיגע בהמה, איבער וועלכער מען קאָן אַנדערש נישט רעגירן, וי נאָר 
מיטן שטעקן. און כאָטש ער האָט זיך באַטראַכט פאַר אַ הייסן פּאַטריאָט 
געשלאָגן זיך פאַר פּױילן אין אַ פּאָר מלחמות, ביי לייפּציג אַפילו פאַרוואונדעפ 
געװאָרן, און פאַר פּוױלן איז ער גרייט געווען צו גיין אין פייער אַרין (או 
טאַקע זיין אָפּגעזונדערטקײט האָט זיך גענומען פון זיין פּאַטריאָטישקײט -- 
האָט ער אָבער באין-אופן דעם באַגריף אפאָטערלאַנד* נישט געקאָנט אויסציע 
ברייטער, אַז ער זאָל אויך אַרײננעמען, באַדעקן אַן אַנדערן, חוץ זיין אייגענעו 
קלאַס. , פּוילן, דאָס בין איך, דער שלאַכטשיץ (פּריץ). װאָס פאַר אַ שייכוו 

האָט דערמיט דער פּױער אָדער דער איד ?* -- דאָס איז געווען זיין באַגריף 
וועגן פאָטערלאַנד, 

אין דעם גרויסן קייסער, אין נאַפּאָלעאַנען, האָט ער געזען די פאַר- 
קערפּערונג און דעם טרעגער פון זיין אידעאַל. ער האָט אין דעם קייסער 
געזען דעם רעטער פון אײיראָפּע, דעם ישועה-ברענגער פון דער מענטשהייט. 
זיינע מלחמות האָט ער באַטראַכט װוי אויסלייז:מלחמות פון דער טיראַנײ פון די 
קליינע פירשטן און מלוכות, װאָס די פּריצים האָבן געקעמפט געגן זיי פאַר 
פּריווילעגיעס. ער האָט אין דעם קייסערס נצחונות געזען די פאַרווירקלעכונג 
;פון זיין חלום, די פאַרברידערונג פון אַלע פעלקער דורך איין פאָטערלאַנד, -- 
דאָס פרייע פראַנקרייך, און רעגירט פון איין מאַכט,---פון דער נאַפּאָלעאָנישער. 
די גלאָריע פון קייסער איז אויך געפאַלן אויף אים, אויף זיין שטאַנד, אויף 
זיין צייט. דער קייסער האָט אויפגעהערט ביי אים צו זיין אַן ענין פון פּאָליטיק, 
ער איז געװאָרן אַן אייגענע פּערזענלעכע זאַך. ער האָט זיך געפילט פאַרבונדן 
מיט אַלע זיינע מעשים. יעדער נצחון איז אויך געווען זיין אייגענער. אַזײ וו 
די נאַפּאָלעאָנישע אַרמײ האָט זיך נאָר באַװיזן אין פּױלן, האָט ער זיך אָן איר 
אָנגעשלאָסן. ער האָט געלאָזט שטאַרקע כלאָפּעס פון זיין דאָרף אויסמושטירן, 
אַרײנװאַרפן זיי אין מונדירן, האָט געגעבן זיי ביקסן אין די הענט אַרײן אוך 
געשטעלט זיך אין שפּיץ, אָבער נישט געגעבן זיך די מי זיי אויפצוקלערן 
פאַר וועמען און פאַר װאָס זיי דאַרפן זיך שלאָגן. זיינען די פּויערים נישט זיין 
אייגנטום, מיט וועלכע ער קאָן טאָן, װאָס אים גלוסט זיך ? 

ענדלעך, נאָך נאַפּאָלעאָנס מפּלה, ווען די רוסן זיינען געקומען קין 
וואַרשע, און די פּאַנעס האָבן אויפאַמאָל פאַרגעסן אָן גרויסן קייסער און אויפ- 
גענומען דעם צאַר אַלעקסאַנדער פאַר אַ באַפרײיער, האָט זיך דער פּריץ צוריק- 
געצויגן אין זיין שלאָס, אויף זיין גוט, און האָט קיינעם נישט געװאָלט זען, 
ער האָט אַלץ געװאַרט, אַז דער קייסער נאַפּאַלעאָן זאָל צוריקקומען, אַפילו 
נאָך נאַפּאָלעאָנס מפּלה ביי װאָטערלאָ, נאָך זיין פאַרשיקונג אויפן אינזל סט,- 
העלענאַ, האָט פּאַן װידאָווסקי געװואַרט, אַז די מאַרסעליעזע זאָל זיך ווידער 
מיטאַמאָל דערהערן אין װאַלד,. טיילמאָל פלעגט ער אַרױסשיקן שטאַפעטן 
איבער די וועגן נאָכקוקן, צי אַ שטויב שטייגט נישט אויף פון די פוסטריט 
פון קייסערס חיילות... שפּעטער, אַז דער קייסער איז נישט צוריקגעקומען, 
האָבן די פּאַנעס אין װאַרשע שלום געמאַכט מיטן מאָסקאַל (רוס). אין בעל- 
וועדער זיצט איצט דער רוסישער גרויספירשט קאָנסטאַנטין, און די פּאַנעס 
האַלטן אים אין איין חנפענען. זייערע קינדער שיקן זיי קיין פּעטערבורג 
לערנען, טרעטן אַפילו אַריין אין דער רוסישער אַרמײ, העלפן דעם ,מאָסקאַל* 

אייננעמען גאַנץ קאַװקאַז. אַ טייל פון דער פּוילישער יוגנט פאַרשפּילט זיך 
אין די גאַסן, און זיי שלאָגן די אידן. די נאַפּאָלעאָנישע אָפיצערן ווערן גע" 
רודפ'ט, דערווייטערט, פאַרטריבן, דאָס לאַנד װערט װאָס-אַמאָל מער פאַר- 
טרונקען פון די רוסן, און די שליאַכטע, די פּריצים האַלטן אין איין הוליען, 
בעלער פּראַװוען. ;פּוילן גייט-אונטעך !* 

האָט זיך דער פּאַן װידאָווסקי װאָס-אַמאָל מער דערווייטערט פון מענטשן. 
ער איז געווען פאַרביטערט און געקרענקט. אַז ער איז זיך צונויפגעקומען 
מיט שכנים, האָט ער געהאַלטן אין איין אַרומקריגן זיך צוליב דעם, װאָס 
מען האָט שלום-געמאַכט מיטן ,מאָסקאַל*, מיט די רוסן. האָט מען אים אָנֵי 
געהויבן אויסמיידן, און ער איז װאָס-אַמאָל מער אַריינגעפאַלן אין אַן אַפּאַטיע. 
קיין משפּחה האָט ער נישט געשאַפן. די קוזינען, װאָס דאָס גוט האָט געזאָלט 
אַרײנפאַלן אין זייערע הענט נאָך זיין טויט, האָבן געהערט צו דער , גאָלדענער 
יוגנט" אין װאַרשע. זיי האָבן געהאַלטן אין איין הוליען אויף בעלער, װאָס 
דער רוסישער הויף פון בעלװעדער האָט איינגעאָרדנט, כדי די יוגנט זאָל זיך 
פאַרגעסן; האָט ער זיין אייגענע משפּחה אויך פאַרטריבן. ער האָט זיך פאַר- 
שלאָסן אויף װאָכן און חדשים-לאַנג און קיינעם נישט צוגעלאָזן צו זיך. ער 
האָט פאַרלוירן יעדן זין פאַרן לעבן. פאַר װועמען? צו װאָס? ער האָט גצ" 
טראַכט וועגן זעלבסטמאָרד, צו פאַרברענען דאָס שלאָס מיט זיך. בינאַכט 
האָבן אים געפּייניגט שלעכטע חלומות, ער האָט מורא געהאַט איינצושלאָפן 
שפּעטער איז ער שוין אינגאַנצן נישט געשלאָפן, געלאָזט אַ גאַנצע נאַכט אין 
שלאָס ליכט ברענען. זיין לאַקײ האָט געמוזט זיצן און װאַרטן אויף זיין באַפעל, 
זיין פרעמד אויפפירן זיך האָט אַרויסגערופן דערשטוינונג און פאַרוואונדערונג 
ביי די שכנים. און ביי די אומוויסנדיגע פּוױערים פון זיין אייגן דאָרף האָבן 
זיך אָנגעהויבן פאַרשפּרײטן וועגן אים, מיט דעם קלוגן צואוואונק פון דער 
קירך, מעשיות וועגן שדים און רוחות... 

דעם גרונד דערצו האָט געגעבן זיין מאָדנע אויפפירונג. װאָרים אין זיין 
איינזאַמקײט האָט דער פּריץ אַרײנגעלאָזט זיך אין אַלערלײ געהיימע לערעס, 
אין קאַבאַליסטיק און אין אַלכעמיע. אין שלאָס האָבן זיך געפונען פאַרשיידענע 
מכשירים, װאָס זיין זיידע, וועלכער האָט שטודירט אין דער איטאַליענישער 
שטאָט פּאַדואַ, האָט מיטגעבראַכט אין דאָרף מיט זיך, כדי צו טרייבן אַלכעמיע 
און אַסטראָלאָגיע. עס זיינען געווען נאָך אַנדערע אַזעלכע אינסטרומענטן, -- 
אַן אַסטראָנאָמישער שפּאַקטיוו, װאָס מען האָט אים אַמאָל אַזש פון האָלאַנד 
געשלעפּט און װאָס דער פּריץ פלעגט אים אָפט באַנוצן. אין דער ביבליאָטעק 
פון שלאָס האָבן זיך געפונען אַלטע לאַטײינישע ביכער, ביכער מיט העראָ- 

גליפישע צייכנס, מיט אומבאַקאַנטע אותיות, מיט אַסטראָנאָמישע אויס- 
רעכענונגען, מיט ,ציקלען און אַנטיציקלען", קאַבאַליסטישע דערקלערונגען 
מיט די צען ספירות און ענלעכע זאַכן. אין זיין איינזאַמקײט האָט דער פּריץ 
אַרינגעלאָזט זיך אין זיי. ער האָט באַנײט דעם זיידנס אַלכעמישע עקספּערי- 
מענטן צו באַשאַפן גאָלד פון זאַמד, כדי גענוג געלט צו האָבן מיטן רוס אַ 
נייע מלחמה פאַר דער באַפרייאונג פון פּוױלן אָנצוהייבן. ער פלעגט ביינאַכט 
אין די ביכער שטודירן. באַלד פלעגט עס אים אָבער פאַרמיאוסט ווערן 
פלעגט ער זיך דענסמאָל פאָרװאַרפן, װאָס ער לאָזט זיך אַרײן אין בטלנישע 
אַלטע זאַכן און פאַרנאַכלעסיגט די פירונג פון די גיטער. אין אַזעלכע מאָמענטן 
פלעגט ער זיך אױיפכאַפּן װוי פון אַ שלאָף, שיקן נאָך דעם עקאָנאָם, פאָדערן 
פון אים דין-וחשבון פאַר פאַרלעגענע ענינים. עס האָט זיך אים אױיסגעדאַכט, 
אַז דער עקאָנאָם באַגנבעט אים;: דער קרעטשמער, דער איד, באַצאָלט אים 
נישט די ראַטעס און האַלט נישט אויס די וועגן, װאָס ער האָט גענומען אויף 
זיך אויסצוריכטן; אַז די פּױערים פוילן זיך און מאַכן זיך אַרױס פון דער 
פּאַנשטשיזנע... אין אַזעלכע מאָמענטן פלעגט ער אַרײנפאַלן אין שרעקלעכן 
כעס. מען גייט הינטער זיין רוקן,. מען האַלט אים שוין פאַר אַן עובר"בטל, 
איז כדי צו באַװוייזן זיין אױיטאָריטעט, אַז דער פּריץ פון טאָפּאָליע לעבט נאָך, 
האָט ער דעם עקאָנאָם מיטן שפּיצרוט געשלאָגן, דעם הונט אויף דעם איד 
אָנגערייצט און די פּויערים געלאָזט שמייסן. אַ יללה האָט זיך אויפגעהויבן 
אין גאַנצן דאָרף. אַלט און יונג האָבן געציטערט. ביז דער פּריץ האָט ווידער 
די הענט נאָכגעלאָזט, געפרעגט זיך : נאָך-װאָס און נאָך-ווען ? און איז צוריק 
אַרײנגעפאַלן אין זיין אָפּאַטיע... 

אַזױ האָט צװישן דעם פּריץ און די מענטשן, װאָס האָבן באַפעלקערט 
זיינע גיטער, אַלץ מער אַ טיפערער אָפּגרונט זיך געשאַפן, װי דאָס װאָלטן 
געווען מענטשן פון צוויי פאַרשיידענע פּלאַנעטן. ביי די פּויערים איז דער 
פּריץ געווען אַ פאַרשאָלטענער אומגליקלעכער גאָט, װאָס זיצט געפאַנגען ביי 
די מכשפים, טייוולאָנים און שדים אין אייגענעם שלאָס. אַז זיי האָבן געזען 
רויך אַרױסגײן פון קוימען פון שלאָס, האָבן זיי זיך געצלמט... אַז דער כעס 
איז דעם שררה באַפאַלן, און ער האָט דאָס גאַנצע דאָרף פּוערים געלאָזט 
אויסשמייסן, האָבן זי אַלע גענלויבט, אַז דאָס איז נישט די שולד פון פּריץ, 
וועלכער איז אין דער אמתן אַ גוטער. דאָס לערנט אים דער טייוול אַזױ. און 
זי האָבן רחמנות געהאַט אויף אים און גאָט געבעטן, ער זאָל דעם פּריץ באַ- 
פרייען פון דער שדיכע, וועלכע האָט אים גענומען אין געפאַנגענשאַפט... זיי 
האָבן אָבער דעם פּריץ צוגעשריבן אַלע אומגליקן, װאָס האָבן זיך געטראָפן מיט 

זי מיט זייערע קינדער, מיט זייערע בהמות. ווען די קי זיינען אַהײימגעקומען 
פון פעלד און האָבן קיין מילך נישט געגעבן, האָבן פּוערים איינס דאָס אַנדערש 
אין שטילשווייגן אָנגעקוקט, אָנגעװויזן אויף די אויסגעזויגענע אייטערס, מיט 
דעם וואונק, אַז דאָס האָבן דעם פּריצס מכשפות די קי אױיסגעמאָלקן... 

דער פּריץ פלעגט, פאַרשטייט זיך, הערן, װאָס מען רעדט אויף אים. ער 
האָט אָבער גאָרנישט געטאָן די קלאַנגען אָפּצואװענדן. פאַרקערט, ער האָט 
זיי נאָך מער פאַרשטאַרקט דורך זיין אויפפירן זיך. דער פּריץ האָט נאָר געזען 
אין זיי אַ באַליידיגונג פאַר זיין האָנאָר און שטאַנד, געפילט נידעריגער פאַר 
זיין כבוד זיי אָפּצולײקענען אָדעד מיט זיינע אונטערטאַנען צו קומען צו א 
פאַרשטענדיגונג. ער פלעגט נאָכמער אין כעס אַרײנפאַלן און מיטן גאַנצן 
דאָרף לעבן אין קריג. ער האָט באַשולדיגט דעם גלח פון דאָרף, אַז ער איז 
דער פאַרשפּרײטער פון שלעכטע קלאַנגען, װאָס עס איז טאַקע אמת געווען. 
און ער האָט אַפילו אַמאָל באַפױלן אַרױיסצוטרײבן דעם גלח פון דאָרף. אַז 
דער סאָלטיס האָט אים נישט געפאָלגט, האָט ער אים געלאָזט פון זיינע הינט 
צעבייסן. דעם גלחס בהמות האָט ער פון די פעלדעד געיאָגט, געסטראַשעט, 
אַז ער װעט אים אינגאַנצן פון דאָרף מיט די הינט פאַריאָגן. ער האָט אָבער 
זיין גאַנצן כעס נאָר צו זיינע אומגליקלעכע אונטערטאַנען, די פּויערים, געקאָנט 
אויסלאָזן ; געגן גלח האָט ער גאָרנישט געקאָנט טאָן 

אַזױ געקרענקט און פאַרביסן אין זיין אַמביציע, בלוטיג באַלײידיגט אין 
זיין האָנאָר, אַרומגערינגלט מיט רכילות פון זיינע שכנים, פאַרלאָזט פון זיינע 
אייגענע, וועלכע האָבן שוין אויסגעװואַרט אויף זיין טויט, שפּרײיטנדיג שרעק 
און אַנגסטן אַרום זיך, --- האָט דער פּריץ װאָס-אַמאָל זיך מער איזאָלירט 
פון דער וועלט, ביז ער איז אַרײנגעפאַלן אין דעם מעמד, אין וועלכן מיר 
געפינען אים היינט, ווען ער האָט פּלוצלונג געשיקט דעם איד רופן אין מיטן 
טאָג, װאָס איז לעצטנס אַ זעלטנהייט געווען, ווייל דער פּריץ האָט לעצטנס 
קיינעם צו זיך נישט צוגעלאָזט.. 


קאַפּיטל 3 


פּאַן װידאָווסקי דערנעענטערט זיך צום פאָלק 


אַז דער פּאַכטער איז אָנגעקומען צום טויער פון שלאָס-פּאַרק, האָט ער 
זיינע טריט איינגעהאַלטן, אָפּגעשטעלט זיך און אָנגעשעפּט אָטעם... ער האָט 
אַ טיפן, בעטנדיגן זיפץ געגעבן, און אויף גאָטס בטחון אויפגעעפנט דאָס 
טירל פון פּאַרק. אַז ער איז אָנגעקומען פאַרן אַרײנפאָר-פּלאַץ, האָט ער זיך 
ווידער אָפּגעשטעלט, זיין הוט איז גערונצלט געװאָרן, זיינע אַלע חושים און 
אברים זיינען געווען מאָביליזירט, געבראַכט אין פאַרשאַרפטער נערוועזער 
גרייטקייט, אַרױסגערופן דורך דער אַנגסט פון געפאַר. זיינע ליפּן האָבן נישט 
אויפגעהערט צו ברומען: ,טאַטע אין הימל, העלף מיר!* עס האָט זיך אים 
געדאַכט, אַז טויזנטער הינט מיט פאַרשיידן-פאָרמיגע פּיסקעס, מיט נאַסע, 
שניפיגע נאָזדרעס און שאַרפע ווייסע ציין סטאַרטשען אַרױס פון אַלע לעכער 
און ווינקלען פון דעם ברייטן ווייסן הויז. זיי לויערן אויף אים פון באַהעלטע- 
נישן אַרױס. צום מערסטן איז זיין אויג און זיין אויער אָנגעשטרענגט געווען 
אויף די ווייסע מירמלנע טרעפּ, װאָס פירן אַרױף צו דער גלעזערנער טיר 
פין דעם הריינגאַנג אין דעם ווייסן שלאָס, -- פון דאָרטן זאָל אים נישט אַן- 
קעגנקומען דער מלאך-המות אַליין אין דער געשטאַלט פון דעם הונט טיטוס.. 
ווען דער מלאך-המות פאַרמאָגט טויזנט אויגן, האָט ער מיט אַלע זיינע טויזנט 
אויגן איצט געקוקט אויף דעם איד. דער איד האָט אָבער פאַרמאָגט טויזנט 
און איין אויג, טויזנט און איין געהער, און די אַלע האָט ער אָנגעשטרענגט 
אַרום דער גלעזערנער טיר, פון װאַנען דער מלאך-המות האָט געקוקט צו אים... 

נאָר בחינם האָט זיך שלמה-װאָלף דער קרעטשמער אַזױ געשראָקן. איצט 
האָט אים פון הויף נישט געדראָט קיין געפאַר, נאָר, פאַרקערט, אַ גוטוויליגער 
ברוך"הבא. װאָרים דער פּריץ האָט געשיקט נאָך אים, כדי זיך מיטן איד אַן 
עצה האַלטן וי אַזױ צו געווינען דאָס פאָלק, 

דער פּריץ, דער שליאַכטשיץ פּאַן װידאָווסקי, האָט באַשטימט צו דער 
נעענטערן זיך צום פאָלק. די מעשה איז געווען אַזױ: פון דער שטאָט איז 
צו אים אויף אַ געהיימען וועג דערגאַנגען אַ בריוו, צוגעשיקט פון אַן אַלטן 
גאַפּאָלעאַנישן קאַמעראַד, אַז דער פּריץ זאָל גרייט זיין, גרויסע מעשים שטייען 
פאָר. עס קומען פאָר גרויסע אַרעסטן אין װאַרשע. די פּולישע געזעלשאַפט 
האָט סוף-כל-סוף זיך אויפגעכאַפּט פון איר לאַנגן שלאָף... די רעװאָלוציע 

פון די דרייסיגער יאָרן אין פּאַריז האָט געגעבן אַ גרויסן שטויס דער פּױלישער 
יוגנט... די יוגנט האָט אויפגעהערט צו פּראַװען ווילדע הוליאַנקעס און די 
אידן צו שלאָגן. פאַרקערט, די שטודירנדיגע יוגנט זאַמלט זיך... אַלץ זאַמלט 
זיך דעם מאָסקאַל פון פאָטערלאַנד צו פאַרטרייבן,.. די אַלטע נאַפּאָלעאָנישע 
גװואַרדיסטן מוזן היינט, װי תמיד, גיין אין דער ערשטער ריי... זי מוזן ווייזן, 
אַז נאַפּאָלעאָנס גייסט איז נאָך נישט טויט... אַלע פּאַנעס האָבן באַשטימט צו 
דערנעענטערן זיך צום פאָלק, צו פאַרברידערן זיך מיטן פּױער און איד. יאָ, 
אויך דעם איד מוז מען צוציען. די פּריצים האָבן סוף-כל-סוף איינגעזעז, אַז 
זיי זיינען באַגאַנגען אַ גרויסע זינד געגן פאָטערלאַנד, װאָס זיי האָבן דאָס פאָלק 
פאַרנאַכלעסיגט. און איצט האָבן זי באַשטימט, אַז מען זאָל זיך צום פאָלק 
דערנעענטערן, כדי עס צו דערציען, אַז דער פּױער און דער איד זאָלן פייאיג 
זיין צו טראָגן אויף זיך די ווערדע פון אַ בירגער. 

אין פּאַן װידאָווסקין האָט זיך דערװועקט דער אַלטער נאַפּאָלעאָנישער 
גייסט. דער טראָמפּײיט פון דער פראַנצויזישער רעװאָלוציע, האָט זיך געדאַכט, 
בלאָזט ווידער אין זיינע אויערן: , פרייהייט, גלייכהייט, ברידערלעכקייט"... 
אין יעדן פאַל, די פאָרשטייענדיגע געשעענישן האָבן געמאַכט אויפן פּריץ אַזאַ 
איינדרוק, אַז ער האָט מיטאַמאָל געגעבן אַ שאָט-אַראָפּ פון זיך דעם שטויב, 
װאָס איז אָנגעװאַקסן אויף אים דורך די אַלע יאָרן פון אָפּזונדערונג. דער 
גלאַנץ פון דעם גרויסן קייסער נאַפּאָלעאָן האָט װידער צום לעצטן מאָל געגעבן 
אַ פלאַם-אויף אין זיינע אויגן, און ער איז אַפילו איינגעגאַנגען צו דערנעענטערן 
זיך צום פאָלק. 

;יאָ, געלעבט די אַלע יאָרן אין טעות, -- האָט ער זיך געזאָגט, -- מען 
דאַרף זיך אַליין באַזיגן, מען מוז אויסשטרעקן אַ האַנט צום פאָלק און אים 
העלפן צו ווערן אַ בירגער.* 

אָבער וי אַזױ טוט מען דאָס? מיט דעם פּױער האָט ער אַנדערש נישט 
געקאָנט רעדן, סיידן מיטן שפּיצרוט. צום איד איז ער גיכער געווען צוגע- 
וואוינט. און ער האָט באַשטימט צו שיקן נאָך דעם איד און מיט אים זיך 
דורכשמועסן... יאָ, זי האָבן רעכט: די אידן אויך... װי די שעלמעס, האָבן 
זי זיך געשלאָגן אין 1794-טן יאָר אין פּראַגע! מיט די לאַנגע כאַלאַטן זיינען 
זיי געקראָכן איבער די גריבער מיט די האַקמעסערס אויפן מאָסקאַל -- 
שטשערוועס אַזעלכע! זיי האָבן הייס בלוט... מורא פאַר אַ הונט האָט עס, 
נאָר אין פייער קריכט עס !.. און אַז דער איד װעט גיין, וועלן די פּױערים 
מיטקומען, די פּוױערים פאַרקוקן זיך שטענדיג אויפן איד, קאַז דער איד טוט 
עס, איז עס ריכטיג", זאָגן זיי. 


דער חהילים' אשיר . י 7ס1 


ער האָט ביי זיך אָפּגעמאַנט מיט זיין שליאַכעצקן באַשלוס, דעם איד גוט 
אויפצונעמען און קיין איין מאָל אויף אים דעם הונט נישט אָנצורייצן. פאַר- 
קערט, ער ועט זיך באַמיען מיט אים גנעדיג צו באַגיין זיך, אַפילו זיך דער- 
נענטערן. פאַרפאַלן ! פאַרן פאָטערלאַנד װעט ער אַלץ טאָןי. 

אָבער שוין ביים בלויזן אָנבליק פון דעם אידן, װאָס איז געשטאַנען ביי 
דער טיר פון לאַנגן זאַל, מיטן פוטערנעם קולפּאַק אין דער האַנט, און גע- 
האַלטן זיך אין איין בוקן פאַרן שררה, האָט זיך דערוועקט אין אים זיין פּריציש 
בלוט, פּונקט וי דאָס פייערל, װאָס האָט אויפגעפלאַמט אין טיטוסעס פייער- 
דיגע אויגן ביי דעם אידנס אַריינקומען. דער הונט האָט זיך געװוענדט צום 
פּריץ און געװאַרט אויף אַ באַפעל, 

-- טע-טואַ (שטיל), טיטוס !... -- האָט דער פּריץ באַפוילן זיין הונט אויף 
פראַנצויזיש, און אַלײין האָט ער זיך אַוועקגעזעצט אויף אַ פאָטער-שטול און 
פונדערווייטנס באַטראַכט דעם אידן, 

דעם אידנס בייגן זיך און בוקן זיך האָט דערפילט די גאַנצע באַדערפעניש 
פון דערנידערונג, װאָס זיין פּריצישער האָנאָר האָט פאַרלאַנגט פון דעם אידן, 
איז ער פול געװאָרן מיט גנאָד צו אים און האָט זיך אָנגערופן צו אים 
פאָטערלעך : 

-- קום נענטער, שליאָמקע ! 

האַלב-געגאַנגען, האַלב-געקראָכן, געבוקט און געבויגן זיך אויפן וועג, איז 
דער איד אָנגעקומען צום פּריצס פיס, פאַר וועלכע ער האָט זיך געװאָרפן, און 
אָנגעהויבן צו זוכן דעם פּריצס האַנט צו קושן, 

-- נו, גענוג, גענוג! -- האָט דער פּריץ לייטזעליג געקלאַפּט שליאָמקען 
אין דער פּלײיצע. -- הויב זיך אויף ! 

אַז דער קרעטשמער האָט אויסגעגלייכט דעם רוקן מיט טריאומפירנדיגן 
בליק אויף דעם אומעטיג-אויסזעענדיגן הונט, װאָס האָט וי באַדױערט די 
היינטיגע שלעכטע פּריצישע אויפפירונג און צוריק איינגעקאַרטשעט זיין 
מאָרדע צווישן די צוויי פאָדערשטע לאַפּעס, האָט דער פּריץ געװאָלט דעם / 
אידן באַװייזן אַ באַזונדערע לאַסקע, און ער האָט זיך צו אים אָנגערופן: 

-- נו, איצט, שליאָמקע, װועסטו מיר נישט נאָר אַ פּאָר נייע הויזן לאָזן 
אויפנייען, נאָר אַ קאַפּאָטע אויך. די טרויעריגע צייטן זיינען פאַרביי, 
שליאָמקע ! 

דער איד האָט, אַזױ גרויס וי ער איז געווען, נאָכאַמאָל זיך אַ װאַליע- 
געגעבן אויף דער ערד און געזוכט דעם פּריצס האַנט. און ווען ער האָט זי 
נישט געפונען, האָט ער אַרומגעכאַפּט זיינע פיס : 

--- פּריץ-לעבן, דו האָסט דאָך מיך אויפגעריכט! עס איז דאָך געווען 
א שאַנד פאַר די אַנדערע אַרענדאַרן, װוי מיין פּריץ גייט אַרום אין אַזאַ הילוך !44 

--- דו האָסט זיך געשעמט פאַר די אַנדערע אַרענדאַרן מיט דיין פּריץ ? דו 
אידישער פּאַרך! װאָס האָסטו געמיינט, אַז איך האָב נישט קיין פּאָר הויזן 
אָנצוטאָן ?... 

-- פּריץ-לעבן, ווער זאָגט דאָס? זאָל גאָט אָפּהיטן! -- איז דער איד 
בלייך געװאָרן װוי קרייד. --- איך ווייס דען נישט, אַז מיין פּריץ האָט פולע 
קאַסטנס מיט רענדלעך שטיין.., 

נאָר דער פּריץ האָט אים שוין נישט געהערט, זיין פּריציש בלוט האָט 
זיך שוין אין אים אויפגעקאָכט. ער האָט דעם אידן אָפּגעשאַרט פון זיך און 
געגעבן אַ רוף ; 

--- טיטוס ! 

וי אַ לעמפּערט האָט דער הונט זיך געגעבן אַ שטעל-אויף און מיט זיין 
פייכטער נאָז אָנגעהױיבן העשנדיג לופט צו כאַפּן, און ער איז צו צום פּריצס פיס, 

-- אל מלך נאמן! -- האָט דער איד אַ בלייכער אויסגערופן. 

-- האָב נישט קיין מורא. ער װועט דיר גאָרנישט טאָן, אַזױ לאַנג װוי דו 
וועסט זיך נישט רירן פון אָרט. טיטוס! -- ווענדט זיך דער פּריץ צום 
העשנדיגן הונט. --- לאָז אים זיך נישט רירן פון אָרט, ביז איך על אַרײן- 
קומען ! -- און דער שררה האָט גענומען אַרױסגײן 

דער הונט האָט זיך געשטעלט מיט אַן אַרױסגעשטעקטער צונג, העשנדיג, 
אַנקעגן דעם קניענדיגן איד, 

-- פּריץ-לעבן, איך האָב מורא, ער וועט מיך אויפעסן! האָב רחמנות 
אויף מיין ווייב און קינדער ! 

-- האָב נישט קיין מורא, האָב איך דיר געזאָגט. ער װעט דיר גאָרנישט 
טאָן. נאָר ריר זיך נישט פון אָרט, װאָרים ער װעט דיך איינשלינגען װי אַ 
אידישן קוגל !... 

מענטש און הונט זיינען געשטאַנען איינס געגנאיבער דעם אַנדערן און 
האָבן זיך אָנגעקוקט אין די אויגן אַרײן. דעם אידנס פּנים, װאָס איז פאַר 
בלייכקייט אומנאַטירלעך בלוי געווען, האָט אויסגעזען װוי פאַרשטיינערט. קיין 
שום מוסקל האָט זיך נישט באַװעגט אין פּנִים. אַפילו די שװאַרץ-גלאַנציגע 
האָר פין זיין באָרד זיינען טויט-שטייף געבליבן, אין זיינע אויגן איז געלעגן 
דער אָפּגלאַנץ פון אַ בר-מינן. ער האָט אויף איין סעקונדע נישט אַװעקגענומען 
זיין אויג פון הונט, און זיינע אויסגעבלייכטע ליפּן האָבן ציטערנדיג געקלאַפּט, 
זי זיינע פאַרשטייפטע ציין : --- ,טאַטע אין הימל, העלף מיר!* דער הונט 

געגן אים, שטייף און שטאַרק אויף זיינע קנאָכיגע פיס, האָט נישט אויפגעהערט 
צו העשען, אַזױ װוי ער װאָלט אויף אַ באַרג געשטיגן, ער האָט אַרױסגעשטאַרצט 
די צונג ווייט פון מויל אַרױס, און די הינטישע אויגן האָבן מיט חיהשער 
גערייצטקייט געלויכטן, פאָספאָר-שטראַלן זיינען געפאַלן פון זיי. אַזױי זיינען 
מענטש און חיה געשטאַנען איינס געגן אַנדערן. 

דער איד האָט נישט באַמערקט די צייט. ער האָט נישט געפילט, װי די 
פיס שניידן זיך אונטער אים. ער האָט נאָר געפילט, אַז דאָס העמד און דער 
שבתדיגער קאַפּטאַן, װאָס ער האָט זיך אָנגעטאָן לכבוד דעם פּריץ, ווערן צע- 
גאָסן, צערינען און קלעפּן זיך צו צו זיין אין אַנגסטן געבאָדענעם לייב. עס 
האָט זיך דעם אידן געדאַכט, אַז אַזױ װעט ער שוין שטיין זיין גאַנץ לעבן-לאַנג, 
ביז משיח װועט קומען און אים אויסלייזן. פּלוצלונג האָט ער דערהערט, וי 
מען גייט הינטער אים, עפּעס האָבן געקלאַפּט אָן דער פּאָדלאָגע פעסטע טריט. 
ער האָט מורא געהאַט זיך אומצוקוקן -- ביז דער פּריץ איז אױיסגעװאַקסן 
פאַר זיינע אויגן אין אַן אוניפאָרם פון אַ נאַפּאָלעאָנישן אָפיצער, מיט לעדערנע 
בלאַנקירטע ווייסע לאַמפּאַסן, ברייטע שליפעס מיט שנורן, אין גלאַנציגע 
שטיוול, אין אַ הויכן הוט מיט אַ גרויסן ווייסן אָדלער אויפן קאָפּ,. און ער האָט 
אַ רוף געטאָן מיט אַ מיליטערישן באַפעל: 

-- הויב זיך אויף ! 

דער איד האָט מיט בליץ-גלאַנציגע אויגן געקוקט דאָ אויפן פּריץ, דאָ 
אויפן װאָרטשענדיגן הונט און האָט נישט געוואוסט, וועמענס באַפעל אויס- 
צופירן,. ער האָט אויסגעשטרעקט די הענט מיט בקשה און תחנונים צום פּריץ. 
דערביי האָט ער נישט אַראָפּגענומען די אויגן פון דעם װאַך:האַלטנדיגן הונט ; 

--איך האָב מורא, פּריץ-לעבן 

-- איך הייס דיר זיך אויפהויבן! -- האָט דער פּריץ באַפױלן, 

--- פּריץ-לעבן !י.. 

עס האָט נישט געהאָלפן דעם פּריצס סטראַשונקעס. דער איד האָט זיך 
פריער נישט גערירט פון זיין אָרט, ביז דער פּריץ האָט נישט באַפױלן: 

-- טיטוס, לייג זיך ! 

איצט ערשט, ווען דער הונט איז צוריקגעגאַנגען אויף זיין פּלאַץ, האָט 
דער איד געװאַגט זיך אויפצושטעלן פון דער קניענדיגער פּאָזיציע. ער 
האָט מיטן אַרבל געווישט דעם שווייס, װאָס איז גערונען פון זיינע האָר אין 
האַלז אַרײן. דערביי האָט ער געמאַכט אַ גליקלעכע מינע איבער דעם פּריצס 
פאַרענדערונג און געזאָגט, אַ שמייכלענדיגער, נאָר מיט דער טויט-אַנגסט נאָך 
אין די אויגן, מיט די שווייס-אַנגסטן אויפן פּנים : 


160 שלום אש 


--- אוי, אוי, אוי, װוי דער יאַשניע װיעלמאָזשני זעט אויס! אוי, אוי, אוי, 
וי דער סאַמע קייסער ! קיין שום פּריץ זעט אַזױ נישט אויס. אַזאַ ;באָיאָווניק", 
אַזאַ קריגסמאַן, וי מיינער! -- האָט דער איד געהאַלטן אין איין װישן זיך פון 
שטערן, פון האַלז די אַנגסטן, װאָס טיטוס האָט אויף זיין לייב אַרױסגעבראַכט. 

אַזױ װוי עס װאָלט גאָרנישט געשען, אַזױ װוי דעם פּריצס געדאַנק װאָלט 
קיינמאָל נישט געפאַלן דערויף, אַז ער האָט דעם אידן מיט עפּעסיװאָס גע" 
קריוודעט, --- פאַרקערט, דעם פּריץ האָט זיך אויסגעוויזן, אַז ער האָט גאָר 
דעם אידן באַװיזן אַ לייטזעליגקייט מיט דעם, װאָס ער האָט באַװיליגט זיך 
אַביסל צו שפּילן מיט אים, -- האָט זיך דער פּריץ געווענדט צום נאָך דער" 
שראָקענעם אידן: 

-- האָרך-אויס, שליאָמקע, איך האָב מיט דיר עפּעס צו רעדן. און די זאַך, 
װאָס איך האָב מיט דיר איבערצורעדן, איז אַן ערנסטע, און דו, אידל, ביסט 
אַ פאַרשטענדיגער. אַלע אידעלעך האָבן גוטע קעפּעלעך, -- האָט דער פּריץ 
געוויזן אויף זיין שטערן, -- נישט װי אונזערע פּוױערשע בהמות ! 

דער איד האָט זיך פאַרבויגן פאַר אים ביז צו די קני. 

-- אך הער דעם יאַשניע װיעלמאָזשני!. 

-- עס קומט אַן ערנסטע צייט פאַר אונזער לאַנד, שליאָמקע, אַ צייט, 
ווען אונזער מוטער װעט אַלע אירע קינדער דאַרפן האָבן. און אַלע זיינען 
מיר קינדער פון דער ערד. יאָ, אַלע... נישטאָ קיין חילוק, צו װאָס פאַר אַ 
ראַסע אָדער שטאַנד אימיצער געהערט. שוין צייט אַ סוף צו מאַכן אויך ביי 
אונז מיט די שטאַנדן, פאַר יעדן איינעם, װאָס פאַרמאָגט אַן איידעלע נשמה 
און האָט אַ האַרץ אויפצונעמען אַלע מענטשלעכע פליכטן, דאַרפן אַראָפּגענומען 
ווערן די גרעניצן, װאָס דער מיטלאַלטער האָט אויף אים אַרויפגעלײגט. יאָ, 
אויך צייט שוין ביי אונז אויסצוגלייכן אַלע שטאַנדן. די זעלבע פליכטן פאַר 
אַלע און די זעלבע רעכט! -- האָט דער פּריץ זיך ענטוזיאַסטיש צעפלאַמט. 
--- שוין צייט אויך ביי אונז אַ סוף צו מאַכן מיטן מילאַלטער. מיר מוזן אַלע 
קינדער פון דער ערד דערציען פאַר בירגער !. 

דער איד איז געשטאַנען וי אויף שפּילקעס. ער האָט זיך נאָך נישט גע" 
קאָנט באַפרײיען פון דער שרעק, װאָס טיטוס האָט אויף אים אַרױפגעיאָגט. 
ער האָט, אייגנטלעך, נישט געוואוסט קלאָר, װאָס דער פּריץ וויל פון אים. 
אינעווייניג אין זיך האָט ער געפילט, אַז דער פּריץ מיינט מיט אים עפּעס 
גוטס. און ער איז דעם פּריץ דאַנקבאַר געווען אָן אַ שיעור, װאָס ער רעדט 
צו אים אַזױ פאַרטרוילעך. דעם פּריצס צוגעלאָזנקײיט האָט װוי בוימל געהיילט 
זיין װייטאָג און זיין שאַנד, װאָס ער האָט נאָר-װאָס ערשט איבערגעלעבט. ער 

האָט פאַרגעסן אָן אַלץ, ער האָט מוחל געווען דעם פּריץ דאָס שפּיצל, װאָס 
ער האָט אים אָפּגעטאָן מיטן הונט. איצט איז ער געווען זיין פּריץ, װאָס ער 
איז פאַר אים גרייט געווען אין פייער און אין װאַסער צו גיין. 

-- גאָלדענע ווערטער, יאַשניע װיעלמאָזשני פּאַן. גאָלדענע ווערטער, 
מען דאַרף זיי אין גאָלדענעם בוך פאַרשרייבן. טאַקע שוין לאַנג צייט געווען. 

דער פּריץ האָט זיך אָפּגעשטעלט. ער האָט זיך דערמאָנט צו וועמען ער 
רעדט, און װוי דער איד איז דאָס געװאָרן אַזױ צוגעלאָזן צו אים, 

-- ער ועט באַלד פאַרגעסן פאַר וועמען ער שטייט.. -- האָט זיך אין 
דעם פּריץ אויפגעװועקט זיין ,האָנאָר"... 

האָט ער זיך געגעבן אַ דריי-אויף די װאָנצעס און געזאָגט מיט אַ בייסיגן, 
שפּאָטישן טאָן : 

-- פאַרשטייט זיך, מ'באַדאַרף צוערשט זיך פאַרדינען צו ווערן אַ גלייכ- 
באַרעכטיגטער מיטגליד אין דער געזעלשאַפט. מען באַדאַרף צוערשט 
עקזאַמען אָפּגעבן, צי מען פאַרמאָגט די נויטיגע מעלות, קוואַליפיקאַציעס, -- 
האָט דער פּריץ אונטערגעשטראָכן דאָס װאָרט, --- ערע, געוויסן, פליכט-געפיל, 
-- כדי באַרעכטיגט צו זיין צו קעמפן פאַרן פאָטערלאַנד, צו טראָגן אויף זיך 
די פליכט און די רעכט פון אַ בירגער. די קװאַליפיקאַציעס פעלן, ליידער, בי 
דער גרעסטער צאָל איינוואוינער פון לאַנד. מיר האָבן זיי פאַרנאַכלעסיגט. 
מען דאַרף דאָס בירגער-געפיל ערשט איינפלאַנצן ביים פּאָלק: די פליכט ביים 
פּױער, דעם האָנאָר ביים איד, זיי דערציען פאַר בירגער... און דאָס איז דער 
חוב פון די פּריווילעגירטע קלאַסן, פון דעם העכערן טייל פון אונזער באַ- 
פעלקערונג. מיר האָבן, ליידער, זייער געזינדיגט אין דעם פּרט געגן פאָלק. 


דער איד האָט נישט פאַרשטאַנען קיין איין װאָרט פון דעם, װאָס דער * 


פּריץ וויל. נאָר זיין אױיסגעאַרבעט אינערלעך געפיל האָט דעם אידן אונטער- 
געזאָגט, אַז עס איז װוידער נישט גוט, אַז עס איז עפּעס איצט ביים פּריץ 
קאַליע געװאָרן, און עס זאָל זיך, חלילה, נאָר נישט שלעכט אױסלאָזן. װאָרים 
איין ווילן און וואונטש האָט דעם אידנס האַרץ אָנגעפילט: װאָס פלינקער 
אַרױסצוקריגן זיך פון דעם אומזיכערן שפּיל מיטן טיײַול. װאָרים וי גוט דער 
פּריץ איז נישט געווען אויפגעלייגט, --- און דאָס האָט ער געפילט, אַז דער 
פּריץ מיינט נאָך אַלעמען גוט מיט אים, --- קאָן מען אָבער דאָך קיינמאָל נישט 
וויסן, מיט װאָס דאָס קאָן זיך אױיסלאָזן. דער איד האָט געהאַט דאָס געפיל, 
אַז ער גייט די גאַנצע צייט, װאָס ער געפינט זיך ביים פּריץ, אויף אַ שטריקל, 
און דאָס שטריקל איז ערגעץ-וואו איבערגעריסן, נאָר ער ווייסט נישט ואו. 
דורכדעם האָט ער אַזױ פּאַמעלעך געשטעלט די טריט. ער האָט נישט גצַי 

וואוסט, ווען זיך אָפּצורופן אויפן פּריצס רייד, אַז זיי זאָלן אַריינטרעפן דעם 
פּריץ אין פּינטל אַרײן. און אָפּרופן זיך, האָט ער געוואוסט, דאַרף ער. אַ 
קלייניגקייט --- דער פּריץ רעדט צו אים ! האָט ער געטאַפּט אין דער פינצטער. 
איצט האָט זיך אים געדאַכט, ביי די לעצטע ווערטער פון פּריץ: ,מיר האָבן 
זייער געזינדיגט געגן פאָלק" -- באַדאַרף ער צוטאַקעװען. און ער האָט זיך 
אָנגערופן : 

-- ריכטיג װי גאָלד אין אַ גאָלדענעם בוך דאַרף מען דעם פּריצס 
ווערטער פאַרשרייבן, 

נאָר דאָס איז שוין געווען צופיל. דער פּריץ האָט אים געגעבן אַ קוק-אָן 
מיט די אויגן, אַז טיטוס דער הונט האָט אַזש דערפילט דעם פּריצס בייזן 
בליק און האָט זיך געגעבן אַ שטעל אויף די לאַפּעס. 

-- האַלט דעם פּיסק, איד! װאָרים טיטוס װעט דיך אויסלערנען, וי דו 
דאַרפסט זיך מיט אַ פּריץ באַגײן. 

-- אָ, פּריץילעבן, צי ווייס איך דען, װאָס איך רעד ? איך האָב גאָרנישט 
געזאָגט, גאָרנישט !.. 

--- שווייגן !א. 

-- שוין, פּריץ-לעבן ! 

--- געוויס מוזן מיר אַלע שטאַנדן אויסגלייכן, פאַר יעדן גלייכע פליכטן 
און גלייכע רעכט... געהערט, איד?! -- האָט דער פּריץ זיך צעבייזערט, 
צטשריגן אויפן קרעטשמער.. 

--- אַז דער פּריץ זאָגט אַזױ, זאָל זיין אַזױ. װעל איך דען װאַגן אַנדערש 
צו זאָגן ? 

-- אַלע שטאַנדן אויסגלייכן, האָב איך געזאָגט, װוי אין פראַנקרייך. די 
רעװאָלוציע גייט איבער דער וועלט. אין פּאַריז איז זי שוין אױיסגעבראָכן 
צו אונז װעט זי אויך דערגיין. היינט-מאָרגן װעלן מיר דעם מאָסקאַל פון 
װאַרשע אַרױסטרײבן, צוזאַמען מיט אַלע פּאַנעס, װאָס זיינען געקראָכן צו אים. 
מיר באַדאַרפן דאָס פאָלק צוגרייטן, אַז עס זאָל זיך קאָנען אַליין רעגירן. נאָך 
דעם האָב איך דיך געשיקט רופן, איד. מיט די פּויערים קאָן איך נישט רעדן. 
זיי זיינען כאַמעס. דאָס פערד װעט דיך גיכער פאַרשטיין. מיט אַ פּױער איז 
נאָר מיט דעם שטעקן. איר, אידעלעך, האָט קלוגע קעפּעלעך, און אַז איר 
וועט צושטיין, װעט דער פּױיער אויך צושטיין. דער פּוױיער טוט שטענדיג נאָך 
װאָס דער איד טוט. דאַרפסטו מיט די פּוערים דעדן ביי דיר אין קרעטשמע, 
געבן זי צו פאַרשטיין, אויפקלערן זיי, אַז אַ נייע צייט קומט-אויף אין פּױלן 

פאַר אַלעמען. אויך פאַר דעם פּױער און אויך פאַר אייך, אידעלעך. אַלע 
שטאַנדן מוזן ווערן אויסגעגלייכט! פאַרשטאַנען? 

--- װאָס איז דאָ נישט צו פאַרשטיין? 

-- נאָר צוערשט מוז מען דעם מאַסקאַל פון װאַרשע אַרױסטרײבן, צו" 
ערשט דאַרף מען דאָס בלוט פאַרן פאָטערלאַנד פאַרגיסן. אַלע מוזן די הענט 
צולייגן צו דער הייליגער זאַך. דאָס גאַנצע פאָלק מוז וי איין מענטש אויפ- 
שטיין און מיט געמייגשאַפטלעכע כוחות דעם שונא פאַרטרייבן. 

--- געוויס, ווי-דען אַנדערש! 

-- און אייך, אידעלעך, וועלן מיר אויך צולאָזן מיטהעלפן. איר מוזט 
באַוײיזן, אַז איר זייט ווערט בירגער צו זיין. אייער גאָט איז אַ גאָט פון נקמה. 
איר זייט אייניקלעך פון די חשמונאים. וי די חשמונאים, מוזט איר זיך אויפ- 
וועקן. יאָ, שליאָמקע, אַ נייע צייט שטייט-אויף פאַר פּױלן!.. נו, איצט טראָג 
זיך אָפּ. האָסט שוין פאַרשטונקען דעם סאַלאָן מיט ציבעלעס, מען װעט אים 
דאַרפן אויסלופטערן. 

וי אומגלויבלעך דאָס זאָל נישט קלינגען, דאָך איז עס אַזױ געווען. די 
מויז איז נישט אַנטלאָפן דורך דער שפּאַרע, װאָס די קאַץ האָט פאַר איר גע- 
עפנט, װי עס איז געווען צו דערװאַרטן. דער איד איז שטיין געבליבן, פאַר- 
קערט, ער האָט איצט געפונען אַ שעת-הכושר פאָרצוברענגען פאַרן פּריץ זיין 
אויסגעבענקטן תלום, -- דאָס ברייערל פון אָקעװיט. װאָרים אַז דער פּויץ 
שפּילט זיך מיטן איד, איז עס דער בעסטער באַווייז, אַז ער איז צו אים 
צוגעלאָזן און מען קאָן איצט מיט אים געשעפט-מאַכן. פאַרפאַלן, װאָרים מיטן 
פּריץ האָט זיך נישט אַנדערש געלאָזט מאַכן קיין געשעפטן, סיידן נאָר ווען 
ער איז געווען גוט אויפגעלייגט. דער סימן פאַר דעם איז געווען דענסמאָל, 
ווען דער פּריץ האָט דעם אידן געזידלט.., 

שלמה-װאָלף דעם קרעטשמערס גרעסטע אַמביציע אין לעבן איז געווען. 
אַז טאָפּאָליע זאָל האָבן אַן אייגענע ברויעריי פון בראָנפן. זיין האַרץ איז 
צעשניטן געװאָרן, זעענדיג וי טאָפּאָליע טרינקט פרעמדן בראָנפן. 

-- פּריץ-לעבן, און װאָס וועט זיין מיט אַ ברויעריי? דאָס האַרץ ווערט 
דאָך מיר צעשניטן יעדן מאָל, ווען מיר טראָגן אַװועק אַ מטמון מיט געלט דעם 
פריץ פון יאָנעװצע פאַר בראָנפן, 

-- שטייסט שוין ווידער צו מיט דיין ברויעריי !... ביי מיר װעט טאָפּאָליע 
שוין אָן בראָנפן בלייבן, האָב איך געזאָגט. נאָך מיר װעלן עס שוין די 
אַנדערע טאָן. | 

--- אָבער, פּריץ-לעבן, עס איז דאָך אַ גאָלדן געשעפט! 

--- דו װוילסט, איך זאָל אויף דיר טיטוסן אָנרייצן ? 

-- שוין, איך שווייג שוין. 

-- אָבער דעם װאַלד װועט מען דאַרפן פאַרקויפן. פאַר דער פאָלקס-זאַך 
וועט מען אַ גוטן גראָשן דאַרפן האָבן. רעד מיט דיינע אידעלעך, זאָלן זיי 
קומען מיר די הויט שינדן אַבי גאָלד אין זאַק זאָלן זיי ברענגען. האָסט 
פאַרשטאַנען ? 

-- יאָ, פּריץ-לעבן! טאָפּאָליע האָט דעם בעסטן פּריץ! 

דער איד האָט זיך ווידער געגעבן אַ װאַליע צו דער ערד און אָנגעהויבן 
דעם פּריצס פוס צו זוכן, 

-- מען באַדאַרף נישט, -- האָט דער פּריץ מיטאַמאָל זיך דערמאָנט אָן 
דער נייער צייט און נישט געלאָזט זיך פון דעם אידל דעם פוס אַרומכאַפּן. -- 
פון היינטמאָל-אָן זאָלסטו מיר מער נישט פאַלן צו די פיס. פון הײינטמאָל-אָן 
-- נאָר אין דער האַנט קושן! --- גיט דער פּריץ דעם אידן די האַנט צו קושן. 
מיר מוזן ווערן מיט אײראָפּע צוגלייך, 

--- װאָס פאַר אַ װועלט װעט דאָס זיין, נישט מער דעם פּריץ צו די פיס 
צו פאַלן! ניין, פּריץ-לעבן, אין דעם על איך דיך נישט האָרבן. אַ פּריץ 
דאַרף מען צו די פיס פאַלן.. 

--- דו ווילסט, אַז טיטוס זאָל דיך דרך-ארץ לערנען? געזאָגט אין דער 
האַנט, איז אין דער האַנט. נישט מער צו די פיס! אַלע שטאַנדן מוזן וװוערן 
אויסגעגליכן אין פּױילן, 

ביי אַזעלכע אַרגומענטן און מיט טיטוסעס גלאַנציגע אויגן אויף זיך 
געריכטעט, האָט דאָס אידל געמוזט נאָכגעבן און באַנוגענען זיך מיטן בלויזן 
קושן דעם פּריצס האַנט אויף געזעגענען זיך, 

אַ גליקלעכער, װאָס דאָס שטריקל, איבער וועלכן ער גייט, ענדיגט זיך 
שוין, איז ער אָפּגעטראָטן הינטערוויילעכץ, װאָס עס איז אים צוניץ-געקומען 
פאַר צוויי זאַכן: אי דעם פּריץ כבוד אָפּצוגעבן, אי אַן אויג אויף טיטוסן צו 
האַלטן, אַז ער זאָל אויף אים פון הינטן נישט אָנפאַלן. דערגרייכט די טיר, 
האָט ער אַ טיפן זיפץ אָפּגעגעבן און אַרײנגעצױגן אַ פולע ברוסט מיט לופט, 

--- איך דאַנק דיך, גאָט !.. 

נאָר איידער ער האָט נאָך די ווערטער אַרױסגערעדט, האָט מען פון אים 
פאַרנומען אַ האַרצרײיסנדיגן געשריי: 

-- שמע-ישראל, אוי !., 

נאָר אומזיסט האָט ער זיך דערשראָקן. אים אַליין האָט דער הונט טיטוס 
גאָרנישט געטאָן, -- דער פּריץ האָט דעם הונט אָנגעזאָגט, אַז ער זאָל דעם 

אידן נישט בייסן. דער הונט האָט נאָר פון דעם אידן מיט איין קונציגן שפּרונג 
די קאַפּאָטע מיט אַ שטיק הויז אַראָפּגעריסן, און דער הונט האָט איצט די 
שמאַטעס אין זיין מויל צום לאַכנדיגן פּריץ צו דער שטול צוגעשלעפּט. 

-- דאָס איז דערפאַר, שליאָמקע, ווייל דו ביסט געגאַנגען דיין פּריץ אַ 
פּאָר הויזן אויפנייען! --- האָט דער פּריץ געזאָגט, לאַכנדיג אין פּנים דעם 
קרייד-בלייכן דערשראָקענעם אידן, וועלכער האָט געפּרואװוט מיט דעם רעשט 
קאַפּאָטע דאָס נאַקעטע קני-פלייש צו פאַרדעקן. --- טיטוס האָט דאָך דיך נישט 
צעקאַליעטשעט? איך האָב אים געזאָגט, ער זאָל דיר גאָרנישט טאָן, נאָר די 
קאַפּאָטע אַראָפּרײיסן פון דיר. 

--- ניין, פּריץילעבן.. 

-- גוט האָסטו עס געמאַכט! -- האָט דער פּריץ מיט צופרידנקייט דעם 
הויערדיגן הונט אויפן פּיסק געקלאַפּט און געװוענדט זיך צום אידן : 

-- דערפאַר, שליאָמקע, שענק איך דיר די דריטע ראַטע פאַר דער 
קרעטשמע און זאָג דעם עקאָנאָם, ער זאָל דיר אויף אַ פּאָר נייע הויזן געבן. 

מיט די צעריסענע שמאַטעס פאַרדעקט דאָס נאַקעטע ליב, האָט זיך 
שלמה-װאָלף געבויגן פאַרן פּריץ ביז צו דער ערד. 

-- איך דאַנק דיך, פּריץ-לעבן! מיר װעלן פאַר דיין געזונט בעטן! 


אַז דער איד איז, אַ געבאָדענער אין שווייס, אָן אָטעם, אַן אָפּגעפליקטער, 
אַהײימגעקומען, איז ער אַרײנגעפאַלן אין די אָרעמס פון זיין בלייכן ווייב, װאָס 
האָט שוין אין שרעק געהאַט אויסגעקוקט אויף אים. ער האָט נישט געקאָנט 
דעם אָטעם כאַפּן, 

-- װאָס האָט ער געװאָלט פון דיר ? גאָט, גיב אַ קוק, װי דו זעסט אויס ! 

-- דער פּריץ האָט מיר די דריטע ראַטע פאַר דער קרעטשמע גע" 
שאָנקען !+ 


קאַפּיטל 4 
אָרים טאַדעאוש 


צופיל צו טאָן האָט יחיאל נישט געהאַט. די קינדער זיינען דאָך נאָך געווען 
גאַנץ קליינע, און ער האָט געלערנט מיט זיי אַ פּאָר שעה אין טאָג אלף-בית, 
עברי און מיט די עלטערע האָט ער שוין אָנגעהויבן די פּרשות חומש, װאָס 
מען האָט מיט אים געלערנט אין חדר, די איבעריגע צייט האָט ער געהאַט 
פאַר זיך, און ער האָט געקאָנט טאָן, װאָס ער האָט געװאָלט. 

אייגנטלעך איז יחיאלן וואויל געווען וי די װעלט. די אַרענדאַרקע, 
וועלכע האָט געהאַט צו זאָגן וועגן אַלץ אין קרעטשמע, איז צו אים זייער גוט 
געווען. ערשטנס, האָט זי מורא געהאַט, אַז זי זאָל זיך נישט פאַרזינדיגן 
אַנקעגן אַ יתום, און צווייטנס, איז איר טאַקע יחיאל צוניץ:געקומען אויך. 
יחיאל האָט מיטגעבראַכט פון דער היים אַ געניטקייט אין האַנדל און אין 
אומגיין מיט פּויערים און פּוערטעס. דאָס האָט ער זיך ,איינגעשאַפט* פון די 
יאָרמערק. האָט יחיאל איר צוגעהאָלפן אין דער קרעטשמע. אַ לעבעדיג אינגל 
איז ער דאָך געווען, און עס האָט אים אינטערעסירט אַלץ, װאָס עס טוט זיך 
אָרום, איז ער באַלד איינגעפלאָכטן געװאָרן אין דעם אַרומיגן לעבן, װאָס האָט 
זיך געוועבט אַרום אים. ער האָט געזען זיך נוציג צו מאַכן מיט אַלץ, װאָס 
ער האָט געקאָנט. 

די קרעטשמע איז אויך געווען אַ שניט-קראָם, אַ הערינג- און נאַפט- 
געוועלבל, און אַרבעט אַרום איר איז געווען פיל. ער האָט געהאָלפן דער 
באַלעבאָסטע אין האַנדל. אַז עס האָט זיך געמאַכט אַ אגראַטשקע?*, אַז עס איז 
געווען אַ סך צו טאָן, איז ער אַרײינגעקומען מיטהעלפן אין קרעטשמע. די 
קרעטשמערין האָט געזען, אַז דאָס אינגל פאַרשטייט זיך אין מסחר, האָט זי 
אים אין דעם אַרײנגעצויגן. און יחיאל האָט באַלד געהאַט ביי איך גאָר אַ גוט 
לעבן. ער איז געװאָרן אין דער קרעטשמע וי אַן אייגענער בן"בית. עסן 
האָט ער געהאַט צו דער זעט, אַ העמד איבערצוטאָן, און צייט פאַר זיך צו 
לערנען אויך וויפיל עֶר האָט געװאָלט. האָט ער, וויפיל ער האָט געקאָנט, 
געלערנט פאַר זיך. 

קיין פיל ספרים האָט ער נישט געהאַט. אָבער ער האָט זיך דאָך מיט- 
געבראַכט אַ פּאָר, װואָס דער טאַטע האָט אים מיטגעגעבן פון דער היים. אַ פַּאָר 
גמרות, עין-יעקבס, און היינט די משניותן, װאָס ער האָט געברויכט יעדן טאָג 

צו לערנען פון דער מאַמעס נשמה ועגן. טאַקע נישט אַלץ האָט ער פאַר- 
שטאַנען. נאָר אין קרעטשמע האָבן זיך אויפגעהאַלטן אידן-אורחים, װאָס מען 
האָט זיי געקאָנט פרעגן אין לערנען... דערפאַר אָבער האָט ער זיך זייער אָפט 
עוסק-געווען אין די חסידישע ספרימלעך, װאָס ער האָט געהאַט אין זיין קעסטל 
צוזאַמען מיט זיינע פּאָר שטיקלעך אָרימע וועש. די מעשיות פון גוטע אידן, 
מוסר-ספרים, וואו עס האָט זיך גערעדט וועגן גוטע מידות, -- דאָס האָט ער 
בעסער פאַרשטאַנען און בעסער געפילט ווי די גמרא. עס איז געווען דערפאַר, 
ווייל עס האָט אים מער געצויגן צו זיי, 

מער אָבער וי דאָס לערנען האָט אים פאַראינטערעסירט דאָס לעבן 
װאָס איז געווען אַרום אים. יחיאל האָט אין די איינע פּאָר װאָכן דערקענט 
דאָס לעבן, מער אָנגעזען די וועלט, מער אויסגעהערט פון מענטשלעכט ליידן 
און פּיין, װוי אין די אַלע יאָרן ביי זיך אין שטעטל, וואו זיין גאַנצע קינדהייט 
איז אויפגעפרעסן געװאָרן דורך דער נויט און דער אָרימקײט, װאָס האָבן 
געהערשט ביי זיי אין שטוב. דער שפּאַן, אין וועלכן ער איז געגאַנגען דורך 
זיין גאַנצער קינדהייט, האָט געהאַט פאַרשטעלט דורך די כאָמעט-לאָדנס פון 
נויט די ליכטיגע שיין פאַר זיינע אויגן. ער האָט נישט געהאַט קיין מעגלעכקייט 
צו זען די וועלט אַרום זיך. איצט האָט ער מיט שאַרפער אויפמערקזאַמקייט, 
מיט דאָרשט אַריינגענומען אין זיך דעם לעבנסיים, װאָס האָט זיך אויס- 
געשפּרײט אַרום אים,. ער איז געוואויר-געװאָרן, אַז עס איז דאָ אַ גרויסע וועלט, 
װאָס ער האָט נישט געקענט, -- די וועלט פון מענטשלעכע פרייד און לייד, 

אידישע סוחרים, װאָס האָבן זיך באַגעגנט אין קרעטשמע, האָבן געהאַט 
צווישן זיך גרויסע געשעפטן. זיי האָבן אָפּגעשלאָסן שידוכים, דערציילט זיך 
צרות פון פּריצים. יחיאל איז געווען אומעטום, האָט צו אַלץ זיך צוגעהערט, 
אַלץ האָט ער אין זיך איינגעשלונגען. ער איז געוואויר-געװאָרן ווי אַזױ אידן 
לעבן, די נסים, װאָס גאָט טוט מיט יעדן באַזונדער טאָג-אין, טאָג-אויס. 
אַנישט איז דאָך גאָרנישט צו פאַרשטיין וי אַזױ זיי לעבן דורך זייער לעבן... 

איינע פון דעם קרעטשמערס התחייבותן איז געווען אויפצוהאַלטן דאָס 
שטיקל וועג, װאָס לויפט דורך דֶעם פּריצס גוט, און אויפצופּאַסן אויפן הילצער- 
נעם בריקל, װאָס איז געלעגן אויפן וועג איבערן טייכל טאָפּאָליווקע, וואו עס 
איז געשטאַנען די מיל. פון דעם בריקל האָט מען תמיד צרות געהאַט. שטענדיג 
איז עס געווען צעבראָכן, און שטענדיג האָט דער קרעטשמער ליבערשט גע- 
װאָלט קלעפּ פון אַ פּריצישן שטעקן באַקומען, איידער דאָס בריק? אין אָרדענונג 
צו האַלטן. קיינער ווייס נישט וי שווער עס איז אָנגעקומען אונזערע זיידעס 
איבערצוגיין צו רעפאָרמען, --- למשל, פון הילצערנע בריקן אויף אייזערנע. 

די פערד פלעגן איבער די פאַרפוילטע ברעטער מורא-האָבן דורכצוגיין, די 
רעדער זיינען אין די שפּאַלטן שטעקן-געבליבן, און נישט איין פּריץ, וועלכער 
האָט געהאַט אַ צו-שווערן װאָגן, האָט מען געמוזט פון בלאָטיגן װאַסער אַרױס- 
שלעפּן... די פּריצים האָבן דערנאָך זייער כעס אויסגעלאָזט צום קרעטשמער. 
זיי האָבן די פעסלעך מיט בראָנפן צעקלאַפּט. די בני-בית פלעגן אין װאַלד 
אַנטלויפן, פאַר אימה און שרעק, און זיך דאָרטן באַהאַלטן ביז דעם פּריצס 
כעס װועט זיך איינשטילן, 

טיילמאָל האָט דער לאַנגער שליאַך, װאָס ציט זיך אינדרויסן, פאַרפירט 
אין דער קרעטשמע אַ בויד מיט חסידים, װאָס זיינען געפאָרן צום רֹבין 
דאָרט האָבן זיי זיך אָנגעטראָפן מיט חסידים פון אַ צווייטן רבין. עס האָט 
זיך צעוויקלט אַ שמועס. און צװישן שיכורע פּוױערים, אין געשטאַנק פון 
בראָנפן און דזשעגעכץ, אין דיקן רויך פון פּיפּקעס און פון פאַרשטאָפּטן 
פּיעקעליק, האָט זיך צעפלאַקערט אַ הייסער ויכוח איבער די העכסטע זאַכן. -- 
וועגן קבלה, וועגן דעם חילוק צװישן דער שיטה פון קבלה פון דעם אר"י 
הקדוש און דער שיטה פון רבי משה קורדיבירו. אָדער אָנהענגער פון צוויי 
רביים האָבן זיך צעקריגט צוליב די גרויסקייטן פון זייערע רביים... ס'זיינען 
געװאָרפן געװאָרן ווערטער פון תלמוד, פּוסקים און זוהר מיט אַ פאַרבאָרגענער 
באַדייטונג. מען האָט דערמאַנט הייליגע נעמען און אָנגערירט הימלשע זאַכן 
װאָס שטייען אין דעם העכסטן אָנזען אין דעם אידישן גייסטיגן לעבן. און 
צווישן איין רבישער תורה און דער אַנדערער האָט מען דערווייל מסחר גע" 
מאַכט -- אַ מסחר פון האָלץ און אַ מסחר פון בראָנפן. מען האָט גערעדט 
וועגן אָקסן און וועגן תבואה. טיילמאָל האָט מען אויך אַ שידוך צװישן זיך 
אָפּגעשלאָסן... און מען האָט זיך געשטעלט צוזאַמען מעריב-דאַװנען. אינע- 
ווייניג,. אין דער קיך, האָט די קרעטשמערקע געלאָזט אָפּקאָכן אַ הייסן 
בוריקעס-באָרשטש אויף אַ בשותפותדיגער וועטשערע. דער באָרשטש איז 
געווען באַשאָטן מיט אַ סך פעפער, אַז דער עולם זאָל נישט זשאַלעװען קיין 
בראָנפן. מען האָט געטרונקען צוזאַמען ?;לחיים" און צוזאַמען אויף שעניקעס 
די נאַכט דורכגעשלאָפן. 

די אינטערעסאַנטסטע און די צוציענדיגסטע זיינען געווען די װאַנדערג- 
דיגט אורחים. מען ווייס גאָרנישט װאָס אַזאַ אורח טראָגט באַהאַלטן, פאַרהוילן 
אין די פאַלדן פון זיינע צעריסענע קליידער. מען ווייס נישט, װאָס פאַר אַ 
מענטש עס פאַרשטעלט זיך הינטער די בעטלערישע טאָרבעס. פאַרבאָרגענע 
מענטשן זיינען דאָס. עס זיינען געווען אַזעלכע, װאָס האָבן באין-אופן נישט 
געװאָלט שלאָפן אויף אַ שעניק, נאָר געלייגט זיך אויף דער האַרטער פּאָדלאָגע. 

איינמאָל איז דורכגעגאַנגען אַזאַ איינער, װאָס האָט אין זיין טאָרבע מיטגעפירט 
מיט זיך אַ שווערן גרויסן שטיין, װאָס ער האָט געשלעפּט דורך דער גאַנצער 
מדינה. ביינאַכט האָט ער זיך אונטערגעלייגט דעם שטיין צוקאָפּנס. מען האָט 
דערציילט, אַז ער טראָגט ביי זיך אַ צוואה, אַז נאָכן טויט זאָל מען אים דעם 
שטיין שטעלן פאַר אַ מצבה אויפן קבר. און אויפן שטיין איז שוין טאַקע זיין 
נאָמען, װי אויף אַ מצבה, געווען אויסגעקריצט... אַן אַנדערער, ווידער, האָט 
געשוויגן,. מען האָט געמיינט צוערשט, אַז ער איז אַ שטומער. אָבער איינ" 
מאָל האָט ער יאָ אַרױסגערעדט ?שמע-ישראל* ביים דאַװענען. די אַנדערע 
אורחים האָבן דערציילט וועגן אים, אַז ער איז אַ נגיד פון ערגעץ-וואו, נאָר 
איבער אַ גרויסער זינד, װאָס ער איז באַגאַגנגען, האָט אים אַ רבי אַרײס- 
געגעבן אַ תשובה, אַז ער זאָל זיין פאַרװאָגלט פון זיין היים און גיין איבער 
דער מדינה. און כדי מען זאָל נישט וויסן, ווער ער איז, שווייגט ער די גאַנצע 
צייט... אַנדערע אורחים האָבן אויף זיך אַנדערע תשובות גענומען.. 

אין יעדן פאַל, די װאַנדערנדיגע אורחים זיינען געװוען נישט קין 
געוויינלעכע מענטשן, נאָר פאַרהוילענע און פאַרבאָרגענע, װאָס מען ווייס נישט, 
װאָס זיי שטעלן-פאָר מיט זיך. עס זיינען דאָ צװוישן זיי, למשל, צדיקים, און 
עס זיינען דאָ צווישן זיי פאַרשטעלטע גלגולים, וועלכע געפינען קיין רו נישט 
אויף יענער וועלט, און. זיי זיינען אַראָפּגעשיקט געװאָרן עפּעס אין דעם לעבן 
צו פאַרריכטן, װאָס זיי האָבן אין אַן אַנדער לעבן קאַליע געמאַכט.. די 
װאַנדערער האָבן פאַרשפּרײט לעגענדעס און מעשיות וועגן גוטע אידן, -- 
אַזעלכע, װאָס מען קען און אַזעלכע, װאָס מען קען נישט. דאָס זיינען געווען 
צדיקים, װאָס האָבן די קראַפּט אַרױסצוטרײיבן דיבוקים, צו היילן קראַנקע, 
אַרוסצוגעבן תשובות פאַר זינדיגע, צו באַפרײיען אומגליקלעכע גלגולים פון 
אַרומשלעפּן זיך אויף דער וועלט און זיי שיקן צוריק אין זייער אייביגער רו . 
אַרײין. און נאָך אַנדערע וואונדערלעכע און סודותדיגע זאַכן האָט מען וועגן 
אַזעלכע אורחים דערציילט. 

עס איז דאָ אין אַזאַ קרעטשמע פיל צו לערנען, צו זען, צו הערן.. 

יתיאל האָט געקלעפּט אַרום די אורחים, האָט זיי משמש געווען, באַזאָרגט 
מיט װאָס ער האָט נאָר געקאָנט. דאָס קישן פון זיין געלעגער האָט ער אַראָפּ- 
געשלעפּט און אַ קראַנקן אורח אונטערגעבעט. פון הינטן-אָרום האָט ער אַראָפּ- 
געגנבעט זיין ברויט, פלייש פון זיין עסן און צו אַן אורח אַרױסגעטראָגן, אַרײנ- 
געלייגט פאַר צדה-לדרך אומבאַמערקט אין אַ בעטלערס טאָרבע... נישט איינ" 
מאָל איז ער פון זיין געלעגערל פון אַלקערל אַרױסגעקראָכן און מיט די 
אורחים אין קרעטשמע אויף דער פּאָדלאָגע איבערגענעכטיגט, ווייל ער האָט 

זיך געװאָלט צוהערן צו זייערע מעשיות, צוקוקן זיך צו זייער טועכץי. 

יחיאל האָט שוין אויך געהאַט זיינע באַקאַנטע אין דאָרף. איינער פון 
די ערשטע דאָרף-איינוואוינער, צו וועמען יחיאל האָט זיך דערנענטערט, איז 
געווען דאָס פּױיערל, װאָס מען האָט גערופן ;אַלע זאָרגן", אָדער קאָרים 
טאַדעאוש*, נאָך זיין נאָמען. 

אייגנטלעך, איז גאָרנישט געווען אַזעלכעס אין דעם פּױערל ,אַלע זאָרגן*, 
װאָס זאָל ציען אויף זיך באַזונדערע אויפמערקזאַמקײיט. עֶר איז געװוען דער 
לעצטער פון דאָרף, האָט געוואוינט אין דער לעצטער כאַלופּע נאָך דער 
קרעטשמע, שוין אויפן וועג-אַרױס, אין אַן איינגעפאַלענער חורבה, װאָס האָט 
זיך קוים געהאַלטן. דער שטרוי-דאַך איז געווען אונטערגעשטיצט מיט פאַר" 
פוילטע בעלקעס, אַרומגעקלעפּט מיט פאַרפוילטע בלעטער. ער האָט געהאַט 
זיין אייגנס אַ פּאָר קאַרגע מאָרגעס לאַנד, װאָס זיינען שוין געלעגן אין דעם 
זאָמדיגן ראַיאָן פון װאַלד. עס האָבן נאָך געשטעקט אין דער ערד די פּיעניעס 
פון די אויסגעהאַקטע ביימער. דאָס פּױערל טאַדעאוש האָט געהאַט צו טאָן 
מיטן אויסהאַקן די דעמבענע װאָרצלען, איידער ער האָט געקאָנט פאַראַקערן 
דאָס שטיקעלע פעלד. 

פון זיין פענצטער האָט אים יחיאל געקאָנט זען יעדן פרימאָרגן, וי נאָר 
דער טוי-װאָלקן הויבט זיך אויף אַ ביסל פון דער ערד. דאָס גויקעלע ;אַלע 
זאָרגן* פלעגט אַרױסגיין פון זיין הויף, אַרומגעהילט אין זיין צעריסענעם, 
אָרימען שעפּסן-פּעלצל, און מיט אַ האַק פלעגט ער זיך אַװעקשטעלן די איינ- 
געדאַרטע טיף-פאַרצװוייגטע װאָרצלען פון דער ערד אַרױסהאַקן. אױף אים 
האָט יחיאל געלערנט דעם פּסוק פון ;ברכי נפשי", װאָס האָט זיך אַזױ גוט 
געפּאַסט פאַרן פּױערל: גיצא אדם לפּעלו ולעבודתו עד ערב* (גייט דער 
מענטש אַרױס צו זיין אַרבעט ביזן אָװונט). װאָרים דאָס פּױערל איז געווען די 
פאַרקערפּערונג פון אַרבעט. פון פרימאָרגן-אָן, ווען דער פייכטער טוי איז 
נאָך געלעגן געדיכט איבער די פעלדער, ביז די נאַכט איז צוגעפאַלן, איז ער 
געשטאַנען אין פעלד, װוי אַ בוים. עס האָט אים נישט געאַרט נישט קיין רעגן, 
נישט קיין האָגל, נישט קיין ווינט. די פּלײיצע צוגעדעקט מיט אַ נאַסן זאַק, 
איז ער געשטאַנען ביי זיין פערדל אונטער דעם שטאַרקסטן גאָס-רעגן. ער 
האָט נישט געזוכט קיין שום באַשירעמונג פון רעגן, נאָר װי דער בוים אין 
װואַלד, װוי די בהמה אין פעלד, איז געווען דער ;אדם* פון דער ערד... 

יחיאל האָט באַמערקט דעם פּױערס געפאַלנקײיט. נישט בחינם האָט מען 
אים גערופן אָרים טאַדעאוש*, װאָרים ער איז געווען דער אָרימסטער פון 
די אָרימע. ער האָט מער נישט פאַרמאָגט נאָר זיין בידגע פערדל, װאָס איז 

געווען אויך אַזױ אױיסגעפּראַצעװעט און אױיסגעמאָגערט, וי זיין באַלעבאָס,--- 
פעל און ביינער !.. מענטש און בהמה זיינען געווען װי צוגעװאַקסן איינס 
צום צווייטן. מען האָט זיי שטענדיג געזען צוזאַמען. אַזױ װוי דער גוי איז 
געווען דער מינדסטער אין דאָרף און דער מער סבלנותדיגער, האָט מען זיך 
מיט אים מער געשאַפט וי מיט אַלע אַנדערע. אַלע האָבן אים געקריוודעט 
ביזן ביין אַרײן. דער עקאָנאָםס האָט פון אים אַרױסגעיאָגט דאָס חיות פאַר 
זיינע קאַרגע אָרימע פּאָר מאָרגעס זאַמדיגן גרונט און צעבראַכענעם הייזל, 
פיל מער, איידער פון די רייכע פּויערים. דאָס פּױערל ,אָרים טאַדעאוש* 
האָט קיינמאָל נישט געװאַגט אָפּצוזאָגן, פלעגט אים דער עקאָנאָם אַראָפּיאָגן 
מיטן פערדל פון זיין אייגן שטיקל פעלד צו טאָן פּריצישע אַרבעט, אָדער 
ביײינאַכט לאָזן אויפוועקן און אַװעקשיקן אים אויף מיילן-ווייט מיטן פעַרדל 
אַ שליחות צו באַזאָרגן. אָרים טאַדעאוש האָט געהאָרכט, ער האָט גאָרנישט 
געוואוסט, אַז מען קאָן נישט האָרכן, פּונקט וי זיינע פּלייצעס זיינען באַשאַפן 
געװאָרן צו שלעפּן אויף זיך דעם עול, זיינע הענט צו שטופּן דעם אַקער, אַזױ 
זיינען זיינע אויערן געווען געוואוינט צו געהאָרכן, און וועמען עס זאָל נישט 
זיין : דער עקאָנאָם, די פּויערים. אַפּילו די פּאַראָבקעס האָבן זיך געשאַפט 
מיט אים. שוין אָפּגערעדט פון קרעטשמער, װאָס ביי אים, אגב, האָט אַלע 
זאָרגן* געאַרבעט און פאַרדינט זיין ביסן ברויט,,, 

נאָר װוער ווייס, װאָס אַזאַ פּױיערל קלערט ביי זיך, ווען ער שטייט איינ- 
געהילט אין אַ זאַק, באָרװעס, אינדרויסן אונטער דעם רעגן מיט זיין פערדל? 
ווער ווייס, װאָס פאַראַ ביטערע קוועלעכלעך עס זאַמלען זיך אָן ביי אים ? 
אין זיינע פינקלדיגע ביר-אויגן, װאָס האָבן קיינמאָל קיין מענטש נישט גע- 
קוקט גלייך אין פּנים אַרײן, האָט טיילמאָל אַ פלאַם-פייערל אויפגעפלאַקערט, 
ווען ער האָט געקוקט פון אַ זייט אויף דער טיר פון דער קרעטשמע, אויף 
די רייכע פּויערים, װאָס האָבן זיך געלאָזט וואוילגיין ביי אַ פלאַש בראָנפן, 
אויף דער ווייס-הויטיגער, פליישיגער קרעטשמערקע. וי ער איז נישט געווען 
געהאָרכיג, --- וי אַן אונטערטעניגער הונט איז ער געווען געהאָרכיג, --- פלעגט 
ר דאָך טײילמאָל אַ קוק געבן פון אונטער זיין נידעריגן אַװעקגעקנייטשטן 
שטערן אויף דעם אַרענדאַר, אַז יענעם האָט געגעבן אַ שטאָך אין דער ריפּ. 
שוין אין אַ מינוט אַרום האָט דאָס פּויערל אונטערטעניג אַ פאַרנויג זיך גע- 
געבן, אַ כאַפּ געקאָן דעם אַרבל צום קושן, אָבער זיין בליק איז געבליבן 
שטעקן אין לייב װי אַ שטאָך פון אַ בין.. טײלמאָל, װען ער שטייט אַזױ 
ביי דער טיר פון דער קרעטשמע, מיט דער בייטש אונטערן אָרעם, שליפּיעט 
ער אַזױ אויף דער קרעטשמערקע, און אַזאַ מיאוסער שמייכל צעגיסט זיך אויף 

זיינע ליפּן מיט די אויסגעהאַקטע ציין און איבער דער גאָמבע, װאָס איז געווען 
באַװאַקסן מיט אַ שטעכיגער באָרד, אַז דער שענקערקע גיסט זיך דער בראָנפן 
איבער די פינגער, און זי שרייט צו איינעם פון אירע משרתים : 

--- טרייבט מיר אַרױס דאָס פּױערל פון דער קרעטשמע. ער לעכערט מיך 
דורך מיט זיינע אויגן, אַז אַלץ פאַלט מיר פון די הענט! 

װאָרים װי אונטערטעניג דאָס אָרימע פּױערל איז נישט געווען, האָט ער 
זיך טיילמאָל צעבריקעוועט, וי אַ װידערשפּעניגער אייזל, דאָס סוכאָטישע 
ווייב גוט אױיסגעשלאָגן אינדערהיים, די אָרימע װאַסער-בייכיגע און װאַסער- 
קעפּיקע קינדער צעיאָגט איבערן דאָרף, אַז זיי זאָלן גיין שנאָרן. אַליין איז ער 
אַװעק אין קרעטשמע אַריין, די הענט און די פיס געקושט און געבעטן זיך 
אַ קווערטל אויף אָפּצואַרבעטן,. די שענקערקע האָט נישט געװאָלט געבן, האָט 
ער דעם לעצטן גראָשן אַרױסגעצױגן פון האַלזדזעקל, װאָס איז געווען באַ- 
האַלטן פאַר זאַלץ אויפן ווינטער. זי האָט אָבער דאַן אויך נישט געװאָלט געבן : 

-- באַהאַלט ליבערשט דעם גראָשן אויף אַ שװואַרצער שעה! -- האָט זי 
געזאָגט, 

אָבער דאָס פּױערל האָט געפאָדערט דעם בראָנפן מיטן רעכט פון זיין 
גראָשן : 

--- די שװאַרצע שעה האָב איך שטענדיג! -- האָט ער געטענהט. -- און 
דעם אָרימאַנס גראָשן שטינקט נישט. 

אָבער די שענקערקע איז געווען אַ אידענע אַ כװאַט, און ביי איר האָט 
מען נישט געקאָנט אַזױ לייכט עפּעס דורכפירן. האָט זי געזאָגט : 
{ --- אָרים טאַדעאוש, שטיל דיך איין ליבערשט, אַנישט װעל איך דיך ביי 
די אויערן לאָזן אַרויסשטעלן. 

אָבער דעם פּױערס קול האָט אַזױ געבעטן, אַזױ הינטיש געשנאָרט, אַז די 
פּויערים האָבן זיך פאַר אים אַזש איינגעשטעלט און אויסגעלאַסקעװעט פאַר 
אים אַ קווערטל פון דער שענקערקע. 

נאָר קוים האָט ער זיך אָנגעטרונקען, האָט ער אָנגעהויבן אויסצורעדן 
אויף גאָט אַליין, אויפן פּריץ, אויפן עקאָנאָם, אויפן גלח, אויפן אַסעסאָר. -- 
אויף אַלע, אַז דער קרעטשמער האָט זיך אַזש דערשראָקן, מיט די פינגער זיך 
די אויערן פאַרשטעלט און געקלאָגט : 

--- אוי-וויי, דער גוי װועט מיך אומברענגען! מענטשן, איר זייט עדות, 
איך האָב גאָרנישט געהערט.. 

נאָר די שענקערקע האָט נישט געמאַכט קיין לאַנגע שהיות מיט אים. זי 
איז צוגעגאַנגען צו אים און געזאָגט, מיט די נאַקעטע הענט אין פּנים אַרין : 

-- װועסט דיך נישט איינשטילן, דו פּאָקראַקע, װעט מען דיר דיין לייב 
אין פּאַסן שניידן ! 

-- זאָלן זיי שניידן! זאָלן זיי.. איך האָב שוין פאָר קיינעם נישט קיין 
מורא, נישט פאַרן פּריץ און נישט פאַרן עקאָנאָם. פאַר די הינט זאָלן זיי מיך 
װאַרפן, און דאָס מייניגע על איך זאָגן: זיי קאָנען נאָר דאָס אָרימע פאָלק 
קריוודען, --- אָט װאָס זיי קאָנען!... דער פּריץ, דער עקאָנאָם, דער קייסער 
און אַפילו גאָט אַלײן, --- נאָר דאָס אָרימע פאָלק קריוודען! און ווייטער גאָר- 
נישט, 

און ער האָט זיך פריער נישט באַרואיגט, ביז מ'האָט נישט אױסגעגאָסן 
קיין שעפל שמוציג װאַסער אויף זיין קאָפּ און פון דער קרעטשמע אַרױס- 
געשטעלט, 

נאָר קוים האָט ער זיך אויפן מיסט:הויפן גוט אױיסגעשלאָפן, איז עֶר 
ניכטער געװאָרן און איז ווייטער וי דאָס פערד אין כאָמעט געגאַנגען. ער 
האָט געשלעפּט די טאַטשקע אַזױ מילד און אַזױ אונטערטעניג, וי עס װאָלט 
קיינמאָל גאָרנישט געווען. און אַז מען פלעגט אים דערמאָנען, װאָס ער האָט 
שיכורערהייט אויסגעפּיסקעװעט, האָט ער אָפּגעענטפערט מיט אַן אונטערטעניג 
שמייכעלע : 

--- מילא, װאָס אַ פּױיער פּיסקעװועט-אָן, ווען ער איז שיכור,. דערפאַר גיט 
מען אים אין דער מאָרדע. 

און ער פלעגט צו די קני פאַלן, דעם פוס אָנכאַפּן און מחילה-בעטן. 

און נישט נאָר צו דער אַרבעט איז ער וי אַן אייזל געגאַנגען, נאָר ער 
האָט אויך באהבה אָנגענומען די שמיץ, װאָס דער עקאָנאָם האָט אים געלאָזט 
אַרײנשמײסן פאָרן אויסרעדן אויפן פּריץ. מען האָט אים פון דער סטאָדאַלע 
אַרױסגעטראָגן אַ בלייכן און אַ צעבלוטיגטן... ווייל די ריטער זיינען געווען 
שאַרפע, געװייקט אין עסיג... דאָס שווינדזיכטיגע ווייב איז צו דער שמייס- 
סטאָדאָלע געקומען צו לויפן, האָט זיך דעם קאָפּ מיט די הענט געשלאָגן און 
געשריגן : 

-- אַליאַדבאָגאַ! 

זי האָט דעם מאַנס קאָפּ אין די הענט גענומען. ער האָט געקוקט מיט 
די ווייסע אויגן אויף איר. טיילמאָל האָט ער גאָרנישט געזאָגט. טײלמאָל 
האָט ער זיך אָנגערופן : 

-- װאָס װעסטו מאַכן? געפּיסקעװעט אויף די גרויסע, באַדאַרף מען 
דערפאַר באַצאָלן !יי 

נאָר דאָס ברודיגע שמייכעלע איז פון זיינע ליפּן נישט אָפּגעװישט 
געװאָרן... 

ער האָט געהאַט אַ מאָדנעם אופן, דאָס גויעלע, צו גריסן : פאַר אַלעמען 
האָט ער געבויגן די קני און געצויגן דעם הוט. פאַר די גרויסע האָט ער זיך 
געװאָרפן צו די פיס. די קליינע -- די האַנט געכאַפּט קושן. פאַר אַלעמען 
אין דאָרף האָט ער דעם קאָפּ געבויגן און אַלעמען געגריסט מיט אַן אונטער- 
טעניגקייט, װאָס האָט גערירט. נאָר ביי דעם גאַנצן בויגן זיך און בוקן זיך, 
און צו די פיס פאַלן, און די האַנט קושן, איז דאָס אומהיימלעכע קאַפּױך- 
שמייכעלע פון דער גראָבער, פאַרקרימטער גאָמבע, מיט די אויסגעשטשער- 
בעטע אָןדצייניגע יאַסלעס, נישט פאַרשוואונדן. און דער, וועמען ער האָט אַזױ 
אַרטיג געגריסט ביז צו די קני, האָט נישט געוואוסט, צי ער איז פון דעם 
פּױערל געערט אָדער אױיסגעלאַכט געװאָרן.. אין יעדן פאַל, מען האָט זיך 
געפילט פּריקרע נאָך אַזאַ באַגריסונג, װאָרים עס איז שוין געווען צופיל. די 
איבערגעכאַפּטע אונטערטעניגקייט, װאָס ער האָט אַרױסגעװיזן ביים בויגן זיך, 
האָט זיין באַגריסונג אַרײנגעיאָגט אין לעכערלעכקייט און אין אומזיניגקייט, -- 
אַזױ אַז מען האָט אים שטענדיג געמוזט אָפּשטעלן: 

-- נו, שוין גענוג... גענוג... -- און מען האָט מיט געװאַלט געמוזט די 
האַנט פון זיין מאָרדע אַװעקרײסן.. 

די באַקאַנטשאַפט מיט יחיאלן איז טאַקע אַרױסגעקומען צוליב דעם 
פּױערלס באַגריסונג, 

יחיאל האָט באַמערקט, אַז יעדן מאָל, ווען ער טרעפט-אָן ;אַלע זאָרגן", 
ציט יענער פאַר אים דאָס היטל און בויגט זיך פאַר אים ביז צו די קני. יחיאל 
האָט צוערשט ניט געוואוסט, אַז דאָס מיינט מען אים, און ער האָט גאָרנישט 
געענטפערט. דער גוי האָט אָבער עקשנותדיג אָנגעהאַלטן זיין איבערגעטריבן 
בויגן זיך פאַר יחיאלן. אַזױ לאַנג, ביז דאָס אינגל האָט עס באַמערקט, און 
עס איז אים זייער אומאָנגענעם געווען. ער האָט זיך פאַרשעמט און האָט דער- 
נאָך זיך באַמיט דאָס פּױערל אויסצומיידן. איינמאָל, ווען דער טאַדעאוש האָט 
פאַר אים אויפן הויף פון דער קרעטשמע וידער מיט דער האַנט דעם הוט 
ביז צו די קני געצויגן, האָט יחיאל אים נאָכגעטאָן און האָט נאָך טיפער זיך 
צוריק פאַרבויגן פאַר דעם פּױערל, 

דאָס פּויערל האָט אים אָנגעקוקט מיט ואונדער. דאָס האָט אים נאָך 
נישט פּאַסירט, אַז אימיצער זאָל פאַרן אָרימען טאַדעאוש זיך טיף צוריק 
פאַרנויגן מיטן הוט אין דער האַנט. 

--- פאַר מיר באַדאַרף זיך דער פּאַן נישט פאַרנויגן. איך בין נאָר דאָס 

פויערל פאַלע זאָרגן"!... -- האָט דער פּױער מיט זיין כיטרע שמייכעלע 
געזאָגט, 

--- און פאַר מיר דאַרף זיך דער גאָספּאָדאַזש אויך נישט פאַרנויגן. איך 
בין נאָר דער מלמד ביים קרעטשמערס קינדער, -- האָט יחיאל אָפּגעענטפערט 
מיט דעם לשון, װאָס ער האָט געקענט פון די יאָרמערק, 

אַלץ מער פון פּױערל.. יעדער איינער אין טאָפּאָליע איז מער פון 
דעם אָרימען טאַדעאוש... --- האָט דאָס פּױערל אים קלוג אָפּגעענטפערט. 

--- ניין, נישט ווינציגער פון מיר. װאָרים איך בין גאָרנישט דאָ, -- 
האָט יחיאל אים צוריקגעגעבןן. 

אַז זיי האָבן זיך דערנאָך אָנגעטראָפן, איז צוערשט צווישן זי אָנגעגאַנגען 
אַ געיעג, װוער עס װעט פאַרן אַנדערן זיך פריער פאַרבויגן. אַז דאָס פּױערל 
איז אָבער געוואויר-געװאָרן, אַז יחיאל איז דאָ גאָרנישט, האָט ער אויפגעהערט 
פאַר אים צו בויגן זיך. נאָר זיי זיינען אַזױ גוטע פריינט געװאָרן. דאָס אינגל 
איז געווען דער ערשטער מענטש, צו וועלכן דאָס פּױערל האָט זיך דער 
נעענטערט -- מענטשלעך, וי אַ גלייכער צו אַ גלייכן, 

יחיאלס בית-המדרש 


דאָס דאָרף טאָפּאָליע האָט נישט געהאַט קיין בית'המדרש, האָט נישט 
געהאַט קיין ספרים, קיין חברה-תהילים, וואו מען דאַװנט מיטן ערשטן מנין. 
דערפאַר האָט טאָפּאָליע געהאַט פעלדער און הימלען. האָט דער ברייטער, 
גרויסער דרויסן פאַרביטן יחיאלן גאָטס הויז., 

אין אַ ספרל, האָט ער אַנומלט געזען, שטייט געשריבן: ;עס איז גוט צו 
געפינען זיך אין די פריע מאָרגנס אין פעלד, ווען דער ניי-געבוירענער טאָג 
איז נאָך יונג און ריין פון זינד, צו דאַװענען צװישן די פרומע גרעזער. מיט 
אַלע באַשעפענישן צוזאַמען צו זינגען שירה...* 

האָט דאָס אינגל ליב געהאַט אין די פריע מאָרגנס אױיסגעצװאָגן צו ווערן 
אין דער טוי-פייכטקייט און צוצוזען וי אויף דער ערד באַנייט זיך ,דער 
באַשאַף פון דער וועלט" (מעשי-בראשית)), 

פון דער קרצטשמעס אַרײנפאָר-פּלאַץ האָט מען געקאָנט זעָן, װי דער טאָג 
ווערט געבוירן פון דער נאַכט אַרױס, אַ פייכטער און אַ נאַסער. 

די ווייטע, לאָקנדיגע וועלט איז אין אַ ווייסן מילכיגן נעפּל איינגעהילט, 
און זי רייסט פאַנאַנדער די נעצן פון דעם שלייער מיט פייערדיגע אָרעמס.. 
די שפּיצן ביימער שפּאַרן-דורך דעם נעפּל, ווען די שטאַמען זיינען נאָך פאַר- 
הוילן, זעט עס אויס, װי די ביימער שוועבן אין דער לופטן. איצט קומט די 
זון אַרױס פון איר פוטער-פאַס און שפּרײט זיך איבערן הימל אויס, וי אין 
.ברכי נפשי* שטייט: ,גאָט קליידט-אָן די װועלט מיט אַ זון, וי אַ קלייד. ער 
ציט-אויס איבער די הימלען, וי אַ פאָרהאַנג.* װאָרים װאָס-אַמאָל-מער גיסט 
זיך אָן דער הימל מיט צעבערס ליכט, און זיי טריקענען די פייכטע ערד, וי 
אַ קו באַלעקט איר ניי-געבוירן קעלבל... איצט איז שוין אינגאַנצן טאָג אויפן 
הימל און אויף דער ערד. זילבער-באַזױמטע װאָלקן-אינזלען שווימען שוין 
אין הימל-ים אַויין. עס דאַכט זיך, אַז עס איז אַזױ, װי אין ;ברכי-נפשי" 
שטייט געשריבן: ;גאָט קומט-אָן צו רייטן אויף די װאָלקנס..- און מיט 
גאָטס אָנקומען אויפן הימל אַנטפּלעקט זיך די ערד פון אונטן, עס טויכן-אַרױס 
פון געדיכטן נעפּל די פעטע גרינע פּאַשע-פעלדער, אָנגעזויגענע מיט פייכטקייט 
וי אַ שוואָם, ציען זיך גאַנץ ווייט אַװעק און צוימען זיך ערשט אָפּ ביים בלויען 
װאַלדיראַנד. דאָס גראָז פון די פּאַשע-פעלדער איז אַזױ פריש און אַזױ 

מחיהדיג גרין, אַז עס דערמאָנט דעם פּסוק: ;ער מאַכט שפּראָצן גראָז פאַר 
דער בהמה...* איצט באַווייזן זיך שוין די קליינע סטאַוון און טייכן, װאָס 
ביז איצט זיינען זיי געווען אינגאַנצן צוגעדעקט אין װאָלקנדלעך רויך, װאָס 
איז אויפגעשטיגן פון זיי. איצט בלישטשען זיי מיט זייערע שטראַלנדיגע 
װאַסער-שױבן, װי שטיקער ליכטיגע הימלען װאָלטן אין גרינס געווען איין- 
געראַמט... און אַלע פעלד-בייטן גייען אין פּאַסן, משופּעדיג באַרג- אַראָפּ: 
בייטן מיט גרינע האָבער-בעזימלעך, װאָס האָבן שטעכיגע װאָנצעס; בייטן 
מיט גינגאָלדענע, געלע וייצן-זאַנגען: בייטן מיט באַבלימלטער רעטשענער 
קאַשע, ביי וועלכער מחנות בינען ראָיען זיך פון פרימאָרגן-אָן.. ;מאַכט 
שפּראָצן גראָז פון דער בהמהס וועגן, פון מענטשלעכער אַרבעט -- מענטשן- 
גראָז, ברויט פון דער ערד אַרויסצוברענגען.. 

דאָס געפליגל איז שוין פון לאַנג אויפגעוועקט, און זיי צוויטשערן ביי 
זייער פלייסיגער אַרבעט אַרומצוקרייזן די פעלדער אַהין-און-צוריק, אַז עס 
איז נישט אויסצוהאַלטן, דאָך איז אַזױ שטיל אויף דער וועלט... איצט באַועגט 
זיך שוין אויף די לאָנקעס דאָס בהמהשע לעבן. רויט-באַפלעקטע און וייס- 
געשפּרענקלטע קי ליגן אָדער שטייען און נידערן זייערע לאַנגע העלזער צום 
גראָז אַראָפּ. פערד בויגן זייערע באַחנטע, אויסגעאיידלטע העלזער און קעפּ 
צו די פיס. יונגע ציטערנדיגע זשרעבאַקעס שפּרינגען לעבן זיי. אַ פרומע 
תמעװואַטע שעפּסן-סטאַדע, שווער באַלאָדן מיט װואָל, אַרום וועלכער עס װאַכט 
אַן ענערגישער, אָבער צניעותדיגער הונט, פּאַשעט זיך מיט מנוהה אַרום די 
ווייס-באַפּלעקטע ווערבע-ביימער. אַ וועלט פון ווייסע גענז, וועמענס גע- 
פּילדער עס גייט-אויף ווייט און ברייט, קווי גרויס איז דיין װועלט, גאָט, און 
וי פיל זיינען דיינע מעשים !...* ,דו עפנסט אויף דיין האַנט, און דו זעטיגסט 
זי אָן מיט גוטס...* אַזױ ליגט גאָטס חסד אױסגעגאָסן וי אַ קלייד איבער 
דער װעלט, איבער די קליינע איינגעפאַלענע. פון רעגך-און-װינט אַלט- 
געװאָרענע שטרויענע דעכלעך, אונטער וועלכע דער אָרימער מענטש זיצט.. 

יחיאלס האַרץ ווערט אָנגעפילט מיט ברכות פאַר דער װעלט. טרערן 
שטעלן זיך אים אין די אויגן פאַר גליק און פרייד, און ער קאָן נישט גלויבן, 
אַז דאָס איז נאָר די וועלט פון דעם דורכגייענדיגן היינט --- דאָס פאָדערהויז, 
װאָס האָט קיין קיום נישט. אים דאַכט זיך, אַז אויך דאָס איז די וועלט פון 
דער צוקונפט (לעתיד-לבוא), די װעלט פון אייביגן משיח. אין זיין האַרץ 
ווערט צייטיג אַ געבעט. ער שפּרײיט אויס די הענט: ;גאָט, נעם-אויף די 
וועלט אין דיין אייביגן חסד אַרין !544 

.השמים, שמים לה', והארץ נתן לבני אדם*. די הימלען זיינען פאַר גאָט, 

די ערד פאַר מענטשן -- שטייט געשריבן. װאָס די הימלען זיינען פאַר די 
מלאכים, איז די ערד פאַרן מענטש. זי איז דעם מענטשנס הימל, זי איז 
אייביג און הייליג. די ערד איז, נעבעך, פון די הימלען אַראָפּגעפאַלן איבער 
דעם מענטשנס זינד,. דערפאַר, ווען משיח וועט קומען, װעט אויך די ערד 
ווערן אויסגעלייזט און װעט ווערן אַ טייל פון אייביגן הימלשן לעבן,. װי עס 
שטייט געשריבן: אירושלים וװועט זיך אויסציען און װועט אַרומנעמען די 
גאַנצע וועלט..* זי װעט ווערן דאָס, װאָס זי איז געווען, איידער אָדם האָט פון 
עץ-הדעת געגעסן... ' 


וואו יחיאל זעט אַ װאַסער, מוז ער זיך אוױיסבאָדן. פון בערגל-אַראָפּ זעט 
ער דאָס טייכל טאָפּאָליע, נאָך וועלכן דאָס דאָרף הייסט טאַקע, װאָס שלענגלט 
זיך װוי אַ זילבערנע סטענגע דורך די גרינע פּאַשע-פעלדער, באַהאַלט זיך 
אויס אין דער טיפער געדיכטעניש פון קוסטעס און צווייגן, ביז מען זעט עס 
נישט מער. און מיט אַ שפּרונג איז ער שוין פון באַרג אַראָפּ און דרעפּטשעט 
מיט שלעכט-באַשיכטע פיס אין די אױיסגעצװאָגענע גרעזער, װאָס זיינען נאָך 
פייכט פון נאַכט-טױ. ער לאָזט זיך אַריין אין דער געדיכטעניש פון די 
הושענה-צווייגן, אין וועלכע דאָס טייכל האָט זיך פאַרשטעקט. דאָרט געפינט 
ער עס, װוי עס קוועלט אַ לעבעדיגס און אַ פרישס, מיטשלעפּנדיג מיטן שטראָם 
אָפּגעבראָכענע צווייגן דורך זיין באַװאָקסענער קאָריטע. איִן איין אויגנבליק 
װאַרפט יחיאל פון זיך אַראָפּ די הויזן און ארבע-כנפות און גיט זיך אַ טוק- 
אונטער אין װאַסער. די פיש אַנטלויפן פאַר שרעק. די זשאַבעס שפּרינגען 
אַרױס מיט אַנגסטיגער קװאַקערײי אויפן ברעג, און יחיאל לאָזט זיך אין 
שטראָם, מיטגעשלעפּט פון װאַסער. צוריק קאָן ער נישט. ער פּרואווט מלחמה- 
האַלטן מיט דעם אימפּעט פון די װאַסער-:װאַלן, אָבער ער רירט זיך נישט פון 
אָרט: און ער קריכט אַרױס צוריק. עס נעמט אַ צייט ביז ער געפינט זיין 
אָנטועכץ, װאָס ער האָט פאַרשטעקט אין די קוסטעס. 

װאַסער ריינינט נישט נאָר דעם גוף, נאָר אויך די נשמה. אַזױ לאַנג 
וי דו פילסט אויף דיין לייב די קילקייט פון װאַסער, קאָנסטו נישט טאָן קיין 
שלעכטס... נאָכן אױיסבאָדן זיך פילט זיך יחיאל געלייטערט און ראוי צו גאָט 
תפילה צו טאָן. װאָרים נאָכן אױסבאָדן זיך באַפאַלט אים תמיד אַ מאָדנע 
פרומקייט און אַ וויליגקייט גאָט צו בעטן. ער האָט שוין זיין פּלאַץ. דאָס 
איז דאָס גרינע בערגל, װאו עס שטיען שיטער:צעװאָרפענע. ברייט" 
צעװאַקסענע ווערבע-ביימלעך. דאָרט, אין די לאַנגע באַבלעטערטע צוייגן, 
װאָס די ווערבעס װאַרפן פון זיך וי לאַנגע צעפּ, וואוינען אַלע פייגל פון פעלד. 

תמיד איז דאָרט אַ געצוויטשעריי, אַ געזינגעריי, אַ שרייען און אַ ליאַרמען, 
וי עס װאָלט דאָרט געווען אַ פױיגל-יאָרמאַרק. פרימאָרגנס קומען אויך אַהין 
די באָטשאַנעס, וועלכע האָבן זייער נעסט מיט זײיערע יונגע אױף דער 
קרעטשמע... דאָרט, נישט ווייט פון דעם בערגל, איז דאָ אַ פייכטע טאָרפיאַנקע 
מיט זייער פיל ווערים, װאָס די באָטשאַנעס און אַנדערע פייגל שפּײזן זיך 
מיט זיי. ביי יחיאלן קומט אויס, אַז די באָטשאַנעס קומען אַהין צו די אַנדערע 
פייגל, כדי מיט זיי אַ מנין אָפּצוריכטן ביים זאָגן שירה. ער גנבעט זיך צו 
צום בערגל זייער שטיל, כדי ער זאָל די פייגל נישט איבערשרעקן און 
שטעלט זיך אַװעק הינטער אַ ווערבע-בוים און ריכט-אָפּ זיין תפילה. ער רעדט 
זיך איין, אַז ער איז אויך נישט מער וי גאָטס אַ פויגל, און ער זאָגט מיט זי 
צוזאַמען שירה... עס דאַכט זיך אים, אַז די פייגל זיינען הייליגע נשמות פון 
גרויסע צדיקים, און זיין תפילה מישט זיך אויס מיטן געזאַנג פון די נשמות... 

דאָס פּױיערל אָרים טאַדעאוש* פירט אין דער פרימאָרגן-שעה זיין בידנע 
פערדל בונבה אויף דער פּריצישער פּאַשע, צו לאָז עס דאָס האַרץ דערקוויקן 
מיט אַ ביסל פריש גראָז, איידער ער נעמט עס אויף אַ גאַנצן טאָג אַרבעט, 
קוקט ער נאָך פון זיין באַהעלטעניש אין דעם געצווייג יחיאלס טועכץ. ער 
זעט וי דאָס אינגל שטייט און ,מאָדליעט* זיך פרום און לאַנג אונטער דעם 
פויגל-געצוויטשער... קראַצט ער זיך תמעװואַטע אין זיין קודלעװאַטן קאָפּ און 
טראַכט זיך ; 

-- אַ פרומע נשמה, דאָס אינגל. אַ שאָד, װאָס ער איז נישט קיין קאַטאָליק.. 

קומענדיג נאָכן דאַװענען אַהים, נעמט זיך יחיאל מיטן אַרענדאַרס קינדער 
דעם אלף-בית לערנען. זיין חדר באַשטײט פון אַ פּאָר אינגלעך און מיידלעך, 
אינגערע און עלטערע, דעם אַרענדאַרס און נאָך אַ אידישן שכנס, װאָס האַלט 
די װאַסער:מיל אין אַרענדע, 

צוערשט לערנט ער דעם אלף-בית מיט גאָר די קליינע, די פיר-פינף 
יעריגע. און דאָס, װאָס עס איז אים אומפאַרשטענדלעך געווען. ווערט אים 
מיטאַמאָל פאַרשטענדלעך. זיין מלאכה קריגט ביי אים גרויס חשיכות. 

אין יעדן אות פון אלף-בית ליגט די גאַנצע תורה איינגעקנאָטן. מיט יעדן 
אות קאָן מען מתקן-זיין װועלטן. די אותיות זיינען די ציגל, מיט וועלכע די 
תורה ווערט צוזאַמענגעשטעלט, און ווען אַ איד זאָגט נאָר דעם אלף-בית אַלײן, 
איז וי ער װאָלט די גאַנצע תורה געלערנט, -- שטייט אין ספרימלעך גע" 
שריבן, אַ חוץ דעם באַטײט פון אות, פון וועלכן דאָס װאָרט ווערט צונויפ- 
געשטעלט, באַהאַלט דאָס אות אַליין אין זיך אַ העכערן זין. פון די ספרימלעך 
האָט ער אויך געוואוסט, אַז פּונקט וי דער מענטש איז אַן אָפּשפּיגל פון גאָט, 

אַזױ איז דאָס אות אויף דער וועלט אַ געטרייער אָפּשפּיגל פון יענעם פייערדיגן 
אות, װאָס געפינט זיך מיט גאָט אין הימל, װאָס ער האָט עס געוויזן משה- 
רבינון אויפן באַרג סיני... דאָס אות, װאָס גייט אַרױס פון אַ קינדס מויל, איז 
נאָך ריין פון זינד, איז גאַנץ, אָן שום פּגימה, און באַשאַפט אַ הייליגן מלאך, 
גאָט פרייט זיך זייער מיטן קינדס קול, ווען עס זאָגט אַרױיס דאָס אות, ווייל 
דורכדעם, װאָס דאָס קינד איז ריין פון זינד, קומט אַרױס דאָס אות פון זיין 
מויל בשלימות, מיט אַלע װעלטן, װאָס עס טראָגט אין זיך, אָן שום פּגימה, 
אַזױ וי גאָט האָט דאָס אות געגעבן. דורכדעם באָדאַרף מען זיין זייער אַפּ- 
געהיט, אַז קינדער זאָלן נאָכזאָגן ;אָמן*. ווייל דער ?אָמן* פון אַ קינד קאָן 
אַמאָל זייער פיל אױיפּטאָן אין די הימלען, מער וי דאָס גאַנצע דאַװענען פון 
די גרויסע.. דאָס האָט אים דער פאָטער שטענדיג אָנגעזאָגט, ווען ער איז 
געקומען אין בית-המדרש אַרײן דאַװענען. עס איז אַ גרויסע מצווה און אַ 
זכיה מיט קינדער דעם אלף-בית צו לערנען, וייל דאָס איז זייער שירה 
פאַר גאָט. 

האָט טאַקע יחיאל מיט גרויס ליבע און חשק זיך איבערגעגעבן זיין 
מלאכה. דאָס לערנען מיט די קינדער איז ביי אים פאַרואַנדלט געװאָרן אין 
אַ הייליגער עבודה. פאַר אים אַלײן אַנטפּלעקט זיך איצטער דאָס אמתע פּנים 
פון אידישן אות אין זיין גאַנצער שלימות... 

אָבער נישט שטענדיג איז אַלץ געווען אַזױ קלאָר און פאַרשטענדלעך ביי 
אים. דער שטן האָט אים שוין אָנגעהויבן צו דערקוטשען, און פאַרשיידענע 
ספקות האָבן אים אָנגעהויבן צו מאַטערן. 

דער ערשטער, װאָס האָט אים געבראַכט אויף שלעכטע געדאַנקען, איז 
טאַקע געווען דאָס פּוױיערל אָרים טאַדעאוש. 

ווען ער איז צוריקגעקומען פון שירה-זאָגן, פלעגט זיך יחיאל אָפט מיטן 
פּױערל צוזאַמענטרעפן אויפן זאַמדיקן אַקער פון זיין כאַלופּע, ביים ראַנד פון 
װאַלד. דאָס פּױערל פלעגט שטיין און באַטראַכטן מיט אַ יאושדיגן קאָפּי 
שאָקלעניש די סוכאָטישע אוױיסגעשלאָגענע זאַנגען אויף זיין שטיקל פעלד. די 
סוכאָטישע זאַנגען האָבן אַ פאַרצווייפלטן קאַמף געפירט מיט דעם זאַמד-װינט, 
װאָס האָט געבלאָזן אַהער פון דער װאַלדיטריקעניש. נישט-ווילנדיג האָבן זיך 
געװאָרפן אין די אויגן די זעטיגע, שררהשע גרינע פעלדער, װאָס האָבן זיך 
געצויגן אונטן אין פייכטן טאָל, --- און מען האָט זיי פאַרגליכן מיט דער 
פּוױערישער אױסגעשלאָגענער נחלה אויפן זאַמדיבערגל. 

שווער פלעגט דאָס פױיערל מיט זיין פערדְל זיין שטיקל נחלה באַאַרבעטן. 
אָבער בחינם איז געווען זייער מי. מער װי דאָס, װאָס דאָס בידנע פערדל האָט 

אים נישט פאַרדינט און װאָס ;אַלע זאָרגן* האָט אין דער נאַכטיגער פינצטער- 
ניש נישט געגנבעט פון די פּריצישע פעטע פעלדער, האָט ער נישט געהאַט. 

אָבער דאָך, װוי אָרים דעם פּויערס נחלה איז נישט געווען, האָט ער זיך 
געקלעפּט און געהאַלטן אָן איר, געפּיעשטשעט זי וי אַ קראַנק וייב. ער 
פלעגט אויפקלייבן דאָס מיסט פון די פערד ביי דער קרעטשמע און אַהיימפירן 
אויף זיין וועגעלע פאַר זיין ;קראַנק ווייב*, װי מען האָט גערופן מיט שפּאָט 
דעם פּוערס אָרימע נחלה. אָבער דאָס, װאָס ביי אַנדערע איז געווען אַ ברכה, 
איז ביי ;אַלע זאָרגן* פאַרװאַנדלט געװאָרן אין אַ קללה. אַז עס האָט געגאָסן 
אַ רעגן, האָט דער שטראָם אָפּגעשװענקט די שיכטן שװאַרצע ערד, װאָס דאָס 
פּױערל האָט מיט אַזױ פיל זאָרג און פלייס באַפעטיגט, און אַװעקגעטראָגן זי 
אין טאָל-אַראָפּ צו די פּריצישע פעלדער. דאָס אָרימע פּױערל איז ווידער 
געבליבן ביי זיין זאַמדיגן בערגל. דאָך איז טאַדעאוש נישט אָפּגעטראָטן דער- 
פון, געקלאַמערט זיך, געהאַלטן זיך אָן דעם, וי אָן אַן אבן-טוב. דאָס איז 
זיינס --- און קיין אַנדערס האָט ער נישט. 

איינמאָל האָט אים יחיאל אָנגעטראָפן אין פעלד. אָרים טאַדעאוש איז 
געשטאַנען אַ באָרװיסער, אַן אָפּגעגאָסענער מיט שווייס און האָט געדרעפּטשעט 
אין מיסט. דער מאָרגן איז געווען זייער אַ שיינער, און עס איז געווען זייערס 
אַ גרויסע הגא. פון פאַרטאָג-אָן האָט דער דאָרפס-גלאָק גערופן די גויים אין 
קירך אַרײן. דאָר אָרימע פּױערל האָט נישט געהאַט נישט קיין זונטאָג, נישט 
קיין יום-טובים. ווען דעם עקאָנאָם האָט זיך געװאָלט, האָט ער דאָס פּױערל 
זונטאָג אויף דער מיאוסטער אַרבעט געשיקט. דאָס, װאָס איז פאַר יעדן 
איינעם געווען פאַררעכנט פאַר אַ גרויסער עבירה, האָט מען אים מוחל געווען. 
אַזױ װוי ער מעג שוין אַלץ, איז פאַר אים קיין גאָט, קיין חגא נישטאָ... די וועגן 
פון דאָרף זיינען געווען באַלײגט מיט אויסגעצװאָגענע שיקסעס און פּױערטעס, 
װאָס האָבן געטראָגן געבעט-ביכער אונטער די אָרעמס און ליכט אין די 
הענט, און יום-טובדיגע פּויערים, אױסגעפּוצטע צוליב דעם פּאַראַד, האָבן 
געאיילט צו דער פּראָצעסיע פון ;גרינעם דאָנערשטאָג?. און דאָ שטייט דאָס 
אָרימע פּױערל ביי זיין וועגעלע, װאָס איז פאַרװאַנדלט געװאָרן אין אַ מיסט" 
קאַסטן, און דרעפּטשעט ביזן האַלבן לייב אין צואה, 

אַז דאָס פּױערל האָט דערזען יחיאלן, האָט ער זיך פאַר אים װי פאַר" 
ענטפערט : 

-- װאָס זאָל איך מאַכן? פּריציש מיסט מעג איך פירן אום זונטאָג און 
אייגנס נישט? די גאַנצע װאָך נעמט דער פּריץ צו, בלייבט נאָר איבער פאַרן 
פּויערשן פעלד דער יוםיטוב. 

-- אָ, נעם דיר נישט צום האַרץ, טאַדעאוש. גאָט פאַרלאָזט דעם מענטש 
קיינמאָל נישט. אַפילו ווען ער געפינט זיך ביים מיסט --- אויך נישט, 

- גאָט ? --- וואונדערט זיך דאָס פּױערל. --- װאָס באַדאַרף גאָט אִרים 
טאַדעאושן האָבן ? גאָט האָט דעם מעכטיגן פּריץ און אַ פול דאָרף מיט באַלע- 
באַטים, װאָס בעטן צו אים. װאָס קאָן אים אָרים טאַדעאוש געבן? 

-- זאָג נישט אַזױ, גאָט הערט זיך צו צו די אָרימע מענטשן, מער וי צו 
די רייכע. גאָט האָט ליב דעם אָרימאַן. 

-- אָ, איך זע עס טאַקע. און אַז ער האָט אים ליב, האָט ער ליב אין אים 
נקמה צו נעמען, מיט אים זיך צו רייצן, װוי דער רויב-פויגל מיט דער אָרימער 
קוראָפּאַטקע, װאָס ער כאַפּט צווישן די זאַנגען. 

-- עס איז אַ גרויסע זינד אַזױ צו רעדן, טאַדעאוש. 

- גיי שוין, גיי! אַנישט וייס דען גאָט, אַז אַזאַ איינער, װי אָרים 
טאַדעאוש, געפינט זיך אין טאָפּאָליע? װען יאָ, װאָלט ער דאָך געדענקט 
אָן אים ! 

יחיאל איז דערשראָקן געװאָרן. 

-- האָסט גאָרנישט קיין מורא פאַר גאָט ? -- פרעגט יחיאל דאָס פּױערל. 

דאָס שלעכט-אָנזאָגנדיגע שמייכעלע האָט זיך באַװיזן אויף טאַדעאושעס 
גאָמכע, און ער האָט געוויזן מיט דער האַנט אויפן הימל : 

--- ער איז אַזױ הויך, און אָרים טאַדעאוש איז אַזױ נידעריג, -- ווייזט 
דאָס פּױערל מיט דער האַנט ביז צו דער ערד. --- װאָס קאָן עס אים אָנגיין. 
צי דאָס פּויערל האָט יאָ פאַר אים מורא, אָדער נישט ?. 

-- רעד נישט אַזױ ! גאָט איז דער פאָטער פון אונז אַלע. ער זעט אונזערע 
מעשים און ווייס אַלע אונזערע געדאַנקען. 

--- און אַז ער זעט און ער ווייס, --- װאָס איז ? מיינסט טאַקע, אַז עס גייט 
אים אַ סך אָן, צי מיר, קליינע ווערימלעך, קלערן אַזױ אָדער אַנדערש? צי 
מיר האָבן ליב איינס דאָס אַנדערע, װי דער גלח הייסט, אָדער מיר פרעסן 
אויף איינס דאָס אַנדערע לעבטדיגערהייט? אַז עס װאָלט אים געווען אָנגע- 
גאַנגען, װאָלט ער דאָך נישט געווען דערצו צוגעלאָזט, אַז איינער זאָל האָבן 
דאָס, --- ווייזט דאָס פּויערל אויף דעם גרינעם טאָל, --- און דער אַנדערער 
זאָל זיך מאָרדעווען מיט דעם.. 

יאָ, ער האָט געקאָנט פּיסקעווען, דאָס פּויערל. 

יחיאל האָט נאָך דענסמאָל נישט געוואוסט דערפון, אַז עס איז נישטאָ 
קיין גוטס און קיין שלעכטס אין דעם זינען, װי מענטשן זעען עס, אַז שלעכטס 

איז נאָר אַ מדרגה, אַ נידעריגע מדרגה פון גוטס. האָט אים זייער געאַרט, 
פאַרװאָס עס איז דאָ שלעכטס אויף דער וועלט. אַלע תירוצים, װאָס די מוסר- 
ספרימלעך גיבן אויף דער קשיא, פאַרװאָס דעם צדיק גייט שלעכט און דעם 
רשע גוט, האָבן עס נישט געקאַנט פאַרענטפערן, -- סיידן נאָר דער פּשוטער 
בלינדער בטחון אין גאָטס גערעכטיגקייט. אָבער אָפּטמאָל קומט די פראַגע 
און שטעלט זיך וי אַ װאַנט פאַר זיינע אויגן., 

פרי האָט די נויט איר פּנים פּאַר דעם אינגל אויפגעדעקט און אים נישט. 
געשוינט. 

די קרעטשמע האָט אַ בוידעם, איז דאָרט אַ ריכטיגער גיהנום. טיילמאָל 
מאַכט זיך, אַז אַן אורח ווערט קראַנק און קאָן ווייטער נישט גיין, שלעפּט מען 
אים אַרױף אויפן בוידעם און מען לייגט אים אויס אויף איינעם פון די פאַר- 
פוילטע שעניקעס, װאָס זיינען דאָרט אָנגעװאָרפן. מען האָט מורא, מזאָל 
נישט געוואויר-ווערן אין דאָרף, אַז אין דער קרעטשמע האַלט זיך אויף אַ 
קראַנקערּ. באַהאַלט מען דעם קראַנקן, ביז עס װערט אים בעסער און ער 
קאָן זיך ווייטער שלעפּן אין שטעטל אַרין, אָדער ער גייט איינזאַם אויס -- 
און מען פירט אים בינאַכט אויף אַ פורל אין שטעטל אַריין צו ברענגען אים 
צו קבר-ישראל, 

דער בוידעם איז הויך און ווייט, קיינער הערט נישט די קרעכצן, װאָס 
גייען אַרױס פון דאָרטן, יחיאל געפינט זיך אָפּט אויפן בוידעם. אַז עס מאַכט 
זיך אַזאַ קראַנקער, טרעט שוין יחיאל פון אים נישט אָפּ. ער איז אים משמש, 
ברענגט אים אַרױף אַ טעפּל װאַרימע מילך און דעקט אים צו מיט אַן איבעריגן 
מלבוש. נישט איין ביטערע מעשה האָט ער זיך פון זיי אָנגעהערט. 

אויף זיי, אויף די ,איינוואוינער פון בוידעם", האָט יחיאל געלייענט דעם 
פּסוק: ,איך בין פאַרגעסן געװאָרן װוי אַ טויטער אויס דעם האַרץ, וי אַ צע- 
בראָכענע כלי, װאָס מען װאַרפט אַרױס...* װאָרים עס איז נישטאָ קיין אומ- 
גליקלעכערער נפש אויף דער װעלט וי אַ שטיין-געבליבענער מענטש. וען 
דער מענטש שטעלט זיך אָפּ, הייבט ער אָן פוילן.. קיין שום תירוצים פון 
אַן אָפּקומען אויף דער וועלט און גלגולים פאַר די זינד פון אַן אַנדער לעבן 
האָבן נישט געקאָנט שטילן דעם װאָרעם, װאָס האָט געטאָטשעט אין יחיאלס 
האַרץ ביים אָנבליק פון מענטשלעכער נויט. פאַרװאָס מוז דער מענטש באַצאָלן 
דאָס פולע מעסטל ? וואו איז דער אל רחום וחנון ? 

ניין, קיין שום תירוץ האָט נישט געקאָנט פאַרענטפערן די פראַגע, נאָר 
דער בלינדער, איבערגעגעבענער, אָז'תנאימדיגער גלויבן און בטחון, אַז אַלץ, 
װאָס גאָט טוט, טוט ער עס לטובת די מענטשן 

און דאָס האָט ער געפונען אין די גרויע פרימאָרגנס אויפן פּלאַץ, פאַרן 
אַרײינפאָר אין דער קרעטשמע, װאָס פון דאָרט האָט זיך אַראָפּגעזען ווי די 
וועלט שטייט נאָכאַמאָל אויף אין איר באַשאַף,. עס האָט זיך געזען װי גאָטס 
חסד נידערט אַראָפּ איבער איר. דענסמאָל זיינען אַלע קשיות פאַרענטפערט 
געװאָרן. ער איז אָפּגעװאַשן געװאָרן פון אַלע ספק'ישע זאָרגן... עס איז אין 
זיין האַרץ פאַר קיין זאַך קיין פּלאַץ נישט געווען, נאָר פאַר דער שלימות פון 
דער וועלט און פאַר דעם בלינדן בטחון אין זיין באַשעפער... 


קאַפיטל 60 


די גענדהיטערין 


שבת איז דער איינציגער טאָג, ווען דער גיהנום, די קרעטשמע, רוט. 
אמת טאַקע, די קרעטשמערקע אַליין רוט נישט. אינעווייניג שטייט אַ פשבת- 
גויע*, װאָס פאַרקויפט די פּוערים אָקעװיט. איבער דעם שבתדיגן טאָג האָט 
מען זיך אַרײנגעצויגן אין אַלקערל אויף דער צווייטער זייט, וואו יחיאל האָט 
אַ גאַנצע ואָך זיין חדר. דאָרט האָט די קרעטשמערקע די שבת'ליכט גע- 
בענטשט, דעם טיש געגרייט, און דאָרט האָט מען געגעסן די מאָלצייטן. אין 
דעם שטיבל האָט מען יעדן שבת מיט אַ מנין געדאַוונט. 

אַזױ װי יחיאל איז נאָר אַרױסגעקומען אין דאָרף, האָט עס זיך ממילא 
אַזױ געמאַכט, אַז יחיאל האָט איבערגענומען אויף זיך צו באַזאָרגן דעם 
קרעטשמער מיט אידישקייט,. שלמה-װאָלף איז געווען אַ גראָבער יונג. עס 
זעט אויס, אַז ביז יחיאלס אָנקומען איז ביי שלמה-װאָלפן דאָס אידישקייט 
נישט אַזױ גענוי אָפּגעהיט געװאָרן. זיי האָבן זיך ווייניג-װאָס צום האַרץ גע" 
נומען (אין שטעטל האָט מען אַפילו גערעדט אויפן קרעטשמער שרעקלעכע 
זאַכן, --- דערהויפּט אויף דער קרעטשמערקע, אַז זי היט נישט אָפּ די ווייבערשע 
זאַכן...), זינט יחיאל איז אין שטוב אַריינגעקומען, האָט ער אָנגעשטעקט מיט 
זיין פרומקייט אויך דעם פּאַכטער. אַז עס איז געקומען פרײיטאָג אָװונט צום 
קידוש, האָט זיך דער דערװואַקסענער איד געשעמט מיט זיין עברי פאַר יחיאלן 
קידוש צו מאַכן. ער האָט זיך אָבער נישט געשעמט צו לערנען פון אַ אינגל, ‏ 
ביי אים צו פרעגן אַ דין צי אַ מנהג... און אַז עס איז געקומען צום קידוש, 
האָט דער פּאַכטער געשטופּט יחיאלן צוערשט צום טיש: | 

-- נו, נו, מאַך דו קידוש !... 

און דער קרעטשמער האָט גענומען דעם כוס אין דער האַנט אַרײן און 
האָט דעם אינגל נאָכגעזאָגט און געקוקט אויף אים. ער האָט מורא געהאַט, 
צי ער מאַכט נישט קיין פעלער. 

וי די קרעטשמערקע איז נישט געווען זשעדנע נאָך געלט, און אפשר 
טאַקע צוליב דעם, האָט יחיאלס פרומקייט נישט פאַרפעלט אויף איר צו מאַכן 
דעם געהעריגן טיפן איינדרוק. נישט נאָר האָבן זיי דרךיארץ געקראָגן פאַרן 
אינגל, נאָר זיי האָבן אָנגעהױבן באַטראַכטן יחיאלס פרומקייט וי אַן אייגן 
געווינס, װאָס גאָט האָט זיי אין שטוב אַרײינגעשיקט, אַז עס זאָל ביי זיי זיין 

שפע און ברכה. זיי האָבן אָנגעהױיבן האַלטן יחיאלן וי אַ קמיע, װאָס ברענגט 
גליק, האָבן אים אָפּגעהיט פון אַ בייז אויג, אַז מען זאָל אים נאָר נישט אויס" 
כאַפן. 

די שענקערקע האָט זיך איצט גענומען יחיאלן אױסצופּאַשען. זי האָט 
ביים צעטיילן דאָס עסן דאָס בעסטע שטיקל פלייש אין זיין טעלער אַרײינ" 
געװאָרפן, אים געגעבן אַ גרעסעדע פּאָרציע און געיאָגט אִים צום עסן. װי זי 
איז נישט געווען פאַרנומען אין שענק ביים בראָנפן, האָט זי דאָס אינגל נישט 
פאַרגעסן, זי האָט געדענקט, אַז דער מלמד האָט נאָך היינט נישט געגעסן, און 
איז אַרײינגעלאָפן אין דער צווייטער שטוב דעם אינגל דאָס אָנבײסן צו געבן, 
אָדער זי האָט גערופן די טאָכטער, אַז זי זאָל אַרײנטראָגן דעם בחור דאָס עסן. 

יעדן מאָל, ווען איר טאָכטער רייזל איז אַרײינגעקומען אין חדר-שטיבל 
מיטן אָנבייסן, האָט יחיאל דערפילט אויף זיך אַ פּאָר גרויסע ווילדע אויגן, 
װאָס זיינען געווען אָנגעשטעלט אויף אים פון צעשויבערטע האָר, פון אַן 
אָפּגעברענט מיידלס פּנים אַרױס.. 

יחיאל, װאָס פון קינדווייז אָן איז ער געוואוינט געווען אויסצומיידן דעם 
אָנבליק פון צווייטן געשלעכט, האָט די אויגן אַראָפּגעלאָזן צו דער ערד, כדי 
נישט צו זען קיין נקבה. דאָס ווילדע מיידל איז אָבער געשטאַנען עקשנותדיג 
און האָט אויף אים אַזױ געגאַפּיעט, אַז יחיאל איז רויט געװאָרן ביז איבער די 
אויערן. 

אַ גאַנצע װאָך גייט זי אַרום, דאָס ווילדע מיידל, אַן אָפּגעלאָזטע אין איר 
ציגיינעריש קלייד, מיט די צעפּלאָטעטע האָר, ‏ די מוטער האַלט זי װאָס- 
. ווייטער פון דער קרעטשמע, כדי יונגע פּריצים אָדער גלאַט-אַזױ גויים, װאָס 
שטעלן זיך אָפּ אין דער קרעטשמע, זאָלן נישט באַמערקן, אַז די שענקערקע 
האָט אַ שיינע טאָכטער.. גענוג, אַז די מוטער מוז אויסשטיין דעם נסיון און 
גיין אין סכנה. נאָר פאַר זיך האָט די שענקערקע נישט קיין מורא, זי קאָן 
זיך אַן עצה געבן געגן אַ שיכורן פּריץ אויך... און נישט איינמאָל האָט זי 
עס באַװיזן, אַרױסגעדרײט זיך פון אונטערן מעסער... אָבער אַ יונג שיין מיידל 
איז דענסמאָל געווען אַ סכנה לעבן דער קרעטשמע צו האָבן. און כדי די 
שררות זאָלן נישט באַמערקן, האָט מען דאָס ווילדע מיידל בכיון געהאַלטן 
אָפּגעלאָזן, נישט קיין אויפגעקעמטע, פאַרװאָרלאָזט. אַ מיידל באַדאַרף מען 
דאָך נישט לערנען, האָט זי די מוטער געשיקט די גענז אויפן פעלד פּאַשען 
אַבי װאָס-ווייטער פון דער קרעטשמע צו האַלטן, די מוטער האָט זי אָנגעטאָן 
אָרים און אָפּגעלאָזן, װאָרים דאָס קינד האָט געהאַט אַ חן, װאָס װאָלט געווען 
אויפפאַלנדיג פאַר די דורכפאָרנדיגע פּריצים, 

אַזױ איז זי אַרומגעלאָפן אַ גאַנצע װאָך ביי אירע גענז און קאַטשקעס, 
פרײיטאָג פאַרנאַכט, אין אָפּגעשלאָסענעם שבת-שטיבל, צום ליכט:בענטשן 
האָט איר די מוטער דעם קאָפּ אױיסגעצװאָגן, שיין פאַרקעמט די האָר אין צוויי 
צעפּ, מיט בענדער באַפּוצט און אָנגעטאָן איר דאָס געבלימלטע ציצענע קליידל, 
װאָס מען האָט איר געמאַכט אויף פּסח. איז די ווילדע רייזל גאָרנישט געווען 
צו דערקענען. 

ווען יחיאל מאַכט פרום קידוש, שטעלט זי זיך אַװעק ביים טיש און 
קוקט אויף אים, אויף זיינע טונקעלע ברעמען, ווען ער פאַרמאַכט די אויגן 
אויף זיינע אויסגעלעגנלעכטע באַקן, און עפּעס-װאָס װואַרימט אין איר האַרץ, 
די שענקערקע האָט שוין יחיאלן געמאַכט אַ ניי שבת-מלבוש, און זי זאָרגט, אַז 
ער זאָל יעדן שבת אַ פריש העמד האָבן אָנצוטאָן,. שטייט זי, דאָס ווילדע 
מיידל, און עסט אים אויף מיט די אויגן. זי ווייס נישט, אַז מען דאַרף זיך 
שעמען, רוקט זי זיך גאַנץ-נאָענט צו לעבן אים, עפנט אויף דאָס מויל, און 
עס ווייזן זיך אַרױס אירע ווייסע ציין פון די ציטערדיגע ליפּן. זי ווייס נישט, 
אַז מען באַדאַרף קאָנען זיך צוריקהאַלטן, לענט זי אָן די גאָמבע אויף די הענט 
און גאַפּיעט אים גלייך אין פּנים אַרין, אויף זיינע ליפּן, װאָס באַװעגן זיך, 
אויף זיין לאַנגן האַלז. אירע אויערן גליען, און אירע אויגן לייכטן זיך, װי 
פלאַם-פייערלעך. די מוטער באַמערקט עס, זאָגט זי צו רייזלען: 

-- װאָס שטייסטו און גאַפּיעסט אַזױ אויף אים ? װאָלסט זיך געשעמט! 
ביזט שוין אַ גרויסע מויד ! 

--- וויל איך אַזױ ! -- ענטפערט-אָפּ דאָס ווילדע מיידל, און נישט וויסנדיג 
אַליין פאַרװאָס, גיט זי אַ גאָס-אַרױיס אַ הייסן שטראָם טרערן פון אירע אויגן 
און לויפט אַװעק פון טיש. 

-- וועסט דאָ נישט אַהערגײן צוריק? איך נעם באַלד דעם פּאַסיק אַראָפּ 
צו דיר! -- זאָגט דער טאַטע. 

-- איך װעל נישט אַהערגיין !... -- און די ווילדע רייזל לויפט פון שטוב 
אין גאַס אַרױס, 

די מוטער גייט אויף דער גאַס אַרױס זי זוכן. געפינט זי די ווילדע רייזל 
שטיין פאַר דער טיר וויינענדיג. 

-- פאַרװאָס וויינסטו, נאַר ? --- לאַכט זי די מוטער אויס, 

-- ווייל איך וויל אַזױ ! 

--- גיי, עס איז נישט שיין צו וויינען. װעסט קיין חתן נישט קריגן. 

-- איך וויל נישט קיין חתן ! -- שרייט די ווילדע רייזל. 

-- דו. ווילסט, דו װוילסט! -- װישט איר די מוטער די טרערן מיטן 
פאַרטוך און נעמט זי צוריק אין שטוב אַרײן. 


ליגט זי שוין אינדרויסן, אין פעלד, די ווילדע רייזל, ביים װאַסערל און 
קאָן זיך קיין אָרט נישט געפינען. ביז איצט זיינען איר גענוג געווען די גענז, 
מיט וועלכע זי איז אומגעגאַנגען. זי האָט זיי יעדן טאָג אַרײנגעטריבן אין 
דעם פאַרשטעקטסטן געצווייג אַרײן. זי האָט ליב געהאַט צו פאַרהוילן זיך מיט 
זיי אין די אויסבאַהאַלטנסטע פאַרפאַלענע װאַסערלעך, װאָס זיינען צוגעדעקט 
מיט גרין געמויזעכץ, מיט װאַסער-ליליען, װאָס שווימען אַרום אויף דער 
אויבערפלאַך. זי פלעגט די גענז באַהאַנדלען וי אירס גלייכן, איז נאַקעט 
אַרומגעשואומען מיט זיי אין װאַסער, געיאָגט זיך נאָך זיי, נאָכגעיאָגט זייער 
גאָנערדיג געבייזער, זי האָט נאָך די גאָנערס געלאָזט זיך ;נורקעס" און אויפ- 
געכאַפּט זיי פון אונטערן װאַסער אַרױס. דער שעפער-הונט בורעק, מיט די 
ווייסע קודלעס, פלעגט זי שטענדיג באַגלײטן אין פעלד, און זי פלעגט זיך 
מיט אים אַרומיאָגן. 
- = זי האָט ליב געהאַט צו טאָן אַלץ, װאָס אינגלעך טוען. קיין חברטעס- 
מיידלעך האָט זי נישט געהאַט אויפן דאָרף, מיט די פּוערשע אינגלעך האָט 
זי די מאַמע נישט געלאָזט זיך חברן. אין דער קרעטשמע האָט מען זי נישט 
אַרײנגעלאָזט. יעדן מאָל, װי זי האָט זיך נאָר באַװיזן, האָט זי די מוטער 
אַרױסגעשיקט, האָט רייזל נישט געוואוסט װאָס מיט זיך צו טאָן. מיט די 
שטוביגע זאַכן האָט זי נישט קיין חשק געהאַט זיך צו פאַרנעמען. איז איר 
קיין אַנדער זאַך נישט איבערגעבליבן, נאָר מיט די גענז אַרומצוגײן, מיטן 
הונט בורעק זיך אַרומצױאָגן. די גענז זיינען דאָס לוסטיגסטע פאָלק אין דאָרף, 
עס איז גוט זיך מיט זיי אױיסצובאָדן... אָדער זי פלעגט זיך באָרגן די פלינטע 
פון שעפער און טשאַטעװען אויף די קוראָפּאַטקעס. 

ביז איצט זיינען איר די גענז געווען גענוג. װאָס איז דאָס מיט איר געשען 
די לעצטע צייט? די גענז לאַנגװײלן זי, פאַר דעם הונט בורעק האָט זי קיין 
אינטערעס נישט. ליגט זי אין דעם פאַרשטעק פון קוסטעס, פאַרטרונקען אין 
גראָז, װאַלגערט זיך איבער דער פּאָליאַנקע... עס איז אַזױ טרויעריג, אַזױ 
קאַלעמוטנע אויפן האַרצן. זי ווייס נישט פאַרװאָס עס גיסן זיך איר די טרערן 
פון די אויגן... 

וי װאָלט זי געװאָלט, אַז דער מלמד יחיאל זאָל איצט אַרויסקומען אויף 
דער לאָנקע און זיך מיט איר שפּילן!.. ער זיצט תמיד אין אַלקערל און 
;מאָדליעט* זיך, און גייט ער שוין אַמאָל אַרױס, קריכט ער אַלין אַרום איבער 

די פעלדער, אָדער אינדרויסן אין װאָלד אַרױס.. ער װאָלט דאָך בעסער איצט 
דאָ אַהערגעקומען! זי װאָלט אים געוויזן, װי מען לאָזט זיך ,נורקעס" און 
מען כאַפּט זיך אַרונטער אונטער די גענז און מען שרעקט זיי אויף, זיי הייבן אָן 
צו פליען איבער די קעפּ און קלאַפּן מיט זייערע פליגל אין װאַסער. עס איז 
אַזױ גוט באַשפּריצט צו ווערן פון די גענז.. 

אָבער ער איז אַזאַ שטרענגער און אַ פרעמדער, ער לאָזט נישט צומאָל 
קוקן אויף זיך. און זי האָט דווקא ליב צו קוקן אויף אים. ער האָט אַזעלכע 
שיינע געקרייזלטע פּאות... עס איז אַוודאי אַזױ גוט די פינגער זיך אַרײנ- 
צודרייען אין זיינע פּאות... און אויגן האָט ער אַזעלכע גלאַטע, די אויגן- 
הייטלעך זיינען ביי אים אַזױ אויסגעגלעט, וי ביי די בלומען, ווען זיי זיינען 
פייכט... ווען ער פאַרמאַכט די אויגן ביים ,,מאָדליען* זיך, ציען זיך די הייטלעך 
אַריבער איבער זיי, און דענסמאָל דאַכט זיך, אַז אַ פּאָר קערנדיגע קאַרשן האָבן 
זיך באַהאַלטן הינטער די הייטלעך, און עס גלוסט זיך אַזױ מיט דער האַנט 
צו באַרירן די פאַרמאַכטע אויגן זיינע... 

פאַרװאָס קומט ער נישט אַרױס צו איר ! פֿאַרװאָס שפּילט ער זיך קיין- 
מאָל נישט מיט איר ? פאַרװאָס רעדט ער קיינמאָל נישט מיט איר? זי װאָלט 
אַזױ געװאָלט איר פּנים אַרײנטאָן אין זיין האַלז, און זיינע האָר זאָלן זי באַרירן ! 
אַז זי קלערט דערפון, פאַרקלעמט עס איר אַזש ביים האַרץ, טרערן גיסן זיך 
איר אַזש אומבאַוואוסט פון די אויגן. און זי פאַרמאַכט זיי, ווייל די זון שטעכט 
זי אין די פייכטע אויגן, 

דער ;ווייסער יענדריק*? -- דער חוצפּהדיגער גאָנער, װאָס פּיקעט אַלע 
גענז און טרייבט זיי אָן װוי אַזױ זיי זאָלן זיך אויפפירן, קומט אָנצודרעפּטשען 
צו איר מיט בנעימותדיגע, ואַזשנע טריט, גלייך ער װאָלט געוואוסט זיין 
אייגענע חשיבות. ער זעט, אַז זיין פיטערין איז טרויעריג, מיינט ער, אַז מען 
באַדאַרף אים, און ער קומט זי טרייסטן,. אַז זי נעמט עס נישט די הושענא- 
דוט, װאָס ליגט לעבן איר, און הייבט עס אים נישט אָן אָפּצױאָגן ! 

--- דו ווייסער טייוול! ער מיינט, אַז ער איז דאָ ביי מיר אַ גאַנצער 
מורנו! גייסט דיך גלייך נישט אַװעק, װעל איך אויף דיר בורעקן אָנשיקן.. 
בורעק! 

דער גאָנער טראָגט זיך אָפּ אַ באַליידיגטער, אַ ברוגזער און אַן אָנגע- 
בלאָזענער, װאָרטשענדיג אין זיין לאַנגן שנאָבל אַריין.. 

בורעק, װאָס איז נאָכגעגאַנגען נאָך אַ געשטאַנק פון אַ חיהלע און האָט 
פאַרבלאָנדזשעט אין פעלד, האָט פונדערווייטנס דערהערט זיין באַלעבאָסטעס 
רוף, און ער קומט שנעל וי אַ וואונק פון אויג אויף אַלע פיר אָנצולויפן 

דערזען, אַז דער גאָנער איז געפאַלן אין אומחן ביי דער האַרינטע, האָט ער 
געפונען איצט אַ שעת:הכושר אָפּצורעכענען זיך מיט אים.. האָט זיך אָנ 
געהויבן אַ מלחמה צווישן הונט און גאָנער, צו וועלכער די אַנדערע גענז זיינען 
נישט געבליבן גלייכגילטיג. עס האָט אױיסגעבראָכן אַ געפּילדער, אַ געשריי, 
פון וועלכן עס האָט זיך אויפגעהויבן אַ װאָלקן פעדערן. דעם גאַנצן פלעדער- 
וויש האָט דער ,ווייסער יענדריק" פאַרלוירן. דערפאַר אָבער האָט אויך בורעק 
נישט איין בלוטיגן ביס דערנאָך זיך געהאַט מיט דער צונג צו באַלעקן. זיי 
זיינען איינס דאָס אַנדערע נישט אָפּגעטראָטן, ביז די האַרינטע האָט זיי נישט 
צעשיידט מיט איר רוט. דעם הונט האָט זי צו זיינע חיהלעך געשיקט, און דעם 
גאָנער --- צו זיינע ווייבער אין טייך אַרײן.. 

פאַר לאַנגװײליגקײיט און פאַר נישט-האָבן װאָס בעסערס צו טאָן, האָט זי 
פון זיך די קליידער אַראָפּגעװאָרפן, --- פיל האָט זי נישט געהאַט, -- און איז 
נאָך די גענז מיט אַ געפּילדער אין טייכל אַרײן. 

ווי זי שטייט אַזױ ביז צום נאָפּל אין װאַסער, דערהערט זי פונדערווייטנס 
טריט. זי בלייבט שטיין מיט איינגעהאַלטענעם אָטעם און אַ קלאַפּנדיג האַרץ 
און זעט וי פון דער זייט, וואו דאָס פעלד לענקט-אָפּ צום גרינעם בערגל, 
גייט ,דער רבי", װוי מען רופט יחיאלן אין דאָרף, און רעדט עפּעס הויך צו 
זיך און מאַכט דערביי מיט די הענט וי אַ משוגענער, אַזױ אַז די ווילדע רייזל, 
װי זי שטייט אין װאַסער, קאָן זיך נישט צוריקהאַלטן פון לאַכן, זי גיט זיך 
אַ פּליעסק-אַרײן אין װאַסער, אַ שווים-אַרױף צו דער זייט, וואו ער געפינט 
זיך, און הייבט אָן צו רופן : 

-- יחיאל! יחיאל! יחיאל! 

יחיאל קוקט זיך מיט וואונדער אַרום צװוישן די גרעזער און זעט קיינעם 
נישט, ווער עס זאָל אים רופן, ווייל די הושענא-צווייגן, װאָס װאַקסן אויפן 
װאַסער-ברעג, פאַרשטעלן זי. שטעלט זי זיך אויף אין װאַסער און פאָכעט 
צו אים מיט דער האַנט: 

-- רבי, דאָ! דאָ! 

יחיאל גייט נאָכן קול, װאָס האָט אים גערופן. ער איז אַרײין אין געוויקס 
פון די הושענא-ריטער און איז פּאַרטרונקען געװאָרן צװישן זיי, נישט צום. 
אַרויסקריכן,. ער האָט געקעמפט מיט די ריטער און האָט נאָך מער פאַר"י 
בלאָנדזשעט, 

--- דאָ בין איך, רבי! דאָ בין איך! 

יחיאל האָט צעטיילט די ריטער, איז אַרױס צום טייכל און דערזען די 
ווילדע רייזל ביזן נאָפּל אין װאַסער. 

-- טו דיך אויס געשווינדער און קום אין װאַסער אַרײן! -- רופט זי צו 
אים פון טייך, 

די נאַקעטע רייזל האָט גאָרנישט געמאַכט קיין באַזונדערן רושם אויף 
יחיאלן,. צו נאַקעטע מענטשן איז ער געוואוינט געווען פון קליינערהייט אָן, 
פון דער מקוה און פון באָדן זיך ביי דער ווייסל. אַן אינעווייניגסטער אינסטינקט 
האָט אים אפילו געזאָגט, אַז רייזל איז אַ נקבה. ער האָט נאָך קיינמאָל נישט 
געזען קיין נאַקעטע נקבה. געוויס האָט ער געוואוסט, אַז אַ נקבה אונטער- 
שיידט זיך פון אַ מאַנספּאַרשױן. אָבער די נאַקעטע רייזל האָט ביי אים אויס- 
געזען װי אַ נאַקעט אינגל. זי איז געווען הויך, איר מוסקלדיגער קערפּער 
איז אינגאַנצן געווען ענלעך צו אַ בחור. האָט ער גאָרנישט געקלערט וועגן 
דעם, אַז ער זעט אַ נאַקעטע נקבה, און ער האָט זיך אַװעקגעשטעלט מיט איר 
אויסטענהן ; 

-- איך טאָר זיך נישט באָדן מיט דיר צוזאַמען. דו ביסט אַ נקבה, און 
איך בין אַ זכר, 

--- דו מעגסט, דו מעגסט. איך בין נישט קיין נקבה. די מאַמע זאָגט, אַז 
ווען מען איז נאָך נישט קיין דרייצן יאָר אַלט, איז מען נאָך גאָרנישט, 

-- יאָ, דו ביסט, יאָ,. -- זאָגט יחיאל און פאַרמאַכט די אויגן. -- דו 
האָסט דאָך דאָס, װאָס מען לערנט אין שיר:השירים, װאָס מען מיינט משה 
און אהרן.... 

-- איך האָב גאָרנישט. ווילסט מיר נישט גלויבן? נאַ, זע! -- זאָגט זי 
און לויפט אַרױס אַ נאַקעטע פון װאַסער און גייט-צו צו יחיאלן. 

יחיאל דערמאַנט זיך, אַז מען טאָר נישט קוקן אויף אַ נאַקעטער נקבה, 
ער פאַרשטעלט זיך מיט דער האַנט די אויגן, אַז ער זאָל גאָרנישט זען. 

זי נויט אים, ער זאָל זיך אַװעקזעצן לעבן איר. זעצט ער זיך מיט פאַר- 
מאַכטע אויגן. דערמאָנט ער זיך, אַז ער זיצט לעבן אַ נקבה, דערצו נאָך אַ 
נאַקעטע. גיט עס אים אַ הויב אויף, ער כאַפּט זיך פלינק אויף און לויפט אַװעק. 

--- גיי נישט אַװעק, יחיאל! --- בעט זיך רייזל. 

--- מען טאָר נישט, רייזל, עס איז אַ גרויסע עבירה ! --- שרייט ער הינטער 
זיך און קוקט זיך נישט אום, 

ערשט שפּעטער, ווען ער איז אַנטלאָפן פון איר, האָט ער זיך אַוועקגעזעצט 
ביים ברעג װאַסער, אַ ביסל ווייטער, און עס איז אים זייער מאָדנע טרויעריג 
געווען, עס איז אים באַואוסט געװאָרן, װאָס עס איז געשען מיט אים. ער 
האָט זיך געוואונדערט, וי אַזױ ער האָט אַזאַ זאַך געקאָנט אָפּטאָן --- צו זיצן 
לעבן אַ נאַקעטער נקבה... טרערן האָבן זיך אים געגאָסן פון די אויגן. ער 

איז זיך פאָרגעקומען זייער זינדיג. פאַר אים אין שוין קיין תקומה נישטאָ. 
דאָס איז אַלץ דערפאַר, ווייל ער האָט פאַרלאָזט די תורה און װאַלגערט זיך 
דאָ אַרום אין קרעטשמע צווישן פּוױערים, כאַמעס, און ער הערט נישט קיין 
קול-:תורה. אויך אַלײן לערנט ער נישט. גאָט, װאָס װעט פון אים דער סוף זיין! 

נאָר מאָדנע, ביי דעם גאַנצן פאַרדראָס, װאָס ער האָט געהאַט פון דער 
מעשה, װאָס די ווילדע רייזל האָט אים דאָ אָפּגעטאָן, האָט ער נישט געהאַט 
קיין שום תרעומות אויף איר. פאַרקערט, צו איר האָט זיך גאָר ביי אים 
אויפגעװועקט אַ ניי געפיל, -- אַ געפיל פון רחמנות מיט נאָך עפּעס אַנדערש 
צוזאַמענגעמישט, פון וועלכן ער האָט זיך נישט געקאָנט אָפּגעבן קיין דין- 
וחשבון. ער האָט זיך געפילט צו איר צוגעצויגן, און ער האָט דערפון גרויס ‏ 
עגמת-נפש געהאַט. אָבער ער האָט זיך נישט געקאָנט העלפן. טײילמאָל ביי- 
נאַכט זיינען אים געקומען אַנדערע געדאַנקען, װאָס ער האָט נישט געהאַט ביז 
איצט. אַז זי האָט אים דערלאַנגט עסן צום טיש, האָט ער מיט אַ כיון אויס- 
געמיטן איר בליק, ווייל ער האָט זיך זייער געשעמט איר אין פּנים צו קוקן. 

און אַזױ אויך זי, די ווילדע רייזל, האָט זיך מיטאַמאָל אָנגעהױבן צו 
שעמען... 

ביים דאַװענען האָט יחיאל זיך שוין זייער אין האַרץ געשלאָגן און געבעמן 
זיך ביי גאָט אין שמונה-עשרה מיט גרויס התלהבות און התעוררות : 

,;קער אונז צוריק, פאָטער, צו דיין תורה און דערנענטער אונז, אונזער 
מלך, צו דיין דינסט...* 


קאַפּיטל 7 
דאָס סמאָלע-איד? 


מיט אַ צייט צוריק איז אַראָפּגעקומען קיין טאָפּאָליע אַ מאָדנער אורח. 
דאָס איז געווען אַן אורח װי יעדער איינער, נאָר אויפגעפירט האָט ער זיך 
גאָר אַנדערש וי די אַנדערע. ער האָט נישט פאַרלאָזט דאָס דאָרף װוי די 
אַנדערע, נאָר ער האָט אָנגעהויבן אַרומשלײכן זיך איבער די פעלדער און 
וועלדער. אין קיין הייזער איז ער נישט אַרײנגעגאַנגען, אידן האָט ער אויס- 
געמיטן, ער האָט באַקומען רשות פון פּריץ, --- קיינער האָט נישט פאַרשטאַנען 
וי אַזױ, און דאָס האָט טאַקע געבראַכט צו שלעכטע רייד וועגן אים, -- צו 
באַזעצן זיך בייםּ ראַנד פון װאַלד און אויסנוצן די פעטקייט פון די ביימער, 
װאָס מען רופט קאַליפאָניע, כדי דערפון אױסצוקאָכן סמאָלע. דער איך 
האָט געבראַכט אַ פור מיט כלים צו גיסן סמאָלע און אַ גרויסן קאַסטן מיט 
ספרים. דער עקאָנצָם האָט אים געלאָזט אין װאַלד פון ברעטער און בעלקעס 
אַ בודקע צוזאַמענקלאַפּן. דער איד האָט שפּעטער די בודקע מיט קאָרע פון 
ביימער באַדעקט און גענומען זיך צו זיין מלאכה -- אויסצוגיסן סמאָלע און 
דזשעגעכץ, װאָס ער האָט צוגעשטעלט פאַרן הויף, 

דער קרעטשמער, דער מילנער, דער קצב, וועלכע האָבן געוואוינט אין 
דאָרף, האָבן זיך געפרייט : נאָך אַ איד אין דאָרף צוגעקומען. אויף שבת וועט 
גיכער אַ מנין זיין. און מען האָט אָנגעהויבן מיט דעם פרעמדן איד זיך אינ" 
טערעסירן: פון װאַנען קומט אַ איד? אָבער דער איד האָט זיך געהאַלטן 
פונדערווייטנס. שבת איז ער נישט געקומען צום מנין, כשר פלייש קויפט ער 
קיינמאָל נישט, ער עסט קיין פלייש נישט... ער דערנערט זיך מיט גרינס און 
מיט קרייטעכצער, װאָס ער קאָכט זיך אַלין אָפּ אין זיין טעפּל,. אין דאָרף 
באַוייזט ער זיך זעלטן, --- אַמאָל נאָר, ווען ער באַדאַרף ביי אַ פּױער אַ ביסל 
עסנװאַרג זיך איינשאַפן. אין שטאָט קומט ער אויך נישט.. 

און דאָ דערציילן די פּויערים, אַז זיי זעען ביים סמאָליאַזש אַ גאַנצע נאַכט 
אין דער כאַלופּע ליכט ברענען. פרימאָרגנס זעט מען אים ביים סטאַװ אין 
װאַלד זיך טובלען, און אַ גאַנצן פרימאָרגן ;מאָדליעט* ער זיך. דאָס סמאָלע- 
אידל האָט אַ פולע שטוב מיט ספרים, אין וועלכע ער לערנט אַפילו ביים 
ברענען די סמאָלע. ער שאָקלט זיך איבער זיי זייער שטאַרק.. האָבן די 
פּויערים אָנגעהױבן פאַר אים מורא צו האָבן און דרך-ארץ צו קריגן. אין דאַרף 

האָט מען גערעדט, אַז דער סמאָלאַיזש איז אַ הייליגער... די דאָרפס-:אידן האָבן 
אים געהאַלטן פאַר אַ באַהאַלטענעם הייליגן, אַ למד-װאָװניק, װאָס איז געקומען 
אין װאַלד אַרײין צו פאַרבאָרגן זיך פון דער װועלט. װאָרים זיין אויפפירן זיך 
איז געווען גאָר אומגעוויינלעך. מען האָט אים מיט דרך:ארץ אויסגעמיטן 
כדי אים נישט צו שטערן אין זיין הייליגער אָפּגעזונדערטקייט. זיי האָבן זיך 
געפילט רייך און גליקלעך צוליב דעם, װאָס אַ הייליגער צדיק איז געקומען 
זיך באַזעצן אין זייער מיט.., 

ערשט אַן אורח, װאָס איז דורכגעגאַנגען די קרעטשמע און װאָס איז פאַר 
נייגיריגקייט אַרױסגעגאַנגען אין װאַלד אַרײן צו זען דעם פאַרבאָרגענעם, פון 
וועמענס וואונדערלעכער אויפפירונג מען האָט שוין אין דער גאַנצער געגנט 
גערעדט, האָט אים דערקענט: 

--- אוי וויי, דאָס איז דאָך גאָר דער שבתי-צביניק, ימח-שמו זאָל ער וערן ! 

און דער אורח האָט דערציילט אַן אויסערגעוויינלעכע מעשה ועגן דעם 
איד. ער איז פון אַ שטאָט, װאָס ליגט ווייט איבער דער ווייסל, אין די פּלאָצקער 
מקומות. דאָרט האָט ער אויך געוואוינט אין אַ װאַלד און האָט זיך פאַרנומען 
מיט דער זעלבער מלאכה פון סמאָלע-גיסן און האָט זיך אויך אַזױ מאָדנע 
אויפגעפירט. מען האָט געמיינט, אַז ער איז קדושיוטהור, אַ פאַרבאָרגענער 
הייליגער, אַ בעל-מופת, און ווייבער מיט פּראָסטע אידן זיינען אַרױסגעקומען 
צו אים נאָך רפואות. האָט ער זיי געגעבן פאַרשיידענע קרייטעכצער, צעטיילט 
קמיעות, װאָס ער האָט זיי אַליין געשריבן. אַז די רבנים און למדנים האָבן 
אויפגעעפנט די קמיעות, האָבן זיי געפונען אין זיי דעם ימחישמוס (שבתי" 
צביס) נאָמען, -- פאַרשטעלטערהייט, פאַרשטייט זיך, וי זייער מנהג איז, -- 
און אויך ידעם נאָמען פון זייער גאָט. 

--- איר פאַרשטייט שוין, װאָס איך מיין... מיטן בן-יקיר.. -- האָט דער 
אורח איינגערוימט אין אויער אין דער שטיל מיט שרעק. -- צוזאַמען מיטן 
שם-המפורש, אויפגעשריבן אויף אַלע אופנים און אַלע גמטריאותן... 

אַז די רבנים און לומדים האָבן דערזען אַזאַ זאַך, --- דערציילט ווייטער 
דער אורח, -- האָט מען געשיקט נאָך אים קצבים-יונגען. זיי האָבן אים גע- 
בראַכט אין שטאָט אַריין, און מען האָט דאָס אידל גענומען אויפן פאַרהער 
אין פּאָליש. גענוג, מען האָט אים אַזױ לאַנג געפּײניגט, ביז ער האָט זיך 
טאַקע מודה-געווען, אַז ער איז אַ פאַרשטעלטער שבתייצביניק און גלויבט אין 
זייער גאָט אויך. איר פאַרשטייט שוין װאָס איך מיין.. מיטן ,ב-יקיר".- 
משיח איז שוין געקומען, זאָגט ער. וויי צו די אויערן, װאָס הערן דאָס! -- 
קרעכצט דער אורח. -- גענוג, מען איז געוואויר"געװאָרן, אַז ער האָט שוין 

געהאַלטן ביי שמד אויך... און איז געווען אַ גאַנצער שמעלקע מיטן גלח פון 
שטעטל, צו וועלכן ער פלעגט בינאַכט קומען אין געהיים.. דער רב מיט 
די דיינים און לומדים האָבן זיך קריעה-געריסן, וייל ער איז אַ גרויסעך 
תלמיד-חכם און אַ גרויסער בעל-מקובל, און ווען ער װאָלט געווען געגאַנגען 
אויפן ריכטיגן וועג, װאָלט ער געווען געקאָנט צו גרויסע זאַכן דערגיין... מען 
האָט אים אין דער שול ביי שװאַרצע ליכט אין חרם אַריינגעלייגט.., 

--- מען װאָלט אים געווען געממיתט, ווען דער גלח און דער פּריץ פון 
יענעם אָרט װאָלטן זיך נישט געווען אָנגענומען פאַר אים און נישט געלאָזט 
אים קיין שלעכטס טאָן. אין אַ פּאָר װאָכן אַרום האָט ער אַליין חרטה געקראָגן 
און איז שבת אין שול געקומען און זיך אַװעקגעלײגט ביי דער טיר און געבעטן 
זיך, אַז אידן זאָלן טרעטן אויף אים. די גראָבע יונגען, די פורמאַנעס און די 
קצבים, האָבן שוין אױיסגעטאָן די רימענע פּאַסיקעס, נאָר דער רב האָט אים 
נישט געלאָזט שלעכטס-טאָן, דערפאַר ווייל מען האָט זיין תשובה נישט אָנ- 
גענומען... מען האָט נאָר געזען, ער זאָל פאַרשװינדן פון שטאָט װאָס פלינקער. 
מען האָט מורא געהאַט, אַז עס זאָל איבער אים אידן קיין שלעכטס נישט געשען. 
אין אַ צייט אַרום איז ער טאַקע פאַרשוואנדן. מען האָט געמיינט, אַז ער האָט 
זיך שוין לאַנג געשמדט און איז געװאָרן פון די גרויסע ביים פּופּסט אין 
רוים... װאָרים ער איז דאָך אַ למדן, אַ בעל-מקובל, און אַז אַ מענטש שטעקט 
דאָס אַלץ אין דער טומאה אַרין, קאָן ער דאָך אין זייער צד גאָר גרויס דער- 
גיין... און מיטאַמאָל, גיט נאָר אַ קוק! ער איז גאָר דאָ, ער געפינט זיך גאָר 
אין װאַלד !... -- האָט דער אורח פאַרענדיגט. 

קאָן מען זיך דאָך פאָרשטעלן, װאָס ביי שלמה-װאָלפן אין קרעטשמע האָט 
זיך אָפּגעטאָן, ווען זי האָבן דערהערט אַזאַ זאַך ! אידן האָבן כאָטש געװאָלט 
אַרױסגײן אין װאַלד און פאַרברענען די כאַלופּע מיטן בעל-מקובל. זיי האָבן 
אָבער מורא געהאַט צוליב דעם שררה דעם סמאָלע-אידל עפּעס שלעכטס צו 
טאָן. מען האָט געזאָגט, אַז ער שטייט אונטער דעם פּריצס רשות. 

--- איר פאַרשטייט דאָך, די קליפּה און די טומאה האָבן זיי ביידן צוזאַמענ- 
געבראַכט ! -- האָבן אידן גערעדט, 

פונדאַנען נעמט זיך טאַקע דאָס גערעדעכץ אין דאָרף, אַז דאָס סמאָלע- 
אידל איז אין אַ געהיימען פאַרבאַנד מיטן פּריץ. פּויערים האָבן זיך געסודעט, 
אַז דער פּריץ קומט אָפט אַרױס צום אידל, אָדער ער לאָזט אים בײינאַכט צו 
זיך אין הויף רופן. מען האָט טיילמאָל געזען דעם פּריץ אַרױסגײן אין װאַלד 
אַרײן צום סמאָלע-אידל... האָט מען פאַר אים מורא געקראָגן, מען האָט אים 
אויסגעווייכט. און דאָס סמאָלע-אידל איז געװאָרן איינער פון די אומפאַר- 

שטענדלעכע און מוראדיגע ברואים פון דאָרף, מיט וועלכע טאָפּאָליע איז געווען 
אַזױ רייך... די פּויערים האָבן זיך אָנגעשטעקט פון די אידן און אויסגעמיטן 
פאַרבייצוגיין דאָס סמאָלע-הייזל אין װאַלד,., דאָס סמאָלע-אידל איז פאַרגעסן 
געװאָרן, עס איז נאָר איבערגעבליבן אַ ווייטע, אומהיימלעכע אַנגסט פאַר אים... 


איינמאָל, ווען יחיאל האָט זיך געפונען אין װאַלד, האָט ער געהערט פונ- 
דערווייטנס אָפּשאַלן צװישן די ביימער א וויינענדיגן גמרא-ניגון. יחיאל איז 
נאָכגעגאַנגען נאָך דעם ניגון, און ער איז אָנגעקומען פאַרן סמאָליאַרס הייזל. 
האָט ער זיך אונטערגעגנבעט הינטער אַ בוים און זיך איינגעהערט. דאָס 
סמאָלע-אידל מיט זיין הויך-שטערנדיגן פּנים, מיט דער שיטערער לאַנגער 
באָרד, איז געזעסן אין טלית-און-:תפילין און האָט עפּעס געלערנט... 

כאָטש יחיאל האָט דאָך שוין האַלב געהאַט געהערט פון די נישט-שיינע 
זאַכן, װאָס מען האָט דערציילט וועגן דעם סמאָלע-אידל, און ער האָט זיך 
געהאַלטן פון אים פונדערווייטנס, דאָך האָט דעם אידנס לערנען געמאַכט אויף 
אים אַ שטאַרקן איינדרוק. זיין ניגון איז געווען אַזױ טרויעריג און מיט אַזאַ 
אינעווייניגסטן ברען, און ער האָט זיך דערביי אַזױ פרום געשאָקלט, אַז יחיאל 
האָט גרויס רחמנות געקראָגן אויף דעם אַרױסגעשטױסענעם, װאָס לעבט 
איינזאַם אין װאַלד. ער איז געווען זיכער, אַז מיט דעם אידן געשעט עפּעס 
אומפאַרשטענדלעכס, װאָס קיינער וייסט נישט. אפשר איז ער אַ פֿאַר" 
באָרגענער צדיק, װאָס וויל זיך נישט אַרױסגעבן... יחיאל איז געווען זיבער, 
אַז נישט-געזעענע נשמות זיינען איצט אַרום דעם סמאָלע-אידל, -- און ער 
האָט מורא געהאַט צוצוגיין. דער איד האָט אים אָבער באַמערקט, האָט ער 
פאַרמאַכט דאָס ספר און זיך געװוענדט צום דערשדאָקענעם אינגל: 

--- װאָס זוכסטו דאָ, אינגעלע? 

--- איך בין געקומען אייך בעטן, אַז איר זאָלט מיט מיר תורה לערנען. 

--- דו האָסט נישט קיין מורא פאַר מיר ! 

--- ניין, איך האָב נישט קיין מורא. 

--- האָרך מיך! דו גיי בעסער אַװעק פון מיר. דו ווייסט דאָך, װאָס מען 
זאָגט אויף מיר ! 

--- איך גלויב נישט, װאָס מען זאָגט אויף אייך. איך וייס, אַז איר זייט 
אַ פאַרהױלענער צדיק, װאָס וויל זיך נישׂט אַרױסגעבן. צוליב דעם האָט איר 
אויף זיך גענומען די זינד. 

--- פון װאַנען ווייסטו דאָס, אינגל ! 

-- איך זע דאָך, וי איר לערנט און דאַװונט פרום ! 

דער איד האָט געשוויגן אַ פאַרטראַכטער. 

--- און װאָס ווילסטו פון מיך ! 

-- איך וויל, אַז איר זאָלט מיט מיר אויך לערנען תורה. 

---איך װאָרן דיך נאָכאַמאָל, טרעט-אָפּ פון מיר, װאָרים עס איז זייער 
געפערלעך. 

--- איך װעל נישט אָפּטרעטן פון אייך, ביז איר װעט נישט לערנען מיט 
מיך, --- האָט יחיאל געזאָגט מיט אַ זיכערער שטימע. 

דער איד האָט גענומען דעם לאַנגן שפּיץ פון זיין באָרד אין דער האַנט 
אַרײן און האָט זיך אָנגעהױבן צו שאָקלען : 

--- די תורה, מיין זון, זאָלסטו וויסן"זיין, איז, וי אין הייליגן זוהר שטייט 
געשריבן, געגליכן צו אַ געליבטער. בשעת איר ליבהאָבער רינגלט אַרום איר 
הויז פאַר בענקשאַפט נאָך איר, באַשענקט זי אים מיט אַ בליק דורך דעם 
שפּאַלט פון דער טיר, --- דאָס איז די הלכה. פיל באַנוגענען זיך דערמיטײ. 
ווען דער ליבהאָבער האָט אָבער גרויס חשק צו איר און טרעט נישט אָפּ פון 
איר הויז, נאָר ער שטייט הינטער איר טיר מיט גרויס בענקשאַפּט און ליבע, 
באַשענקט זי אים מיט אַ העכערן חסד, --* דאָס איז די אגדה. נאָר עס זיינען 
פאַראַן אַזעלכע, װאָס באַנוגענען זיך נישט דערמיט, נייערט די חסדים, מיט 
װאָס די געליבטע האָט זיי באַשאָנקען, צינדן-אָן זייער האַרץ מיט אַ גרויס 
פייער פון ליבע; זיי זיינען נישט וי די פוילע, װאָס לייגן זיך ביינאַכט שלאָפן, 
נאָר זיי שטייען-אויף אינמיטן דער נאַכט מיט זייער גרויסן דאָרשט נאָך איר, 
נאָך דער תורה, דער טאָכטער פון הימל, װי אין פּסוק שטייט: ?אויף מיין 
געלעגער ביינאַכט זוך איך די, װאָס מיין נשמה האָט ליב...- דאָס מיינט מען 
די חכמים, װאָס שטייען-אויף ביינאַכט און לערנען תורה... -- דענסמאָל קומט 
די געליבטע, די הייליגע תורה, און באַשענקט די דאָרשטיגע מיט אַ גרעסערן 
חסד. זי נעמט זי אַרונטער אונטער דעם פּרוכת און קושט זיי און אַנטפּלעקט 
זיך פאַר זיי און גיט זיי איבער די טיפע סודות פון דער תורה... װאָס ווילסטו 
לערנען, מיין זון, די אַנטפּלעקטע זאַכן אָדער די באַהאַלטענע! 

-- איך קעז נישט די ערשטע און קען נישט די צווייטע. איך ווייס נאָר, 
אַז איך באַגער צו וויסן גאָטס וועגן. 

--- פאַרװאָס ווילסטו וויסן גאָטס וועגןז 

--- דערפאַר ווייל איך האָב גאָט ליב און װויל װויסן װי אים צו דינען. 

-- ליבע איז אַ גרויסע מדרגה, מיין זון, דאָס איז דער צייכן פון די 
תפילין,. אַז דו האָסט ליב דעם רבונו-של-עולם, זאָלסטו לאַנג זיינע תפילין 

טראָגן, סיי ביים דאַװענען, סיי ביים לערנען, ווייל תפילין איז ליבע צווישן 
אידן און גאָט. אַז דו בינדסט-אָן די פיר פּרשיות אויף דיין האַנט און טוסט 
זיי אָן, װי אַ חתימה, צווישן דיינע אויגן, ביסטו זיך דענסמאָל מתיחד מיטן 
רבונו-של-עולם אין ליבע... 

יחיאל האָט זיך געבעטן ביים אידל: 

-- איר קענט אַזױ פיל, איך בעט אייך, לערנט מיט מיר. איך װעל אייך 
באַדינען, איך װעל פאַר אייך אַלץ טאָן, נאָר לערנט מיט מיר, זייט מיין רבי, 
איר ווייסט אַזױ פיל... 

--- אין דיין גרויסן דאָרשט נאָך דער תורה זע איך, אַז דיין נשמה איז 
מסוגל אויפצונעמען די פאַרבאָרגענישן. ,על משכבי בלילות"... אויף מיין 
געלעגער ביינאַכט זוך איך די, װאָס מיין נשמה האָט ליב.. --- מיינט מען: 
פעדערט זיך אויף גאַנץ פרי מיט גרויס תשוקה, קום-אַרױס צו מיר, ווען דער 
מאָרגנשטערן גייט נאָר אויף, ווען דער טאָג איז נאָך יונג און ריין פון זינד, 
דיין גיין צו מיר זאָל זיין פאַרבאָרגן, און זאָלסט דיך היטן פון אָנצורירן יעדע 
טמאדיגע זאַך... דורכן גאַנצן וועג זאָלסטו דיך היטן מיט דיינע טריט פון 
צו צעטרעטן אַ לעבעדיג נפש. װאָרים, ווער ווייסט, וװועמען דו צעטרעטסט., 
און דיין גיין זאָל זיין בנעימות און זאָלסט אינזינען האָבן די אימה פאַר גאָט... 
נישט מחמת ער קאָן דיר עפּעס שלעכטס טאָן, אָדער דו ווילסט עפּעס פון 
אים, נאָר פאַר הייליגער פאָרכט... װי עס שטייט : ;ראשית חכמה יראת ה' -- 
דאָס ערשטע פון דער חכמה איז פאַר גאָט מורא צו האָבן.." גאָט איז נישט 
אָפּגעשלאָסן, ער איז וו אַ רינע, װאָס לאָזט גיסן זיין הייליגקייט און זיין 
געטלעכקייט אין זיינע כלים אַרין, ‏ די כלים פון גאָט -- דאָס זיינען די 
צדיקים,.. װי אין פּסוק שטייט,.. און איצט גיי אַװעק, און קיין ילוד-אשה זאָל 
נישט וויסן, אַז דו ביסט געווען ביי מיר.. 


די נאַכט איז יחיאל געווען ווי אין הינערפּלעט, זיין האַרץ האָט זיך זייער 
געשראָקן פאַר דעם שריט, װאָס ער קלייבט זיך צו טאָן,. ער האָט זיך דער" 
מאָנט, װאָס מען רעדט אין קרעטשמע ועגן סמאָלע-אידל; און אפשר איז 
עס אמת ? און ער קלייבט זיך צו טאָן עפּעס אַזאַ זאַך, װאָס קאָן זיין, חלילה, 
געגן דעם אידישן דת.. ניין, עס קאָן דאָך נישט זיין. דעם סמאָלע-אידנס 
אויסזען, זיין פרומקייט און זיין טרויעריג זוהר-לערנען... נאָכאַמאָל און ווידער- 
אַמאָל האָט יחיאל געוואויגן און באַטראַכט די ווערטער, װאָס דער איד האָט 
אים געזאָגט. עס זיינען געווען אַלץ אַזעלכע הייליגע און פרומע ווערטער 
וועגן די סתרי-תורה און וועגן דער אימה פאַר גאָט. מיט קיין איין װאָרט האָט 

ער נישט דערמאָנט שבתי-צבי, חלילה, אָדער וועמען אַנדערש.., נישט אַנדערש, 
נאָר סיידן דער סמאָלע-איד איז אַ פאַרבאָרגענער צדיק, װאָס צוליב עפּעס אַ 
באַהאַלטענעם טעם האָט ער גענומען אויף זיך אַ תשובה.. 

ווען דער מאָרגן"גרוי האָט אָנגעהויבן אַרײנצוברעכן זיך דורך די לאָדן. 
איז שוין יחיאל געווען זיכער אין זיך און האָט פאַר גאָט נישט מער מורא 
געהאַט. װאָרים טאָמער, חלילה, װעט דאָס סמאָלע-אידל אים עפּעס זאָגן, װאָס 
איז נישט נאָכן אידישן דת, װועט ער באַלד פון אים אַנטלויפן. 

ער איז אַראָפּ פון זיין געלעגער, געקראָכן אין דער שטיל אין זיין אָנטועכץ 
אַרײן, כדי װאָס צום געשװוינדסטן אַרױסצוקומען אויף דער גאַס אַרױס,,. אינ- 
דרויסן האָט שוין גערעגנט מיט מאָרגן"טױ, כאָטש די שטערן האָבן נאָך 
בלייך געלויכטן. די וועלט איז געלעגן איינגענעצט אין אַ פייכט בעט. נאָכן 
אָפּװאַשן זיך ביים הויף-ברונעם, האָט ער זיך דערפילט געלייטערט און ראוי 
אויפצונעמען גאָטס תורה... 

ער האָט זיך דערמאָנט אָן דעם װואַלד-אידנס ווערטער, אַז ער זאָל נעמען 
אויף זיך די הייליגע אימה פאַר גאָט.,. אַז ער איז געגאַנגען איבער די פייכטע 
/לאָנקעס אין װאַלד אַרײן, האָט זיך אים געדאַכט, אַז ער ווערט געטראָגן אויף 
פליגל... אין זיין האַרץ איז געווען אַזױ פיל צערטלעכקייט, אַז ער האָט נישט 
געדאַרפט אַכטונג-געבן, ער זאָל קיין ווערימל נישט צעטרעטן אויף זיין וועג } 
עס האָט זיך אים אויסגעוויזן, אַז זיינע פיס שוועבן און באַרירן גאָרנישט די 
ערד... 

אַז יחיאל איז אָנגעקומען צום װאַלד-ראַנד, וואו דאָס סמאָלע-אידל האָט 
זיך אויפגעהאַלטן, איז די טיר פון ביידל געווען פאַרמאַכט, נאָר דורך די 
שפּאַלטן פון דער טיר האָט ער געזען, אַז אַ ליכט לייכט זיך דערינען. זין 
האַרץ האָט אים אָנגעהויבן הויך צו קלאַפּן, אַ שרעק איז אים װידער באַפאַלן. 
די שלעכטע געדאַנקען, װאָס ער האָט געהאַט בינאַכט, זיינען צוריקגעקומען. 
ער האָט מורא-געקראָגן און געהאַט בדעה אַװעקצולױפן. אָבער מיטאַמאָל האָט 
זיך זיין אמונה געשטאַרקט אין אים, און ער האָט אָנגעקלאַפּט אין דער טיר 
פון ביידל, 

-- ווער איז דאָס דער, װאָס קלאַפּט אין מיין טיר ? --- האָט אים געפרעגט 
אַ שטים פון אינעווייניג, 

-- איך, יחיאל, 

אַ לאַנגע ווייל האָט יחיאל געװואַרט, ביז די טיר האָט זיך געעפנט. דאָס 
סמאָלע-אידל האָט זיך באַװיזן. אין פריען מאָרגן-גרױי האָט אים יחיאל נישט 
דערקענט. עס האָט זיך אים אויסגעוויזן, אַז דאָס אידל איז העכער געװאַקסן, 

און זיין באָרד איז נאָך לענגער. די ראַנדן פון זיינע אויגן זיינען געווען זייער 
רויט, װוי ער װאָלט אויף-געווען אַ גאַנצע נאַכט. ער האָט נישט געהאַט אויף 
זיך די סמאָלע-קליידער, נאָר איז געווען אָנגעטאָן אין אַ ווייסן קיטל. 

יהיאל האָט עפּעס געװאָלט זאָגן, נאָר דאָס אידל האָט אים געוויזן מיט 
דער האַנט אויפן מויל, ער זאָל שווייגן, און אָנגעהױבן פאָראויסצוגיין,. יחיאל 
איז אים נאָכגעגאַנגען. 

דער איד האָט אַװעקגעפירט יחיאלן אין ואַלד אַרײן צו אַ באַהאַלטן 
טייכל, װאָס איז געווען פאַרשטעלט מיט װאַלד-בלעטער און צוייגן.. זיי 
האָבן איבערגעשראָקן אַ פּאָר סאַרנעס, װאָס זיינען אין דעם פריען מאָרגן 
אַרױיסגעקומען צו דעם סטאַװ טרינקען. יחיאל, אַן איבערגעשראָקענער פון 
די אָפּשפּרינגענדיגע װאַלד-:חיות, איז געווען זיכער, אַז דאָס זיינען פאַר- 
באָרגענע נשמות. דער איד האָט אים געגעבן אַ צייכן מיט דער האַנט אויפן 
מויל, און יחיאל האָט געשוויגן.. 

דער איד האָט אַראָפּגעװאָרפן פון זיך די קליידער און איז אַרײנגעגאַנגען 
ווייט אין. װאַסער. דאָס װאַסער האָט אים דערגרייכט ביז צום האַלז, און ער 
האָט זיך דריי מאָל אונטערגעטונקען. 

פון װאַסער האָט ער אַרױסגעואונקען מיטן פינגער, אַז יחיאל זאָל אים 
נאָכפאָלגן, אַז יחיאל איז אַריינגעקומען אין קאַלטן װאַסער ביז צום האַלז, 
האָט דער איד אים איינגערוימט מאָדנע שמות און פאַרבאָרגענע נעמען פון 
מלאכים, װאָס יחיאל האָט זיי גאָרנישט געקענט נאָכזאָגן, ער זאָל זיי אין 
זינען האָבן. 

נאָך דער טבילה האָבן ביידע -- נאַסערהײט -- זיך פלינק אָנגעטאָן. 
אויף צוריקוועגס האָבן זיי זיך ווידער אָנגעטראָפן אויף אַ סטאַדע סאַרנעס, 
װאָס זיינען אַרױסגעקומען אויפן פרייען פעלד זיך פּאַשען. דער איד האָט 
ווידער יחיאלן געגעבן אַ צייכן, ער זאָל שווייגן. אַז זיי זיינען אָנגעקומען צום 
אידנס בודקע, איז דער איד אַריין צוערשט, האָט זיך איינגעװויקלט אין אַ 
טלית, אָנגעטאָן די תפילין, און ביים ברענענדיגן ליכט, כאָטש עס איז שוין 
טאָג געווען, האָט ער זיך אַװעקגעזעצט מיט יחיאלן לערנען דעם הייליגן 
זוהר, איידער ער האָט נאָך געקענט אַ פּשוט בלאַט גמרא. 

דאָס פּנים פון סמאָלע-אידל איז געווען וי אַ לאַנגער סגל, וי אַ באַרנע. 
ער האָט געהאַט אַ ברייטן, רונדן שטערן, װאָס דער גוס פון די פּאות מיט די 
באַקנבערד איז אַראָפּגערונען פון אים איבער די איינגעפאַלענע געלע באַק 
פעלדער; פאַרענדיגט זיינען די פּאות געװאָרן אין דעם לאַנגן עק פון זיין 
געל-ווייסלעכער באָרד, װאָס האָט זיך אויסגעצויגן אין אַ לאַנג, שיטערן 

שפּיץ, װאָס אַמאָל שיטערער און שיטערער, ביז ער איז ביים ענד נאָר באַ- 
שטאַנען פון איינצלנע לאַנגע האָר... עס האָט זיך געדאַכט, אַז אַלע רעגנס 
האָבן זיך שוין געגאָסן איבער דעם פּנים. און דווקא דאָס, װואָס זיין באָרד 
און פּאוֹת זיינען געווען האַלב-געלבלעך און האַלב-גרוי, האָט עדות געזאָגט 
אויף די רדיפות און צרות, װאָס זיינען דורכגעגאַנגען איבער דעם פּנים. עס 
איז געווען,. װי די גרויקייט װאָלט נישט געקומען ביי דעם סמאָלע-אידל 
נאַטירלעך, צוליב עלטער, נאָר זי איז דעם אידן וי אַ גזלן באַפאַלן פּלוצלונג 
ערגעצוואו, אינמיטן וועג פון זיין לעבן, און איז שוין דאָרט ביי אים געבליבן 
הענגען ביזן קבר-אַרײן... 

וי פון זיין װאָרצל אַן אויסגעריסענער טאָפּאָל-בױם, מיט אַ צעפליקטן, 
צעשויבערטן קאָפּ געל-גרויע האָר, האָט ער געשפּאַנט איבער דעם װאַלד און 
האָט מיט אַ שאַרפער כלי אָפּגעשאַרט די קאַליפאָניע, װאָס האָט אַרוױסגעזעצט 
פון די סאָסנע-ביימער, איינגעזאַמלט די פעטקייט אין אַן עמער. יחיאל איז 
אים נאָכגעגאַנגען מיט אַ צווייטן עמער אין דער האַנט און צוגלייך זיך צו" 
געהערט מיט גרויס התמדה צום אידנס ווערטער, װאָרים מער וי אויס דעם 
ספר האָט דאָס סמאָלע-אידל איבערגעגעבן זיין תלמיד זיין תורה דורך דעם 
װאָרט פון מויל.., 

-- זאָלסט וויסן זיין, מיין זון, אַז דעם מענטשנס לעבן אויף דער ערד 
באַשטײט נישט פון שטיקלעך און ברעקלעך, װאָס דאָ געמעקט זיך, דאָ גע" 
שטעלט זיך, דאָ געכאַפּט, דאָ גענאַשט. דעם מענטשנס לעבן איז אַ גאַנצע 
זאַך, אַן אָפּגעשלאָסענער ענין פון זיין ערשטן טאָג ביז צום לעצטן, איין טאָג 
פון לעבן, איין שעה, איין מינוט איז נישטאָ קיין איבעריגע, נאָר עס איז װי 
אַ ציגל אין אַ געביידע. מחמת דעם באַדאַרף מען אין יעדער מינוט פון לעבן 
עפּעס מחדש-זיין. װאָרים דעם מענטשנס לעבן איז זיין וועלט, װאָס ער שאַפט 
זיך, צו וועלכער ער גייט דערנאָך צוריק, װאָס מחמת דעם זאָגט מען נאָך אַ 
מענטשנס טױיט: אשהלך לעולמו" -- ער איז אַװעק אין זיין װועלט. דער- 
מיט מיינט מען די וועלט, װאָס דער מענטש האָט זיך געשאַפן דורך זיין לעבן. 
װאָרים דער מענטש איז דער יוצר, דער באַשאַפער, און זיין לעבן איז די 
יצירה... האָסט מיך פאַרשטאַנען, מיין זון ? 

יחיאל האָט אויפמערקזאַם זיך צוגעהערט. דאָס סמאָלע-אידל האָט 
ווייטער איינגעזאַמלט אין עמער אַרין די קאַליפאָניע, און אין נאָך אַ וויילע 
האָט ער ווידער אָנגעהויבן : 

-- עס זיינען פאַראַן אַזעלכע, װאָס זאַמלען-איין עשירות, כדי אָנצוטאָן 
זיך אַלע הנאות פון דער וועלט. און עס זיינען פאַראַן אַזעלכע, װאָס זאַמלען 

זיך איין תורה, פרעסן זיך אָן מיט מצוות, כדי צו האָבן אַ חלק-לעולם-הבא, 
אָבער סיי די, װאָס זאַמלען-אָן עשירות, סיי די, װאָס זאַמלען-אָן תורה און 
מצוות, זיינען גלייך. זיי פאַרלירן ביי זייער געווינען. ווייל פּונקט וי די, װאָס 
האָבן זייערע בייכער געפּאַשעט מיט עסן, אַזױ זיינען די אַנדערע אויך נישט 
אַנדערש געווען, נאָר תורה-פרעסער און מצווה-זויפער... זיי האָבן מיט זייער 
לערנען גאָרנישט אויפגעטאָן. פון זייער לערנען װועט ווערן שטיינער, װאָס 
וועלן זיך לייגן זיי אויפן וועג צו די העכערע װעלטן. זייערע מצוות וערן 
פאַרװואַנדלט אין טייכן, װאָס װעלן זיי נישט אַריבערלאָזן אויף יענער זייט, 
צו די הימלען.. 

יחיאל האָט ערנסט צוגעשאָקלט מיטן קאָפּ, העלפנדיג צוגלייך אין דער 
אַרבעט, 

-- נאָר װאָס באַדאַרף מען טאָן? װאָס איז דער װעג פון לעבן? -- 
פרעגט דאָס סמאָלע-אידל און שאַקלט זיך ביי דער אַרבעט, וי ביי דער 
גמרא. -- דער ציל פון לעבן איז דער, װאָס פירט צו באַהעפטן זיך אָן גאָט 
דעם באַשעפער. ביים מענטשן זיינען דאָ דריי מדרגות צו באַהעפטן זיך אָן 
גאָט: די ערשטע מדרגה איז אַ פּשוטע -- נאָכצוטאָן זיינע מידות. גאָט איז 
גערעכט, -- זאָל דער מענטש זיך באַמיען אויך צו זיין גערעכט. גאָט איז 
דערבאַרעמדיג, --- זאָל דער מענטש אויך זיין דערבאַרעמדיג. און וועגן יעדער 
זאַד, װאָס שטייט-פאָר דעם מענטש צו טאָן, דאַרף ער זיך באַטראַכטן, װי ער 
איז גאָטס שליח, און ער דאַרף זיך גוט דין-וחשבון אָפּגעבן, װי סװאָלט, למשל, 
גאָט געטאָן אויף זיין אָרט.. 

דאָס איז דער פּשוטער וועג. דער רבונו-של-עולם האָט אָבער מיט זיין 
חסד איבערגעלאָזט דעם מענטש אַ העכערע מדרגה -- זיך באַהעפטן אָז אים. 
און דערפאַר האָט ער עס אויסגעקליבן דעם מענטשן, ער זאָל ווערן זיין שותף 
אין באַשאַף פון ששת ימי בראשית. פריער, פאַר אדמס זינד, איז דער מענטש 
געווען כבחינת מלאך. ער האָט גאָרנישט באַדאַרפט, ווייל די וועלט איז געווען 
שלימותדיג. אַלץ האָט דער מענטש געפונען פאַרטיג. דורך אדמס זינד איז די 
וועלט געפאַלן, אָבער דער מענטש איז דערהויבן געװאָרן. און פאַרװאָס איז 
ער דורך דעם חטא דערהויבן געװאָרן ? ווייל דער מענטש האָט אַרױסגעװיזן, 
אַז ער האָט די בחירה... גאָט וויל, אַז דער מענטש זאָל זיך באַהעפטן אָן אים, 
נישט מחמת ער האָט קיין אַנדער ברירה נישט, װי די מלאכים, למשל, נאָר 
מיט דעם אייגענעם גוטן ווילן. גאָט האָט אים, דעם מענטשן, איבערגעלאָזט 
דעם וועג אויסצובעסערן, ממלא-זיין דאָס, װאָס איז קאַליע געװאָרן נאָך דער 
ערשטער זינד. דעם מענטשנס עובדה אויף דער װעלט באַשטײט, בכן אין 

אויסבעסערן דאָס שלעכטע, װאָס מחמת דעם באַהעפט ער זיך אָן גאָט און 
ווערט אַ שותף צו אים אין באַשאַף פון דער וועלט.. 

עס איז אָבער נאָך פאַראַן אַ דריטע מדרגה: גאָט איז אַ קדוש-וטהור, 
באַהעפטן זיך אָן אים קאָן מען נאָר דורך קדושהיוטהרה. דער װעג איז 
זייער אַן איידעלער און אַ דינער, און דערפאַר טאַקע איז ער זייער אַ גע- 
פערלעכער, ווייל ער קאָן זיך איבעררייסן,. דער מענטש קאָן גאָרנישט וויסן, 
אַז זיין וועג צו גאָט איז איבערגעריסן,. מען קאָן זייער לייכט אַרײנפאַלן אין 
גאוה, דורך דעם איז בעסער, אַז דער מענטש איז באַהאָפטן אָן גאָט דורך אַלע 
דריי וועגן --- סיי דורך זיינע מידות טובות, סיי דורך פאַרריכטן עפּעס אויף 
דער וועלט, סיי דורך אַ ריין און הייליג לעבן, כדי ער זאָל קאָנען יעדן מאָל 
נאָכקוקן, צי די שטריק, װאָס בינדן אים אָן צו גאָט, זיינען שטאַרק און נישט 
איבערגעריסן... 

די דאָזיגע און נאָך ענלעכע לערעס האָט דאָס סמאָלע-אידל איבערגעגעבן 
דעם קוים פערצן-יאָר-אַלטן יחיאלן, זיין פאַרבאָרגענעם תלמיד. דאָס אינגל 
איז דורך דער לערע זיך פאָרגעקומען פיל וויכטיגער וי ביז איצט.. 


קאַפּיטל 8 
יעקב און רח? 


אײינמאָל אין אַן אָוונט איז דער קרעטשמער מיט דער קרעטשמערקע גע" 
שטאַנען ביי זיך אין אַלקערל, אין דעם שבתדיגן שטיבל, און האָבן ;געשטעלט 
בראָנפן* -- דאָס הייסט, דער קרעטשמער האָט אַרײנגעגאָסן אַן עמער װאַסער 
אין דער באַליע מיט בראָנפן, און די קרעטשמערקע האָט מיט אַרויפגעשאַרצטע 
אַרבל געהאַלטן אין איין מישן, אין אַ ווינקל ביי זיין טישל איז געזעסן יחיאל 
און האָט זיך זייער געשאָקלט איבער אַ ספר און געלערנט מיט אַ גמרא-ניגון. 
די קרעטשמערקע האָט זיך אָנגערופן צום קרעטשמער : 

--- ווייסט, װאָס איך װעל דיר זאָגן, שלמה-װאָלף, עס איז צייט, אַז מען 
זאָל קלערן וועגן אַ תכלית פאַר רייזלען. 

-- װאָס איז די מעשה ? 

--- עס ווייזט זיך מיר אויס, אַז די הויט ;סווענדזשעט? (בייסט זיך) שוין 
אויף איר... 

--- אֵי, װאָס פאַלט דיר עפּעס איין ? 

--- איך ווייס שוין, װאָס איך רעד, 

דער פאָטער האָט זאַכט דאָס װאַסער אין אָקעװיט געגאָסן און זיך אבי 
גערופן, ווינקענדיג מיט די אויגן אויף דעם זיצנדיגן יחיאלן : 

--- דו זעסט דאָס אינגל? ווען ער לערנט אַ פּאָר יאָר, קאָן פון אים אַ 
גרויסער לייט ווערן. 

--- דאָס זאָג איך דאָך טאַקע. אויפן אינגל האָב איך שוין פון לאַנג 
אַן אויג. 

-- אַז איך האָב אים נאָר געזעןי איז ער מיר באַלד געפעלן געװאָרן. 

-- איז װאָס באַלעמוטשעסטו? ביסט דאָך עפּעס אַ טאַטע. װאָס ווילסטו, 
אַז מען זאָל אים ביי דיר אױיסכאַפּן ‏ 

--- װואָס הייסט, מען וועט ביי מיר אױסכאַפּן? ער איז מיינער. שעכטן 
וועל איך מיך לאָזן פאַר אים! דו ווייסט, װאָס עס קאָן זיך פון אַזאַ אינגל 
אױספּיקן ? אַ קלייניגקייט! 

--- שלמה-װאָלף, דערשרעק מיך נישט! -- זאָגט די קרעטשמערקע און 
שאַרט-אַראָפּ די אַרבל איבער די נאַקעטע הענט, פאַרגלייזט די אויגן מיט 
פרומקייט, --- הלואי, טאַטע אין הימל! אויף װאָסיזשע װאַרטסטו, ביסט דאָך 

איז שלמה-װאָלף צוגעגאַנגען צו יחיאלן, אויפן וועג די אַרבל פון דער 
קאַפּאָטע אַראָפּגעלאָזט פון די הענט און זיך אָנגערופן : 

-- אין װאָס ביסטו דאָס עוסק? 

-- איך קוק אין אַ ספרל אַרין, --- זאָגט יחיאל. 

-- זייער פיין ! נאָר איינס, יחיאל, געפעלט מיר נישט: כ'האָב געהערט, 
אַז דו גייסט אָפּט אַרױס צום סמאָלע-אידל אין װאַלד אַרײן. דו ווייסט, מיט 
וועמען דו האָסט צו טאָן? 

יחזיאל האָט אַ פאַררױיטלטער געענטפערט : 

-- מען טאָר אויף קיין אידן נישט רעדן קיין שלעכטס! דאָס סמאָלע- 
אידל איז אַ פרומער איד, 

--- לאָז דיך נישט אַריין מיט אַזעלכע לייט, יחיאל. דאָס זאָג איך דיר -- 
אַ פּשוטער מענטש! אַז מען װויל לערנען, קען מען אויך ביי אַנדערע. ווילסט 
לערנען! 

-- אַזודאי. 

--- ווייסטו װאָס ? װועסט ווערן מיין איידעם, על איך דיך שיקן אין אַ 
ישיבה. װאָס זאָגסטו דערצו? . 

יחיאל האָט אַראָפּגעלאָזט דעם קאָפּ צו דער ערד און אָפּגעענטפערט: 

-- מןדהסתם איז עס דאָך מן'השמים, על איך דאָך נישט זאָגן ,ניין* != 

-- מלכה, װאָס שטייסטו ? זאָג יחיאלן מזל-טוב. ער איז שוין אונזערער ! 
-- רופט-אויס דער קרעטשמער, 

די קרעטשמערקע האָט אַראָפּגעלאָזט דעם שעפּ-לעפל אין פאַס אַרײן, איז 
צוגעלאָפן צו יחיאלן און אים געװאָלט אַרומכאַפּן. דאָס פרומע אינגל האָט 
זיך אינסטינקטיוו פאַרשטעלט מיט דער האַנט, האָט די מוטער דעריבער איר 
צערטלעכקייט מיט ווערטער אַרױסגעבראַכט : 

-- מיין קינד, װאָס האַלטסטו דיך אין איין ,מאָדליען"! דאָס האַרץ 
מוז דאָך דיר חלשן. געגעֶסן האָסטו שוין 1 --- רייזל! רייזל! כאַפּ נאָר אַרײן 
פון קאַמער אַ טיף טעלערל סמעטענע מיט אַ ביסל פרישן צװאָרעך פון 
יחיאלס-וועגן! -- רופט זי אויס צו דער טאָכטער. 

-- ער מוז צוערשט מעריב-דאַװענען. פאַר מעריב װועט ער דאָך נישט 
עסן! -- זאָגט דער קרעטשמער מיט אַ מאַך צו יחיאלן, ווייזנדיג, אַז ער ווייס 
שוין אויך עפּעס אין די זאַכן... 


ביינאַכט, ווען יחיאל איז געלעגן אויף זיין געלעגער און געשלאָפן דעם 
שלאָף פון די גערעכטע, האָט ער פּלוצלונג דערפילט וי עס נעמט אים אַרום 

עפּעס װאַרעמס און ווייכס, און עס איז אים אַזױ גוט... ער האָט געמיינט, אַז 
ער חלומט. אין חלום געפינט ער זיך אין איינעם פון די פאַרבאָרגענע הימלשע 
היכלות, װאָס עס רעדט זיך וועגן זיי אין הייליגן זוהר, וואו די צדיקים האַלטן 
זיך אויף, -- אין דעם היכל פון ליבע, אין וועלכן דער מלאך, װאָס האָט די 
השגחה איבער אים, האָט פאַר זיין אויפגאָב צו דערוועקן די ליבע צװישן די 
צדיקים און דעם רבונו-של-עולם, די ליבע פון די נידעריגע צו די אויבערשטע 
וועלטן, 

וי ער חלומט אַזױ פון הימלשער ליבע, פון יענע וועלטן, עפנט ער אויף 
די אויגן און זעט לעבן זיך אַ יונג, מיט באַגער אָטעמענדיג מיידלש לייב, 
װאָס צאַפּלט זיך לעבן אים און פּיעשטשעט זיך צו אים מיט גרויס בענקשאַפט.. 
זי רעדט קיין װאָרט נישט, נאָר ציטערט אינגאַנצן. ער קאָן זיך נאָך אַלין 
נישט אָפּגעבן קיין דין-וחשבון, אָדער ער וויל זיך נישט אָפּגעבן, אַז דאָס, 
װאָס נעמט אים אַרום, איז אַ לעבעדיג מענטשלעך ליב, וי זיינס. אויף אַ 
מינוט פאַרמאַכט ער צוריק די אויגן, אים דאַכט זיך נאָך אַלץ, אַז די גלאַטקײט 
און װואַרעמקײט, װאָס נעמט אים אַרום, איז נישט פון דער וועלט. אין דער 
װאַרעמקײט איז אײינגעקנאָטן דער חסד... ער וויקלט זיך אַרױיס פון אַלע פאַר- 
באָטן און ווערט אינגאַנצן --- רצון, ווילן,. חסד און רצון קומען זיך צונויף... 

איצט ווייסט ער שוין, װאָס ער טוט. ער פאַלט אין אַ כף-הקלע אַרין. 
ער שניידט-איבער אַלע בענדער מיט דער קדושה-וטהרה... כדי זיך אָפּצו" 
שרעקן און אַרױסצורייסן זיך פון דעם געוועב, אין וועלכן די לילית, דער 
בייזער גייסט אין געשטאַלט פון אַ פרוי, האָט אים איינגעוועבט, פּרואװוט ער 
זיך פאָרשטעלן אַלע שרעקלעכע עינוים אין גיהנום.. דער כישוף איז זייער 
שטאַרק און האַלט אים צוגעשמידט מיט אייזערנע קייטן. זיין געוויסן איז 
אָבער װאַך. און װי אַ מענטש, װאָס וויל זיך אַרױסרײסן פון אַ בייזן חלום 
און קאָן נישט, אַזױ רייסט ער זיך אַרױס פון אירע אָרעמס.. 

דאָס נפש לעבן אים וויינט, גייט-אויס אין אַ שלוכצן... עס דערוועקט זיך 
אין אים אַ רחמנות. דער יצריהרע קומט אויך צוהילף, רעדט צו אים מיט 
שטראָף-רייד ; 

;ווער ביסטו, און װאָס ביסטו, אַז דו האַלטסט דיך פאַר אַ קדוש-וטהור ? 
דאָס איז גאוה, און דו ביסט מבייש אַ אידישע טאָכטער! דערצו נאָך אַזאַי 
װאָס איז געוויס דיין זיווג, און דו וועסט זיין מיט איר בקדושה-וטהרה ! און 
זי מיינט, חלילה, גאָר קיין שלעכטס נישט, זי וויל נאָר זיך אַ ביסל מחבק- 
און מנשק-זיין, ווייל זי פילט דעם זיווג אין דיר.. עס איז גאָר קיין עבירה 
נישט... יעקב אבינו האָט אויך מחבק-ומנשק-געווען רחלען, איידער זי איז 


דער תהילים-איד 207 


נאָך צו אים אַנטשפּױיזן-געװאָרן. און דו ביסט דאָך נישט קיין גרעסערער 
צדיק, װוי יעקב אבינו..* 

און נאָך אַזעלכע שטראָף-רייד, װאָס נאָר דער יצר:הרע קען.. און דער 
עיקר, איר וויינען אויף זיין האַלז צינדט-אָן אין אים אַ גרויס פייער פון 
רחמנות. ער איז גרייט אויף אַלץ, צו נעמען אויף זיך די עבירה, אין גיהנום 
זיך צו ברענען. װאָרים דאָס רחמנות צו איר איז שוין איצט גאָר אין-ילשער. 
בקיצור, ער האָט זיך באין-אופן נישט געקאָנט פון דער עבירה באַפרייען. 
ביז עס איז אים געקומען אויפן זינען, װאָס ער האָט געלערנט, -- אַז יוסף, 
בשעת פּוטיפרע האָט אים אָנגערעדט צו שלעכטס, האָט זיך נישט געקאָנט 
פריער באַפרייען פון איר ביז ער האָט זיך נישט דערמאָנט זיין פאָטער יעקבס 
געשטאַלט.. 

און װוי ער קלערט וועגן דעם, שווימט אַרױיס פון דער נאַכט ברוך-משהס 
פּנים, אַזױ װי ער האָט דעם פאָטער געזען צום לעצטן מאָל, זיין פּנים איז 
אַזױ אויסגעצערט און אױיסגעמאָגערט, אַז די באַקן-ביינער שטאַרצן שאַרף 
אַרױס פון דער הויט. דאָס איז ער, נעבעך, אַזױ אָפּגעצערט פאַר גרויס 
עגמת-נפש, ווייל די מאַמע איז געשטאָרבן. איצט קומט שוין דער מאַמעס 
פּנים אויך צוהילף, נאָר אַ וואונדער! פאַר דער מאַמען שרעקט ער זיך נישט 
אַזױ און שעמט זיך נישט אַזױ, כאָטש זי איז דאָך שוין אויפן עולם-האמת.. 
איצט זעט ער דעם טאַטנס באָרד, װאָס איז גרוילעך געמישט, און די האָר 
זיינען אַזױ אומרחמנותדיג שטייף, אַז די פּאות שטייען ביי אים אָפּ, און זיין 
דינער האַלז ציט זיך אַזױ לאַנג אויס, אַז מען זעט באַשײנפּערלעך דעם וויישעט 
אַרױיס פון אים, 

וי ער זעט אַזױ דעם פאָטערס פּנים פון דער טונקלקייט אַרױס, נעמט 
אים אַרום אַ פראָסטיגע קעלט. זיינע הענט לאָזן אַרױס דעם ,חסד*, -- ער 
ליגט אַ נאַקעטער, אויסגעצויגן פאַר זיין פאָטערס אויגן, אַ גרויסע און טיפע 
שאַנד נעמט אים אַרום, אַזױ אַז ער גראָבט-איין זיינע אויגן אין קישן, ער זאָל 
נישט זען. דער ;חסד* דריקט זיך צו אים נעענטער, אָבער עס איז שוין קיין 
.חסד* נישט, עס איז בלויז עבירה.. װי אַ שטורעם גיט ער זיך אַ רייס- 
אַרױס פון אירע אָרעמס : 

--- מען טאָר נישט. עֶס איז אַ גרויסע עבירה! : 

און ער שטייט שוין אַ האַלב-נאַקעטער אין דער קאַלטער שטיפ- 
מוטערישער נאַכט. און ער וװערט געשמיסן פון צוויי ריטער, -- פון דער 
שאַנד און חרפּה פאַרן טאַטן און פון רחמנות צו איר... נאָר איין טרייסט האָט 
ער: גאָט וייס אַלע זיינע געדאַנקען, װי עס שטיט: ,דיר איז באַװואוסט 

מיין תאוה און מיין חרטה...+ עס איז דאָך שוין פאַרפאַלן ! און ער שטאַמלט 
מיט זיינע ליפּן די ווערטער פון דוד-המלך ; ,װאַרף מיך נישט אָפּ פון דיין 
פנים, און דיין הייליגן גייסט טו נישט אָפּ פון מיך !* 

צו איר האָט ער גאָרנישט. פאַרקערט, דאָס רחמנות איז נאָך האַרציגערי. 
װאָס איז זי, נעבעך, שולדיג, אַז גאָט האָט אַריינגעגעבן אין איר האַרץ אַ הייסן 
באַגער נאָך איר זיווג ? 

און װוי ער קלערט אַזױ פון דעם װאָרט ,זיווג*",. שטעלט ער זיך זי שוין 
פאָר פאַר זיין באַשערטע, וועלכע װועט מיט אים זיין בקדושה-וטהרה. קלאָר 
ווייס ער נישט, װאָס דאָס באַטײט. נאָר דאָס װאָרט האָט אַלץ אַרומגענומען. 
װאָס עס איז צווישן מאַן-און-ווייב... זי איז שוין געווען אַ טייל פון אים. און 
די עבירה איז שוין אויך זיינע. דאָס האָט ער זי אַזױ צוגעצויגן צו זיך. און 
איצט האָט ער זי איבערגעלאָזט אין איר נויט און האָט איר צומאָל קיין איין 
טרייסט-װאָרט נישט געזאָגט... איז אים געווען ווייאון:װוינד, אויס מורא פאַר 
זיין באַשעפער און איבער זיין יצר-הרע... ,גאָט, פאַר דיר אַלײן האָב איך 
געזינדיגט !..* 

שפּעטער, אין װאַלד, האָט ער פאַרטרויט זיין נויט פאַר דעם רבין זיינעם. 
ער איז דאָך געווען זיכער, אַז דאָס סמאָלע-אידל ווייס אַלץ, אַז ער זעט אים 
שטיין נאַקעט, אױיסגעטאָן פון אַלע מצוות. און דער צלם-אלוקים, גאָטס גע- 
שטאַלט, איז ביי אים קאַליע אויפן פּנים. 

-- איך ווייס, אַז איך האָב מיין נשמה צעקאַליעטשעט, -- האָט ער געוויינט 
פאַר זיין רבין, 

אָבער דער רבי זיינער האָט אים אויסגעמוסרט: 

-- עס איז נישט שיין אַזױ צו רעדן! פאַרקערט, אַ איד מוז אַלץ אויס" 
טייטשן צום גוטן, װאָרים פּונקט אַזױ וי די עצם עבירה, אַזױ איז די חרטה 
און די געפאַלנקייט ביי זיך, די מרה-שחורה, דעם יצריהרעס מעשה. ווען דער 
שטן זעט, אַז דער מענטש פאַלט אַרײן אין אַ מרה-שחורה, זאָגט ער זיך : .ער 
איז שוין מיינער !* פון יצר-הרע טאָר מען נישט אַנטלויפן, מען טאָר אים 
קיינמאָל נישט אויסמיידן, נאָר מען באַדאַרף שפּרינגען אים אין פּנים אַריין 
און אים שלאָגן מיט זיינע אייגענע רצועות! װאָרים עס איז נישט פאַראַן 
אַזאַ שלעכטס, אין וועלכן עס זאָל זיך נישט געפינען אַ ניצוץ, אַ פונק פון גוטס. 
דער ניצוץ -- דאָס איז דעד פאָדים, װאָס האַלט אָנגעבונדן דאָס שלעכטע צום 
גוטן, און מיט דעם פאָדים קאָן זיך דער מענטש ראַטעװען... ווען דער מענטש 
טוט עפּעס אַ שלעכטע זאַך אָדער ער האָט דאָס בדעה צו טאָן, דאַרף ער 
נישט אַרײנפאַלן אין אַ מרה-שחורה און זאָגן : .איך בין שוין אַ פאַרפאַלענער.* 

פאַרקערט, ער דאַרף פון דעם שלעכטן אויסזוכן דעם פונק פון גוטן, כדי דורך 
דעם די עבירה צו פאַרװאַנדלען אין אַ מצוה.. דענסמאָל ראַטעװעט מען 
נישט נאָר זיך אַלײן, נאָר דענסמאָל הויבט מען אויף דאָס עצם שלעכטס צו 
דער מדרגה פון גוטס. דו דאַרפסט דיר זאָגן, אַז זי האָט, חלילה, דערמיט קיין 
שום שלעכטס נישט געמיינט, פאַרקערט, דאָס האָט גאָט אַ גרויס פייער פון 
ליבע אָנגעצונדן אין איר האַרץ צו דעם זיווג, װאָס זי האָט געפילט אין דיר. 
און דאָס זעלבע אויך ביי דיר. אייערע נשמות, װאָס זיינען געווען פאַראייניגט 
אין הימל, בענקען איינס נאָכן אַנדערן. אַזױ װי עס שטייט געשריבן: גאָט 
האָט באַשאַפן אָדמען אין צוויי פּרצופים, אַ מענלעכן און אַ ווייבלעכן. יעדע 
נשמה איז צעטיילט אין צוויי, װואָס איז איינע, -- דאָס איז מאַן און ווייב, 
אייערע נשמות האָבן זיך דערקענט דאָ אויף דער ערד, און עס האָט אָנגעהויבן 
צוצוציען איין העלפט צו דער צווייטער, מחמת גרויס ליבשאַפט, װאָט זיי האָבן 
געפילט צו זיך אין הימל, און מחמת בענקשאַפט נאָך דער מצוה, װאָס שטייט 
זיי ביידן פאָר, אַז זיי זאָלן זיך באַהעפטן צוזאַמען בקדושה-ובטהרה. װאָרים 
וויסן זאָלסטו זיין, מיין זון, אַז דער זיווג פון דעם מענטש איז איינער פון די 
העכסטע ענינים, װאָס שטייען אין די הימלשע װעלטן.. 

און ער האָט אים באַפױלן צו גיין צו דעם מיידל און צו רעדן צו איךר 
האַרץ... װי עס שטייט ביי יעקב אָבינו: אַז ער האָט אָנגעטראָפן רחלען אין 
פעלד, האָט ער אַראָפּגעקאָלערט און אַוועקגענומען אַלע שטרויכלונגען, װאָס 
| דער שטן און די קליפּות האָבן געלייגט אויף זייער וועג... דאָס װאַסער פון 
ברונעם איז זיי געקומען אַנקעגנצולויפן, דאָס מיינט מען, גאָט האָט אויפ- 
געעפנט די קװאַלן פון ליבע פון איינעם צום אַנדערן.- 

יחיאל איז אַהײמגעגאַנגען פון סמאָלע-אידל אַ געטרייסטער און אַ גע" 
לייטערטער. ער האָט מער די ווילדע רייזל נישט געהאַלטן פאַר אַ שליח פון 
יצר-הרע, װאָס האָט זיך אָנגעזעצט אויף אים צו ברענגען אים צו אַ נסיון. 
אַז זי איז צוריקגעקומען פאַרנאַכט מיט אירע גענז פון דער פּאַשע, האָט ער 
זיך דערמאָנט אָן רחלען : ,רחל קומט-אָן מיט די שעפּסן". ער אַליין איז זיך 
פאָרגעקומען װוי אַ שטיקל יעקב-אבינו. גיעקב-אבינו האָט ליב-געהאַט רחל'ען 
מער פון אַלע אַנדערע ווייבער.* און פאַרװאָס זאָל ער נישט טאָן ליב האָבן... 
זיין זיווג ?.., 

יחיאל האָט זיך נישט געקאָנט באַפרײיען פון דעם געפיל, װאָס האָט אין 
אים אָנגעהויבן צו הערשן צו דער ווילדער רייזל, און ער האָט געזוכט פאַךר- 
שיידענע מיטלען צו כשרן דאָס געפיל אין אים, װאָס האָט זיך אויסגעדריקט 
ביי אים אין דעם באַגריף פון רחמנות. ווען ער האָט זי געזען מיט אַ בליק 

פון אַ זייט, װאָס ער פלעגט איצט בגנבה אויף איר װאַרפן אין די פרײיטאָג" 
צוינאַכטן, ווען זי האָט געקוקט אויף אים פון דער צוייטער זייט טיש. האָט 
זיך אים אויסגעוויזן, אַז זי איז זייער טרויעריג און פאַרשעמט. טרויעריג 
און פאַרשעמט איז זי צוליב אים. די טרויעריגקייט און די פאַרשעמטקיט 
האָבן אָבער צוגלייך אויף איר אױסגעגאָסן זייער אַ טייערן חן, װאָס מאַכט 
צעגיין דאָס האַרץ פאַר מתיקות. און זיין האַרץ איז אָנגעגאָסן געװאָרן מיט 
צערטלעכקייט צו איר. ער האָט געקוקט מיט גרויס דאָרשטיקײט אויף די 
לאַנגע שװאַרצע הערלעך, װאָס האָבן באַדעקט אירע אויגן-אַפּלען, געקלערט 
וועגן דעם, אַז דאָס האָט דער בורא-עולם זי אַזױ שיין געמאַכט און אָנגעגאָסן מיט 
חן און ליבע, כדי... כדי װאָס ? כדי עס זאָל צוציען מיט חסד דעם מענטשנס 
האַרץ, און ערְ זאָל געדענקען אָן גאָט. ער האָט געקוקט אויף איר טונקעלן 
האַלז און "געזען די בלויע אָדערלעך, װאָס זיינען איבערגעצויגן מיט אַן 
איידעלער טונקעלער הויט. ער האָט געהאַט גרויס חשק אַ ברכה צו מאַכז און 
צו דאַנקען דעם רבונו-של-עולם פאַר דער שיינקייט, װאָס ער האָט באַשאַפן. 
נאָר ער האָט נישט געוואוסט, װאָס פאַר אַ ברכה מען מאַכט איבער שיינקייט 
און איבער חן, 

ער האָט אָפּנעמאַכט ביי זיך צו פאָלגן זיין רבינס עצה, צו רעדן אויפן 
האַרץ פון מיידל. ער האָט זיך דערמאָנט, װאָס אונזער פאָטער יעקב האָט 
געטאָן. ווען ער האָט געהאַט איבערצורעדן מיט רחלען און לאהן, האָט ער 
געשיקט נאָך זיי, אַז זיי זאָלן קומען צו אים אין פעלד אַריין צו די שאָף. דאָ 
איז אָבער נישט ער, נאָר זי, רחל, געווען די שעפערין. האָט ער זיך אומגעקוקט, 
צי עס זעט קיין מענטש נישט, און איז אַרױסגעגאַנגען צו דער ווילדער רייזל 
צום װאַסערל, דאָרט צווישן די הושענא-צווייגן, וואו זי פּאַשעט אירע גענז. 

אַזױ לייכט איז אים נישט אָנגעקומען צו רעדן מיט ,רחלען* אויף איר 
האַרץ, 

די ווילדע רייזל איז געלעגן מיט איר פּנים איינגענורעט צװישן די 
גרעזער. איר פּנים האָט געברענט פאַר שאַנד און ויטאָג. זי האָט זיך 
געקילט מיט דער פייכטקייט פון די גראָזן. פרימאָרגנס איז זי אַרױס מיט 
אירע גענז צום טייך, און אַזױ ליגט זי שוין. נישט אַהײמגעגאַנגען עסן. דער 
טאַטע מיט דער מאַמען זיינען פאַרנומען אין שענק. פּונקט איז היינט אַ דאָרפס- 
יום-טוב, עס איז פיל דאָ צו טאָן, האָבן אַלע פאַרגעסן אָן איר. זי איז איבער- 
ראַשט געװאָרן, ווען זי האָט דערזען אויף אירע הענט טרערן, װאָס זיינען 
גערונען פון אירע אויגן. פאַר שאַנד און כעס האָט זי מיט די נאַקעטע פיס 
געװאָרפן זיך אויף דער לאָנקע. און אָט דערהערט זי, װי אימיצער שאַרט זיך 

צוישן די הושענא-בלעטער... קיין שרעקעדיגע איז זי נישט, שיקט זי אַרױס 
דעם הונט בורעק נאָכקוקן. אין אַ מינוט אַרום יאָגט בורעק אַרױס יחיאלן 
פון די הושענא-ריטער. 

וי זי דערזעט אים, גיט זי זיך אַ כאַפּיאױף, הייבט אָן צו פליען אַװעק 
פון אים. יחיאל זעט נאָר אַ שטורעם פון גענז נאָך איר, װאָס בורעק טרייבט אָן 
און זי, אַ שװואַרץ-האָריגע, צעפּלאָשעט, פאָראויס, 

-- רייזל! רייזל! שטיײי! איך בין אַרויסגעקומען מיט דיר עפּעס 
איבערצורעדן. 

--- איך װויל נישט און שוין! -- און זי שטעלט זיך אָפּ צווישן אירע 
גענז, 

שטייט זי דאָרט, און ער שטייט דאָ, און בורעק צווישן זיי, און ער ווייס 
נישט װאָס ער זאָל טאָן. 

-- זאָלסט וויסן זיין, אַז אונזערע נשמות זיינען געווען באַהאָפטן אין 
הימל, איידער מיר זיינען געבוירן געװאָרן. 

-- אונזערע נשמות זיינען נישט געווען באַהאָפטן אין הימל, איידער מיר 
זיינען געבוירן געװאָרן, --- זאָגט זי פאַרעקשנט, 

-=װאָלסט וויסן זיין, אַז מיר זיינען אַ זיווג, -- קריגט ער לשון. 

-- מיר זיינען נישט קיין זיווג. 

-- נו, װאָס דען גלוסטו אַזױ צו מיר ? דאָס איז דאָך דער זיווג אין דיר. 
װאָס גלוסט נאָך זיין צווייטן חלק, 

-- איך גלוסט נישט -- און שוין! 

--- מיר דאַרפן די עבירה דערהויבן צו אַ מצוה, 

--- וויל איך נישט -- און שוין! 

--- פאַרװאָס ? דו ביסט דאָך אַ אידישע טאָכטער? 

-- ווייל דו ביסט אַ שלעכטער ! 

--- איך בין נישט קיין שלעכטער, נאָר מען האָט עס געדאַרפט אַזױ טאָן 
כדי נישט אַרײנצופאַלן אין קיין חטא. דו ביסט דאָך שוין מיין באַשערטע, 
און מיר מוזן זיך האַלטן אין ריינקייט, כדי מיר זאָלן די זכיה האָבן מקיים צו 
זיין די מצוה און צו האָבן קינדער, -- זאָגט ער אין אַ פרומען טאָן און שאָקלט 
זיך דערביי וי ביים דאַװענען. 

--- איך וויל נישט האָבן קיין קינדער--און שוין, --- זאָגט זי. 

און פּלוצלונג גיבן די טרערן אַ שפּאַר:אַרױס פון אירע אויגן, און זי קאָן 
זיי נישט צוריקהאַלטן, 

דאָס האַרץ ווערט ביי יחיאלן איינגעצויגן פאַר רחמנות צו איר. ער וויל 
איר זאָגן אַ טרייסט-װאָרט : 

-- וויין נישט, דו האָסט, חלילה, נישט געטאָן קיין שלעכטס, דאָס האָט 
גאָט אַריינגעגעבן אַזאַ גלוסטונג אין דיין האַרץ נאָך דיין זיווג. יעקב האָט 
אויך מחבכק-ומנשק געווען רחלען, איידער ער איז צו איר אַנטשפּױזן געװאָרן... 

נאָר די ווילדע רייזל האָט מיטאַמאָל אַרױסגעבוכעט מיט אַ געויין און 
נישט געקאַנט מער זיך צוריקהאַלטן, זי האָט זיך אַװעקגעלײגט אויפן פעלד, 
אויפן אָרט, וואו זי איז געשטאַנען, און איינגענורעט איר פּנים אין גראָז און 
געכליפּעט, 

יחיאל איז צוגעגאַנגען צו איר מיט לייכטע טריט, האָט אָפּגעקערט פון 
איר און זי געטרייסט ; 

-- גאָט האָט מיר געהאָלפן און איך האָב געפונען חן אין דיין טאַטנס 
אויגן. ער װויל מיך נעמען פאַר אַן איידעם. ער האָט שוין גערעדט מיט מיר, 
אַז ער װעט מיך שיקן אין אַ ישיבה אַריין און איך זאָל זיצן און לערנען. דו 
זאָלסט וויסן זיין, אַז פערציג טעג איידער מיר זיינען געבוירן געװאָרן איז 
אונזער זיווג געװאָרן אויסגערופן אין הימל, און דו ביסט שוין מיין באַשערטע 
אויף אַלע אייביגקייטן. 

-- איך בין נישט דיין באַשערטע !... -- האָט זי געוויינט אין דער האַנט 
אַרײן. 

-- פאַרװאָס ביסטו נישט מיין באַשערטע? 

-- דערפאַר ווייל איך בין גאָרנישט, איך בין קיינער נישט. איך בין אַ 
פּאַסטושקע פין גענז, בין איך. מען האָט מיך שטענדיג געהאַלטן ביי די גענז, 
מען האָט מיך גאָרנישט געלערנט. איך בין אַ ווילדע רייזל ! 

-- דו ביסט נישט קיין ווילדע, דו ביסט אַ אידישע טאָכטער, און גאָט 
האָט דיך באַשאַנקען מיט גרויס חן, אַזױ וי אונזער מוטער רחל, -- האָט 
יחיאל גערעדט אויף איר האַרץ. 

-- און דו האָסט מיך אויך פיינט. אַלע האָבן מיך פיינט! 

--- איך האָב דיך נישט פיינט, ניין. גאָט האָט אַ גרויסע ליבע אַרײנגעטאָן 
אין מיין האַרץ צו דיר, מיין באַשערטע, --- האָט יחיאל געזאָגט פרום און די 
אויגן פאַרמאַכט דערביי, --- װוי אין פּסוק שטייט : , מיין נשמה איז אָנגעקניפּט 
אָן דיינער.." 

-- און פאַרװאָס-דען אַנטלויפסטו פון מיר ? און פאַרװאָס לאָזסטו מיך 
גאָרנישט זיך שפּילן מיט דיר ? איך ליוביע דאָך דיך אַזױ שטאַרק, -- זאָגט 
זי, און וויל אָנרירן מיט אירע ציטערדיגע, קאַלטע פינגער יחיאלס פּאח. 

אָבער יחיאל שפּרינגט-אָפּ, װוי עס װאָלט אים אָנגערירט אַ פייערדיגע רוט. 

-- עס איז דערפאַר, -- זאָגט יחיאל און שאָקלט זיך דערביי נאָך פרומער 
און פאַרמאַכט די אויגן, --- ווייל מיר זיינען נאָך נישט געשטאַנען אונטער 
דער חופּה און מיר זיינען נאָך נישט פאַרקנסט איינער צום אַנדערן כדת משה 
וישראל. אָבער אַז דער רבונודשל-עולם װעט מיר העלפן, און איך װעל די 
זכיה האָבן אַן ערלעכער איד צו זיין, וועסטו האָבן אַ חלק פון מיינע מצוות, 
פּונקט אַזױ וי איך. און אויך אין מיין לערנען װעסטו האָבן אַ גלייכן חלק 
מיט מיר, ווייל דו ביסט מיין זיווג, און מיין האַרץ איז אָנגעקניפּט אָן דיינעם, 
וי יעקב אָן רחלעןיי. 

אַזױ האָט ער גערעדט צו רייזלען און געוואונען איך האַרץ.. 


קאַפּיטל 9 


פנימ ער 


די זון איז אויפגעגאַנגען רויט אין װאַלד, מען האָט זי נישט אָנגעזען 
אויפן הימל. דער הימל איז געווען באַדעקט מיט אַ נעץ פון רויטע בלעטער, 
װאָס די האַרבסטיגע ביימער-קרוינען האָבן צזאַמענגעװועבט מיט זייערע 
צונויפגעפלאָכטענע צווייגן, דעם אויפגאַנג פון דער זון האָט מען געהערט 
אין דער' גרויסער צוויטשעריי פון די פייגל אויף די צווייגן, מען האָט דאָס 
געזען אין די שפּורן, װאָס עס האָבן איבערגעלאָזט נאָך זיך די װאַלד-בהמות 
אין דער טוי-דורכגעזאַפּטער מאָך-ערד, איבער וועלכער זיי זיינען נאָר:װאָס 
דורכגעלאָפן, און צום סוף אין די ליכטיגע זון-פלעקן, װאָס האָבן אָנגעהויבן 
צו שפּילן צװוישן די ענגע ביימער-שטאַמען, אַ יום-טובדיגע מאָרגנקייט איז 
אין װאַלד געווען. און נישט געקוקט אויף דער הויכער צוויטשעריי פון די 
װאַלד-פייגל און די שטראַליגע זון-פלעקן, האָט אַ מאָדנע שטילקייט אין װאַלד 
געהערשט., 

יחיאל איז געשטאַנען ביים סמאָלע-אידל'ס הייזל. די טיר איז געווען פאַר- 
מאַכט, און פון אינעווייניג האָט מען געזען וי אַ ליכטל לייכט זיך, כאָטש עס 
איז שוין געווען גרויסער טאָג. עס האָט שוין אָפּטמאָל געטראָפן, אַז ראָס 
סמאָלע-אידל איז געווען פאַרשלאָסן אין זיין שטיבל און איז צו יחיאלן נישט 
אַרױיסגעקומען. דאָס מאָל האָט מען געהערט דורך די שפּאַלטן אַ באַועגונג, 
וי אינעווייניג מיטן סמאָלע-אידל איז געווען נאָך אימיצער אַנדערש און עס 
טוען זיך אָפּ אינעווייניג פאַרבאָרגענע מעשים. אַ ציטערניש און אַ שרעק 
האָבן יחיאלן אַרומגענומען. וי נייגיריג ער איז נישט געווען, האָט ער דאָך 
נישט געװאַגט אַריינצוקוקן דורך די שפּאַרעס פון דער טיר. ער האָט זיך 
פאָרזיכטיק אָפּגערוקט, געשטעלט זיך אין אַ ווינקל הינטער אַ בוים, אָפּװאַרטן 
זיין רבין, 

שפּעטער איז דאָס סמאָלע-אידל אַרױסגעקומען. ער איז געווען נישט וי 
אַן אַנדער מאָל --- בלויז אין ווייסן קיטל-כאַלאַט, אין וועלכן ער איז געגאַנגען 
צום באַהאַלטענעם טייכל זיך טובל-זיין מיט יחיאלן, נאָר ער איז אויך געווען 
אין זיין טלית-און-תפילין אָנגעטאָן, און זיין פּנים האָט געברענט, ער איז 
רויט געווען, װי ער װאָלט גרויס היץ געהאַט. זיינע אויגן זיינען געווען צצ- 
מישט, מטושטש, פאַרחלומט, עס האָט זיך אױיסגעדאַכט, אַז ער זעט גאָרנישט 

דורך זיי. װאָרים ער איז געגאַנגען אַ װאַקלדיגער אין זיין טלית-און-תפילין 
צווישן די ביימער און האָט זיך אָנגעשלאָגן אָן די ביימער:װאָרצלען, אַז עס 
האָט זיך געדאַכט יעדן מאָל, אַז ער פאַלט. און ער האָט געהאַלטן אין איין 
רעדן צו זיך, װוי אַ באַזעסענער, אַזױ אַז מען האָט באַשײנפּערלעך געזען וי 
דאָס סמאָלע-אידל זעט נישט און ווייס נישט װאָס עס טוט זיך מיט אים, 

יחיאל איז אים נאָכגעגאַנגען פונדערווייטנס מיט גרויס אימה, און ער 
האָט געהערט, װוי דער איד רעדט צו זיך אומפאַרשטענדלעכע ווערטער, האַלבע 
פּסוקים, רופט-אויס שמות, נעמען פון מלאכים, הויבט-אויף די הענט צום 
הימל און שאָקלט מיט זיי, װוי מיט לולבים, און האַלט זיך אין איין בויגז און 
בוקן, װי ער װאָלט אימיצן באַגלײט. ענדלעך האָט ער זיך אַזאַ װאַקל געגעבן, 
אַז ער האָט זיך אַ לאָז-אַראָפּ געטאָן אויף די קני און אויסגעצויגן זיינע הענט 
צו אימיצן אַנקעגן און האָט אָנגעהויבן צו רופן מיט אומפאַרשטענדלעכע 
ווערטער. 

יחיאל האָט געמיינט, אַז זיין רבי איז געפאַלן, און ער האָט געאיילט אים 
צוהילף, אַז ער איז צוגעקומען צו אים נעענטער, האָט יחיאל געהערט וי 
דאָס סמאָלע-אידל שטאַמלט מיט ציטערדיגע ליפּן, האַלטנדיג די אויגן פאַר- 
גלאָצט } 

-- בא, בא, ברוך ה', משיח אלוהי יעקב !.. 

זיינע אויגן-אַפּלען זיינען אַ מינוט שטאַר געבליבן שטיין אין די ווייסל- 
פעלדער. דערנאָך האָט ער שװאַך, פאַרחלשט זיינע אויגן-הייטלעך אַראָפּ- 
געלאָזט און איז געפאַלן אין יחיאלס אָרעמס. 

יחיאל האָט זיך דערשראָקן און געװעקט דעם סמאָלע-אידל פון זיין שלאָף. 

-- ר' נתן, ר' נתן! װאָס איז אייך ? ר' נתן! 

דער איד האָט די אויגן געעפנט, און אַז ער האָט אויפגעװאַכט, האָט ער 
פאַרוואונדערט אָנגעקוקט יחיאלן, 

-- האָסט אים געזען ? -- פרעגט ער דערשראָקן מיט זיינע בלוט-אויס- 
געזויגענע ליפּן. 

--- וועמען ? 

--- דעם מלך-המשית! 

-- וואו ? -- יחיאל האָט זיך אומגעקוקט מיט וואונדער. 

-- אָט נאָר-װאָס איז ער דאָ געווען, אין זיינע בגדי:מלכות, מיט דער 
קרוין באַצירט, װאָס דער רבונוישל-עולם האָט געטראָגן, ווען די אידן זיינען 
דורכגעגאַנגען דעם יסָ-סוף. ער איז געװען אַרומגערינגלט מיט חנהס זיבן 
זין, וועלכע זיינען אַלע אומגעקומען אויף קידוש-השם. ביינאַכט האָט ער אין 

מיין טיר אָנגעקלאַפּט, אין מיין שטיבל איז ער געקומען, סודות האָט ער מיר 
מגלה-געווען... מיר שלאָפן, משיח איז אָבער װאַך,. װוי אין פּסוק שטייט : ,איך 
שלאָף און מיין האַרץ איז װאַך.* דאָס האַרץ מיינט מען משיחן. װאָרים אַזױ 
וי די אידן זיינען דאָס האַרץ פון דער וועלט, אַזױ איז משיח דאָס האַרץ פון 
אידן !... | 
-- ר' נתן, גאָט איז מיט אייך ! װאָס רעדט איר ? מלך-המשיח איז ביי 
אייך אין שטיבל געווען? 

--- יאָ, מיין זון, גאַנצע נעכט האָב איך מיך מתכוון-געװוען: פאַר חצות 
בין איך געגאַנגען זיך טובל-זיין, איך האָב מיך אונטערגעטונקט זעקס-און" 
צװואַנציג מאָל, לויט דעם באַטרעף פון גאָטס נאָמען. איך האָב אָפּגעריכט חצות 
מיט גרויס כוונה און האָב אַזױ לאַנג געוויינט, ביז מיין בקשה איז פאַרנומען 
געװאָרן. איך האָב פאַרלאַנגט אַ צייכן, אַז עס איז דאָ אַן אויג, װאָס װאַכט 
איבער אונזער נאַכט, אַז אונזער געוויין און אונזער געשריי פאַרגייען צום כסא- 
הכבוד. אַ צייכן האָב איך פאַרלאַנגט! איך האָב געמאָנט, איך האָב גע- 
שטורעמט, ביז מען האָט מיר נאָכגעגעבן... מיטן ערשטן שטראַל האָט ליכטיג- 
קייט אָנגעפילט מיין שטיבל. די גאַנצע פּמליא-של-מעלה, װאָס האָט אים 
באַגלײט מיט חנהס זיבן זין --- זיי אַלע זיינען געשטאַנען אָן אַ זייט, און ער 
האָט זיך מיט זיין חסד דערנעענטערט צו מיר. איך האָב געמאַכט די ברכה 
איבער דעם ,רועה-נאמן* און אויסגעצויגן מיך פאַר אים אויפן פּנים. האָט 
ער מיך געהייסן אויפהייבן זיך און האָט מיר געזאָגט: ,זע, איך בין אַרומ- 
געגאַרטלט מיט דער שװוערד, װאָס די אבלי-ציון האָבן מיר אָנגעגאַרטלט, און 
מיט דעם חסד פון קוש, װאָס די מוטער רחל האָט מיר געשאָנקען אויף מיין 
שטערן, געקרוינט מיט דער קרוין פון גאָט, און איך שטיי אין דער נאַכט 
הינטער אייער טיר און װאַרט, אַז איר זאָלט זי מיר עפענען. אייערע טרערן 
ווערן געציילט... אייערע קרעכצן געזאַמלט,.. די מאָס ווערט פול, די פרוכט 
ווערט רייף...* האָב איך געפרעגט: פפּאַסטוך, פּאַסטוך, ווען װועסטו קומען 
צו דיינע שאָף ?* האָט ער מיר געענטפערט: ;איך בין שטענדיג ביי אייך, 
נאָר אַנטפּלעקן װעל איך זיך, ווען איר װועט מיך װעלן...* 

יחיאל האָט צוגעפירט זיין אױיסגעשעפּטן רבין צו דעם ביידל און האָט 
אויפגעהויבן די תפילין-של-ראש, װאָס זיינען אַראָפּגעפאַלן פון זיין קאָפּ, און 
נאָכגעטראָגן נאָך אים. ער האָט אים אַװעקגעזעצט אויפן בענקל, װאָס איז 
דאָרט געשטאַנען פאַרן הייזל; װאָרים די זון איז שוין געווען אַרױסגעקומען 
פון צווישן די ביימער-שטאַמען און האָט געװאַרימט די ערד. יחיאל איז אַריין- 
געגאַנגען אין שטיבל און האָט געפונען אַ ביסל קאָזע-מילך אין אַ טעפּל און 

האָט עס אַרױסגעטראָגן צו זיין רבין; װאָרים דאָס סמאָלע-אידל איז געווען 
זייער אױיסגעשעפּט און זייער בלייך, 

לאַנג האָט ער געהאַלטן דאָס טעפּל מילך אין די קנאָכיגע הענט און האָט 
מיט די טיפע, הינטער דעם שטערן-ביין איינגעגראָבענע אויגן אַרױסגעקוקט 
אויף דער וװועלט מיט גרויס בענקשאַפט און נישט אָן שטאָלץ, און ער האָט 
מיט אַ נצחונדיגן שמייכל געזאָגט צו זיך : 

;; איך האָב געוואוסט, אַז מיט ,שיר:השירים* וועל איך אים אַראָפּברענגען! 
עס האָבן נישט געהאָלפן קיין תעניתים, נאָר דער ;שיר-השירים" האָט עס 
געקאָנט באַװײזן,,* 

נאָר דאָס סמאָלע-אידל האָט נאָך נישט געהאַט פאַרענדיגט די ווערטער, 
וי דאָס טעפּל מילך איז אַרױסגעפאַלן פון זיין האַנט. ער האָט װוידער פאַר- 
גלייזט די אויגן אין האָט אָנגעהויבן אַראָפּצוגליטשן זיך פון דער באַנק, אויף 
וועלכער ער איז געזעסן. 

יחיאל האָט אים מיט גרויס מי אויפגעהויבן. דאָס לייב פון דעם סמאָלע- 
אידל איז געווען װאַרים, אױיסגעבאָדן אין שווייס. יחיאל האָט אים אַרײן- 
געפירט אין שטיבל און האָט אים אַװעקגעלײגט אויף דעם שטרוי-אויסגעבעטן 
בעטל, װאָס ער האָט געהאַט צוזאַמענגעקלאַפּט פון ברעטער אין אַ ווינקל פון 
שטיבל. 

דער איד האָט פאַרמאַכט די אויגן. אַ מינוט האָט זיך געדאַכט, אַז ער 
שלאָפט טיף, זיין פּנים איז אָבער נאָך אַלץ געווען אין איין רויטלעכער היץ 
צעברענט; די אויגן-לעכער האָבן זיך טיפער געגראָבן אונטער דעם שטערן- 
שאַרבן; די ברוסט האָט שווער געאַרבעט, באַװעגנדיג די שטייפע האָר פון 
זיין באָרד, אַריינציענדיג אין זיך לופט. באַלד אָבער האָט ער אָנגעהױיבן צו 
רעדן צו זיך, אויסשטרעקנדיג די דאַרע הענט פאַר זיך. ער האָט אויסגערופן 
נעמען פון מלאכים און שמות, װאָס יחיאל האָט נישט פאַרשטאַנען זייער 
באַדײט,. ער האָט געזונגען מיט אַ מאָדנעם אומגעוויינלעכן ניגון די פריידיגע 
װערטער: ;אַ טייערער זון איז אפרים צו אונז, אַ קינד פון פרייד...* אָדער 
אַנדערע אַזעלכע פּסוקים, װאָס באַציען זיך צו משיח: ;אַ קינד איז צו אונז 
געבוירן געװאָרן, אַ זון איז אונז געגעבן געװאָרן.* און באַלד האָט ער אָנ" 
געהויבן צו זינגען אַ ליד וועגן אליהו-הנביא און מלך-המשיח. 

יחיאל האָט געציטערט און געפלאַטערט. ער האָט מורא-באַקומען פאַר 
זיין נשמה. ער האָט זיך דערמאָנט, װאָס ער האָט געהערט דערציילן וועגן דעם 
סמאָלע-אידל, אַז ער איז אַ באַהאַלטענער שבתי-צביניק. ביז איצט האָט זיך 
דאָס אידל מיט גאָרנישט פאַרראַטן. ער האָט שטענדיג עקשנותדיג אויסגעמיטן 

יעדן געשפּרעך, װאָס האָט געפירט אויף משיחן. איצט האָט יחיאל פון זיין 
רבין אומגעוויינלעכע ווערטער געהערט, װאָס קאָנען אויסגעטייטשט װערן 
אַז ער האָט אַ שייכות מיט יענער שרעקלעכער סעקטע, װאָס איז אַראָפּ פון 
אידישן וועג... און װאָס פירט צו שמד. אָבער, חלילה, ער האָט פון זיך דעם 
חשד אָפּגעטרײסלט. ער איז געווען זיכער ביי זיך, אַז דאָס סמאָלע-אידל איז 
אַ פאַרבאָרגענער צדיק. אויב אַזױ, איז דאָך טאַקע משיח געווען די נאַכט ביי 
אים און האָט אים איבערגעגעבן גרויסע סודות. און אפשר האָט ער אים 
אויך אַנטפּלעקט דעם אייביגן סוד, ווען ער װעט קומען און די וועלט באַ" 
פרייען... גאָט, ער געפינט זיך אין דעם שטיבל, וואו משיח איז געווען די 
נאַכט! און דאָס שטיבל זעט טאַקע מוראדיג אויס, װי דאָס אָרט, אויף וועלכן 
יעקב האָט גענעכטיגט און געזען דעם לייטער פון די מלאכים. איבער דעם 
טיש זיינען געלעגן אָפענע ספרים פאַרשפּרײט, מגילות אויף פּאַרמעט געשריבן 
און קמיעות. 

,דאָס זיינען הייליגע, פאַרבאָרגענע כתבים", טראַכט זיך יחיאל, עאין 
וועלכע עס ווערט אַנטפּלעקט דער קץ, און אַנדערע וואונדערלעכע זאַכן, װאָס 
קיין מענטש ווייס נישט. גאָט, וואו בין איך ?* -- טראַכט זיך יחיאל. און 
דאָס האַרץ שלאָגט אים װי מיט אַ האַמער: נישט אויס מורא, נאָר אס 
ערפאָרכט און פרומקייט, װאָס ער האָט די זכיה צו זיין דערביי, וואו די הייליגע 
זאַכן קומען פאָר. 

ער פילט, אַז עס טוען זיך מיט אים אויך אָפּ פאַרבאָרגענע זאַכן; אַז ער 
געפינט זיך צווישן מלאכים און שרפים, װאָס װערן באַשאַפן איצט פון די 
שמות, װאָס דער שלאָפּנדיגער איד שטאַמלט-אַרױס פון זיינע פאַרשמאַכטע 
ליפּן פון שלאָף; און באַלד וועט דאָס גאַנצע שטיבל אָנהייבן צו ברענען און 
וועט צוזאַמען מיט אים ערגעץ-וואו אַוועקפליען. 

און װי ער זיצט אַזױ לעבן דעם שלומערדיגן אידן אין גרויס שרעק, 
כאַפּט זיך דאָס סמאָלע-אידל פּלוצלונג אויף פון זיין טיפן דרימל און קוקט 
זיך זייער פאַרפרעמדט אַרום, אַזױ וי ער װאָלט נאָר-װאָס צוריקגעקומען פון 
אַ ווייטער-ווייטער רייזע אין פרעמדע מדינות און איז ערגעץ-וואו אַראָפּגעפאַלן 
אויף אַ פרעמדער וועלט. פּלוצלונג גיט ער זיך אַ ריס-אָפּ פון זיין געלעגער, 
אַ לויף-צו צום טיש, אויף וועלכן די ספרים און קמיעות זיינען אױסגעשפּרײט 
און פאַרדעקט זיי מיט די הענט. 

-- דעם טלית, פלינקער, דעם טלית ! -- האָט ער אָנגעהויבן צו שרייעןי 

יחיאל האָט אים דערלאַנגט דעם טלית, װאָס איז געבליבן ליגן אויפן 
בעט, און דער איד האָט פאַרדעקט מיטן טלית די כתבים. 

-- האָסט, חלילה, אַרײנגעקוקט אין זיי? -- פרעגט ער אַ בלייכער און 
אַ דערשראָקענער יחיאלן, 

= ניין. 

-- געלויבט איז השם-יתברך! -- אָטעמט דער איד אָפּ. -- װאָלסט, 
חלילה, געקאָנט ניזוק-ווערן, אָדער נאָך ערגער... גיי אַרױס אינדרויסן, איך 
וועל באַלד אַרויסקומען צו דיר, 

-- רבי, איך װועל נישט אַרױסגײן פריער, ביז איר װעט מיר נישט זאָגן 
ווער איר זענט! -- זאָגט יחיאל מיט פעסטקייט. 

דער איד איז רויט געװאָרן און דערנאָך געװאָרן בלאָס װי די װאַנט. 

-- דו האָסט געזען, װאָס דאָ איז געשען! 

-- יאָ. איך האָב אַלץ געזען. 

-- פאַרגעס עס, און זאָג עס נישט צו קיין שום ילוד-אשה. 

-- רבי, איך על נישט אָפּטרעטן, ביז איר װעט מיר נישט זאָגן, װוער 
איר זענט ! 

-- ווער איך בין ? ווער איך בין? 

ער איז פּלוצלונג צוגעגאַנגען נאָענט צו יחיאלן און האָט אים אַריינגעקוקט 
אין פּנים מיט זיינע גרויסן אויגן : 

-- וועסטו עס קאָנען משיג-זיין 1 וועסטו עס באַנעמען! 

-- יאָ. 

דער איד האָט זיך ווידער איינגעקוקט אין זיין פּנים און געמיט זיך אָמפּ- 
צושטעלן זיך מיט זיינע אויגן אַפּלען אין יחיאלס אויגן. ער האָט צוגעלייגט 
זיין צעהיצטן שטערן צו יחיאלס שטערן, אַרױפגעלײגט זיינע דאַרע הענט 
אויף יחיאלס קאָפּ און געזאָגט מיט פדּומקייט : 

-- דיין נשמה איז אַ שוועסטער צו מיינער, זיי קומען ביידע פון איין היכל, 
פון היכל אהבה. איך זע דעם צלם-אלהים, װאָס שטייט אויף דיין שטערן 
האָרך-אויס, מיין זון, איך װעל דיר איצט גרויסע סודות מגלה-זיין : דערפאַר 
ווייל דו האָסט די זכיה געהאַט צו זען היינט, װאָס עס איז געשען דאָ אויף 
דעם אָרט, 

און דער איד האָט פאַרגלייזט די אויגן, אָנגעהױבן זיך שאָקלען און געזאָגט 
מיט אַ פרומען ניגון + 

-- עס שטייט געשריבן: אאַז דו װעסט געפינען אַ נעסט אין פעלד, 
זאָלסטו די מוטער אַװעקשיקן, און די קינדער זאָלסטו דיר נעמען..- זאָלסט 
וויסן זיין, אַז דאָס מיינט מען נישט אַ פּראָסטע נעסט פון פייגעלעך. די ,,מוטער* 
-- דאָס מיינט מען די ערשטע סיבה; די .קינדער* -- דאָס מיינט מען משיחן, 

װוי עס שטייט געשריבן: ;הבן יקיר לי אפרים", אבן פּורת יוסף*; װאָרים 
אין משיחן האָט גאָט פאַרריכט די ערשטע זינד פון אָדמען, און די וועלט קומט 
דורך אים צום עצם-שלימות. צוליב דעם, ווען משיח קומט, איז מען פּטור 
פון אַלע מצוות, ווייל די מצוות זיינען נאָר דאָ, כדי מתקן צו זיין דאָס, װאָס 
מיר האָבן קאַליע-געמאַכט ביי די ערשטע זינד, אָבער דורך משיחן קומעןאָן 
אונזערע נשמות צו דער אייביגער שלימות, באַדאַרפן מיר מער נישט די 
מצוות, װאָרים דער כביכול באַהעפט זיך מיט אונז נישט דורך די מצוות, װאָס 
זיינען נאָר דרויסנדיגע מלבושים, נאָר מיט דעם באַריר דורך דער רינע, אין 
וועלכער עס רינט די הייליגקייט, -- דורך דעם מלך-המשיח, 

יחיאל איז געשטאַנען מיט אַ פאַרכאַפּטן אָטעם און איינגעהערט זיך צום 
אידן. ער האָט געװאָלט עפּעס פרעגן, אָבער דער איד האָט אים מיט אַ מאַך 
מיט זיין דאַרער האַנט צו וויסן געגעבן, ער זאָל אים נישט מבלבל זיין מיט 
אַ הפסקה, און ער האָט ווייטער געזאָגט אין לערנענדיגן קול} 

--- ווייטער זאָלסטו וויסן זיין, אַז משיח איז איינער, װוי דער רבונו" 
של-עולם, נאָר אין פיל געשטאַלטן. און פּונקט אַזױ װוי דאָס גראָז, װאָס 
רייסט זיך צו אונז דורך דעם פאַרקאָוועטן שניי, ווען עס הייבט נאָר אָן די זון 
צו שטראלן, אַזױ רייסט זיך משיח צו אונז. ער קומט צו אונז אין יעדן דור 
און דור און וויל אונז דערלייזן, נאָר מיר דערקענען אים נישט און מיר פאַר" 
טרייבן און פאַריאָגן אים פון זיך. און נישט נאָר צו אונז אַליין קומט משיח, 
נאָר אויך צו די אומות-העולם און נעמט-אָן זייער געשטאַלט און רעדט אין 
זייער לשון און פירט זיך אין זייערע מנהגים. װאָרים פּונקט אַזױ וי אברהם 
האָט גענומען הגרן, פון וועלכער עס איז געבוירן געװאָרן ישמעאל, און יעקב 
האָט גענומען די שפחות, פון וועלכע עס זיינען געבוירן געװאָרן די שבטים, 
אַזױ קומט משיח צו די אומות-העולם, כדי אויפצוהויבן די קליפּה און צו 
ברענגען זייערע נשמות צום. באַרג סיני, כדי זיי זאָלן דורך דעם אַ תיקון האָבן. 
װאָרים עס שטייט געשריבן: ;פריער װעט משיח נישט קומען, ביז די גאַנצע 
וועלט װעט דערקענען גאָט,* אָבער זיי ווייסן נישט, אַז דאָס איז משיח. און 
זיי פאַרטרייבן אים פון זיך און פאַריאָגן אים מיט גרויס שפּאָט און שאַנד און 
טוען אים אָן גרויסע יסורים. משיח גייט נישט אַװעק פון אונז; ער שטייט 
וי אַן אָרימאַן הינטער אונזער טיר און בעט זיך, מען זאָל אים אַרײינלאָזן; 
דאָס מיינט מען, אַז מען זאָל אויפנעמען זיין קדושה אין אונזערע הערצער, כדי 
מיר זאָלן מקרב זיין די גאולה. װאָרים װאָלט משיח נישט געווען זיך געפונען 
מיט אונז, װאָלטן מיר איין מינוט נישט געקאָנט לעבן: מיר װאָלטן געווען 
װוי די חיות און די בהמות. משיח בינדט-אָן אונזער לעבן מיט אַלע אייביג- 

קייטן, מיט דעם מקור פון גוטס און מיט דער גרויסער האָפענונג. אַפילו אין 
שאַנד און שפּאָט, אין אָרימקײט און פאַרלאָזנקײט, איז ער מיט אונז. װאָלט 
ער, חלילה, אויף איין מינוט אונז געווען פאַרלאָזט, װאָלטן מיר געווען פאַרלוירן 
דעם אָנהאַנג מיטן מקור, און די וועלט װאָלט קיין קיום נישט געהאַט. װאָרים 
נאָר דורך אים באַקומט אונזער לעבן אַ זין און אונזערע נשמות -- אַ קיום, 

יחיאל איז געשטאַנען איינגעבויגן. זיין האַרץ און זיין מוח האָבן געקלאַפּט 
וי מיט האַמערס. ער האָט געפילט, אַז דאָס, װאָס ווערט דאָ געזאָגט, זיינען 
שרעקלעכע זאַכן,. ער האָט נאָך נישט געוואוסט, ער האָט זיך נאָך נישט געקאָנט 
קיין קלאָרן חשבון אָפּגעבן, װאָס ער הערט, נאָר איין זאַך האָט ער יאָ געוואוסט, 
אַז דאָס, װאָס ער הערט איצט, איז געגן אידישן דת. אַ גרוב שטייט אָפן פאַר 
אים, און ער האָט שוין מיט איין פוס אין אים אַרײנגעטראָטן 

-- אוי,,. אוי, אוי, װאָס איך הער? וי אַזױ איז שוין משיח געקומען 
אַז מיר זיינען נאָך אין גלות ? עס שטייט דאָך געשריבן, אַז ווען משיח װעט 
קומען, װעט זיך פאַרענדיגן דאָס שלעכטס אויף דער ערד! וי אַזױ האָט 
משיח געקאָנט קומען, אַז די ערד איז נאָך פול מיט שלעכטס? אוי, אוי! -- 
האָט ער זיך שוין פאַרשטעלט די אויערן מיט ביידע הענט, 

-- דאָס איז דערפאַר, ווייל מיר פאַרטרייבן אים פון זיך, ווערן מיר צוריק 
איבערגעגעבן צום דין,. פאַר די אויסדערוויילטע אָבער איז ער דאָ! -- האָט 
דער איד געשריגן מיט אַן אומגעוויינלעך קול.---משיח אלהי יעקב איז שטענדיג 
דאָ. ער קומט צו אונז אין יעדן דור, און מיר פאַריאָגן אים. אָבער ער איז 
דער זעלבער משיח. אַזױי ווי דער הייליגער אר"י זאָגט: ,דער ערשטער 
אויסלייזער און דער לעצטער אויסלייזער זיינען איינס ; װאָרים זייערע ביידנס 
נשמות זיינען אוױיסגעהאַקט פון איין אָרט..* דאָס איז דער משיח אין פיל 
געשטאַלטן. דער משיח, װאָס האָט זיך היינט צו מיר באַװיזן, איז אין גֹשָי 
שטאַלט פון מיין האַר דעם קעניג, דעם געזאַלבטן פון יעקב -- שבתי-צבי! 

-- שבתי-צבי, ימח-שמו?!.. -- שרייט-אויס מיט אַ שרעקלעך קול 
יחיאל. --- שבתי-צבי האָט זיך דאָך געשמדט! אוי, גװאַלד !י.. 

און יחיאל האָט געכאַפּט די פיס, און מיט וויפיל כוח ער האָט געהאַט, 
איז ער געלאָפן איבער די פעלדער. 

דאָס סמאָלע-אידל איז צוגעגאַנגען צו דער טיר און :אָכגעקוקט מיט אַ 
בלייך-ווייטאָגדיג פּנים װוי יחיאל אַנטלויפט פון אים. ער האָט גאָרנישט גצ" 
זאָגט, נאָר פאַרמאַכט די טיר הינטער זיך... 

יחיאלס חרטה 


--- װוער בין איך און װאָס בין איך, אַז איך האָב געװאַגט אַזעלכעס צו 
טאָן 1 אַן עם-הארץ בין איך, וי אַזױ האָב איך זיך אונטערגעשטעלט אַזאַ זאַך ? 

אָבער יחיאל האָט נישט געקאָנט לאַנג פאַרבלייבן אין פאַרצווייפלונג. אין 
אים האָט זיך תמיד געוועבט דער בטחון אין זיין גאָט, וועלכער האָט אים 
אַרױסגעהאָלפן פון אַלע צרות. אַז ער האָט זיך געהאַט גוט אויסגעויינט, 
האָט ער זיך באַרואיגט. ער איז געווען זיכער, אַז גאָט, װאָס ווייס זיין האַרץ 
און קען זיינע כוונות, האָט אים מוחל-געווען און װעט אים העלפן אַן ערלעכער 
איד צו פאַרבלייבן, 

אויך צו דעם סמאָלע-אידל אַלײן האָט ער קיין פאַרביטערונג נישט געפילט. 
פאַרקערט, ער האָט אויף אים רחמנות געקראָגן. ער איז געווען זיכער, אַז דער 
איד איז, נעבעך, פאַרבלאָנדזשעט געװאָרן. פון פיל אַרײנלאָזן זיך אין לערנען 
איז ער אַראָפּ פון ריכטיגן ועג. יחיאל האָט צו גאָט געבעטן אַז ער זאָל 
עפענען די אויגן פון דעם פאַרבלאָנדזשעטן אידן.. 

ער האָט געהאַט אַ פאַרלאַנג צו קומען אַלין צום פאָטער, אַז דער פאָטער 
זאָל אים גוט אױסשלאָגן... אַזױ װי אָבער ברוך-משה, דער טאַטע, איז נישט 
געווען, איז יחיאל אַהײמגעגאַנגען און האָט גענומען די תפילין, װאָס דער 
טאַטע האָט אים מיטגעגעבן, געגלעט זיי און פאַרענטפערט זיך פאַר זי וי 
פאַרן פאָטער : 

--- טאַטע, איך בין נישט שולדיג. איך האָב נאָר געװאָלט לערנען. 

ער האָט אָפּנעמאַכט ביי זיך צו האַלטן זיך פונדערווייטנס פון ,די זאַכן". 
ער האָט בכלל באַקומען אַ. שרעק פאַר געלערנטע; די געלערנטע, האָט זיך 
אים אויסגעוויזן, זיינען וי יענע דאָרפס-גייער, װאָס לאָזן זיך אין גרויסע שניי- 
ווינטן אויף אומבאַקאַנטע פעלדער. מען ווייס נישט, מיט װאָס אַזאַ גיין איבער 
דערפער קאָן זיך ענדיגן ; מען קאָן אַמאָל אין אַ גרוב אַרײנפאַלן און צוגעשאָטן 
ווערן פון שניי. אים האָט זיך געבענקט אין דער היים צו זיצן ביים װאַרימען 
פּיעקעליק, געשיצט אונטער אַ דאַך און הינטער פעסטע ווענט און זיכער מיט 
זיין תהילים. ער איז צוריקגעגאַנגען צו זיין תהילים, װאָס ער האָט לעצטנס 
אַזױ געהאַט פאַרלאָזן. דאָ האָט ער פאַרשטאַנען יעדן װאָרט; דאָ האָט ער 
געוואוסט, אַז דאָס אַרױסגעזאָגטע װאָרט פון תהילים איז אַ זיכערער וועג און 
ער קאָן נישט בלאָנדזשען-. 

ער האָט געװאָלט אַ פּשוטער איד זיין. ער האָט געבענקט נאָך ר' ברוך 
,בכל יום-ויום", צו זיין אַ איד, יװוי ר' ברוך איז. יעדן טאָג זאָגן תהילים, 
װאָס באַדאַרף אַ איד מעך ?. 

אים איז אָבער באַשערט געווען אַן אַנדער גורל. עס האָט אויסגעזען 
וי אַ פאַרבאָרגענע האַנט װאָלט אים מיט געװאַלט געשטופּט אויף דעם וועג, 
װאָס איז אים פון פאָראויס באַשטימט געװאָרן. ער איז ממש געצוואונגען געווען 
זיך אויסצוקלייבן דעם וועג, װאָס איז פאַר אים אַליין נאָך טונקל געווען און 
אומבאַקאַנט, 

אין קורצן איז מיט אים פאָרגעקומען עפּעס אַזעלכעס, װאָס האָט אים 
אַליין אָנגעשראָקן און אויך אַנדערע אין פאַרוואונדערונג געבראַכט.. 

אין דער קרעטשמע איז פאָרגעקומען טעלער-ברעכן אויף יחיאלס תנאים, 

מען האָט דער מויד רייזל אָפּגעװאַשן דעם קאָפּ. די מוטער האָט איר 
פאַרפלאָכטן די צעפּ און מיט רויטע בענדער באַפּוצט, זי איבערגעטאָן אין אַ 
ניי ציצן קליידל און אַ ווייסן פאַרטוך. מען האָט איר אויך געקויפט אַ פּאָר 
נייע שיך,. מען האָט זי גאָרנישט דערקענט. זי איז מיטאַמאָל אַנדערש 
געװאָרן, אַ שיינע איז זי דאָך געווען. זי האָט דאָך אַרױסגעשײנט פון איר 
ציגיינעריש קאַפטאַנדל ביי די גענז. איצט, אין די שיינע זאַכן, האָט זי אויס- 
געזען װוי אַ בת-מלכה. די מוטער האָט זיך גאָרנישט געקאָנט זאַט אָנשפּיגלען 
אין איר. מען האָט איר אין זאָק איינגעבונדן אַ זעקעלע מיט אַ שטיקל ברויט 
און זאַלץ --- פאַר אַ שלעכט אויג. װאָרים די געפאַר פאַר אַן עין-הרע איז געווען 
זייער גרויס, | 

אויך יחיאלן האָט דער קרעטשמער אויסגעקליידט, אויפגענייט אַ ניי 
מלבוש, און אַ פּאָר שטיוול מיט אַ נייעם קאַשקעט געקויפט, און מען האָט 
מיט מזל תנאים געשריבן. 

פּונקט האָט זיך געמאַכט, אַז אין דער קרעטשמע האָט זיך אויפגעהאַלטן 
אַ גרויסע צאָל אורחים, דורכפאָרנדיגע הענדלער און אויך עפּעס אַ רבי'ל מיט 
אַ קופּקעלע חסידים, וועלכע זיינען געפאָרן קיין קאָצק צום רבין. שלמה- 
װאָלף, וועלנדיג זיך באַװייזן מיט זיין איידעם, האָט געלאָזט דעם שוחט אַ פּאַר 
פון רייזלס גענז שעכטן, אַ טיש געגרייט, מיט אורחים באַזעצט, אַ פאַס בראַנפן 
אויפגעשטעלט און באַדינט נישט נאָר זיינע אייגענע געסט, נאָר אויך די 
פּויערים און פּויערטעס פון דאָרף, װאָס האָבן זיך אין אַ גרויסער צאָל אין 
דער קרעטשמע פאַרזאַמלט מיט דער נישט-אומבאַרעכטיגטער האָפענונג אָפּ- 
צולעקן אַ ביינדל אויף דער אידישער שמחה. פאַרשטייט זיך, אַז גאָרים- 
טאַדעאוש* איז געווען איינער פון די ערשטע.. 

דאָס פּױיערל ;אַלע זאָרגן* איז אַרומגעגאַנגען מיט שלעכטע געדאַנקען 
וועגן דער שענקערקע. ער האָט אין זיין נאָרע, אויף זיין פאַרפוילטן שטרוי- 
זאַק, אין זיין קראַנקער פאַנטאַזיע זיך געװואַרעמט מיט דער געשטאַלט פון 
ווייסן פעטן לייב, װאָס האָט זיך שטענדיג אַרױסגעװיזן פון דער קרעטשמערקעט 
קאַפּטאַן, ווען זי איז געשטאַנען הינטער איר שענק-טיש.. ער האָט זיין גע 
שטופּלט פּנים איינגענורעט אין דעם חצופהדיגן, ווייסן ווייבער:האַלז, װאָס 
ער האָט זיין אָנבליק און דעם װאַרימען גערוך זיינעם וי אַ הונט אַ ביין 
מיט זיך אין זיין נאַכט:נאָרע פאַרשלעפּט.. נישט בחינם האָט זיך די שענ- 
קערקע געקלאָגט, אַז דער גוי לעכערט זי דורך מיט זיינע שליפּיעס, אַזש דער 
בראָנפן גיסט זיך איר איבער די פינגער, דאָס פּױערל איז גאַנצע טעג גע- 
שטאַנען באַהאַלטן אין אַ ווינקל פון קרעטשמע און געשליפּיעט אויף דער 
שענקערקע, געטרונקען מיט זיינע אויגן דאָס ווייבערישקייט, װאָס האָט זיך 
איבערגעגאָסן פון איר, ער זאָל מיט זיינע נאָזדרעס אײנאָטעמען די ווייבערשע 
װאַרימקײט, װאָס האָט געשלאָגן פון איר, פון איר איבערגעפילטער נאַקעטקייט 
אַרױס. וי ער האָט נאָר געקאַנט, האָט ער זיך געשטופּט אין דער נאָענט פון 
איר, און די רעשט האָט ער מיט זיך אַהיים מיטגענומען אין זיין לאָך אַרײן. 
ער איז דורך זיין אויסגעקרענקטער פאַנטאַזיע אַרײינגעטריבן געװאָרן אין 
דעם שמאָלן האַלז-לאָך פון פאַרברעכערישע געדאַנקען. ער האָט זיך אַרומ- 
געטראָגן מיט שרעקלעכע פאַרלאַנגען, װאָס ער האָט ביי זיך צורעכט-געמאַכט 
אין זיינע געהירן אין דער פינצטערער נאָרע אויף זיין געלעגער. און זי זיינען 
אַזױ פינצטער געווען, װוי די נאַכט, װואָס האָט אים אַרומגערינגלט, 

איצט, װי יחיאל זיצט אַזױ אין זיין נייער חת-קאַפּאָטע הינטער דעם 
טיש לעבן רב, דערזעט ער פונדערווייטנס זוי צווישן די פּויערים און פּױיעױטעס 
ביי דער טיר שטייט דאָס פּױערל אָרים-טאַדעאוש אין זיין אייביגן שמוציגן 
שעפּסענעם פּעלץ, מיט וועלכן, דאַכט זיך, ער איז געבוירן געװאָרן, און פון 
איבער די פּלײצעס פון די פּוױערים און פּױערטעס לייכטן אַהער צוויי שװואַרצע, 
שלעכטע ליכטלעך פון זיינע קליינע אויגן אַרױס און באַגלײטן די קרעטש- 
מערקע אין אַלע אירע טועכצן, וי צוויי טמאדיגע ווערים. 

אויף זיין פאַרקרימטער גאָמבע, אויף דער קורצער, געשטפפּלטער, 
פליישיגער נאָז, אויף די האַלב-אויפגעעפנטע ליפּן ליגט אױיסגעגאָסן אַזאַ 
שמוציגער שמייכל, װוי דער יצר-הרע װאָלט אים די ליפּן מיט חלב-שמאַלץ 
באַגלאַנצט. 

;דער מענטש איז באַשאַפן געװאָרן אין צייכן פון גאָט. ווען דער מענטש 
איז שלום מיט זיין גאָט, רוט אויף זיין פּנים דער אָפּגלאַנץ פון אַ געטלעכער 

שיין. פאַרקערט, ביי דעם מענטשן, װאָס טראָגט זיך אַרום מיט שלעכטע 
געדאַנקען, איז דער צייכן פון גאָט אויף זיין פּנים קאַליע, צעבראָכן, דער 
אָפּגלאַנץ אױיסגעלאָשן. אַרום אים פילט זיך אַ שווערער, שלעכטער גערוך, 
װאָס גייט אַרױס פון די זינדיגע געדאַנקען פון פּױערל* -- טראַכט יחיאל און 
עס באַומרואיגט אים דעם גאַנצן אָװונט און שטערט אים אין זיין שמחה. 

די שענקערקע מיט דער קאַראַפינקע בראָנפן אין דער האַנט גײט 
אַרײין צװישן די פּויערים און די פּויערטעס און טיילט זיי איין צו כוסות. 
מיטאַמאָל ווערט יחיאל זייער אומרואיג. ער דערזעט די מינע, מיט וועלכער 
דאָס פּוױיערל קוקט אויף דער שענקערקע, -- עס זעט-אויס, װי ווערים װאָלטן 
זיך הינטער דער הויט פון דעם פּנים געשלענגלט.. 

פּלוצלונג ווערט דאָס פּנים פאַרשוואונדן,. ער זוכט דאָס פּױיערל.. אַלע 
זיינע חושים זיינען שוין אַלאַרמירט, אויפגעוועקט. ער שטעלט זיך פאָר, אַז 
אין פאָדערהויז, הינטער דער טיר פון דער קרעטשמע, שטייט עפּעס שװאַרצס 
און אומגליקלעכס און טשאַטעװעט אויף װועמען. ער קוקט שוין די גאַנצע 
צייט אויף דער קרעטשמערקע, זיין מחותנתטע, צי זי גייט נאָר, חלילה, נישט 
אַרױס אין פאָדערהויז. ער היט זי מיט די אויגן. מיטאַמאָל דערזעט ער, אַז 
די קרעטשמערקע וויל אַרײנגײן אין שבת-אַלקערל נאָך דעם װישניאַק, װאָס 
זי האָט דאָרט שטין, ניין, ער טאָר זי נישט לאָזן אַרײנגײן. חלילה, 
עפּעס שלעכטס קאָן געשען! ער הויבט זיך אויף פון טיש. אומבאַמערקט 
שלייכט ער זיך אַװעק, לאָזט זיך צו צו דעד טיר. 

--- מחותנתטע, גייט נאָר נישט אַרױס, איך בעט אייך! -- זאָגט ער 
צו איר, 

--- פאַרװאָס ? -- שטייט זי פאַרוואונדערט, שוין מיט אַ פוס אויף דער 
שוװועל פון דער טיר, 

יחיאל עפנט-אויף די טיר, קומט-אַרױס אין שװאַרצן פאָדערהויז, גייט-צו 
צום בינטל ;אַלע זאָרגן*, װאָס שטייט דאָרט אַן איינגעקאָרטשעטס באַהאַלטן 
הינטער דער טיר, און רופט זיך אָן : 

-- טאַדעאוש, איך ווייס אַלץ װאָס דו װוילסט טאָן! געדענק אין גאָט, 
פאַרזינדיג דיך נישט ! 

דער פּױער ווערט דערשראָקן : 

--- פונװואַנען ווייסטו ?.., 

איך ווייס אַלץ! -- יחיאל האָט אים אָנגעכאַפּט ביי דער האַנט. -- 
װאָס האָסטו דאָ ? 

-- אֶליאַ-באָגאַ! -- לויפט טאַדעאוש פאַר יחיאלן פאַרביי מיט אַ 

קוויטשענדיגער יללה און אַ מעסער איז מיט אַ קלונג אויף דער פּאָדלאָגע 
געפאַלן. 

יחיאל קערט זיך אום צוריק אין דער קרעטשמע. דאָס האַרץ קלאַפּט אים 
פאַר שרעק איבער דעם, װאָס עס האָט פּאַסירט און --- איבער זיך אַלין, צום 
ערשטן מאָל האָט ער דערשפּירט די אומבאַגרייפלעכע קראַפט, װאָס עס שטעקט 
אין אים ;: ער האָט דערפאַר מורא געהאַט. 

--- וואו ביסטו געווען? װאָס איז געשען ? -- פרעגט די קרעטשמערקע. 

-- גאָרנישט איז געשען.. 

דער טויט-בלייכער יחיאל איז צוריקגעגאַנגען צום עולם.. 

דאָס פּויערל אָרים:טאַדעאוש איז געלאָפן איבער די פעלדער, גלייך 
מ'װואָלט אים געיאָגט. אַ פּאַנישע שרעק האָט אים אָנגעכאַפּט, און פול מיט 
אַנגסט האָט ער זיך געהאַלטן אין איין צלמען. ער האָט געהאַט דאָס געפיל, 
וי דאָס אידישע אינגל װאָלט זיך וי אַ ריז איבער אים אויפגעהויבן און מיט 
גליענדיגע ריטער אים נאָכגעיאָגט און געטריבן אין אַן אָפּגרונט אַרין. און 
אַז ער, טאַדעאוש, מוז דאָרט אַראָפּפאַלן, אויב ער וועט זיך שוין נישט אומקערן 
אין דער קרעטשמע אַרין און פאַלן צו די קני פאַר אַלע מענטשן און זיי בעטן, 
אַז זי זאָלן אים מוחל-זיין פאַר די באַגאַנגענע זינד, 

--- ווער איז עס ? אָליאַדבאָגאַ! --- װאָס פאַר איינער איז ער!! -- האָט 
זיך דאָס פּױיערל געפרעגט. 


קאַפּיטל || 
יחיאלס חתונה 


אַלץ האָט דער פּאַן װידאָווסקי געקאָנט צו יעדער צייט מקריב זיין אויפן 
מזבח פון זיין פאָטערלאַנד -- זיין פאַרמעגן, זיין לעבן; נאָר איין זאַך האָט 
אַפילו זיין הייסע ליבע פאַר פּוילן נישט געקאָנט באַזיגן: זיין נישט-בייגיגן 
שטאָלץ,. ער האָט זיך באין-אופן נישט געקאָנט דערנעענטערן צום פאָלק, 
װאָרים --- ;מיט בהמות קאָן מען נישט אַנדערש וי נאָר מיט אַ שטעקן רעדן !* 

און כדי כאָטש מיט געלט אונטערצושטיצן די פּוילישע אַריסטאָקראַטיע, 
װאָס האָט צוגעגרייט דעם אויפשטאַנד פון יאָר 1831, האָט דער כראַביע פאַר- 
קויפט די ריזיגע וועלדער, װאָס האָבן זיך געפונען אין דער נאָענט פון דאָרף. 
און צוליב דעם טאַקע האָט טאָפּאָליע צוגעקראָגן אַ נייע אידישע משפּחה, 
דעם רייכן װאַלד-סוחר ר' נאָטע דאַנציגער, װאָס האָט געשמ'ט איבער אַ 
האַלבער מדינה. ער האָט זיך באַזעצט מיט זיין גרויסער משפּחה, מיט זיינע 
זין און איידעמס, אין דעם פּריצישן װאַלד-שלאָס, װאָס ער האָט אָפּגעקויפט 
פון פּריץ מיטן װאַלד צוזאַמען. 

דרויסן ביי ר' נאָטע דאַנציגער איז געווען אַ גאַנץ בית-יהמדרש. ר' נאָטע 
האָט באַלד געלאָזט ביי זיך אַ מקוה איינריכטן פאַרן אייגענעם געברויך. און 
מיט זיינע אייגענע זין, איידעמס, װאַלד-שאַפערס און מלמדים, האָט ער געהאַט 
אַן אייגענעם מנין, וואוהין מען איז געגאַנגען פון דאָרף אין װאַלד אַריין 
דאַװענען. אַז יחיאל איז דעם ערשטן שבת אַהינגעקומען, האָט ער געפונען 
אַ פולע שטוב מיט ספרים --- אַ גאַנצן בית-המדרש, 

דער װאַלד-סוחר, ר' נאָטע דאַנציגער, איז געווען אַ גרויסער נגיד, אַ 
גרויסער בעל-יחסן און אַ בעל-גאוה. ער האָט געפירט זיין הויז ביד:רמה און 
אַלע האָבן געציטערט פאַר אים וי פאַר אַ קייסער. נאָך קיינמאָל האָט יחיאל 
נישט געזען אַזאַ רחבות, אַזאַ נגידות, אַזעלכע גרויסע, רייכע שטובן, אַזױ פיל 
זילבערנע לייכטער, מיט גרויסע שענק ספרים. ער איז דערשראָקן געװאָרן 
און האָט זיך איינגעקאָרטשעט פאַר דער גדלות. עס איז געווען תורה און 
גדולה אויף איין אָרט. 

עס פאַרשטייט זיך, אַז מען האָט ביים װאַלד-סוחר פיל געלערנט. א גאַנצן 
טאָג האָט מען זיך געהאַלטן דאָרט אין איין פּלפּלען. איין איידעם האָט געװאַלט 
דעם אַנדערן איבערשטייגן אין חריפות, האָט מען זיך געהאַלטן אין איין שאַרפן 
די קעפּ. דערפאַר האָבן אין די אַנדערע שטובן זיך אויפגעהאַלטן די פיל 

יי 

שנורן מיט די טעכטער, װאָס האָבן געהאָלטן אין איין טראָגן און קינדלען. 
עס איז גאָרנישט געווען אַרױסצוקריגן זיך פון די בריתן. דער שטענדיגער 
שוחט, וועלכן דער װאַלד-סוחר האָט געהאַלטן פאַרן אייגענעם געברויך, איז 
אויך געווען דער שטענדיגער מוהל, 

דער װאַלד-סוחר אַליין, ר' נאָטע דאַנציגער, איז געזעסן אין װאַלד צוליב 
שװאַכקײט. ער איז געווען אַ איד אַ מפונק. ער האָט געהאַט אַ באַזונדער 
חדר פאַר זיך, אין וועלכן ער איז געזעסן און געלערנט. יחיאל האָט אים נאָר 
געזען פון שבת צו שבת ביים דאַװענען, איינגעהילט אין זיין שווערן טערקישן 
טלית, באַקרױינט מיט דער גרויסער, רייכער עטרה, װאָס עס האָט פון אונטער 
איר אַרױסגעקוקט אַ בלייך אויסגעזויגן פּנים מיט אַ סך געשווירלעך צווישן 
די שיטערע רויטע האָר. מען האָט געהאַט דאָס געפיל, אַז דאָס פּנים האָט 
קיינמאָל קיין ווינט נישט געפילט אויף זיך, פון זיין געבוירן-אָן האָט מען 
עס געהאַלטן איינגעװויקלט אין קליאָטשע, וי אַן אתרוג, --- זיין לאַנגע 
שופרדיגע נאָז האָט טאַקע געהאַט דעם גרין-געלן דעליקאַטן אתרוג-קאָליך.. 
ער איז געווען אַרומגערינגלט מיט פיל זילבערנע טאַבאַקיפּושקעס און בשמים" 
ביקסלעך, געאַרבעט אין פיליגראַן אין אַלע פאָרמען. און דער איד האָט גע" 
האַלטן אין איין נעמען פון זיי צו דער נאָז און גוט איינשמעקן. װאָרים ער 
איז געווען אַ מפונק, זיינע הענט האָבן זייער גאַנץ לעבן קיין אַנדער זאַך נישט 
אָנגערירט, אַ חוץ זייער אייגן לייב. זיי זיינען געווען פּוכיג, אָנגעגאָסן מיט 
קרענקלעכן סאָס. און די הויט איבער זיי איז געווען אַזאַ איידעלע, אַז יחיאל 
האָט מורא געהאַט, אַז אַ ליאַדע מינוט װעט זיך אַן אָדערל עפענען פון זיין 
הויט, און דער גאַנצער סאָס פון זיין לעבן װעט אַרויסרינען. 

שבת פאַרן דאַװוענען האָט זיך ר' נאָטע אַװעקגעזעצט אין זיין בית:המדרש 
מיט אַלע זיינע זין און איידעמס און האָט געלערנט מיט זיי אַ שיעור. און 
ווען יחיאל האָט זיי געזען שבת אין זייערע אַטלעסענע, גלאַנציגע קאַפּאָטעס, 
אין זייערע פינקלדיגע שטריימלעך ביי די גרויסע גמרות, פלעגט ער דאַן 
שטיין פונדערווייטנס און וי אַן אָרימאַן ביי אַ רייכן טיש קוקן מיט קנאה אויף 
די גרויסע גמרות... 

איינמאָל רופט זיך אָפּ דער אַרענדאָר צו זיין איידעם : 

-- איך מיין, מיין זון, אַז עס װאָלט זייער גוט געווען, ווען דו זאָלסט 
אַרױסגײן אין װאַלד אַרײן לערנען. פאַרװאָס זאָלסטו דיך עפּעס אָפּגעבן מיט 
די קינדער? דאָס איז נישט פאַר דיר קיין תכלית, דו באַדאַרפסט זיך פאַר- 
נעמען מיט העכערע זאַכן. 

--- מיט קינדער צו לערנען איז אַ גוטע זאַך, --- האָט יחיאל אָפּגעענטפערט, 

-- פאַר זיי װעל איך שוין באַזאָרגן אַ מלמד, דו זאָרג ליבערשט פאַר זיך ! 

אַזױ-אַרום האָט זיך געמאַכט, װאָס יחיאל האָט אָנגעהױבן קומען אין 
װאַלדיבית-המדרש אַריין, נישט נאָר אין די שבתים, נאָר אויך אינמיטן דער 
װאָך, ביז עס האָט אים באַמערקט נישט קיין אַנדערער וי ר' נאָטע דער װאַלד- 
סוחר אַליין,. ער האָט אים געפרעגט מיט אַ חלושדיגער שטימע, נישט-קוקנדיג 
אויף אים : 

-- האָסט באַגער צו לערנען! . 

--- יאָ, 

-- און דו קענסט עפּעסו 

--- זייער ווייניג, 

--- עניוות איז אַ גוטע מידה, -- האָט אים דער נגיד גערימט, און 
שאָקלענדיג זיך איבער זיין גמרא, האָט ער זיך אָנגערופן צו זיינע זין און 
איידעמס } 

--- עס איז אַ גרויסע מצוה מיט אַן אָרים אינגל תורה צו לערנען. 

האָבן זיך געװאָרפן אויף יחיאלן אַלע זין און איידעמס און געשטופּט אין 
אים די תורה. זיי האָבן אָבער באַלד פאַרגעסן אָן אים און אים געלאָזט אַלײן. 
יחיאל האָט סיי-ווי-סיי נישט געהאַרצט צו זיי. אויף זיי האָט ער געלייענט 
דעם פּסוק, װאָס דאָס סמאָלע-אידל האָט מיט אים געלערנט: ועגן די, װאָס 
זאַמלען-אָן עשירות פאַר יענער וועלט. דער װאַלד-סוחר האָט געזאַמלט עשירות 
אי פאַר דער, אי פאַר יענער וועלט, 

אָבער דאָ איז אים ווידער צוהילף-געקומען זיין פאָטער. דער מלמד {' 
פייוויש האָט געקענט ר' ברוך-משהן פון קאָצק, וואוהין דער רבי ר' מענדעלע 
האָט פאַר אַ צייט זיין זיץ-אָרט איבערגעטראָגן. ווער האָט אים דען נישט 
געקענט ? דערהערט, אַז יחיאל איז ר' ברוך-משהס זון, האָט ער זיך אָנגענומען 
פאַר אים, וי פאַר אַן אייגן קינד. ער האָט געלערנט מיט אים גמרא מיט 
מפרשים. און געמיט זיך יחיאלן אַלץ קלאָר צו מאַכן, אַזױ איז יהיאל געבליבן 
אין דאָרף ביז צו דער חתונה, 

מען קען זיך גאָרנישט פאָרשטעלן דאָס גליק פון שלמה-װאָלפן דעם 
קרעטשמער, װאָס גאָט האָט אים מזכה-געווען צו נעמען אַן איידעם אַ בן-תורה ! 
ער און זיין ווייב, די קרעטשמערקע, וויפיל זיי זיינען נישט געווען אינגאַנצן 
איינגעטונקען אין דער קרעטשמע, און אפשר טאַקע צוליב דעם, האָבן זיי זיך 
אין יחיאלן געשפּיגלט, זיי האָבן אים באַטראַכט װי דעם שבת אין זייער 
װואָכעדיג לעבן, דעם מכפּר פאַר אַלע זייערע זינד. דורך אים האָט מיטאַמאָל 

דאָס לעבן זייערס, --- די דערנידערונגען פון פּריץ, די צרות, דער הונט טיטוס, 
--- באַקומען אַ זין, אַ טעם. 

ווען יחיאל האָט אויף אַזאַ אומגעריכטן אופן געפונען אַ געלעגנהייט צו 
לערנען, האָט שלמה-װאָלף באַשלאָסן די קינדער חתונה-צו-מאַכן און דעם 
פּאָר אַזױ לאַנג געבן צו עסן קעסט, ביז דער איידעם וװועט צו עפּעס קומען. 
װאָרים דער אַרענדאַר האָט יחיאלן געהאַלטן וי אַן אבן-טוב, װאָס ער האָט 
פון דער האַנט נישט געװאָלט אַרױסלאָזן ; דעריבער האָט ער אים אויך פאַר 
דער חתונה נישט געװאָלט אין דער פרעמד אַרײן שיקן, ווייל ער האָט פּשוט 
מורא געהאַט, אַז אַ דייכערער מאַן זאָל אים דעם חתן נישט אױסכאַפּן, 

-- איך װעל אַ פערד אײינשפּאַנען און אַן אַנדערער װועט דערמיט פאָרן != 
ניין, דאָס גייט נישט! -- האָט דער קרעטשמער געטענהט. -- זאָל ער קומען, 
דער פאָטער, װעט מען מאַכן די חתונה, און דענסמאָל -- אין דער ישיבה 
אַרין !.., 

אויך די כלה זיינע, די ווילדע רייזל, איז איצט צוליב יחיאלן דערהויבן 
געװאָרן. מען האָט זי אָנגעהויבן באַטראַכטן פאַר אַזעלכס, װאָס איז באַשאַפן 
געװאָרן פאַר עפּעס בעסערס וי איר מוטער, און מען האָט זי דערצו פאָךר- 
געברייט. אָפּגערעדט דערפון, אַז מען האָט זי שוין נישט געלאָזט די גענז 
פּאַשען, אויף דער לאָנקע אַרױסגײן, מיט שיקסעס זיך חברן. די אָרימע רייזל 
האָט איצט געמוזט אַרומגײן װוי אַ סטאַטיק, האַלטן זיך אין דער מעלה, אַן 
אָפּגעצװאָגענע, אַן אויסגעקעמטע, אין אַ ניי ציצן קליידל, װי עס פּאַסט פאַר 
אַ כלה. אויך האָט נישט געפּאַסט, אַז חתן-כלה זאָלן זיין צוזאַמען, און מען 
האָט דאָך באַדאַרפט די כלה פאָרברייטן אין אידישע זאַכן, אַז זי זאָל וויסן, 
וי אַ אידישע טאָכטער האָט זיך אויפצופירן. די מאַמע האָט עס מורא-געהאַט 
צו נעמען אויף זיך, האָט מען זי געשיקט צו אַ מומען אין שטאָט אַרײן אַז 
די שטאָטישע טוקערין זאָל לערנען מיט איר עברי-טייטש און די פַּאָר 
ווייבערשע דינים, 

און ווען רייזל האָט איר בילדונג געהאַט פאַרענדיגט, האָט מען זי צוריק- 
געבראַכט פון שטאָט און באַשטימט דעם זמן פון דער חתונה... 

כאָטש דער פּריץ האָט געהאַט דעם הונט טיטוס, װאָס האָט נישט איינמאָל 
שלמה-װאָלפן די הויזן אַרונטערגעריסן, דאָך האָט שלמה-װאָלף געהאַט איין 
גאָט און איין פּריץ. װאָס עס מאַכט זיך נישט, איז ,צוערשט גאָט, דערנאָך 
דער פּריץ*. אַז דער קרעטשמער איז געגאַנגען די טאָכטער חתונה-מאַכן, האָט 
ער זיך אָנגעטאָן די שבתדיגע קאַפּאָטע, און נישט-קוקנדיג אויף טיטוסן, איז 
ער אַװעק אין שלאָס אַרײין דעם פּריץ אויף דער חתונה בעטן, 

דער פּאַכטער שטייט אונטער דעם פּריצס שוץ. האָט דער האַר באַפױלן, 
אַז ער וויל, אַז די חתונה ביי זיין קרעטשמער זאָל זיך פּאַסן לויט דעם כבוד 
נאָך פון טאָפּאָליער הערשער. האָבן פּריצישע פורמאַנקעס אַ האַלב שטעטל 
אידן אין דאָרף אַרױסגעבראַכט, מיטן רב און כלי-זמר און בדחן. און דער 
עקאָנאָם האָט געזאָרגט דערפאַר, אַז עס זאָל זיין גענוג צו עסן און צו טרינקען. 

עס איז שוין געווען יעשען-צייט, איבער דעם טייכל האָט זיך שוין אין 
די פריע מאָרגנס געצויגן אַ דינע שויב, װאָס די זון האָט דערנאָך צעשמאָלצן, 
און כאָטש ביים נגיד ר' נאָטע איז שוין געווען אַ מקוה פאַרן אייגענעם גע" 
ברויך, דאָך האָט מען רייזלען אין טאָג פון דער חתונה געפירט צום טייכל 
טובל-זיין, כדי זי זאָל זיך צוגעוואוינען דערצו, ווען עס ועט קיין אַנדער עצה 
נישט זיין. צוויי פרומע ווייבער, איינע אַ טוקערין, װאָס מען האָט געבראַכט 
פון שטאָט, און די צווייטע -- אַ מומע, האָבן איצט די ווילדע רייזל באַגלײיט 
צום טייכל, אָנשטאָט זי זאָל אַהין באַגלײיטן אירע ווייסע גענז. זיי האָבן גע" 
דאַרפט אַכטונגיגעבן, אַז עס זאָל זיין לויטן דין, -- איבערן קאָפּ, 

מען האָט די כלה אָנגעטאָן דאָס נייע חופּה-קלייד און אויסגעזעצט צום 
באַדעקנס, אַ פּאָר אידן, קלעזמערס, װאָס שלמה-װאָלף האָט געבראַכט פון 
שטעטל, האָבן געגרימפּלט אויף די פידלען, און אַ איד אַ בדחן איז געשטאַנען 
אויף אַ שטול און האָט זי באַזונגען. צוויי אידן האָבן אַריינגעפירט יחיאלן 
פון אַ צווייטער שטוב, ער האָט געהאַלטן אַ טיכל אין האַנט און האָט דערמיט 
זיין כלה דעם קאָפּ באַדעקט. 

די קרעטשמע איז פול געווען מיט אידן, שטאָטישע מחותנים, פעטערס 
און שװאָגערס, מיט געקאָװעטע שטיוול און גרויסע ארבע-כנפותן, װאָס האָבן 
אַרױסגעקוקט פון די בריײיט-צעשפּאָלטענע קאַפּאָטעס, פול מיט וייבער און 
מוידן, אָנגעטאָן אין געבלימלטע ציצענע קליידער, מיט קאָלירטע בענדער. -- 
פאַרשטייט זיך, מיט ר' ברוך ;בכל-יום-ויום* און זיין ווייב בלימעלע אין 
שפּיץ. זיי, ברוך און בלימעלע, מיט די קינדער, װאָס זיי האָבן דערצויגן, האָבן 
זיך דאָך געפילט װוי די ריכטיגע מחותנים. ברוך האָט דאָך יחיאלן געטראָגן 
אויף דער האַנט, 

-- נו, יחיאל, האָב איך דיר נישט באַלד געזאָגט, אַז דו זועסט אויפן דאָרף 
אַ כלה קריגן ? | 

און בלימעלע האָט געוויינט, זי האָט זיך דערמאָנט אָן זיין מוטער רבקה : 

--- װאָלט זי עס כאָטש דערלעבט! אַן אָרימאַן האָט קיין מזל נישט.. 

די קרעטשמע איז געווען פול, הייס -- דערשטיקט צו ווערן. װאָרים אַ חוץ 
די אידישע מחותנים און מחותנתטעס, האָבן די אידישע פידלען דאָס גאַנצע 

דאָרף פּויערים און שיקסעס צוזאַמענגערופן אין קרעטשמע אַרין אויף דער 
חתוגה, 

אויך פון נגיד ר' נאָטעס שטוב איז מען געקומען אויף דער חתונה. חלילה, 
נישט דער נגיד אַליין אָדער די מאַנספּאַרשױנעןן נאָר כדי נישט מבייש צו 
זיין די אָרימעלײט, האָט מען די ווייבער געשיקט. פאַר דעם האָט זיך איין- 
געשטעלט יחיאלס רבי, זיין פאָטערס ידיד, ר' פיײויש קאָצקער, אין דער 
אָפּגעריבענער חסידישער קאַפּאָטע. דאָס האָט ער געטאָן פאַר יחיאלס פאָטער, 
ברוך-משהן, וועלכן ער האָט דערװאַרט דאָרט אָנצוטרעפן און ביי אים 
געוואויר צו װערן װאָס עס הערט זיך אין קאָצק, װאָרים דער פאָטער ברוך- 
משה איז אויך געקומען צו דער חתונה. דער מחותן, דער קרעטשמער, האָט / 
געהאַלטן װאָרט, ער האָט ברוך-משהן אויסגעקליידט, אין איינוועגס אויך פאַר 
זיך געלאָזט אַן אַטלעסענע קאַפּאָטע אויפנייען, כדי דער מחותן, דער חסיד, 
זאָל זיך נישט דאַרפן שעמען מיט אַ פּשוטן קרעטשמער אונטער דער חופּה צו 
שטיין. יחיאל האָט דעם טאַטן נישט דערקענט. דער טאַטע איז שוין איצט, 
דורך די פּאָר יאָר, װאָס ער האָט אים נישט געזען, געװאָרן אַן אַלטער איד 
מיט אַ ווייסער גרויער באָרד, 

פאַר דער חופּה האָט אויך דער בדחן אין שיינע גראַמען, אַדורכגעמישט 
מיט פּסוקים, דעם חתנס מאַמע, די פרי-פאַרשטאָרבענע רבקה, דערמאַנט, װי 
| זי קוקט אַראָפּ פון גן-עדןיפענצטערל אויף איר קינד און בענטשט אים. ביי 
דעם האָבן די ווייבער אין דעם אַנדערן עק קרעטשמע זייער געוויינט. יחיאל 
האָט נישט געויינט, ער האָט נאָר געהאַלטן די אויגן פאַרמאַכט און געזען 
באַשײנפּערלעך וי זיין מוטער רבקה זיצט אין העכסטן היכל, װאָס איז דאָ 
אין גן-עדן פאַר ווייבער, איבער וועלכן מרים, משהס שװעסטער, איז די 
אויפזעערין. ער האָט קיין איין מינוט דורך דער גאַנצער צייט פון איר 
טויט די מוטער נישט באַדױערט. ער איז דאָך געווען זיכער אין דעם, אַז עס 
איז איר אָן אַן ערך זואוילער אויף יענער וועלט וי אויף דער. איר חיבוט- 
הקבר האָט זי דאָך שוין לאַנג דורכגעמאַכט. זיי האָבן דאָך זי געראַטעװעט 
דערפון מיט זייער משניות-לערנען. זיצט זי איצט אין דעם הויכן היכל מיט 
נאָך פיל ווייבער-צדקניות און רוט זיך אָפּ פאַר אַלע יאָרן פוֹן פּיין און דחקות, 
װאָס זי האָט זיך אָנגעליטן אויף דער װעלט און װאַרט-אָפּ, ביז איר מאַן 
װעט אַרויפקומען, כדי זי זאָל די זכיה האָבן צו זיצן ביי אים צופוסנס אויפן 
גאָלדענעם פוס-בענקעלע. 

אויך ברוך:משה, וועלכער איז נאָך רבקהס טוט געװאָרן אַ פּרוש ביים 
רבין און נישט געװאָלט מער חתונה-האָבן (כאָטש מען האָט אויף אים דערפאַר 

אין קאָצק פאַראיבל-געהאַט, װאָס ער איז מבטל די מצוה פון פּריה ורביה), 
איז נישט נאָר, װאָס ער איז נישט גערירט געװאָרן פון בדחנס ווערטער, נאַר 
ער האָט פאַראיבל-געהאַט אויף דעם. עס איז ביי אים פאָרגעקומען װי אַ 
חילוליהשם. יענע איז שוין דאָרט אין די הויכע מקומות, װוער ווייסט וי ווייט 
זי האָט אָנגעגרײיכט דורך איר צדקות, און דאָ באַװיינט מען זי גאָר. און מיט 
קאָצקער ביטול האָט ער אַ מאַך געטאָן מיט דער האַנט צום בדחן און געזאָגט : 

--- גענוג, גענוג, זאָל מען נישט באַלעמוטשען! 

נאָך אונטער דער חופּה, ווען רייזל אין קאָלירט זיידנס איז געשטאַנען 
לעבן אים, האָט יחיאל געקלערט וועגן דעם, אַז ער איז מקדש זיין ווייב, און 
זי װעט זיין צו אים דאָס, װאָס זיין מוטער רבקה איז געווען צו זיין פאָטער. 
האָט זיך די ליבע צו זיין כלה געשטאַרקט אין אים. ער איז געקומען צו 
התרוממות-הנפש. אין אַ קבלה-ספרל האָט ער געלערנט (וויפיל ער האָט 
נישט ביי זיך אָפּנעמאַכט צו האַלטן זיך פונדערווייטנס פון דעם פייער, האָט 
ער נישט געקאָנט ביישטיין דעם נסיון: עס האָט אים זייער געצויגן צו די 
קבלה-ספרים), אַז עס איז גוט, װאָס לענגער אונטער דער חופּה צו שטיין. 
יייל די חופּה פון חתן-כלה איז אַן אָנדייט אויף דער גרויסער אחופּה פון 
שלום". ער האָט זיך געפילט גערייניגט און געהויבן. עס האָט זיך אים אויס- 
געוויזן, אַז דאָס, װאָס שטייט לעבן אים איינגעהילט אין זיידנס און מיטן 
קליינעם קאָפּ באַדעקט מיט דעם טיכל, איז נישט די רייזל פון די גענז, נאָר 
זי איז די גרויסע, די אייביגע כלה, נאָך וועלכער עס זינגט זיך און בענקט זיך 
אַזױ אין שיר:השירים און אין אַנדערע הייליגע אידישע ספרים. עס האָט 
זיך אים געדאַכט, אַז ער פאַרנעמט דאָס ציטערן פון פליגל איבער איר קאָפּ. אַ 
הייליגער חן, דער חן פון שבת האָט גערוט אַרום דעם באַדעקטן קאָפּ פון זיין 
כלה. איצט האָט ער פאַרשטאַנען, פאַרװאָס שבת װוערט געגליכן צו אַ כלה. 
װאָרים עס האָט זיך אים געדאַכט, אַז אונטער רייזלס שלייער באַהאַלט זיך 
אויך דער אייביגער שבת... 

ביי דער גילדענער יויך, ווען מען האָט זיי ביידע געזעצט איינס לעבן 
אַנדערן, האָט ער צו איר גאָרנישט גערעדט. ער האָט צו איר נישט גערעדט 
זינט דעם װי ער איז צו איר אַרױסגעגאַנגען אין פעלד. איצט האָט ער דאָך 
שוין געמעגט, דאָך האָט ער געשויגן. האָט זי אויך געשויגן, װאָרים די 
ווילדע רייזל איז דורך דער צייט, װאָס מען האָט זי געהאַלטן אין שטאָט ביי 
דער מומען, אַ ,לייט" געװאָרן. זי שעמט זיך, נעבעך, זייער און ווייס נישט 
וואו אירע אויגן אַהינצוטאָן. איר האַרץ קלאַפּט, יחיאל קאָן עס הערן. און 
נישט נאָר אירע אויגן שעמען זיך צו קוקן, נאָר עס דאַכט זיך, אַז די הויט 


234 שלוס אט 


אויף איר שעמט זיך, די שפּיץ-פינגער שעמען זיך און זי פאַרדעקט זיך אינ- 
גאַנצן מיט איר שלייער. ער פילט איר בושה, ער פילט עס דורך דער קאַפּאָטע, 
און ער האָט אויף איר גרויס רחמנות. ער װאָלט איר געװאָלט זאָגן עפּעס 
גוטס, טרייסטן זי אויף איר האַרץ, נאָר ער שעמט זיך אויך. זיצן זיי ביידע 
און שווייגן... 

די חתונה איז געווען אַ לאַנגע, אַ פריילעכע און אַ זאַטע. די קרעטשמע 
האָט זיך געזעצט אונטער דעם האָפּסען פון די באַנעגלטע שטיוול. בראָנפן 
האָט זיך געגאָסן ווי װאַסער, און פּולקעס פון גענז און פּופּקעס זיינען געפלויגן 
פון איין האַנט אין דער אַנדערער. דער עולם האָט זיך זייער משמח געווען. 
די שענקערקע, אַן אויפגערוימטע, מיט אַרױפגעשאַרצטע אַרבל, אויף װאָס 
מען האָט צוליב דער גרויסער שמחה נישט מקפּיד געווען, האָט זיך מיט אַ 
גרויסער קאַראַפינקע אַרומגעדרײיט צווישן די פּויערים און יעדערן צו כוסות 
געטיילט, אָרִים - טאַדעאוש איז אויך געווען דערביי, נאָר קינס ציכן 
אויף זיין שטערן איז שון אָפּגעװישט געוען. יחיאל האָט עס דער- 
קענט דורכדעם, װאָס דאָס פּויערל האָט געלאַכט, געפרייט זיך און מיט. 
געהאָפּסעט מיט די אַנדערע: אַז מען האָט זינדיגע געדאַנקען, קאָן מען נישט 
פריילעך זיין... 

עס איז אָבער שוין שפּעט געװאָרן,. מען האָט געדאַרפט חתן-כלה לייגן 
פירן. דאָ האָט דער עולם די כלה אַרײנגעכאַפּט אינמיטן, פאַרקנאָטן זי אין 
אַ קנויל. אַלע האָבן געװאָלט טאַנצן מיט איר דאָס מצוה-טענצל. די אָרימע 
רייזל איז שיר-נישט פון די פיס געפאַלן, האָט שלמה-װאָלף אַ וואונק געטאָן 
צום ווייב: ,װאָס באַלעמוטשעסטו?.,* האָט די קרעטשמערקע קים מיט 
צרות אַרױסגעקראָגן די כלה פון קנויל, איר איינגערוימט אין אויער: 

--- רייזל, דו זאָלסט מיך נאָך, חלילה, נישט פאַרשעמען, זאָלסט אַ אידישע 
טאָטכער זיין צו דיין מאַן ! 

און זי האָט זי אַריינגעפירט אין דעם שבת אַלקערל, װאָס איז געווען 
אָנגעגרײט פאַר חתן-כלה... 

-- יחיאל, אַ חסיד פירט זיך אַפילו אונטער דער דעק אויך אויף מיט 
חסידות, --- האָט דער טאַטע איינגערוימט יחיאלן. 

און מען האָט אים אַריינגעפירט צו דער כלה און הינטער זײַ די טיר 
פאַרשלאָסן, כדי זיי זאָלן נישט קאָנען קיינמאָל אַנטלויפן... 

אין דעם שבתדיגן אַלקערל, װאָס איז פאַר דעם צוועק איינגעריכט געװאָרן, 
גוט אונטערגעהייצט און מיט אַ סך קישנס און דעקן, מיט וועלכע מען האָט 
היינט, צו דער געלעגנהייט, די בעטן באַלײגט, איז די כלה געשטאַנען אין 

אַ זוינקל, איינגענורעט דעם קאָפּ אין איר שלייער, איצט איז זי דאָך שוין 
מותר צו אים. איז יחיאל צוגעגאַנגען צו איר און האָט גערעדט אויף איר האַרץ : 

--- רייזל, --- האָט ער געזאָגט און דערביי זיך פרום געשאָקלט ווי ביים 
דאַװענען. -- איצט ביזטו שוין מותר צו מיר כדת משה וישראל, פאַרװאָס 
קערסטו דיך אָפּ פון מיר ? 

--- ווייל איך שעם זיך פאַר דיר ! --- האָט רייזל געוויינט אין שלייער אַרײן. 

--- פאַרװואָס שעמסטו זיך ? דו ביזט דאָך שוין מיין ווייב, איך האָב דאָך 
דיך שוין מקדש-געווען! 

-- איך שעם זיך נישט פאַר היינט. איך שעם זיך פאַר דענסמאָל... דו 
ווייסט שוין! 

-- איך ווייס נישט ! -- זאָגט יחיאל דערשוינט, 

-- דערפאַר, ווייל איך האָב אַ גרויסע עבירה געטאָן, איידער איך האָב 
חתונה-געהאַט, 

-- װאָס פאַר אַן עבירה האָסטו געטאָן 1 -- פרעגט יחיאל דערשראָקן. 

--- איך ווייס שוין, די טוקערין האָט מיר געזאָגט. וייל איך האָב זיך 
צוגערירט צו דיר, ווען איך בין נאָך צו דיר נישט מותר געווען... 

-- אָ, דאָס מיינסטו ? --- רויטלט זיך יחיאל. --- גיי שוין, גיי ! האָבן מיר 
דאָך פון דער עבירה אַ מצוה געמאַכט, און גאָט האָט אונז מוחל געווען. 

--- פונװואַנען ווייסטו? 

-- אַז איך זאָג דיר, גלויבסטו מיר נישט!ּ 

-- יאָ, -- ענטפערט-אָפּ רייזל געטרייסט... 

זי האָט שוין געוואוסט, אַז אַ מאַן דאַרף מען גלויבן און געהאָרכן. 


אויפן צווייטן טאָג האָט מען די ווילדע רייזל דעם קאָפּ אָפּגעשױרן וי 
אַ שעפּס, איר אַ הייבל אָנגעטאָן, און זי איז שוין אַ ווייבל געװאָרן. 


האָט מען דאָך געדאַרפט יחיאלן פאַרן פּריץ און פאַר טיטוסן דעם הונט 
פּאָרשטעלן. מען האָט געדאַרפט דעם פּריץ באַדאַנקען און רשות-בעטן, אַז 
דאָס פּאָר-פאָלק זאָל מעגן פאַרבלייבן אין דאָרף,. האָט מען זיך די שבתדיגע 
קאַפּאָטעס אָנגעטאָן און מען איז אַװעק צום פּריץ אין שלאָס אַרײן (די ווייבער 
אינדערהיים האָבן זיך די הענט געכראָכן און גאָט געבעטן, אַז עס זאָל נאָר 
בשלום אָפּלויפן), 

איידער אָבער זיי האָבן באַטראָטן דעם געפערלעכן באָדן, האָט שלמה- 

װאָלף געגעבן זיין יונגן איידעם אַ לערע, וי ער זאָל זיך באַנעמען און זיך 
אויפפירן געגן פּריץ און געגן זיין הונט טיטוס, 

-- זאָלסט גאָרנישט טאָן און גאָרנישט זאָגן, דו הערסט ? דו זאָלסט נאָר 
קוקן אויף מיר, און אַלץ, װאָס איך װעל מאַכן, זאָלסטו אויך מאַכן. איך װעל 
זיך װאַרפן דעם פּריץ צו די פיס, זאָלסטו דיך אויך װאַרפן, אַז איך װעל אים 
קושן אין דער האַנט, זאָלסטו כאַפּן זיין צווייטע האַנט,. און טאָמער װעט ער 
אויף דיר, חלילה-וחס, -- האָט דער קרעטשמער געזאָגט מיט גרויס שרעק, -- 
דעם שלעכטן הונט אָנרייצן, זאָלסטו גאָרנישט טאָן, נאָר װאַרפן זיך צו דער 
ערד און אויפהויבן די הענט צום פּריץ מיט געבעט און זאָלסט זאָגן : ;פּריץ- 
לעבן, האָב רחמנות אויף מיין ווייב און קינד !* װאָרים דאָ קאָן מען זיך שוין 
גאָרנישט העלפן, דאָ איז מען אין פּריצס האַנט, --- זאָגט דער קרעטשמער. 

צוערשט האָט זיי דער פּריץ צוגענומען בייזלעך. ער איז נישט געווען 
אין גוטן הומאָר. ,דער װאָרעם האָט אים גענאָגט.? און אַז ער האָט געהערט, 
װאָס דער איד בעט פון אים, אַז ער זאָל לאָזן זיין איידעם אין דאָרף זיצן, 
און לאָזן דאָס ווייבל האַנדלען מיט שניט, האָט ער אָנגעהויבן צו שרייען ; 

-- דו װילסט מיר פאַרשטינקען דאָס גאַנצע דאָרף מיט דיין ;זאָמען". עס 
וועט מיר קיין אַנדער עצה נישט איבערבלייבן, נאָר גאַנץ טאָפּאָליץ אויסצו" 
רויכערן, ווייל די אידן װעלן עס האָבן פאַרשטונקען מיט קנאָבל און ציבעלעס. 

דער פּריץ איז אַרײן אין אַזאַ פוריע פון זיינע אייגענע ווערטער, אַז ער 
האָט באַפױלן טיטוסן, ער זאָל דאָס נייע אידל ;באַשמעקן", צי מען פילט נישט 
פון אים דעם קוגל, -- װאָס דער הונט האָט אויף דעם נאָר אױיסגעװאַרט. ווען 
דער הונט האָט זיך דערנעענטערט מיט איין שפּרונג צו יחיאלן, איז שלמה- 
װאָלף בלייך געװאָרן, האָט געװאָרפן זיך צו דער ערד, אויפגעהויבן די הענט 
צום פּריץ און אָנגעהױבן צו בעטן; / 

-- אוי-וויי, האָב רחמנות ! 

יחיאל, אָבער, האָט זיך נישט געװאָרפן אויף דער ערד וי דער שוער 
האָט אים געלערנט. ער איז געבליבן רואיג שטיין און האָט דעם הונט געקוקט 
גלייך אין די אויגן אַרײין,. טיטוס האָט געבילט אויף אים, אָבער אָנרירן האָט 
ער אים נישט געװאַגט. מיט הינט איז יחיאל געוואוינט געווען אומצוגיין פון 
דער צייט פון גיין איבער די דערפער. נאָר דאָס איז נישט געווען די סיבה, 
װאָס האָט טיטוסן איינגעשטילט. עס איז געלעגן אין יחיאלס בליק די זיכער- 
קייט און יענער גלויבן אין זיך, װאָס האָט נאָך אַמאָל די ערשטע חיה אונטער- 
טעניג געמאַכט פאַרן מענטשן. יחיאל איז בלייך געווען זיינע ליפּן האָבן 
שטיל עפּעס געברומט פאַר זיך, אָבער אין זיין פּנים, אין זיין אויסזען איז 

געלעגן די מענטשלעכע װערדע, װאָס האָט טיטוסן געמאַכט דעם קאָפּ בויגן. 
ער האָט זיך באַנוגנט מיט דעם, װאָס ער האָט אַרומגעשמעקט יחיאלן פון 
אַלע זייטן און געפילט פון אים דעם היימישן גערוך פון דאָרף און געזען, 
אַז זיינע קני ציטערן נישט, נאָר שטייען אָנגעגאָסן מיט ענערגישן ווילן געגן 
אים. האָט ער מסכים געווען אויף יחיאלן און איז באַרואיגט צוריקגעגאַנגען 
צו זיין אָרט הינטער דעם ווענטל פון פאַמיליע-הערב, 

דאָס איז געווען אַ נייס, -- אַ איד, װאָס האָט נישט קיין מורא פאַר קיין 
הונט. און דער פּריץ, אָנשטאָט יחיאלן צוצורופן צו זיך צום זעסל, וואו ער 
איז געזעסן, האָט זיך אויפגעהויבן פון זיין אָרט מיט דער שפּיצרוט פאַרקנאָטן 
אונטער דער האַנט פון הינטן, מיט דער דעה צוערשט דאָס אידל אָנצולערנען 
(װואָרים אינעווייניג ביי זיך, װי עס האָט דעם פּריץ נישט הנאה געטאָן, װאָס 
דאָס יונגע אידל שרעקט זיך נישט פאַר זיין הונט, האָט ער אָבער צוגלייך 
אויך דערפון פאַרדראָס געהאַט און געזען אין דעם װי אַ מרידה געגן זיך), 
איז געקומען נאָענט צו יחיאלן און האָט אים נייגיריג אַרומגעטאַפּט מיט 
זיינע בליקן. יחיאל האָט אויך זיינע אויגן פון פּריץ נישט אַראָפּגענומעף 
און מיט דער זעלבער זעלבפאַרשטענדלעכער זיכערקייט אין זיין בליק, מיט 
וועלכער ער האָט דעם הונט טיטוס איינגעשטילט, האָט ער אױך אײנ" 
געשטילט דעם פּריץ. נישט נאָר האָט ער דעם פּריצס כעס אַנידערגעלײגט, 
נאָר יחיאלס שטילער, אײגנאַרטיגער גלויביגער אויסדרוק, װאָס איז געלעגן 
אין זיינע גרויסע אויגן, האָט דערװועקט אַ סימפּאַטיע פון פּריץ צו אים. 

-- דאָס אידל געפעלט מיר! ריינע אויגן האָט ער! -- זאָגט דער פּריץ 
אַזױ וי צו זיך, פאַרוואונדערט. --- װוי הייסטו, אידל ! 

--- איך הייס יחיאל! -- האָט ער אָפּגעענטפערט. 

--- װאָס ווילסטו טאָן ביי מיר אין דאָרף? -- האָט דער פּריץ וי מיט" 
אַמאָל צוריק געפונען זיין מענטשלעך לשון. 

-- איך וויל גאָטס תורה לערנען און האַנדל פירן, -- ענטפערט יחיאל אָפּ 
אָן מורא. 

-- וועסט נאָר ערלעך דיין האַנדל פירן ? 

--- איך וועל מיין האַנדל פירן װוי גאָט האָט אונז געבאָטן דורך זיין לערע. 

-- האָסט אַן ערלעך פּנים! -- באַקוקט אים דער פּריץ. 

--- װאָרים, פּריץדלעבן, ער װעט דען האַנדלען ? -- זאָגט דער פּאַכטער, 
פּרעגלענדיג זיך פאַר נחת. --- דאָס ווייב וועט האַנדלען, און ער װעט זיצן 
און די הייליגע תורה לערנען ביים װאַלד-סוחר. אוי, אוי, אוי. האָט מיין 

איידעם אַ גוט קעפּעלע ! -- רימט זיך דער פּאַכטער. -- ער װעט ווערן אַ רב. 
אַ גוט קעפּעלע.. 

דאָס האָט אויך געהערט צו דער פּריצישער אַמביציע : אַז זיין אַרענדאַר 
זאָל האָבן אַן איידעם אַ לערנער: דאָס איז געווען אַ טייל פּריצישקייט, אַזױ 
וי דער שיינער הונט, למשל, וען פּריצים זיינען זיך צונויפגעקומען, האָבן 
זי זיך גערימט איינער פאַרן אַנדערן מיט די קראַבינס*, װאָס זיצן ביי זיי 
אין דאָרף. האָט דער פּריץ זיך אָנגערופן מיט חסד; 

-- ער געפעלט מיר, דיין איידעם, שליאָמקע. זאָג דעם עקאָנאָם, ער 
זאָל אים געבן אַ פּאָר פורן האָלץ אויפן װוינטער. איך בין זייער צופרידן, װאָס 
מיין פּאַכטשאַזש האָט גענומען אַן איידעם אַ אראַבין", נישט קיין שענקער! 

אַז זיי זיינען אַרוױסגעקומען אינדרויסן, האָט דער קרעטשמער מיט גרויס 
יראת-הכבוד געקוקט אויף זיין איידעם און געפרעגט פאַרוואונדערט: 

-- וי אַזױ האָסטו נישט קיין מורא געהאַט פאַרן הונט 1 און פאַרן פּריץ, 
וי דו האָסט גערעדט צו אים 1 ער האָט דאָך דיר געקאָנט שלעכטס טאָן ! 

-- עס איז דען אין זיין האַנט? ער איז דאָך נאָר אַ געצייג אין גאָטס 
האַנט. אַז גאָט װיל נישט, ווער קאָן מיר שלעכטס טאָן! 

-- יאָ, דו האָסט רעכט, מיין קינד. איך האָב וועגן דעם נישט געוואוסט, 
-- האָט דער איד ביטער אָפּנעקרעכצט אויף זיין גאַנץ הינטיש לעבן... 


אַ גליקלעכער דערפון, װאָס ער לאָזט איבער זיין זון אין גוטע הענט, 
האָט זיך ברוך-משה אומגעקערט צו זיין רבין. יחיאל אָבער האָט זיך ריכטיג 
אַ נעם געטאָן צום לערנען. ער איז אָפּגעזעסען גאַנצע װאָכן אינדרויסן אין 
װאַלד ביי ר' נאָטען אין בית-המדרש. און מיט דער הילף פון זיין פאָטערס 
פריינט, ר' פייוויש מלמד, האָט ער זיך געלאָזט שווימען אין דעם אומהיימלעכן, 
גרויסן ים אַרײן, װאָס עס שטעלט פאָר מיט זיך דער תלמוד... 


דריטער טייל 


קאַפּיטל | 


דאָס לאַנד פון דער אידישער נשמה 


פינף יאָר איז יחיאל געזעסן צופוסנס פון זיין רבין ר' פייוויש אין װאָלד- 
בית-המדרש. | 

יחיאל האָט געוואוינט ביים נגיד דרויסן אין װואַלד, כדי איינצוברענגען 
זיך דעם וועג פון אַ פּאָר װיאָרסט, װאָס ער װאָלט געדאַרפט יעדן טאָג אָנלײיגן 
פון דער קרעטשמע צום נגיד אַרױס. אַהײימגעקומען איז ער נאָר פון שבת 
צו שבת. און ווינטער, ווען די שנייען האָבן באַשאָטן די פעלדער, איז ער 
איבערגעבליבן דאָרט דוויסן אין װאַלד אויך אין די שבתים אויף גאַנצע 
חדשים-לאַנג, אַמאָל אויך איבערן וינטער (די קינדער, יחיאל און רייזל, 
זיינען נאָך געווען יונג, האָט מען זיי געהאַלטן פונדערוייטנס איינס פון 
אַנדערן). געשלאָפן איז ער אין דעם קליינעם בוידעם-שטיבל מיט ר' פייווישן, 
און געגעסן האָט ער מיט ר' פייווישן ביי אַ באַזונדער טישל, צוליב דעם װאָס 
דער נגיד האָט געפירט פּאַראַד, נישט גערן-געהאַט פרעמדע ביים טיש, ווייל 
דאָס איז, אגב, געווען צו זייער ווילן, ווייל ביים נגידס טיש האָבן זיך געפונען 
די ווייבער... כאָטש דער נגיד האָט עס געטאָן פון מצוה-וועגן און נישט גע- 
װאָלט פאַר יחיאלס קעסט נעמען קיין געלט, דאָך האָבן רייזלס גענז איינציגווייז 
איבערגעװואַנדערט פון דעם פרישן טייכל, װאָס האָט זיך אַזױ צניעותדיג 
געגאָסן צווישן די השוענא-ריטער, אין נגידס טעפ אַרײן. עס זיינען געווען 
רייזלס גענז, װאָס האָבן פאַר יחיאלס תורה באַצאָלט. אירע גענז און אירע 
קאַטשקעס, שלמה-װאָלף האָט געהאַלטן אין איין צושטעלן עופות, פּוטער, 
אייער, מילכיגס אין נגידס קיך אַרײן פאַר יחיאלס קעסט. און עס איז גאָר- 
נישט געווע! קיין שיעור וויפיל עופות דעם נגידס טעפּ האָבן געקאָנט איינ- 
שלינגען. 

װאָס ביי אַן אַנדער פאָלק איז פאָטערלאַנד, איז ביי דעם אידישן מענטש 
זיין תורה. דורך די יאָרן, װאָס יחיאל זיצט אין װאַלדיבית-המדרש צופוסנס 
פון זיין רבין ר' פייוויש, האָט ער אַ שטיק פון זיין ,לאַנד* דערקענט,. אמת 
טאַקע, ער האָט נישט דערגרייכט צו די הויכע שפּיצן פון זיינע בערג, וואו 
דער אייביגער שניי, די אומבאַצוואונגענע ;אין-סופן* פון דער אידישער 
קבלה, הויערט. ער האָט נישט דערגרונטעוועט די טיפענישן פון די ימים, 
צו וועלכע די ,שקלא-וטריא* (די דיספּוטן) פון תלמוד זיינען געגליכן. ער 

איז נישט אַריינגעדרונגען אין די פאַרװאָרצלטע, פאַרצווייגטע, פינצטערע 
וועלדער פון פּלפּול,. ניין, אויף די האַרטע וועגן פון דער הלכה איז ער נאָך 
געגאַנגען שווער. דערפאַר אָבער האָט ער ליב געהאַט צו פאַרבלייבן אויף 
די זוניגע אינזלען פון דער אגדה און רוען ביי די קילע טייכלעך פון דער 
אידישער פרומקייט.. 

דאָס לעבן, װאָס שפּילט זיך אָפּ אין דעם אידישן למדנס אלאַנד", איז 
נישט קיין ממשותדיגס, קיין רעאַלס. עס איז פול מיט טויזנטער פאַרװיקלטע 
געשעענישן און פּאַסירונגען ‏ די אומדערװאַרטסטע, אומגעויינלעכסטע 
סיטואַציעס, װאָס קאָנען נאָר פאָרקומען אין אויסגעדיכטעטע פאַנטאַזיעס, 
יחיאל האָט אָנטײיל-:גענומען אין די דיספּוטן, װאָס זיינען געפירט געװאָרן מיט 
דעם גאַנצן הייסן בלוט פון דעם אַמאָליגן סעקטאַנטישן איסייאישן טעמפּעראַ- 
מענט און האַרטנעקיגקייט אויף דעם הייסן באָדן פון ביתיהמדרש-הויף, אין די 
ישיבות פון יבנא און פּומפּדיתא. ער האָט פאַרנומען די אַלע צוימען-איבער- 
צוימען, װאָס יעדער דור האָט אַרומגערינגלט מיט זיי דאָס אידישע לעבן 
כדי אויפצוהאַלטן אומבאַשעדיגט די אידישע נשמה פון דעם פייערדיגן טאָפּ 
פון דער וועלט-געשיכטע, אין וועלכן זיין פאָלק האָט זיך געקאָכט. ער האָט 
אַרײינגעטרונקען אין זיך, וי אַ געטראַנק, דִי לעבנס-קלוגע שפּרוכן, וועלכע 
האָבן אויסגעהאַלטן די שאַרפע ציין פון דער צייט און נאָך נישט פאַרלוירן 
זייער באַדייטונג פאָרן היינט. ער האָט זיך אַראָפּגענומען אַ מוסר פון דעם 
צניעותדיגן לעבן פון די רביים פון די יבנהער און פּומפּדיתאער ישיבות. זי 
זיינען געווען פאַר אים לעבעדיגע ביישפּילן פון פרומקייט, זיינע פירער נישט 
נאָר מיט זייער לערע, נאָר אויך מיט זייער אָפערװיליגקייט, מיט זייער 
העלדישן גיין אויפן טויט פאַר זייערע פּרינציפּן. זיי זיינען געשטאַנען, וי 
פאַקעלן, װאָס האָבן באַלױכטן זיין וועג, 

;אַז עס לערנט ווער מיט וועמען תורה, איז דאָס געגליכן וי ער װאָלט 
יענעם געבוירן." איז ר' פייוויש מלמד פאַר אים געװאָרן דער טאַטע, די 
מאַמע און אַלץ. אויך ר' פייוויש האָט זיך צוגעבונדן צו זיין תלמיד. יחיאלס 
נייגונג צו קבלה און מיסטיק איז אים געווען צום האַרץ. ער האָט אין אים 
געזען אַ צווייטן , זיך* און געװאָלט פאַרווירקלעכן אין יחיאלן די האָפענונגען, 
וועלכע זיינען נישט דערפילט געװאָרן פאַר אים אַלײן, 

אויך דעד מלמד ר' פייוויש האָט אַמאָל געהאַט פליגל און געדראַפּעט זיך 
אין די װאָלקנס, געװאָלט עפּעס דערגרייכן.. אין די יונגע יאָרן האָט ער 
תעניתים געפּראַװעט, אַפילו אַמאָל אַ תשובה אויף זיך גענומען, אין שניי זיך 
געקאָלערט, כדי עפּעס צו דערגרייכן. אָבער דאָס לעבן האָט אים, װוי אַ רויב- 

פויגל, אָנגענומען ביים קאַרק און אים אַראָפּגעװאָרפן פון אַלע הייכן. קינדער 
זיינען געבוירן געװאָרן איינס נאָכן אַנדערן, שווער-און-שוויגער זיינען מיד 
געװאָרן קעסט צו געבן, די משפּחה אויסצוהאַלטן, האָבן פאַרלאַנגט אַ תכלית, 
געפאָדערט פון אים פּרנסה, ער זאָל אויף רב לערנען, אַ שטיקל מורא"הוראה 
ווערן. האָט ער די אַלע זאַכן געמוזט אַװעקלײגן, צו היתר-הוראה זיך גענומען. 

קיין רב איז ער נישט געװאָרן -- צו דעם האָט מען באַדאַרפט אַ שווער 
אַ תקיף, אַן אָנשטיץ אין די רבנישע הויפן, אָדער אַ שוער אַ נגיד, װאָס קאָן 
באַצאָלן אַ קהילה. איז ער פון אַ רב אַ מלמד געװאָרן. אינדערהיים האָט ער 
זיך געשעמט, איז ער אַװעק אין דער פרעמד, געװאַלגערט זיך פון אָרט צו 
אָרט, ביז ער איז דערגאַנגען צום גרויסן נגיד ר' נאָטע דאַנציגער, וועלכער 
האָט אים צוגענומען פאַר זיינע זין און איידעמס, און דער עיקר פאַר דעם 
איידעם, װאָס לערנט זיך אַ רב צו זיין... 

ער איז פאַריאָגט פון דער היים, ווייט פון זיין משפּחה, װאָס ער זעט נאָר 
פון פּסח צו פּסח. ער איז באַלאָדן מיט צרות. ער האָט פיינט זיינע תלמידים 
-- דעם נגידס זין און איידעמס, וועלכע בלאָזן פון זיך מיט זייערע מורנוס. 
ער האָט פיינט זיין ברויט-געבער, ר' נאָטען, װאָס די גאוה זיינע שטינקט פונ- 
דערווייטנס,. נישט צום האַרצן איז אים דאָס טרוקענע לערנען פון ;חושן" 
משפּט*, װאָס ער טוט פאַר דעם בידנע שטיקעלע ברויט. ווייט פון קאָצק, נאָך 
וועלכן ער האָט אַזױ געבענקט, האָט ער געפונען זיין טרייסט און אָפּרו אין 
דער קבלה, אין זוהר, אין די חסידישע תורות און מעשיות פון רביים, וועלכע 
האָבן אים פאַרטראָטן די משפּחה, געשאַפן אים אַן אייגענע חשיבות. ווען ער 
האָט געלערנט אין זיי, האָט ער זיך געפילט װי באַשיצט אין זיין אייגענער 
פעסטונג, װאָס קיין שום פיילן פון דעם שונא -- זאָרג --- האָבן צו אים נישט 
געקאָנט דערגרייכן, 

ר' נאָטע דאַנציגער, זיין בעליהבית, האָט אָבער נישט ליב-געהאַט די 
קבלה-ספרים. נאָך מער האָט ער נישט פאַרטראָגן די חסידישע תורה און 
די ,געצנדינעריי* פון חסידות. ר' נאָטע איז, אייגנטלעך, געווען דאָס, װאָס 
מען קאָן אָנרופן -- אַ שטיקל אַפּיקורס. כאָטש ער האָט פרום זיך געהאַלטן 
אין אַלע אידישע דינים און האָט אַ גאַנצן טאָג געלערנט אין זיין באַזונדערן 
צימער ביי די ברענענדיגע ליכט, נאָר זיין לערנען איז געווען אַ מין ספּאָרט, 
מער אַ זאַך װאָס מען באַטרײבט צוליב דעם גוטן טאָן, איידער אַ רעליגיעז 
באַדערפעניש. עס איז געווען זייער מֿאָדיש צו לערנען אין דער דענסמאָל- 
דיגער צייט. אַפילן אין רייכע אויפגעקלערטע אידישע משפּחות האָט מען פיל 
געלערנט, נישט אַזױ צוליבן לערנען װי צו קענען זיך באַווייזן פאַר לייטן. 

אַ רייכער טאַטע האָט אויסגעגעבן אַ זון אָדער גענומען אַן איידעם, האָט מען 
אים מיטגעגעבן אין נדן כמה-וכמה טויזנטער קערבלעך, אַ שותפות אין אַ 
װאַלד און אַ היתר-הוראה אָדער כמעט אַ היתר-הוראה אין קעשענע אַרײן. 
אין דעם זינען האָט אויך ר' נאָטע געלאָזט לערנען זיינע קינדער, כדי מען 
זאָל זאָגן : ר' נאָטע דאַנציגערס קינדער קענען גוט לערנען אויך ! 

אַליין האָט ער גענויגט מער צו חקירה, אָפּגעגעבן זיך מיט חקירה-ספרים, 
אַפילו געלייענט די דיכטער שילער און געטע אין דייטש. אין די אָװונטן האָט 
ער ליב געהאַט אַ ויכוח צו פירן מיט ר' פייווישן איבער חקירהשע ענינים, 
דער נגיד האָט זיך געהאַלטן אין איין צוטראָגן די בשמים-ביקסלעך צו דער 
נאָז, אָדער באַנעצן זיך די ליפּן מיט אַ ביסל טאָקײער וויין, װאָס מען האָט 
געשטעלט פאַר אים אין אַ זילבערנעם כוס, און רעדן וועגן דעם ,שכל-הפּועל* 
פון מורה"נבוכים, איבער דעם פילאָזאָף אַריסטו און וועגן נאָך אַזעלכע הויכע 
ענינים. ר' פייוויש האָט געמוזט זאָרגן דערפאַר, אַז שטענדיג זאָל דער נגיד 
אַרוסקומען דער זיגער, פּונקט וי טיילמאָל ביים שפּיל פון שאַך, װאָס דער 
נגיד פלעג אין די שבת-צו-נאַכטן שפּילן מיטן מלמד, װאָרים אַ חוץ װאָס ר' 
נאָטע איז געווען דער בעל-הבית, װאָס צוליב דעם איז דער זיג אים געקומען 
ממילא, האָט, חלילה, אַ פאַרלוירענער ויכוח אָדער אַ פאַרשפּילטער שאַך 
געקאַנט שאָדן צו זיין געזונט, וועגן וועלכן ר' נאָטע אַלין און דאָס גאַנצע 
הויז-געזינט האָבן אַזױ פיל געזאָרגט... 

אַ חוץ דעם, איז ר' נאָטע שוין געווען פאַראינטערעסירט אין דער יונגער 
השכלה-באַװועגונג, װאָס האָט דענסמאָל אָנגעהויבן אַרויסצוקומען פון גאַליציש, 
אין דעם קאַמף געגן חסידות, װאָס די ערשטע השכלה-שריפטשטעלער האָבן 
אָנגעהויבן צו פירן, און װאָס האָט אָנגעהויבן אַריינצודרינגען אויך קיין פּױלן, 
ער האָט געלערנט דעם תנ"ך מיט מענדלזאָנס ביאור אָפן-אויף. איז אים 
געווען טיף-פאַרהאַסט דאָס חסידות, װאָס ער האָט געזען אין דעם דאָס גאַנצע 
אומגליק פון אידישן פאָלק און װאָס ער האָט באַטראַכט פאַר פאַנאַטיזם, 

אין דער טריקעניש, װאָס עס האָט מיט זיך פאָרגעשטעלט ר' נאָטע דעם 
נגידס הויז, װאָלט ר' פייוויש אונטערגעגאַנגען, פאַרדאַרט געװאָרן, ווען נישט 
דער דערפרישנדיגער קװאַל פון קכלה און חסידות. דאָס קאַפּיטשקע פּראַוען 
חסידות האָט אויפגעפרישט די נשמה. אויך האָט ער יעדן פרימאָרגן, פאַרן 
דאַװענען, יחיאלן געפירט און איבערגעגעבן אים דעם סוד פון דער מקוה. 
יעדן אויגנבליק די הענט זיך געװואַשן, אַזױ אַז זיי זיינען אין ווינטער געשװאָלן 
געװאָרן,. עס איז נישטאָ קיין מאָס און צאָל צו די אומרייניגקייטן, װאָס זיינען 
אָרום דיר, צו די טײיװאָלים און שדים, װאָס טאַנצן אַרום דיר. װאָרים דאָס 

טובלען איז אַן אַלטע טראַדיציע און שטאַמט נאָך פון די איסיים פון ארץ-. 
ישראל, 

כדי דעם נגיד נישט צו ערגערן, און אויך צוליב דעם, װאָס בײיטאָג האָט 
זיך ר' פייוויש באַטראַכט פאַר אַ שכיר-יום, וועלכער האָט פאַרדונגען זיין 
צייט, און דער עיקר אויך, װאָס די שטילע נאַכט איז מער מסוגל געווען פאַר 
דער דאָזיגער לערע וי דער רוישנדיגער טאָג, האָט ר' פייוויש בײיטאָג גע- 
לערנט מיט די איידעמס און זין (ווען ער האָט געהאַט צייט, אויך מיט יחיאלן) 
גמרא און תוספות און אַלע מפרשים. זוהר און קבלה האָט ער געלערנט אין 
די שעהן, װאָס האָבן געהערט צו אים, --- ביינאַכט. 

יחיאל האָט שוין דענסמאָל געמאַכט זיינע נעכט פאַר טעג. נאָך צויי 
שעה שלאָפן האָט ער אויפגעװועקט ר' פייווישן, --- אַזױ איז געווען אָפּגעמאַכט. 
ער האָט אָפטמאָל געהאַט אַ שווער האַרץ אויסצופירן זיין רבינס באַפעל, אַז 
ער איז צוגעקומען צום בעט, אויף וועלכן ר' פייוויש איז געלעגן, און ער האָט 
געזען ביים שיין פון װאַקסענעם ליכט, װאָס ער האָט געהאַלטן אין האַנט, ב' 
פייווישעס פויגל-פּנים מיט די טיפע אינגעגראָבענע אויגן, די לאַנגע נאָז 
ווייט-אַרױס פון זיך, די ווענטלעך פון זיין אויסגעדאַרטן האַלז אַרבעטן אונטער 
דער הויט זייער שווער, האָט ער נישט געהאַט קיין האַרץ אים צו וועקן. ער 
האָט זיך אָבער נישט געקאָנט העלפן, איינמאָל האָט ער אים געלאָזט לענגער 
שלאָפן, האָט ר' פייוויש זיך זייער אָנגעבייזערט אויף אים: אאַ מענטש, װאָס 
שלאָפט לענגער װווי צוויי שעה אין דער נאַכט, מוז זיין פאָרגעברייט אָפּצוגעבן 
רעכנשאַפט דערפאַר.* און ער האָט אָנגעזאָגט יחיאלן, אַז נאָך אַמאָל זאָל ער 
זיך נישט דערוועגן דאָס צו טאָן און נישט לאָזן אים לענגער שלאָפן, 

יחיאל האָט אים נישט געדאַרפט מער ועקן. וי אַ זייגער, האָט זיך ר' 
פייוויש אַליין אוױיפגעכאַפּט נאָך צוויי שעה רוען, אויפגעוועקט יחיאלן. װאָס 
איז איינגעשלאָפן ביי דער גמרא. זיי האָבן זיך די נעגל אָפּגעגאָסן, די אויגן 
אויסגעװואַשן, די פּאות נאַס-געמאַכט און זיך גענומען צום לערנען. 

װואָרים דאָס לערנען איז געווען די לעצטע רעטונגישנור, אָן וועלכער 
מען האָט זיך אָנגעהאַלטן. עס איז געווען דער צויבער-אינזל, אויף וועלכן מען 
איז אַנטרונען, -- דער צויבער-אינזל פון אַן אייגענעם הײימלאַנד -- פאַר 
יחיאלן און אויך פאַר זיין רבין. דאָס לערנען איז געווען אַ פאַרגעסן-זיך, אַן 
אױיסנאַהאַלטן-זיך פון דעם װאָרים-צווייפל, װאָס האָט גענאָגט שטילערהייט אין 
דעם האַרץ פון מלמד, ר' פייוויש. ער האָט זיך שוין געהאַט געווענדט צו 
דער חקירה, געבאָרגט זיך פון דעם נגידס ספרימלעך, דאָרט פון ,זייערע". 
ער האָט געזוכט, גענאַשט, געפאָרשט, געװאָלט דערגיין... אָבער צו װאָס האָבן 

זיי דערפירט? צו גאָרנישט !4 צוגעפירט צו אַ טיר און געלאָזט הינטער 
איר שטיין, אין די חדרי-חדרים האָבן זיי נישט אַרינגעבראַכט. װעגן דער 
חקירה האָט ר' פייוויש נאָכגעזאָגט יחיאלן אַ קלוג װאָרט פון רבין ר' בונם : 
;די חכמה, -- האָט דער רבי ר' בונם געזאָגט, --- איז די ,אחות לנו קטנה" 
(די קליינע שװועסטער), װאָס עס רעדט װעגן איר שלמה המלך אין שיר" 
השירים. וי עס שטייט אויף אַן אַנדער אָרט: ,זאָג צו דער חכמה -- דו ביזט 
מיין שוועסטער" -- ;ושדיים אין לה" (און קיין ברוסטן האָט זי נישט), דאָס 
מיינט מען די קװעלן, פון װאַנען צו שעפּן די יניקה. װאָרים ווי"ווייט גאָר 
קאָן מען מיט דער חכמה דערגיין? װאָרים מיר זיצן דאָך אין אַ גלעזערן 
הייזל און מיר שלאָגן זיך אָן מיט די עלנבויגנס אָן די ווענט. ניין, מיט דער 
חקירה קאָן מען נישט ווייט דערגיין. און גלייכער איז, אַז מען לאָזט זיך נישט 
אַריין אין איר, וי בןדסירא זאָגט: ;װאָס עס איז פאַרהוילן פון דיר, קלער 
נישט נאָך.* איין וועג איז נאָר דאָ צו גאָט, דאָס איז דער וועג פון ליבע. װי 
ר' יהודה החסיד האָט געזאָגט: ,מען דאַרף קראַנק-זיין פאַר ליבע צו גאָט 
וי אַ מענטש איז קראַנק נאָך זיין געליבטער.* קיין אַנדער וועג איז נישטאָ 
תופס צו זיין גאָט, 

יחיאל האָט געהאַט אַן אָפן האַרץ פאַר לימודים, װאָס זיינען פּשוט און 
קומען צו דיר װי אַ טייל פון דיין אייגן גוטס. ניין, ער האָט זיך נישט אויס- 
געפונען אין די פאַרדרייטע וועגן פון דער קאַבאַליסטיק, אין די גראַדן פון 
די ספירות (אױיסשטראַלונגען). ער האָט געהאַט אַ פאַרשטאָפּט האַרץ פאַר אַלץ, 
װאָס איז געווען פאַרדרייט און קאָמפּליצירט. קודםיכל האָט ער מער נישט. 
געװאָלט זיין נאָר אַ פּשוטער איד, װאָס גאָט האָט מזכה געווען מיט זיינע מצוות. 
דאָס פּשוטע אידישקייט, דאָס האַרציגע מענטשלעכקייט פון דעם הייליגן לעבן 
פון גוטע אידן, פון אַ בעל-שם-טוב, פון אַ נחמן ברעסלאַװער, פון אַ לויייצחק 
בערדיטשעווער, אַ ר' משה-לייב סאַסאָװער, האָט אים געדינט פאַר אַ משל, 
און ער האָט פון זיי מער אָפּגעלערנט פרומקייט און אידישקייט װי פון די 
הויכע קאַבאַליסטישע ספרים. ער האָט איינגעזען, אַז ער איז צופיל מיט גאָט 
;שמעלקע* און ער האָט זיך געשעמט איבער זיין קינדישקייט. ?ראשית חכמה 
יראת ה' * -- דאָס ערשטע פון דער חכמה איז אין גאָטס-פאָרכט. אַזױ וי עס 
שטייט : ,זיך האָט גאָט גערופן ,אין-סוף", ווייל ער האָט נישט קיין געשטאַלט 
און נישט קיין צורה. עס איז באַהאַלטן פאַר אַלע צו פאַרנעמען, עס איז נישטאָ 
קיין מיטל אים משיג צו זיין, ער קאָן גאָרנישט אויפגענומען װערן אין 
מענטשנס פאַרשטאַנד.* ער האָט שוין געוואוסט, אַז אַלע נעמען פון דער געט" 
לעכקייט, װי: דער האַר פון דער וועלט, די שכינה, צבאות -- זיינען נאָר 

אױיסשטראַלונגען, שטופן צו אים, העכער און העכער... אָבער דעם עצם, דעם 
שפּיץ קאָן מען קיינמאָל נישט דערגיין. עס איז נישטאָ קיין װאָרט, װאָס זאָל 
אים אײינראַמען אין זיך. דער ,אין-סוף* דריקט נישט אויס דעם יש פון גאָט, 
נאָר אונזער נישטיגקייט. עס איז אַ טראַגישער צאַפּל פון אונזער אומבאַהאָלפן- 
קייט, 

דורך דער אומבאַגרייפלעכקייט פון גאָט איז אויף יחיאלן געפאַלן די 
אימה פון גאָט. ער האָט גרויס דרך-ארץ און יראת-הכבוד באַקומען פאַר דעם 
גאַנצן באַשאַף, װאָס איז דאָס האַנטװערק פון גאָט. אין יעדן בוים, אין יעדן 
גרעזל האָט ער געזען פּלאי-פּלאים פון דער באַשאַפונג. ער האָט שוין איצט 
נישט מורא געהאַט צו קוקן אויף דער נאַטור, אויף די שיינע פעלדער, אויף 
די הימלען, אויף די װאַסערן, כדי דורך דעם נישט צו באַלעמוטשען פון 
לערנען. וי געזאָגט, ער האָט אין דער נאַטור אַלײין געזען די גרויסע לערע, 
װאָרים ער האָט געקוקט אויף איר מיט אויגן פון גרויסער באַוואונדערונג 
איבער גאָטס באַשאַף. ער איז באַרײיט-געווען צו קושן יעדער גרעזעלע, יעדער 
צווייגל פון אַ בוים, װאָס גאָט האָט מיט אַזױ פיל קלונשאַפט און שיינקייט 
באַשאַפן און געהאַלטן עס אין איין בענטשן אין זיין האַרץ און לויבן גאָט דער" 
פאַר: ;זעט, זעט -- דאָס איז דאָס װערק פון גאָט... דער גאַנצער באַשאַף 
איז גרויס, זייער גרויס,* 

איצט פאַרשטייט ער די הויכע שטעלונג, װאָס די הייליגע ספרים גיבן אָפּ 
פאַר דעם באַשאַף פון דער וועלט... די וועלט אַרום אין איר גרויסן פאַרנעם 
איז נישט קיין געפאַלענע, זי איז אָנגעבונדן אָן די העכערע װעלטן. וי עס 
שטייט געשריבן: ;די מידת:הרחמים נידערט נישט אַראָפּ פון אויבן, סיידן 
זי ווערט נישט דערוועקט, אָנגעצויגן פון אונטן.* קיין זאַך ווערט נישט פאַר- 
לוירן, קיין װאָרט, קיין הויך, ווייל דאָס איז אַ טייל פון גאַנצן. ער האָט ליב 
געקראָגן די חיות און בהמות, יעדן קעלבל, יעדן שעפּס. ער האָט זיך 
דערמאָנט, װאָס ער האָט געלערנט : ,מען טאָר נישט רעדן קיין שלעכטס אויף 
גאָטס באַשעפעניש, אַפּילו אויף חיות און בהמות. די שכינה קאָן נישט רוען 
אויף אַ מענטשן, װאָס האָט נישט ליב גאָטס באַשעפעניש.." 

אָבער דער אוױיסדערװיילטסטער פון דעם באַשאַף איז דער מענטש. דער 
מענטש, װאָס איז באַשאַפן געװאָרן אין גאָטס געשטאַלט, ער טראָגט מיט זיין 
צורה דעם צייכן פון גאָט שוין דער בוי פון מענטש איז אַן אָפּשפּיגלונג 
פון גאַנצן באַשאַף. ער, דער מענטש, איז אַזױ גרויס, אַזױ דערהויבן אַז 
אַפילו פאַר דעם מינדסטן מענטשן מוז מען שטיין מיט יראת-הכבוד, וי פאַר 
גאָטס גרעסטן נס. ,דער מינדסטער מענטש". עס איז נישטאָ קיין מינדסטער 

מענטש, אַלע מענטשן זיינען גרויס, אַפילו דער שלעכטער, דער ערגסטער, 
דער רשע, װאָס פּייניגט אונז. װי ר' יהודה חסיד זאָגט : ,ווען אַפילו אַ מענטש 
פון די אומות-העולם טוט אונז שלעכטס, טאָר מען אויף אים נישט מתרעם" 
זיין, ווייל ער איז נאָר גאָטס שליח." /{מען באַדאַרף מתפּלליזין פאַר די 
שלעכטע מענטשן פון די אומות-העולם", װי עס לערנט ר' פּנחס קאָריצער. 
ניין, עס איז נישטאָ קיין שלעכטער מענטש, ווייל דער מענטש איז די שכינה 
אויף דער ערד, מיט וועלכן גאָט האָט אַ בונד געשלאָסן. מיטן מענטש איז 
די װועלט פאַרענדיגט געװאָרן, הן די הימלשע, הן די ערדישע. פיל װעלטן 
האָט גאָט באַשאַפן און זי אַלע חרוב-געמאַכט, ווייל ,דער מענטש האָט זיך 
נישט געפונען אויף זיי", 

ווען ער איז פאַר אַ מענטשלעך הויז פאַרבײיגעגאַנגען, האָט זיך זיין האַרץ 
אָנגעגאָסן מיט לייטזעליגקייט און ער האָט געשעפּטשעט: אגעבענטשט זאָל זיין 
די שטוב, אין וועלכער דער מענטש וואוינט !,* 

דאָס דינען דעם מענטשן בכלל פאַרנעמט אַ וויכטיגן טייל אין דעם דינען 
צו גאָט. עס איז נישטאָ די מלאכה אָדער די עבודה, װאָס זאָל גענוג נידעריג 
זיין אָדער מבוזה זיין, אַז מען זאָל זי נישט טאָן פאַרן מענטשן... פאַרשטייט 
זיך, אַז ישראל פאַרנעמט אַ גאַנץ באַזונדער שטעלע אין דעם דינען דעם 
מענטשן... 

יחיאל האָט געלערנט, אַז דאָס גרעסטע גליק, די העכסטע הימלשע פרייד 
קאָן מען נאָר דענסמאָל דערגרייכן, ווען מען פאַראייניגט זיך מיט גאָט, מען 
גייט-אויף אין אים, ווען מען פילט זיך וי אַ טראָפּן, װאָס פאַלט אין ים אַרײן, 
װי אַ פאַרבלאָנדזשעט קינד, װאָס האָט אָפּגעזוכט דער מוטערס שויס. די 
דאָזיגע אויסמישונג מיט גאָט קאָן נאָר דערגרייכט ווערן דורך תפילה, אויב 
זי האָט זיך באַפרײט פון דער משא פון די איינצלנע אַלטעגלעכע פאָדערונגען 
צו גאָט און באַשטײט נאָר פון בענקשאַפט אַלײן, פון אַ שמערצלעכן גאַרן 
נאָך זיין נאָענטקײיט. דענסמאָל שוועבט די תפילה אויף די פליגל פון ליבע 
אַרױף הויך צו די הימלען... 

װאָס יחיאל האָט נישט געקאָנט דערגרייכן ביים לערנען, האָט ער גע" 
פּרואווט מיט תפילה צו דערגרייכן. און באמת זיינען געווען מאָמענטן, װאָס 
ער האָט געפילט דאָס באַדערפעניש צו זיין פאַרבונדן מיט גאָט. ער איז גע" 
װאָרן בלויז דאָרשט, בלויז פאַרלאַנג און באַגער די געטלעכקייט צו פילן. די 
דאָזיגע פאַראייניגונג מיט גאָט האָט ער נאָר אין דער תפילה געקאָנט געפינען, 
װאָרים אין אַזעלכע מאָמענטן פון עקסטאַז בעת דער תפילה האָט יחיאל געהאַט 
דאָס געפיל וי ער װאָלט זיין קערפּערלעכקייט באַזיגט און וי אַ קליין רויגל 

אין דער מוטער-פישס בויך מיט דער שכינה אויף אַלע אייביגקייטן פאַרבונדן 
געװאָרן, 

פאַרשטייט זיך, אַז אין דער געדאַנקעזיװעלט, װאָס יחיאל האָט איצט 
געלעבט אין איר, האָט דער צדיק פאַרנומען איינס פון די העכסטע ערטער, 
אויב נישט דאָס העכסטע... ער איז געקומען באַלד נאָך דער געטלעכקייט.. 
נאָכמער: ער איז אין אַ געוויסער מאָס געווען דער פאַרטרעטער פון גאָט, 
די רינע, װאָס די געטלעכקייט האָט דורך איר אַראָפּגענידערט אויף דער ערד, 
דורך אים איז מען געקומען אין באַרירונג מיט די העכסטע וועלטן, װי ר' 
מלך ליזענסקער לערנט: אאַלע אידן האָבן אַ חלק אין דעם צדיק. ער איז 
דער אומשולדיגער קרבן, װאָס איז מכפּר פאַר די זינד פון דער וועלט.* זיין 
מאַכט איז אומבאַגרעניצט, זי איז אַזױ גרויס, אַז עס בלייבט נישט איבער 
קיין פּלאַץ פאַר קיין אַנדערע... ;צדיק יסוד עולם" -- דער צדיק איז דער 
פונדאַמענט פון דער וועלט. ,איין זייל איז דאָ אויף דער וועלט -- צדיק איז 
זיין נאָמען.* ;דער צדיק הייסט און גאָט איז מקיים, גאָט הייסט און דער 
צדיק איז מבטל...* -- לערנט דער זוהר. דער צדיק איז די פאַרקערפּערונג 
פון דער העכסטער שלימות. אַלע מעלות זיינען פאַראייניגט אין אים, אַלץ 
איז וויכטיג אין אים -- נישט נאָר זיין תורה-לערנען, זיינע מידות-טובות, 
נאָר זיין גאַנץ אויפפירן-זיך. ,איך בין געפאָרן קיין מעזריטש צום גרויסן 
מגיד, כדי איך זאָל זען, װוי ער טוט זיך די שיך אָן* -- זאָגט ר' לויייצחק 
בערדיטשעווער. 

אַ צדיק קאָן יעדער איד ווערן, װי עס שטייט געשריבן: ,יעדער מענטש 
קאָן זיין װוי משה-רבינו, אַלע האָבן אַ חלק אין גאָט.* מען באַדאַרף נישט 
דערצו קיין זכות-אָבות, מען באַדאַרף נאָר דאָס לעבן אַװעקשענקען ווי אַ פייער- 
אָפּער, אַ קרבן פאַר גאָט... נישט דורך פּייניגן זיך, פאַסטן און מקואות- פּראַװען 
קאָן מען דערצו דערגיין. ,די שכינה רוט נאָר דורך שמחה.* ,מבשרך אל 
תתעלם*" -- פון דיין לייב זאָלסטו זיך נישט פאַרהוילן. ניין, נישט פּייניגן 
זיך איז דער לייטער, װאָס פירט צו די הימלען. אַלץ, װאָס דער מענטש טוט, 
זאָל ער עס טאָן מיט פרייד, מען זאָל זיך שטענדיג משמח-זיין. .אומעט איז 
אַ שלעכטע מידה", -- לערנט דער בעלישם-טוב. ,פרייד איז די העכסטע 
מדרגה פון שלימות, זי קוועלט-אַרױס פון אַ וועלט, װאָס איז בלויז שמחה 
און רחמנות? -- זאָגט דער רבי ר' בער. 

;דער צדיק איז געהייליגט צו גאָט פון זיין מוטערס בויך" -- זאָגט דער 
רבי ר' מלך ליזענסקער. -- נאָר יענער ווערט געקרוינט מיטן נאָמען ‏ ,/צדיק", 
וועלכער איז מקריב זיין לעבן פאַר גאָט, װוי אַן עולה-תמיד. קיין מינוט פון 

דעם רייכן שלל פון לעבן פאַר זיך, קיין הנאה, קיין הויך, קיין ריר -- אַלץ 
זאָל זיין געווידמעט צו איין תכלית, --- צו גאָט! ,כל עצמותי תאמרנה ה'* -- 
אַלע מיינע ביינער זאָגן גאָט! דאָס גאַנצע לעבן פאַר גאָט. פאַר זיך גאָרנישט, 
פאַר זיך אָרים און פאַרלאָזן ! אונטער בעטלערישע קליידער זיך שלעפּן איבער 
דער מדינה, צוישן אורחים זיין, וואו די אָרימקײט האָט איר היים. און ווערט 
מען שוין יאָ אַנטפּלעקט, זאָל מען לעבן אין דחקות, אין נויט, וי אַ רבי ר' 
בער, וי אַ ר' נחמן ברעסלאַװער, װוי די הייליגע מענטשן. די אייגענע ווייבער 
געשיקט וועש ואַשן, די טעכטער פאַר דינסטן געשטעלט, קינמאָל קיין געלט 
נישט געלאָזט נעכטיגן ביי זיך אין שטוב, זייערע היימען אין בתי-אורחים פאַר- 
װאַנדלט, דעם שמוץ פון די אורחים גערייניגט, וי אַ ר' משה-לייב סאַסאָװער, 
וועלכער איז אַרומגעגאַנגען איבער אידישע שטובן און אידישע קינדער די 
קעפּלעך געװואַשן.. 

דאָס לעבן פון די הייליגע מענטשן איז געווען יחיאלס ספר-תורה. פון 
וועלכער ער האָט געלערנט גאָט, מענטש און וועלט ליב-צו-האָבן... זיין רבי 
אין חסידות איז געווען דער רבי ר' מלך ליזענסקער. ער, דער רבי ר' מלך, 
האָט געזאָגט: ,דער מענטש זאָל זיך שטענדיג פאָרשטעלן, וי פאַר זיינע 
אויגן ברענט אַ קאַלך-אויוון, דאָס פייער גייט ביז צום הימל און פון זיין 
הייליגן נאָמענס-וועגן צעברעכסטו דיין נאַטור און ואַרפסט זיך אין פייער 
אַרײין. אַזױ זאָל דיין לעבן זיין --- איין הייליג פייער פאַר גאָט..* 

יחיאלס אידעאַל איז אָבער געווען דער סאַסאָװער רבי. ר' משה-ליים. 
דער איד, װאָס האָט אָפּגעריכט חצות דערמיט, װאָס ער האָט זיך פאַר אַ פּויערל 
פאַרשטעלט, געגאַנגען אין װאַלד, אָנגעהאַקט האָלץ און ביי אַן אָרימער אַלמנה 
איינגעהייצט דעם אויוון. און צו כל-נדרי איז ער געגאַנגען אַ קינד איינוויגן, 
װאָס די מוטער האָט עס איבערגעלאָזט ויינען. אין אידישע שטובן אַרומ- 
געגאַנגען און קינדער די קעפּלעך געװאַשן. ער, דער סאַסאָװער רבי, האָט 
געזאָגט: ;דריי זאַכן האָבן איך געלערנט פון אַ גנב: ערשטנס -- ער גייט 
שטענדיג אַרום אין פּחד; צווייטנס -- ער טוט זיין אַרבעט אין דער שטיל 
ביינאַכט, ווען קיינער זעט נישט; דריטנס -- און דאָס, װאָס ער האָט זיך 
איינגעשאַפט מיט מסירת-נפש, גיט ער אָפּ פאַר גאָרנישט.." 

נאָך די כללים נאָך האָט יחיאל אָנגעהויבן פירן זיין לעבן.. 


קאַפּיטל 2 


דער איבערפאַל אויף דער קרעטשמע 


פרייטאָג פלעג יחיאל אַהײימקומען צום ווייב און שווער אויף שבת. דער 
שבת האָט גאָר אַן אַנדער טעם געהאַט, ווען דער איידעם, דער וואויל-לערנער, 
איז אינדערהיים געווען. מען איז פרומער געװאָרן, אָפּגעהיטענער... עס האָט 
שוין געװאַרט אויף אים דאָס אַלקערל, װאָס דאָס יונגע פּאָרל האָט באַוואוינט 
ביים שווער. דאָ איז געווען ציכטיג אויפגערוימט, צוויי הילצערנע בעטן, 
פאַרשטעלט און אָפּגעשײדט דורך אַ פאָרהאַנגל; אַ שלאָף-באַנק, וועלכע האָט 
געקאָנט דינען אין דער צוקונפט, ווען גאָט װעט העלפן, אויך פאַר אַ וויג.. 
טיש און בענקלעך ; צוויי מעשענע לייכטערלעך, פאַרן יונגן ווייבל ליכט צו 
בענטשן, און דער עיקר -- זיין שענקל ספרים. ספרים, װאָס ער האָט זיך 
פון דער היים מיטגעבראַכט, און ספרים, װאָס ער האָט זיך שוין איינגעשאַפן 
דאָ, ביים שווער. די ספרים זיינען געווען אַ טייל פון נדן, װאָס איז געווען 
איינגעשריבן אין די תנאים. דער שווער ברענגט-מיט פון דער שטאָט, ווען 
ער פאָרט אַהין דעם בראָנפן איײינהאַנדלען, יעדן מאָל אַ מתנה אַ ספר. 

און װער װאָלט עס געגלויבט, אַז דאָס יונגע שמאָלע ווייבל, מיט דעם 
בחורשן שניט, מיט דעם טונקל-בלאַסן פּנים, װאָס שיינט אַרױס אַ פאַרקלערטס 
פון אונטער דער שװוערער, ביז איבער די אויערן אַראָפּגערוקטער קופּקע. -- 
איז דאָס די אַמאָליגע לייכטע, ווילדע רייזל ? אין דער קופּקע ציטערן אַ פּאָר 
שפּילקע-קעפּ, באַזעצט מיט אַ פּאָר צווייפלהאַפטע שטיינער, אַרײינגעשטעקט 
לכבוד דעם מאַן, װאָס איז געקומען אויף שבת אַהיים פון לערנען. אין דער 
צייט, ווען אונטער דער מאַמעס טשעפּיק רייסן זיך אַפיר סנאָפּעס בלאָנד- 
רויטלעכע האָר, איז איר טאַכטערס קאָפּ אונטער דער קופּקע אָפּגעגאָלט, וי 
ביי אַ שעפּס. קיין הערל פון רייזלס געקרייזלטן קאָפּ איז מער נישט צי זען 
אויף דער ליכטיגער שיין. בעת פון דער מאַמעס רויטן קאַפּטאַן, ווען זי שטייט 
הינטער דעם טיש אין דער קרעטשמע, באַװוייזט זיך דער ווייסער האַלז ביז 
אין דער כרוסט אַריין, איז דער טאָכטערס שװאַרץ, שווער-ערנסט קלייד אַרױף 
ביז צו דער גאָמבע פאַרקנעפּלט. װאָרים די מאַמע איז דאָך נאָר דאָס ווייב 
פון שלמה-װאָלף דעם אַרענדאַר פון טאָפּאָליע, אָבער די טאָכטער האָט דאָך 
שוין אַ חסיד פאַר אַ מאַן. 

היט די מאַמע די טאָכטער מער אָפּ, איז שטרענגער צו איר װי צו זיך 

אַליין. ווען אין דער קרעטשמע באַװוייזן זיך יונגע פּריצים, פאַרשטעלט זי די 
מאַמע מיט איר ברייטן שירץ און גיט אַ ברום צו איר הינטן-אַרום: ארייזל, 
גיב נאָר אַ לויף אין אַלקערל!* אָדער ווען אַ שיכורער גוי װערט פרעך צו 
דעם יונגן ווייבל, נעמט די מאַמע און גיט זיך אַ שטעל פאַר איר טאָכטער 
מיט איר ברייטעד ברוסט און פרעגט דאָס גױיעלע: קװאָס װוילסטו פון איך ? 
מיט מיר רעד, איך בין אַ אידענע, אָבער דאָס איז נאָך אַ יונג זשרעבעלל !* 
און זי גיט אַ שטופּ-אָפּ דאָס שיכורע גויעלע פון דער טאָכטער. וואו עס איז 
אַ סכנה, שטעלט זיך די מאַמע פריער פאַר דער טאָכטער. ווען מען דאַרף, 
למשל, פּריצים אַליין אין אַלקערל באַדינען, גייט די מאַמע, --- זי קאָן זיך געגן 
זי אַן עצה-געבן. אַנדערש איז דאָס יונגע וייבל: זי מוז אָפּגעהיט ווערן 
זי איז דאָך עפּעס אַ חסידיש ווייבל : זי מוז אָפּגעהיט װוערן. זי איז דאָך עפּעס 
אַ חסידס ווייבל, נישט קיין שענקערקע דאָרט.. 

היינט איז פּרײיטאָג, היינט איז דער מאַן אינדערהיים, לאָזט די מאַמע די 
טאָכטער נישט אַריבער די שװעל פון שענק. אַ גאַנצע װאָך קומט מען 
אָפּ מיט שהי-פּהי; װאָס עס מאַכט זיך, דאָס כאַפּט מען אין מויל אַרײן. ווען 
יחיאל איז נישטאָ, דעקט מען נישט צום טיש, מען עסט שטייענדיגערהייט, 
אומגעװאַשן, אָן אַ ברכה, אָן בענטשן. דערפאַר עסט מען שבת פאַר אַ גאַנצע 
װאָך,. שטייט שוין דאָס יונגע וייבל ביי דער קיך, גרייט-אָן די שבתדיגע 
מאכלים. דורך די פינף יאָר נאָך דער חתונה איז דאָס ווייבל אַ באַלעבאָסטע 
געװאָרן, אויסגעלערנט זיך גוט פיש קאָכן, -- סיי די זיסע מיט פעפער און 
צוקער אויף שבת, סיי די זויערע מיט ראָזשינקעס און געריבענעם לעקעך אויף 
שלש-סעודות. זי איז אָפּגעהיט אין די דינים פון חלה-נעמען פון טייג, כשר- 
מאַכן עופות און גוט אויסזאַלצן דאָס פלייש, אַז עס זאָל קיין איין טראָפּן בלוט 
נישט פאַרבלייבן. און ווער רעדט נאָך פון די דינים, װאָס אַ אידענע מוז וויסן ! 

-- איך ווייס נישט, פונװאַנען עס נעמט זיך צו איר אַזאַ פרומקייט? זי 
האָט געקאָנט זיין אַ דבס אַ טאָכטער, נישט אַ קרעטשמערס. רבנים מעגן 
פון אירע הענט עסן, אַזױ אָפּגעהיט איז דאָס! -- רימט זיך די מאַמע מיט 
רייזלען פאַר די ווייבער ביים װאַלד-סוחר, ווען זי קומט אַהין מיט דער װאַלד- 
מקוה זיך צו באַנוצן... 

דאָס ווייבל אין דער קיך איז פאַרנומען מיטן אַריינברענגען דעם שבת 
אין שטוב. עס האָבן זיך שוין געשטעלט די פרעסט, די ערד איז צוגעדעקט 
מיט אַ געפרוירענער שניי-דעק, די לופט איז טרוקן, קאַלט און שניידיג וי 
שפּריצנדיג גלאָז. די אורחים, װאָס נעכטיגן אין דער קרעטשמע, האָבן זיך 
נישט מיט װאָס צוצודעקן. די, װאָס כאַפּן זיך אַרױף אויפן פּיעקעליק, --- זי 

איז װאַרים. װאָס טוען, אָבער, נעבעך, די אַנדערע ? אַ גאַנצע װואָך איז נישטאָ 
ווער עס זאָל זיך אויף זיי אומקוקן; אָבער אויף שבת, די ערשטע זאַך, צו 
װאָס יחיאל נעמט זיך פרײיטאָג, ווען ער קומט אַהיים פון װאַלד-בית-המדרש, 
איז -- צו טראָגן בינטלעך שטרוי פון דער סטאָדאָלע-אַרױס, אױיסצושפּרייטן 
אַ װאַרים געלעגער פאַר די אורחים הינטער דעם פּיעקעליק. די הויז-מענטשן 
געפעלט דאָס נישט. די שוויגער פון הינטערן שענקיטיש דערזעט וי איר 
איידעם שלעפּט אַליין די בינטלעך שטרוי פון סטאָדאָלע אין דער קרעטשמש 
אַרײן, צעהאַקט האָלץ פאַרן פּיעקעליק, מאַכט עס איר שװאַרץ און פינצטער 
דאָס פּנים. 

-- גיב נאָר אַ קוק! עס איז שוין נישטאָ קיין אַנדערער, װאָס זאָל שטרוי 
פאַר די אורחים אַרײנטראָגן, דעם פּיעקעליק אונטערהייבן, נאָר דו ? יאַדװויגע ! 
סטעפאַן ! וואו זיינען זיי אַלע ? 

אָבער יחיאל לאָזט נישט צו קיין אַנדערן, -- דאָס איז זיין מצוה. זיינען 
דען נישט אידן קיין בני-מלכים ? ווען דער בן-מלך קומט אין דיין שטוב אַרײין, 
איז דען נישט קיין כבוד אים אַליין צו באַדינען ?... 

-- עס איז אַ גרויסע מצוה אַליין משמש-צו-זיין אורחים ! --- זאָגט יחיאל, 

פאַר אַ מצוה און פאַר יחיאלס פרומקייט האָט די קרעטשמערקע גרויס 
דרך-ארץ. שווייגט זי שוין און לאָזט יחיאלן טאָן אַלץ, װאָס ער געפינט פאַר 
נויטיג, 

היינט, אָבער, צוליב דער גרויסער קעלט און די שניי-װוינטן, װאָס הערשן 
אינדרויסן, זיינען קיין אורחים נישטאָ. יחיאל האָט דערפון גרויס עגמת-נפש, 
ווערט ער אָבער געוואויר, אַז אויפן בוידעם פון דער קרעטשמע האַלט זיך 
אויף אַ קראַנקער איד. נעכטן אָנגעקומען. קוים זיך דערשלעפּט אין דאָרף 
אַרײן. אָפּגעפרױירן זיך, נעבעך, די פיס פון דער קעלט. יחיאל געפינט אים 
אין אַ שרעקלעכן מצב: אַ פּעקל שמאַטעס ליגט אויף אַ בינטל שטרוי, מען 
זעט קיין גוף נישט אַרױס. דאָס ברויט מיטן טעפּל געקעכץ, װאָס מען האָט 
פאַר אים אַװעקגעשטעלט, שטייט נאָך פון נעכטן נישט אָנגערירט. ווען נישט 
דאָס קרעכצן פון אונטער די שמאַטעס, װאָלט מען געמיינט, אַז עס ליגט אַ 
בינטל קאָלדרעס. יחיאל וועקט אים : 

-- װאָס איז אייך, ר' איד ? אפשר וװועט איר זיך אָנטאָן און אַראָפּקומען 
צו קידוש ? לכבוד שבת ועט אייך בעסער וערן. 

אַ לעדערן שװאַרץ לייב קוקט-אַרױס פון די פאַרפוילטע קליידער. -- 
מיט שטומע אויגן, װאָס זאָגן שוין גאָרנישט, 

יחיאל קוקט אָן דעם איד, -- קיין העמד נישט אויפן לייב; דאָס העמד 
איז צעריסן אויף שמאַטעס פאַר די אָנגעפרוירענע פינגער! 

--- אוי-וויי, אין װאָס פאַר אַ הילוך איר זענט, נעבעך ! געװאַלט-געשריגן, 
וי לאָזט מען אַזױ אַ אידן אַליין! 

יחיאל איז מיט איין שפּרונג שוין אונטן ביים ווייב : 

--- רייזל, גיב מיר אַ העמד מיט אַ שפּענצערל; איך ויל איבערטאָן 
לכבוד שבת ! | 

שטייט רייזל ביי די פיש און קוקט אים אָן מיט אירע גרויסע אויגן פון 
איר צעפלאַמטן פּנים. איבער אירע יונגע ליפּן שװועבט אַ צוייפלענדיג 
שמייכעלע : 

-- אַ העמד האָסטו דאָך שוין איבערגעטאָן, ווען דו ביסט אין מקוה 
געווען ! 

-- איך דאַרף עס פאַר אַן אָרימען איד, -- זאָגט יחיאל. 

-- אוי-וויי, איך האָב מורא, אַז די מאַמע װעט געוואויר-ווערן, װעט זי 
אויף מיר שרייען. האָסט דאָך שוין אַלע דיינע העמדער צעטיילט, װאָס די 
מאַמע האָט דיר געמאַכט אויף פּסח ! 

אָבער זי איז שוין מיט אים אין איין דעה. ער האָט זי שוין איבער- 
געמאַכט אויף זיין שטייגער. זוכן זיי ביידע אויס אַ העמד מיט אַ שפּענצערל, 
גנבענען פון שלמה-װאָלפן די יום-טובדיגע הויזן פון קאַסטן אַרױס, יחיאל 
נעמט זיין ריפּסענעם זומער-כאַלאַט, דאָס ווייב גיסט-אָן אַ ‏ שעפעלע װאָרים 
װאַסער און העלפט אים דאָס שעפל װאַסער אויפן בוידעם אַרױפטראָגן. 

שטייט יחיאל אויפן בוידעם און װאַשט דעם קראַנקן איד דאָס שמוץ פון 
לייב, טוט אים אָן דאָס פרישע העמד מיטן שפּענצערל, באַשמירט אים די אָפּ- 
געפרוירענע פינגער מיט אַ זאַלב, װאָס זיי האָבן אין קרעטשמע פאַר גע- 
פרוירענע אויערן, וויקלט אים אַרום די פיס מיט אַ שטיק לייוונט, טוט-אויס 
זיינע ווייסע זאָקן און טוישט זיך מיטן איד אויף די אָניטשעס. אים װועט דאָך 
די שוויגער אַ פּאָר נייע זאָקן מוזן געבן, זי װעט דאָך אִים נישט לאָזן שבת 
אין אָניטשעס אַרומגײן. דער איד קאָן אָבער, נעבעך, די שטיוול נישט אָנטאָן 
צוליב די געפרוירענע פינגער. גיט ער אים זיינע לאַטשן אויך אַװעק. אַליין 
קריכט ער אַרײין אין שווערס אַ פּאָר אַלטע שטיוול. טוט-אָן דעם אידן זיין 
זומערדיג ריפסן כאַלאַטל, אַז דעך איד זאָל זיך נישט דאַרפן שעמען צו באַװייזן 
זיך אין זיינע צעריסענע שמאַטעס. ער גייט אַראָפּ און טרעפט-אָן דאָס פּויערל 
אָרים:טאַדעאוש. בעט ער אים, אַז ער זאָל אים העלפן אַראָפּטראָגן דעם אידן 
מיט די געפרוירענע פיס אין קרעטשמע אַרײן, זעצן אים אויפן אָנגעהייצטן 

פּיעקעליק אַרױף, ער זאָל זיך אָנװאַרימען, ביז מען װעט די שבת-ליכט אָנ- 
צינדן און קידוש-מאַכן, כדי ער זאָל זיצן ביים שבתדיגן טיש. 

דערזעט די שוויגער יחיאלס לעצטע העמד אויפן שנאָרער, און --- אוי- 
וויי! ער האָט דאָך דאָס זומערדיגע ריפּסענע כאַלאַטל אויך אַװעקגעגעבן! 
ווערט דאָך איר שװאַרץ אין די אויגן, װאָרטשעט זי צום מאַן : 

-- שלמה-װאָלף, דיין איידעם װעט מיך אויפן בעטל-שטעקן ברענגען 
װאָס איך מאַך אֹים אַ העמד, גיט ער עס אַװועק. נא, איצט האָט ער דעם 
אורח די זומערדיגע קאַפּאָטע אָפּגעגעבן, די לאַטשן, די זאָקן. אוי-וויי, גיב 
נאָר אַ קוק, ווי דיין איידעם זעט-אויס! ער האָט זיך דאָך איבערגעטוישט 
מיטן שנאָרער ! 

-- װאָס מען גיט אַן אורח, ווערט נישט פאַרפאַלן. דער רבונו-של-עולם 
איז ממלא כפלי-כפלים. װי עס שטייט: ;שיק דיין ברויט איבערן װאַסער", 
מיינט מען: צעטייל עס צווישן אורחים, -- זאָגט יזיאל, 

--- מלכה, לאָז מיך שוין געמאַך! װאָסי, עד פאַרטאַכלעװעט עס? מך- 
הסתם ווייסט ער דאָך װאָס ער טוט! ער איז דיין איידעם, פּונקט אַזיִי װי 
מיינער! -- זאָגט שלמה-װאָלף מיט אַן אָפענעם נחת צום וייב. -- ער איז 
אַ הייליגער. 

ניין, ער, יחיאל, איז נישט קיין קדוש-וטהור, און קיין פּרוש קאָן ער 
אויך נישט זיין. ער קאָן נישט צעברעכן די תאוה... אַלץ, װאָס ער קאָן טאָן, 
איז די תאוה צו רייניגן דורך דער גוטער כונה, אַליץ, װאָס גאָט האָט באַשאַפן, 
האָט ער צום גוטן געשאַפן, און ער האָט עס באַשאַפן, כדי מען זאָל אים 
דערמיט דינען. אויך די מצוה פון פּריה-ורביה האָט יחיאלן נישט אָפּגעשראָקן. 
ער האָט זיך געפרייט מיט איר, צוליב דער גרויסער גנאָד פון ליבע און חסד, 
װאָס גאָט האָט אַרײנגעטאָן אין דער מצוה, און דעם טייערן חן פון צניעות 
און ריינקייט, װאָס ער האָט אַרײנגעטאָן אין דער מצוה... און טאָמער האָט 
ער נישט געקאָנט מכוון-זיין די כונה בלויז פון דער מצוה-וועגן, כדי קינדער 
צו האָבן, און פאַר זיך אַלײן נאָר צו שפּירן דערביי צער און װײיטאָג, װוי דער 
רבי אין חסידות ר' מלך ליזענסקער לערנט, האָט ער זיך אויך נישט צום 
האַרץ גענומען. ער איז נישט קיין צדיק, נישט קיין הייליגער; ער איז נאָר 
אַ פּראָסטער, פּשוטער איד. ער האָט זיך באַניגענען געלאָזט מיט דינים אָרום 
דער הנאה, וועלכע כשרן און דערהויבן זי צו אַ מצוה. פון אַלעם איבעריגן 
האָט ער גענומען אַזױ װי עס איז געקומען און נישט געמאַכט זיך קיין שווער 
האַרץ דעריבער. 

דורך דעם, װאָס רייזל האָט מיט אים צוזאַמען אָנגענומען דאָס שעפעלע 

װאַרים װאַסער, אַרױפגעטראָגן עס אויפן בוידעם צזאַמען, האָט ער פאַר- 
שטאַנען, אַז זי איז כשר צו אים. אַנישט װאָלט זי בשום-אופן נישט געווען 
אָנגענומען מיט אים דאָס שעפעלע און װאָלט געווען אַרײנגערופן אימיצן 
אַנדערש, אַז ער זאָל-עס טאָן פאַר איר, כדי זי זאָל זיך נישט צורירן צום מאַן. 
ער האָט זיך טאַקע געפרייט אי מיט דער מצוה, אי מיט דער הנאה, װאָס 
עס שטייט אים פאָר דורך דער מצוה. און מיט אַ האַרץ, אָנגעגאָסן פול מיט 
פרייד, האָט ער זיך אַועקגעשטעלט דעם פרײטאָג פאַרנאַכט די שבת-מלכה 
מקבל-פּנים צו זיין... 

אינדרויסן קריכן פיאָלעטע פלעקן איבער די שנייוייטן, װאָס-אַמאָל 
ווערט טונקעלער. די בלויזע נאַקעטע צווייגן פון די ביימער ואַרפן שאָטנס 
אַרום זיך, קריכן און שלינגען די לעצטע רעשטן טאָג-ליכט איין. אינעווייניג, 
אין שבת-אַלקערל, זיינען שוין אַלע שבת-ליכט אָנגעצונדן. דער טיש איז 
געגרייט מיט פרישע חלות, וועלכע שמעקן פון אונטער דעם חלה-צוועלעכל 
אַפיר. די וייבער זיצן אַרום די ליכט ביים טיש, מיט זייערע שבת- 
דיגע הויבן באַצירט,. די מאַנספּאַרשױנען שטייען ביים ספרים-שענקל, װאָס 
איז פאַרהאַנגען מיטן פּרוכתל, און זיינען מקבל דעם שבת. יחיאל איז פאַר- 
טיפט אין דעם שיר-השירים. מיטאַמאָל קומט די ברייטע יאַדװיגע, די שבת- 
גויע, װאָס שטייט אין קרעטשמע, אַריינצולויפן נישט-טויט, נישט-לעבעדיג 
פון שרעק, מיט אַ בלוט-אָנגעלאָפן, רויט-פליישיג פּנים, אָן אָטעם : 

--- פּאַניטשעס זיינען צורייטן אָנגעקומען... מאַכן גרויס ,האַרמידער"... 
זיי ווילן עסן יי | 

--- פיר זיי אין שיינעם גאַסט-צימער און גיב זיי צו עסן -- זאָגט די 
באַלעבאָסטע. 

נאָר איידער װאָס-װען, זיינען זיי שוין דאָ אַלײין, די יונגע פּריצים. אין 
גרויסע אײינגעבלאָטיגטע שטיוול, באַשפּריצט אינגאַנצן אין קויט, באַװאָפּנט 
מיט צוויי גרויסע ביקסן אין דער האַנט, שטייען אין דער טיר פון שבת- 
שטיבל צוויי יונגע פּריצים, װוי צוויי הונגעריגע וועלף, מיט גלאַנציגע אויגן. 
דערזען דעם שיין-געדעקטן טיש, מיט דעם בראָנפן און די פיש, שרייען זיי 
אויס מיט פרייד ; 

-- דאָס איז טאַקע, װאָס מען זוכט ! | 

--- מיינע פּאַנעס, דאָס איז דעם אַרענדאַרס שבת-שטוב, פאַר די פּאַנעס 
האָבן מיר אַ באַזונדער חדר. זאָלן די הערן אַזױ גוט זיין מיט מיר, איך וועל 
זיי לאָזן שיין סערווירן. דאָס איז פאַרן פּאַכטשאַזשס הויז-געזינט, עס איז 
שבת היינט! -- זאָגט די באַלעבאָסטע און מאַכט איר שיינע אויפװאַרטונג, 

אַ פאַרנײיג פאַר די הערן, מיט דעם שיינעם קניקס, אַזױ וי זי אַלײין קאָן נאָר, 
כדי די פּאַנעס איינצונעמען, נישט צו דערצאָרענען, אַז זיי זאָלן איר דעם 
שבת נישט צעשטערן. 

אָבער די פּריצים לאַכן איר אין פּנים אַרין. דעם אידנס שבת-טיש איז 
גענוג גוט פאַר זיי, און דאָס איז טאַקע, װאָס זיי האָבן געזוכט, --- די אידישע 
פיש און פרישע חלות. 

-- נאַ, דאָ האָסטו אידישע ;שאַבאַסואװקע*, װאָס די ווייבער שטעלן-אָן, 
כדי די מענער צו שטאַרקן... --- ווייזט איינער אָן אויף דער קאַראַפקע, װאָס 
שטייט אויפן טיש. 

און איידער מען קוקט זיך אַרום, שטופּן זיי שוין אָפּ די שענקערקע אָן 
אַ זייט, זעצן זיך מיט די פאַרבלאָטיגטע שטיוול צום געבענטשטן שבת-טיש, 
גיסן זיך בראָנפן אין די קידוש-בעכערס און װאַרפן דאָס חלה-צוועלעכל אַװעק, 
צערייסן די חלה אויף צווייען, װי אַ לעבעדיג לייב. און איינער פון זיי, מיט 
אַ קורץ אויפגעשנעלט נעזל און לאָבוסעװאַטע פרעכע אויגן, זאָגט צום צווייטן, 
מיט אַ טרויעריג, לאַנג-טונקל געזיכט און פאַרשוירענע באַנקנבערד: 

-- נאַ, דאָ האָסטו אידישע חלה, װאָס איז מיט דעם בלוט פון קליינע 
קריסטן-קינדער געקנאָטן. העי, זשידואווקע, גיב נאָר אַהער די פיש! 

און ווען די שענקערקע ענטפערט זײי נישט באַלד אָפּ (זי שטייט אין 
װייטאָג, דאָס מויל פאַרשנורט, מיט אַ פאַרשטיקטער קעל, פאַרלוירן, מיט 
פאַרלייגטע הענט צוליב דעם, װאָס איר שבת וערט אַזױ געטראָטן מיט די 
פיס), גיט דער איינער מיט דעם קורצן אַרויפגעשנעלטן נעזל אַ קלאַפּ מיט 
זיין שפּיצרוט איבערן טיש, אַז די אָנגעצונדענע שבת-ליכט גיבן אַזש אַ צי- 
טערדיגן פלאַם-אויף, 

--- העי, אַזױ לערנט אייך דער פּריץ פון טאָפּאָליע קריסטלעכע הערן צו 
באַדינען ? פאַרשאָלטענע אידן, װאָס איר זענט! די פיש אַהער! 

און ער שטעלט שוין אָן די ביקס אויף דער שענקערקעס ברוסט, 

אין אַנגסטיגן געװאַלט געכאַפּט טראָגט די אידענע מיט ציטערדיגע 
הענט דעם טעלער פיש צום טיש. 

-- מיט דער ביקס דאַרף מען אייך, אידן, לערנען וי פּוילישע הערן 
צו באַדינען, נישט וי אייער אָפּגעלאָזטער פּאַן, װאָס האַלט אייך אין איין 
באַלעמוטשען און האָט פויליאַקעס פון אייך געמאַכט! -- זאָגט דער פּאַניטש 
מיט דעם לאַנגן, טרויעריגן געזיכט, עסנדיג די אידישע פיש. 

די מאַנספּאַרשױנען טרעטן פון דער שמונה-עשרה אויס. דער קרעטשמער 
בעט זיך ביי זיי אָפּ ; 

-- זאָלן די פּאַנעס עסן וויפיל זייער האַרץ גלוסט, זאָל עס זיי זיין צום 
געזונט, נאָר זיי מעגן דאָך האָבן איינזעעניש, אין אַן אַנדער שטוב אַרײנצוגיין, 
מען װעט טאַר זיי גרייטן פון אַלדאָס גוטס. דאָ איז מיין שבת, די אידן 
,מאָדליען* זיך דאָ. | 

ניין, עס געפעלט זיי דוקא ביים שבתדיגן טיש, ביי די שבתדיגע ליכט, 

-- דאָ זאָל די קרעטשמערקע דעם קוגל אויפן טיש אַרױפטראָגן! מען 
זאָגט, דער שבת-:קוגל שטאַרקט די מאַנספּאַרשױנישע כוחות, די אידישע 
ווייכער קנעטן אין אים איין אַזאַ מין כישופדיגן געווירץ, --- לאַכט דער מיטן 
טרויעריגן געזיכט צו דעם מיט דער אַרויפגעשנעלטער נאָז. 

-- אַז די רשעים ווילן דוקא דאָ ביים שבתדיגן טיש, זאָל זיין דאָ, װאָס 
קאָנסטו מאַכן? -- זאָגט דער אַרענדאַר צו דעם פאַרצווייפלטן ווייב, אויף 
אידיש-לשון, כדי די פּריצים זאָלן נישט פאַרשטיין. --- צוליב דעם על איך 
מיר גיין דאָס לעבן איינשטעלן? זיי וועלן זיך אָנעסן, אָנטרינקען, װעלן זי 
זיך באַרואיגן. װאָס קאָן מען טאָן? עס טרעפט אַזױנס... װועלן מיר שפּעטער 
דעם שבת מקדש-זיין. גיב זיי דאָס פלייש אַרויף! 

דערלאַנגט די קרעטשמערקע די שבתדיגע מאכלים. די שבתדיגע פיש 
שמעקן גוט, און די ,שאַבאַסואװקע*, װאָס די ווייבער שטעלךאָן,. איז שטאַרק 
און בייסיג און צינדט-אונטער דאָס בלוט. נאָך אידישע פיש און נאָך ;שאַ- 
באַסואװוקע", שמעקט דאָס אידישע ווייב... און מלכה, די מוטער, זעט, וי דער 
מיט דער אַרױפגעשנעלטער נאָז שטעכט מיט זיינע לאָבוסעװאַטע אויגן דער 
טאָכטערס יונגע ברוסט דורך, װוי מיט טריפהנע מעסערס. זי ראַנגלט זיך פון 
דעם פּאַנ'ס אויגן זיך אַרױסצוקריגן, וי אַ פיש פון דער נעץ. און וי אַן אויפ- 
געשראָקן עוף, שפּרינגט זי פון הינטערן טיש אַפיר, שאַרט זיך צו דער מוטער 
צו. די מוטער נעמט זי אונטער איר שוץ. 

-- גיי נאָר צו דיר אין אַלקערל אַריין און פאַרמאַך דיך גוט אויפן ריגל ! 
-- זאָגט זי דער טאָכטער אין אויער אַרײן, און שטויסט זי דורך דער טיר 
אין איר שטיבל אַרין... 

דער איינער מיט דעם טרויעריגן לאַנגן געזיכט און געשניטענע באַקן- 
בערד שעפּטשעט מיט כסדרדיגע וואונקען דעם צוייטן מיט דער אַרויפגע- 
שנעלטער נאָז אין אויער אַריין טייוולאָנישע ווערטער : 

--- לאָז דיר נישט דעם ביסן פון דעם מויל נעמען. די אידישקע האָט אַן 
איידל געשטאַלט. איך װעל זיי דאָ מיט דער ביקס צוריקהאַלטן, און דו שטורעם 
רי פעסטונג ! 

פאַרשטייט די קרעטשמערקע פון וואונק און װאָרט דעם שלעכטן מיין. 

דאָס האַרץ פאַלט איר איין: ,טאַטע אין הימל, שטיי מיר ביי!* זי שטעלט 
זיך ביי דער טיר איר קינד צו באַשיצן. אָבער דער אַנדערער מיטן טרויעריגן 
געזיכט שטעלט שוין די רער פון זיין ביקס צום ציל אויס : 

-- אידן, אין אַ ווינקל אַריין! 

שלמה-װאָלף, װאָס האָט אַזױ מורא פאַר דעם שררהס הונט, רייסט זיך 
איצט װי אַ גערייצטער טיגער אויף. אַ טיגער באַהאַלטן אונטער אַ פּאַכ- 
טשאַזשס פעל. דאָ גייט עס אין זיין טאָכטערס כבוד, ראַטעװען זי פון אומ- 
ריינע הענט. אַ כפּרה טויזנט לעבנס ! מיט דער פוריע פון אַ װוילד-געװאָרענעם 
אָקס ליגט ער שוין אויפן רוקן פון איינעם און רייסט מיט די הענט די ביקס 
פון צווייטן ; 

-- גזלנים, מערדער, װאָס איר זענט ! 

אָבער מיט איין קלאַפּ מיט דער ביקס אין קאָפּ ווערט ער פאַרשטומט, 

-- אויף פּריצים װועסטו זיך ואַרפן, דו איד פּאַרך! -- און מיט דער 
ביקס צו דער ברוסט: --- אין ווינקל אַרײן, זאָג איך! אַנישט דערשיס איך 
דיך, וי אַ הונט! 

--געװואַלט, שלמה-װאָלף, שטעל דיר נישט איין דאָס לעבן! 

אַזױ ווערט דער איד מיט דער רער פון דער ביקס און מיט דעם געשריי 
פון ווייב געטריבן צוזאַמען מיט די אַנדערע אין ווינקל אַרין, 

אַלעמענס אויגן זיינען געווענדט צו יחיאלן, וועלכער זיצט אין ווינקל 
אַלײן, 

וואו איז דיין גאָט, יחיאל, װאָס זאָל זיין מלאך פון הימל אַראָפּשיקן מיט 
דער פּלאַקערדיגער שװוערד אין דער האַנט, אויף אָט-די"אָ אַ פאַרניכטונג צו 
שיקן ? וואו איז דיין גאָט, יחיאל, װאָס דו האָסט אויף אים אַזױ פיל האָפענונג 
און בטחון געלייגט ? דו זעסט וי דיין שבת װערט צעשטערט, פרעך פאַר- 
טריבן ווערן די מלאכים, װאָס זיינען געקומען מיט דיר אין שטוב אַרֹין, 
אָנשטאָט זיי --- טייװואָלים צוויי! דיין הייליגקייט װוערט מיט די פיס געטראָטן, 
די שבת-מלכה װוערט, וי אַ דינסט, פון טיש פאַרטריבן. זי װוערט מיט ריטער 
געשמיסן און מוז דעם שטן מיט די חלות באַדינען. וואו אִיז דיין גאָט, יחיאל, 
װאָס איילט נישט מיט זיינע פייערדיגע רייטוועגן צו ברענגען הילף פאַר 
דיר ? פאַרװאָס עפנט ער נישט דאָס מויל פון דער ערד אונטער זייערע פיס 
און פאַרשלינגט זיי נישט, װי ער האָט עס אַמאָל מיט קורחן געטאָן? באַוייז 
איצט דיין גבורה, אידישער העלד! זע, דיין ווייב, װאָס איז מקודש צו דיר 
כדת משה וישראל, געהייליגט צו דיר דורך דער אידישער ריינקייט, װוערט 
באַלאַגערט און געשטורעמט. עס שטייט דער רשע און קלאַפּט מיט דער ביקס 


200 טלום טש 


אויף איר טיר, און עס איז קיינער נישטאָ, ווער עס זאָל זיך אָננעמען פאַר איר, 
קומען איר צוהילף ! 

יחיאל, דער אידישער גבור, זיצט רואיג אין אַ ווינקל פון שטוב, פאַר- 
טראַכט, די אויגן פאַרשטעלט מיט די בלייכע הענט, און האַלט אין איין זינקען 
אין זיך. כל-זמן עס האָט זיך נישט געהאַנדלט וועגן אַ לעבן. ווען עס איז 
נאָר אױיסגעגאַנגען צו פלייש און פיש, האָט ער זיך נישט געלאָזט זיין שבת 
שטערן. באַשטײט דען דער שבת אויף פלייש און פיש ? רעכט האָט דער שווער. 
זאָלן זיי פרעסן, זאָלן זיי זויפן, מיט די רעשטן װועלן מיר דעם שבת מקדש- 
זיין. איינגעמויערט אין זיין אייגענער וועלט, וי אַ שלימאַק אין זיין הייזל, 
האָט ער גאָרנישט געװאָלט זען, װאָס אינדרויסן טוט זיך, װאָס עס גייט אָן 
אַרום אים. געזונגען האָט ער ווייטער אין גרויסן ברען דאָס שבתדיגע ליד, 
װאָס דער מלך שלמה האָט געזונגען, -- נישט צו קיין ערדיש ווייב, נאָר צו 
דער געטלעכקייט אַליין, איצט מיט מער חשק, מיט מער ברען, וייל דער 
שטן טאַנצט אַרום אים, האָט ער זיך אין זיין אינעווייניגסטן שבת פאַרשטעקט, 
פאַדמאַכט, באַהאַלטן זיך פאַר דער רשעות פון דער דרויסן-וועלט, 

ווען דער גוי האָט אָבער מיט זיין ביקס אויף רייזלס טיר געקלאַפּט, און 
די סכנה איז געווען גרויס, אַז דער גוי זאָל זי נישט אויפעפענען, און צו איר 
אַרײין, --- דאָס בלויזע געפינען זיך מיט דעם פרעמדן אין איין שטוב מאַכט זי 
שוין טמא צו אים, -- דענסמאָל איז ער פון שבת אַרױס, צו זיינע כלי-זיין 
זיך גענומען,. װאָרים פאַר דער ריינקייט ווערן אַלע שבתים און ימים-טובים 
וי שפּינװעבס צעריסן, עס איז פּונקט אַזױ וי פאַר אַ מענטשנס לעבן.. 

די כלי-זיין פון אידישן העלד באַשטײען נישט אין קאַלטן אָדער אין 
וואַרימען אייזן! פעלן דען גאָט הענט, װאָס זאָלן קומען פאַר אים זיין שליחות 
אויסצופירן ? די כלי-זיין פון יחיאלן איז דער תהילים. און ווען אַלעמענס 
אויגן זיינען געװענדט צו אים, הויבט ער אויף די הענט צום הימל און טוט 
אַ גרויס געשריי; 

-- העלף מיר, גאָט, װאָרים דאָס װאַסער איז שוין געקומען ביז צו דער 
נשמה ! 

און װי די אידן הערן אים רופן מיט אַ הויך קול, שרייען זיי אים נאָך: 

-- העלף מיר גאָט, װאָרים דאָס װאַסער איז שוין געקומען ביז צו דער 
נשמה ! 

די פּאַנעס ווערן דערשראָקן פון די אידנס געשרייען. דער מיט די לאַנגט 
באַקנבערד זעט שוין לאַנג װי דער בלייכער אידישער יונגערמאַן, אין זיין 

אַטלעסענער קאַפּאָטע מיטן שטריימל, זיצט אין אַ ווינקל, און אויף אים קוקן 
זיי אַלע, און פון אים דערװאַרטן זיי הילף, 

--- דאָס מוז זיין זייער ראַבין, דער מאַן פון דער שיינער אידישקע, געוויס, 
-- טראַכט ער זיך. שטעלט ער אויף אים אָן די ביקס און זאָגט צו אים : 

--- אויב דו וועסט זיך נישט איינשטילן, אידל פּאַרך, װעל איך דיר דאָס 
מויל מיט אַ קויל פאַרשטאָפּן ! 

אָבער יחיאלן אַרן נישט זיינע רייד, און שאָקלענדיג זיך פרום, רופט ער 
מיט אַ בעטנדיג געשריי: 

-- קריג, גאָט, מיין קריג, פיר דו מיינע מלחמות ! 

און די אידן נאָך אים מיט גרויס געשריי: 

-- קריג, גאָט, מיין קריג, פיר דו מיינע מלחמות ! 

עס האָבן מורא די פּאַנעס, אַז די אידנס געשרייען זאָלן דאָס דאָרף נישט. 
צוזאַמענרופן. דעם פּריצס האַרץ איז מיט שלעכטס געלאָדן, זיין ביקס -- 
מיט פייער. די האַנט פירט אָבער גאָט,. און הער און זע! -- די ביקס אין 
דעם געניטן געלענק, װאָס האָט נאָך קיינמאָל נישט פאַרפעלט דעם ציל, האָט 
דאָסמאָל פאַר אויפגערעגטקייט אַ ליכט אין אַ בלעכענעם װאַנט-לײכטער 
אויסגעלאָשן און נאָר לייכט אַ ריץ-געטאָן די האָר פון יחיאלס שטריימל, 

| שטייט מיט אָפענעם מויל און אויפגערעגטער פאַרוואונדערונג דער גע" 

רייצטער פּריץ פאַרגאַפט. זיין ביקס האָט פאַרפעלט. האָט זיך נישט דער 
טייוול אַמאָל אין דעם אידן באַזעצט ? 

געװאָרפן צווישן שרעק און כעס, שטעלט-אָן דער פּריץ די רער אויף 
יחיאלס האַרץ. אָבער װאָס איז דאָס ? צי זיינען דאָס דעם אידנס אַנגסטיגע 
גששרייען, װאָס כאַפּן זיך איצטער וי פייער-צונגען אויף, ווען זיי דערזעען 
וי דער רשע הויבט נאָכאַמאָל די ביקס אויף יחיאלס קאָפּ? צי איז עס דער 
בטחון-בליק אין יחיאלס אויגן מיט דעם רוף: ;איך האָב נישט קיין מורא 
פאַר שלעכטס, ווייל דו ביסט מיט מיר !* -- װאָס ליימט װי אַ קרענק דעם 
פּריצס האַנט ? זיין פּנים ווערט בלייך, אַ שוים זעצט זיך אויף זיינע ליפּן 
און אַלע זעען װוי ער לאָזט די ביקס פון דער האַנט אַרױס, 

ער שלעפּט דעם חבר פון דער טיר אַװעק: 

-- קום, סטעפאַן,. דער סקאַנדאַל ווערט גרויס. דער טייוול שטעקט אין 
דעם אידנס הויט, צי װאָס! -- זאָגט ער מיט אַנגסטיגן חלף-גלאַנץ געווענדט 
צום בעטנדיגן איד, 

אָבער די ליידנשאַפט האָט שוין זיין חבר באַהערשט. ער שמעקט מיט די 
צוקנדיגע נאָזדרעס דעם זיסן ווייבער-ריח, די אידישקע האָט מיט איר גע- 

שטאַלט זיינע אָדערן פאַרסמ'ט. און ער טראַכט זיך דערביי: ;אַ פעטער ביסן, 
אַ לאַקעטקע-ביסן, מיט אַװאַנטורע אין געװאַלט געקויפט. אַ ריכטיג יעגער" 
באַגעגעניש, װאָס מען קאָן דאָס דערנאָך פאַר פריינט דערציילן, פאַר ווייבער 
זיך רימען, ביז אין דער עלטער אַריין אױספּלױדערן. פּאַסיג אַזױ פאַרן פּוױלישן 
נאָבלישטאַם! ,און די אידישקע האָט מיך מיט די ציין געביסן א שאַרף 
פּיסקל געהאַט, די יוכע! -- אָט זעט איר נאָך דעם פלעק ביז היינט!..* ער 
הערט נישט, צוליב די זיסע חלומות, דעם חברס רוף. 

-- װאָס, פאַר אידן וועלן מיר זיך שרעקן? 

ער האָט שוין זיין ביקס אין שפּאַלט פון דער טיר אַרײנגעפּאַקט. איצט 
רייסט ער מיטן גאַנצן אימפּעט פון זיין אָנגעװאַרימטן בלוט דעם ריגל. נאָך 
איין זעץ, און די טיר איז אויף. פ 

-- דו האַלט נאָר, קאַמעראַד, די אידן מיט דער ביקס אַװעק, אַז זיי זאָלן 
מיר נישט דאָס פּנים מיט זייערע נעגל צעקראַצן.. 

עס שאָקלט זיך יחיאל מיט פאַרמאַכטע אויגן. איצט, אין דער שעה פון 
נויט, קומען זיך צוזאַמענצולויפן אַלע אויפגעהיטע כוחות, װאָס עס רופט 
צוהילף אין אים דער קאָנצענטרירטער ווילן. דער ווילן, אַז גאָטס גערעכטיג- 
קייט זאָל זיך באַיוייזן, דער בטחון אין גאָטס חסד, די אמונה אין גאָטס לעבע- 
דיגער מאַכט רופן אַרױס אין אים אומבאַקאַנטע כוחות, וועלכע ציען פון זיך 
מאַגישע שטראַלן, וויקלען זיך איין אין די געשעענישן, טראָגן-איבער ווילנס 
אין צווייטע לעבנס, ווירקן דורך אומגעזעענע הענט, אַז די געשעענישן זאָלן 
אָפּלויפן נאָך גאָטס גערעכטיגקייט. 

און מיטאַמאָל גיט ער אַ ציטער-אויף, יחיאל, װי אַ נישט-געזעענער 
פינגער װאָלט אים באַרירט. דאָס פּנים אויסגעבלייכט, באַשטראַלט, פאַרוואַנדלט 
אין איין אויג, אין איין אויער... װאָס הערט ער ? און װאָס זעט ער ? קומען 
נישט אָן גאָטס רייטוועגן צו איילן דורך דער לופט ? און ווען אַלץ אַרום אים 
איז פאַרטױבט פון שרעק, הערט ער טריט נעענטערן זיך, זיי טרעטן אַרום 
דעם הויז.. ער זעט הענט טאַפּן אַרום די ווענט. און ווען אַלץ פאַלט און 
זינקט אַרום אים אין די שװאַרצע גריבער פון פאַרצווייפלונג און פאַרלוירן- 
קייט, כאַפּט זיך פּלוצלונג יחיאל אויף מיט דעם אימפּעט פון אַנגסטיגער פרייד, 
רייסט די הענט צום הימל אַרויף ; 

-- גאָט איילט צו אונזער הילף. ער שיקט זיינען שלוחים צו דאַטעװען 
אונז. אָט שוין זיינען זיי דאָ! שוין זיינען מיר געהאָלפן. איך דאַנק און לויב 
דיין ליבן נאָמען ! 

וי אַ דונער פון הימל, שאַלן די ווערטער אין דער דערשראָקענער סטאַדע 

אַרײין. אָנפאַלער און באַפאַלענע, פאַראייניגט אין שרעק, ציטערן צוזאַמען אויף, 
פאַרכאַפּט פון דעם געװאַלט פון װיזיאָנערישן װאָרט. ווען די איינע, פאַרטאָן 
אין זייער רשעות, די צווייטע -- מטושטש פון אימה, ביידע אײינגעשלאָסן אין 
דער ענגשאַפט פון זייער פאַרפאַלנקײט, זיינען שטום און טויב, שטייט 
יחיאל אַלין, וי אַ פלאַקערדיגער זייל, --- אין מיטן פון שלעכטס און אַנגסט, 
-- דערלייזט אין עקסטאַז, מיט אויגן, װאָס זעען דורך געשלאָסענע וװוענט, מיט 
אויסגעצויגענע הענט, װאָס רייסן זיך קראַמפיג אין די הייכן, דאָס פּנים צֵע- 
לויכטן, און רופט מיט איין פריידיגן אויסגעשריי: 

--- אידן, מיר זיינען געהאָלפן! 

-- איך דאַנק דיר, גאָט ! 

אַ שרעק וי אַ פלאַם-פייער כאַפּט אַלעמען אַרום פון יחיאלס עקסטאַז. 
עס קוקן צו אים אויסגעבלייכטע פּנימער; אויגן, פאַרװוירט אין אַנגסט, פרעגן 
אים דערשטוינט : 

-- וואו ? ווען ? פונװאַנען ווייסטו? 

-= ווער װעט קומען אין אַזאַ שװאַרצער נאַכט אונז העלפן? 

איצט באַפאַלט שוין די שרעק די אָנפאַלער אויך. זיי קוקן איינס דאָס 
אַנדערע פאַרוואונדערט אין די אויגן אַרײן,. און דער מיט דעם טרויעריגן פּנים 
רייסט דעם אַנדערן ביי דער פּאָלע אַװעק : 

-- סטעפאַן, לאָזדאָפּ! קום ! דער איד! 

-- שרעקסט זיך פאַרן אידן ? פאַרמאַך אים דאָס מויל! 

פאַרביסן זיינען ביי אים די ציין, פאַרקנאָכיגט דער פויסט, ענערגיש אָנ- 
געטריבן דורך שרעק און לוסט. די טיר ווערט, ענדלעך, אַרױסגעזעצט מיטן 
גאַנצן אימפּעט פון זיין כעס. אָבער קיינער איז אין דעם אַלקערל שוין נישטאָ, 
װאָס זאָל אויסלייזן די אָנגעצױגנקייט דורך אַ קוויטשענדיגן געשריי, 

פענצטער -- פאַרקאָװעט, פאַרהאַקט פון ווינטערדיגן אייז, שטייען אוים- 
געפּראַלט פריי אין דער ווייסער נאַכט אַרױס, און דאָס פאַרשפּאַרטע פייגשלע 
איז ערגעץ-וואוהין פאַרפלויגן. 

--- ווער ? װאָס ? 

אַן אַנגסטיגע שרעק, צזאַמענגעמישט מיט נישט:אויסגעלייזטן כעס, 
פאַרכאַפּט די יונגע פּריצים און זיי לאָזן זיך צוריק צו די אידן אַרײן! די 
אָפּגענאַרטע האָפענונג, די פאַרלוירענע גלוסטונג, דער אויפגעברויזטער כעס 
פאַרלאַנגט אַ קרבן. זיי זיינען באַרײט אויף מאָרד, פאַרגליווערט אין אַן אָנ" 
מעכטיגן צאָרן. נאָר איידער זיי האָבן נאָך צייט די בייזקייט אױיסצולאָדן 
קלינגען שוין די דאָרפס-גלאָקן צו אַ שרפה-געפאַר, 

-- סטעפאַן, געשווינד! עס ווערט אַן אָנגעלויף ! 

ווען זי קומען אָבער אויף דער פריי אַרױס, זיינען זייערע פערד שוין 
נישטאָ. עס האָט זיי ווער אין געהיים אַרױסגעפירט! צו-טיף איז דער שניי 
צו אַנטלױפן. קיין אַנדער ברירה איז נישטאָ, װי נאָר צו פאַרװאַנדלען די 
גאַנצע געשיכטע אין אַ שפּאַס. 

האָבן די יונגע פּריצימלעך רואיג געװאַרט אויפן פּריץ. זיי זיינען זיכער 
געווען, אַז דער פּריץ פון טאָפּאָליע וועט זיי פאַרשטיין. אַלין אַװדאי אין 
זיינע יונגע יאָרן אַזעלכע זאַכן אָפּגעטאָן, האָבן זיי זיך געטרייסט. עס איז 
נאָר אַ שאָד, װאָס די זשידואווקע האָט זיך פון זייערע הענט אַרוױסגעגליטשט. 

--- יוכאַ, שעלמאַ, דורכן פענצטער אַנטלאָפן! מען װעט באַדאַרפן די 
גאַנצע ;אַפערע* אין אַ שפּאַס פאַרװאַנדלען! 

און װאָס פאַר אַן אַפערע איז עס אינגאַנצן? וועמען זיינען זיי דאָס 
באַפּאַלן ? אַ פּריצהטע, אַ שליאַכטשאַנקע? אַ זשידואווקע נאָר! דער פּריץ 
וועט זיי צו זיך אין שלאָס איינלאַדן, און זיי װועלן דעם גאַנצן עסק מיט גוטן 
מעד פאַרטרינקעןי.. 

אָבער ווען דער שליאַכטשיץ פון טאָפּאָליע האָט דערהערט, װאָס די 
פּריצימלעך פון שכנישן סאָקאָלנע, מיט וועלכן ער שטייט אין קריג, האָבן מיט 
זיין אַרענדאַר אָפּגעטאָן, האָט אין אים דאָס שליאַכטשישע בלוט אויפגעקאָכט. 
ער האָט דאָס אָנגענומען פאַר אַ באַליידיגונג געגן זיין אייגענער פּערזאָן: אין 
זיין דאָרף, זיין פּאַכטשאַזש, וועלכער שטייט אונטער זיין פּראָטעקציע און שוץ! 
דאָס איז אַ פאַרברעך געגן אים אַלײן ! מען האָט געװאָלט דורך זיין פּאַכטשאַזש 
אים, דעם פּריץ, טרעפן,. טאַקע אמת, עס איז נאָר אַ זשידואווקע און אַ פּאַכ- 
טשאַזש אַ איד! עס איז אָבער זיין פּאַכטשאַזש, ער געהערט צו אים, ער שטייט 
אונטער זיין שוץ. אַז ער וויל, מעג ער זיינע הינט לאָזן דעם פּאַכטשאַזש 
צעבייסן. אַז ער וויל -- מעג ער אַלץ טאָן, ווייל דער איד איז זיינער! אָבער 
פרעמדע? אָנלערנען דאַרף מען די יונגע הולטייעס, אַז זיי זאָלן וויסן, װאָס 
עס הייסט דעם כבוד פון די װידאָמסקיס אָנצורירן. 

מיט דער ביקס אין דער האַנט, מיט טיטוסן הינטער אים, איז ער אַלײן 
ביינאַכט אַרױס פון זיין שלאָס, װאָס ער האָט עס שוין נישט געטאָן פאַר יאָרן- 
אוןזיאָרן, געלאָזט צוזאַמענרופן דאָס דאָרף פּויערים, דעם עקאָנאָם, דעם אָק- 
טאַריוש, געגעבן זיי ביקסן אין די הענט, און איז אַלײן אַװעק אָפּראַטעװען 
די קרעטשמע, כאָטש עס איז שוין נישט געווען װאָס אָפּצוראַטעװען. 

אַליין האָט ער אָנגעפירט די אאָבלאַװע* אויף די יונגע פּריצים, כאָטש 

זיי האָבן זיך באַלד אין גוטער האָפענונג איבערגעגעבן. אָבער ניין, ער האָט 
זיי גאָרנישט דערקענט, 

-- די פּריצים פון סאָקאָלנע, זאָגט איר, זענט איר? איך קען נישט 
אַזעלכע! איר זענט פּריצים, זאָגט איר? דאָס וועלן מיר מאָרגן זען. היינט 
זענט איר ראָזבאָיניקעס. אין דער סטאָדאָלע אַריין מיט זיי! 

ביי שטורקאַצן האָט ער געלאָזט די סאָלטיס זיי מיט די באַטעקעס גוט 
אַרײינשמײסן, 

-- איר װעט פאַראַנטװאָרטלעך זיין דערפאַר,. איר לאָזט פּריצים שמייסן ! 

-- אַלץ מאָרגן ! ביים טאָג-ליכט וועלן מיר זען, ווער איר זענט אַזעלכע! 

ער האָט זיי געלאָזט בינדן, אַ גאַנצע נאַכט אין דער קאַלטער סטאַָדאָלע 
געהאַלטן. אויף מאָרגן ערשט האָט ער זיי פריי-געלאָזט און אַהײימגעשיקט. 
נאָך אַלעמען, זיינען זיי דאָך פּריצים ! 

דאָס איז געווען דער לעצטער ריטערלעכער אַקט פון פּאַן װידאָװסקי ! 


קאַפּיטל 3 


װוי אַזזי עס ווערט געשאַפן אַ נס 


דערווייל, אָנהייב װאָך, איז זיך צונויפגעפאָרן אין קרעטשמע אַן עולם. 
עס האָט זיך געמאַכט אַ גרויסער שניי-שטורעם, װאָס האָט פאַרשאָטן די וועגן, 
פאַרשטעלט די גריבער. עס איז געווען אַ סכנה אינדרויסן זיך צו געפינען 
זיינען די דורכפאָרנדיגע סוחרים מיט זייערע פורמאַנעס, באַלעגאָלעס, בוידן 
מיט אידן פאַרהאַלטן געװאָרן אין דער קרעטשמע. בײטאָג באַהאַלט זיך דאָס 
פּױערל פון דער היימישער קעלט אין שענקל. עס איז אַ גרויסע ענגשאַפט 
אין דעם לאַנגן, טונקעלן רוים, וועלכער איז איצט אָנגעפילט מיט רויך פון די 
פּיפּקעס, מיט פּאַרע, װאָס שלאָגט פון די דורכגעװוייקטע לייבער און אָנטועכץ. 

שטייט דאָס פּױיערל אָרים:טאַדעאיש און דערציילט פאַר מענטשן נאָכ- 
אַמאָל און צום הונדערטסטן מאָל, וי אַזױ ער האָט אָפּגעראַטעװעט דעם 
קרעטשמער דעם פרײיטאָג-צודנאַכטס. 

--- ליגט זיך דאָס פּױערל אין זיין נאָרע, --- דערציילט טאַדעאוש אויס- 
פירלעך וועגן זיך, --- װוי דער הונט דער אַרױסגעװאָרפענער, און טראַכט ביי 
זיך: אָ, דיין אָרים מזל, אַז צומאָל קיין רעכטע באַבע איז נישטאָ, װאָס זאָל 
דיך אין ווינטער-נאַכט אָנװאַרימען, -- אַ סוכאָטניצע, נעבעך. אַ גאַנצע נאַכט 
שפּייט דאָס און קרעכצט, אין שטיבל איז קאַלט, אַז דער פראָסט אַליין קלאַפּט 
דיר אָן אין דער טיר און אין די פענצטער און בעט זיך, אַז דו זאָלסט אים 
אריינלאָזן אַ ביסל זיך אָנצואװאַרימען. טראַכט זיך דאָס פּױערל: אוי, אָרים- 
טאַדעאוש, װאָס ליגסטו אַזױ ? װאָלסט זיך אויפגעהויבן, װאָלסט ליבער אין 
קרעטשמע אַריבערגעגאַנגען, ועלן זי נישט אַ ביסל בראָנפן פאַר אַן אָרימאַן 
אָפּשפּאָרן, װעסטו כאָטש זען וי אַנדערע טרינקען, װעסטו זיך אָנװאַרימען 
אין דער פּאַרע, װאָס עס שלאָגט פון פרעמדע פּיסקעס... ניין. טראַכט זיך דאָס 
פּױערל, היינט איז פרײטאָג אָװנט, דער אידישער שבת, אידלעך זיצן אינ" 
דערהיים ביי זייערע חלות. די פּויערים אין דאָרף האָבן קיין געלט נישט אין 
קרעטשמע צו גיין, װאַרימען זיי זיך ליבער ביי זייערע באַבעס אונטער די 
אויבערדעקן, אינדרויסן איז אַ זאַװוערוכע, ווער װעט זיך דאָס װאַָגן אויף דער 
גאַס אַרױס? קיין הונט איז סיי-ווי-סיי אין קרעטשמע נישטאָ, האָסט נישט 
נאָך װאָס צו גיין, אָרים:טאַדעאוש! און דאָ גיט עס דיר אַ צופּ, וי מיט אַ 
האַטשיקל אין דיין אינגעווייד פאַרטשעפּעט, און גיט דיר אַ צי: ,הויב דיף 

אויף און גיי גאָר אַרױס אינדרויסן, זע װאָס עס טוט זיך אויף גאָטס וועלט.* 

;קריך איך אַרױס, שטיי אויפן בערגל, זע איך ביים אידן שיינען די שבת- 
ליכט פון די פענצטער אַרױס. אָ, טראַכט איך מיר, זיי מוזן זיך דאָרט זיצן 
און די שבתדיגע מאכלים עסן, און דו, פּױיערל, װוערסט אײנגעדאַרט. װאָס 
וועסטו גיין ? דער ריח פון די שבת-פיש זאָל דיך נאָר פון הינטער דער טיר 
רייצן. דעם פּויערל װעלן זיי דאָך סיי-ווי-סיי גאָרנישט געבן! און איך וויל 
שוין צוריק אין דער כאַלופּע אַרײנגײן. דערמאָן איך זיך פּלוצלונג אָן דעם 
קרעטשמערס איידעם, -- אַ פרומע נשמה ! אַ שאָד, װאָס נישט קיין קאַטאָליק ! 
ברענגט ער שטענדיג פון שטוב אַ אידישע בולקע אַרױס, אַ שטיקל פיש, ווען 
ער דערזעט מיך שבת הינטער דער טיר שטיין. אָבער דאָס פרעסטל רייסט 
דיר נאָזיאון-אויערן פון פּנים אַרױס. אָ, עס לוינט זיך נישט פאַר אַ שטיקל 
חלה און פיש דאָס לייב דעם ווינט איבערצוגעבן. גיי, קריך בעסער אין דיין 
כאַלופּע און װאַרים דיך אונטער דיין בידנעם מזל... 

;אָבער די אידישע פיש און חלה, װאָס דעם קרעטשמערס איידעם גיט 
מיר יעדן פרײיטאָג-צוינאַכטס, רייצט מיך, שמעקט צו מִיר פונדערווייטנס, אַז 
די סלינע קומט מיר אַזש אין פּיסק אַריין. ניין, טראַכט איך מיר, איך װעל 
גיין, איך װעל אַ קוק געבן, װאָס טוען דאָרט ביי די אידן די צוויי רייטערס, 
װואָס איך האָב געזען פאַרנאַכט צו דער קרעטשמע צורייטן. שלעכטע פּנימער 
האָבן זיי געהאַט, מיט די פלינטעס אין די הענט. זיי מוזן דאָרט איצט ביים 
אידן אַ גרויס גערודער אָנמאַכן. דעם אידן די פיש אויפעסן, צו די ווייבער 
זיך טשעפּען. אַך, עס איז גוט צו זיין אַ פּריצל, --- זאָג איך מיר, און ווידער 
אַרום, װאָס איז דיין עסק ? -- טראַכט איך מיר צוריק. --- דו, טאַדעאוש, --- 
זאָג איך צו מיר, -- שטעק נישט דיין נאָז אין פרעמדע טעפ אַרײן. גיי צוריק 
אין דיין נאָרע, װאָרים מיט פּריצים איז נישט גוט זיך אָנצוהייבן. דער פּאַן 
מיטן פּאַן וועלן זיך אויסגלייכן, און דאָס פויערל װעט מיטן באַטעק קריגן -- 
טראַכט איך מיר, און איך וויל ווידער אין דער כאַלופּע אַרֹיין. אָבער וי איך 
װויל דעם פוס איבער דער שװעל אַריבערשטעלן, קאָן איך שוין נישט. עס 
דאַכט זיך מיר, אַז דאָס פרומע אידל, דעם פּאַכטערס איידעם, אין זיין אייגן 
לייב, שטייט אויף יענעם בערגל ביי דער קרעטשמע און רופט מיך, ווינקט צו 
מיר. דאָס איז עפּעס נישט ריכטיג! דאָס אידל רופט, באַדאַרף מען גיין. איך 
ווייס שוין, ער דאָס איז אַזעלכעס. און וי איך כאַפּ נישט די פיס און לאָז 
זיך נישט אין שניי, וויפיל כוחות עס איז נאָר געווען. איך קום-אָן פאַר דער 
קרעטשמע, הער איך אַ שאָס! אַ, דאָס איז נישט שיין. איך גנבע זיך צו צום 
הייזל, און דאָ זע איך, וי די ברייטע יאַדװיגע שטייט הינטער דעם פענצטער 

און מאַטערט זיך דאָס געפרוירענע פענצטער צו עפענען. פון דער אַנדערער 
זייט --- דעם קרעטשמערס טאָכטער, וי אַן איינגעשלאָסענע הון, קלאַפּט מיט די 
פליגלען אויף די שויבן, װויל נעבעך אַרױס און קאָן נישט. דאָס פענצטער 
איז גוט פאַרפרוירן. קאָ, טאַדעאוש, ראָזבאָיניקעס זיינען די קרעטשמע באַ- 
פאַלן", קלאָגט די גויע --- ;לויף נאָר אין דאָרף אַריין און רוף מענטשן צונויף." 

,די ערשטע זאַך, זאָג איך, דאַרף מען דאָס ווייבל פון דער שטייג אַרױס- 
נעמען... און װי איך נעם נישט אַ שטיין און ברעך נישט דאָס פענצטער 
אויף, אַרױסגעצױגן זי דורך דער צעבראָכענער שויב. , דו לויף נאָר מיט איר 
אין פעלד אַרײן" -- זאָג איך צו יאַדװיגען, און איך --- אין שטאַל. קודם-כל 
די פערדלעך אַרױסנעמען, אַז זי זאָלן נישט קאָנען אַנטלויפן. איך זעץ זיך אויף 
זֵיי אַרױף און הענדום-פּענדום אין דאָרף אַרין, צום דאָרפס"גלאָק !* 

-- אידן, איר ווייסט דען, װאָס טאָפּאָליע פאַרמאָגט 1 -- שאָקלט זיך פרום 
און פאַרגלייזט די אויגן דער איד, װאָס יחיאל האָט פון בוידעם אַראָפּגעטראָגן, 
דער מיט די אָפּגעפרוירענע פיס. -- איין קוק האָט ער בלויז געגעבן אויף 
דעם גוי, איין קוק פון זיינע פרומע אויגן, און ביים פּריץ זיינען באַלד די 
הענט געליימט געװאָרן, די ביקס איז פון זיינע הענט געפאַלן, און ער האָט זיך 
שוין נישט געקאָנט רירןיי 

זיין פרום-תמעװאַטע פּנים איז באַלױכטן געװאָרן מיט אַ באַגײסטערט 
ליכט,. די דערשראָקענע אויגן האָבן זיך באַהאַלטן אונטער דעם לױזי 
געװאָרענעם געוועב פון די אויגן-הייטלעך, וי זיי װאָלטן געווען געזוכט ישועה 
און רעטונג. דאָס קליינע בערדל האָט געציטערט, ווען ער האָט גערעדט. 

-- װאָס באַדאַרפט איר מער ? איר זעט די פיס, --- ווייזט ער אויף זיי, 
-- טויט זיינען זיי געווען, אויפן וועג אַהער זיי אָפּגעפרוירן, איך האָב גע" 
מיינט, איך װעל שוין בלייבן אַ קאַליקע. געלעגן אויפן בוידעם, נישט געקאָנט 
זיך רירן, װוי אַ געשאָכטענע בהמה. איז ער אַרויפגעקומען צו מיר פרײטאָג 
נאָך מיטאָג מיט אַ שעפעלע הייס װאַסער, האָט מיר די פינגער מיט אַ ריינער 
שמאַטקע איבערגעוויקלט. נאַ, איר זעט, איך בין שוין געזונט, װי מיט דער 
האַנט אָפּגעװישט, 

און טאַקע, דער איד האָט געהאַט אַרויפגעצױגן זיינע פאַרהאַרטעװעטע 
שטיוול אויף דעם רויט-בריענדיגן, אָפּגעפרױרענעם פלייש און האָט מער קיין 
ווייטאָג נישט געפילט... 

און דאָס אָרימע פּױערל, װאָס האָט זיך מיט די אידן צונויפגעמישט אין 
דער געמיינשאַפטלעכער שמחה, וי אַ באַרעכטיגטער מחותן, האָט דערשמעקט, 
אַז עס איז דאָ אַ געלעגנהייט פאַר אַ גלעזל בראָנפן, האָט ער זיך צעקאָכט : 

-- באַ! איז עס דען דאָס אַליין ? איך האָב עס שוין לאַנג געוואוסט, װאָס 
די אידן פאַרמאָגן,. ער האָט זי דען נישט אָפּגעראַטעװעט פון אַ זיכערן טויט? 
--- באַװוייזט דאָס פּױיערל אויף דער קרעטשמערקע, װאָס שטייט הינטער דעם 
שענק-טיש, און וועלכע איז מיטאַמאָל זייער פרום געװאָרן, אַראָפּגערוקט דעם 
טיפן הויב ביז איבער די אויערן. -- איך בין דאָך אינדרויסן געשטאַנען 
הינטער דער טיר און אָפּנעטשאַטעװעט זי מיט אַ קיילער-קלינג, מיט וועלכן 
איך האָב אויף יום-:טוב דאָס חזיר מיינס געשאָכטן.. און פונװאַנען האָט ער 
געוואוסט, אַז איך שטיי הינטער דער טיר און איך האָב בדעה איר שלעכטס 
צו טאָן? 

די קרעטשמערקע האָט שוין נישט איינמאָל געהערט פון דער מעשה. 
יעדן מאָל, ווען דאָס פּוױיערל וויל אַ בחינמדיגן טרונק, פּלױדערט ער עס אויס, 
לעצטנס האָט די מעשה פאַרלוירן איר כישוף, איצט אָבער, אויף דער הייסער 
שעה, האָט די קרעטשמערקע פרום פאַרגלייזט די אויגן צום הימל מיט אַ 
כשרער מינע, װאָס זי האָט לעצטנס אָנגענומען, האָט זיך געגעבן אַ טונק-איין 
די פינגער אין אַ ביסל איבערגעגאָסענעם בראָנפן אויפן שענק-טיש, װי די 
פרומע ווייבער, זיך געגעבן דערמיט אַ רייב איבער די הענט און געזאָגט מיט 
אַ קרעכץ: 

--- איך בין דען ווערט דעם חסד, װאָס דער רבונו-של-עולם האָט געטאָן 
מיט מיר, צו האָבן אַזאַ איידעם ? 

און זי האָט דערביי דעם פּױערל אַ גלעזל אָנגעגאָסן : 

-- נאַ, טרינק, אַז גאָט האָט מיר געטאָן אַזאַ נס, געראַטעװעט צו וװוערן פון 
דיינע הענט, 

-- יאָ, דו מעגסט גאָט דאַנקען! -- זאָגט דאָס פּױערל -- און אָרים- 
טאַדעאוש אַ קווערטל נישט זשאַלעװען. וען נישט דיין איידעם, װאָלסטו 
שוין היינט נישט גֶעלעבט און אָרים:טאַדעאוש װאָלט זיך די נשמה געווען 
פאַרזינדיגט און די צווייטע וועלט פאַרלוירן, די האַנט אויפן אַקסל האָט ער 
מיר אַרויפגעלײגט: ,טאַדעאוש, -- האָט ער געזאָגט, -- פאַרזינדיג נישט 
דיין נשמה.* און באַלד װי מיט דער האַנט האָט ער מיר די שלעכטע געדאַנקען 
אָפּנעװישט, דעם טייוול פון מיר אַרױסגעטריבן. װאָרים װוי דען אַנדערש, 
נאָר דער טייוול אַליין האָט זיך דאָך געמוזט אין מיר באַזעצן. װאָרים װאָס 
האָב איך געהאַט צו זיי? נאָר גוטס האָבן זיי מיר געטאָן, דאָס ביסל 
בידנע חיונה, װאָס איך באַדאַרף פאַר מיר און דער בהמה, האָט מען דאָך סיי- 
ווי-סיי נאָר פון אידן, -- זאָגט דאָס פּױערל און פאַלט דאָ אַנידער פאַר אַלעמען 
אין די אויגן, אין דער פייכטער בלאָטע, װאָס די שטיוול האָבן אָנגעבראַכט 

אין דער קרעטשמע אַריין פונדרויסן, פאַלט אַנידער אויף די קני, צלמט זיך, 
איז זיך מתוודה, ברומט עפּעס אין זיך אַריין און כאַפּט דערנאָך די אידענע 
פאַר די פיס, נישט אַנדערש, נאָר אירע פיס יל ער קושן. פאַר דעם 
שלעכטס, װאָס ער האָט איר געװאָלט טאָן. 

אומזיסט ווערט זיך די שענקערקע : 

--- נו, גענוג, טאַדעאוש, גענוג זיך דערנידעריגט, הויב זיך אויף! 

אָבער אָרים-טאַדעאוש לאָזט זיך נישט אָפּיאָגן, נורעט איין זיין פּנים 
אין דער שענקערקעס קלייד : 

--- קוילענען האָב איך דיך געװאָלט! דער טייוול האָט מיך ;געקושעט". 
אָבער ער האָט מיין נשמה געראַטעװעט! אַ הייליגער איז ער, אַזױ וי 
גאָט איז מיר ליב ! איך האָב אים דען נישט געזען אין די פרימאָרגנס, ווען 
די ראָסע ליגט נאָך אויף דער וועלט, וי ער שטייט אינדרויסן, אויפן גרינעם 
בערגל, און ;מאָדליעט* זיך, קומט אַ ווייסע טויב צופליען און קרייזט אַרום 
זיין קאָפּ דריי מאָל, --- ווייס וי שניי, זאָג איך אייך. זי שעפּטשעט אים עפּעס 
אין אוער אַריין און היידאַ צוריק אין הימל. און זע איך אים דען נישט אין 
די פרימאָרגנס אין װאַלד, ווען ער גייט אַרױס צום סמאָלע-אידל, -- זע איך 
דען נישט די סאַרנעס זיי נאָכגײן צום סטאַו ?:. 

שלמה-װאָלף מיט אַ פאַרבונדענעם קאָפּ נאָך פון די פּריצישע קלעפּ, האָט 
מורא, אַז עס זאָל נישט באַוואוסט װערן, אַז יחיאל האָט עפּעס געהאַט צו טאָן 
מיט דעם צוייפלהאַפטן שבתי-צבי-אידל אין װאַלד, שטופּט ער דאָס צע- 
יאַכמערטע פּױערל פון שענק-טיש אַװעק און זאָגט צו די אידן : 

-- װאָס ער דערציילט דאָרט, דער שיכורער גוי! אַ סמאָלע-אידל... מיין 
איידעם זיצט דאָך ביי ר' נאָטע דאַנציגער אין בית-המדרש און לערנט אַ גאַנצע 
װאָך בײיטאָג און ביינאַכט, 

אינדרויסן שיט אַלץ דער שניי מיט טויזנטער ווינטן. זיך לאָזן אין וועג 
אַריין מיט די שליטן-בוידן איז אַ סכנה, מען זאָל נישט פאַרשאָטן װערן. אין 
קרעטשמע איז װאַרים און באַשיצט, הערט מען זיך צו מיט זשעדנעם אַפּעטיט 
צו די וואונדערלעכע זאַכן. דער בוּאָנפן און דער גוטער אידישער גלויבן 
טוען דאָס זייעריגע, זיי דערװאַרימען די געמיטער, רופן אַרױס באַגײיסטערונג, 
צעפּלאַמען די פאַנטאַזיע, גאָט האָט זיי אַ דערלייזער צוגעשיקט, אַ הייליגן 
רבין, וואונדער קאָן ער באַשאַפן, קראַנקע קאָן ער היילן, אַלץ קאָן ער טאָן. 
און וועלכער איד טראָגט דאָס נישט זיין פּעקל צרות מיט זיך! די געמיטער 
זיינען באַשװערט, די הערצער -- באַלאָדן מיט זאָרג. ביי איינעם איז דאָס 
ווייב קראַנָק, שוין דריי יאָר וי זי ליגט. אַ צווייטער האָט טעכטער אויסצוגעבן 

און האָט נישט קיין נדן פאַר זיי. אַ דריטן האָט דער שררה פון דאָרף אַרױס- 
געװאָרפן, נישט געהאַט די ראַטע צו באַצאָלן. און ביי דעם האַלטן זיך, לא" 
עלינו, קיין קינדער נישט... און דאָ שטייט דער איד עזריאל מיט די אָפּ- 
געפרוירענע פיס, װאָס מיט איין ריר מיט דער האַנט איז ער אויסגעהיילט 
געװאָרן, און ער ווייזט די אידן אויף דער טיר פון אַלקערל, אין וועלכן יחיאל 
זיצט און לערנט אָדער ער דאַװונט; 

-- אידן, איר ווילט געהאָלפן ווערן ? דערינען זיצט אַ יונגערמאַן -- ער 
קאָן אייך העלפן, װי ער האָט מיר געהאָלפן, 

ווערט די טיר פון שבת-אַלקערל געשטורעמט פון שווערע געמיטער, און 
יחיאל, באַקלײדט אין טלית-און-תפילין, ווערט אַרומגערינגלט מיט פאַר- 
דאגהטע אידן, 

-- הייליגער רבי, ראַטעװעט אונז! 

ווערט יחיאל דערשראָקן, בלייך ווי די װאַנט, און זאָגט מיט אַ וויינענדיגער 
שטימע, באַגאָסן מיט שעמעוודיגקייט, וי מען װאָלט אים אָפּגעצװאָגן + 

-- פון װאַנען קאָן איך אייך העלפן? װאָס בין איך, אַ רבי? 

-- יאָ, איר זענט עס! -- זאָגט דער איד מיט די אָפּגעפרוירענע פיס. -- 
אידן, לאָזט אים נישט אָפּ, ער קאָן אייך העלפן ! 

יחיאל ציטערט און פלאַטערט פאַר שאַנד, װאָס באַפאַלט אים, און זאָגט 
צו די אידן : 

-- איר זענט זיך טועה. איך בין גאָרנישט-מיט-גאָרנישט, 

שטייט דאָס אידל מיט די אָפּגעפרױירענע פיס און זאָגט צו דעם אַרומיגן 
צולם : 

--- איר זעט זיין עניוות ! װאָס דען זאָל ער זאָגן, אַז ער קאָן יאָז אַז עס 
איז אַ קדוש-וטהור ! 

גוט, װאָס שלמה-װאָלף קומט-אָן צולויפן און ראַטעװעט-אָפּ דעם איידעם 
פון דער דאָרשטיגער עדה : 

-- לאָזט אים דעם אָטעם אָפּכאַפּן ! איר זעט דאָך, אַז ער דאַװונט ערשט! 

און די שוויגער קומט און שטופּט זיך אויך אַרײן : 

--- װאָס ווילט איר פון מיין איידעם ? ער האָט דאָך, נעבעך, נאָך היינט 
אין מויל נישט געהאַט! יחיאל-לעבן, עס מוז דאָך דיר דאָס האַרץ חלשן. 

שטופּט מען אַרױס די אידן, און דאָס אידל מיט די געפרוירענע פיס הייבט 
אָן צו שפּילן די ראָלע פון אַ שמש : 

--- גייט אַרױס, גייט אַרױס, דער רבי דאַװונט איצט! 

נאָר דער איינער איד, װאָס דער שררה האָט אים פון דאָרף אַרױסגעטריבן, 

ווייל ער האָט נישט געהאַט די ראַטע צו באַצאָלן פאַר דעם שענקי וויל נישט 
אָפּטרעטן. ער לאָזט זיך נישט פאַריאָגן. 

--- צו וועמען זאָל איך זיך ווענדן? -- שרייט דער דאָרפס-איד. --- אין 
דער בלויזער קאַפּאָטע האָט ער מיך פון דער דירה אַרויסגעשטעלט. מיין ווייב 
און קינדער װאַלגערן זיך מיט די בעבעכעס אין שניי אַרום. צו וועמען זאָל 
איך זיך ווענדן ? -- און ער שטרעקט-אויס צו יחיאלן זיינע געשװאָלענע הענט. 
--- הייליגער רבי, האָט רחמנות! מיין ווייב און קינדער ליגן אויפן פייכטן 
ברוק ! 

ווערט שוין יחיאל געפאַנגען פון דער חיה רחמנות, פאַרגעסט אָן דער 
געפערלעכער ראָל, אין וועלכער ער ווערט אַריינגעטריבן, און רופט זיך אָן 
צום אידן : 

--- אוי, וויי, אין דער קעלט אייך פון דאָרף אַרױסגעטריבן! 

--- איבער פופציג גילדן פּויליש! פון ואַנען זאָל איך זיי אים נעמען, 
אַז די פּויערים אין דאָרף הונגערן, קיינער שמעקט נישט אַרין צום אידן. 

--- אוי, וויי, איבער פופציג גילדן. װאָס טוט מען? בעט צום רבונו" 
של-עולם, ער איז אַ גאָט פון רחמנות !.. 

-- בעט איר פאַר מיר, רבי, איך בין אַ גראָבער יונג! 

--- לאָמיר צוזאַמען בעטן! -- זאָגט יחיאל. 

און ער שטעלט זיך אַװעק מיטן אידן און הייבט-אָן מיט אים צוזאַמען 
תהילים צו זאָגן. אַ פּסוק נאָך אַ פּסוק: ;גאָט װעט דיר העלפן אין טאָג פון 
נויט", און ער צעוויינט זיך. די טרערן רינען אים פון די אויגן איבערן פּנים. 
זעט דער איד, אַז יחיאל וויינט, צעוויינט ער זיך אויך און געפינט טרייסט 
דורך זיינע טרערן. 

נעמט יחיאל זיין טיכל אין האַנט אַריין און גייט אין דער קרעטשמע צו 
די סוחרים-אידן און בעט אַ נדבה פאַר , פּדיוןדשבויים", װאָס איז די גרעסטע 
מצוה. די הערצער זיינען אָנגעװאַרימט, דאָס געפיל פון ברידערלעכקייט איז 
װאַך, ווערט די האַנט לייכטער. 

קיין פופציג גילדן נעמט ער טאַקע נישט צונויף, יחיאל, פאַר דעם אידן, 
אָבער נישט נאָר אין טאָפּאָליע אַליין געפינען זיך אידן, אויפן וועג זיינען נאָך 
פאַראַן אידישע קרעטשמערס, וואו אידן-אורחים האַלטן זיך אויף, און מען קאָן 
אַ נדבה קלייבן, 

שטייט דער איד מיט דער פאַטשיילע נדבה-געלט אין האַנט און באַװוייזט 
עס צו אַנדערע: 

-- נו, זעט איר שוין, אַז איך בין געהאָלפן געװאָרן ! 

צו מנחה און מעריב קומען זיך שוין אַלע צונויף אין יחיאלס שבת:שטיבל 
און מען דאַװונט זייער פרום. מען װאַרט אויף יחיאלס אויסגיין שמונה-עשרה, 
וי אויף אַ רבין. 

אינדרויסן שיט אַלץ דער שניי. וועגן לאָזן זיך אין וועג אַריין קאָן גאָר 
קיין רייד נישט זיין, בלייבט אַלץ אויף איבער נאַכט אין קרעטשמע, אָרים און 
רייך, סוחר און אורח. מען איז צופרידן, װאָס מען האָט אַזאַ גרויסע מצוה 
מקיים-געווען, זיינען די הערצער װאַך, באַשטעלן די רייכע סותרים אַ ווע- 
טשערע פאַר כל-ישראל, שטייט שוין די שענקערקע מיט רייזלען און זי 
קאָכן אָפּ אַ קרופּניק און טוען אַרײין אַ סך גענזן-שמאַלץ און גריוון. ביים טיש 
זעצן זיך אַלע אויס. עס איז שוין איין משפּחה, נישטאָ קיין אָרים און קיין 
רייך. יחיאלן זעצט מען, פאַרשטײט זיך, אויבןאָן, כאָטש ער ווערט זיך און 
וויל נישט, אָבער הינטער אים שטייט דער איד מיט די אָפּגעפרױירענע פיס 
: און רופט אים ,רבי". און ביי אַ רבין ווערן אַלע אידן גלייך. אַפילו אָרים- 
טאַדעאוש ווערט אויך צו דער וועטשערע צוגעלאָזן. נישט צום טיש. זיין ביסן 
און זיין טרונק קריגט ער צו דער טיר צוגעשטעלט.. 

דערלאַנגען שוין ווייבער נישט צום טיש וי יעדן מאָל. װאָרים וואו אַ 
פרומער איד זיצט, פּאַסן נישט קיין ווייבער אַהין. עס דערלאַנגען מאַנס- 
פּאַרשױנען, און די ווייבער שטייען פונדערווייטנס און קוקן זיך צו, װי עס 
גייט-צו ביי פרומע מאַנספּאַרשױנען. די שענקערקע און איר טאָכטער שטייען 
און קוקן, די שענקערקע טראָגט שוין נישט דאָס מאָל די אַרבל איבער די 
הענט אַרויפגעשאַרצט. פאַרדעקט די הענט, פאַרקנעפּלט דעם קאַפטאַן ביז 
צום לעצטן קנאָפּ ביים האַלז, אַרונטערגעשטופּט אַלע געקרייזלטע האָר אונטער 
דער קופּקע. און דאָס אָרימע יונגע וייבל, דערשראָקן איבער דעם אָלעם, 
װאָס עס טוט זיך דאָ מיט איר מאַן, שטייט וי אַ פאַרלוירענער שעפּס. זי 
ווייסט נישט, אויף װאָס פאַר אַ וועלט זי געפינט זיך, איז אין איין שרעק און 
אַנגסט איבער יעדן שריט, װאָס זי טוט. װאָס אַמאָל שווערער דריקט איר 
טיפע קופּקע איבער איר געשוירענעם קאָפּ, גאַנצע בערג מיט משאות קומען 
און לייגן זיך אויף אירע יונגע פּלײיצעס, בויגן זי אונטער וי אַ ווינט אַ יונגע 
ווערבע, זי ווייס, אַז זי איז נישט ווערט צו זיין דאָס ווייב פון אַזאַ הייליגן 
מאַן. אַנגסטן באַגיסן זי פאַר דער שרעק פון דער אויפגאָב, װאָס איז געװאָרפן 
געװאָרן אויף איר, צו זועלכער זי פילט זיך נישט דערװאַקסן, און די מאַמע 
שטייט און טרייסט זי : 

--- מיין קינד, אונטער אַ גליקלעכן שטערן ביסטו געבוירן. דער גן-עדן 

שטייט דאָך אָפן פאַר דיר, רביצינס זיינען דאָך דיר מקנא. צו זיין דאָס ווייב 
פון אַזאָ גרויסן צדיק ! 


ביים גרויסן װאַלד-סוחר, ר' נאָטע, האָט מען, פאַרשטייט זיך, געהערט 
װאָס עס האָט זיך דעם פּרײטאָג אָפּגעטאָן ביים קרעטשמער, און וועגן די 
ניסים, װאָס דער יונגערמאַן, דעם קרעטשמערס איידעם, האָט דערביי באַװויזן. 
וי ער האָט פאָראויסגעזאָגט, אַז די ישועה איז שוין געקומען און מיט אַ 
בלויזן קוק האָט ער דעם שררה געליימט. ער האָט ניסים באַװויזן און נאָך 
אַנדערע וואונדער-זאַכן, אויך האָט מען געהערט וועגן דעם חסידות, װאָס ער 
האָט געפירט אין דער קרעטשמע צוישן די סוחרים. איז דאָס זייער נישט 
געפעלן דעם סוחר, אויך נישט זיינע קינדער. אויפן יוגנמאַן יחיאלן האָט 
מען שוין לאַנג געהאַט אַ בייז אויג. עפּעס איז נישט געפעלן זיין דביקות, 
זיין רבין-זיך, זיין מקוה-פּראַװען, זיין קבלה-לערנען מיט ר' פייווישן ביינאַכט, 
זיין קנייטשן-זיך ביים דאַווענען. 

אין דעם גרויסן קאַבינעט ביי די ליכט אין זילבערנע לייכטערס, אַרום 
ספרים-שענק, וואו עס שטייט דער אייזערנער קאַסטן מיט דער ;קאַסע*, זיצן 
איצט דער נגיד מיטן אָרטיגן דאָרפס-גלח, דעם פּראָבאָשטש סאַנדאָמיערסקי, 
און זיי האַלטן-אָפּ צוזאַמען אַ שטיקל באַראַטונג. פאַר זיי זיינען אָנגעשטעלט 
אויפן טיש גוטע זאַכן אין אַ סך זילבערנע כלים. אין דעם קאַבינעט האָט מען 
אויך אַריינגעבעטן די ;אויסלענדישע שנור", וועלכע איז געבילדעט, רעדט 
פראַנצויזיש, און מען ווייזט זיך מיט איר יעדן מאָל, ווען אַ פּריץ קומט צוגאַסט; 
אויך דעם עלטסטן זון, איר מאַן,. איטשעלע, וועלכן דער טאַטע ציט שון 
אַרײין אין די געשעפטן, | 

אַז ר' נאָטע איז געקומען אויף אַ ניי אָרט, דאָס הייסט, ער האָט ערגעץ- 
וואו אַ װואַלד געקויפט, אַ געשעפט געמאַכט, איז דאָס ערשטע געווען -- גוט צו 
לעבן מיט דער מאַכט פון אָרט און מיט די גייסטלעכע. אויף יעדן יום-טוב 
האָט ער מתנות געשיקט, נדבות געגעבן, כדי אָנצוהאַלטן פריינטלעכע באַ- 
ציאונגען. מיטן גלח פון אָרט האָט ער גאָר גוט געלעבט. דער גלח פלעגט 
אָפּטמאָל אין די ווינטער-אָװונטן אַרײינקומען צו ר' נאָטען אויף טיי און צו" 
בייסנס און דיסקוטירן מיט אים איבער רעליגיעז-פילאָזאָפישע ענינים. דערביי 
האָבן ביידע, אי ר' נאָטע, איז דער גלח, צוליב רעספּעקט, װאָס איינער האָט 
געהאַט פאָרן אַנדערן און צוליב גוטע זיטן, זיך געהאַלטן אין געוויסע ראַמען 
און נישט איבערגעטראָטן די גרעניצן. 

איצט, ווען די ,,אויסלענדישע, שנור" און דער עלטסטער זון, דעם טאַטנס 


דער תהילים איךד 219 


שטעלפאַרטרעטער ביי די שררות, האָבן אויף אַ זואונק פון פאָטער איבער- 
געלאָזט ר' נאָטען מיטן גלח אַלײן, האָט מען זיך אונטערגעהאַלטן וועגן דער 
אייביגער טעמע, וועגן שררה און זיין כישוף-טרייבן, װאָס פירט-אַראָפּ דאָס 
| פאָלק פון גלייכן וועג. דאָס גאַנצע דאָרף רעדט איצט וועגן די וואונדערלעכע 
זאַכן, װאָס דער יונגערמאַן, דעם קרעטשמערס איידעם, האָט געזאָלט אַרױס- 
ווייזן דעם פרײטאָגיצו-נאַכטס. פון אַזעלכע זאַכן קאָן, פאַרשטײיט זיך, קיין 
גוטס נישט אַרויסקומען. דאָס פאָלק װערט אָנגעשטעקט מיט כישוף פון 
אַזעלכע מעשיות און הערט-אויף צו רעספּעקטירן זיין אייגענע אמונה ! 
מען האָט דערמאָנט דאָס סמאָלע-אידל, װאָס דער פּריץ האַלט דרויסן אין 
װאַלד } 
--- דעם קרעטשמערס איידעם איז אָפט צו דעם שבתי-צביניק אַרױס- 
געגאַנגען בײינאַכט, און ער האָט פון אים כישוף געלערנט. די פּויערים דער" 
ציילן, אַז מען האָט זיי ביידע אָפט געזען אין די סטאַוון זיך טובלען, און סאַרנעס 
זיינען זיי נאָכגעגאַנגען, טויבן זיינען געקומען צו פליען. ניין, דער איד דאָרט 
דרויסן איז נישט קיין איד און נישט קיין קריסט, ער געהערט צו אַ געהיימער 
סעקטע, וועלכע, וי מען זאָגט, טרייבט אױיסגעלאַסנקײט מיט וייבער, בעט 
צו אומווירדיגקייטן, אָט די אַלע ניסים, װאָס דעם קרעטשמערס איידעם האָט 
באַװיזן, זיינען נישט אַנדערש, נאָר געטאָן דורך געהיימע קאַבאַליסטישע שמות, 
דורך כישוף-שפּרוכן, װאָס ער האָט פון סמאָלע-אידל געלערנט. עס איז די 
העכסטע צייט אַ סוף צו מאַכן צו די מיאוסע מעשים, װאָס גייען דאַ אָן אין 
דאָרף. 
-- אַזעלכע זאַכן זיינען זייער געפערלעך פאַרן פּראָסטן פאָלק, --- האַט 
דער גלח זיך אָנגערופן. -- װאָס פאַר אַ סתירות און פאַרשיידנקייטן עס 
עקזיסטירן צווישן די אָנגענומענע אמונות, איז דאָס אַן ענין פאַר טעאלאָגן 
און געבילדעטע מענטשן, אָבער דאָס פּראָסטע פאָלק באַדאַרף גיין אין די טריט 
פון זייערע עלטערע און רעספּעקטירן זייערע רעליגיעס, כדי די וועלט זאָל 
האָבן אַ קיום. אין אַלעם דעם איז שולדיג דער פּריץ, פאַרשטײט זיך, װאָס 
האָט דעם כישוף אין דאָרף אַרײנגעבראַכט און שטיצט עס און האַלט עס 
אונטער., װאָס קאָן שוין גוט זיין, אַז דער פּריץ פון דאָרף קומט קיינמאָל נישט 
אין קירך, שטייט אין קאַמף מיט דער אָנגענומענער רעליגיע. פאַרשטייט זיך, 
דאָס מוז זיך אָפּשפּיגלען אויף דער באַפעלקערונג. לעצטן זונטאָג איז קוים 
ווער געווען אין קירך. אַז דאָס פאָלק זעט אַזאַ גרינגשעצונג ביי דעם אייגענעם 
פּריץ! --- קלאָגט דער גייסטלעכער. -- לעצטנס זאָגט מען גאָר, אַז ער איז 
משוגע געװאָרן, דער פּריץ, אַז ער טראָגט זיך אַרום מיט שרעקלעכע פּלענער 

דאָס גאַנצע דאָרף צו פאַרברענען: כדי עס זאָל נישט אַרײנפאַלן צו די יורשים, 
יורשים האָט ער דוקא אָרנטלעכע, אָנשטענדיגע. דער יונגער פּאַן װידאָווסקי, 
דער קוזין, איז אַן אמתער פּריץ. ער פירט איצט אַ פּראָצעס געגן דעם אַלטן 
-- איבערצונעמען די גיטער נאָך ביי זיין לעבן, ווייל דער פּריץ פאַרנאַכלעסיגט 
זיי און עס איז בכלל אַ פּראַגע, צי ער, דער אַלטער װידאָווסקי, איז ביי די 
ריכטיגע געדאַנקען... 

ר' נאָטע האָט דאָס גאַנץ גוט געוואוסט און ער שטייט שוין אין פאַר- 
בינדונג מיטן יונגן פּריץ, באָרגט אים אויס געלט, פינאַנסירט דעם פּראָצעס, 
װאָס ער פירט מיטן אַלטן. װאָס עס זאָל זיך נישט מאַכן, איז ר' נאָטע זיכער 
אין טאָפּאָליע. דער װאַלד איז זיינער, אויך ליגן אַ פּאָר פאָלװאַרקעס פאַרזעצט 
שוין ביי אים אין ,אייזערנעם קאַסטן*. ער האָט דאָרט אויך ליגן דעם אָפּמאַך 
איבערן װאַלד אונטערגעשריבן, --- אויף יעדן פאַל, --- פון ביידע פּריצים, פון 
דעם אַלטן און פון דעם נייעם, װאָס װואַרט אויף דער ירושה. ר' נאָטע האָט ליב 
צו גיין אויף אַן אייזערנער בריק, און מיטן יונגן פּריץ לאָזט זיך מאַכן גע" 
שעפטן, ער איז אַ מיושבדיגער מענטש, פירט זיך אויף וי אַן אמתער פּריץ: 
ער זיצט אין דער גרויסער שטאָט אָדער אין אויסלאַנד, שפּילט אין קאַרטן, 
האַלט פערד, האָט ווייבער. מיט איין װאָרט, --- ער נויטיגט זיך שטענדיג אין 
געלט. 

אויך דער גלח האַלט פון נייעם פּריץ,. זיצט מען ביידע און מען קלערט 
עצות, וי אַזױ טאָפּאָליע פון טייוול אויסצורייניגן. 

--- קודם-כל װועט מען באַדאַרפן דאָס סמאָלע-אידל פון װאַלד פאַרטרייבן, 
דער װאַלד איז דאָך מיינער, -- זאָגט ר' נאָטע. --- נאָר דער גלח זאָל צוהעלפן, 
מען באַדאַרף די פּויערים אויפקלערן אין דער קירך, אַז מען זאָל אַזעלכעס 
נישט צולאָזן. 

און צו זיינע זין און איידעמס האָט דער נגיד שפּעטער געזאָגט נאָך דעם 
גלחס אַװעקגײן : 

-- דעם יונגנמאַן, דעם קרעטשמערס איידעם, באַדאַרף מען די נאַריש- 
קייטן פון קאָפּ אַרױסשלאָגן ! 

צומאָרגנס האָט דער שניי-ווינט זיך שוין געלייגט. עס האָט זיך געשטעלט 
אַ זועג, און די אידן זיינען זיך צעפאָרן. יחיאל האָט נאָכן דאַװענען אײינגעפּאַקט 
זיין פּעקל און געװאָלט זיך לאָזן אין וועג אַרײן צו זיין רבין, ר' פייוויש, אין 
װאַלד-בית-המדרש, 

שווער-און-שוויגער האָבן זיך אַפילו געוואונדערט, װאָס דער איידעם גייט 
נאָך ווייטער לערנען: דער איד, ר' עזריאל, מיט די אָפּגעפרוירענע פיס, װאָס 
איז אין קרעטשמע געבליבן, האָט געזאָגט, אַז ער, יחיאל, קאָן לערנען מיט 
אַנדערע, און די קרעטשמערקע האָט געװאָלט, אַז יחיאל זאָל שוין בלייבן 
אינדערהיים, 

-- מיר וועלן אים אויפרוימען צוויי שטובן. עס װעט אויסזען וי ביי 
אַ רב, --- האָט זי געזאָגט, 

-- מן-הסתם ווייסט ער דאָך בעסער װאָס ער האָט צו טאַן, -- זאָגט 
שלמה-װאָלף, װאָס האָט געהאַט גלויבן אין זיין איידעם און האָט מורא געהאַט 
זיך אַריינצומישן אין זיינע עסקים. --- אַז ער וויל צוריקגיין צו ר' פייווישן 
אין בית:המדרש אַריין, זאָל ער גיין געזונטערהייט, 

--- װאַרט, איך װעל דיר לאָזן דעם שליטן אײנשפּאַנען און דיך אָפּפירן, --- 
האָט ער געזאָגט צום איידעם, 

-- ווער בין איך דאָס, װאָס איך דאַרף האָבן אַ שליטן ? -- האָט יחיאל 
געענטפערט, געכאַפּט די פיס אויף די פּלייצעס און געלאָזט זיך אין וועג, 

-- איך װעל אייך נישט לאָזן אַליין גיין. עס איז נישט מער פאַר אייך, 
אַז איר זאָלט גיין אַליין,. אידן האָבן אייך געקרוינט, -- זאָגט עזריאל מיט די 
אָפּגעפרוירענע פיס און וויל יחיאלן באַגלײטן, 

נאָר איידער דער איד האָט זיך אומגעקוקט, האָט שוין יחיאל געדרעפּ- 
טשעט אין שניי אויפן וועג אין װואַלד אַרין. 

דער איד איז אים אָבער פונדערווייטנס נאָכגעגאַנגען 

רייזל איז געשטאַנען מיטן פּנים אין געפרוירענעם פענצטער. זי האָט 
מיט דער פּאַרע פון מויל אָפּגעהױכט און מיט אירע נעגל פריי-געמאַכט אַ 
געפרוירענעם בלויז אויפן שייבל און נאָכגעקוקט דעם אָפּגײיענדיגן יחיאלן.. 

אין דער גרויסער שטוב ביי ר' נאָטען, װאָס מען האָט גערופן ;דאָס בית- 

המדרש", איז געווען װאַרים. צוויי אויוונס האָבן זיך געהייצט. אַרום לאַנגן 
טיש, באַלײגט מיט ספרים, זיינען געווען אויסגעזעצט ר' נאָטעס זין און 
איידעמס און האָבן זיך געשאָקלט איבער די גרויסע גמרות, געלערנט מיט 
הויכע קולות, איינער האָט געפּרואװוט דעם אַנדערן איבערשרייען, כדי דער 
טאַטע און אויך די ווייבער אין די אינעווייניגסטע שטובן זאָלן הערן זייערע 
שטימען... דער מלמד, ר' פייוויש, איז געזעסן אויבן-אָן -- נישט, חלילה, 
אויף ר' נאָטעס אָרט, -- פאַר ר' נאָטען איז שטענדיג געשטאַנען אַ פאָטער- 
שטול אָנגעגרײיט אויבן-אָן ביים תורה-טיש, װאָס קיינער האָט אים נישס 
באַנוצט, 

סיי ‏ ר' פייוויש, סיי די זין און איידעמס האָבן זיך געמאַכט נישט-זעענדיג, 
ווען יחיאל איז אַריינגעקומען. קיינער האָט אים נישט צוגערופן צום טיש, 
נאָר מען האָט אומגעשטערט ווייטער געלערנט. ר' פייוויש האָט נאָר ביטער 
אָפּגעקרעכצט און ווייטער אויסגעטייטשט דעם דין אין חושן-משפּט מיט ר' 
נאָטעס אינגסטן איידעם, משהלע, -- אַ גרויסער בעל-מיוחס און אַ רבנישער 
זון, וועלכער האָט געלערנט אויף היתר-הוראה, אַ רב צו װערן, זיין פאָטערס 
אָרט אַמאָל ממלא צו זיין.. 

יחיאל איז טרויעריג געװאָרן, האָט דערפילט זיין שלעכט געוויסן. ער 
האָט זיך פאַרקליבן אין אַ ווינקל צו די גרויסע ספרים-פּאָליצעס און געװאַלט 
אַרױסנעמען אַ ספרל. האָבן אָנגעהױבן פון טיש צו שיטן זיך אויף זיין קאָפּ 
קולות : 

-- נישט אָנרירן! נישט מטמאזזיין! 

יחיאל, אַ בלייך-געװאָרענער, האָט זיך אומגעקוקט. ער האָט געזען וי 
זיין רבי, ר' פייוויש, זיין פאָטערס ידיד, הויבט זיך אויף פון אָרט מיט אַ 
ביטערן קרעכץ און דרייט זיך איבערן ביתיהמדרש אַרויף-און"אַראָפּ, נישט 
צו שענעקן יחיאלן אַ בליק אַפּילו. אַרום טיש זיינען געבליבן זיצן די זין און 
די איידעמס, 

איטשעלע, דער עלטסטער זון, מוז, נעבעך, זיצן און לערנען דעם טאַטן 
צוליב, כאָטש זיין האַרץ ציט צו די שררות, צו די געשעפטן. אים גייט דער 
גאַנצער עסק נישט אָן. ער װאָלט ליבער געװאָלט פאַרברענגען מיט די ווייבער 
אין די אינעווייניגסטע שטובן, און דערהויפּט מיט זיין אייגן ווייבל, וועלכע 
מען רופט אין שטוב ,די אויסלענדישע שנור". זי קומט פון גאַליציע, קען 
שפּראַכן, אַזש פראַנצויזיש, און זי לערנט דעם מאַן װי מען פירט זיך אויף 
צווישן לייטן. אים, איטשעלען, גייט-אָן די גאַנצע מעשה מיט יחיאלן װי דער 
צאַראַיאָריגער שניי. 

עס זיצט דער צווייטער זון, בערישל, וועלכער איז מקנא דעם עלטסטן 
ברודער אי זיין אויסלענדיש ווייב, אי דעם הויף מיט די פּריצים. אים אַלין 
האָט מען חתונה-געמאַכט מיט יחוס, מיט אַ קליין דאַר ווייבל מיט אַן אתרוג- 
פּנים, זייער אַ פרומע און אַ גרויסע צנועה, וועלכע איז שטענדיג טמא. אים 
ליגט אויך דער גאַנצער עסק מיט יחיאלן אין דער לינקער פּאה. 

עס זיצט ביים טיש דער ערשטער איידעם, דער ;בעל-מטופּל*, וועלכער 
האַלט אין איין קינדלען, מער וי אַלע זין און איידעמס צוזאַמען. עס זיצט 
דער צווייטער איידעם, אַ בן-יחיד פון אַ גראָבן-יונג אַן אַרענדאַר, אָבער דער- 
פאַר אַ גרויסער נגיד. און כאָטש אַלע זין און איידעמס האַלטן זיך געהויבן 
געגן דעם זון פון גראָבן-יונג, מיט וועלכן ר' נאָטע האָט זיך משדך-געווען 
צוליב געלט, זיינען אים פונדעסטוועגן אַלע יחוסדיגע קינדער מקנא די גרויסע 
ירושה, װאָס װאַרט אויף אים פון פאָטער, און זיינען גרייט צו טוישן זיך מיט 
אים מיט זייער יחוס אויף זיין געלט, 

נאָר וועמען עס גייט צום מיינסטן אָן יחיאלס מעשים, און ווער עס קאָכט 
זיך צום מיינסטן, איז דער אינגסטער איידעם משהלע, דער, װאָס לערנט ביי 
ר' פייווישן היתר-הוראה. כאָטש ער איז דער אינגסטער פון אַלע, איז ער 
| דאָך מער מורנו און מער אָנגעזען,. ערשטנס, קען ער בעסער לערנען פון אַלע 
ר' נאָטעס זין און איידעמס, און צו אים טאַקע האָט דאָס ר' נאָטע צוגענומען 
דעם גרויסן למדן ר' פייוויש פאַר אַ רבין ; צווייטנס, איז ער דעם מאורי-אור'ס 
אַ זון, און ער װעט דעם פאָטער אַמאָל ממלא-מקום זיין,. ער, משהלע. האָט 
מער פון אַלע געהאַלטן זיך באַרעכטיגט צו נעמען יחיאלן אויפן פאַרהער, 
װאָרים ער איז דאָך אַלײן שוין אַ שטיקל דיין און פּסקנט היימישע שאלות, 
װאָס מאַכן זיך ביי ר' נאָטען אין קיך. ער האַלט פון זיך אַ וועלט, ער קען זיך 
אויף די ;זאַכן*, האַלט זיך פאַר אַ שטיקל מקובל. אים װועט דער יונגערמאַן 
נישט אָפּנאַרן, ער װעט זיך קאָנען געגן אים אַן עצה-געבן. און וי יונג ער 
איז נישט, האָט ער שוין, דער אינגסטער איידעם, אַן אויסזען װי אַ רב, -- 
אַ שיין פּנים, װאָס מען רופט אַ הדרת-פּנים. קודם-כל איז ער באַװאָקסן, זי 
אַ בער, מיט שװאַרצע האָר, אַז מען זעט קיין שטיקל הויט נישט אַרױס פון 
זיין פּנים און הענט. די פּאות, באַקנבערד און באָרד װואַקסן ביי אים וי אויף 
הייוון. ער האָט מיט זיין באָרד אַלעמען איבערגעיאָגט, און װאָגיג און שווער- 
געדיכט איז ביי אים די באָרד, װוי ביי אַ כוהן-גדול פון אַמאָליגן אַשור. זיינע 
באַקנבערד שטייען ביי אים װוי צוויי ווענט אויפגעשטעלט. אַפילו די נאָז האָט 
אויך איר אייגן בערדל, און פון דעם װאַלד האָר פינקלען אַרױס צוויי אומ- 
רואיגע, אומהיימלעכע, שלעכטע פייערן. ער האָט מיט זיין באַװאַקטענער האַנט 

געגעבן אַ שאַר-אַרױף דאָס סאַמעטענע קאַפּל איבער זיין שאַרפן קאָפּישפּיץ, 
געגעבן אַ כאַפּ דעם שלל געדיכטע האָר פון זיין באָרד אין דער דלאָניע און 
געגעבן אַ רוף מיט אַ פינגער צו יחיאלן, װאָס איז געבליבן שטיין פאַרלוירן 
ביי דעם ספרים-שאַנק : 

-- קום נאָר אַהער דאָ, יונגערמאַן, דערצייל אונז נאָר וועגן די מופתים, 
װאָס דו באַװוייזט דאָרט צװוישן די שיכורים אין קרעטשמע! 

די גרויסע גמרות, די חושן-משפּטס, די יד-החזקהס זיינען געבליבן ליגן 
אָפענע אויפן טיש, פאַרלייגט מיט שניפּ-טיכלעך און גאַרטלען. אַרום זיי זיינען 
געווען אויסגעזעצט די איידעמס און די זין. נאָר איין ר' פייוויש האָט זיך אין 
קרעכצן געדרייט אַרויף-און-אַראָפּ איבער דער שטוב. 

יחיאל איז צוגעגאַנגען מיט אַ געבראַכענעם געמיט צום ,;משפּט-טיש", 

--- װאָס זיינען דאָס פאַראַ מופתים, װאָס דו באַװוייזט אין דער קרעטשמע ? 
-- האָט דער באַהאָרטער יונגערמאַן נאָכאַמאָל איבערגעפרעגט יחיאלן. 

-- איך באַווייז נישט קיין שום מופתים, -- ענטפערטיאָפּ יחיאל. 

-- און װאָס איז דאָס געווען דעם פרײטאָג-צו-נאַכטס מיט די פּריצים, 
װאָס דו האָסט זיי געליימט מיט דעם בלויזן אָנבליק ? 

-- איך האָב נישט געליימט קיינעמען. 

-- נאָר װאָס דען האָסטו געטאָן ? 

-- איך האָב געבעטן צו גאָט, ער זאָל אונז העלפן אין אונזער נויט. 

--- ווי אַזױ האָסטו געבעטן? 

-- איך האָב געזאָגט תהילים, 

-- און קיין ;שמות* האָסטו גאָרנישט באַנוצט ? 

ניין, 

-- אויב נישט קיין נעמען פון מלאכים, אפשר האָסטו דערמאָנט דעם 
אבי-אבות:הטומאה, דעם ימח-שמו? דו וייסט שוין וועמען איך מין,. -- 
דעם שבתי-צבי? 

--- ניין, איך האָב נישט דערמאָנט קיין נאָמען. 

--- פונװאַנען דען האָסטו געוואוסט, אַז די ישועה איז אַזױ נאָענט? 

--- ווייל איך האָב געהאַט בטחון אין רבונו-של-עולם, אַז ער װעט אונז 
באַלד העלפן, 

|-- איך האָב אויך בטחון אין רבונודשל-עולם, און דאָך ווייס איך נישט, 

צי די ישועה קומט באַלד אָן! -- זאָגט אים דער יונגערמאַן. 

אויף דעם האָט אים יחיאל נישט געקאָנט ענטפערף 

-- און װאָס איז דאָס געווען אַמאָל ביי אייך אין דער קרעטשמע, דאַכט 


דער תהילים'איד 281 


זיך, ביי דיינע תנאים, װאָס דו האָסט געוואוסט, אַז אַ פּױיערל שטייט עפּעס 
הינטער דער טיר און וויל דיין שוויגער, דער קרעטשמערקע, שלעכטס-טאָן, 
און דו ביסט אַרױסגעגאַנגען זי װאָרענען, -- װאָס איז דאָס געווען פאַר אַ 
מעשה ? 
-- עס האָט זיך מיר אויסגעדאַכט דענסמאָל אַזו.. 
-- אויסגעדאַכט ? 
- יאָ, עס האָט זיך מיר געדאַכט, אַז איך זע אים שטיין אין פאָדערהויז, 
און ער וויל מיין שוויגער שלעכטס-טאָן. 
--- וי קאָן זיך אויסדאַכטן אַזאַ זאַך ? פאַרװאָס דאַכט זיך מיר נישט 
אויס ? פאַרװאָס דאַכט זיך אים נישט אויס ? --- באַווייזט ער אויף אַן אַנדערן. 
אויף דער פּראַגע האָט יחיאל אויך נישט געקאָנט ענטפערן 
--- עס דאַכט זיך דיר אַזױ אָפט אויס ? 
--- ניין, נישט אָפט. טײלמאָל, 
--- און דו באַנוצסט נישט דערביי קיין ,שמות"? 
--- ניין. 
-- נאָר װאָס דען ? 
-- אַז עס איז מיר שלעכט, אָדער איך האָב אויף וועמען רחמנות, זאָג 
איך תהילים, 
--- װאָס האָסטו געטאָן דרויסן ביי דעם עוכר-ישראל, ביי דעם שבתי- 
צביניק, ביי דעם סמאָלע-אידל אין װאַלד ? 
| יחיאל װוערט בלייך, 
--- האָסט געלערנט ביי אים שמות פון מלאכים און אַנדערע זאַכן װאָס 
איך וװויל דאָ נישט דערמאָנען ? 
--- שמות האָט ער מיך נישט געלערנט, נאָר אַנדערע זאַכן. 
-- אַהאַ, װאָס פאַר אַנדערע זאַכן? 
--- זוהר, --- האָט יחיאל געזאָגט פאַרשעמט, 
-- און קבלה-מעשיות, וי אַזױ מען שרייבט קמיעות, מיטן שם-המפורש, 
שמות און שבועות פון שטן ימח-שמו, האַ? 
יחיאל האָט געשוויגן, 
-- און מיט דעם כוח פון דער טומאה, אין נאָמען פון דער שדית לילית 
מיטן שד אשמדאי ? און װאָס נאָך האָט ער דיך פעלערנט? 
--- חסידות, 
-- חסידות ? -- לאַכן אַלע. -- שיין חסידות ! שמד, מיינסטו! 

-- ניין, ער האָט מיר נישט געזאָגט אַזעלכעס, װאָס איז נישט אין 
אידישן וועג, 

--- פונװאַנען ווייסטו, װאָס עס איז יאָ אין אידישן וועג אָדער נישט! 
װאָסי, אַזאַ גרויסער למדן ביסטו? 

יחיאל האָט געשויגן. 

-- און לעצטנס ביסטו אויך אַרױסגעגאַנגען צו אים ? 

-- ניין. עס איז שוין אַ צייט, אַז איך גיי נישט אַרױס צו אים, 

-- פאַרװאָס האָסטו אויפגעהערט אַרױסצוגיין צו אים, אַז ער האָט דיך 
ווידער נישט געלערנט אַזעלכעס, װאָס איז נישט אין אידישן ועג? 

יחיאל האָט געשוויגן. 

-- אפשר האָט ער דיך אָנגערעדט צו שמד, און דורכדעם ביסטו מער 
נישט אַרױסגעגאַנגען צו אים ? 

-- ניין, 

-- נאָר װאָס דען האָט ער דיך צוגערעדט? 

יחיאל האָט געשוויגן. | 

-- צו שבתי-צבידשטיק, האַ? 

יחיאל האָט געשוויגן. 

-- שתיקה כהודאה דמיא ! אַז דו שווייגסט, איז גלייך וי דו װאָלסט זיך 
מודה געווען... -- און דער יונגערמאַן האָט אים דעם ערשטן פּאַטש אַראָפּ- 
געלאָזט מיט דער האָריגער האַנט, 

ר' פייוויש איז שוין נישט געווען. 

אין איין רגע זיינען אַװעקגעשאַרט געװאָרן די גמרות מיט די רמב"מס, 
מען האָט יחיאלן געטאָן אַ כאַפּ-אַרױף אויפן טיש, אַ פליק-אַראָפּ פון אים די 
הויזן, דאָס נאַקעטע לייב אינדרויסן, און זיי האָבן זיך געגעבן אַ גראָב-איין 
אין אים מיט די פינגער און נעגל. זיי האָבן געקנאָטן זיין לייב, געריסן, גע" 
ביסן מיט יענעם ווילדיקרענקלעכן דאָרשט, װאָס איז אַזױ כאַראַקטעריסטיש 
פאַר יעדן מין ישיבה-בחורים, פאַר אַזעלכע בחורים-לערנער, נישט נאָר ביי 
אידן. זיי האָבן אויף יחיאלס לייב געװאָלט אוױיסלאָזן דעם גאַנצן כעס איבער 
זייער היפּאָקריטישן, געצוואונגענעם לעבן. 

-- שאַ, דער טאַטעשי אינעווייניג װעט דערהערן. מען דאַרף אים פאָר" 
שטאָפּן דאָס מויל, 

נאָר אומזיסט האָבן זיי זיך געשראָקן. יחיאל האָט קיין פּיפּס נישט אַרױס- 
געלאָזט פון זיך,. ער האָט פאַר ליב גענומען די שטראָף און געהאַלטן עס פאַר 

מלקות, פאַר אַ מין אָפּקומעניש פון די אַרבע-מיתות-בית-דין, װאָס ער האָט 
פאַרדינט מיט זיינע זינד. 

ווער ווייס, װאָס עס װאָלט פון יחיאלן דער סוף געװאָרן, װאָרים די 
יונגעלייט האָבן זיך געקליבן אויף יחיאלס לייב אויסצופּרואוון אַלע פּייניגונגען, 
כלערליי עינויים, אויף וועלכע דאָס אַסקעטישע לעבן איז אַזױ אויסטראַכטעריש. 
ווער ווייס, װאָס עס װאָלט געווען פון יחיאלן, ווען עס װאָלט זיך נישט אַרײץן- 
געריסן דער מלמד ר' פייוויש מיט דעם גאַנצן כוח און אימפּעט פון אויפ- 
געבראַכטקײט, פאַראַכטונג און קרענקונג, װאָס ער האָט געפילט צו דער 
נגידישער כאַליאַסטרע, פאַר אַלע צערס און בזיונות, װאָס ער איז אויס- 
געשטאַנען פון זיי. ‏ ער האָט זיך אַרײינגעריסן מיט זיינע שטאָלענע הענט און 
גליענדיגן לייב, געװאָרפן, געריסן אויף רעכטס-און-לינקס: 

-- רוצחים! מערדער! -- האָט ער געשריגן און אַרױסגעשלעפּט דעם 
צעהרגעטן יחיאל פון זייערע הענט, אָנגעקוקט זיי מיט פאַראַכטונג און אויס- 
געשפּיגן. -- גיט נאָר אַ קוק, װי די קנאה האָט זיך צעברענט אין זײי! איר 
זענט פון די, װאָס טוען מעשי-זמרי און פאַרלאַנגען שכר וי פּנחס! --- האָט 
ער זיי צוגעװואָרפן, 

עס איז אים געלונגען יחיאלן אָפּצוראַטעװען. ער האָט אים גענומען אויף 
זיינע פּלייצעס און אַרױפגעטראָגן צו זיך אויפן בוידעם-שטיבל, אַװעקגעלײגט 
אויף זיין בעטל, אָפּגעגאָסן אים מיט װאַסער און געלאָזט אים דעם אָטעם 
- אָפּכאַפּן. אַ פּאָר הויזן האָט ער אים געגעבן איבערצוטאָן, װאָרים זיינע הויזן 

האָבן געטראָגן אויף זיך, פּונקט ווי זיין לייב, די קלאָרע סימנים פון די יונגע- 
לייטס נעגל, 

-- אַז מען ווייס שוין, מוז מען עס באַלד אױספּלױדערן? -- האָט דער 
מלמד זיך געבייזערט אויף יחיאלן. --- מען האַלט עס פאַר זיך ! 

ר' פייוויש האָט זיך איינגעפּאַקט דאָס פּעקל, דאָ אין הויז פון גאוה איז 
פאַר אים קיין פּלאַץ נישטאָ. נישט צו געזעגענען זיך מיט קיינעם, האָט ער 
אַװעקגעװאַנדערט צו זיין רבין קיין קאָצק. 

ווען מען האָט דעם צעבלוטיגטן יחיאל שפּעטער אַהײמגעבראַכט, האָט 
עזריאל, דער איד מיט די אָפּגעפרוירענע פיס, געזאָגט צו די מענטשן אין 
קרעטשמע : 

--- עס איז זייער דרך אַזױ. מן-הסתם האָט ער באַדאַרפט פאַר עפּעס- 
װאָס אָפּקומען, האָט ער די תשובה אויף זיך אַלײן אַרױסגעגעבן -- האָט 
עזריאל געזאָגט צום קרעטשמערס בנייבית. -- גלויבט מיך, איך בין זי 

נישט מקנא, די, װאָס האָבן אים געשלאָגן, זייער סוף האָט נאָד קיינער נישט 
געזען, 

--- אַװודאי, זיי גיבן אויס אַ מטמון מיט גאָלד אויף זייערע קינדער, און 
עס קומט גאָרנישט אַרױס, קאָנען זיי נישט צוקוקן, ווי אַן אָרימאַן האָט אויך 
נחת פון זיינס אַ קינד, זיי אַליין קומט עס נאָר! ביים רבונו-של-עולם זיינען 
מיר אַלע גלייך! -- האָט די קרעטשמערקע געװוישט זיך די טרערן פון די 
אויגן. -- אַנישט האָט ער באַדאַרפט גיין צו זיי ? ער קאָן דען דאָ נישט זיצן 
און לערנען? / 

רייזל האָט גאָרנישט געזאָגט, נאָר זי איז געשטאַנען אין פענצטער און 
האָט מיט אירע װאַרימע טרערן צעלאָזט די אייז-קווייטן אויף די געפרוירענע 
שויבן. 


אין אַ פּאָר טעג אַרום, נאָכדעם וי יחיאל איז שוין צו זיך געקומען פון 
די קלעפּ פון ר' נאָטעס קינדער, האָט מען אין דער קרעטשמע גערעדט, אַז 
דאָס הייזל פון סמאָלע-אידל, דרויסן ביים ראַנד פון װאַלד, האָט ער ביינאַכט 
אונטע-געצונדן, און דאָס סמאָלע-אידל איז ערגעץ-וואו פאַרשוואונדן, מען 
ווייס נישט וואוהין. שלמה-װאָלף, וועלכער האָט שוין גענוג צרות געהאַט 
איבער דעם סמאָלע-אידל, האָט נישט געלאָזט רעדן דערפון, כדי מען זאָל 
נישט זיין איידעם אין וועלכער עס איז פאַרבינדונג צוזאַמענברענגען מיט דעם 
אומפאַרשטענדלעכן און זינדיגן מענטשן. שלמה-װאָלף האָט דעריבער אויף 
דעם פּױערל ,אָרים-טאַדעאוש? אָנגעשריגן, ווען יענער האָט דערציילט, אַז 
ר' נאָטעס מענטשן, די פּויערשע האָלץ-העקער, האָבן דאָס געטאָן, נאָכדעם 
וי דער גלח האָט דעם זונטאָג געהאַלטן אין קירך אַ רעדע, אין וועלכער ער 
האָט אויפגעפאָדערט דעם שטן פון טאָפּאָליע אױיסצוראָטן און אַז עס איז 
צייט אויסצורוימען דאָס שלעכטס, װאָס דער פּריץ האָט אין דאָרף פאַרזייט, 
דאָס סמאָלע-אידל אַלײן האָט מען געלאָזט אַ נאַקעטן אין װאַלד פאַרטרייבן, 
ער איז שוין אַוודאי לאַנג פאַרפרוירן געװאָרן און ליגט ערגעץ-וואו אין שניי 
אין װואַלד, אויב די הונגעריגע וועלף האָבן אים שוין נישט דורך דער צייט 
אויפגעפרעסן. 

יחיאל האָט קיינעם נישט געלאָזט וויסן, ער האָט נאָר דאָס אידל מיט 
די געפרוירענע פיס מיטגענומען מיט זיך אין װאַלד, אויסצוזוכן דאָס סמאָלע- 
אידל. 

אינדרויסן איז געשטאַנען אַ שיין װעטער, אַ טרוקענער, פראָסטיגער 
װינטער-טאָג. דער שניי איז געווען האַרט צוגעפרוירן צו דער ערד. דער ווינט 

האָט נאָר געהויבן די ערשטע שיכטן שניי,. װאָס זיינען געלעגן אויפגעפּוכעט 
פון אויבן-אויף און צעבלאָזן זיי װוי קרישלעך בריליאַנטן אין דער לופט. גע- 
טראָטן אָבער האָט מען אויף אַ האַרטן שנייאיגן ברוק, װאָס האָט געשוימט 
אַרום די פיס מיט געשפּריצטער ווייסקייט. אַלע ביימער פון װאַלד האָבן גע- 
בליט מיט די הערלעכסטע שניי-בליטן. אַלע צווייגן זיינען געווען באַלייגט 
מיט דיקע שניי-קישעלעך, װאָס דער וינט האָט זיי אַראָפּגעבלאָזן און פאַר- 
שפּרײט אין דער לופט יִוי אַ זילבערנעם שפּרײ-רעגן. 

דעם סמאָלע-אידלס הייזל האָבן זיי געפונען אָפּגעברענט אויף קויל. אַ 
שװאַרצער פאַררויכערטער אויוון האָט אַרױסגעשטאַרצט וי אַ נישט-גוטער 
פון דער ריינער, ווייסער װעלט, אַרום דעם חרובן אויוון האָבן זיך אַרומ- 
געװאַלגערט איבער דעם שניי רעשטן פאַרברענט האָלץ, שטובזאַכן, צע- 
בראָכענע כלים, אויך האַלב-פאַרברענטע אידישע ספרים, רעשטן שמות- 
פּאַרמעטן. פון סמאָלע-אידל אַליין איז קיין שפּור נישט געווען... 

זיי האָבן זיך געלאָזט אים זוכן אין װאַלד אַרין. דאָ זיינען באַלד זייערע 
פיס געזונקען אין שניי-טייכן דער װאַלד איז געווען פאַרפלייצט מיט אַ 
גלאַנצנדיגן, זילבערנעם ווייסן שניי-פּוך. די ביימער זיינען ביז אין דער העלפט 
פון זייערע שטאַמען געווען פאַרטרונקען אין דעם טיפן ווייסן שניי, זיי האָבן 
נאָר אַרױסגעשטעקט זייערע ווייסע צווייגן. פון די צווייגן האָט געהאַלטן אין 
איין שיטן מיט אַ געמאָלענעם גלאָזישטױב, װאָס דער וינט האָט פון די 
ביימער אַראָפּגעבלאָזן. דער הימל האָט זיך געלויכטן מיט אַ פאַראייזטער זון. 
דער גאַנג איז װאָס-אַמאָל שווערער געװאָרן, זיי האָבן זיך אָנגעשלאָגן אָן 
װאָרצל-צווייגן, אַרײנגעפאַלן אין גריבער, װאָס די פּוכענע דיקע דעק האָט 
געהאַט אויסגעגלייכט. יחיאל האָט אָבער געוואוסט דעם װעג צו דעם באַ- 
האַלטענעם טייכל, וואו דאָס סמאָלע-אידל פלעגט אים פירן זיך טובלען. דאָרט 
האָט דער איד עזריאל דערזען פון שניי אַרױססטאַרטשען אַ שטיק טלית מיט 
אַ ציצה. ווען ער האָט דאָס געװאָלט אויפהויבן, האָט ער נישט געקאַנט. עס 
איז געווען צוגעפרוירן אין אייז-שניי. ווען זיי האָבן דאָס שניי אַװעקגעשאַרט, 
האָט זיך באַװיזן אַ שטייפער געפרוירענער מענטש, אויסָגעהאַקט פון איין שטיק 
אייז, פאַרשנייט. ער האָט אויסגעזען וי אַ מלאך, װאָס איז צוזאַמען מיטן שניי 
פון הימל אויף דר'ערד אַראָפּגעפאַלן, 

זינט יחיאל האָט געהערט פון דעם סמאָלע-אידל דאָס שרעקלעכע װאָרט 
עשבתי-צבי", װאָס האָט װוי אַ שאַרף מעסער מיט איין מאָל אָפּגעשניטן אָפּ- 
געהאַקט אַלע באַציאונגען מיט אים, האָט. ער מער דאָס סמאָלע-אידל נישט 
געזען. ער האָט אויסגעמיטן יעדע מעגלעכקייט פון אַ צוזאַמענטרעף, געוויס 

האָט ער געהאַלטן אַלץ, װאָס ער האָט געלערנט פון דעם סמאָלע-אידל, פאַר 
טריף און פּסול, געפּרואװוט עס מיט אַלע מעגלעכקייטן אַרױסרײסן פון זכרון. 
אָבער דאָס, װאָס דאָס סמאָלע-אידל האָט געהאַט געלערנט מיט אים, האָט 
אַזעלכע טיפע װאָרצלען געשלאָגן אין אים, אַז ער האָט נישט געוואוסט מער, 
צי די פּירות, װאָס װאַקסן אין אים, זיינען באַפּרוכפּערט פון דעם, װאָס ער 
האָט געלערנט פון דעם פאַרבאָרגענעם מענטשן, צי פון זיין נייעם רבין, ר' 
פייוויש. דערצו זיינען די תורות פון סמאָלע-אידל געווען אַזױ טיף אין אידישן 
גייסט, אַז ער האָט זיי גאָרנישט געקאָנט אונטערשיידן פון די אַנדערע תורות, 
װאָס ער האָט געלערנט ביי ר' פייווישן און אין די הייליגע אידישע ספרים, 
וי פרעמד, אומפאַרשטענדלעך און פאַרבאָרגן דאָס סמאָלע-איד איז אים פון 
דענסמאָל אָן נישט פאָרגעקומען, האָט ער דאָך אויף אים קיין בייז האַרץ נישט 
געטראָגן. וי אין אַלע אַנדערע פאַלן, האָט שוין אויך דאָ זיין רחמנות מיט- 
געווירקט, און ער האָט אויף דעם אידן מלמד-זכות-געווען. ;ווער ווייס, דורך 
װאָרעסע נסיונות ער איז אַראָפּגעפירט געװאָרן פון אידישן װועג?* נישט 
איינמאָל האָט ער אים אינזינען געהאַט בשעת זיינע תפילות, און ער האָט 
געבעטן דעם רבונו-של-עולם, ער זאָל אויפעפענען די אויגן פון דעם פאַר- 
בלאָנדזשעטן און אים צוריקקערן צום אידישן דת. 

איצט, ביים אָנבליק פון דעם אייז-געפרוירענעם מענטשן, ווען ער האָט 
געזען, וי זיינע לאַנגע פּאות זיינען אין איין שטיק צו זיין פּנים צוגעפרוירן, 
פון זיינע ברעמען שיט זיך אַראָפּ שניי-שטויב, זיינע װאָנצעס זיינען אייז- 
צאַפּנס, אַזױי אויך זיין שמאָל, דין קאָזע-בערדל, -- האָט דאָס רחמנות זיך 
דערװועקט אין אים. ער איז געווען זיכער, אַז װוי גרויס די זינד פון סמאָלע- 
אידל איז נישט געווען, איז ער אָפּגעקומען פאַר זיי דורך זיין גרויזאַמען טויט, 
און װוי ווייט דער פאַלשער וועג האָט אים נישט געהאַט פאַרפירט, איז יחיאל 
זיכער געווען, אַז דאָס סמאָלע-אידל איז געבליבן צוגעבונדן צום אידישן דת, 
און אַ איד, אַפילו אַז ער זינדגיט, בלייבט ער דאָך אַלץ אַ איד, װי עס זאָל 
נישט זיין, איז עס אַ גרויסע מצוה צו ברענגען אים צו קבר-ישראל, 

- -- עס איז אַ ;מת-מצוה", עס איז אַ גרויסע, גרויסע זכיה די מצוה 

מקים-צו-זיין ! --- האָט ער געזאָגט צי ר' עזריאלן, 

דערווייל איז שוין געװאָרן פאַרנאַכט. בלויע שאָטנס זיינען שוין געפאַלן 
פון די באַשנײטע ביימער, איבערלאָזן אים אין װאַלד איז אַ סכנה פאַר חיות. 
עס איז אַ וואונדער, װאָס די וועלף, וועלכע זיינען אין דעם שװועדן ווינטער 
געיאָגט געװאָרן פון הונגער און דערוועגט זיך צו דערנעענטערן זיך צו אַ 
מענטשלעכן ישוב, האָבן אים נאָך נישט געהאַט אויסגעפונען. אויך אין דעם 

האָט יחיאל געהאַט אַ סימן, אַז דאָס סמאָלע-אידל, כאָטש ער האָט זיך אָפּ- 
געגעבן מיט די פאַרבאָרגענע זאַכן, האָט דאָך אַ זכיה. אויבן איז ווער מגין 
אויף אים, באַשיצט אים, און פון הימל וויל מען אים העלפן. װאָרים מען האָט 
איבערן שניי אָנגעזען טריט פון פיר-פיסיגע, און דאָך האָבן זיי אים נישט 
אויסגעפונען. נישט אַנדערש, נאָר ווען ער איז געיאָגט געװאָרן אין זיין טלית- 
און-תפילין אין װאַלד אַרײן, האָט דער שניי-ווינט אָנגעהויבן צו בלאָזן און 
צו שיטן, און ער איז אַזױ טיף פאַרשאָטן געװאָרן אין שניי, אַז די וועלף האָבן 
אים נישט געפונען. מען האָט אים געפּרואװט אויפשטעלן, איז ער געבליבן 
שטיין, װי אַ שטיק אייז, װוי אַ שניי-מענטש, מיט די געפרוירענע באָרד-און- 
פּאות. װאָס טוט מען מיט אים ? 

דער קרעטשמער שלמה-װאָלף, נאָך וועלכן מען איז געלאָפן, און אויך 
אַנדערע אידן אין קרעטשמע, האָבן נישט געװאָלט הערן און געדענקען דער- 
פון, אַז מען זאָל דאָס סמאָלע-אידל ברענגען אין שטאָט אַריין צו קבר-ישראל. 
אומזיסט האָט יחיאל געשטורעמט, געמוסרט, אַז עס איז די גרעסטע עבירה, 
בזיון-המת ; אַז דער טויט איז אַלץ מכפּר; אַז די מצוה פון ברענגען דעם מת 
צו קבר-ישראל איז זייער גרויס. זיי האָבן גאָרנישט געװאָלט האָבן צו טאָן 
מיט אים, און שלמה-װאָלף האָט געװאַגט דעם איידעם אויסצומוסרן : 

--- װאָס, האָסט נאָך ווייניג געהאַט איבער אים ? מיש דיך נישט! װאָס 
איז עס דיין עסק ? ער ליגט, זאָל ער ליגן! 

עס איז געווען צו זען, אַז די אידן ווילן אים נישט מקבר-זיין,. צו די 
גויים אים לאָזן האָט מען נישט געװאָלט (אַגב, האָבן אויך זיי אים נישט גע- 
װאָלט צונעמען), איז נישט געבליבן קיין אַנדער עצה פאַר יחיאלן, נאָר אַלין 
זיך מיט אים מתעסק צו זיין. 

צומאָרגנס פאַרטאָג האָט ער מיטגענומען מיט זיך דעם איד עזריאל און 
געפעדערט זיך אין װאַלד אַרײן. עזריאל האָט שוין אַלץ געטאָן, װאָס יחיאל 
האָט אים געהייסן, ווייל ער האָט געגלויבט אין אים. זיי האָבן מיטגענומען 
מיט זיך דאָס פּוױיערל אָרים-טאַדעאוש, ער זאָל זיי העלפן מיט אַ האַק און אַ 
רידל די ערד צו צעקלאַפּן, אַ פּאָר ברעטער אויף אַן אָרון צוזאַמענצוקלאַפּן 
האָבן זיי אויך גענומען מיט זיך. דעם מת האָבן זיי געפונען נישט אָנגערירט, 
באַגראָבן אין שניי, אַזױ וי זיי האָבן אים נעכטן איבערגעלאָזט. פון דעם האָט 
יחיאל ווידער געזען, אַז אויבן שטעלט זיך ווער איין פאַרן אידן,. מיט גרויס 
מי האָבן זיי אין דער האַרטער, געפרוירענער ערד, -- און דאָס פּױערל 
טאַדעאוש האָט זיך דערביי זייער פיל מי געגעבן, -- אַ קבר אױסגעגראָבן. 
צום מת אַלין האָט יחיאל דאָס גויעלע נישט צוגעלאָזט, חלילה, צורירן זיך. 

מיטן מת האָט ער מיט עזריאלן זיך מתעסק געווען. צוערשט האָט ער דאָס 
סמאָלע-אידל אין שניי געקאָלערט (גלגול-שלג), כדי ער זאָל אָפּקומען דאָ 
אויף דער וועלט פאַר זיינע זינד. דערנאָך האָבן זיי אַ לאָך אין געפרוירענעם 
טייכל אױיסגעהאַקט, און יחיאל מיט עזריאלן האָבן גענומען דעם געפרוירענעם 
מענטשן און דריי מאָל אים אין װאַסער פון טייכל אונטער דעם אייז טובל- 
געווען, װי דער דין איז, און האָבן יעדן מאָל געזאָגט דערביי: 

--- טהור-הוא! טהור-הוא! טהור-הוא ! 

אין דעם אידישן מלבוש, אין טלית איינגעהילט, אין וועלכן דאָס אידל 
האָט זיינע תפילות געטאָן, האָבן זיי אים אין דער געפרוירענער ערד אַרײנ- 
געלייגט מיטן קאָפּ צו ירושלים, וי אַלע אידן אין דער גאַנצער וועלט ליגן, 

אין קבר האָבן זיי אים אויך אַריינגעגעבן די רעשטן ספרים, פּאַרמעט- 
כתבים, װאָס זיי האָבן פון שניי אויפגעהויבן ביי דער פאַרברענטער כאַלופּע. 
איידער זיי האָבן נאָך דעם קבר פאַרדעקט מיט דער ערד, האָט אַ פרישער 
שניי אָנגעהויבן צו שיטן און האָט באַדעקט דעם מת מיט אַ נייעם הימלשן 
קלייד אין קבר, 

יחיאל האָט זיך אַװעקגעשטעלט צו זיין צוקאָפּנס און האָט גאָטס נאָמען 
געהייליגט,., 


קאַפּיטל 9 


טיטוס איז אַלט-געװאָרן 


טיטוס, דער הונט, איז אַלט-געװאָרן. ער ליגט גאַנצע טעג ביים אויוון 
אין סאַלאָן און װאַרימט זיך אין די קאַרגע זון-פלעקן, װאָס בלאָנדזשען אַריין 
דורך די גרויסע פענצטער. ער אָטעמט שווער, העשענדיג, און פוילט זיך צו 
באַװעגז זיך. פון די אויגן רינט אים ראָפּע, און פון זיין ברייטן, אויפגע- 
שניטענעם פּיסק פליסט אַ שטענדיגער גאַװער. 

דורך די קורצע ווינטערדיגע טעג, דורך די לאַנגע ווינטערדיגע נעכט 
זיצט דער פּריץ, זיין האַר, אויפן פאָטער-שטול אין זיינע פוטערנע שיך, אין 
זיין אָפּגעלאָזטן זשופּאַן און קוקט אויף זיין הונט, װי ער העשעט שווער אין 
זיין ווינקל און קוקט אים, דער האַר, אָן מיט פייכטע בעטנדיגע אויגן. טייל- 
מאָל רופט אים זיין האַר צו זיך. אָבער דער הונט איז שװוער-געװאָרן אויף 
די פיס. עס נעמט אים אַ גוטע ויילע, ביז ער, אָנגעלענט אויף זיין עק, 
הויבט זיך אויף אויף אַלע פיר און גייט-צו מיט אַן אַראָפּגעלאָזטער מאָרדע 
און לייגט זיך לאַשטשענדיג אַװעק צו די פיס פון פּריץ. דער פּריץ נעמט 
אים אָן ביי דער רינענדיגער גאָמבע, האַר און הונט קוקן איינס דאָס אַנדערע 
אין די אויגן אַרײן, לאַנג און טיף. אָבער ענדלעך קאָן דער פּריץ דער ערשטער 
נישט אויסהאַלטן דעם הונטס בעטנדיגן בליק. זאָגט ער צו אים מיט אַ גלעט 
איבער זיין קאָפּ; 

-- ביסט אַלט-געװאָרן, טיטוס ! 

דער שררה הויבט זיך דענסמאָל אויף פון זיין פאָטער-שטול, ציט זיך 
אויס אין זיין גאַנצער לענג, גיט אַ פיר מיט די הענט איבער זיין נאָך רייכן, 
פולן, אָבער שוין אינגאַנצן גרוי-געװאָרענעם קאָפּ האָר, גיט אַ דריי-אַרויף 
די שפּיצן פון זיינע אינגאַנצן פאַרגרויטע װאָנצעס און הייבט אָן שפֿאַנען 
איבער דער גרויסער שטוב אַרויף-און-אַראָפּ און האַלט אין איין ברומען צו זיך : 

-- ביסט אַלט-געװאָרן, טיטוס ! 

און ער מיינט נישט נאָר דעם הונט אַלײן.. 

אַלט-געװאָרן... ניין, נישט ער, ער אַלין פילט גאָר כמעט נישט קיין 
ענדערונג אין זיך. דעם פּריץ דאַכט זיך, אַז ער איז געזונט און פול מיט 
ענערגיע און אונטערנעמונג-קראַפט, וי אין זיינע יונגע יאָרן. װאָלט נאָך דאָ 
עפּעס געווען, ביי װאָס עס װאָלט זיך געלוינט אַרױסצואװײיזן לעבנס-לוסט, 

אונטערנעמונג-חשק, -- אָ, װאָלט ער עס אַרױסגעװיזן! אָ, װאָלט ער זיד אין 
זאָטל געװאָרפן, אין זיין אוניפאָרם, געלעדערט און געשנאָלט וי אין די 
אַמאָליגע יאָרן, ווען מען איז אין פּאָניאַטאָווסקיס פּאָלקן הינטער דעם קייסער 
געריטן! די צרה איז, װאָס עס איז נישטאָ גאָרנישט, פאַר װאָס עס זאָל זיך 
לוינען צו לעבן, צו גלוסטן, צו װעלן. 

ניין, נישט ער איז אַלט-געװאָרן, נאָר די וועלט אַרום אים האָט זיך 
געענדערט. ער איז געבליבן שטיין אויף זיין אָרט --- דאָרט, וואו ער געהערט, 
וואו מען האָט אים אַוװועקגעשטעלט. נאָר דער גאַנצער אַרום רוקט זיך אָפּ פון 
אים, אַנטלױפט, װי אַ דורכציענדיגער מיראַזש, װי אַ נעפּלהאַפטיג פאַר- 
בלענדעניש... פּױלן איז פאַרלױירן, די פּוילישע אַרמײ עקזיסטירט נישט מער, 
קיין פּוילישן אָדלער זעט מען שוין נישט אויף דער ליכטיגער שיין, נאָר דעם 
צוויי-קעפּיגן רוסישן רויב-פויגל, װאָס האָט דאָס גאַנצע לאַנד מיט זיין שאַטן 
באַדעקט. און דאָך --- די װועלט און די פּאָליאַקן לעבן ווייטער. די פּאַנעס 
אַמוזירן זיך, פּראַװען בעלער אין דער הױפּט-שטאָט, אין די שליסער, און מען 
פאַרבעט אַהין רוסישע אָפיצערן, פּאַראַדנע אָנגעטאָן אין די רוסישע מונדירן. 
די פּױלישע פּאַניעס טאַנצן מיט זיי, און דאָרטן טאַנצן זיי מיט עסטרייכישע, 
און אַ ביסל ווייטער -- מיט די פּרייסישע אָפיצערן. פּוילן איז צעשניטן, װי 
אַ לעבעדיג לייב, און זיי טאַנצן מיטן שונא, װאָס האַלט דעם חלף אין דער 
האַנט... 

זיינע קאָלעגן, די אַלטע נאַפּאָלעאָנישע אָפיצערן, וועלכע האָבן זיך באַ- 
טייליגט אין אויפשטאַנד פון 1831, האָט מען אַרעסטירט. טייל פון זיי האָט מען 
באַגנאַדיגט, אַנדערע האָט מען פאַרשיקט קיין רוסלאַנד, אָבער ביי אַלעמען 
האָט מען די גיטער קאָנפיסקירט. געוויס, זיי איז לייכטער. קאָנען זיי נישט 
קעמפן פאַר פּױלנס באַפרייאונג, ליידן זיי כאָטש ווייניגסטנס פאַר איר. אָבער 
אָן אים, אָן פּאַן װידאָווסקין, האָט מען פאַרגעסן. מען איז נישט געקומען נאָך 
אים, װי ער האָט זיך געריכט, מען האָט זיין מאַיאָנטעק נישט קאָנפיסקירט, 
וי ער האָט עס אין האַרץ זיך געוואונטשן. מען איגנאָרירט אים, וי ער װאָלט 
זיך גאָרנישט געווען באַטײליגט אין אויפּשטאַנד, וי ער װאָלט נישט געווען 
אַן אַלטער נאַפּאָלעאָנישער אָפיצער, װאָס דער פירשט פּאַסקעװיטש האָט זי 
אַלע פיינט און רודפט זיי אַזױ, ווייל ער האָט מורא פאַר זיי. אים רופט מען 
נישט, אים לאָזט מען צורו, פאַר אים האָט מען נישט קיין מורא, --- אָן אים 
האָט מען פאַרגעסן. ער איז גאָרנישט, נאָר אַן אַלטער עובר-בטל, אַ האַלבער 
משוגענער, װאָס די יורשים ווילן אים ירשענען ביים לעבן. 

ער שפּרינגט-אויף ביי דעם געדאַנק און כאַפּט דאָס פּאַפּיר, װאָס ער האָט 


דער תהילים'איד 201 


באַקומען פון זיין אַדװאָקאַט אין װאַרשע, אַז זיין יורש, זיין ברודערס זון, דעף 
הולטיי, װאָס האָט שוין טאָפּאָליע און אַלע זיינע פאָלואַרקעס ביים אידן אין 
װאַלד דרויסן פאַרזעצט, -- איידער ער האָט אים נאָך געירשנט, האָט ער שוין 
די ירושה פאַרקויפט, --- ער, דער הולטיי, איז אומגעדולדיג, קאָן זיך נישט 
דערװואַרטן אויף זיין טויט, קלאָגט אים אָן ביי דער ,ראָלניטשער אופּראַווט*, 
אַז ער, דער פּריץ, פאַרטאַכלעװעט אַלץ, אַז די גרויסע גיטער פון דער פאַמיליע 
װידאָווסקי גייען פאַרלוירן, לאיבוד, ווייל דער פּריץ איז אַלט און משוגע, גיט 
זיך נישט אָפּ מיט זיי. ער, דער יונגער פּריץ, װויל מיטרעגירן.. 

דער שררה ווייסט, וועמענס קעפּ עס שטעקן דערין. דאָס האָבן זיי זיך 
צוזאַמענגענומען, -- דער גלח און דער איד דרויסן אין װאַלד, ביי וועמען 
טאָפּאָליע איז שוין פאַרזעצט. זיי פירן די ספּראַװע, זיי ווילן פון אים פּטוך 
ווערן. זיי פאַרװאַלטן שוין מיט אַלץ אין טאָפּאָליע. זיי רעגירן, נישט עֶר. 
זי האָבן דרויסן די כאַלופּע פון אידל פאַרברענט, פאַרטריבן זיינעם אַ מענטשן, 
װאָס שטייט אונטער זיין פּראָטעקציע, ביינאַכט אַ נאַקעטן אין ואַלד אַרײן. 
זאָל ער נישט נעמען קיין ביקס אין דער האַנט און אַרױסגײן אין וװאַלד און 
אַלע אידן דאָרט אויסקוילענען ביז צו איינעם ? זאָל ער נישט לאָזן אַרעסטירן 
דעם גלח און אים אַרופזעצן אויף אַ מיסט-װאָגן צו אָקסן איינגעשפּאַנט און 
פון דאָרף אַרױסשיקן !! 

אַן אינעווייניג געפיל װאָרנט אים: ויז נישט אַרױס דיין שװאַכקײט 
אויף דער עלטער! ער האָט געוואוסט, אַז ער איז נישט בכוח מער דאָס אויס- 
צופירן, אַז קיינער װועט אים שוין נישט הערן, קיינער װועט שוין נישט גיין 
מיט אים, נישט נאָר געגן דעם גלח, נאָר אַפילו געגן דעם אידן אויך נישט, ‏ 
מען ווייסט, אַז טאָפּאָליע ליגט ביים אידן פאַרזעצט, און זיי חנפענען זיך שוין 
צו אים, -- דער עקאָנאָם, דער סאָלטיס, די רוסישע פּאָליצײ פון שטאָט, װאָס 
דער איד ווייס ווי אַזױ זיי אונטערצוקויפן. רוסישע געזעצן הערשן שוין, זי 
זיינען שוין די באַלעבאַטים, נישט ער... 

ער וויל אָבער נישט צוגעבן זיין שװאַכקײט. ער זאָגט זיך: 

-- נאָך-װאָס ? נאָך-ווען ? װאָס גייט מיר אָן אַ וועלט, אַ לעבן, װאָס האָט 
שוין קיין איין שפּור נישט פון האָנאָר ? 

עס איז שוין נישט זיין וועלט. זיין װועלט איז פאַרלוירן געגאַנגען צו" 
זאַמען מיט פּױילן,. ער לעבט אין אַ טעות, אין אַ פאַלשער סביבה, װאָס ער 
געהערט נישט צו איר. 

-- אויב אַזױ, פאַרװאָס און צוליב װאָס לעב איך ווידער ! כדי איך זאָל 
זען יעדן טאָג, װוי טיטוס ווערט עלטער, און װוי די סלינע רינט אים פון טיסק 1 

ביז איצט האָט ער געלעבט נאָר מיט איין ווילן, -- צו טאָן להכעיס זיין 
משפּחה, --- ווייל זיי װואַרטן אַלע אויף זיין טויט. נישט אַזױ לייכט זאָל זי 
דאָס אָנקומען. זאָלן זיי זיך אַ ביסל מוטשען. די הולטייעס אין ואַרשע. -- 
האָט ער זיך געטראַכט, -- זאָלן זיי אַרומגײן און שנאָרען געלט אויף זיין 
ירושה ביי דעם אידן! | 

אָט דער להכעיס האָט אים אונטערגעהאַלטן. -- לוינט זיך עס אָבער? 
איז עס ווערט ? װאָס גייט עס אים אָן? װאָס גייען אים אָן די קוזינען, צי זיי 
האָבן געלט אָדער נישט ? װאָס גייט אים בכלל אָן דאָס לעבן, טאָפּאָליע און 
אַלץ צוזאַמען ? אַז עס איז נישט זיינס מער, אַז עס איז אַװעקגעלאָפן פון אים ! 

אַך, די ווינטערדיגע טעג ! אין זומער האָט ער נאָך געהאַט זיין שפּיל מיט 
די פייגל אינדרויסן אויפן סטאַוו. אין דעם געיעג אויף די פייגל האָט ער אָן 
אַלץ פאַרגעסן. אָבער לאַנג איז דער טרויעריגער וינטער-טאָג, ווען דער 
הימל איז פאַרמאַכט אין אַ קליינעם שטח פון אַ פאַרגליווערטער כמאַרע! און 
די גאַנצע וועלט, װאָס איז ווערט צו טראָגן דעם נאָמען און האָט נישט פאַרלוירן 
דעם ,האָנאָר*, די ערלעכע, ווירדיגע וועלט, װאָס האָט נישט פאַרראַטן, באַ- 
שטייט אינגאַנצן פון איין-איינציגן הונט, װאָס װוערט עלטער פון טאָג צו טאָג 
און קוקט אויף דיר מיט אַזעלכע בעטנדיגע, פאַרצווייפלטע, פרעגנדיגע אויגן, 
און דו קאָנסט אים גאָרנישט ענטפערן און גאָרנישט העלפן.. 

דער פּריץ זעט, װי דער הונט טיטוס מיט זיך פון זיין ווינקל-אַרױס אָנ- 
צוהעקלען זיין פייכטן, פרעגנדיגן בליק אָן דעם פּריצס אויגן. אַזױ װווי דער 
הונט װאָלט געווען געגלויבט, אַז נאָר ער אַלײן, דער אַלמעכטיגער האַר, איז 
אים בכוח צו באַפרײיען פון דער שטריק, װאָס די אומבאַקאַנטע עלטער יאָגט- 
אָן אויף זיין האַלז; אַז נאָר דער פּריץ אַליין קאָן פון אים אַראָפּיאָגן אַלע ליידן 
און צרות. װאָס זיינען אים װי ווילדע בייסיגע פליגן באַפאַלן: אַז נאָר זיין 
האַר אַלײן קאָן אים ראַטעװען פון דער אַנגסטיגער שרעק, װאָס זיין חיהשער 
גורל דערפילט, אַז עס דערנעענטערט זיך צו אים דער סוף.. 

דער פּריץ מיט זיך מיט אַלע קרעפטן אויסצומיידן דעם הונטס בליק, אָבער 
ער װערט ענדלעך געפאַנגען פון דעם חיהשן האַרצרייסנדיגן שטום-לשון, 
ווערט ער אויפגערעגט און הייבט-אָן צו שרייען צום הונט: 

-- װאָס זאָל איך דיר טאָן, אַז דו ביסט אַלט-געװאָרן, און דיין מאָגן 
אַרבעט נישט מער ? װאָס קאָן איך דיר העלפן? טע-טואַ! טע-טואַ! (שטיל! 
שטיל !) -- און ער הייבט-אָן צו קלאַפּן מיט די פיס, 

דער הונט נורעט-איין זיין גאַװערדיגע נאָזדרע צווישן די פאָדערשטע צוויי 
לאַפּעס און גיט זיך איבער צו זיין מזל.., 

אָפטמאָל פאַלן-איין דעם פּריץ מאָדנע געדאַנקען. עס בייסט אים דער 
געװיסן-װאָרעם, און ער וויל זיך אין דעם נישט מודהזיין: אפשר האָט 
ער נישט רעכט געהאַט, אפשר האָט ער שלעכט געלעבט? אָ. עס איז ענג אין 
דעם שמאָלן רינג, װאָס די איינזאַמקײט ציט אַרום אים! זי צעברעכט דעם 
שטאָלצן געמיט. אפשר נישט געדאַרפט זיך צעקריגן מיט אַ וועלט ? און עס 
רייסן זיך אַרױס פון אים קרעכצנדיגע אויסגעשרייען, פאַר וועלכע ער שרעקט 
זיך אַלײן ; 

-- אָ, גאָט, לאָז מיך נישט שטאַרבן אין קריג מיט די מענטשן! 

אין אַזעלכע שװאַכע מאָמענטן האָט זיך שוין געטראָפן אַמאָל, אַז דער 
פּריץ האָט זיך פאַרטראַכט וועגן פאַרריכטן דעם פעלער פון זיין לעבן, וועגן 
קומען אין באַרירונג מיט מענטשן. ער האָט געטראַכט וועגן אַרינגיין 
אין די פּויערשע כאַלופּעס, מיט מענטשן דורכצורעדן זיך, מיט זייערע גויטן 
-און באַדערפענישן זיך צו באַקענען, העלפן מיט אַ גוטער אַקציע און מיט אַ 
פריינטלעך װאָרט. אָ, עס האָט זיך אים פאַרבענקט נאָך אַ מענטשלעכן שמייכל, . 
נאָך אַ מענטשלעכן ,גוט מאָרגן", נישט קיין קנעכטישן, -- אין די לעצטע 
שעהן פון זיין לעבן... 

אָבער מאַלע װאָס אַ מענטש קלערט! דער וועג צום אויספיר איז אַזױ 
ווייט, און אַזויפיל מניעות ליגן דיר אויפן וועג, װי שטרויכל-שטיינער, אַזױ 
פיל בערג און טאָלן באַדאַרף מען דורכשפּרײזן, װאָס דאָס לעבן און אומשטענדן 
האָבן אָנגעװאָרפן קופּעסווייז: שטאָלץ, אַמביטנעקײט! אָ, ער האָט איינגעזען, 
אַז עס ליגט אויסער די גרעניצן פון זיינע כוחות דאָס אויסצופירן, וי זיין ווילן 
איז נישט געווען דערפאַר! איז מען דען ביי זיך אַליין אין דער האַנט ? פאַר" 
מאָגט זיך דען דער מענטש אַליין? און ער האָט אָפּגעלײגט אויף אַ ווייטער" 
דיגער צייט, אויף אַ ביסעלע שפּעטער. נאָך אַ שטיקעלע וועג אָפּלױפן אין 
צוגעוואוינטן טראָט, 

אָבער וי ווייט קאָן מען לויפן, אַז די מעטעס, אַז די שטרעק-צייכנס 
קומען דיר אַנקעגן װי גרעניץ-גריבער? זיי האָבן זיך נאָר אָפּגערוקט אויף 
אַ פּאַר טריט און געוואונקען פונדערווייטנס מיט דער נאַכט, װאָס ליגט אין 
זייערע אָפּגרונטן,. אויך טיטוס האָט דערמאָנט אָן זיי מיט זיין שטענדיג- 
בעטנדיגן בליק... 

איינמאָל האָט ער עס נישט געקאָנט מער איבערטראָגן : 

-- זעסט דאָך אַלין, אַז דו ביסט אַלט-געװאָרן, װאָס זאָל איך דיר טאָן ? 
--- זיפּט דער פּריץ די ווערטער צווישן די ציין. --- און אויף װאָס װאַרטסטו, 

אַז דער היצעל זאָל דיך ביים שטריק שלעפּן! טו עס אַלײן, כל-זמן דער 
,האָנאָר* שטעקט נאָך אין דיין פעל ! 

דער פּריץ האָט זיך אָנגעטאָן אין זיין פולער אוניפאָרם, אין זיין נאַ- 
פּאָלעאָנישן מונדיר, מיט דעם גרויסן פיר-עקיגן הוזאָרן"הוט. ער האָט מיט- 
גענומען זיין שווער-טרעטנדיגן הונט מיט זיך, געדרעפּטשעט אין זיינע 
באַשפּאָרנטע שטיוול איבער די שנייאיגע בלאָטעס פון דאָרף, און דער הונט 
נאָך אים מיט אַן אַראָפּגעלאָזטן פּיסק.. 


די פּוױיערים האָבן זיך טיף אין די כאַלופּעס באַהאַלטן ביי די פייערן, האָבן 
מיט שרעק אַרױסגעקוקט דורך די לעכער, ידורך די שפּאַלטן אויף דעם שטן, 
װאָס איז אויפגעשטאַנען פון טויט און ציט זיך אַדורך דעם דאָרף-געסל אין 
זיין אָפיצערןימונדיר, מיט דער לאַנגער שװערד און די וייסע לאַמפּאָסן 
דרעפּטשעט אין די טיפע שנייאיגע בלאָטעס, מיט דעם אַלטן, ציטערדיגן טיטוס 
הינטער אים. זיי האָבן געמיינט, די פּוערים, אַז אַ נייער אויפשטאַנד האָט 
אױיסגעבראָכן, ווייל דער פּריץ האָט זיך באַװויזן אין זיין אוניפאָרם, האָבן זיי 
זיך געצלמט, אַז די ,פאַרשטעלטע שדית", דער הונט, זאָל זיי נישט מזיק זיין, 
און זיי האָבן זיך איינגעקאָרטשעט אין די וייטסטע ווינקעלעך פון זייערע 
שטובן. און די, װאָס ער האָט אָנגעטראָפן אין גאַס, זיינען פלינק געלאָפן פון 
זיין וועג, אויסגעמיטן אים וי אַ נישט-גוטן. יאון די, װאָס האָבן אים נִישט 
געקאָנט מער אויסמיידן, האָבן זיך געװאָרפן אין בלאָטע פאַר אים... 


דער פּריץ אָבער האָט זיך אויף קיינעם נישט אומגעקוקט. ער איז גע- 
שטאַנען אויפן בערגל, ביים אַרײינפאָר אין דאָרף פאַר דער קרעטשמע, און 
האָט אַראָפּגעקוקט אויף די טאָפּאָליער פעלדער, װאָס זיינען געלעגן װואָרים 
איינגעבעט אונטן אין טאָל, ווייט-ווייט האָט זיך געצויגן די ווייסע וועלט. זי 
האָט זיך אָנגעשלאָגן אָן דעם בלויען האָריזאָנט, װאָס האָט זיך ווייך געריסעוועט 
אין ווינטערדיגן נעפּל פון װאַלד-ראַנד. קיין בהמה, קיין מענטש האָט מען נישט 
געזען אויף די ווייסע פעלדער. די גרינע פּאַשע-לאָנקעס, די בייטן פון ווינטער- 
באַזייטע תבואות זיינען מיט זיכערקייט און בטחון געשלאָפן אונטער דער 
גוטער, פּוכיקער, װאַרימער שניי-דעק. אויך די איינגעפרוירענע טייכלעך, 
װאָס מען האָט זיי נאָר דערקענט פון זייערע באַבעזימטע קאָריטעס, האָבן זיך 
אויסגעמישט און זיינען אויפגעגאַנגען אין דער שניי-ווייסער ווייטקייט, אַזױ 
וי די גאַנצע וועלט װאָלט זיך צוזאַמענגעװאָקסן אין איין גאַנצקײט, אַ חוץ 
נאָר די ווייסע ווערבע-ביימלעך, װאָס האָבן זיך פרום געשאָקלט און אַראָפּ- 
געשאָטן דעם שניי פון זייערע צוייגן, און די שװאַרצע גאַפּעס, װאָס זיינען 

געפלויגן און האָבן זיך געשטעלט און געצייכנט דעם שניי מיט זייערע איידעלע 
פוס-טריט.., 

לאַנג איז ער געשטאַנען, דער פּריץ, און איינגעקוקט זיך אין זיין ווייסער 
טאָפּאָליע : אַזױ וועט עס אויסזען אַ טאָג נאָך זיין אַװעקגײן, און אַזױ האָט עס 
אויסגעזען פאַר הונדערטער און הונדערטער יאָרן, איידער זיינע עלטערן זיינען 
נאָך קיין טאָפּאָליע אָנגעקומען. און אַזױ וועט עס אויך אויסזען אין הונדערטער 
און הונדערטער יאָרן אַרום, ווען קיין שפּור פון די װידאָווסקיס װעט שוין 
נישט זיין אויף דער וועלט. בלויז מענטשן בייטן זייער קליידונג, -- דער אין 
אַזאַ אוניפאָרם, אַ צווייטער אין אַן אַנדערער, די אוניפאָרם פון דער ערד איז 
שטענדיג די זעלבע. 

לאַנג האָט ער זיך איינגעקוקט אין זיין טאָפּאָליע, װוי ער װאָלט עס גע" 
װאָלט מיטנעמען אין די פאַרבאָרגענע וועלטן, װאָס ער קלייבט זיך אַהין צו 
גיין, און מערקווירדיג, איצט האָט ער דערפילט, אַז דאָס אוממעגלעכע און 
דאָס אומדענקלעכע איז מעגלעך און דענקלעך נאָך מער. עס איז אים גאָרנישט 
אַזױ שווער פאָרגעקומען. פאַרקערט, עס איז אַזױ לייכט געווען, אַזױ זעלב- 
פאַרשטענדלעך, אַז ער האָט זיך געוואונדערט, װי האָט עס גאָר געקאָנט 
אַנדערש זיין. ער האָט דאָך ליב זיין טאָפּאָליע. ניין, נישט די פעלדער, צו" 
געדעקטע אונטערן שניי, נישט די פייגל אויף זיין סטאַו. ניין, זיין טאָפּאָליע 
זיינען די קליינע, נידעריגע, האַלב-איינגעזונקענע הייזלעך, איצט אינגאַנצן 
פאַרדעקטע מיט אָפּפאַל-בלעטער, װאָס קוקן פון שניי אַרױס, די שטרוי-דעכער, 
װאָס עס פּוכיגן אויף זיי גאַנצע קישנס מיט שניי, די װאַרימע היימישע רויך- 
װאָלקנדלעך, װאָס טראָגן זיך פון די נידעריגע שװאַרצע קוימענס אַרױס. דאָס 
שטעגל אין שניי, װאָס מענטשן האָבן אױיסגעטראָטן צו דער קירך און צו דער 
קרעטשמע. דאָס איז זיין טאָפּאָליע, זיינע פּויערים. זיי זיינען די קינדער פון 
דער פאַמיליע װידאָווסקי, זיי זיינען װוי ער, -- טאָפּאָליער, מען דערקענט אַ 
טאָפּאָליער פּױער, אַ טאָפּאָליער בהמה אין אַ האַלבער מדינה. וי אַזױ האָט 
עס געקאָנט געשען, אַז ער, דער פּריץ פון טאָפּאָליע, דער פאָטער, וועמען די 
אָבות האָבן אָנגעטרױיט דעם גורל פון טאָפּאָליע, זאָל זיך אַזױ דערווייטערן 
פון זיינע אייגענע 1 ניין, דאָ איז אַ גרויסער טעות געשען, און מען דאַרף דעם 
טעות פאַרריכטן אין דער לעצטער מינוט. איידער עס ווערט שפּעט, אַז מען 
זאָל אים נישט מיטנעמען אין גרוב אַריין ! 

דאָס אוממעגלעכע איז מעגלעך געװאָרן. דער פּריץ, דער כראַביע 
װידאָווסקי, אין זיין נאַפּאָלעאָנישער אוניפאָרם, איז אַרײנגעגאַנגען אין דער 
ערשטער כאַלופּע, װאָס ער האָט אָנגעטראָפן אויף זיין וועג אַהיים, 


290 שלום אט 


דער פּריץ איז אַרײינגעקומען מיט די בעסטע כוונות. -- ער האָט געװאָלט 
צו זיינע קינדער אַ ;פאָטער" זיין. אויספרעגן זיך, װאָס עס פעלט זיי אויפן 
ווינטער, צי עס איז פאַראַן גענוג קאַרטאָפּלעס, גענוג קאָרמע פאַר די בהמות 
און גענוג האָלץ צום הייצן. מיט די בעסטע כוונות זאָגן זיי, אַז ביז איצט איז 
אַ טעות געשען, אַז אַלץ, אַלץ װעט פון היינט-מאָל-אָן אַנדערש זיין. עס מוז 
אַנדערש זיין! 

די יונגע פּויערים זיינען נישט געווען אינדערהיים. זיי האָבן זיך געפונען 
דרויסן אין װאַלד אויף אַרבעט ביים װאַלד-סוחר. די כאַלופּע איז פול געווען 
מיט פּויערטעס, קינדער, יונגע בהמות, חזירים, קעלבלעך, װאָס מען האָט 
אַרײינגענומען צוליב דער קעלט אין דער כאַלופּע, כדי זיך צו ואַרימען פון 
זייער פּאַרע,. אַלטע לייט האָבן געפּרואװוט זיך ניצלעך-מאַכן אינדערהיים ביים 
פּיעקעליק. אַ געשטאַנק און אַ טונקעלער נעפּל האָבן דעם פּריצס אָטעם און 
אויגן פאַרקלעפּט, וי אַ האַנט װאָלט אים אָנגעכאַפּט ביים גאָרגל און גע" 
דישעט. דאָס איז געווען די שווערע, געדיכטע לופט, װאָס איז וי אַ פאַר- 
גליווערטע מאַסע אין חלל פון דער כאַלופּע געשטאַנען... 

זיי, די פּויערים, האָבן זייערע אייגענע אויגן נישט געגלויבט, אַז זיי זעען 
אים, דעם איאַשניע װיעלמאָזשני" אַליין אין אוניפאָרם. ער, די שרעק און 
אַנגסט פון זייער הינטיש לעבן, איז צו זיי אין כאַלופּע געקומען. דאָס גע" 
צייכנטע בלוט פון דורות האָט זיך געגעבן אַ כאַפּיאױף אויפן רוף פון געפאַר, 
אויף זייערע לייבער האָבן געברענט, וי מיט פייערדיגע שפּילקעס, די נאָכ- 
ווייען פון די שמיץ פון זייערע אייגענע און פון זייערע עלטערנס לייבער, װאָס 
פוילן שוין אין דער ערד, און אַלע, סיי אַלט, סיי יונג, סיי ווייב, סיי מאַן, 
האָבן זיך געגעבן איין װאַליע-אַנידער אויף דער ערד, די פּנימער באַגראָבן 
צו דער ערדישער פּאָדלאָגע אין הינטישן וואַיען : 

-- אֶליאַ-באָגאַ, ליטאָשטשי! (אין גאָטס נאָמען, האָב רחמנות !) 

אַ לאַנגע וויילע האָט געהערשט אַן אָטעם-פאַרכאַפּנדיגע שטילקייט אַרום 
אים. ערשט פּלוצלונג זיינען די קינדער, צעװאָרפן איבער דער כאַלופּע, אַרױס 
אין אַן אַנגסטיגן שרייענדגין געוויין. אַפילו די בהמות, די יונגע חזירים, די 
פּאָר קעלבער, האָבן אין שרעק אינסטינקטיוו, װי אין אַ שטורעם, זיך איינגע- 
קאָרטשעט און זיך פאַרקנאָטן אין איין קנויל. אַ פּאָר אַלטע, פוילנדיגע קראַנקע 
האָבן זיך מיט וואונדער-אימפּעט אַראָפּגעריסן פון זייערע נאָרעס. אָנגעלענט 
אויף זייערע שטעקנס, טאַפּנדיג מיט די הענט, זיינען זיי געקראָכן צום פּריץ, 
געװאַליעט זיך אויף דער ערד, 

און ווען דעם ,יאַשניע װיעלמאָזשניס* אויגן האָבן זיך צוגעוואוינט צו 

דער סאַזשעדיגער װאָלקן-פינצטערניש, װאָס איז געשטאַנען אין דער כאַלופּע, 
האָט ער דערזען זיינע פיס אַרומגעזױמט מיט רוקנס און הענט, װאָס האָבן זיך 
אויפגעהויבן צו אים אין אַנגסטיגן געבעט : 

--- אֶליאַ-באָגאַ, ליטאָשטשי! | 

--- הויבט אייך אויף! איך על אייך גאָרנישט טאָן... איך וויל זיך מיט 
אייך איבערבעטן... איך וויל דאָך זיין גוט צו אייך !... --- איז אים געלעגן אין 
זיין האַרץ, אין זיין קאָפּ. פון זיין צונג אָבער האָבן זיך, אָנשטאָט דעם, אַרױס- 
געריסן די ווערטער : -- אָקסן, בהמות ! דאָס פערד האָט דאָך מער שכל פון 
אייך ! 

און מיט אַן אימפּעטיגן שפּרונג האָט ער געטראָטן איבער אַלטע געבויגענע 
רוקנס און איז אַרױס געשווינד אויף דער גאַס דעם אָטעם צו כאַפּן, 

-- דו זעסט דאָך... אויף װאָס װאַרטסטו, נאַר ? -- האָט ער זיך געגעבן 
אַ בייזער אויפן שווייגנדיגן, געהאָרכיגן הונט און האָט שוין אַהיים געשפּרײזט, 
נישט צו זאָגן מער קיין װאָרט. 

אַז ער איז אַהײימגעקומען, האָט ער אַראָפּגענומען די ביקס פון דער װאַנט, 
גערופן דעם הונט און אַרױסגעפירט אים אינדרויסן צום ברעג פון גע" 
פרוירענעם סטאַוו, וואו ער פלעג מיט אים דורך אַזױ פיל זומערס ליגן און 
! אויף די ווילדע קאַטשקעס טשאַטעװען. 

דער הונט איז אומרואיג געװאָרן. נאָכאַמאָל און צום לעצטן מאָל האָט 
טיטוס זיין באַלעבטקײט באַקומען. ער האָט אָנגעהױיבן יוגנטלעך צו שפּרינגען 
אויף זיינע פיס און האַרץ-ברעכנדיג, מוראדיג צובילנדיג, צו קלאָגן, דער 
הונט האָט זיך געמיט צו קוקן זיין באַלעבאָס אין די אויגן אַרין. אָבער דער 
באַלעבאָס האָט עקשנותדיג אויסגעמיטן זיין בליק. דער הונט איז נאָך מער 
אומרואיג געװאָרן און גענומען אַנטליפן. דער באַלעבאָס האָט אים גערופן 
מיט אַ שטרענג קול. טיטוס איז צוריקגעקומען מיט לאַנגזאַמע טריט. די פיס 
האָבן זיך געבראָכן אונטער אים. דאָך איז ער געגאַנגען זיין באַלעבאָס אַנקעגן 
אין פּנים אַרײן, העשענדיג און קלאָגנדיג, אַרױסשטאַרצנדיג זיינע בליציגע 
אויגן. אַ קנאַל האָט אָפּגעשאַלט איבער דעם הוילן ווייסן סטאַוו, --- אַ ווינטער- 
דיגער קנאַל. דאָסמאָל איז נישט אַ פויגל, נאָר -- דער הונט טיטוס געפאַלן ! 

דעם דינער, װאָס דאָס דאָרף האָט גערופן ,,מלאך-המות", האָט דער פּריץ 
פון פּאַלאַץ אַװעקגעשיקט אויף איבער נאַכט צו זיין זון, װאָס האָט געוואוינט 
אין דאָרף. דער דינער האָט נישט געװאָלט גיין, ער האָט אָבער נישט אויס- 
געהאַלטן דעם באַפעלערישן בליק פון זיין האַר, האָט ער, מיט געבראָכענע פיס, 
װוי דער הונט טיטוס, אויסגעפירט זיין האָרס באַפעל... 

אינמיטן דער נאַכט האָט דער גלאָק פון טאָפּאָליע געקלונגען. די פּויערים 
האָבן זיך געפוילט אַרוסצוקריכן פון די װאַרימע נאָרעס. אינדרויסן איז אַ 
ווייסער פראָסט געווען. אַז זיי האָבן זייערע פּנימער פון די כאַלופּע-טירן 
אַרױסגעשטעקט, האָבן זיי אין דער ווייסער פראָסטיגער נאַכט אַ מוראדיג רויטע 
שיין געזען אויפגיין צום הימל, דאָס ווייסע הויז אין פּאַרק האָט געברענט. 

זיי האָבן מורא-געהאַט אַהין צו גיין. זיי האָבן בכלל זיך געשראָקן צו 
האָבן עפּעס צו טאָן מיטן ווייסן שלאָס און האָבן זיך צוריקגעלייגט שלאָפן 
אונטער זייערע װאַרימע דעקן, אין דער געדיכטער לופט פון זייערע כאַלופּעס. 
די, וועלכע זיינען יאָ געלאָפן ראַטעװען, האָבן זיך נישט געקאָנט צוקריגן צום 
הויז. זיי האָבן דערנאָך דערציילט, אַז זיי האָבן געזען, װי שװואַרצע קלעמבעס 
מיט טײיװאָלים זיינען אַרױסגעשפּרונגען פון פייער. האָבן זיי זיך געצלמט 
פון דערווייטנס און זיינען אַנטלאָפן. דאָס זיינען אָבער געװוען שװאַרצע 
קלעמבעס רויך, װאָס האָבן זיך געהויבן פון די טונען סמאָלע, װאָס דער פּריץ 
האָט פאַר אַ צייט צוריק געלאָזט ברענגען פון סמאָלע-אידל, כדי דעם דאַך 
צו שמירן, און זיי האָבן דאָס איצט געפלאַקערט פון דעם פּריצס ווייסן טאַנץ" 
זאָל אַרױס, װאָס דער כראַביע װידאָזוסקי אין זיין נאַפּאָלעאָנישן מונדיר האָט 
זיך דאָרט געפונען. 


קאַפּיטל 6 
אויף זיין אייגענעם וועג 


טאָפּאָליע האָט באַקומען אַ נייעם פּריץ, דער יונגער מאַגנאַט װידאָווסקי 
האָט נישט געהאַט קיין בייזן הונט, װאָס זאָל דעם אידן די הויזן אַרונטער" 
רייסן, אויך האָט ער זיך נישט געלאָזט רעגירן פון שטימונג און געמיט- 
צושטאַנד. דערפאַר אָבער האָט ער פאַרמאָגט איין גרויסע ליידנשאַפט, װאָס 
איז קיינמאָל נישט דערפילט געװאָרן צו דער זעט, --- און דאָס איז געווען זיין 
געלט-גייציגקייט. עס איז גאָר נישטאָ קיין שיעור ויפיל אוצרות דער 
פּריץ האָט געקאָנט איינשלינגען. איצט האָט דאָס גאַנצע דאָרף, -- מענטש, 
בהמה און ערד, -- געאַרבעט מיט דעם שווייס פון זייערע פּנימער, כדי דעם 
פּריצס דאָרשט נאָך געלט צו שטילן זיינע אַפּעטיטן צו באַפרידיגן, דאָס 
מעכטיגע, אומגעזעטיגטע מויל זאַט אָנצושטאָפּן.. 
אַזױ װוי די ערשטע פרילינג-װוינטן האָבן אָנגעהויבן צו בלאָזן איבער דער 
שניי-באַפרײיטער אויבערפלאַך פון דער ערד, האָבן זיך באַלד מענטש און 
בהמה צו דער אַרבעט געשטעלט. אין דער לופט האָט זיך געפילט גאָטס 
אָטעם. װי עס שטייט געשריבן: ;שיקסט דיין אָטעם -- װינטן ווערן באַ- 
שאַפן.* די שטאַרקע, מיט ענערגיע אָנגעגאָסענע אָקסן מאַכן פון פרימאָרגן-אָן 
די ערד ציטערן מיט זייערע מעכטיגע טריט. נאָך זיי גייען-נאָך רויט. 
פליישיגע אויסגעמאַטערטע דאָרפס-יונגען און דאָרפס-שיקסעס, װאָס פּונקט 
וי די אָקסן טרעטן זיי שווער אויף דער פייכטער, פרישער, ערשט פון שניי 
באַפרײיטער ערד. די שאַרפע אַקער-אייזנס שניידן דאָס טייגיגע ערדישש לייב, 
קנעטן עס דורך, צעאַקערן און צעשפּאַלטן, און דאָס ערדישע בלוט רינט דורך 
אַלע אירע אָדערן, וועקן און רופן די ענערגישע כוחות פון איר טיפער אינגעווייד 
אַרױס. אונטער קרעכצן און יאָכצן ווערט זי, די מוטער ערד, אײנגעשפּאַנט 
צו איר אַרבעט, אַז זי זאָל פרוכפּערן און געבערן... 
און װי דאָס פעלד, אַזױ אויך דער מענטש און די בהמה, -- אַלץ מוז 
אַלע כוחות אָפּגעבן עשירות צו שאַפן אָנצופילן דאָס מויל פון דעם אומ- 
געזעענעם מולך, -- דעם פּריץ, וועלכער איז אומדערזעטלעך. דער פּריץ איז 
נישטאָ, ער זיצט ערגעץ-וואו אין די גרויסע שטעט. דאָס גוט פאַרװאַלטן זיינע 
געטרייע משרתים, --- די עקאָנאָמען און די אויפזעער. ביז צום לעצטן טראָפּן 
כוה פון מענטשלעכן און בהמהשן געביין פאָדערן זיי אויף צו אַרבעטן פאַרן . 
פּריץ, 

אויך פאַר שלמה-װאָלפן דעם קרעטשמער זיינען אָנגעקומען נייע, שלעכטע 
צייטן,. טאַקע המנ'ען, דעם עמלק, דעם הונט טיטוס איז ער, וי אַלע זיינע 
שונאים, בייגעקומען. נישטאָ מער קיין געביין פון טיטוסן און פון זיין האָר. 
דערפאַר איז אָבער אויך שוין נישטאָ מער דער לײכט-פאַרדינטער גראָשן 
נישטאָ מער אַ פערטל-יאָר ראַטע שענקען פאַר אַ פּאָר צעריסענע הויזן. יעדער 
גראָשן ווערט מיט דער גענויסטער פּינקטלעכקײט, מיט דער שטרענגקייט 
פון אָפּמאַך אויפגעמאָנט. יעדער פערטל-יאָר ווערט די פּאַכט געהויבן, יעדער 
האַלב יאָר װערט די קרעטשמע אויף אַ נייע ליציטאַציע געשטעלט. מען איז 
שוין מער נישט זיכער מיטן מאָרגן. קיין חזקה, קיין איינגעזעסנקייט גילט 
נישט מער. יעדן טאָג ביסטו אַ ניי-אָנגעקומענער, און מען מאָנט פאַר אַלץ, 
פאַר יעדן קעלישעק בראָנפן, װאָס דו פאַרקויפסט, פאַר יעדן אייל ציץ, פאַר 
יעדן ליכט, פאַר יעדן פונט זאַלץ, פאַר האַלטן די אַכסניה, דעם שלאַבאַן, און 
טאָמער קװוענקלסטו זיך, זיינען הונדערטער בעלנים דאָ אויף דיין אָרט, און -- 
די בעבעכעס גלייך אויף דער גאַס אַרױסגעשטעלט, 

פאַרביי די צייטן, ווען מען האָט זיך געקאָנט פאַרגינען אַן איידעם אַ 
וואויל-לערנער אויף קעסט צו האַלטן, אַ גוטן-איד אױיסצוכאָוען, װאָס גרייט 
דיר צו אַ גאָלדענעם שטול אין גן-עדן מיט זיין לערנען, מיט זיינע מעשים- 
טובים. יעדער ביסן אין מויל ווערט איצט געציילט, 

איז נישט געבליבן קיין אַנדער עצה. נאָך פּסח האָט מען די בויד מיט 
יחיאלס זאַכן באַלײגט, דאָס בעטגעװאַנט און דאָס בּיסל ספרים אין שטאָט 
איבערגעצויגן, אַ ביסל געלט איז נאָך געווען. פּונקט האָט זיך געמאַכט, אַז 
דער מאַמעס דירה, אין שכנות מיט ר' ברוכן, איז געווען צו באַקומען. האָט 
מען דער מאַמע רבקהס קראָם באַנײט, 


עס האָט זיך אַרױיסגעוויזן, אַז רייזל האָט עס אין איר בלוט גע'ירשניט, 
אַז עס איז אין איר נאַטור געווען. קיינער האָט איר גאָרנישט געזאָגט, נאָר 
זי האָט שוין אַליין געוואוסט, אַז זי איז צו דעם באַשאַפן געװאָרן, --- די חיונה 
צו פאַרשאַפן, כדי דער מאַן זאָל קאָנען זיצן און לערנען. אַ ביסעלע האָט 
אויך צוגעלערנט ר' ברוך,. בלימעלע איז אַריינגעקומען צוצואווייזן אין באַלע- 
באַטישקײיט דעם יונגן ווייבל. קיין מאַמע איז דאָך נישטאָ, האָט זי גענומען 
אויף זיך די ראָלע פון רבקהן, עליה-השלום, 

אַלט-געװאָרן זיינען די ביידע לייט, איינגעשרומפּן װי די מאָן-קעפּלעך, 
זייער הויט האַרט, פאַרדאַרט, װוי די שאָל פון אַ נוס. זיי זיינען געווען גרויע 
וי די טויבן, נאָר געהאַלטן האָבן זיי זיך אַנדערש, נאָך מער זשװאַװוע געװאָרן 

אויף דער עלטער. אַלטע לייט לעבן-איבער אויף זייערע אַלטע טעג אַ צווייטע 
קינדהייט, ווערן לעבעדיג און רירעוודיג. פון די צוויי קינדער, װאָס רבקה 
האָט זיי איבערגעלאָזט, האָט זיך נאָר דאָס אינגל דערהאַלטן. ער איז ערגעץ- 
וואו אין אַ ישיבה, און דאָס מיידל איז פרי צו דער מוטער אויף יענער וועלט 
אַועק... 

וי אַמאָל זיין פאָטער, האָט יחיאל זיך גענומען צום לערנען. 

דאָס ווייבל האָט זיך געשטעלט אויפן מאַרק. ווער װאָלט דאָס געקאָנט 
גלויבן און ער װאָלט דאָס דערקענט אין דעם שמאָלן ווייבלעכן קערפּער, 
אין דעם מיידלשן האַלז, מיט דעם קאָפּ איבערגעדריקט מיט אַ הונדערט- 
יאָריגן געוויכט פון אַ טיפער קופּקע, אַז דאָס איז די אַמאָליגע גענז-היטערין, 
וועלכע איז ביז צום נאָפּל אין װאַסער נאָך די גענז אין היימישן טייכל נאָכ- 
געלאָפן ? עס ליגט שוין שווער דער יאָך פון פּרנסה אויף אירע נאָך יוננע פּלײ 
צעס. עס לייגן זיך מיט זייער גאַנצער גרויזאַמער לאַסט פון דער ווירקלעכקייט 
די זאָרגן איבער איר געשוירענעם קאָפּ, נאָר איינס האָט זי נאָך אויפגעהאַלטן.--- 
די מיידלשע געשוינדקייט און רירעוודיגקייט,. די באַװעגלעכקײט פון איר 
קערפּער, פון אירע אברים, די מונטערקייט פון איר יוגנטלעכער פּערזאָן ציט- 
צו די גויים צו איר קרעמל. זיי דערפילן אין איר דעם אייגענעם דאָרפס- 
געשמאַק. פיל קענען זי טאַקע פון דער קרעטשמע -- ,שליאָמקעס טאַָכטער", 
און פיל געדענקען נאָך די פאַרשטאָרבענע רבקה, אין וועמענס געוועלב-שטוב 
זי זיצט איצט. רופן זיי זי טאַקע אויפן נאָמען פון איר שוויגער -- ,רעקעלף" 
(רבקהלע, מיינען זיי), און פון אַלטער געוואוינהייט קומט מען צו איר. און 
אַנדערע ווייבלעך זיינען איר מקנא. מען קריגט זיך מיט איר איבער חזקה. 
פון צייט צו צייט קומט יחיאל אַרויסהעלפן אין אַ מאַרק-טאָג, װוי זיין פאָטער 
האָט עס געטאָן, האָט זי נאָר, זיין ווייב רייזל, פון אים צרות. ער קאָן נישט 
צוזען װי זיין ווייבס קראָם ציט-צו אַלע פּויערים, ווען די אַנדערע שטייען 
לער, זאָגט ער : 

--- רייזל, מיר באַיגזלנ'ען אידישעט קינדער, מיר נעמען-צו דעם ביסן פון 
זייער מויל! 

און ער רעדט-אָן די פּויערשע קונים, אַז זיי זאָלן אַריבערגיין צו די 
אַנדערע קראָמען, ביי די אַנדערע קריגט מען בעסערע סחורה און וועלוועלער, 
און אַז רייזל רופט זיך אָן מיט אַ ליבלעכן געבייזער : 

-- װאָס טוסטו דאָ? דו שטעלסט דאָך מיך בדלות ! גיי שוין צוריק אין 
בית-המדרש אַריין ! 

ענטפערט ער איר אָפּ} 


2302 שלום אֵשַ 


-- רייזל, די אַנדערע קרעמער האָבן דאָך קינדער מפרנס-צו-זיין. און 
מיר זיינען דאָך נאָר אַלײן.. 

רויטלט זי זיך ביז צו דער אָפּגעשױרענער הויט פון קאָפּ אונטער איר 
קופּקע און זאָגט שוין גאָרנישט.. 

זי האָט נאָר פון אים צרות. דאָס ערגסטע איז, װאָס ער לאָזט נישט איבער" 
נעכטיגן קיין גראָשן אין שטוב, אַזױ װי ער קומט אַהיים פון בית-המדרש, 
זוכט ער באַלד דאָס געלט אין דער שעפּ לייזעכטס, און װאָס ער געפינט, 
טראָגט ער אין בית:המדרש אַריין און צעטיילט עס צווישן די אָרימעלײט. 

-- געלט איז ברויט, --- זאָגט ער. -- און פּונקט אַזױ װוי בלוט איז 
טריף, ווייל עס איז דאָס חיות פון דעם באַשעפעניש, אַזױ איז געלט טריף, 
ווייל געלט איז די שפּייז, די חיונה פון אַ מענטש, און עס איז אַ גרויסע עבירה 
לאָזן ברויט ביי זיך איבערנעכטיגן, ווען מענטשן זיינען הונגעריג. 

רייזל נעמט דאָס פאַר ליב. פאַרקערט, זי איז שטאָלץ דערויף, זי ווייס, 
אַז איר מאַן איז נישט קיין געוויינלעכער מענטש, אַז ער איז פאַר עפּעס 
העכערס באַשאַפן, און זי מוז ראוי-זיין צו זיין זיין ווייב. איר האַרץ ציטערט 
אין איר און פאַלט-איין פאַר שרעק, טאָמער, חלילה, איבער איר זינד קאָן 
ער נישט דערגרייכן צו װאָס ער שטרעבט. כאָטש ער האָט קינמאָל נישט 
גערעדט צו איר ועגן דעם, דאָך פילט זי, אַז אַלע זיינע מעשים 
זיינען נישט קיין געוויינלעכע, אַז איר מאַן גרייט זיך צו עפּעס פאָר. און זי 
וועט אים, חלילה, נישט שטערן, נישט שטיין אין וועג. פאַרקערט, זי װעט 
אַלץ טאָן אים צו העלפן דערגרייכן צי װאָס ער שטרעבט. ווען זי דערמאָנט 
זיך, װוער ער איז, און ווער זי איז, און איך גיוגנט-זינד" קומט צוריק אין 
אירע געדאַנקען, -- די גענז, דאָס װאַסער, די לאָנקע, און נאָך עפּעס, --- פאַלט 
איר דאָס האַרץ איין פאַר שרעק, און זי בעט אין איר האַרץ: ,רבונו-של-עולם, 
זיי מיר מוחל מיינע זינד!* און זי לאָזט יעדן צווייטן שבת מיט אירע ליכט 
דעם עמוד אין דער חברה-תהילים באַלײיכטן, 

װאָרים איין גרויס אויגליק איז דאָ אין זייער לעבן: זיי האָבן קיין 
קינדער נישט. אוי-וויי, שוין פינף יאָר נאָך דער חתונה, און מען הערט נישט 
און מען זעט נישט. בלימעלע די שכנטע פרעגט זי יעדן מאָל: 

--- רייזל, ווי האַלטסטו? 

ניין. זי האַלט גאָרנישט. רוימט איר בלימעלע אַרײן אין אויער: 

--- דו פילסט גאָרנישט ? 

ניין. זי. פילט גאָרנישט. די שכנטע בלימעלע גיט איר פאַרשיידענע אָנ- 
דייטונגען וי זי דאַרף זיך אויפפירן, בשעת זי גייט צו טבילה, װאָס פאַראַ 

פּסוקים זי האָט צו זאָגן, וװואָס פאַראַ נעמען זי האָט צו דערמאָנען. נישט איינ- 
מאָל האָט זי שוין איר װאָרצלען געגעבן צו עסן, און עס איז נישט קיין פּעולה. 
און ווען עס וועלן, חלילה, אַריבערגײן נאָך אַנדערע פינף יאָר, און זי װועט קיין 
קינד נישט האָבן, ווייסט זי װאָס עס שטייט איר פאָר: ,צזאַמען װעלן זי 
צום רב גיין און באַזונדער וועלן זיי אַהײימגײן,* אַ גט אָן אַ כתובה, 

זי ווייס וואויל, אַז עס איז איבער אירע זינד. און נישט איינמאָל וויינט 
זי ביינאַכט דערויף. ער האַלט אָבער, אַז עס איז איבער זיינע זינד: עֶר האָט 
צופיל ליב דאָס ווייב, ער איז נישט מכוון בלויז פון דער מצוה וועגן קינדער 
צו האָבן. אַזױ װוי עס שטייט ביי רחלען: ,גאָט האָט פאַרשלאָסן רחלס טראַכט, 
ווייל יעקב האָט זי צופיל ליב-געהאַט, און ער האָט אויפגעעפנט לאהס טראַכט, 
ווייל לאהן האָט יעקב פיינט-געהאַט.* וויינט זי ביינאַכט: ;אַנדערע ווייבלעך 
אין אירע יאָרן..* טרייסט ער זי, אַז זי איז אים ליבער וי זיבן זין. 
ענטפערט זי : 

-- האָב מיך נישט אַזױ ליב, װעט מיר וואוילער זיין, אפשר װעט זיך 
גאָט דענסמאָל אויף מיר מרחם-זיין און אָפּטאָן מיין שאַנד, װי ער האָט צו 
רחלען געטאָן.. 

אין געוויסע אויסגעלייזטע מאָמענטן פון זייער לעבן, למשל, ווען ער 
זעט זי פרייטאָג-צונאַכטס ביי ליכט-צינדן, ווערט די אַמאָליגע גענז-פּאַשערין 
אין זיינע אויגן דערהויבן, וי זיין מוטער, צו דער געשטאַלט פון דער מטרוניתא 
פון שבת, צום שטאַפּל חסד. עס ליגט אויף איר אַ הויך פון דער שכינה. 
;די שכינה רוט נישט אין קיין שטוב, וואו עס געפינט זיך נישט דאָס ווייב,..* 
און צו יהיאלס שאַנד מוז געזאָגט ווערן, אַז זי, די אשה, איז געװאָרן ביי אים 
אַ צוועק פאַר זיך אַלײן, און נישט נאָר אַ כלי קינדער צו האָבן, אַזױ װוי עס 
האָט געדאַרפט זיין; אין דעם העכסטן מענטשלעכן עקסטאַז האָט ער אין 
זיין שװואַכקײט נישט געקאָנט מכוון-זיין זיך נאָר פון דער מצווה-וועגן, און 
פאַר זיך אַלײן צו פילן בלויז צער און שאַנד. ער האָט אין דער דביקות מיט 
דער אשה געזען אַ העכערן מיין. עס איז ביי אים געװאָרן אַ פאַראייניגונג 
פון די העכערע װעלטן, וואו דער דצון קומט זיך צונויף מיטן חסד. עס איז 
צוריקגעקומען צום ערשטן באַשטאַנד פון באַשאַף, ווען דאָס מענלעכע און 
דאָס ווייבלעכע איז געווען צוזאַמענגעגאָסן אין איינס, 

געוויס זיינען די דאָזיגע געדאַנקען איבערבלייבענישן, רעשטן פון דער 
תורה, װאָס ער האָט געלערנט ביים סמאָלע-אידל, זיי זיינען געבליבן שטעקן, 
ווי פייערדיגע נאָדלען, אין דעם לעבעדיגן לייב פון זיין מאָראַלישן מהות. 
דענסמאָל, ווען ער האָט געגאַרט, וי אַ דאָרשטיגע פלאַנץ, צו די זאַפטיגע 

חיותדיגע קװאַלן פון אידישן פּשוטן דת: דענסמאָל, ווען ער האָט מורא- 
געהאַט אויף איין אויגנבליק צו פאַרלירן זיך פון דעם דרך-המלך, אין וועלכן 
עס פירט דער אױיסגעטראָטענער שטעג פון פּשוטן איד, געשראָקן זיך פאַר 
די אומהיימלעכע, אומענדלעכע ויסטענישן, װאָס שפּרײטן זיך אויס פאַר 
דעם איינזאַמען װאַנדערער, וועלכער װאַגט זיך אַרױסצולאָזן אין די מדבריות 
פון זיין אייגענעם פאַרשטאַנד, -- דענסמאָל האָבן אין זיין אינעוייניגסטן 
לייב זיך פאַנאַנדערגעבליט די קערנער, װאָס דאָס סמאָלע-אידל האָט דאָרט 
פאַרזייט. זיי האָבן געטראָפן אויף אַ גינציגן באָדן, באַפּרוכפּערט דורך זיין 
גליענדיגן טעמפּעראַמענט, געטראָגן אויף די פליגל פון זיין פאַנטאַזיע. 

ער האָט זיך געראַנגלט געגן די מיסטישע שלייערן, װאָס האָבן זיך גע- 
וועבט איבער זיין קלאָרן גאָט:װעג. ער האָט נישט געװאָלט מער זיין נאָר אַ 
פּשוטער קליינער איד, אָבער בחינם איז געווען זיין קאַמף, -- ער איז געשמיסן 
געװאָרן צו גיין אויף דעם וועג פון זיין באַשערטקײט אָן זיין וויסן און געגן 
זיין ווילן, געטריבן דורך די רייף-ווערנדיגע כוחות, װאָס האָבן שוין געאַרבעט 
אין אים. ער האָט זיך געשראָקן דערפאַר און געווערט זיך געגן דעם, ער איז 
אָבער געווען אָנמעכטיג געגן זיך אַלין. ווען עס איז אים באַפאַלן די אימה 
פאַר דעם, װאָס עס טוט זיך אין אים, האָט ער ביינאַכט, ביים אָפּריכטן חצות 
אין זיינע זאָקן אויף דער ערד ביים ליכט, געדאַװנט, געזאָגט די תפילה, װאָס 
ער האָט פאַרפאַסט פאַר זיך אַלײן : 

עליבער גאָט, רייניג מיין האַרץ צו דינען דיר אין װאָרהאַפטיגקײט, איך 
בין נישט קיין אויסדערויילט קינד דיינס, איך בין נישט שטאַרק אין דיין 
גייסט. איך בין נישט קלוג, איך בין נישט גוט און איך האָב נישט די זכיה 
צו זיצן ביי דיין טיש פון תורה. איך בין אַ קליין באַשעפעניש דיינס, װאָס 
האָט דיך ליב און בענקט נאָך דיר און וויל זיין אין דיר, וי אַ הויכל פון אַ 
ווינט, װי אַ גרעזל פון דער לאָנקע, וי אַ טראָפּן אין אַ ים. איך בעט דיך, 
נעם אַװעק אַלע שטרויכלונגען, װאָס שטעלן זיך אין מיין וועג צו באַהעפטן 
זיך מיט דיר,. איז עס מיין לייב, אַזױ צעפיר מיין לייב, צעברעך עס, וי אַ 
טאָפּ, און לייז מיך אויס פון דער געפאַנגענשאַפט, אין וועלכער דו האָסט 
מיך אַרײנגעטאָן; איז עס מיין נשמה, אַזױ לייטער זי פון דעם פּסולת, װאָס 
איך האָב געװאָרפן אויף איר. טרייסט זי פאַר אַלע חרפות, װאָס איך האָב 
איר אָנגעטאָן, און נעם צוריק דיין חלק צו דיר אין הימל אַרײן, אַזױ ריין, 
וי דו האָסט זי אַראָפּנעשיקט צו מיר, לאָז מיך זיין אַ טייל פון ישראל, רייניג 
מיין האַרץ צו דינען דיר אין װאָרהאַפטיגקײט, ליבער גרויסער גאָט פון 
אברהם, יצחק און יעקב !* 

ער האָט אויפגעמישט דאָס קאַפּיטל תהילים ;אַשרי תמימי דרך", װאָס 
איז געװאָרן זיין אויסדערװויילט קאַפּיטל, און צעוויינט זיך ביים פּסוק: ,פון 
גאַנצן האַרץ זוך איך דיך, לאָז מיך נישט אָפּנײיגן פון דיינע מצוות.* נאָכן 
תהילים האָט ער זיך שטענדיג געפילט געטרייסט און געזאָגט אין זיך מיט 
גרויס דביקות די ווערטער פון תהילים : ;צמאה לך נפשי, כמה לך בשרי" -- 
מיין נשמה איז דאָרשטיג נאָך דיר, מיין גוף שמאַכט נאָך דיר! און ער האָט 
אָנגעהױיבן ברומען אין זיך דעם חסידישן ניגון, װאָס חסידים האָבן געבראַכט 
פון קאָצק ; 

--- וואו וואוינט דער אויבערשטער? 

-- וואו מען לאָזט אים אַרײן, 

-- וואו לאָזט מען אים אַרײן ? 

-- אין אַ דירה, וואו ס'איז ריין, 

--- וועלכע דירה איז ריין ? 

-- אַ מענטש, װאָס האַלט זיך קליין, 


כדי זיך אָפּצושרעקן, צו פילן די אייזערנע רוט פון גיהנום איבער זיין 
קאָפּ, לערנט ער, וי אַלע אידן, די שטרענגע אידישע מוסר-ספרים. און 
דאַוענען דאַװונט ער נישט אין.חסידים:שטיבל, נאָר --- װוי אַמאָל אין די יונגע 
יאָרן, בשעת ער איז אויף די מערק געפאָרן -- אין דער חברה-תהילים. די 
חברה-תהילים באַשטײט נאָך וי אַמאָל פון אידישע פּראָסטע באַלמעלאַכעס, 
באַלעגאָלעס, וועלכע האַלטן אויס אַ מלמד, װאָס לערנט מיט זיי אין די פרייע 
מינוטן ביים עם:הארצישן טיש אין בית:המדרש. דער אַלטער סגיינהור איז 
געשטאָרבן, איז די חברה-תהילים אָן אַ מלמד געבליבן,. װערט יחיאל זייער 
מלמד, יעדן שבת נאָכן דאַװענען לערנט ער מיט זיי מדרש, שבת נאָכמיטאָג 
-- עיןזיעקב. ער האָט זיי ליב, די פּשוטע אידן. 

ער האָט ליב צו זיין אינדערמיט פון אידישער פּראָסטער פרומקייט, ווען 
די אידן, איינגעהילטע אין זייערש פון טרערן און אָרימקײט פאַרשמאלצעוועטע 
טליתים, װאַרימען-אָן אין דעם גרויען פרימאָרגן די קאַלטע, האַלב אין דער 
ערד איינגעזונקענע װענט פון שולעכל מיט זייער װאַרימען אָטעם, מיט 
זייער האַרצרייסנדיגן געבעט, אַז די קאַלטע שטינער:זיילן שװיצן. ער 
האָט ליב מיט זי, מיט די הענדלער, באַלמעלאַכעס, דאָרפסגייער 
תהילים צו זאָגן, אַ פּסוק נאָך אַ פּסוק. ווען ער איז מיט זיי, 
פילט ער זיך װי ער דערגרייכט צו דער מדרגה, צו וועלכער ער שטרעבט 
אַזױ: נישט צו זיין עפּעס באַזונדערס, נישט קיין גרעסערס, נישט קיין אויפ- 

געהויבענערס, נאָר אַ גרעזל אין דער אידישער לאָנקע, אַ טראָפּן אין אידישן 
ים. און דער גאַנצער ים איז דאָ אין דיר. דו פילסט זיך, װי דו ביסט צו" 
געבונדן צום אידישן פאָדעם, צום אָנהייב פון אַלע אָנהײבן, -- ביז צום ענד 
פון אַלע ענדן. 

נישט נאָר תהילים צו זאָגן בציבור מיט די פּשוטע אידן, נאָר אויך מיט 
די אידן אויף דער גאַס צו זיין, אין מאַרק ביים האַנדל-און-װאַנדל, די גאַס 
אינטערעסירט אים, ער ווייסט אַלץ, װאָס עס טוט זיך, מיט װאָס אידן האַנדלען, 
פון װאָס זיי האָבן פּרנסה, וועמען עס דריקט די נויט, ווער עס דאַרף האָבן 
אַ גמילת:חסדל, 

זע, דאָרט גייט מיט אַן אַראָפּגעלאָזטן קאָפּ חנן דער קצב, די געשװאָלענע 
הענט אין די טאַשן פון דער באַשמירטער, בלעכענער קאַפּאָטע אַרײינגעשטעקט. 
ער איז אויף דער עלטער געקומען, חנן, די זין האָבן ביי אים די יאַטקע 
צוגענומען. צוערשט געפירט בשותפות, דערנאָך האָבן זיי אים אינגאנצן 
אַרױסגעשטופּט, היינט איז ער שוין אַ יורד, וואוינט אין הקדש. אין די װאָכן- 
טעג זיצט ער אין בית:המדרש הינטערן אויוון און קייט צװוישן זיינע אָנ- 
צייניגע יאַסלעס שטיקלעך טרוקן ברויט, װאָס גוטע מענטשן גיבן אים, 
צוזאַמען מיט פּסוקים תהילים, װאָס ער קאָן פון אויסנווייניג און ווייס נישט 
דעם טייטש פון זיי. אין אַ מאַרק-טאָג קאָן ער נישט איינזיצן. עס ציט אים 
אַרױס אינדרויסן. ער האָט ליב אַ בהמהלע -- דאָס לעבן! און ער ויל 
כאָטש זיין דערביי, װי אַ מסחרל ווערט אָפּגעמאַכט. אפשר וועט זיך מאַכן אַ 
גראָשן מעקלער-געלט צו פאַרדינען, אָדער אַ בחינמדיגער טרונק בראָנפן. די 
יונגע שנעקעס לאָזן אים אָבער נישט צו מער צום מסחר ! ער איז אַלט-געװאָרן, 
דער קצב. קוקט ער מיט קנאה, וי קצבים קויפן קעלבלעך. קרעכצט ער 
ביטער אָפּ, און אָט גייט ער אָנגעלענט אויפן אוױיסגעגאַנגענעם שטעקעלע, 
װאָס האָט אים באַדינט דאָס האַלבע לעבן. אַזױי שלעפּט ער זיך, חנן קצב, 
אַן אַלטער, צעבראָכענער שאַרבן, װאָס מען האָט אויף דער גאָס אַרױסגעװאָרפן. 
דאָס איז דאָס איבערבלייבעכץ פון גאָטס פאָלק. 

-- האַ, נעבעך, פאַרזאָרגט, ר' חנן ? -- טראַכט זיך יחיאל און גייט-צו צו 
אים, --- װאָס איז, ר' חנן ? פאַרװאָס דעם קאָפּ אַזױ אַראָפּגעלאָזט ? 

-- האַ? יחיאל! נישט גוט, יחיאל. די שנעקעס לאָזן צו קיין בהמהלע 
נישט צו. די גאַנצע וועלט איז זיי ווייניג! 


--- איי, וװואָס באַדאַרפט איר אַ בהמהלע, ר' חנן ? דאָרט, אויף יענער וועלט, 
װאַרטן אויף אייך אָנגעגרײט אייערע מצוות און מעשים-טובים ! 

-- אָ, דאָס מיינסטו ?1 וועלן זיי נאָר זיין, יחיאל. נישט צומאָל ריכטיג 
געדאַװונט! -- קרעכצט-אָפּ דער אַלטער. 

-- דערפאַר האָט איר אַנדערע מעשים-טובים, --- טרייסט אים יחיאל. -- 
אָן אורח אויף שבת אַהיימגענומען, אַן אָרימאַן אַ גרעסער חלק פלייש אין דער 
יאַטקע אָפּגעוואױיגן... 

-- אוי, דאָס יאָ, יחיאל! --- פרייט זיך דער אַלטער ר' חנן. --- װוי ווייט 
מיר האָבן געקאָנט, מיט גאָטס הילף... 

--- זאָרגט אייך נישט, ר' חנן, אַלע אידן האָבן אַ חלק אין יענער וועלט! 

-- אַ יישר-כוח, יחיאל, פאַרן גוטן װאָרט !... 

און אָט איז ר' ישראל באַלעגאָלע,. יחיאל קען ר' ישראלן. ער דאַװנט 
מיט אים אין דער חברה-תהילים. אַ זון האַלט ער, דער ר' ישראל, אין בית- 
המדרש. וויל נעבעך פון אים מאַכן אַ בזדתורה. אַן אָרימאַן, נעבעך, ר' ישראל, 
אַ קליין, נידעריג אידל, דערנערט זיך פון זיין אָרים פערדל און וועגעלע, מיט 
וועלכן ער פירט די באַלמעלאָכעס מיט זייערע קאַסטנס סחורות אויף די מערק. 
אַמאָל האָט ער אַ יאַזדע אין אַ שכנותדיג שטעטל אַרין. איצט גייט ער דאַרט 
און קלערט, פונװואַנען צו נעמען אַ גמילת-חסד, פאַר זיין פערדל אַ זעקל האָבער 
צו קויפן. 

נאָר איז דען דאָס די ריכטיגע געשטאַלט פון ר' ישראל! און זיינען 
דאָס זיינע אמתע געדאַנקען? פּונקט אַזױ װוי עס איז דאַ אַ העכערער און אַ 
נידעריגער ירושלים, אַזױ איז דאָ אַ העכערער און אַ נידעריגער ישראל 
באַלעגאָלע. דאָס, װואָס גייט דאָרט, איז נאָר די אויסערע געשטאַלט פון 
פישראל", װאָס ער טראָגט אויף זיך מיט ליבע פון זיין ליבן נאָמענס-וועגן, 
זיין אויסערלעך מלבוש, דער מעמד, אין וועלכן דער באַלעגאָלע מיט זיין 
בייטש אין האַנט געפינט זיך אויפן מאַרק,. עס איז אָבער דאָ אַ צוייטער 
ישראל, אַן אינערלעכער, ,בבחינת ירושלים של מעלה". באַדאַרף נאָר ישראל 
זיין אויבערשטע שמוציגע קאַפּאָטע אַראָפּוואַרפן, װעלן זיך אַרױיסזען די בגדי- 
מלכות, װאָס ער, דער אויסדערװויילטער פון גאָט, טראָגט הינטער זיין קלייד, 

--- גוט-מאָרגן, ר' ישראל ! 

-- האַ, יחיאל ? 

און יחיאל קוקט אים אָן,. דעם אידן מיט דעם איינעם אויג. דער באַלע- 
גאָלע האָט נאָר איין אויג. דאָס אַנדערע איז אויסגערונען דורך די בייטשן 
פון לעבן, פון וועלכע ער איז געשמיסן געװאָרן. מען זעט נאָך אַ בלוטיגן 
פלעק פון דער געשפּאָלטענער אויגן-הויט, וועלכע איז מיט דעם אינעוייניג 
אַרױסגעשטאַרצט אויף דרויסן-אַרױס. ישראל קוקט נישט מיטן זעענדיגן אויג, 

נאָר מיטן רויטן פלעק פון דער אַרױסגעשטאַרצטער הויט, און עס דאַכט זיך, 
אַז דאָס אויסגערונענע אויג זעט ווייטער, טיפער און אינערלעכער, וי דאָס 
זעענדיגע אויג. עס איז דאָס אויג פון העכערן ישראל, װאָס האָט שוין דאָס 
אויג נישט געזען? אפשר אברהםאָבינו, אפשר דעם באַרג סיני. אפשר 
משיחן שוין.. 

--- וועגן װאָס טראַכט איר אַזױי? 

--- אוי, יחיאל, אפשר האָסטו אַ בייטל מיט געלט ? -- קרעכצט ר' ישראל, 

-- אַ בייטל מיט געלט ? -- וואונדערט זיך יחיאל, 

-- יאָ, יחיאל! װאָס האָסטו געמיינט, וועגן הימלשע זאַכן קלער איך! 
-- לאַכט ר' ישראל מיטן אויסגערונענעם אויג. --- ווען אליהו-הנביא װאַרפט 
מיר אונטער אַ בייטל מיט געלט, װאָלט איך פאַר מיין פערדל אַ ביסל פּאַשע 
איינגעקויפט, האָבער איז בחצי-חינם היינט אויפן מאַרק ! 

אויף איין אויגנבליק װוערט ר' ישראל זייער קליין ביי יחיאלן: ועגן 
װאָס, מ'שטיינס-געזאָגט, ר' ישראל טראַכט! אָבער באַלד װוערט דער האָבער 
און היי אויפגעהויבן ביי יחיאלן, עס באַקומט אַ העכערן מיין: ר' ישראלס 
פערדל ווערט פאַרװאַנדלט אין דער בריאה. ר' ישראל זוכט שפע פאַר דער 
בריאה, װאָרים, אַז ר' ישראל זאָל זיך אָפּגעבן מיט אַזעלכע פּשוטע זאַכן, װי 
איינשאַפן אַ ביסל האָבער פאַר זיין פערדל, דאָס קאָן זיך יחיאלן גאָרנישט 
לייגן אויפן שכל. אַלץ, װאָס ישראל טוט, טראָגט אַ העכערן מיין. 

--- װואַרט נאָר אַ וויילע, ר' ישראל, איך װעל מיין ווייב פרעגן. 

--- רייזל, --- זאָגט ער, -- דער רבונודשל-עולם האָט אונז היינט ממלא- 
געווען. האָסט דאָך היינט אַ גוט לייזעכץ, באָרג פון דער שעפּ-אַרױס ר' ישראלן 
צוויי גילדן אַ גמילת-חסד. ער זוכט, נעבעך, ביליגע פּאַשע פאַר זיין בהמה ! 

שטייט זי, נעבעך, רייזל, אַ פאַרלױרענע. איר קאָפּ ווערט אױיסגעדאַרט, 
דעם מלוה פאַר דער לייוונט צו באַצאָלן. 

-- יחיאל, --- פרעגט זי, --- פונװאַנען װעלן מיר נעמען? 

-- גאָט װעט אונז ממלא-זיין ! 

װאָס קאָן זי טאָן? מן-הסתם ווייס ער דאָך בעסער, גיט זי אים די שעפּ 
לייזעכץ. כאַפּט יחיאל די שעפּ און לויפט צו ר' ישראלן, 

-- ר' ישראל, נאַט. איך באָרג אייך אַ גמילת-חסד. איר װעט האָבן, וועט 
איר מיר צוריקגעבן... 

און אַנומלט האָט געטראָפן, ער האָט געהערט קעלבלעך ריטשען. אונטער 
אַ פּויערשער פור ליגן געבונדענע קעלבלעך און מרוטשען מיט חיהשע קולות, 
וועלכע צעברעכן דאָס האַרץ. די חמימה איז זייער גרויס געווען, נישט אויס- 

צוהאַלטן, זיי ווילן, נעבעך, טרינקען, און דאָ האָט דער פּױער זיי פאַרלאָזט. ‏ 
ער איז אַלײן אַװעק אין שענק שיכורן, און די געבונדענע קעלבלעך שרייען 
צו גאָט נאָך װאַסער. קאָן יחיאל נישט פאַרטראָגן זייער געשריי. זיין האַרץ 
איז פול מיט רחמנות אויף גאָטס באַשעפענישן. דערמאָנט ער זיך אָן יענעם 
תנא, צו וועלכן אַ קעלבל, װאָס מען האָט געפירט אין שעכטהויז-אַרײן, איז 
צוגעלאָפן זוכן שוץ ביי אים. האָט דער תנא איבערגעענטפערט דאָס קעלבל 
צו זיין באַלעבאָס מיט די ווערטער: ;גיי, װאָרים דו ביסט צו דעם באַשאַפן 
געװאָרן.* האָט גאָט געשיקט צאָן-װייטאָג אויף דעם תנא: ,דו האָסט קיין 
רחמנות נישט געהאַט אויף מיין באַשעפעניש, װעל איך קיין רחמנות נישט 
האָבען אויף דיר.* זיי זיינען אייזערנע טויבן, די געשריבענע ווערטער, וועלכע 
פליען איבער פון איין דור צום אַנדערן און ברענגען אַריבער די בשורות פון 
חכמה פון אַלטע צייטן. ווער ווייס, װאָס פאַר אַ מענטשלעכע נשמה, נעבעך, 
עס איז מגולגל געװאָרן אין אַזאַ קעלבל און װאַרט אויף אַ תיקון דורך דער 
ברכה, װאָס דער שוחט װעט דעריבער מאַכן ביים שעכטן, גאָטס בריאה שרייט 
נאָך װאַסער. גייט ער, דער יונגערמאַן, דער בעל-תורה, דער גרויסער חסיד, 
וועגן וועלכן מען רעדט שוין, אַז ער האָט צו טאָן מיט העכערע זאַכן און 
באָרגט זיך פון אַ פּויער אַ שעפעלע, גייט אַװעק צום ברונעם, װאָס איז אינ- 
מיטן מאַרק, פּלומפּט אַליין אָן װאַסער און טרינקט-אָן די קעלבלעך איינס נאָכן 
אַנדערן. 

שטעלן זיך אידן אַרום, זעען דעם חסידישן יונגנמאַן, שלמה-װאָלף דעם 
קרעטשמערס איידעם, װי ער טרינקט-אָן קעלבלעך אין מיטן מאַרק און 
שעמט זיך נישט. טייל געפעלט עס, -- אַ פרומע נשמה, האָט רחמנות אויף 
גאָטס באַשעפעניש. אַנדערע ציען מיט די פּלײיצעס. דאָס ווייבל ביי דער קראָם 
ווערט פאַרשעמט. די אַנדערע ווייבער ביי די שטעלן לאַכן זי אויס ; 

-- אַ שיינער חסיד דיין מאַן! טרינקט-אָן קעלבלעך! און דאָס וויל זיין 
אַ רבי ! 

אָבער רייזל לאָזט זיך נישט פאַרשעמען. מעגן זי שפּאָטן פון איר, אַ 
געלעכטער מאַכן פון איר דעריבער, װאָס יחיאל נעמט ביי איר דאָס געלט פון 
דער שעפּ לייזעכץ אַרױס און גיט עס אַװעק אַנדערע! אַז איר מאַן טוט דאָס, 
מן-הסתם איז עס גוט, באַדאַרף זיין אַזױ! וייס זי דען נישט דאָס, װאָס 
די אַנדערע קאָנען נישט ויסן, --- װאָס פאַר אַ הייליגער מענטש ער איז? 
אַז איר מאַן שטייט אויף בינאַכט, זיצט מיט אַ ליכט אין אַ ווינקל אויף דער 
אַלטער פּאָדלאָגץ און לערנט אויף אַ קליין בענקעלע אַ גאַנצע נאַכט, וויינט 
און דאַװונט, זאָגט הייליגע תפילות, בשעת אַנדערע יונגעלייט שלאָפן געשמאַק 

אין זייערע בעטן... קיינער ווייס נישט דערפון. ער האָט איר אָנגעזאָגט, אַז 
זי זאָל, חלילה, קיינעם נישט דערציילן דערפון... טיילמאָל, ווען זי ליגט אין 
בעט און זעט אים אַליין דאָרטן זיצן אין אַ ווינקעלע ביים ליכט, האָט זי 
רחמנות אויף אים. זי װאָלט אים געװאָלט רופן, אָבער זי האָלט זיך איין. מיט 
װאָס פאַראַ געדאַנקען זי ליגט אין בעט! טרערן קומען איר אין די אויגן, 
איר האַרץ ציטערט אין איר, און זי בעט צו גאָט, אַז זי זאָל ראוי-זיין צו זיין 
זיין ווייב... ער קאָן אַלץ טאָן, זי װעט אים גאָרנישט זאָגן, ער גייט אין אַ 
ווייטן וועג. ער שטייגט אויף אַ הויכן באַרג. גאָט זאָל איר נאָר העלפן, אַז 
זי זאָל כאָטש פונדערווייטנס נאָכגיין זיינע טריט !.. ער קאָן אַלץ טאָן! -- 
דאָס גאַנצע געלט פון דער שעפּ אַרױיסנעמען און אָרימעלײט צעטיילן, קעלבלעך 
אין מיטן מאַרק אָנטרינקען, -- זי װועט אים גאָרנישט זאָגן, ווען אַפילו זי זאָל, 
חלילה, וויסן פאַר אַ דינסט זיך פאַר אים צו שטעלן ביי פרעמדע מענטשן, װעט 
זי עס גערן טאָן. זיינע פיס וואַשן. גאָט זאָל איר נאָר העלפן, אַז זי זאָל ראוי 
זיין צו זיין זיין ווייב !... 


קאַפּיטל 7 
יחיאל פאַרמשכונט דעם רבונרשל-עולם 


אָרימקײט און נויט זיינען פרוכטבאַרע קערנער, פון וועלכע עס גייט אויף 
דאָס ברויט ,גלויבן". מענטשן זיינען דאָרשטיג נאָך הילף, נישט ווינציגער 
זוי נאָך װאַסער, און זיי טרינקען פון יעדן קװאַל, װאָס זיי קאָנען באַקומען.- 
ער איז געבוירן און דערצויגן געװאָרן אין דערזעלבער שטאָט. אַלע האָבן 
אים געקענט. און וי לאַנג איז עס גאָר ווי ער האָט געטראָגן דעם פּאַק אויפן 
דאָרף, געזעסן אין בית:המדרש ביים עם-הארצישן טיש, שלמה-װאָלף דעם 
אַרענדאַרס איידעם, װאָס האָט דאָך ריכטיג אין קיין ישיבה נישט געלערנטז 
עס האָט אָבער נישט געהאָלפן דאָס שפלות, די פאַראַכטונג און דער שפּאָט, 
װאָס דער געלערנטער קלאַס, די חסידישע וועלט האָט אים אַנקעגנגעטראָגן. 

דאָס פּראָסטע, איינפאַכע פאָלק, די באַלמעלאָכעס, חברה-תהילים, האָט 
געצויגן צו אים ווי זיי װאָלטן געפילט, אַז אונטער זיין הויט רינט זייער אייגן 
בלוט... די בזיונות, װאָס ער איז אױיסגעשטאַנען פון דעם נגידס קינדער 
דרויסן אין װאַלד, האָבן גאָר געהויבן זיין אָנזען אין זייערע אויגן : ,מן-הסתם 
האָט ער באַדאַרפט פאַר עפּעס אָפּקומען, און ער האָט גענומען אויף זיך די 
תשובה מיט ליבע.* 

דאָס צוזאַמענטרעפן זיך מיט דעם צווייפלהאַפטן סמאָלע-אידל איז נישט 
געווען קיין חסרון. אדרבא, -- ווער ווייס, װאָס פאַראַ סודות ער האָט פון 
אים איבערגענומען, און װאָס פאַר אַן אומאויסשעפּלעכן אוצר פון קמיעות, 
רפואות און סגולות דאָס סמאָלע-אידל האָט אים איבערגעגעבן! מען האָט שוין 
געהערט פון אַזעלכע זאַכן, עס זיינען געווען גוטע אידן, װאָס זיינען געגאַנגען 
אין פעלד אַרױס און געלערנט ביי שעפערס וועגן פאַרבאָרגענע קרייטעכצער 
און גראָזן, װאָס העלפן פון פאַרשיידענע קרענק. אַנדערע האָבן יאָרן-לאַנג זיך 
אויפגעהאַלטן אין די וועלדער אין פאַרהוילענע הייזלעך, װאָס אליהו-הנביא 
איז געקומען אַהין ביינאַכט און געלערנט מיט זיי תורה. ווער קאָן וויסן 
זייערע וועגן? 

דאָס; װאָס ער שטאַמט פון זייער שטאָט, האָט געוועקט האָפענונגען. ווער 
ווייס, אפשר קאָן אַמאָל דורך אים די שטאָט אויפגעריכט ווערן? און דאָס, 
װאָס ער האָט דאָ אַזױ נישט לאַנג צוריק פּעק אין די דערפער געטראָגן, ביים 
עםיהארצישן טיש געזעסן, צום סגי-נהור זיך צוגעהערט, -- דאָס אַלץ איז 

נאָך געװאָרן אַ צוגאָב צו פאַרשטאַרקן זייער גלויבן אין אים. אַ פרום אינגל 
איז ער שטענדיג געווען, זיינע מעשים זיינען שטענדיג געווען וואונדערלעך. 
און איז דען נישט געשטאַנען אין בית-המדרש צװישן מנחה און מעריב דאָס 
אידל עזריאל און נישט געוויזן אויף זיינע פיס ? ;איר זעט די פיס ?7 -- 
האָט ער געזאָגט. --- ,טוט זיינען זיי געווען ! אָבער ער האָט זיך נאָר צו זיי 
צוגערירט, און זיי זיינען צוריק לעבעדיג געװאָרן..* 

אַז יחיאל איז דערפון געוואויר-געװאָרן, װאָס דער עזריאל פאַרשפּרײט 
וועגן אים, און אַז ער רופט אים נישט אַנדערש נאָר ;רבי", האָט ער אויף 
אים גוזר-געווען, ער זאָל אים פאַרלאָזן,. האָט דער עזריאל דענסמאָל געזאָגט 
בפרהסיה אין בית:המדרש; 

-- מןדהסתם איז דאָך נאָך זיין צייט נישט געקומען. נאָר אידן, איר זאַלט 
וויסן זיין, איר האָט אַ גרויס ליכט אין אייער שטאָט! 

און איצט גייט ער דען נישט, דער איד מיט די אָפּגעפרוירענע פיס, איבער 
דער מדינה אַרום, שטעלט זיך אין יעדן בית-המדרש אָפּ, און ווייזט : 

--- אידן, איר זעט די פיס ? טויט זיינען זיי געווען! ער האָט נאָר זיין 
האַנט צו זיי צוגעלייגט, זיינען זיי לעבעדיג געװאָרן ! 

און אַז אידן באַפאַלן אים ; 

--- ווער ? וואו איז ער, דער וואונדערלעכער מענטש? 

ענטפערט עזריאל: 

-- איך האָב נישט קיין רעכט צו דערציילן. זיין צייט איז נאָך נישט 
געקומען. נאָר אידן, איר זאָלט וויסן זיין : אין אַ דאָרף לעבן אַ שטאָט וואוינט 
אַן אַרענדאַר, האָט ער אַן איידעם, --- אַ גרויס ליכט גייט-אויף אין ישראל. 

און פּױקט דען נישט אויס ברוך בכל-יום-ויום אין דער חברה-תהילים 
און אין מאַרק : 

--- אידן, איך בין דאָך נאָר אַ פּראָסטער חי-וקים. איך על זיך דאָך 
נישט גיין מישן אין אַזעלכע זאַכן. נאָר מיר דאַכט זיך אויס, אַז עפּעס-װאָס 
װואַקסט! איך בין איינמאָל אין דער נאַכט אויפן הויף אַרױסגעגאַנגען האָב 
איך זיך דאָך דערשראָקן, געמיינט, חלילה, אַז עס איז ער קראַנק! האָב איך 
אַריינגעקוקט דורכן פענצטער. איך על נישט זאָגן, װאָס איך האָב געזען 
דאָרט, נאָר אַ פרום אינגל איז ער שטענדיג געווען.. 

און האָט דען נישט דער בלנידער ר' ישראל צװישן די פורמאַנעס דער- 
ציילט : 

--- צוויי גילדן האָט ער מיר געבאָרגט פון זיין ווייבס שעפּ אַרױס, איז 

מיר די ברכה אַריינגעקומען. איך שיט פון זעקל האָבער אין דער קאָריטע 
אַרײין, איך שיט און שיט, און עס ווערט נישט ווינציגער.. 

און דער אַלטער חנזדקצב איז זיך מתקנא אין ישראלן, ברומט ער צווישן 
די ציין אין בית:המדרש : | 

--- מיר האָט ער גאָרנישט געבאָרגט, ער האָט מיר נאָר עפּעס געזאָגט, 
בין איך אויפגעריכט געװאָרן.. 

אַז די שטאָטישע למדנים, די חסידישע יונגעלייט, קעסט-איידעמס און 
בית-המדרש-בחורים הערן, װאָס דאָס פאָלק דערציילט זיך אָן וועגן דעם עם" 
הארץ, דעם אַרענדאַרס איידעם, דעם דאָרפס-יונג, מאַכן זיי זיך אָפּ, אַז מען 
דאַרף אים פאַרן פאָלק פאַרשעמען, פאַר אַלעמען אַרױסװײיזן זיין עם-הארצות, 
פאַרנאַכט, צװישן מנחה און מעריב, ווען דאָס בית-המדרש איז פול מיט 
כּראָסטע אידן פון גאַס, שיקט מען צו יחיאלן אונטער אַ אינגל צו פרעגן דעם 
באַשײד פון אַ האַרבער שטעל אין דער גמרא, װאָס זיי זוכן צו דעם צוועק 
אויס. יחיאל פאַרשטייט טאַקע נישט דעם פּשט, און ער שעמט זיך נישט דאָס 
מודה צו זיין און שיקט-אָפּ דאָס אינגל צו אַ גרעסערן למדן פון אים. גייט 
און נעמט דאָס אינגל און זאָגט בפני כל עם ועדה דעם באַשײד פון דער 
שווערער שטעל אין דער גמרא, װאָס די למדנים האָבן דעם אינגל פריער 
איבערגעגעבן, כדי צו פאַרשעמען יחיאלן אין די אויגן פון פאָלק : 

-- נאַ, זעט, װאָס פאַר אַ למדן ער איז! אַ קליין אינגל ווייסט דעם פּשט 
אין דער גמרא, און אייער רבי נישט! 

-- מן-הסתם באַדאַרף עס אַזױ זיין. אַז ער װאָלט נאָר געװאָלט, װאָלט 
ער אייך אַלעמען אין אַרבל פאַרשטעקט מיט זיין לערנען. מן-הסתם איז נאָך 
זיין צייט נישט געקומען... -- ענטפערן זיי אָפּ, - 

ניין. זיי קאָנען שוין גאָרנישט טאָן געגן יחיאלן,. צו אַלץ, װאָס יחיאל 
זאָגט און טוט, גיט דער המון צו אַ העכערן מיין. װאָרים די חברה-תהילים האָט 
אים געקרוינט פאַר זייער רבין. און ער באַמערקט נישט, יחיאל, וי ער װאַקו 
אַרײין אין רבישקייט.,. 

שבת צו שלוש-סעודות איז אַ טראַגישער מאָמענט ביים אידישן מענטשן. 
אונטער דעם שװאַרצן שלייער פון דעם שאָטנדיגן פאַרנאַכט קומט פאָר אַ 
האַרצרייסנדיגער געראַנגל אין דער אידישער נשמה צװישן דער יום-טובדיג- 
קייט און דעם אינדערװאָכן,. עס איז אַ געזעגענען זיך מיט דער קעניגלעכער 
מוטער, דעם אָפּשטאַרבנדיגן שבת. אידן האַלטן זיך אָן אָן דעם מלכות-קלייד 
פון שבת, וי קינדער אָן אַ מוטערס פאַרטוך, אָ, זיי ווילן נישט אַרױסגײן 
פון שבת צוריק אין דעם גלי-קעסל פון דער װאָך, וואו עס װאַרט נאָר אויף 

זיי שאַנד און שפּאָט, פּלאָגענישן פון אַ מיאוס לעבן! לאַנג, לאַנג האַלטן זיי 
איין דעם שבת, ווילן קיין ליכט נישט אָנצינדן און זיצן לאַנג אין דער 
פינצטערניש ביז שפּעט אין דער נאַכט אַרײן... 

חסידים זוכן שוץ אין דעם טראַגישן מאָמענט ביים טיש פון גערעכטן, --- 
ביים צדיק. אין דעם געמיינשאַפטלעכן מאָלצייט גייען זיי אויף אין בענק- 
שאַפט, דריקן אויס אין האַרציגע געזאַנגען דעם דאָרשט נאָך דעם אָנבליק 
פון די ,איידעלע אױיסשטראַלונגען?. דער צדיק פאַרנעמט דאָט אָרט אין 
קליינעם פאָרמאַט פון משיחן, פון דער ,הערלעכער אױיסשטראַלונג". דאָס 
פּראָסטע פאָלק, די אָרימע באַלמעלאָכעס, װאָס זיינען פאַרשטויסן פון גאַטס 
טיש, פון דער תורה, האָבן נישט קיינעם, װאָס זאָל זיי פאַרטרעטן כאָטש 
אין ,קליינעם פאָרמאַט*, כאָטש אין סימבאָל, די העכערע ועלט. זיצן זי 
פאַרלוירענע אין זייערע טונקעלע היימען און הערן זיך צו צו דעם געַבעט 
פון ,גאָט פון אברהם", װאָס זייערע ווייבער ברומען אין דער שטיל, אָדער 
זיי קלייבן זיך אין בית-המדרש, וואו זיי ווערן פאַרלוירן אין דעם ים פון 
שאָטנס און טרייסטן זיך מיט זייער צוגעהעריגקייט צום פאָלק ישראל.. 

זינט יחיאל געפינט זיך אָבער אין שטאָט און איז געװאָרן דער רבי פון 
דער חברה-תהילים, האָבן די חברה-תהילים-לייט, די שניידערס, די באַלע- 
גאָלעס און אַלערלײ באַלמעלאָכעס, אָנגעהויבן צו קלייבן זיך אין דעם אויסגאַנג 
פון שבת אין יחיאלס שטיבל.. 

אַ גאַנצע װאָך איז מען פאַרהאָרעװעט אין דער אַרבעט, און קומט מען 
פאַרטאָג אין דער חברה-תהילים, כאַפּט מען אַרײין דאָס דאַװענען אויף גע- 
שווינד. מען באַדאַרף פאָרן אויפן יאָרמאַרק, אין דאָרף גיין. דאָס בידנע 
ביסעלע חיונה שלינגט אַלץ איין: דאָס דאַװענען. דאָס תהיליםזאָגן. ווילן 
זיי כאָטש איינמאָל אין דער װאָך זיך דערהויבן מיט יחיאלס הילף צו עפּעס 
העכערס. זיי האָבן קיין נאָמען נישט דערפאַר, זיי ווייסן עס נישט װי אָנ- 
צורופן. זיי זוייסן נאָר, אַז דאָס מאָל ווילן זיי פאַר זיך גאָרנישט, נישט פאַר 
דער חיונה, נישט פאַרן געזונט, נישט פאַרן ווייב-און-קינד, נאָר פאַר עפּעס 
העעכרס, פאַרן כלל-:ישראל, נאָך העכער: פון זיין ליבן נאָמענס:וועגן. זי 
פילן זיך װוי סאָלדאַטן פון אַ גלאָררײכער אַרמײ, זיי קאָנען נישט גיין אין די 
ערשטע רייען, זיי זיינען נישט געלערנט אין די תכסיסי-מלחמה, אין דער 
מלחמה-קונסט. און ווייל זיי קאָנען נישט לערנען, ווילן זיי זיך כאָטש נוצלעך- 
מאַכן הינטערן פראָנט: וועגענער שמירן, פערד קאָווען,. שװאַרצע אַרבעט 
טאָן, אַבי מען זאָל זיי צולאָזן צום בשותפותדיגן גרויסן ענין. 

קומען זיי אין יחיאלס שטיבל אַריין, אַפילו צום טיש זעצן זיי זיך נישט. 

זיי שטייען אין די ווינקעלעך פונדערווייטנס, ביי דער װאַנט, ביי דער טיר, 
נאָר צו זיין מיט אים צוזאַמען, צו זען מיט װאָס פאַר אַן אימה ער זיצט ביים 
טיש, װוי עס װאָלט ווער אַן אָנגעזעענער אין זיין שטוב געווען; וי ער װאַשט 
זיך די הענט, וי ער מאַכט די ברכה, וי ער שניידט די חלה, --- אַ כהן, װאָס 
טוט די עבודה. זיי ברענגען-מיט זייערע רעשטן עסן, חלה, אַ שטיקל פיש, 
לייגן עס אויפן בשותפותדיגן טיש, זעצן זיך אויף בענקלעך. 


װאָס קאָן ער זיך העלפן ? אַװדאי וויל ער עס נישט. ער פילט פּשוט, 
אַז ער שפּילט זיך מיט פייער. ער פּראַװעט רבנות ? ער איז ער? אָבער 
אַן עדה הויבט אים אויף אויף די פּלײצעס, עס װאַקסן-אױיס פליגלען. דו 
פליסט, צי דו ווילסט יאָ, צי דו ווילסט נישט... אַװודאי ווערט ער זיך, אַבער 
ער האָט ליב צו זיין מיט אידן צוזאַמען, צו עסן די בשותפותדיגע סעודה. 
דאָס מאַכן המוציא צוזאַמען איז אַ מיסטיש פייער, װאָס גליט די גאַנצע עדה 
אידן צוזאַמען אין איין גאַנצקײט. די בשותפותדיגע שפּייז פאַרן קערפּער 
איז אויך די גייסטיגע נאַרונג פאַר דער נשמה. אַלע רעשטלעך חלות מישן 
זיך צונויף אויפן בשותפותדיגן טיש און אַזױ אויך די נשמות. עס איז אַן 
אויסמיש פון נשמות. און ווען אידן עסן צוזאַמען פון דער צונויפגעטראָגענער 
בשותפותדיגער סעודה, דענסמאָל קומט איבער אים עפּעס אַזעלכעס, װאָס 
עפנט-אויף אַלע פאַרשלאָסענע שלעסער, נעמט אַװעק אַלע שטערונגען, די 
אימה פאַר דער פירערשאַפט צעשווימט. ער לאָזט זיך פאַרפירן פין זיין 
אינעווייניגסטן רוף. ער זעט וי אידן דערװאַרטן פון אים עפּעס, אַלע 
צווייפלען און קווענקלענישן צעגייען אין דער װאַרימקײט פון גלויבן, װאָס 
שטראַלט אַרום אים. דאָרשטיגע אידישע בליקן הענגען אויף זיינע ליפּן, גאַרן 
צו הערן אַ װאָרט פון טרייסט און דערמוטיגונג פון אים, 


ס'רוב רעדט ער צו זיי וועגן דער סדרה, װאָס גייט די װאָך, וועגן די 
אָבות. טיילמאָל טייטשט ער זיי אויס אַ קאַפּיטל תהילים. אָפּטמאָל דערציילט 
ער זיי שטעלן פון זוהר, װאָס זיינען צוגעפּאַסט און צוטריטלעך פאַר זיי: עדי 
טעג פון מענטש זיינען די קליידער פון זיין נשמה. נאָך זיין טויט קומען די 
טעג פון מענטש צו גיין פאַר גאָט, און יעדער טאָג ווערט אַ מלבוש, װאָס די 
נשמה טוט זיך אָן אין אים, און װאָס פאַר אַ מלבוש מען גרייט זיך אָן דורך 
די מעשים פון טאָג, די טראָגט די נשמה אויף יענער וועלט," 

אָדער ער דערציילט זיי וועגן יענעם שניידערל פון קב-:הישר אַרױס, װאָס 
האָט אָנגעזאָגט דער חברה-קדישא, אַז זי זאָלן נאָך זיין טויט פון זיין װאַרשטאַט 
אים אַן אָרון מאַכן, די מאָס און אייל אים אין קבר אַרינגעבן, כדי זיינע 

מלאכה-כלים זאָלן עדות-זאָגן אויף אים ביים גערעכטן משפּט, אַז ער האָט 
געטאָן זיין מלאכה בשלימות. 

אַזױ לערנט ער מיט זיי מידות-טובות, לויט דער רייכער דידאַקטישער 
אידישער ליטעראַטור: דער בטחון איז דער אױסגעפּוואװטער וועג, װאָס 
פירט צו אַלע זעליגקייטן. און די פּשוטע אמונה איז דער דערלייזער פאַר דער 
און יענער וועלט. די אמונה אין גאָט איז שוין די דערפילונג אין גאָט. צו 
גאָט קאָן מען צוקומען דורך די איינפאַכסטע מיטלען, דורך די טעאָג-טעגלעכע 
געשעענישן. מען קאָן אין טלית-און:תפילין דעם װאָגן שמירן און פונדעסט" 
וועגן דורך דעם פיל נעענטער דערגרייכן צום שעריהרחמים, איידער דורכן 
לאַנגן דאַװענען. ער האָט זיי איבערגעצייגט, אַז דאָס וויכטיגסטע אין דער 
אויסלייזונג פון מענטש איז נישט דאָס זוכן, נאָר דאָס האָבן גאָט. 

יחיאל איז געװאָרן די גליענדיגע רייף, װאָס האָט זיי ענגער צוזאַמענ- 
גענומען. און דאָס, װאָס זייער רבי איז אַלײן נישט פון די גרויסע למדנים, 
נאָר געהער צו זיי, צו די עם-הארצים, האָט אים נאָך נעענטער געמאַכט צו 
זיי. עס איז געווען דער קאָליר פון בשותפותדיגן בלוט, װאָס האָט זיי, די 
חברה-תהילים-לייט, צו איין משפּחה געמאַכט. ביי יחיאלס טיש האָט מען גאָט 
נישט געזוכט, מען האָט אים געהאַט. דורכדעם זיינען די תפילות צו אים נישט 
באַגלײט געווען מיט בענקענדיגע, לאַנגאָטעמדיגע, קרעכצנדיגע, אויף בערג- 
שטייגנדיגע ניגונים, װוי ביי אַנדערע רבישע הויפן, נאָר מען האָט אָפּגעקנאַלט 
די ;שיר-המעלותן* מיט קורץ-אָטעמדיגע פּאָלקעס און מאַזורקעס פון ;אוי" 
דאַדדאַינאַ", װאָס פישער-אידן, פורמאַנעס, דאָפּס-גײיער האָבן פון די דערפער 
מיטגעבראַכט, אַזױ װי די ;לכה-דודיס" אין דער חברה-תהילים. װאָרים זי 
האָבן זיך געפרייט מיט זייער גאָט און האָבן אים באַשאָנקען מיט דעם בעסטן, 
װאָס זיי האָבן, -- מיט די פיש און ציבעלעס פון זייער טיש. אין זייערע 
ניגונים האָבן זיך געהערט די ווינטן און די שניי-שטורעמס, װאָס מען האָט 
פון וועג מיט זיך מיטגעבראַכט, דאָס געזאַנג פון די ברייטע פעלדער, װאָס 
אַ גאַנצע װאָך איז מען צווישן זי אַרומגעגאַנגען אויפן דאָרף האַנדלען, דאָס 
רוישן פון די טייכלעך און װאַסערן, װאָס מען האָט אין זיי פיש-נעצן פאַרלייגט, 
שעפּסן-פּעלצן געװואַשן. און האָט מען געקרעכצט, איז עס געווען דער קרעכץ 
פון תהילים ביים נייען די פּױערשע סערמיגע, ביים ציען די דראַטװעײי 

;אַ געזאַנג צו דוד. גאָט איז מיין פּאַסטוך. מיר װעט גאָרנישט פעלן 
אויף שיינער פּאַשע פיטערט ער מיך, ביי רואיגע װאַסערן פירט ער מיך.* 
און אַװעק איז די מרה-שחורה פון שבת-אויסגאַנג, מען האָט שוין נישט קיין 
מורא צו גיין אין מויל פון דער חיה, װאָס װאַרט ביים אױסגאַנג פון שבת, 

;װאָרים ווען אַפִילוֹ איך גיי אין שאָטן פון טויט, האָב איך נישט קיין מורא 
פאַר קיין שלעכטס, װאָרים דו ביסט מיט מיר,." 


פאַרשטענדלעך, אַז דאָרט, אין די חסידישע שטיבלעך, איז מען אָנגעבלאָזן 
אויפן עם:הארצישן טיש, װאָס יחיאל פירט, קומט ער אין בית-המדרש אַרין, 
שרייט מען אים נאָך: ;עם:הארצישער רבי!* מען האָט אים שוין איינמאָל 
געװאָלט שלאָגן, זיינען די קצבים מיט די פורמאַנעס פון דער חברה-תהילים 
אַרונטער און געװאָלט די חסידישע יונגעלייטלעך דורס'ן. גוט, װאָס יחיאל האָט 
זיי צוריקגעהאַלטן, װאָרים די חברה-:תהילים האָט קורזאַש באַקומען, און זי 
זיינען ביי זיך מורינוס געװאָרן. זיי זאָגן יעדן פרימאָרגן זייער יום תהילים, 
אַ פּסוק נאָך אַ פּסוק בציבור, -- נישט מיט ווינציגער זעלבסט-זיכערקייט וי 
די למדנים זייער גמרא, װאָרים יחיאל האָט געגעבן חשיבות, אַ פאָן אין 
דער האַנט אַריין: דעם תהילים ! נישט איין באַלעגאָלע, קצב אָדער שניידער 
רימט זיך פאַרן אַנדערן מיט נישט ווינציגער זיכערקייט וי די למדנים מיט 
זייערע דפן גמרא: ,איידער איך האָב זיך געלאָזט אין וועג אַרײן, האָב איך 
היינט אַרײינגעריבן אַ צען קאַפּיטלעך תהילים !* 


און עס איז שוין נישט קיין חרפּה צו געהערן צום עם:הארצישן טיש. 
פאַרקערט, עס איז שוין אַ יחוס. מען לאָזט נישט אַזױ לייכט אַריין אין דער 
חברה-תהילים. אַז אַ געזעל האָט חתונה און וויל זיך פאַרשרייבן אין דער 
חברה-תהילים אַריין, מוז ער צוערשט עקזאַמען באַלײגן, ער מוז קאָנען באַ- 
ווייזן, אַז ער איז אַן ערלעכער איד, ענלעך צו יענעם שניידערל, װאָס האָט זיך 
געלאָזט באַגראָבן מיט דער מאָס אין האַנט. צוויי עלטערע באַלמעלאָכעס מוזן 
עדות-זאָגן אויף אים, אַז ער טוט זיין מלאכה בשלימות, היט-אָפּ פון שעטנז, 
גנבעט נישט קיין רעשטן און איז אָפּגעהיט אין אידישקייט, 


אָט, למשל, זעליג דער פערד-הענדלער קאָן נישט זיין קיין חברה-תהילים 
מאַן ביז היינטיגן טאָג. אמת טאַקע, ער איז היינט אַנדערש געװאָרן. זינט 
עס גליקט אים אין האַנדל, און ער האָט גרויס חן ביי די פּריצים אין די 
דערפער, האָט ער זיך אויסגעמענטשלט און װויל ווערן אַ לייט מיט לײטן 
צוגלייך. נאָר מען קען אים נאָך פון זיינע בחורשע יאָרן. מען ווייס, װאָס 
ער האָט אָפּגעטאָן. פאַרשיידנס מורמלט מען אין דער שטיל אויף אים. ,די 
הצלחה גייט נישט צופוס", זאָגט מען אַ ווערטל, נישט איין ציגיינער האָט 
שוין געטראָפן צו אים אין שטאַל אַרײן, און נישט איין פאַרלוירן פערדל האָט 
מען שוין ביי אים געפונען. װער ווייס, װאָס ער האָט דאָרט אין די וועלדער 
ביינאַכט אָפּגעטאָן אין די בחורשע יאָרן! נישט בחינם האָט אים גאָט גע- 

שטראָפט: אַזאַ גדולה, אַזאַ עשירות, און דאָס ווייב האָט קיין קינד נישט. 


טאַקע היינט רייסט ער װעלטן איין, גיט גרויס צדקה, נעמט אורחים אַהיים, 
שטיצט-אונטער למדנים, ישיבה-בחורים האָבן ביי אים די בעסטע טעג, -- 
עס העלפט אים אָבער גאָרנישט. ער האָט קיין קינד נישט. און אַזױ לאַנג 
װוי ער האָט נישט קיין קינד, איז אַ סימן, אַז גאָט האָט אים נישט מוחל געווען. 
מען וויל אים נישט אין דער חברה-תהילים אַרײיננעמען, כאָטש ער וויל זיך 
דערויף לאָזן קאָסטן אַ מטמון מיט געלט, דער פערד-סוחר, אַ ספר-תורה לאָזן 
שרייבן, -- עס העלפט אים אָבער נישט. װאָרים מען האָט אַ קבלה פון דעם . 
אַלטן ר' מרדכי, דעם פרומען דיין, װאָס איז געווען זייער רבי. אויך דער 


בלינדער ר' לייביש, וועלכער האָט געלערנט מיט זיי ביים עם'הארצישן טיש, 


האָט די חברה-תהילים-לייט אָנגעזאָגט מכוח דעם, אַז זיי זאָלן זיין אָפּגעהיט 
מיט וועמען זיי חברן זיך, וועמען זיי נעמען צו זיך אַריין. 


װאָרים די חברה-תהילים האָט טראַדיציע. אַ סך פרומע אידן באַ- 
האַלטענע צדיקים, וועלכע ליגן דרויסן אויפן קליינעם בית-עולם, זיינען 
געווען די רביים, די וועג-פירער פון דער חברה-תהילים. ניין, אַזױ לייכט 
קאָן מען זיך צו זיי נישט אַריינקריגן! דערפאַר אָבער דער, װאָס געהער אַהין, 
איז אַ זייעריגער. אָרים צי רייך, מען העלפט איינער דעם אַנדערן אַרױס 
אין אַן עת:צרה, מען באָרגט איינער ביים צווייטן אַ גמילת-חסד. און ווערט 
ווער, חלילה, קראַנק, זאָרגט די גאַנצע חברה-תהילים פאַר זיין געזונט, און 
מען קומט אים מבקר-חולה זיין, און טאָמער, חלילה, רופט גאָט אַהין צום 
יום-הדין, האָט מען אויך נישט קיין מורא, -- מיט אים זיינען זיך מתעסק נאָר 
די חברה-תהילים-לייט, די גאַנצע חברה גייט פאַר דער מיטה ביי זיין לויה 
און זאָגט: ,צדק לפניו יהלך!* און צו יעדן יאָרצײיט דערמאָנט מען אים 
מיט אַ יום תהילים פון זיינעטוועגן. אַן אייגענעם, אַ נאַש-בראַט לאָזט מען 


נישט פאַלן, נישט אויף דער-װועלט און נישט אויף יענער וועלט !.. 


טרעפט איינמאָל, ווען יחיאל זיצט ביים אָנבייסן, ערשט נאָר:װאָס פון 
בית:המדרש אַהײמגעקומע!, און רייזל, וי אַמאָל זיין מוטער, שטייט אין 
קיכל, קומט אַריין דער שכן ר' ברוך, ווייס-פאַרשנייט, װאָרים אַ שניי-זאַווע- 
רוכע איז דענסמאָל געווען אינדרויסן, זאָל גאָט אָפּהיסן! די וועלט איז ווייס 
פאַרשאָטן, און אַזױ װוי די װעלט, אַזױ איז אויך געווען ר' ברוך. קלייך- 
געװאָרן איז דאָס אידל דורך די אַלע יאָרן, װאָס מיר האָבן אים נישט געזען, 
און אַלט. אַלט ? ניין! אַמאָל איז ער אַלט געווען, היינט איז ער מער נישט 
אַלט, נאָר אַזױ איז ער געבוירן געװאָרן, אַזױ איז ער שטענדיג געווען, אַזױ 

איז זיין נאַטירלעכער מצב, -- איינגעשרומפּן, מיט אַ ווייס קעפּעלע, וי אַ טויב. 

-- יחיאל, -- זאָגט ער, ווען יענער זיצט און עסט, -- עס איז נישט 
גוט. עס איז שלעכט, יחיאל! 

ווערט דאָך יחיאל דערשראָקן, דאָס פּנים בלייכט זיך אַרױס פון זיין 
רונדיגן שװאַרצן בערדל, 

-- װאָס איז געשען, ר' ברוך ? 

--- מיט אונזער חברה-תהילים-מאַן, ישראל, איז נישט גוט, -- ענטפערט 
ר' ברוך מיט אַ קרעמץ. 

און איידער ר' ברוך דערציילט נאָך, װאָס עס איז געשײן, קומט אַריין 
דער הויכער ר' ישראל מיט דעם אויסגערונענעם אויג, באַשנײט אינגאַנצן 
וי אין אַ זאַק פון מעל זעט ער אויס מיט דער בייטש אין דער האַנט, און ער 
וויינט. דער אַלטער הויכער איד ויינט, און די טרערן רינען אים נישט פון 
זעענדיגן, נאָר פון דעם אויסגערונענעם אויג, 

-- ר' ישראל, ר' ישראל ! 

דאָס פערדל, די איינציגע פּרנסה, איז אים, נעבעך, געפאָלן אין דער 
זאַװוערוכע אויפן ראַדאָמער וועג, 

--- איצט קאָן איך שוין נעמען אַ פּאַר טאָרבעס און אַרומגײן איבער די 
הייזער, ווען זיי װעלן מיר נאָר עפּעס געבן! 

און די טרערן רינען אים פון זיין רויטן בלוט-פלעק. ישראל וויינט מיט 
זיין בלינדן אויג. 

-- יחיאל, --- זאָגט ר' ברוך, --- דו מוזט אים העלפן! -- כאָטש יחיאל 
איז דער רבי פון דער חברה-תהילים, דוצט אים ר' ברוך. ער יל עס נישט, 
נאָר יחיאל איז אויף אים גוזר, 

--- וי אַזױ קאָן איך אים העלפן? איך על נאָר אָפּבענטשן, װעל איך 
נעמען דאָס טיכל אין דער האַנט אַריין און װעל גיין איבער דער שטאָט.. --- 
זאָגט יזיאל, | 

-- ניין,. דאָס װעט דיר גאָרנישט העלפן, יחיאל, -- זאָגט ר' ברוך. -- 
װער װעט דיר היינט עפּעס געבן? די שטאָט איז אָרים. דער גזלן דער 
ווינטער, האָט אַלעמען בדיל-הדל געשטעלט. און וי וועסטו צונויפנעמען 
אויף אַ פערד ? עס איז דאָך אַ מטמון מיט געלט! 

-- נאָר װאָס דען זאָל איך טאָן ? --- פרעגט יחיאל פאַרצווייפלט, 

-- דו קאָנסט אים העלפן, אַז דו ווילסט, 

--- ווי אַזױ ? --- פרעגט יחיאל, 

-- זעליג דער פערד-הענדלער וויל אים געבן אַ פערד, נאָר דו זאָלסט ' 
אים צוזאָגן, אַז זיין ווייב װעט האָבן אַ קינד! 

-- איך זאָל אים צוזאָגן ? --- ווערט יחיאל בלייך. -- װאָס בין איך, אַ 
רבי, אַז איך זאָל קאָנען צוזאָגן אַזאַ זאַך ? --- זאָגט יחיאל. 

ר' ברוך לאָזט נישט אָפּ; 

-- אַז דו װוילסט, קאָנסטו דעם איד העלפן. עס שטייט דאָך, אַז גאָט 
פירט-אויס אַלע בקשות פון די צדיקים, 

-- אָבער איך בין דאָך נישט קיין צדיק ! 

-- דו ביסט! דו ביסט! -- זאָגט ר' ברוך. -- העלף דעם אידן עס 
איז אַ רחמנות אויף אים. װאָס וועט ער, נעבעך, איצט טאָן ז זיין איינציגער 
פּרנסה-געבער איז געפאַלן, 

און דאָ שטייט ישראל און וויינט ; 

-- רבי, העלף מיר! -- און די טרערן גיסן זיך פון בלינדן אויג. -- 
פאַרװאָס שטראָפסטו מיך, גאָט, אַזױ ? װאָס האָב איך געטאָן? 

און די טרער פון ישראלס בלינד אויג ברענט-אויס די עולה געגן גאָט. 
ישראל באַשולדיגט גאָט מיט זיין בלינדער טרער. 

-- רעדט נישט אַזױ, ר' ישראל! 

-- פאַרװאָס זאָל איך נישט רעדן? גאָט שלאָגט מיך און עס איז קיינער 
נישטאָ, ער עס זאָל זיך פאַר מיר אָננעמען. 
; --- ר' ישראל האָט דאָך רעכט! -- שטימט ברוך צו. 

ווערט יחיאלס האַרץ צעריסן צווישן די צוויי לייבן, צווישן גאָט און 
ישראלן, 

-- קומט, ר' ישראל, -- זאָגט ער, -- איך װועל רעדן מיט זעליגן, איך 
װעל אים בעטן, אפשר װועט ער עס טאָן... -- אַ פּסוק פאַלט אים איין: אה' 
רועי ולא אחסר" (גאָט איז מיין פּאַסטוך, מיר וװועט גאָרנישט פעלן. גאָט 
איז דער פּאַסטוך פון ישראל, האָט ער דאָך ליב זיינע שעפעלעך. דער פּסוק, 
װאָס איז אים איינגעפאַלן, גיט אים קוראַזש: -- קומט, איך װעל גיין צו 
זעליגן, איך װעל אים בעטן. ער װעט עס טאָן. איך ווייס, ער װועט עס טאָן! 

-- באַדאַרפסט גאָרנישט גיין, ער איז דאָ. ער שטייט הינטער דיין טיר, 
ער האָט נאָר מורא אַרײינצוגיין צו דיר ! 

-- פאַרװאָס האָט ער מורא ? רופט אים אַרײן, ר' ברוך! 

אין אַ מינוט אַרום שטייט שוין דער איד זעליג פאַר אים. מיט דעם 
האַלב-רונדיג-געשוירענעם בערדל, װאָס איז געווען פאַר יענער צייט אַ גרויס 

הפקרות, אין זיינע גרויסע כאָלעוועס. שטעלט זיך יחיאל אויף און זאָגט צו 
אים מיט גרויס בקשה } 

-- ר' איד, גיט ר' ישראלן אַ פערד, און דער רבונודשל-עולם וװועט אייך 
דערפאַר העלפן און ממלא-זיין אייער בקשה ! 

ענטפערט ער צוערשט גאָרנישט, נאָר ער שטייט, דער יונג, זעליג פערד- 
סוחר, וועלכן מען האָט אַמאָל גערופן ;זעליגל גנב", בלייך ווי די װאַנט. די 
לאָבוזײיאָרן ליגן אים נאָך אין פּנים, נאָר צייט ער האָט חתונה-געהאָט מיט 
דער טאָכטער פון דעם אָפּגעקומענעם תבואה-סוחר, ר' אהרן ריטשעווערס, 
מענטשלט ער זיך אויס, זעליגל, וויל זיין מיט לייטן גלייך, גייט מיטן שווער 
אין דער שול אַריין דאַװענען, גיט שיינע נדבות. ער ויל, מען זאָל אים 
האַלטן פאַר אַ באַלעבאָס, נאָר װאָס קומט אַרױס, אַז ער האָט קיין קינדער 
נישט! מן-הסתם וויס גאָט, װאָס ער טוט. שטייט ער פאַר יחיאלן זיינע 
קאַרע אויגן ווערן צעגאָסן, הענגען זיך אָן אָן יחיאלס פּנים און ער שטאַמלט 
אַרױיס ; 

--- הייליגער רבי! איך ווייס, איך ווייס, אַז איך בין עס נישט ווערט. גאָט 
שטראָפט מיך נישט בחינם, --- בויגט ער אַראָפּ, דער גרויסער מענטש. זיין 
קאָפּ. -- העלפט מיר, רבי, צוריק אַ איד מיט אידן צו זיין ! 

ווערט יחיאלס האַרץ אָנגעגאָסן מיט רחמנות אויף דעם הויכן, שטאַרקן 
מענטשן, װאָס שטייט, וי אַ פאַרלוירן קינד, און שטרעקט אויס צו אים די 
הענט אין געבעט, 

--- װאָס איז אייך, איד ? זאָגט מיר, זאָגט מיר! --- שטייט שוין יחיאל 
לעבן אים און קוקט אים אין פּנים אַרין מיט װאַרימע אויגן. --- װאָס זאָל 
אייך גאָט העלפן? 

-- אַז מיינע זינד זאָלן פאַרגעבן װערן, אַז גאָט זאָל מיר מוחל זיין. איך 
טו אַלץ װאָס איך קאָן, רבי, זאָלן זי זאָגן ! דריי ישיבה-בחורים האַלט איך 
אויס, ליכט אין בית:המדרש שיק איך אַרונטער. און טאָמער באַדאַרף מען 
אַ נדבה, בין איך נישט שווער אויף דער קעשענע. און דאָס, װאָס עס איז 
געווען, רבי, איז שוין נישטאָ. אַזיו זאָל מיר גאָט העלפן, --- פאַרגעסן! קיין 
שטיקל ברויט קומט נישט אַריין אין מיין מויל, װאָס איז נישט כשר פון די 
פינגער פאַרדינט, --- ווייזט ער אויף זיינע הענט. -- אַנישט, זאָל איך דער" 
שטיקט װערן דערביי! איך װעל אַלץ טאָן, װאָס איר װועט מיר הייסן. איך 
| װעל זיך פאַרן בית-המדרש אַװעקלײגן, און זאָלן זיי מיך מיט די פיס טרעטן, 
- אין פּנים מיר שפּײיען. איך װעל איבער דער מדינה גיין, אַז איר װעט מיך 

הייסן, רבי ! וי לאַנג איז דער שיעור, אַז איך זאָל זיך פּלאָגן 1 איך קאָן דאָך 
נישט מיין ווייב אין די אויגן קוקן, רבי. זיבן יאָר נאָך דער חתונה, און איך 
האָב נאָך קיין קינד נישט. װאָס טראַכטן מענטשן וועגן מיר! פאַרװאָס 
שטראָפט ער מיך אַזױ, אַז איך זאָל זיין איינזאַם װי אַ בוים 1 איך קאָן דאָך 
אירע טרערן נישט אויסשטיין, רבי. דאָס האַרץ ווערט דאָך מיר צעשניטן 
,, איבער דיר, זאָגט זי, איבער דיינע זינד!* עס איז דאָך מיר אַ חרפּה פאַר 
מענטשן צו דערציילן. אָבער פאַר אייך, רבי, שעם איך זיך נישט, -- און 
דער איד דערנידעריגט זיין שטים, -- זי לאָזט דאָך מיך נישט צו צו זיך.. 
עאַ גזלן, זאָגט זי, װעט פון דיר געבוירן ווערן!..* און זי האָט רעכט, רבי ! 
אוי, הייליגער מענטש, מאַכט אַזױ, אַז גאָט זאָל מיר מוחל זיין. אַז מיין זייב 
וועט אַ קינד האָבן, װעל איך וויסן, אַז גאָט האָט מיר מוחל געווען און איך 
בין אַ איד מיט אידן גלייך !.., 


יחיאל האָט געקוקט אין פּנים אַריין דעם גרויסן יונג, װאָס פון זיינע אויגן . 
האָבן זיך איצט טרערן געגאָסן איבער זיין אָפּגעברענטן פליישיגן, שטאַרקן 
פּנים. ער האָט אים מיטגעפילט. וי לאַנג איז עס גאָר, וי ער אַלײן, יחיאל, 
איז אין זיין הויט געווען! אים אַלײן האָט שוין גאָט געהאָלפן. רייזל איז 
מיט מזל טראָגעדיג-געװאָרן,. און יחיאל האָט זיך געפילט, וי אַ מענטש, װאָס 
האָט זיך געהאַט געטרונקען, איז אַרױס אויפן ברעג, און איצט הערט ער 
דאָס געשריי פון אַ צווייטן, װאָס טרינקט זיך: ;ראַטעװע מיך !* און יחיאל 
איז באַרייט אין ים אַרײנצושפּרינגען דעם צוייטן צו ראַטעװען אַפילו צו 
וויסן זיין לעבן נאָכאַמאָל איינצושטעלן, און פאַרװאָס זאָל אים גאָט נישט 
העלפן ? אין זיין פּנים דערקענט ער, אַז דער צלם-אלהים לייטערט זיך אויס 
ביי אים. ער זעט ממש, וי די וואונד אין האַרץ היילט זיך. און ווען אַ מענטש 
וויל תשובה טאָן, העלפט מען אים פון הימל, און גאָט איז אַ גאָט פון רחמנות, 
און אונז האָט ער געהייסן, אַז מען זאָל זיך אָפּלערנען פון זיינע מידות און זיין 
רחמנותדיג, װי ער.. 


-- ר' איד, גאָט װועט אייך העלפן. איך פאַרזיכער אייך, אַז גאָט װעט 
אייך העלפן! -- הויבט זיך יחיאל אויף און לייגט-אַרױף זיינע הענט אויפן 
אידנס אַקסל, 


-- רבי-קרוין, אַז איר װועט מיר צזאָגן, װעל איך זיין רואיג, װעל איך 
זיין זיכער, וועל איך אויף אַן אייזערנער בריק גיין! רבי-קרוין, איך בעט 
אייך, --- שטרעקט דער גרויסער יונג צו אים די הענט אויס, -- מאַכט אַזױ, 
אַז איך זאָל אויפגעריכט וערן! | 

-- איך זאָג דאָך אייך צו, אַז גאָט װעט אייך העלפן ! | 

-- ניין, רבי! איר וייסט, װאָס איך װויל! איך וויל עפּעס האָבן אין 
דער האַנט, אַז איך זאָל וויסן, אַז איך בין עפּעס ווערט, אַז גאָט האָט מיר 
מוחל געווען ! 

יתיאל איז געווען אַזױ זיכער, אַז גאָט װועט דעם אידן מוחל זיין און 
אים העלפן, אַז ער האָט זיך געוואונדערט, װאָס דער איד פילט דאָס נישט 
און ווייס דאָס נישט. האָט דען גאָט אים, יחיאלן, נישט געהאָלפן? מיט װאָס 
איז ער בעסער פון אַן אַנדער אידן ? און ער האָט זיך אָנגערופן מיט געבייזער : 

--- װאָס ווילט איר דען, זאָל איך אייך גאָט פאַר אַ משכון געבן? גוט, 
איך גיב אייך דעם רבונו-של-עולם פאַר אַ משכון, אַז איר װועט ווערן אויפ- 
געריכט און אייער ווייב וועט האָבן אַ קינד ! זייט איר שוין איצט צופרידן ? -- 
יחיאלס װוערטער האָבן אָפּגעהילכט וי די קלעפּ פון אַ האַק. 

און זיי האָבן אויך זעליגן װי מיט אַ האַק געטראָפן, דער יונג איז געווען 
טויט-בלייך, --- גאָט פאַר אַ משכון! די ליפּן זיינע האָבן זיך געעפנט, עס 
האָט אויסגעזען, װי ער װאָלט געװאָלט עפּעס זאָגן. פּלוצלונג האָט ער אָנ- 
געכאַפּט דעם בלינדן ישראל העפטיג ביים אָרעם : 

-- ר' ישראל, קומט! זוכט אייך אויס דאָס בעסטע פערד פון שטאַל!.. 

ערשט שפּעטער האָט זיך יחיאל געכאַפּט, װאָס ער האָט דאָ אָפּגעטאָן 
אַ שרעק האָט אים אַרומגענומען. ער האָט געהאַט דאָס געפיל, וי ער װאַלט 
אין אַ נעץ געפאַנגען געװאָרן, װאָס ער קאָן זיך שוין פון איר נישט מער 
אַרויסקריגן. ער האָט גאָט פאַרמשכונט! 

ביינאַכט איז ער געלעגן מיטן פּנים אויף דער האַרטער פּאָדלאָגע, גע" 
קלאַפּט זיך אין דער ברוסט און חרטה געהאַט. אַ פאָרגעפיל האָט אים געזאָגט, 
אַז דאָס קאָן זיך נישט גוט ענדיגן! ער האָט געװאַגט דעם רבונו-של-עולם 
אויסצופּרואװון! איצט זעט ער ערשט איין וי געפערלעך עס איז דער ועג, 
אויף וועלכן ער האָט זיך געװאָלט לאָזן, 

עס איז אים איינגעפאַלן אַ געדאַנק: פאָרן קיין קאָצק! ער האָט שוױן 
דעם פאָטער לאַנג נישט געזען, קאָן ער דאָך איצט דאָס אויסנוצן און מקיים- 
זיין כיבוד-אב. אַחוץ דעם האָט ער געװאָלט בעטן די הילף פון קאָצקער 
רבין ר' מענדעלע, אַז די הבטחה, װאָס ער האָט געגעבן אין גאָטס נאָמען. זאָל 
מקוים ווערן. מיט פיל אַנגסט און געבעט האָט ער אויסגעשריבן אַ קוויטל 
פאַר זעליגן, װאָס ער האָט געזאָלט װי אַ בקשה פון דעם פערד:הענדלער 
דערלאַנגען דעם רבין... 

דער קליינער ר' ברוך האָט יחיאלן באַגלײט צום שליטן, װאָס האָט אים 
איבער דער פעסט-געפרוירענער ווייסל געזאָלט אַװעקפירן קיין קאָצק, און 
געזעגנט זיך מיט אים מיט די ווערטער : 

-- הער-אויס, יחיאל, האָב נישט דיין טאַטנס מידות ! װאָרט נישט, ביז 
מען װעט נאָך דיר קומען ! פאַרגעס נישט, אַז דו אַליין וװערסט מיט גאָטס הילף 
אין קורצן אַ טאָטע ! 

ווי אַן אַלטער שכן און אַ מיטגליד אין דער חברה-תהילים, האָט ר' ברוך 
זיך גענומען דאָס רעכט יחיאלן אָן דעם צו דערמאָנעןי 

רייזל האָט שטום נאָכגעקוקט דעם שליטן.. 


קאַפיטל 8 
די פיילן פון גאָט 


מען קאָן נישט זאָגן, אַז ברוך-משה האָט זיין זון אויפגענומען מיט אָפענע 
אָרעמס, נאָכדעם וי ער האָט אים נישט געזען אַזאַ לאַנגע צייט, --- און עֶר 
איז דאָך געװאָרן אַ שטיקעלע מענטש אויך. און דער עיקר איז דאָס, װאָס ער 
איז געקומען קיין קאָצק מיט זיין אייגענעם גוטן ווילן; נישט מען האָט אים 
געדאַרפט רופן. ברוך-משה האָט שוין געהאַט געהערט פון זיין ידיד ר' פייוויש 
וועגן יחיאלס מעשים אויפן דאָרף,. און עס איז אים גאָרנישט געפעלן, װאָס 
ער באַלעמוטשעט, איז געװאָרן אַ רבי ביי די גראָבע-יונגען, חברה-תהילים" 
לייט, מ'שטיינס-געזאָגט. וידער-אַרום, האָט עס אים אויך בשעת:-מעשה 
הנאה-געטאָן,. אפשר, ווער ווייס ? אפשר איז ער דערגאַנגען מיט איינמאָל, 
דורך איין שפּרונג ? וי עס שטייט: ,יש קונה עולמו בשעה אחת", -- דאָס, 
װאָס איינער באַדאַרף אויף דעם אַרבעטן יאָרן און יאָרן, קאָן אַן אַנדערער 
דערגרייכן מיט איין שפּרונג. פיל האָבן דאָך אַזױ אָנגעהויבן. אָבער װאָס אין 
עס שוין באַלד מיט מופתים 1 וואו איז די עניוות ? און װאָס איז באַלד פאַך 
אַ פּראַװען רביסטווע ביי אַ חברה גראָבע-יונגען? און אַז מען וייס שוין 
עפעס, באַדאַרף מען עס באַלד אױיספּויקן ? מיר, דאָ אין קאָצק, זיינען געוואוינט 
צו אַנדערע וועגן, 

-- שיינע מעשים הער איך פון דיר! --- איז דער פאָטער מכבד יחיאלן 
-- אַװדאי, אַז מען ווערט אַ רבי פאַר גראָבע-יונגען, מוז מען דאָך באַלד 
באַװײיזן ניסים, פאַלט מען דאָך מן-הסתם אַריין,. איך פרעג נאָר, װי שטעלט 
מען זיך אונטער אַזאַ זאַך? און אַז מען ווייס שוין עפּעס, איז װאָס? מיר, 
דאָ, אין קאָצק, ווייסן מיר אויך עפּעס, און דאָך האַלטן מיר איין דעם יצר-הרע... 

יחיאל איז געשטאַנען פאַרן פאָטער, װי דער דין איז, װי אַ קנעכט פאַר 
זיין האַר, און האָט פאַר ליב גענומען זיינע שטראָף-רייד, 

ער איז אַלט געװאָרן, ר' ברוך-משה, דורך די פּאָר יאָר, כמעט שוין אַ 
זקן. די האָר פון קאָפּ זיינען אים אױסגעקראַכן, מער נישט איבער- 
געבליבן נאָר די שיטערע לאַנגע פּיאות, װאָס האָבן זיך געהאַלטן וי אין דער 
לופטן. פון דער גרויער באָרד זיינען נאָר איבערגעבליבן רעשטן, וי נאָך אַ 
חורבן. שטיקער פּיאות-טראָלדן האָבן זיך צוזאַמענגעקניפּט מיט די באַקן- 
בערד, געטריפט מיט טראָפּנס, אױיסגעצװאָגענע פון שטענדיגן מקוה- פּראַווען. 

עס האָט אויסגעזען, וי צווישן די האָר און דעם סקעלעטן-ביין װאָלט גאָר 
קיין מחיצה פון פלייש און הויט נישט געווען, אַ סקעלעטן-פּנים באַװאַקסן מיט 
הפֿר. אָבער וי אַלט ער איז נישט געווען, איז ער נאָך העכער אױיסגעװאַקסן, 
דער טאַטע, דאָס װאַקסן אין דער עלטער איז אַ װאַקסן אין גייסט, װאָס ציט- 
אויס דעם קערפּער און שלעפּט אים אין דער הייך, וי אַ גאָטישער טורעם. 
יחיאל האָט געמוזט צום טאַטן ארויכקוקן. עס האָט זיך אים אויסגעויזן, אַז 
דער טאַטע שטעקט שוין מיטן קאָפּ אין די הימלען. 

דער טאַטע איז נישט געווען, וי אַמאָל אין טאָמאַשאָו, אָפּגעריסן און 
אָפּגעשליסן, קרוע-ובלוע. מען איז שוין אין קאָצק, און דער הויף וװערט 
באַלײגט פון אַ וועלט, װאָס קומט צום רבין. אַלץ, װאָס איז נאָר דאָ עפּעס אין 
פּױלן אין תורה און אין חסידות, זיצט אין קאָצק. יעדער יונגערמאַן נאָך 
דער חתונה, אַז ער האָט נאָר די אַמביציע צו באַלאַנגען צו דער חסידישער 
וועלט (אוּן װווער האָט עס נישט ?), קומט קיין קאָצק, און עס איז שוין נישט 
מער, וי אין די אַמאָליגע יאָרן, װאָס מען האָט געטריבן גבירים. דער רבי 
,מישט זיך נישט*. ער זיצט ביי זיך אין זיין הייזל און פירן פירט פאָר אים 
זיין זון ר' דודל און די מקורבים. און אדרבה, מען ציט-צו די נגידים. װאָרים 
דער הויף, אָן עין-הרע, װאַקסט, באַזאָרגן די רייכע חסידים דעם רבין מיט 
אַלעם נויטיגן. און ברוך:משה איז דאָך עפּעס איינער פון די עלטסטע טיש- 
זיצער אין קאָצק. אַ קלייניגקייט, -- אַן אַלטער פּשיסכער נאָך ! געפאָרן נאָך 
צום רבין ר' בונם ! 

ביים רבין איז ברוך:משה אַ נאָענטער מקורב. און וי פאַר אַזאַ איינעם, 
גייט עך שוין אָנגעטאָן אַפילו אינדערװאָכן אין אַ זיידענער זשופּיצע. זי בלאַנקט 
טאַקע פון גרינקייט, וי אַן אָפּגענוצטער בלעך, מיט אויסגעריבענע עלנבויגנס; 
אָבער פאָרט אַ זשופּיצע. און ער טראָגט אַ שטריימל, װאָס איז אױיסגעקראָכן, 
פּונקט ווי זיין גראָער קאָפּ האָר, 

שטייט יחיאל פאַרן טאַטן, װי ער דאַרף שטיין פאַר אַן אַלטן חסיד און 
פאַר אַ טאַטן, צוליב כיבוד-אב בויגט ער דעם קאָפּ אַראָפּ צו דער ערד, װי 
אַ קליין אָפּנעשמיסן אינגל, און נעמט פאַר ליב דעם פּאָטערס אויסרייד : 

--- און װאָס איז עס פאַר אַ מעשה, װאָס איך הער ? האָסט עפּעס אַ אידן 
צוגעזאָגט בנים! װאָס הייסט, מען זאָגט-צו? ער ביסטו און װאָס ביסט, 
אַז דו שטעלסט זיך אונטער דעם רבונוישל-עולם צו פאַרמשכונען? 

-- טאַטע, איך האָב עס געטאָן אויס רחמנות. 

-- אויס רחמנות ? --- ברומט ברוך-משה מיט געבייזער. 

-- יאָ, טאַטע, איך האָב נישט געקאָנט איבערטראָגן דעם אידנס צער. 

איך בין זיכער, אַז דער רבונודשל-עולם װועט אים העלפן. ער איז דאָר אַן 
אל-רחמים ! 

-- רחמנות ? -- חזױט-איבער דער פאָטער מיט תרעומות. --- מיינסטו, 
אַז מיר באָדן זיך דאָ אין וואוילטאָג ? מיר ווערן פאַרטרונקען אין אידישע 
טרערן. קום, װעל איך דיר ווייזן, װאָס עס הייסט אידישע טרערן. און דאָך !4 

ברוך-משה האָט נישט פאַרענדיגט, נאָר שטום גענומען יחיאלן און אַרױס- 
געפירט אים פון גרויסן רעשדיגן בית-:המדרש, וואו זיי האָבן געפירט דעם 
שמועס, אין רבינס הויף אַרײן, 

;הויף? האָט מען גערופן דאָס אָרט, װאָס איז געווען אָנגעשטעלט מיט 
הילצערנע קאַמערן, נישט געבויט פּלאַנמעסיג, נאָר איינס אויף דעם אַנדערן 
אַרױפגעװאָרפן, אָנגעיוירן. אַז עס איז ענג געװאָרן, האָט מען פּשוט נאָך אַ 
קאַמער צוגעשטעלט, די קאַמערן זיינען געווען אַ מחיצה און האָבן אָפּגעצוימט 
דעם הויף פון דער דרויסנדיגער ווייטער לאָקנדיגער וועלט. אין די קאַמערן 
זיינען געווען אָנגעלײיגט האַלב-פאַרפולטע שטרוי-זעק, װאָס מען פלעגט טוישן 
איין מאָל אין יאָר, אויף ראש-השנה, ווען דאָס אָנגעלױיף צום רבין איז געווען 
זייער גרויס. װאָרים די קאַמערן האָבן געדינט וי נאַכטלעגערס פאַר אָרימע 
חסידים, װאָס האָבן נישט געפונען קיין אָרט אין די פול-באַזעצטע אַכסניות 
פון דער שטאָט. דער גרויסער אָנגעלויף פון חסידים איז נאָר געווען פון 
יום-טוב צו יום-:טוב. איצט, אין דער צווישן-צייט, האָבן זיך אין די קאַמערן 
אויפגעהאַלטן די, װאָס גאָט האָט זיי געמאַכט פאַרן ציל-ברעט פון זיינע פיילן ; 
די, אויף וועלכע עס זאָגט דער פּסוק: ;זייער וועג װועט זיין פינצטער און 
גליטשיג און גאָטס מלאך ועט זיי נאָכיאָגן..."" די אַלע פאַרוואונדעטע, מיט 
גאָטס פיילן אין זייערע לעבעדיגע ברוסטן אַריינגעשטעקט, װאָס זיינען גע- 
קומען פון גאַנץ פּױלן זוכן הילף און היילונג פאַר זייערע גייסטיגע און 
פיזישע קרענק ביים פאַרמאַכטן קװאַל, װאָס האָט געהייסן דער קאָצקער רבי... 

עס איז געווען סוף װוינטער. אַלע ימים און טייכן, װאָס זיינען געפאָלן 
דורכן שווערן וינטער פון הימל-אַראָפּ אין געשטאַלט פון געפרוירענע 
קרישטאָלן, זיינען צעגאַנגען און צעלאָזן געװאָרן און האָבן צוריקגעגעבן זייער 
פולע מאָס װאַסער. יעדער פריש שנייעלע איז פאַרװאַנדלט געװאָרן אין אַ 
טראָפּן, יעדער שניי-ווינט, יעדער אייזיגער פראָסט, װאָס האָט דורך דעם 
גאַנצן ווינטער אין קאַלטע קלעמען געהאַלטן די וועלט, האָט זיך אויפגעלייזט. 
דער שניי איז צעגאַנגען, צערונען און האָט זיך פאַרװאַנדלט אין טייכן. און 
איבער דעם רבינס הויף איז דער מבול דורכגעגאַנגען. און װוי עס פּאַסט פאַךר 
אַ מבול, האָט ער איבערגעלאָזט נאָך זיך אַ דיקע שיכט שליים און פייכטקייט, 

װאָס האָט זיך אָפּגעזעצט אויף דער ערד און פאַרװאַנדלט זיך אין אַ דורכ- 
געווייקטן שואָם... 


ברוך-משה מיט יחיאלן האָבן געבראָדזשעט ביז די סאַמע קני אין דער 
בלאָטע, אין די קאַלוזשעס, ביז זיי זיינען אָנגעקומען צו די קאַמערן אין 
וועלכע דער פאָטער האָט איצט זיין זון אַריינגעפירט. פאַר זיינע אויגן איז אַ 
פינצטערניש געפאַלן, זיין קעל האָט אַ שווערע, געדיכטע לופט וי מיט אַ 
שטריק אַרומגעצויגן, און הונדערטער האַמערס האָבן אים אין קאָפּ געשלאָגן 
פון די אוממענטשלעכע ברומערייען, פון דעם חיהשן קוויטשען, װאָס האָט זיך 
געהערט אַרום אים, ווען די אַפּלען פון זיינע אויגן האָבן אויפגעכאַפּט די 
שיטערע ליכט-נעץ, װאָס איז געהאַנגען איבער דעם חלל פון דער קאַמער, איז 
ער דערשראָקן געװאָרן. עס האָט זיך אים געדאַכט, אַז ער זעט וי אַ באַרג 
שמוץ, צוזאַמענגעקלעפּט פון שמאַטעס און לאַכעס, הויבט זיך אויף, צעפאַלט 
זיך אין טיילן. און זץ, -- דער באַרג מיסט באַװעגט זיך, רוקט זיך, נעענטערט 
זיך צו אים. ווען זיינע אויגן האָבן זיך אויף אַזױ פיל צוגעוואוינט, אַז ער 
האָט געקאָנט באַמערקן טיילן אין דעם פייכטן, פאַרנעפּלטן חלל, האָט ער איצט 
דערזען, אַז די שמאַטעסילײבער און שמאַטעס-קלײידער זיינען לעבעדיגע באַ- 
וועגלעכע מענטשן. אָבער עס זיינען נאָר געווען איינצלנע, װאָס האָבן זיך 
באַװעגט און דערנעענטערט זיך צו אים; די איבעריגע זיינען געבליבן ליגן. 


איצט זעט ער זיך שוין אינגאַנצן אַרומגערינגלט, געפאַנגען אינמיטן פון 
די בערג מענטשלעכע לייבער, װאָס ליגן אָנגעװאָרפן אויף די שטרוי-זעק, 
אויף דער פייכטער פּאָדלאָגע. פון די שטרוי-זעק האָט זיך איצט אויפגעהויבן 
אַ מוראדיג קרעכצן, וי טייוולשע גיהנום-מוזיק. אָפּגעריסענע, איינצלנע 
אויסגעשרייען, אויסרופן, װאָס עס האָט זיך געדאַכט, אַז זיי קומען גאָרנישט 
פון מענטשלעכע קעלן. דאָס זיינען געווען נישט קיין מענטשלעכע קולות, 
דער מענטשלעכער אָרגאַן איז גאָרנישט בכוח אַזעלכע קלאַנגען פון זיך אַרויס- 
צוברענגען. די געשרייען זיינען געקומען פון פאַרשלאָסענע העלזער, װאָס 
זיינען פאַרזיגלט מיט דער קללה פון שטום-זיין, נאָר די שטומע קעל קאָן פון 
זיך אַזאַ אומבאַהאָלפן, פאַרפעלט, געמוטשעט, אָפּגעריסן מיאַונטשען אַרױיס- 
ברענגען, װאָס האָט זיך אין דער קאַמער געלאָזט הערן... 


דאָס מיאַונטשען און מעקען איז געקומען פון די קראַנק-באַזעסענע 
מענטשן, װאָס פיזיש זיינען זיי געווען גאַנץ געזונט, נאָר גייסטיג --- פאַר- 
קריפּלט, איינגערעדטע און באַזעסענע משוגעים און אידיאָטן, -- פאַרסמטע 
ווילדע שװאָמען, װאָס װאַקסן אויף דעם פייכטן גרונט פון נויט און אָרימקײט, 

די מערסטע פון זיי האָבן זיך איינגערעדט, אַז עס האָבן זיך באַזעצט אין זיי 
נישט-גוטע, רוחות, וועלכע קאָנען נישט געפינען קיין רו אויף יענער װעלט; 
געשטאָרבענע מענטשן, וועלכע האָבן מיטגענומען אין קבר-אַריין פאַרברעכנס 
און זיינען צוריקגעשיקט געװאָרן אין לעבן-אַרײן, -- װאַלגערן זיי זיך אָרום 
אויף אַלע מיסט-הויפן און טמא-ערטער; רוחות פון געוועזענע שיכורים, 
אויסוואורפן. מערסטנס זיינען דאָס מוסרים און משומדים, זיי זוכן זיך אויס 
קרעפטיגע יונגע לייבער פון בליענדיגע מיידלעך, פון יונגע בחורים, אָדער 
גאָר טראָגעדיגע ווייבער, כדי זיך צו באַזעצן אין זיי. זיי פלעכטן זיך אין 
אַנדערע לעבנס אַריין פאַר די פייערדיגע שמיץ פון גיהנום; וי פּאַראָזיטן 
באַזעצן זיי זיך און באַצװוינגען די געפילן פון זייערע קרבנות, נעמען גע- 
פאַנגען זייערע חושים, און דאָרט, אין די פרעמדע לייבער, לעבן זיי זייער 
אייגן לעבן, שרייען-אַרױס פון פרעמדע קעלן זייער אייגן געשריי, טאַנצן-אויס 
דורך פרעמדע פיס דעם געראַנגליטאַנץ פון זייערע פאַרשאָלטענע נשמות, 
װאַרפן זיך אין זייער עפּילעפּטישער קאָנוואולסיע דורך פרעמדע צאַפּלען, 

די אומשולדיג-אומגליקלעכע זיינען פון זייערע צוגעהעריגע געשלעפּט 
געװאָרן געבונדענע מיט משוגעים-שטריק צום גרויסן דערלייזער, -- צום 
קאָצקער רבין, אַז עֶר זאָל מיט זיין באַפעלעריש װאָרט פאַריאָגן די שלעכטע 
כוחות, זי אָנווייזן ערטער, וואו זיי װעלן רו געפינען. ער פאַרלאַנגט פון זיי, 
זי זאָלן די אומשולדיגע קרבנות פאַרלאָזן, נישט מזיק-זיין,. און ווען זי האָרכן 
נישט, --- װאָס דאָס קומט-פאָר אין די מערסטע פאַלן, -- באַנוצט ער געװאַלד, 
וי אַ לעבעדיגן אבר פון גוף, אַזױ רייסט ער אַרױס דעם מזיק מיט דעם 
כוח פון זיין חרם-װאָרט פון דער אינגעווייד פון פרעמדן קערפּער.. 

די באַזעסענע קראַנקע זיינען נאָר געווען אייניגע; זיי האָבן אָבער מיט 
זייערע אוממענטשלעכע געשרייען פאַרהילכט, פאַרטרונקען די קרעכצן פון די 
פיזיש-ליידנדיגע. עס זיינען געווען פיל פאַרקריפּלטע קינדער, װאָס זייערע 
מוטערס האָבן געגלויבט, אַז דעם רבינס ברכה, דעם רבינס האַנט אויף זייערע 
קעפּ, קאָן די קרענק פון זייערע קערפּערס אַראָפּנעמען. עס זיינען געווען 
בלינדע מיט פאַרקלעפּטע אויגן, דערװאַקסענע און קינדער, װאָס האָבן מיט 
זייערע לייבער אויפגעציטערט יעדן מאָל, ווען עס האָט זיך דערהערט דער 
אומהיימלעכער קוויטש און אויסגעשריי פון די באַזעסענע. ווען אַ דיבוק, אַ 
משוגענער האָט אויפגעשריגן, האָבן די בלינדע פאַרצווייפלט מיט זייערע 
שטעקנס זיך אָנגעהויבן צו פאַרטיידיגן, פאָכנדיג אַרום זיך אין דער לופטן, 
אין דער אימה, אַז זיי ווערן באַפאַלן, 

די בלינדע און פאַרקריפּלטע קינדער זיינען באַגלײט געװאָרן פון פאַר- 

שיידענע פאַרדעכטיגע מענטשן, אייגענע צי פרעמדע --- ווער ווייס ? --- װאָס 
האַלטן זיך תמיד, װוי קראָען איבער נבלות, אַרום קאַליקעס און קראַנקע. 
הויכע, מאָדנע-אויסקוקנדיגע, שטאַרקע ווייבער, מיט מענער-געזיכטער און 
מענער-הענט, פאַרהוילן אין שמאַטעס און פוילנדיגע לאַכעס, פון וועלכע עס 
האָבן שטיקער נאַקעט לייב אַרױסגעקוקט; מענטשן, װאָס עס דאַכט זיך, אַז 
הינטער זייערע מענטשלעכע געשטאַלטן פאַרשטעקן זיך אומהיימלעכע ברואים 
פון אַן אַנדער לעבן. דאָס זיינען געווען די פּראָפּעסיאָנעלע שנאָרער, װאָס 
קלייבן זיך תמיד צונויף, וואו מענטשן-אומגליק געפינט זיך. עס זיינען אָבער 
אויך געווען צווישן זיי שווינדזיכטיגע, קראַנקע אויף אומגעוויינלעכע, געהיימע 
קרענק, װאָס קיינער ווייס נישט, װאָס עס איז אַזעלכעס. עס זיינען געווען 
צווישן זיי אַזעלכע, װאָס זיינען שוין אויסגעווען ביי אַלע דאָקטױירים, און 
קיינער האָט נישט געוואוסט, װאָס עס איז זיי. 

אין די קאַמערן זיינען אויך געווען אַזעלכע, װאָס האָבן גאָרנישט געליטן, 
נישט קיין קערפּערלעכע און נישט קיין נשמהדיגע קרענק, נאָר זיי האָבן 
גלאַט זיך גערן מיטגעשלעפּט מיט קראַנקע, צו װאַרימען זיך אין זייערע 
קרענקלעכע פייערן, אַרונטערגענומען צו װערן, צוזאַמען מיט יענע. אונטער 
דער װאַרימער דעק פון רחמנות, װאָס ווערט אַזױ לייכט אויף געפּלאָגטע אויס- 
געשפּרײט. אָט די אַלע היימלאָזע אָרימע, איינגערעדטע אָדער אמת-באַזעסענע, 
סיי די גייסטיגע, סיי די קערפּערלעכע, זיינען געווען צוזאַמענגעשװיצט דורך 
די פּאַרעס, װאָס האָבן געדעמפט פון זייערע לייבער, און װאָס זיי האָבן מיט 
דעם איינס דאָס אַנדערע געװאַרימט פון דער דורכנעמענדיגער פייכטקייט, 
װאָס האָט זיך געטראָגן פון די שטרוי-זעק. זיי זיינען אַלע צונויפגעיוירן גע- 
װאָרן אין איין קופּע פון מענטשלעכן לייבלעכן אָפּפאַל, אין איין באַרג שמוץ 
פון פאַרפוילטע שמאַטעס.. 

און אָט דער באַרג שמוץ האָט זיך איצט, ביי ברוך-משהס און יחיאלס 
אַרײנקומען, צעשאָטן, װי ליגנדיגע ווענט װאָלטן זיך אויפגעהויבן, פאַנאַנדער- 
געטראָגן זיך, אָנגעהױיבן זיך צו וויגן און צעפאַלן זיך אין ברעקלעך און אין 
שטיקלעך, און באַלד זיינען זיי װוי מיט אַ װאַנט פון אומגליק אַרומגערינגלט 
געװאָרן פון די קאַליקעס און קריפּלס, --- אַ װאַנט פון אָפּגעגעסענע לייבער, 
פון האַלבע פיס, נאַקעטע אָפּגעביסענע הענט. קלאָג:ווייבער האָבן צו זי 
זייערע פאַרקריפּלטע קינדער אויפגעהויבן, װי פענער, וי דאָקומענטן. בלינדע 
האָבן מיט טויטע טריט געשאַרט זיך צו זיי, באַטאַפּט זיי, באַשמעקט מיט די 
נעזער און באַגאַװערט מיט אויסגעשרייען. און פון דעם כאָר װאָיענדיגע 
מענטשלעכע יללות האָט זיך געהערט דאָס חיהשע מיאַונטשען, דאָס אָטעם- 

פעלנדיגע געשריי פון פאַרװאָרגענע העלזער, װאָס איז געקומען פון די 
משוגעים און די דיבוק-באַזעסענע. 

און מיטאַמאָל גיט עפּעס אַ פלאַטער פאַר יחיאלס אויגן, --- אַ מיידלשע 
געשטאַלט ווערט געטראָגן מיט אימפּעט פון אַן אינעווייניגסטן שד. פון דעם 
קאַפּטאַן, װאָס איז צעריסן אויף לאַפּנס, לייכט-אַרױס די ליכטיגקייט פון 
לייכטנדיגער מענטשן-הויט, אַ נאַקעטער מיידלשער אָרעם, אַן אַראָפּהענגענ- 
דיגע יונגע פולע ברוסט, וי אַן אָנגעטרונקען וויינהענגל, פאַרדעקט נאָר דאָ- 
און:דאָרט מיט דעם שוים פון צעריסענעם לייוונט-העמד, פאַרדעקט מיט די 
שמוציגע לאַפּנס פון איר קאַפּטאַן, װי אַ רויז אין אַ רינשטאָק. אַ פלאַקער 
פון צעשויבערטע רויטע האָר פאַלט וי קאַסקאַדן אַרונטער מיט פייער- 
צונגען אויף איר פּנים און האַלז. אויסגעשטרעקטע קראַמפיגע פינגער. זי 
ווערט צוריקגעהאַלטן פון אַנגסט-געװאַלד און מוטער-געוויין און אײינגעשפּאַנט 
פון שטאַרקע פאָטערלעכע מוסקולן. די חיה-געװאַלט אָבער, װאָס רייסט זיך 
פון איר יונגער קעל, קאָן קיינער נישט צוריקהאַלטן, און איידער די מוטער 
האָט נאָך צייט איר דאָס מויל מיט דער האַנט צו פאַרשטאָפּן, שרייט זי אַרױיס 
מיט אַ פאַרהאַלטענער שטימע מיאוסע, שענדלעכע וװערטער און פאָדערט- 
אויף די אַריינקומענדיגע צו טאָן איר ווייבלעכן רצון, מיט אַ לשון פון אַ 
העסלעכער גאַסן-פרוי. 

-- שעמסט דיך נישט, שרהלע, אַזעלכע ווערטער צו רעדן ? וויי איז צו 
מיר, װאָס איך האָב דערלעבט! -- שלאָגט זיך די מוטער מיט די הענט אין 
קאָפּ אַרײן. --- זייט מוחל, גוטע מענטשן, עס איז דען מיין טאָכטער, װאָס 
רעדט אַזעלכע רייד ? זי איז דאָך אַן אומשולדיג קינד, נעבעך! דאָס האָט זיך 
דאָך אַ בייזער שד אין איר באַזעצט און שרייט פון איר אַרױס! -- וויינט די 
מוטער פאַר די פרעמדע און פּרואווט מיט אירע הענט דער טאָכטערס מויל צו 
פאַרשטאָפּן. אָבער דער שד איז שטאַרקער, ער שרייט דורך דעם פאַרמאַכטן 
מויל, רייסט זיך מיט קראַמפיגע פינגער צו יחיאלן, 

--- שווייג, דו חצופה, דער רבי װועט דיך פאַרשעלטן און דיך שיקן אין 
כף-הקלע אַריין ! --- זאָגט ברוך-משה, | 

--ז אוי-וויי, גוטע מענטשן, זעט צו פּועלן ביים רבין, אַז מען זאָל אונז 
צולאָזן, אַ גאַנצן ווינטער, װי מיר װאַלגערן זיך שוין דאָ אַרום; אפשר װעט 
ער זיך מרחם זיין אויף מיין טאָכטערס יונגע יאָרן! אַ כלה געווען... אַכט טעג 
פאַר דער חתונה האָט זיך אין איר דער שד באַזעצט.. מיר קענען זי אַלע, 
מיר ווייסן, ווער דאָס איז. דאָס איז די מיאוסע זונה טעקלאַ פון אונזער שטאָט... 
זי האָט קיין רו נישט, האָט זי זיך מיין קינדס לייב פאַר אַ קבר אויסגעקליבן ! 

אוי-וויי איז נאָך דער מאַמעס יאָרן! --- קלאָגט די מוטער. און דער פאָטער, 
װאָס האַלט צוריק דעם שד מיט זיינע אייזערנע מוסקולן, שרייט-אַרױס } 

--- געװואַלט, אידן, האָט רחמנות !4 

קוים מיט צרות האָבן טאַטע און זון זיך אַרױסגעראַטעװעט פון דעם 
וילדן גיהנום. זיי האָבן זיך געבראָכן אַ וועג דורך די אויסגעשטרעקטע 
אברים, װאָס האָבן זיך געהאַלטן וי אַ צוים פון לעבעדיגע שטאַכעטן, פאָטער 
און זון זיינען געגאַנגען איבערן פייכטן הויף אין דעם שוין אַראָפּפאַלנדגין 
שאָטן, װאָס וועבט זיך אין ערב-פרילינג-טעג, און האָבן געשוויגן... 

-- האַסטו שוין געזען אידישע טרערן! נאָר דאָס איז נאָך נישט אַלץ. 
קום, װעל איך דיר עפּעס ווייזן ! נאָר זאָלסט, חלילה, נישט רעדן צו זיי, קאָנסט 
נאָך ניזוק ווערן, -- זאָגט דער פאָטער צום שווייגנדיגן זון. 

ברוךימשה האָט איצט געפירט יחיאלן צום רבינס הייזל. דער רבי איז 
דעמאָלט געווען אָפּגעשלאָסן און האָט זיך נישט געוויזן. חסידים האָבן אים 
אויסגעבויט אַ קליין, נידעריג הילצערן הייזל, װאָס איז געווען מיט אַ לאַנגן 
קאָרידאָר איינגעשלאָסן אין גרויסטן בית-המדרש. דורך דעם לאַנגן קאָרידאָר 
זיינען אַרײנגעגאַנגען צו אים נאָר די אויסדערויילטע, די יחידי-סגולה -- 
ר' איטשע-מאיר װאַרשעװער, דער שפּעטערדיגער גערער רבי; ר' אברהמעלע, 
זיין איידעם: ר' דודל, זיין זון, וועלכער האָט איצט, אָנשטאָט דעם אָפּגע- 
שלאָסענעם רבין, מיט דער הילף פון די מקורבים, טיש געפירט. פון די 
געוויינלעכע חסידים האָט קיינער נישט געװאַגט זיך דערנעענטערן צו אים. 
ער איז געזעסן אָפּגעשלאָסן, נאָר דער איינער שמש. ר' הירש טאָמאַשאָװער. 
האָט אים באַדינט. און נישט נאָר צום רבין האָבן זיי נישט געװאַגט זיך דער- 
נעענטערן, נאָר אַפילו אין פאָדַערהויז אַרײין אויך נישט; װאָרים מען האָט 
געזאָגט, אַז אין דעם גרויסן, טונקעלן פאָדערהויז צום רבין האַלטן זיך אויף 
פאַרשיידענע לייט, 

און באמת האָבן אין דער האַלב-טונקלקייט, װאָס איז געדיכט געלעגן אין 
דעם לאַנגן, אומהיימלעכן פאָדערהויז, אַרומגעדרײט זיך אָדער ביי דער װאַנט 
געשטאַנען אָנגעלענט אין שטומען שווייגן מאָדנע מענטשן. הויכע, זייער 
הויכע, מיט געלע, װאַקסענע פּנימער. זייערע געלע בלוי-אַשיגע פּנימער האָבן 
אַרױסגעלױכטן פון דער פאַרשלײערטער פינצטערניש, װאָס האָט געהערשט אין 
חלל פון פאָדערהויז, מיטן ליכט פון פּאַרמעט און תכריכים-ווייס. זייערע 
אויגן, צעהיצטע פון נעכט אָן שלאָף, האָבן מיט אַ קרענקלעכער רויטקייט 
אַרױסגעגליט מיט זייערע אָנגעגליטע ראַמען פון זייערע בלייכע פּנימער. דאָס 
זיינען געווען מענטשן באַשװערטע מיט געהיימע באַגאַנגענע אָדער איינגעץ- 

רעדטע זינד. זיי זיינען געפּלאָגט געװאָרן פון זייער געוויסן, געשמיסן מיט 
גיהנום-ריטער, װאָס זייער פאַנטאַזיע האָט אויסגעמאָלט פאַר זיי. זיי האָבן זיך 
געבאָדן אין אַנגסטן נישט צוריקגעשיקט צו ווערן פון יענער וועלט אין לעבן 
אַרײן אין געשטאַלט פון די דיבוקים, װאָס האָבן זיך אויפגעהאַלטן איז די 
קאַמערן, אָדער נאָך ערגער, --- אין טמא חיות פאַרשאָלטן צו ווערן. זיי האָבן 
אָפּגעשלאָגן די טירן פון די גוטע אידן, אַז מען זאָל זיי אַרױסגעבן תשובות. 
עס האָט די לייט צוגעצויגן דער גרויסער שם פון קאָצקער רבין. דער. װאָס 
איז געווען פאַרמאַכט הינטער טיר-און-טויערן, האָט געהאַט אַ שם איבער דער 
מדינה, אַז ער האָט פאַרמאָגט אַ כוח איבער די רוחות. זיינען געגאַנגען צו 
אים די טויט:לעבעדיגע און געשטעלט זיך הינטער זיין טיר, זייערע ליפּן 
פאַרחתמעט מיט דער חתימה פון דער קללה, װאָס האָט גערוט אויף זיי, זיי 
זיינען געשטאַנען, וי די מתים, הינטער דעם רבינס טיר, האָבן אויסגעװאַרט, 
אויף אַ שפּאַלט פון אַ ישועה. קיינער האָט נישט גערעדט צו זיי, מען האָט 
אויסגעמיטן זייער בליק, יעדע באַו ירונג מיט זיי, 

--- װאָס זיינען דאָס פאַר לייט ? -- האָט יחיאל געפרעגט, 

-- דו זעסט נישט ? דאָס זיינען געשטאָרבענע, װאָס קענען נישט געפינען 
קיין רו אויף יענער װעלט: שטייען זיי הינטער דעם רבינס טיר און װאַרטן 
אויף אַ תיקון... 

ווען ברוך-משה מיט יחיאלן זיינען צוריק אַריינגעקומען אין גרויסן בית- 
המדרש, איז דער בית-המדרש שוין פול געווען מיט נאַכט-שאָטנס, אַזױ געדיכט 
באַזעצט, אַז איבער זיי האָט מען כמעט נישט אַרױסגעזען די לעבעדיגע 
מענטשן... מען האָט נאָר געהערט זייערע גמרא-ניגונים. דאָ און דאָרט זיינען 
געשטאַנען גרופּקעס חסידים און האָבן געדאַװונט מנחה, געבונדן זיך אין די 
גאַרטלען און געשאָקלט זיך מיט התלהבות. אין די ווינקלען זיינען געזעסן 
אַנדערע גרופּן און האָבן זיך אין דער בין-זהשמשות-שטימונג צוגעהערט צו 
עלטערע חסידים חסידות דערציילן. אויף די גרויסע טישן זיינען געלעגן די 
גמרות אָפן, מיט גאַרטלען, טיכלעך און אַנדערע זאַכן באַלײגט. װאָרים דער 
עולם האָט מנחה געדאַװנט. טאַקע נישט בציבור, נאָר איינציגווייז, וי אין 
טרויער, -- צוליב דעם, װאָס דער רבי באַװוייזט זיך נישט צום דאַװענען. 

אין אָנהײיב גרויסן טיש איז אַ גרויסע גמרא געלעגן אָפן, באַלײיגט מיט 
אַ פּיפּקע. לעבן איר, ביי דער װאַנט, איז געשטאַנען אַ הויכער, שוואַרצער, שוין 
באַגרױטער איד, צוגעקלעפּט צו דער װאַנט, דעם קאָפּ פאַרװאָרפן אין דער 
הייך. ער האָט זיך נישט געשאָקלט, קיין איין באַװעגונג מיטן קערפּער נישט 
געמאַכט. פאַרגליווערט, װי אַ קלאָץ-שאָטן, װוי אַ מענטשיזייל, איז ער גע- 

שטאַנען אַן אויסגעצויגענער, שטייף, פאַרשטײנערט. דאָס פּנים מיט די פאַר" 
מאַכטע אויגן איז געווען וי אַן אָפן ספר אױיסגעשפּרײט אין הימל אַריין 
באַגײסטערטע חסידישע יונגעלייט, זיינע פיל תלמידים, זיינען געשטאַנען פונ- 
דערווייטנס און האָבן מיט ציטערדיגער פרייד און איה געזען וי זייער רבי 
איז פאַרנומען אין הימל,. ברוך-:משה האָט זיך אָנגערופן צו זיין זון : 

-- דו זעסט דאָרט דעם אידן, װאָס שטייט שמונה-עשרה? ער שאָקלט 
זיך נישט. ווייסטו פאַרװאָס ? עס שטייט געשריבן: ;ואהרן לא מש.." -- און 
אהרן האָט זיך נישט גערירט פון אָרט. זאָגט ער, דאַרף די התלהבות נישט 
זיין פון אויסנווייניג, נאָר עס מוז ברענען וי אַ פייער אין דיר. דו וייסט, 
ווער דאָס איז? דאָס איז ר' איטשע-מאיר װאַרשעװער, דעם רבינס ערשטער 
מקורב. ווען ער וויל, אָט מיט איין שנאָל מיטן פינגער, קאָן ער זי אַלעמען 
דרויסן ראַטעװען. 

-- אוי-וויי, פאַרװאָס טוט ער דאָס טאַקע נישט ? וי אַזױ קאָן מען צוזען 
אידישן צער, אַז מען איז בכוח צו העלפן? -- וואונדערט זיך יחיאל, 

-- ביסטו, חלילה, מהרהר אויף גוטע אידן? -- בייזערט זיך דער טאַטע. 

-- הלילה ! -- פאַרענטפערט זיך יחיאל. -- איך האָב נאָר געמיינט צו 
זאָגן, אַז מען איז נכוח אידישע טרערן אָפּצואװישן, װי-אַזױ קאָן מען זיך 
איינהאַלטן ? 

--- דאָס האָב איך דאָך דיר טאַקע געװאָלט ווייזן. אֲפילו אין דעם מוז 
מען קאָנען מנצח-זיין דעם יצר-הרע. ואָרים אָפטמאָל קומט ער טאַקע, דער 
יצר-הרע, מיטן כוח פון רהמנות. רחמנות איז טאַקע אַ גוטע מידה, אָבער 
מיט דין. אָן דין איז עס גאָרנישט, -- אַ אידענע! 

יחיאל האָט אויס דרך-:ארץ צום טאָטער נישט געװאַגט אַנקעגנצורעדן 
אָבער דאָס האַרץ איז אים געווען שווער. װאָרים ער האָט נישט באַגריפן די 
וועגן פון די גרויסע... | 


אין זיין טיר האָט אָנגעקלאַפּט די נויט, און די ,הילף* איז אינעווייניג 
געזעסן פאַרשלאָסן אויף זיבן שלעסער. קיינער ווייס נישט גאַנץ קלאָר, פאַר- 
װאָס ער, דער קאָצקער, האָט זיך פון דער וועלט אָפּגעזונדערט. מען רוימט 
זיך אין די אויערן. מען פאַרשטעקט דעם סוד צווישן די מקורבים. מען ווייס 
נאָר, אַז איינמאָל איז אַרוױיסגעקומען פון רבינס שטיבל זיין חסיד, ר' מרדכי 
יוסף, נאָך אַ לאַנגן שמועס, װאָס עד האָט געכירט מיטן רבין בחדרי-חדרים, 
אַװועקגעשטעלט זיך אין בית:המדרש און אויסגעשריגן: 

-- מי לה' אלי! ווֹער עס איז צו גאָט, נאָך מיר! 

ער האָט אָפּגעריסן חסידים און איז אַװעק קיין איזשביצע און איז אַלין 
רבי געװאָרן,. ער האָט נישט געקאָנט מער צוזען דעם צער פון אידן, װאָס 
קלאַפּן אין רבינס טיש און באַקומען נישט קיין ענטפער. אָבער זיין צווייטער 
גרויסער תלמיד, דער גרויסער עילוי, ר' איטשע-מאיר װאַרשעװער. -- ער 
איז געבליבן מיטן קאָצקער רבין, כאָטש אָפּגעשלאָסן און אָפּגעזונדערט. אויך 
דעב רבינס איידעם, ר' אברהמעלע סאָכאַטשאָװער, דער. אַלעקסאַנדרער רבי, 
דער גרויסער אוהב-ישראל, דער עניו ר' יחיאל-מאיר גאָסטינינער, און נאָך 
זיי די גאַנצע תורה פון פּױלן, --- זיינען אים געבליבן געטריי, ' 

זיצט ער דאָרט אינעווייניג אין זיין הייזעל, װאָס די חסידים האָבן אויס- 
געבויט, -- און װאָס איז פאַרבונדן מיט דעם לאַנגן טונקעלן פאָדער-הויז צום 
נרויסן בית-המדרש, --- װי אַ װוילד-געװאָרענער גאָט, אָפּנעשלאָסן אַלײן. 
צייטנווייז, ווען דער שמש איז נישטאָ, כאַפּט ער זיך אַרױס פון זיין אָפּגע- 
שלאָסנקײט, ריטשט זיך אַרײן אין בית-המדרש. דענסמאָל פאַלט אויף אַלעמען 
אַן אימה אָן, מען לויפט אים פון דעם וועג, מען האָט מורא פאַר זיין קללה, 
קומט אים באַלד אַנקעגן זיין זון ר' דודל, װאָס פירט טיש פאַרן רבין, זיין 
איידעם אָדער אַן אַנדערער מקורב, און ברענגט אים באַלד אין זיין שטיבל 
אַרײן. עס האָט זיך שוין אַמאָל געטראָפן, אַז דער גאָסטינענער רבי, דער 
גרויסער עניו, האָט דעם רבין אויף זיינע פּלייצעס גענומען וװען דער רבי 
איז אין בית-המדרש אַרינגעקומען, און אים אַרינגעטראָגן צוריק אין זיין 
שטיבל אַריין, כאָטש דער רבי האָט צווישן זיינע חסידים אין בית-המדרש 
געװאָלט פאַרבלייבן, מען האָט מורא פאַר אים, וי פאַר אַ װילד-געװאָרענעם 
גאָט, אַז ער זאָל אַ װאָרט פון זיך נישט אַרױסשלײדערן, װי אַ פורכטבאַרע 
קראַפט, װאָס קאָן דאָס בית-המדרש צעשמעטערן, די גאַנצע שטאָט, די גאַנצע 
וועלט, האַלטן זיי דעם שטורעם-ווינט פאַרשלאָסן אויף זיבן ריגלען. מען 
מאַכט אָבער אױיסנאַמען,. טײילמאָל לאָזט מען אַרײן צו אים אַ נאָענטן חבר 
פון דער יוגנט, אַן אַלטן פּשיסכער חסיד, וועלכער איז שוין אַליין רבי. וען 
ר' יעקב ראַדזימינער קומט, לאָזט מען אים אַרין צום רבין. דענסמאָל דער- 
הערט מען עפּעס אינדרויסן. דערוויסן זיך חסידים חידושים, און מען צע" 
טראָגט פון אוער צו אויער דעם רבינס ווערטער. יעדער װאָרט פון רביין 
האָט אַן אינעווייניגסטן מיין, אַ טיפן תוכן. מען הערט, דער רבי האָט געפרעגט 
דעם ראַדזימינער : 

--- יעקב, צו װאָס ווערט אַ מענטש באַשאַפן אויף דער װעלט? 

דער ראַדזימינער קלערט, קלערט און ענטפערט : 

--- כדי זיין נשמה, װאָס איז אַ טייל פון דער געטלעכקייט, מתקן-צו-זיין.. 

-- יעקב, -- שרייט דער רבי, --- איז עס דאָס, װאָס מיר האָבן אין פּשיסכע 
געלערנט 1 אין פּשיסכע ביי אַנדערע רביים האָבן מיר געלערנט: ,דער מענטש 
ווערט באַשאַפן, כדי די הימלען צו דערהויבן !* 

ווערט אין דעם רבינס װאָרט אַרײנגעטראַכט און עס ווערט אויסגעטייטשט: 
דאָס מיינט מען, אַז עס זיינען נישטאָ קיין הימלען אָן מענטש, און דער מענטש 
מוז זיי דערהויבן העכער-און-העכער. אַזױ הויך, װי דער מענטש קאָן זיי דער" 
הויבן, אַזױ הויך זיינען די הימלען. גייט אַרום אַ געמורמל פון אויער צו אויער. 
אַ ציטערן כאַפּט-אָן יעדן חסיד: ;דער רבי וויל די הימלען דערהויבן, עס 
איז אים ענג אין דעם ,, אין-סוף"... 

און אומגליק און נויט טאַנצן אַרום אים זייער טויטן-טאַנץ און קראַצן 
מיט זייערע ביינערדיגע פינגער זיין טיר : ,,מיר זיינען מיד געװאָרן רופנדיג 
צו דיר, אונזער קעל ווערט אויסגעריסן, אונזערע אויגן ווערן טונקל פון צו 
האָפן אויף גאָט !* 

אָבער זייערע קראַמפיגע שטימען פאַלךאָפּ צוריק, וי אַרבעס פון אַ 
װואַנט. עס איז קיינער נישטאָ, װאָס זאָל דאָס אידישע געוויין פאַרנעמען, װאָס 
זאָל אידישע טרערן איינזאַמלען. דער רבי איז ביי זיך אָפּגעשלאָסן, גראָבט 
אין ?;אין-סוף*, אינדרויסן דרייט זיך ;ישראל* אַרום, וי שאָף אָן אַ פּאַסטוך. 


אויף שבת קומט-אָן אַ גרויסער עולם. װאָס מער דער רבי האָט געטריבן 
פון זיך, אַלץ מער איז מען געקומען, אַבי נאָר צו זיין נאָענט פון אים, אונטער 
איין דאַך,. מיט דער ווייטער האָפענונג, אַז אפשר װועט מען די זכיה האָבן צו 
געבן אַ קוק אויף אים. און ווען גאָט װועט העלפן, קאָן ער אויך אַמאָל אַרױס- 
קומען צום שלוש-סעודות פון זיין שטיבל, און אפשר וװועט אויך אַמאָל זיין אַ 
שעת:הכושר, און מען װועט שלום"געבן. װאָרים וי דער רבי איז נישט געהיט 
געווען פון זיינע מקורבים און זיין זון ר' דודל, פון זיין שמש ר' הערש טאָמאַ- 
שאָווער (ווייל מ'האָט מורא געהאַט, ער זאָל עפּעס נישט אָפּטאָן, --- די נגידים 
פאַריאָגן, אָדער עפּעס ערגערס, חלילה, אַרױסכאַפּן זיך מיט אַ װאָרט, 
װאָס קאָן ווערן שלעכט אויסגעטייטשט), -- װי ער איז נישט געהיט געווען, 
דאָך האָט מען פון צייט צו צייט, ווען דער רבי איז געווען גוט אויפגעלייגט, 
צו ;שלום* צוגעלאָזט. ער פלעגט אַמאָל אַפילו אַ קוויטל צונעמען, -- שבת- 
צו-נאַכטס נאָך הבדלה, ווען ער איז געווען גוט אויפגעלייגט, 

זיינען אויף אַ שבת אַ פּאָר הונדערט חסידים אָנגעקומען צו פאָרן, טייל" 
מאָל נאָך מער, אָרים און רייך, פּראָסטע חסידים און חשובע. װאָרים קאָצק 
איז אַ מאָדע געװאָרן, עס העלפט צו אַ שידוך-טאָן, עס העלפט צום עסק, עס 

העלפט צום אָנזען אין שטאָט. מען פילט זיך גאָר אַנדערש ביי זיך, אַו מען 
פאָרט קיין קאָצק. װאָרים קיין קאָצק פאָרט די וועלט. אויף יעדן שבת גע" 
פינען זיך אַ פּאָר ווייסע זשופּיצעס, דאָס הייסט, גוטע אידן. שוין אָפּגערעדט 
פון געוויינלעכע רבנים, דיינים און אַנדערע כלייקודש. װאָרים די גאַנצע 
רוחניותדיגע וועלט קומט קיין קאָצק, נאָר מיט דעם איינעם וואונטש צו זיין 
נאָענט לעבן אים, כאָטש מען האָט נישט געהאַט די קלענסטע האָפענונג, אַז 
מען װעט צוגעלאָזט װערן צו אים. קאָצק אַלין, די סביבה, װאָס האָט זיך 
געשאַפן אַרום אים, די גרויסע למדנים, װאָס זיינען געזעסן ביי אים, די פיל 
רבנים און גוטע-אידן, װאָס זיינען געקומען, האָט די שטאָט געמאַכט פאַר אַ 
אידישע מעקא, צו וועלכער עס האָבן געצויגן די גלויביגע, וי אין אַן אמתער 
רעליגיעזער עדה, איז אין קאָצק אָפּגעװישט געװאָרן יעדער אונטערשייד 
צווישן אָרים און רייך, צווישן למדן און געוויינלעכן אידן. אין קאָצק האָט 
מען זיך געפילט וי ביים באַרג סיני, -- אַלע אידן זיינען גלייך, 

דורך דער קורצער צייט, װאָס מען האָט זיך געפונען ביים רבין, האָט 
מען זיך אויפגעלייזט פון אייגענעם אָפּגעגרעניצטן איך, און מען איז אויפ- 
געגאַנגען אין דער עדה, ,איך געדענק נאָך, װוער עס איז געשטאַנען לעבן 
מיר ביים באַרג סיני,* -- האָט געזאָגט דער רבי. און אַזױ האָבן געפילט 
אַלע חסידים אין קאָצק, מען האָט געטיילט איינער מיטן אַנדערן דאָס וועש, 
װאָס מען האָט געבראַכט פון דער היים, די מלבושים. עס האָט אויפגעהערט 
יעדע מחיצה פון פּריװאַטקײט און אייגענער פּערזענלעכקייט. מען איז 
צוזאַמענגעקנאָטן געווען, װוי רויגן אין בויך פון אַ פיש, מענטשן, װאָס זיינען 
געוואוינט געווען צו לעבן ציכטיג און צו זאָרגן פאַר זייער ריינקייט, זיינען 
געשלאָפן אויף איין שעניק מיט פאַרשוויצטע אָרימע אידן. מען האָט געהאַלזט, 
אַרומגענומען פרעמדן שמוץ וי דאָס אייגענע לייב. מען איז צוזאַמענגעגליט 
געװאָרן דורך דעם כוח פון אמונה אין געמיינשאַפט. 

נאָר וי אַ באַרג סיני אָן די לוחות, אַזױ איז קאָצק. װאָרים די לוחות 
זיצן פאַרשלאָסן אויף זיבן שלעסער, און באַװייזן זיי זיך, איז עס נאָר, כדי 
צו יאָגן און צו טרייבן פון זיך. שטייען זיי, די חסידים, אַ צוזאַמענגעקלעפּטע 
מאַסע, פון פרימאָרגן-אָן ביים רבינס שטיבל מיט פאַרבענקטע בליקן צו די 
שװער-פאַרמאַכטע לאָדנס. ,אולי ירחם", אפשר וועט ער זיך באַווייזן! אפשר 
װועט דער נס געשען, און מען ועט אַרײנלאָזן צו ,שלום*, אָבער ביי דער 
טיר פון לאַנגן פאָדערהויז צום רבינס שטיבל שטייט, װי דער מלאך מיטן 
אויסגעשטרעקטן חלף פאַר דער טיר פון גן"עדן. -- דער נידעריגער ברייט" 
בייניגער, קרעפטיגער איד, ר' הערש טאָמאַשאָװער, און ער פאַרשטעלט דעם 

רבינס טיר מיט זיין ברייטער באַהאָרטער ברוסט, װאָס איז באַהאַלטן אונטער 
זיין קאַפּאָטע : 

-- דער רבי נעמט נישט קיין שלום ! -- אַ פּאָר ברייטע נאָזדפליגל דעמפּן 
מיט רויך, װוי צוויי קוימענס, אַ פּאַרע גייט פון זיין דיקער, ברייטער פליישיגער 
נאָז, אַז זי בלאָזט אַזש אין זיין פאַרװאַקסענער האַלב-שװאַרצער, האַלב-גרויער 
באָרד אַרין. מיט זיינע מעכטיגע הענט שאַרט ער אָפּ אַלץ פון רעכטס און 
לינקס, װאָס קומט נאָר אַריין אין דעם שטח פון דער װאַרימער פּאַרע, װאָס 
יאָגט פון אים. -- דער רבי נעמט נישט קיין שלום ! 

דערפאַר אָבער קלייבט זיך דער גאַנצער עולם צוזאַמען פרײטאָג אין 
;הויף", ווען מען פירט דעם רבין אויף שבת אין מקוה-אַרײן אין באַגלײיטונג 
פון די מקורבים. דאָס איז די איינציגע געלעגנהייט כאָטש נאָר פונדערווייטנס 
צו האָבן די זכיה צו װאַרפן אַ בליק אויף אים... 

היינט איז פרײיטאָג. יחיאל שטייט מיטן טאַטן פון פרימאָרגןאָן אין דעם 
צוזאַמענגעפּרעסטן עולם און װאַרט-אָפּ, אַז מען זאָל דעם רבין אין מקוה פירן, 
דער הויף איז שװאַרץ פון מענטשן, פון מענגעס חסידים, וועלכע שטייען אָנ- 
געפּראָפּט, צוגעדריקט איינער צום אַנדערן. 

מיט איינמאָל דערזעט יחיאל, װוי פון די קאַמערן און אַנדערע ווינקלען 
קומען אַרוסצוקריכן די קראַנקע, די קאַליקעס, די בלינדע, די משוגעים, די 
מוטערס מיט די קינדער אויף די הענט. טייל קראַנקע ברענגט מען אויך פון 
דער שטאָט אויף בעטלעך, אויף שטולן, מען שטעלט זיי אַװעק פאַר דער 
מקוה, וי אַ טייך פון אומגליק קומען זיי אָן און פאַרפלײיצן דעם גאַנצן הויף, 
ניין, די גאַנצע אויבערפלאַך פון דער ערד. ווען דער רבי גייט פון מקוה, 
איז אַ שעת-הכושר. דענסמאָל איז זיין קראַפט באַנײיס מיט אַלע קװאַלן פון 
חסד. איין גוט װאָרט פון זיין מויל, איין באַריר מיט זיין האַנט, אַפילו נאָר 
איין בליק פון זיינע ריינע אויגן דענסמאָל, -- און אַלע געזעענע און אומ- 
געזעענע קייטן פון לייב און נשמה װעלן אַראָפּפאַלן, פון אַלע קללות קאָן מען 
באַפרייט ווערן, פון אַלע קראַנקהייטן געהיילט ווערן, די געבראָכענע געמיטער 
אויפריכטן און פון אַלע חרמות אויסגעלייזט ווערן. קומען זיי צושטראָמען 
וי אַ פאַרפלייצונג פון אַ מגפה, װוי אַ װינט, װאָס יאָגט-אָן. פון אַ פאַרשאָלטן 
לאַנד, װאָס טראָגט אין זיינע שװאַרצע פאַלדן פּעסט און קרענק. אָט ליגן זי 
אין די רינשטאָקן, אין דעם צעפלייצטן שמוציגן שניי,. שטיקער לייבער, אָן 
הענט, מיט פאַרקרימטע, פאַרקריפּלטע פיס. קינדער ראַכיטישע, מיט אָנ- 
געלאָפּענע װאַסער-קעפּ, קינדער אין די מוטערס אָרעמס מיט צעהיצטע, 
קראַנקע פּנימער, װאָס שטינקען פון קרענקלעכן שוויצן. בלינדע און פאַר- 


דער תהילים איד 2339 


קלעפּטע אויגן, פּנימער -- אין בלאָטערן, װי סמ'עדיגע ווילדע שװאָמען, 
װאָס װאַקסן אין דער פייכטער לופט פון נויט און צעלאָזענער בלאָטע אין 
די רינשטאָקן. װאַרפן זיך אַנידער, וואו זיי שטייען גראָד, אין די קאַלוזשעס, 
אױסגעגאָסענע פּאָמיניצעס, און בעטן-אויס מיט זייערע קרענק דעם דער- 
לייזערס וועג... 

צוישן די קראַנקע און משוגעים דרייען זיך אַרום די טויטע שאָטנס, די, 
װאָס מען האָט מורא אין זייערע ד' אמות צו שטיין, -- די מענטשן מיט די 
געלע פּנימער, װאָס טראָגן תכריכים אונטער זייערע קליידער, װאָס קאָנען 
קיין רו נישט געפינען. זיי שלייכן זיך מיט שטילע טריט צווישן די פרומע 
חסידים, זיי װוילן זיך געפינען אין דער נאָענט פון צדיקים, רייבן זיך אָן 
זייערע קליידער. איין הייליג װאָרט פון זייער מויל קאָן זיי אויסלייון. אַ 
פּסוק, אַ קדושה, אַן אָמן, אַ װאָרט פון דאַװענען אָדער פון לערנען. דעריבער 
האַלטן זיי זיך אויף נאָר דאָרט, וואו פרומע אידן זיינען, מען ציטערט אָבער 
אויף, וי פון אַן אָנשטעקיגן קראַנקן, וען מען געפינט:אויס אַזאַ איינעם 
לעבן זיך.. 

מיטאַמאָל דערהערט זיך אַן אוממענטשלעך געשריי, אַ ברומען און רוישן, 
וי די נויט װאָלט מיט אַלע אירע אָפענע וואונדן אָנגעהױיבן צו רעדן: 

-- הייליגער רבי, העלפט אונז! 

די דיבוקים האָבן זיך אָנגעהויבן צו רייסן פון די שטריק ביים רבינס 
דערשיינען, און מיט זייערע װאָיענדיגע קולות האָבן זיי די נויט איבערגעשריגן, 

װאָרים אויפן הויף איז פון דער מקוה איצט אָנגעקומען דער רבי מיט 
זיינע באַגלײטער. מען האָט אים קוים. אַרױסגעזען פון דער שװאַרצער גע- 
דיכטער מאַסע. פון זיינע מקורבים, װאָס האָבן אים אַרומגערינגלט. נידעריג' 
איז ער געווען, מיט אַ גרויסן שווערן טולופּ, װאָס מען האָט אַרױפגעװאַרפן 
אויף אים, ער זאָל זיך נישט צוקילן. נאָר פון גרויסן שװאַרץ-האָריגן שטריימל 
האָט אַרױסגעשײנט די ווייסע ראַם פון זיינע פּיאות, ברעמען און באָרד, װאָס 
האָבן אַרומגערינגלט זיין קליין פּנים, 

וי אַ שטורעם-ווינט פון אַ קראַנק לאַנד װאָלט אָנגעקומען צו בלאָזן, װאָס 
װאַרפט פון זיך קנוילן קרענק און מגפה, --- אַזױ זיינען די געשלאָגענע, די 
ווייבער מיט די קינדער, די קאַליקעס, די בלינדע, די חולאים צעבלאָזן געװאָרן, 
צעפאַלן און פאַרלאָפן דעם רבין דעם וועג. זיי האָבן זיך געװאָרפן פאַר די 
פיס פון די חסידים, געהויבן זייערע צעהיצטע קינדער, באַװויזן זייערע פאַר" 
קריפּלטע אברים. די נויט האָט זיך אויפגעעפנט מיט אירע הונדערטער וואונדן, 
און פון אַלע זייטן איז אומגליק גערונען: 

--- הייליגער רבי, העלפט אונז! 

נאָר דער הונדערט-קעפּיגער חסידישער עולם האָט װי אַ געדיכטער 
װאָלקן-רויך אַריינגענומען דעם רבין אין זיין שװאַרצער מיט, אַזױ אַז מען 
האָט געהאַט דאָס געפיל, -אַז דעם רבינס ווייסער קאָפּ ווערט געטראָגן אין 
דער לופטן, געהאַלטן אויף די הענט פון חסידישן עולם. פאָראויס פאַר דער 
שװאַרצער מאַסע איז געגאַנגען דער באַהאָרטער, געדיכט-באַברעמטער און באַ- 
באָרדעטער מלאך אין געשטאַלט פון דעם שמש ר' הערש טאָמאַשאָװער. אין 
זיין האַנט האָט ער געהאַלטן אַ שטעקן, מיט וועלכן ער האָט געשפּאָלטן דעם 
ים פון אומגליק און פאַרניכטונג, װאָס האָט זיך געגאָסן װי אַ לאַװע פאַרן 
רבינס פיס. ער האָט געטריבן דעם ים פון רעכטס און לינקס און אויסגע- 
קעמפט אַ וועג פאַרן דערלייזער. אין מיטן, אין באַשיץ, דורך די ווענט פון 
דעם חסידישן עולם, איז ער געגאַנגען,. דער דערלייזער, און צו זיינע אויערן 
האָט איבער די דיקע װענט דערגרייכט דאָס מענטשלעכע ויינען: 

--- הייליגער רבי, העלפט אונז! | 

דער קליינער איד האָט זיינע גרויסע ברעמען אַראָפּגענידערט צו דער 
ערד און געשאָלטן אין זיין באָרד-אַרײן ; | 

-- בהמות, אָקסן, פערד! װאָס האָט איר זיך אָנגעזעצט אויף מיר 1 װאָס 
ווילט איר פון מיר ? 

כדי דער עולם זאָל נישט דערהערן דעם רבינס שעלטן, האָט מען אים 
כמעט װי אויף די אַקסל װאָס-געשװינדער צוריק אַרײנגעטראָגן אין זיין הייזל 
און פאַרמאַכט אים אויפן ריגל... | 

מיט אַ פאַרוואונדעט האַרץ איז יחיאל אין בית-המדרש געשטאַנען און 
געקלאָגט: 

,מיין גאָט, איך רוף צו דיר בײיטאָג, און דו הערסט מיך נישט, און אויך 
די נאַכט שטילט נישט מיין קלאָג איין. און דו, הייליגער, זיצסט אויף דיין 
טראָן און הערסט לויב פון די אידן !* 

אין זיין שטיבל זיצט דער קאָצקער רבי איינער אַלײן. עס איז שבת 
פאַרנאַכט. די שאָטנס קריכן שוין פון די ווינקלען אַרױס, אויף זיין טיש איז 
אָנגעגרײיט פאַר אים דאָס שלוש-סעודותדיגע מאָלצייט, --- די צוועלף קליינע 
חלות, װאָס דער שמש האָט אַװעקגעלײגט פאַר אים. אַלײן פּראַװעט ער זיין 
שלוש-סעודות וי זיין דאַװענען, וי זיין לערנען. פון דאָרטן, פון גרויסן בית- 
המדרש, הערן זיך שוין די טרויעריגע ניגונים, דער עולם קלייבט זיך צום 
טיש, װאָס זיין זון ר' דודל װעט פּראַװען פאַר זיי. און דער קאָצקער רבי איז 
אַליין ביי זיין טיש. טרויעריגע געדאַנקען קומען צו אים אין דעם שאָטנדיגן 
שבת פאַרנאַכט... 

קאָצק איז נישט מער טאָמאַשאָו,. משה-חלפנס טאָכטער, מיט וועלכער 
ער האָט חתונה-געהאַט צום צווייטן מאָל, נאָכדעם וי ער איז אַן אַלמן גע" 
װאָרן, איז נישט זיין ערשט טאָמאַשאָװער ווייב. צו איר קאָן ער נישט זאָגן 
מער, וי אַמאָל צו זיין ערשט ווייב אין טאָמאַשאָװו: .שטעל דיך אַװעק וועש- 
וואַשן, אַז דו האָסט נישט װאָס צו עסן!* זיי האָבן אים אַרײנגענומען אין 
אייזערנע הענט, -- דאָס יונגע ווייבל, מיט וועלכער ער האָט חתונה-געהאַט 
אויף דער עלטער, זיין זון ר' דודל, די איידעמס, די מקורבים, אַפילו זיין שמש 
ר' הערש טאָמאַשאָװער. אַמאָל, אין די יונגע יאָרן, ווען ער איז געווען נאָך 
רבי אין טאָמאַשאָוו, ביים ערשטן ווייב, האָט ער געקאָנט טרייבן די נגידים 
פון זיך, די פּאָדריאַדטשיקעס פאַר די אויגן נישט לאָזן און די חסידים אונטער- 
יאָגן לתורה ולעבודה. אַרבעטן האָבן זיי געמוזט אויף פּרנסה, אַלין זיך צו 
דערנערן, כדי צו קיינעם נישט צו דאַרפן אָנקומען. ער האָט נישט געליטן 
קיין פוילקייט אַרום זיך, האָט פאַרלאַנגט זריזות פון זיינע חסידים. דעם גאַנצן 
הויף האָט ער געלאָזט אויסדאַרן, אַבי נישט קיין פּדיונות נעמען, כדי בכוח צו 
זיין אינגאַנצן זיך אַוועקצושענקען פאַר העכערע צוועקן. אַלץ האָט געמוזט 
זיין לשמה, --- דאָס לערנען, דאָס דאַווענען. 

אָבער היינט נעמען זיי שוין פּדיונות. -- אַ קהויף* איז אַרומגעװאָקסן 
אַרום אים, װי אַ שטאַרקער מויער, װי מיט אייזערנע שטאַכעטן האָט אים 
אַרומגערינגלט דאָס נייע לעבן, און ער קאָן זיך נישט אַרויסקריגן דערפון. ער 
האָט געפּרואװט ווערן זיך, יאָגן פון זיך, האָבן זיי אים, וי אַ געצל, אין אַ 

שטיבל אַרײנגעזעצט. זיי היטן אים, װוי מען היט אַ פלאַם פייער, אַז עס זאָל 
נישט אונטערצינדן, פאַרניכטן. קיין איין מינוט לאָזט מען אים נישט אָפּ פון 
די אויגן. מען האָט מורא, אַז ער זאָל נישט קאַליע-מאַכן די פּרנסה, מיט אַ 
װאָרט זיך נישט אַרױסכאַפּן,. שפּעטער האָט ער עס שוין אַליײן געוואונטשן, 
געװאָלט זיין אָפּגעשלאָסן, נישט געװאָלט זען, װאָס עס טוט זיך אַרום אים, וי 
מען חנפעט די עשירים, מען פּראַװעט סעודות, װוי שלמה-המלך אין זיין צייט, 
ניין, ער וויל זי נישט זען די דרויסנדיגע מיאוסע וועלט, װאָס פון איין זייט 
באַשטײט זי פון קנעכט, קנעכט, צוגעשמידטע צו דער טאַטשקע פון זייערע 
טאָגיטעגלעכע באַדערפענישן, ווערים, װאָס זייערע אויגן זיינען באַקלעפּט מיט 
די בלאָטערס פון זייערע נויטן, און דורכדעם קאַנען זיי נישט זען גאטס שיין; 
און פון דער אַנדערער זייט -- אָנגעפרעסענע, איבערגעזעטיגטע, װאָס די 
גאַנצע װועלט איז זיי ווינציג; זיי שנאָרן, בעטלען אַ שטיקעלע יענע וועלט, 
מיטן רבינס כוח, דורך אַ פּדיון, דורך אַ נדבה, אַ שלוש-סעודות, --- כד צו 
האָבן יענע וועלט צו דער צוגעלייגט. און װוי מען טאַנצט דאָס אַרום זיי! 
שנאָרערס זיינען זיי אַלע: די אָרימע שנאָרען פאַר דער-װועלט, די רייכע -- 
פאַר יענער וועלט... ניין, ער װויל זיך נישט געפינען אין דעם לעבן, עס איז 
אים בעסער צו גדיבלען זיך אין זיך, קראַצן מיט די פינגער אין ,אין-סוף", 
וי זיי אין זיין טיר. אויך ער, וי זיי, ווערט נישט געהערט.. 

דאָס שטיבל, אין וועלכן ער זיצט, איז נישט מער דאָס, װאָס אין טאָמאַ- 
שאָוו. ער האָט נישט באַמערקט, דער רבי, וי זיי האָבן אים אײינגעשלאָסן 
אין אַ ;גאָלדענער שטייג". שיינע ספרים-שענק מאַהאָגענע אים אָנגעשטעלט, 
אַ גרויסן טיש, באַשטעלט מיט טיפע פאָטער-שטולן אַרום, אַפילו זילבערנע 
לייכטערס אויפן טיש אים אַװעקגעשטעלט. ער האָט זיי שוין אַ פּאָר מאָל 
גענומען, אַרױסגעטראָגן אויפן הויף און אַװעקגעגעבן די אַרימעלײט, אָבער 
הערש שמש נעמט זיי אָפּ פון די אָרימעלײט און טראָגט זיי צוריק אויפן רבינס 
טיש. אַ ספר-תורה האָבן זיי אים אַרײינגעשטעלט אין שטוב, באַהאַנגען מיט 
אַ טייערן פּרוכת, װאָס פרומע ווייבער האָבן פון זייערע זיידענע חופּה-קליידער 
פון פּראַנצויזישע ליאַנער שטאָפן אויסגענייט, מיט פּוילישע סלוצקער פּאַסן 
אַרומגעזױמט, 

ער אַלײן טראָגט אַ שווערן פּלושענעם שלאָפראָק, אָנשטאָט די צעריסענע 
ואַטואװוקע, װאָס אַמאָל אין טאָמאַשאָוו,. אמת טאַקע, ער באַמערקט גאָרנישט, 
װאָס ער טראָגט אויף זיך, דער ברייטער ארבע-כנפות פאַרשטעלט דעם שלאָפ- 
ראָק. נייע מאָדנע קאַכל-אױװנס, װאָס אַ רייכער חסיד האָט אים געלאָזט 
אין שטיבל איינמויערן, װאַרימט אים -- כאָטש אומבאַמערקט, דאָך אָנגענעם. 

אַ טייער גלאַנציג, לעבעדיג סויבעלן שטריימל, אַ מתנה פון אַ צווייטן חסיד, 
זיצט אויף די דיקע גרויע לאָקן פון זיין. ווילד-פאַרװאַקסן פּנים. די ברעמען 
דעקן-צו זיינע אויגן, װי לאָדנס, זיין קליין שיטער ווייס בערדל, װאָס איז געל 
אינמיטן (פון דעם טאַבאַק, װאָס ער שיט-אָן אויף דעם ביים שמעקן) רוט 
אויף זיין ברוסט. די הענט זיינען פאַרלייגט אין די ברייטע אַרבל-לעכער. 
זיצט ער ביי דעם צו שלוש-סעודות געגרייטן טיש אין דער האַלבער טונקל- 
קייט, אין דער גוססדיגער שטימונג פון אָפּשטאַרבנדיגן שבת. ער פּראַװעט 
אים אַליין פאַר זיך,. הערש שמש שטייט אויף יענער זייט טיר און היט 
דעם רבין פון אינעווייניג און די חסידים פון דרויסן, אַז זיי זאָלן דעם רבין 
נישט שטערן. אין דער העכסטער מינוט פון שעת-הכושר, פון אױיסגאַנג פון 
שבת, דאַכט זיך, אַז דער רבי שלאָפט גאָר ביי די שלוש-סעודות. װאָרים 
זיינע ברעמען זיינען װי צוגעמאַכטע לאָדנס איבער זיינע אויגן פאַרלייגט, 
ניין, ער שלאָפט נישט! דאָס שווערע אָטעמען, װאָס באַװעגט די ווייסע האָר 
פון דער באָרד איבער דער ברוסט, איז מער אַ צייכן פון אָפּגענאַרטער 
האָפענונג, פון עלעגישער פאַרקלערטקייט, איידער פון לעבנס-מידקייט, 
װאָרים ער איז נישט צופרידן מיט זיך, דער קאָצקער, 

נאָך אַלעמען, װאָס האָט ער דערגרייכט ? -- טראַכט ער זיך. -- ער האָט 
אַ ביסל דעם ,אין-סוף* געקראַצט, אַ האַנט צום הימל אויסגעשטרעקט, אָבער 
װוי ווייט איז ער אינגאַנצן דערגאַנגען? װי האָט ער געזאָגט, דער רבי ר' 
בונם ? ,ושדיים אין לה" -- אַז די גאַנצע חקירה האָט קיין ברוסטן נישט, 
זי האָט נישט פונװאַנען צו שעפּן קיין כוחות ! 

זיצט ער איצט אין דער טונקלקייט פון דעם אויסגייענדיגן שבת. זי 
דאָרטן, זיינע חסידים אין בית:המדרש, האַלטן-איין די מלכה, דעם שבת, װי 
- אַ געפאַנגענעם פויגל, און לאָזן זי נישט אַװעק. זיי ווילן קיין הבדלה נישט 
מאַכן, זיי ווילן קיין ליכט נישט אָנצינדן און באַגלײטן די אָפּציענדיגע קעניגין 
מיט בענקענדיגע טרויעריגע ניגונים. ער הערט זייער בענקשאַפט. דורך די 
ווענט דרינגט זי אַרײן צו אים פון בית-המדרש. און אויך ער האָט אָנגעהויבן 
פאַרבענקען זיך נאָך דער מלכה שבת, װאָס איז בבחינת חסד, װאָס זי, פילט 
ער, ציט זיך אַרױס פון אים און לאָזט אים איבער מיט דעם אינדערװאָכן, 
מיטן בלויזן דין. באַלד װעלן זיך װוידער עפענען די טויערן פון גיהנום, סיי 
אויבן אין הימל, סיי דאָ אויף דער ערד. אויך ער ויל נאָך נישט בענטשן 
איבער דער לעצטער שבתדיגער סעודה. ער זיצט ביים טיש איינער אַלײן, 
ביי זיין שלוש-סעודותדיגן מאָלצײיט, װאָס שטייט פאַר אים נישט אָנגערירט, 
אויך ער וויל זיצן אין שבת-אַרײן. 

אין שטיבל פאַלן די טונקעלע שלייערן זאַכט, איינציגווייז, צוערשט מיט 
הפסקות, איצט פאַלן זיי געדיכטער. איצט איז אַ רעגן פון שלייערן, זיי פילן 
זיך אָן... אין דער געדיכטער פינצטערניש זיצט ער און בענקט נאָך זיינע 
רביים. ער דערמאָנט זיך די צייט פון פּשיסכע, ווען ער איז אַליין יונג געווען, 
;דאָס הייליגע אידל", אַ קליינס, אַ נידעריגס. ער זעט איצט אין דער טונקל- 
קייט זיין הייליג קינדיש פּנימל מיטן אױיסגעדאַרטן גופל פון פאַסטן און 
דאַװענען. ער דערמאָנט זיך, װאָס דער ;,איד" האָט אים אַמאָל געזאָגט; 
;מענדל, -- האָט ער געזאָגט צו אים אין פּשיסכע, -- זיי-וויסן, יעדע זאַך 
האָט איר פּראָבע, דורך וועלכער מען פּרואווט זי, צי זי איז עכט, פּונקט וי 
גאָלד און זילבער. די פּראָבע, מיט וועלכער מען פּרואווט-אויס אַ אידן, איז . 
אהבת-ישראל, ווייל אויף אַזויפיל, וויפיל אַ איד פאַרמאָגט ליבע צו אידן, אויף 
אַזויפיל איז ער אַ איד...* -- האָט ער אױיסגעהאַלטן די פּראָבע, װאָס זיין רבי 
האָט אים געשטעלט ? | 

ער האָט זיך אין דעם טראַגישן געראַנגל צוישן שבת און חול דערמאָנט 
אָן זיין חבר און רבין, דעם רבין ר' בונם, װוי ער איז פון אַ אידנס וועגן באַרײט 
געווען אַפילו אַן עבירה צו טאָן. זיין חבר, ר' יצחקל וואורקער, וועלכער האָט 
אַרויפגעצױיגן אויף זיך דעם גרויסן זאַק, די מצוה פון פּדיון-שבויים. זיין 
הויז איז געווען אַן אָפּרו און אַ באַשיצונג פאַר אַלע געליטענע און דער- 
שלאָגענע. דורך זיין האַרץ זיינען דורכגעגאַנגען אַלע שטורעמס פון אידישע 
קרעכצן, דורך זיינע אויגן -- אַלע טרערן. און ער, דער קאָצקער, װאָס האָט 
ער געטאָן ?.. 

אָבער דער קאָצקער גיט זיך נישט אונטער: ,איך בין נישט קיין בייגל- 
בעקער, גאָט האָט מיר נישט געגעבן קיין קויש מיט בייגל צו פאַרטיילן!* 
,טוב לי כי עניתי למען אלמד חוקך"* (עס איז גוט, װאָס דו האָסט מיך 
געפּייניגט, כדי איך זאָל קאָנען לערנען דיין געזעץ). דער מענטש איז נישט 
געבוירן אויף דער וועלט, כדי מיט מצוות זיך אָנצופרעסן. דער מענטש איז 
געבוירן אויף דער וועלט, כדי אַן עגבער צו זיין, כדי אין די הימלשע טיפענישן 
איינצובויערן זיך.. 

איצט, אין דער פאַרנאַכטיגער טונקלקייט, װאָס הערשט אין דער שטוב, 
אונטער זיינע שווערע ברעמען, זעט ער נאָך אַמאָל די זעאונג, װואָס באַוײיזט 
זיך צוֹ אים אַזױ אָפט אין דער לעצטער צייט, -- אַ רעזולטאָט פון זיין 
רעזיגנאַציע. ער האָט זיך פאַרבענקט נאָך זיינע רביים, באַזונדערס נאָכן .איד- 
הקדוש", וועמען ער האָט אינדערשטיל דאָס גאַנצע לעבן מקנא-געווען דער" 
פאַר, ווייל יענער איז דערגאַנגען צו דער מדרגה, װאָס ער האָט קיינמאָל נישט 

דערזען און נישט גענוג אָפּגעשאַצט -- צו אהבתיישראל. איצט, אויף דער 
עלטער, פאַרשטייט ער, װאָס עס הייסט דעם מענטשן ליב צו האָבן. און ער 
איז אים, זיין חבר, מקנא, 

אין זיין פאַנטאַזיע הויבט ער זיך אויף אין די הימלען אַרין. אָ. דאָס 
קאָן ער נאָך,. דער קאָצקער רבי! יעדן מאָל, װען ער וויל, ווען ער קאָנ- 
צענטרירט אָנגעשטרענגט זיין כוח:הדמיון, עפענען זיך פאַר אים די אוי" 
בערשטע הייכן,. ער שפּרײזט פון הימל צו הימל, העכער און העכער. ער גייט 
פון איין היכל צום אַנדערן, וואו די צדיקים געפינען זיך. ער וייס יעדן 
צדיק, װאָס איז ממונה איבער דעם היכל. דאָ -- יעקב-אָבינו, דאָרט -- משה- 
רבינו, דאָ --- אַן אַנדערער פון די אָבות. ער קען די שמות, מיט וועלכע צו 
באַשװערן די מלאכים, װאָס היטן די טירן פון היכל. יאָ, מען ווייס נאָך אויבן, 
ווער עס איז אַזעלכער דער קאָצקער רבי, און מען לאָזט אים אַריין ! 

פון לויטער גאָלד און טייערע שטיינער באַשטײען די היכלים, און די 
צדיקים זיינען אויסגעזעצט אין זייערע שטולן און זיינע נהנה מזיו השכינה, 
האָבן הנאה פון דעם אָנבליק פון דער געטלעכקייט, -- לויטער צדיקים, פיל, 
װאָס ער קען, און פיל, װאָס ער קען נישט. 

נאָר נישט די היכלים, נישט די צדיקים אינטערעסירן אים. ער זוכט זיין 
רבין, דעם ,איד-הקדוש". קאיז נישטאָ צווישן אייך דער גאיד-הקדוש*"! -- 
פרעגט ער. -- ניין, ער איז נישטאָ.* 

מיטאַמאָל געפינט זיך דער קאָצקער רבי אין אַ ליכטיגער, הימלשער 
אומענדלעכקייט. ער קוקט זיך אַרום! אַ גרינע לאָנקע -- אַ מחיה. אינמיטן 
דער לאָנקע אַ קלאָרער בלויער טייך. ביי דעם טייך שטייט אַן אַלט וייס 
אידל איינגעבויגן, אָנגעלענט אויף אַ שטעקן, און קוקט אין װאַסער אַרײן. 
ער האָט אים דערקענט, זיין רבין, דעם ?איד-הקדוש", רופט ער צו אים: 
,רבי, איז דאָס דער קװאַל פון וויסן, ביי וועלכן דו האָסט זיך אַזױ פאַר- 
טראַכט 1 און ער וויל שוין צושפּרײזן צו אים, אָבער אַ פייערדיגער מלאך 
װאַקסט אויס פאַר אים, פאַרשטעלט אים דעם װעג: גדאָס איז דער קװאַל 
פון ליבע, און צן אים קאָנסטו נישט דערגיין, ווייל דער קװאַל פון ליבע 
באַשטײט פון לויטער טרערן, און דאָס האָסטו קיינמאָל נישט פאַרמאָגט !..* 

ערשט איצט, אויף דער עלטער, דאָ ביי דעם איינזאַמען שלוש-סעודות" 
טיש, דערפילט ער, דער קאָצקער רבי, אַז פיל טיפער װי דער ים פון ,אין" 
סוף* איז דער טראָפּן פון דער טרער. װאָרים נאָר מיט איר הילף, מיט דער 
טרער, קאָן ער ביישטיין דעם שר פון אדום אין הימל, מיט וועלכן ער האָט 
זיך אויף זיינע אַלטע טעג אויסגעקליבן מלחמה-צו-האַלטן, זי, די אידישע 

טרער, איז די איינציגע שאַרפע שװערד אין דעם אומגליקלעכן געראַנגל, 
װאָס גייט איצט אָן פאַרהוילן פון דער וועלט צװווישן דעם קאָצקער רבין און 
דעם גרויזאַמען רוסישן צאַר ניקאָלאַי דעם ערשטן.. 

עס איז אָנגעקומען דאָס יאָר אַכצנהונדערט צויי-און-פערציג,. צאַר 
ניקאָלאַי האָט פאַרשפּרײט דס מיליטער-געזעץ, װאָס איז ביז דענסמאָל געווען 
גילטיג נאָר פאַר די רוסישע אידן, אויך אויף די פוילישע אידן, כדי איין- 
:צוגעוואוינען די פרעמדע פּוילישע אידן צו דער שטרענגער ניקאָלאַיעװוסקער 
סאָלדאַטישער דיסציפּלין; האָט מען געכאַפּט צען, צװעלף-יעריגע אינגלעך 
פון די מוטערס שירצן, פון חדד-אַרױס, אַרײינגעשטעקט זיי אין סאָלדאַטישע 
קליידער און אין קאַזאַרמעס גענומען און כדי אָפּצורײסן זיי פון זייערשע 
שטרענגע רעליגיעזע געוואוינהייטן און פון דער סביבה, אין וושלכער זיי 
זיינען דערצויגן געװאָרן, האָט מען זיי אין ווייטע מדינות פאַרשיקט, אַרײן- 
געגעבן זיי אין סאָלדאַטישע דיסציפּלין-היימען, װאָס פאַר דעם קלענסטן אָפּ- 
ווייכן פון די רעגולאַציעס האָט מען זיי דאָרט אכזריותדיג געקאַטעװעט, זי 
זיינען געצוואונגען געווען צו צעברעכן זייערע רעליגיעזע מנהגים און געזעצן, 
מען האָט זיי גענייט טרפות צו עסן, דעם שבת נישט צו האַלטן און צו 
אַנדערע זאַכן, װאָס זיינען די קינדער מיט דער מילך פון דער מוטערס ברוסט 
איבערגעגעבן געװאָרן דורך זייער שטרענגער רעליגיעזער דערציאונג: אַז 
מען דאַרף זיך טױיזנט מאָל ליבער לאָזן טויטן איידער די עבידות צו 
באַגיין. און זיי האָבן באמת דעם טויט ליבער אויסגעקליבן. עס איז נישט 
צו באַשרײיבן די שרעקלעכע עינויים, װאָס די קינדער האָבן גענומען אויף 
זיך,. זיי האָבן אויסגעפירט זייער מוטערס געבאָט ביים אָפּשײד, אַז זיי זאָלן 
שטאַרבן און פון זייער אמונה נישט אָפּטרעטן. עס זיינען אומצייליגע קינ- 
דערשע קרבנות געפאַלן, 

האָט אַ יאָמער און אַ קלאָג זיך אויפגעהויבן פון אידישע הייזער. מען 
האָט בתי-מדרשים אָנגעפילט, מען האָט תעניתים אויסגערופן. צום מערסטן 
איז מען אָבער צו גוטע אידן געלאָפן, אַז זיי זאָלן מיט כוח די גזירה אין הימל 
אָפּשטעלן, 

דער קאָצקער רבי איז געווען דער גדול-הדור, װאָס די אויגן פון ישראל 
זיינען געווען געװוענדט צו אים. דאָ האָט זיך דאָך נישט געהאַנדלט מער וועגן 
יחיד, דאָ איז אָנגערירט געװאָרן דער װאָרצל פון ישראלס בוים, דער פונ" 
דאַמענט, װאָס דער בנין האַלט זיך אויף אים, און דער קאָצקער רבי האָט 
טאַקע באַטראַכט דעם צאַרס שריט וי אַן אַרױספאָדערונג צו אַ מלחמה געגן 
דעם גאָט פון ישראל, אידן זיינען אַן עם-קודש, צו איין מלך משועבד, צום 

רבונוישל-עולם אַליין. זיי זיינען די זעלנער פון גאָט, דאָס פאָלק, װאָס דער 
אויבערשטער אַלײן האָט זיך אויסגעקליבן, אַז עס זאָל געהייליגט ווערן צו 
אים. צו אים נאָר אַליין געהערן אידישע קינדער, פון דער מוטערס ברוסט 
אַװעק אין די חדרים, וואו זיי האָבן צו לערנען. זיי זיינען פאַר איין עבודה 
באַשטימט: פאַר דער עבודה פון אידישן גאָט! און דאָ קומט אַ פרעמדער 
קייסער, װאָס האָט זיך באַמעכטיגט די פּוילישע מדינה, און נויט ישראל, אַז 
זי זאָלן אים דינען דאָס גאַנצע לעבן פון קליינערהייטאָן! ניין, דאָס קאָן 
נישט זיין ! 

זיין וועג מלחמה צו פירן מיט אַ קייסער איז נישט יענער ועג פון 
וואונדערלעכן רבין ר' לייב שרהס, וועלכער פלעג ביינאַכט דורך זיבן-מיילן- 
דיגע טריט, דורך קפיצת-הדרך גיין קיין ווין, אַרײינשלײכן זיך דורכן שליסל- 
לאָך אין קעניג יאָזעפס חדרים און אים מיט אַ רוט גוט אַריינצימבלען אַזױ" 
לאַנג אים דורסן ביז ער, דער קעניג, האָט נישט צוגעזאָגט, אַז ער װועט מבטל- 
מאַכן די גזירות, װאָס ער האָט אַרױסגעגעבן אויף די גאַליציאַנער אידן 
דאָס איז נישט דער וועג פאַרן קאָצקער רבין. דער קאָצקער רבי האַלט נישט 
פון קייז מופתים, ער פירט נישט קיין מלחמות מיט קיין קײיסאָרים אויף דער 
ערד, אויף דער-וועלט, נאָר אויבן אין הימל. װאָרים נישט דער קייסער איז 
דאָ דער שולדיגער,. ער איז, משטיינס- געזאָגט, אַזאַ בשריודם וי יעדער 
אַנדער מענטש. נָאָר זיין שטערן אין הימל, דער שורש, װאָס ער האָט דאַרט, 
דער קװאַל, פון װאַנען ער שעפּט זיין כוח און גבורה, -- זיין שר אויבן 
באַדאַרף מען באַקעמפן. דער שר פון צאַר ניקאָלאַי איז דער שר פון אדום, 
עמלק, דער אַרצי-פיינט פון אידן, דער מקור פון רשעות, און ער האָט זיך 
פאַרמאָסטן נישט אַנדערש נאָר דעם שר פון אדום אַרונטערצוברענגען. אַרױס- 
צורייסן די װואָרצלען, אויף וועלכער דער צאַר שטיצט זיך. ווען זיין שר װועט 
פאַלן אין הימל, װעט ממילא דער צאַר פאַלן אויף דער ערד. 

דער רבי האָט זיך געהייסן ברענגען אַ ניקאָלאַיעװוסקן זעלנערשן מאַנטל, 
אין וועלכן מען האָט אַרײינגעשטעקט די אידישע קינדער. ער האָט אויפ- 
געעפנט דעם אָרון-קודש אין זיין שטיבל, אַרײינגעשטעקט דעם קאָפּ, באַװיזן 
דעם זעלנערשן מאַנטל פאַר די ספר-תורות, און מיט אַ געשריי, װאָס האָט 
הערצער געריסן, האָט ער, וי ביי יעקב-אָבינו, ווען די קינדער האָבן פאַר 
אים יוספס העמד געבראַכט, אויסגערופן: ;דערקען, איז דאָס דאָס העמדל 
פון דיין זון 77 עס האָט אים אָבער גאָרנישט געהאָלפן, דעם קאָצקער רבין, 
ווייל די איינציגע כלי-זיין, מיט וועלכע ער האָט געקאַנט פירן די מלחמה 
אין הימל געגן שר פון אדום, איז די אידישע טרער. זי איז דער איינציגער 

שליסל, װאָס עפנט-אויף דעם טויער פון רחמים. און די טרער איז פאַר אים 
פאַרשלאָסן געווען.- 

אָבער דער קאָצקער לאָזט זיך נישט אַװעקמאַכן מיט דער האַנט. ער 
איז אין הימל אַ מורנו, ער האָט רביים. אװועט מען מיך פאַרשיקן אין גיהנום, 
װועל איך מיינע רביים מיטנעמען מיט מיר* -- האָט ער געזאָגט. -- אאַז 
מען פאַרטרייבט דעם תלמיד, פאַרטרייבט מען זיין רבין מיט אים !* --- שטייט 
געשריבן. און דער קאָצקער קומט נישט דאָ בעטן פאַר זיך, חלילה. פאַר זיך 
אַלײין האָט ער קיינמאָל גאָרנישט געװאָלט. ,צו זיין אַ בעטלער אויף דער 
ערד, כדי צו קאָנען זיי אַ שררה אין הימל,* אויך נישט פאַר אַנדערע קומט 
ער בעטן. ער קומט כלל נישט בעטן! ער פאָדערט מיטן כוח פון דער תורה, 
פון משה-רבינוס חוק! אידן זיינען אַן עם-קודש, זיי טראָגן אויף זיך דעם 
עול-מלכות-שמים. אַז מען איז משעובד צו איין באַלעבאָס, קאָן מען נישט 
דינען אַ צווייטן, אידן זיינען משעובד צו גאָט ;מרחם-אמם*. ער האָט גע- 
פאָדערט אין נאָמען פון דער תורה, װאָס גאָט אַליין איז מקיים, און האָט מען 
אים נישט אָפּגעענטפערט, האָט ער אויפגעפאָדערט זיינע רביים, און האָט ער 
זיך נישט געקאָנט צו זיי צוקריגן, ווייל זיי שטייען ביים קװאַל פון טרערן און 
ער נישט, האָט ער זיי אַראָפּגעפאָדערט צו זיך אין שטיבל, 

ער וויל צוזאַמען מיט זיינע רביים אַ משפּט האָבן מיט גאָט. יאָ, אַ משפּט 
וויל ער. אַ משפּט-צדק געגן גאָט אַלין פאַרלאַנגט ער! פאַרװאָס ער ענט- 
פערט-איבער זיינע אידן אין פרעמדע הענט. דער שר פון אדום כאַפּט אַװעק 
קליינע אידישע קינדער פון די גמרות און נויט זיי, אַז זיי זאָלן טאָן פאַר 
אים די עבודה, אַז זיי זאָלן טרפות עסן, מחלל-שבת-זיין, פון אידישן גאָט 
זיך אָפּזאָגן ! און זיי דאָרט האָבן זיך אַרײנגעכאַפּט אין די היכלים און האָבן 
מיר דאָס גאַנצע פּעקל צוגעװאָרפן. זיי שטייען זיך דאָרט מיט די שטעקעלעך 
און שפּיגלען זיך אין טייך פון אידישע טרערן. צי איז איצט אַ צייט נהנה- 
צו-זיין מזיו השכינה ? מיינע װערק טרינקען זיך אין ים, און איר זאָגט זיך 
שירה ?., 

--- איך פאָדער אייך אויף, מיינע רביים! -- האָט ער אויסגערופן אין 
דער טונקלקייט אַרין, -- דעם ;איד-הקדוש", דעם רבין ר' בונם און דיך, 
ר' יצחקל! לאָזט-איבער אייערע גאָלדענע שטולן אין גױדעדן און קומט דאָ 
אַראָפּ צו מיר און זעט, װאָס מען טוט צו די קינדער פון פאָלק, װאָס גאָט 
האָט זיך אויסגעקליבן פאַר זיין נחלה !. 


און פון די אָנגעפאַלענע נאַכט-שאָטנס, װאָס האָבן שוין איינגענומען דאָס 

גאַנצע שטיבל, שניידן זיך אַרױס דריי ווייסע זקנים. ער האָט זיי געזען אַרױיס- 
שווימען פון די שאָטנדיגע ווענט אין זייערע ווייסע בגדים, --- דאָס קליינע 
אידל, דעם ;איד-הקדוש", דעם הויכן רבי ר' בונם און דעם קליינעם רבי 
ר' יצחקל. ער האָט זיך אויפגעהויבן פון שטול מקבָל-פּנים-זיין זיינע רביים. 
ער האָט אַפילו בדעה געהאַט אַריינצורופן הערש שמש, אַז ער זאָל שטולן 
צורוקן צום טיש פאַר זיינע אורחים. נאָר די דריי ווייסע זקנים האָבן זיך אַליין 
אַװעקגעזעצט, שוועבנדיג אַרום זיין טיש, און עס האָט זיך אים געדאַכט, אַז 
ער פאַרנעמט צו הערן זייערע שטימען: 

-- קאָצקער רבי, מיר זיינען געקומען צו שלוש-סעודות צו אייך ! 

נאָר דער קאָצקער רבי האָט שאַרף אָפּגעשניטן : 

-- שלוש-סעודות ? אויך אַן עסק! אין די היכלות װעלן מיר פּראַװען 
שלוש-סעודות ! הערש, צינד-אָן די הבדלה, מיר דאַרפן רעדן וועגן שר פון 
אדום !.. -- האָט ער גערופן צו דער טיר, 

נאָר ווען הערש איז געקומען מיט דער הבדלה, זיינע זיי שוין נישט געווען. 
זי זיינען פאַרשוואונדן צוזאַמען מיטן שבת.. 


אין גרויסן בית:המדרש פּראַװעט זיין זון, ר' דודל, שלוש-סעודות. דער 
;חידושי-הרי"ם", ר' איטשע-מאיר װואַרשעװער, זאָגט תורה. די תורה איז 
לויטער פּשטלעך, שווער צו פאַרשטיין. דערפאַר זינגט מען. די גאַנצע עדה 
איז אין איין שװאַרצער מאַסע פאַרגליווערט, צונויפגעװאָקסן, איינגעפלאָכטן 
אין די לייבער אַריין,. און די גאַנצע מאַסע באַװעגט זיך אין איין ריטמישן 
אָטעם, לויט דעם טעמפּאָ פון געזאַנג, װאָס הערט זיך פון דעם ווייסן פלטק 
אינמיטן --- פון טיש. אָט דער ווייסער שימערדיגער פלעק פון געדעקטן טיש 
איז די איינציגע רעשט פון שבת, װאָס טרינקט זיך אין אַ ים פון פינצטערניש, 
דעם לעצטן ,פּונקט שבת* וויל מען נישט אויפגעבן. מען קעמפט מיט די 
שװאַרצע שאָטנס, װאָס באַפאַלן װי גזלנים, דורך דעם פאַרבענקטן געזאַנג, 
דורך דער ריטמישער באַוועגונג, 

דאָס פּנים אָבער פון דער שװאַרצער מאַסע איז געװוענדט צו דער טיר, 
װאָס פירט צום רבינס שטוב. דאָרט, דורך דער טיר, קאָן קומען די גרויסע 
פרייד, דער הייליגער אָפּשײין פון דער געטלעכקייט, װאָס דער רבי שטעלט- 
פאָר מיט זיך ,בזעיר אַנפּין" (אין מיניאַטור-פאָרם). די ,בני היכלא" (די 
קינדער פון הימלשן פּאַװיליאָן) בענקען צו זען די שיין פון ,קליינעם ליכט", 

וויגן זיך אין ריטמישן טאַנץ צו דער פאַרשלאָסענער טיר, װאָס פירט צו 
אאַלטער הייליגקייט*, --- צום רבינס שטוב. 

,פריינט פון מיין נשמה, פאָטער פון רחמנות, צי-צו דיין קנעכט צו דיין 
ווילן. זאָל ער איילן, דיין קנעכט, אַזױ וי אַ יונגע אינד, צו בוֹקן זיך פאַר 
דיין שיינקייט. זיסער זאָל אים זיין דיין פריינטשאַפּט פון יעדער זיסקייט 
און פון יעדן טעם.." 

זיי האָבן נאָך נישט אויפגעגעבן די האָפענונג, אַז דער רבי װעט זיך 
באַװײיזן,. מיטאַמאָל װעט זיך די טיר אויפעפענען, און ער װועט דערשיינען 
אַזױ װי אין דער בענקשאַפט נאָך דעם גרויסן משיח, אַזױ װאַרטן זיי איצט 
אויפן קליינעם משיח, אויפן רבין. דאָס װאַרטן, דאָס בענקען ווערט איבער- 
געטראָגן אין אַ העכערן עקסטאַז: יעדע מינוט פון לעבן מוז אויסגיין אין 
זיסן פאַרצוקטן װאַרטן. די בענקשאַפט האַלט אין זיך דעם קערן פון דער" 
פילונג, עס איז דער קנאָספּ פון דער בלום, דער זוימען פון דער פּרי. דאָס 
װאַרטן איז דער אָנהייב פון דערפילונג, אָנגעקניפּט אָן איר, און דורך דעם 
װאַרטן ווערט מען איינס מיט דער דערפילונג... וויגט זיך דער שאָטנדיגער 
קערפּער אין זיסן געוויג, אין ריטמישן געזאַנג, שטייגנדיג און בעטנדיג: 

;שיין געשטאַלט, שיין פון דער וועלט, מיין נשמה איז קראַנק פון ליבע 
צו דיר,. איך בעט דיך, גאָט, הייל זי נאָר מיט דעם, װאָס דו װעסט איר דיין 
שיינעם אָפּשײן באַװייזן, דענסמאָל וועט זי זיך שטאַרקן און זיך היילן. אייביגע 
פרייד װעט מיט דיר זיין!44* 

יחיאל, צוזאַמענגעקנאָטן אין דער מאַסע, שאָקלט זיך און וויגט זיך מיט, 
ער פילט זיך וי אַ טראָפּן אין ים, אָבער דער גאַנצער ים איז אין דעם 
איינציגן טראָפּן, אַ הויך אין דעם װוינט. ער איז אַ טייל פון דער בענקשאַפט, 
אַוודאי פאַרשטייט ער עס איצט, דעם ענין קאָצק. אַװודאי איז עס אַ הויכע 
מדרגה -- דער גרויסער ווילן, דער דאָרשט נאָך דעם הייליגן שיין, דאָס 
נישט-לאָזן זיך באַנוגענען מיט דעם ביסעלע ;האָבן", װאָרים װאָס, משטיינס- 
געזאָגט, איז דער מענטש בכוח אינגאַנצן צו האָבן? וויפיל קאָן ער גאָר אין 
זיך כולל-זיין ? מער פון ,האָבן* איז דאָס גלוסטן און ועלן. וי גרויס און 
אומענדלעך איז דער דאָרשט, און וי אָרים און קליין איז דער טרונק !.. 


ער וויגט זיך מיט זיי אין דעם אייביגן שטייגן, קלאַמערט זיך מיט זיי אָן 
לעצטן שיין פון שבת, ואָס שימערט נאָך פון די נאַכט-:שאָטנס אַרױס, ווערט 
פאַרלענדט אין לעצטן אָטעם פון בענקשאַפּט: שאָ, דערשיין, מיין געליבטער, 
שפּרייט-אויס איבער מיר דיין סוכה פון שלום..* 

אָבער אין האַרץ איז ער גאָר אַנדערש-וואו... ציוישן די פּראָסטע אידן 
פון פחברה-תהילים", וועלכע פרייען זיך מיטן ביסל האָבן אין די שבת-פאַר- 
נאַכטן און זינגען זיך אָפּ זייער ,שיר - המעלות". דאָס װאָס איז דאָ, 
איז גוט פאַר די גרויסע, -- טראַכט ער זיך, -- פאַר די. װאָס האָבן 
נישט קיין מורא זיך אַרױסצולאָזן אין די ברייטע איינזאַמקײטן, אויסצוזיכן 
נייע וועגן. פאַר אים איז גענוג גוט דער וועג פון תהילים-זאָגן, וואָס עס האָבן 
אױיסגעטראָטן פאַר אים די פּראָסטע דאָרפס-אידן... 


קאַפּיטל 0| 


דער גורל 


אין אַ פּאָר טעג אַרום, אין אַ פאַרנאַכט, האָט יחיאל אָפּגעטאָן אַ שרעקלעכע 
זאַך, װאָס האָט אויפגערודערט די חסידים. ער האָט אַנומלט געזען, אין אַ 
ספר שטייט געשריבן, אַז עס איז גוט צו דאַװענען צװישן קראַנקע און אומ- 
גליקלעכע. אַזױ וי ס'שטייט: ,גאָט איז נאָענט צום צעבראָכענעם האַרץ." 
איז ער אַרײנגעגאַנגען אין דער קאַמער, וואו עס האַלטן זיך אויף די קראַנקע, 
און אַוועקגעשטעלט זיך ביי דער טיר זייער שטיל אין אַ ווינקל מנחה-דאַווענען. 
זיי האָבן אים נישט באַמערקט. אין דער קאַמער איז קיינמאָל נישט איבעריג 
ליכטיג געווען, און איצט, אָנהײב פאַרנאַכט, האָט געהערשט אַ געדיכטש 
טונקלקייט, 

ער האָט שוין דענסמאָל געהאַט איינגעשאַפט זיך די אייגנאַרטיקײט אָריין- 
צוברענגען זיינע געפילן אין אַ ,ניײיטראַלן* צושטאַנד, דורכדעם ,װאָס ער האָט 
זיך אינגאַנצן אױיסגעטאָן פון זיך. ער איז אַזױ לאַנג שטיל געשטאַנען אָן 
יעדער באַװועגונג, אָן יעדן געדאַנק, ביז ער אַליין האָט זיך פאַרלוירן. ווען 
ער האָט זיך געפונען אין דעם ;נײיטראַלן* צושטאַנד, האָט ער זיך געקאַנט 
איינלעבן אין יעדער סיטואַציע, אין וועלכער זיין פאַנטאַזיע האָט אים אַרײנ- 
געטריבן. איצט, צװוישן די אומגליקלעכע, ביים פאַרטיפן זיך אין געבעט, האָט 
זיך אים אויסגעדאַכט, אַז ער איז איינער פון די קראַנקע, אַז זיין אייגן לייב 
איז באַדעקט מיט בלאָטערס, אַז זיין פלייש איז נאָך לעבעדיג דערפאַר, כדי 
עס זאָל קאָנען פוילן. ער פאַרמאָגט נאָר אין זיך אויף אַזופיל חיות, כדי ער 
זאָל קאָנען פילן, װי נאָדלישטעך, די װײיטאָגן און פּיינען. ער איז איצט גע- 
שטאַנען פאַר גאָט װי אַ צעטראָטענער װאָרעם: װאָס איז ער, משטיינס. 
געזאָגט, דער מענטש, אינגאַנצן, אַז ער רעדט זיך איין, אַז ער איז העכער פון 
אַלע באַשעפענישן? אַ נעסט פון תאוות און פאַרלאַנגען, איינרעדענישן, קנאה- 
שנאה, װאָס קריכן פון אים, װוי מיאוסע ווערעם.. 

אַזױ האָט יחיאל צעבראָכן זיין האַרץ, כדי צו קאָנען זיין אינאיינעס מיט 
זיי, איינער פון זיי. ווען ער איז צוגעקומען צו דער שמונה-עשרה, איז ער 
שוין געלעגן אין שטויב פאַר זיין גאָט. ער האָט אַרינגעטײטשט אין די 
פּראָסטע ווערטער פון זיין געבעט די מענטשלעכע געפאַלנקייט : ,דו שפּייזסט 
די לעבעדיגע דורך דיין חסד,* קיין אי מינוט קאָן דער מענטש נישט לעבן 


דער תהילים איד 293 


אָן דיין לאַסקע, אָפּהענגיג פון דיר מיט דיין פּאַשע, וי יעדע אַנדערע חיה.. 
,מאַכסט לעבעדיג די טויטע מיט דיין חסד,* נישט נאָר די געשטאָרבענעי 
נאָר אונז לעבעדיג-טויטע, אויף אונז מוז דיין תחית-:המתים באַנייטיװערן 
יעדע מינוט פון לעבן, ווען נישט װאָלטן מיר װי שטויב געפאַלן... ?שטיצסט- 
אונטער די געפאַלענע, דו היילסט קראַנקע, דו בינדסט-אויף די געבונדענע, 
און דו האַלטסט דיין צוזאָג צו די, װאָס שלאָפן שוין אין דער ערד..* 

ער איז געשטאַנען איינגעקאָרטשעט אין דעם שװאַרצסטן וינקל פון 
קאַמער, און ער איז געווען איינער פון זיי, --- אַ טראָפּן אין דעם אויסגע- 
שפּיגענעם ים. די קראַנקע האָבן געקרעכצט, די געזונטע האָבן זיך געקריגט 
איבער די ביסנס ברויט, װאָס גוטע ווייבער האָבן אין שטאָט צוזאַמענגענומען 
און זיי אין קאַמער אַרײנגעטראָגן. מיטאַמאָל האָט זיך דערהערט אַן אומ"- 
היימלעך קוויטשען, װאָס האָט אָנגעזאָגט אויף נישט-גוטס : 

--- האַלט זי פעסט! לאָזט זי נישט! האַלט זי ! 

דאָס איז געווען די רויטע מויד, די באַזעסענע פון שרעקלעכן דיבוק, 
װאָס האָט אָנגעהויבן צו געבן פון זיך אַלאַרמירנדיגע צייכנס פון אירע 
ספּאַזמאָטישע אָנפאַלן, ביי וועלכע זי פלעג זיך װאַרפן מיט די נעגל אויף 
מענטשן אין אַ שרעקלעכער פוריע. זי האָט מיט איר חיהשן אינסטינקט דער- 
שנאַפּט יחיאלס דאָ-זיין, זי איז געווען די ערשטע, װאָס האָט אים באַמערקט, 
װוי דורך אַ מיסטעריעזן באַריר. אירע אומגליקלעכע עלטערן האָבן אין איר 
אַ גרויסע שרעק איינגעפלאַנצט פאַר דעם צדיק. דער צדיק װעט פון איר 
דעם דיבוק מיט געװאַלט אַרױסיאָגן, וי אַ שטיק לעבעדיג פלייש אַרױסרײסן. 
אַז זי האָט באַמערקט יחיאלן פונדערווייטנס, איז זי געווען זיכער, אַז דאָס איז 
דער צדיק, װאָס קומט מיט זיין געבעט פון איר דעם דיבוק אַרױסרײסן. האָט 
זי אַרױסגעװאָרפן פון זיך אומהיימלעכע יללות, װאָס זיינען געקומען פון 
איר צוזאַמענגעשנירטער קעל, װי הונדערטער מלאכי-חבלה װאָלטן זי גע- 
שטיקט. זי האָט געריסן זיך די האָר פון קאָפּ, געװאָרפן זיך אין עפּילעפּטישער 
קאָנוואולסיע, געקלאַפּט מיט די הענט און מיט די פיס : 

-- ער שלאָגט מיך! ער שמייסט מיך! אוי, אוי, אוי! ער רייסט פון 
מיר שטיקער פלייש אַרױיס !.. 

-- מיין אָרים קינד ! ווער? ווער? 

-- דאָרט, דער װאָס שטייט אין ווינקל ! 

איר געשריי האָט אָנגעשטעקט די אַנדערע קראַנקע. נאָך די משוגעים 
זיינען אַרױס די בלינדע, וועלכע האָבן נישט געוואוסט, װאָס עס טוט זיך 
אַרום זיי. זיי האָבן מיט בלינדער איבערגעשראָקנקייט זיך אָנגעהויבן צו פאַר" 

טיידיגן מיט זייערע הענט און שטעקנס. די קיגדער זיינען דערשראָקענע איצט 
אָרױס מיט ביטערע געוויינען,. אין קאַמער פון פּלאָג איז באַלד אויפּגעשטאַנען 
אַזאַ יללה, אַזעלכע מוראדיגע געשרייען, װי נישט-געזעענע טײיװאָלים װאָלטן 
די קראַנקע באַפאַלן, ענדלעך האָט מען אויסגעפונען יחיאלן, וועלכער איז 
איצט אויפגעװועקט געװאָרן, אַרױסגעריסן געװאָרן פון זיין צושטאַנד צוליב די 
געשרייען און האָט זיך פאַרוואונדערט אומגעקוקט.. 

דורך דער גאַנצער צייט, װאָס די קראַנקע געפינען זיך ביים רבין, האָבן 
זיי געגלויבט, אַז מיט זיי וועט עפּעס געשען אויסערגעוויינלעכס : אומדערװאַרט 
װועט דער רבי אַרײינקומען צו זיי אין קאַמער, אָדער אַ מלאך פון הימל, און 
מיט זיין ברכה װעט די קללה אַראָפּגענומען ווערן פון זייערע לייבער, ווען 
זיי האָבן דערהערט דעם דיבוק שרייען: ,ער שלאָגט מיך!* האָבן זיי גע- 
וואוסט, אַז אַ הייליגער צדיק געפינט זיך נאָענט פון זיי, װאָס דער דיבוק קאָן 
אים נישט איבערטראָגן, 

די געדיכטע פינצטערניש פון קאַמער איז נאָר געווען באַלױכטן מיט דעם 
פאַרשלאָפּענעם פייער, װאָס האָט זיך שװאַך געברענט אויף אַ מין דרייפוס, 
װאָס די קראַנקע האָבן געקאָכט דערויף זייער געקעכץ, איצט האָבן זיך אַלע 
געװאָרפן צום פייער, געשלעפּט שפּענדלעך און העלצער צו באַלײכטן דעם 
שװאַרצן פלעק, װאָס איז געשטאַנען ביי דער טיר, און צו וועלכן דער דיבוק 
האָט זיך געריסן. אָבער דאָס באַלײכטן מיט דעם האָלץ-פייער האָט אין דעם 
ערשטן אויגנבליק נאָר געהאָלפן צו שטאַרקן די פּאַניק, װאָס האָט אַרומ- 
געכאַפּט די איינוואוינער פון גיהנום. די גאַנצע קאַמער איז פאַרכאַפּט געװאָרן 
פון איין שרעק : 

--- אַז דער דיבוק שרייט, מן-הסתם דערזעט ער עפּעס! 

-- זעסט דאָך אים דאָרט ביי דער טיר! 

--- הייליגער רבי, העלפט אונז! 

אין אַ מינוט האָט זיך יחיאל געפונען אַרומגערינגלט וי מיט צונגען 
פייער מיט אויסגעשטרעקטע הענט אַרום זיך. מויערן פון שװאַרצן אומגליק 
זיינען געװאַקסן אַרום אים. שטויסן פון צעריסענע, צעפליקטע נאַכט-שאָטנס, 
אָנקעפּיגע, צוויי-לייביגע, קלאָגנדיגע און װאָיענדיגע, מיט פאַרהילכנדיגע גע- 
שרייען און העל-זעענדיגע אויגן, --- האָבן זיי געטאַנצט אַ ווילדן קאַראַהאָד 
אַרום אים, דעם טאַנץ פון דעם ציטערנדיגן ווייזער צוישן פאַרפאַלנקײט און 
דערלייזונג, צװישן נויט און הילף. די צונגען האָבן זיך געשלענגלט אַרום 
אים, איינגעפלאָכטן זיך צווישן זיינע פיס, זיינע הענט און זיין לייב. מען האָט 
אים אין שויס אַרײנגעװאָרפן וויינענדיגע, פאַרקריפּלטע קינדער, בלינדע האָבן 

פאַרצווייפלט אויסגעקעמפט אַ צוטריט צו אים איבער לייבער און איבער קעפּ, 
און איצט, מיט זייערע הענט און פינגער, װאָס זיינען געוואוינט צו זען פאַר 
זיי, האָבן זיי אים אָנגעהויבן צו באַטאַפּן, די אידענע, די אומגליקלעכע מוטער 
פון דעם דיבוק, װאָס האָט אים די ערשטע אויסגעפונען, האָט זיך אײינגענאָגט 
אין אים מיט דעם גאַנצן דאָרשט פון איר בענקשאַפט נאָך הילף פאַר איר 
אומגליקלעך קינד, זי האָט געריסן אים, װוי מיט אייזערנע צװאַנגען : 

--- הייליגער מענטש, העלפט מיין אומגליקלעך קינד! 

-- הייליגער רבי, מיין קראַנקע מאַמע! אַ גאַנצן ווינטער װאַלגער איך 
זיך שוין דאָ אַרום ! 

-- הייליגער רבי, זעט מיין צער, איך קאָן דאָך נישט לענגער איבער" 
טראָגן ! 

מען האָט זיך געשלאָגן אַרום יחיאלן, װי אַרום אַ לאַפּן פלייש, װאָס איז 
אַרײינגעפאַלן אין אַ שטייג פון הונגעריגע וועלף. די געװאַלדן, די געשרייען 
האָבן זיך דערהערט שוין אין גרויסן בית המדרש, אויך אויף דער גאַס, 
חסידים, מענטשן פון דער גאַס, ווייבער און קינדער האָבן זיך גענומען צו" 
זאַמענצולויפן, און וי עס טרעפט ביי אַזעלכע פאַלן, האָט מען באַלד אָנגעהױיבן 
צו דערציילן וואונדערלעכע זאַכן : 

-- אַז די קראַנקע שרייען, מןזהסתם דערזעען זיי עפּעס אין אים !... 

באַלד האָט עס געהייסן: 

-- דער רבי איז אַריינגעקומען אין קאַמער אַרײן.. 

-- ניין, נישט דער רבי, אַן אַנדער גוטער איד, װאָס איז געקומען צום 
רבין... 

-- נישט קיין גוטער איד, --- אַ למד-װאָװניק, אַ גרויסער נסתר! מען 
ווייס נישט וער דאָס איז. אַ מלך מן-השמים האָט זיך דערװעקט און איז 
געקומען היילן די קראַנקע. 

קוים אַ לעבעדיגן, װי אַ פאַרצוקט ציגעלע, װאָס מען נעמט-אַרױס פון 
אַ שטייג מיט הונגעריגע חיות, האָבן די חסידים באַפרייט יחיאלן פון די 
קראַנקע, װאָס זיינען אים באַפאַלן. דערפאַר אָבער האָט מען אים געגעבן אַ 
נעם אין בית-המדרש אַריין, געזען װער דאָס איז אַזעלכער: ס'איז ברוך-משהס 
זון, דער עם-הארץ, װאָס טוט מופתים צוישן אַרענדאַרן אין דאָרף! דער 
רבי פון די גראָבע יונגען! (אין קאָצק האָט מען שוין געהערט דערפון, געווען 
דאָרט היימישע חסידים, און זיי האָבן עס דערציילט), זאָל ער װאַגן אַזאַ זאַך, 
וואו עס געפינט זיך דער רבי, אַ פחידושי-הרי"ם", אַן אברהמעלע, אַ ר' דודל 
און די אַלע איבעריגע גוטע-אידן ? דאָ אין קאָצק, וואו מען האַלט נישט פון 

קיין מופתים, זואו דער רבי יאָגט פון זיך קראַנקע, זאָל ער זיך אונטערנעמען 
עפּעס אַזעלכעס! ,גם לכבוש את המלכה עמי בבית!* -- פאַרגװאַלדיגן די 
מלכה ביי מיר אין הויז! אַלע ארבע מיתות בית-דין זיינען ווינציג פאַר אים ! 

און זיי האָבן אים געגעבן אַ כאַפּיאַרױף אויפן טיש און מיט די נעגל 
אַריין אין לעבעדיגן פלייש, זיי האָבן זיך געפרייט מיט קאַניבאַלישער פרייד, 
מען האָט אַראָפּגענומען די גאַרטלען, פאַרבונדן זיי אין קניפּן, די פּאַסקעס 
פון די הויזן אַראָפּגעצױגן... נאָר ברוך-משה איז שוין געווען ביים רבין. ער 
האָט זיך אַריינגעריסן אין ,קדשי-קדשים* מיט שטורעם, דעם רבין אַלץ 
דערציילט. און שוין לויפט הערש שמש, שאַרט מיט זיינע פעסטע אָרעמס אויף 
רעכטס און לינקס, װאַרפט צוזאַמען לייבער, כאַפּט זיך אויף אַ חסידס אַקסל 
אַרױף און שרייט ; 

-- נישט שלאָגן! נישט אָנרירן! דער רבי רופט! 

דאָס צויבער-װואָרט האָט נישט פאַרפעלט צו טאָן זיין וואונדער. מיט אַ 
געמורמל האָט איינער געקוקט דעם אַנדערן אין פּנים אַרײן } 

-- דער רבי רופט אים אַריין אין קדשי-קדשים, מן-הסתם מוז דאָך עפּעס 
יאָ זיין... ששש.. 

דאָס האָט געראַטעװעט די לעצטע רעשט פון יחיאלס חיות. מען האָט 
אים אָפּגעמינטערט מיט אַ שעפּ קאַלט װאַסער,. מען האָט שוין מיט דרך:ארץ 
געהאָלפן אים אויפזעצן זיך אויף אַ באַנק. מיט אַ שמאַטע אים די בלוטיגע 
פלעקן פון פּנים אָפּגעװישט. אין אַ וויילע אַרום איז ער געקומען צו זיך, 
האָבן אים ר' הערש שמש און ברוך-משה, װאָס איז אַריינגעקומען נאָך אים, 
אונטער אַלעמענס באַוואונדערנדיגע בליקן, אַריינגעפירט אין דעם הייליגסטן 
פון הייליגסטן, -- צום רבין אַליין. 





ער האָט ליב געהאַט זיינע אַלטע טאָמאַשאָװער חסידים, דער קאָצקער 
רבי, זיי האָבן אים דערמאָנט אָן יענע יאָרן, ווען ער האָט געהאַלטן אין שטייגן 
צום הימל, ווען ער האָט צו עפּעס דערלאַנגען געװאָלט (צו די אויפגעקומענע 
האָט ער זיך נישט געקאָנט צוגעוואוינען). דורך דעם איז ברוך-משה ביי אים 
אַ מורנו געווען, -- אַ פּשיסכער. ווען ברוך-משה האָט זיך מיט שטורעם אַרײינ" 
געריסן צום רבין און דעם רבין דערציילט, װאָס עס איז פאָרגעקומען, וועגן 
דער נאַרישקייט, װאָס זיין זון האָט אָפּגעטאָן, און װאָס די חסידים ווילן אים 
פאַר דעם דורסן, --- איז ער טשיקאַװע-געװאָרן, דער רבי, צו זען דעם יונגן- 
מאַן, װאָס שטעלט זיך אונטער אַזא זאַך צו טאָן. 

איצט שטייט פאַר אים יחיאל אַ בלייכער און אַ ציטערנדיגער. די פיאות 

זיינען אים פייכט פון בלוט און װאַסער. שאַרפע בלוט-פלעקן זיינען נאָך 
אויף זיין פּנים, אונטער די אויגן. די אויגן אין שװאַרצע ראַנדן און די פּיאות 
ציטערן ביי אים. אויך זיינע ליפּן ציטערן, און זיינע בלייכע הענט ציטערן 
פאַר פּחד, װאָס ער האָט נאָר-:װאָס איבערגעלעבט, און פון יראת-הכבוד פאַרן 
רבין,. בלוט און װאַסער רינט פון אונטער זיינע שװאַרצע פּיאות, און ער 
האַלט די אויגן אַראָפּגעלאָזט צו דער ערד, פאַרשעמט. 

דער רבי הויבט-אונטער מיט די הענט די ברעמען-ווענט און קוקט אים 
אָן אַ ווייל.. 

-- אָװאַ! װאָס פאַר אַ צלם-אלהים! -- זאָגט דער רבי צו זיך, און ער 
גיט זיך אַזש אַ הויב פון אָרט, באַהאַלט ווידער זיינע אויגן אונטער די ברעמען, 
אַ כאַפּ דאָס טאַבאַק-ישקעטעלע, אַ שמעק טאַבאַק פונדערווייטנס און שיט-אויס 
די רעשט אויף זיין באָרד-אַרױף. ער שוייגט אַ גוטע וייל, װי ער װאַלט 
אַרײנגעגאַנגען אין זיך, און פאַרטראַכטערהײט שטעקט ער אויס די האַנט צו 
יחיאלן : --- שלום-עליכם ! 

אַז יחיאל גיט אים די האַנט, האַלט זי דער רבי אַ לאַנגע ווייל אין זיין 
אייגענער,. דער רבי דערפילט דורך זיין הויט דאָס עלעקטרישע קלאַפּן פון 
יחיאלס ציטערדיגע אָדערן, די שלעג פון זיין האַרץ, די אַנגסט פאַר גאָט. און 
דער רבי דערמאָנט זיך אַלײן אין זיינע יונגע יאָרן, װוי ער איז אַמאָל אַלין 
געווען יונג און ציטערדיג, װי יחיאל. נישט ,מצוות אנשים מלומדה", נאָר 
אויף זיין אייגן לייב אויפסניי אױיסצופּרואװון, אויפצולעבן יעדע מצוה, רייסן 
זי, וי אַ פרישע פּרי פון בוים, באַנײען די מצוות, דאָס דאַװענען, דאָס לערנען. 
אַ ואַרימקײט צינדט זיך אָן אין רבינס אַלטער ברוסט פאַר דער יוגנט. ער 
זעט זיך צוריק אין יחיאלן, און עס איז אים אַ שאָד די קלאַפּעדיגע, לעבעדיגע, 
ציטערדיגע האַנט פון זיינע פֿינגער אַרױסצולאָזן, וי ער װאָלט אין זיין אַלטער 
הויט געװאָלט דאָס חיות פון דער יוגנט אין זיך אַרײנגיסן. האַלט ער די האַנט 
אין זיינער אַ לאַנגע ווייל און זאָגט : 

-- אוי-וויי, וי ער ציטערט! הערש, גיב אים אַ שטול צו זיצן. 

דאָס איז נאָך נישט געהערט געװאָרן : דער רבי זאָל הייסן אַ חסיד, נאָך 
דערצו אַ יונגן שנעק, זיצן,. און אַז הערש וואונדערט זיך, זאָגט דער רבי װוי ער 
װואָלט זיך געװאָלט פאַרענטפערן : 

-- דו זעסט דאָך, ער פאַלט פון די פיס. די רשעים האָבן דאָך אים 
געשלאָגן, גיב אים אַ ביסעלע בראָנפן. 

אָבער יחיאל וויל זיך באין-אופן נישט זעצן -- געגן דעם רבינס און געגן 
דעם פאָטערס געבאָט. 

-- רב שמוחל על כבודו אין כבודו מחול" (אַז אַ רבי איז מוחל אויף זיין 
כבוד, איז עס נישט גילטיג), -- שטאַמלט ער מיט די ליפּן 

--- אויב אַזױ, הערש, איז ער דאָך גאָרנישט קיין שוטה, -- זאָגט דער 
רבי מיט אַ גוטן שמייכל. --- װוי קומט ווידער צו אים אַזאַ טפּשות ? 

דער רבי באַטראַכט פון אונטער די ברעמען יחיאלס גאַנצע באַנעמונג: 
וי דאָס גלעזל ציטערט אין זיינע הענט, אַז דער בראָנפן גיסט זיך אַזש אַריבער 
אויף זיינע פינגער, װי ער מאַכט די ברכה, וי ער זופּט אַ ביסל, װוי ער זאָגט 
;לחיים", װוי ער טרינקט דעם בראָנפן, יעדע קלייניגקייט איז וויכטיג. און 
דעם רבינס אַלט האַרץ באַנײט זיך מיט דעם כישוף פון ליבע צום יונגנמאַן, 
און מיט גרויס נחת-רוח רופט ער זיך אָן, נישט דירעקט צו יחיאלן, נאָר צו 
זיין פאָטער, װאָס שטייט אין אַנגסטן באַגאָסן און ווייס נישט װאָס דאָ טוט זיך } 

--- ברוך-משה, דו ווייסט 1 מיין הייליגער רבי, דער ;איד", פלעגט זאָגן : 
;אַ בעל-מופת צו זיין איז נישט קיין קונץ, אַ ליאַדע בעל-מדרגה קאָן פאַר- 
דרייען הימל און ערד, נאָר אַ איד צו זיין איז שווער..." -- מילא, די מופתים 
בין איך דיר מוחל, אָבער וי האַלט עס מיטן איד, יונגערמאַן? -- פרעגט 
דער רבי יחיאלן, 

יחיאל, וועלכער איז געקומען צו זיך פון טרונק בראָנפן, האָט ווידער 
אויפגעציטערט מיטן גאַנצן לייב, װאָרים דעם רבינס ווערטער האָבן אים גע" 
טראָפן װוי אין פּינטל: אָט דאָס יל ער דאָך טאַקע! אַ גרויסע פייערדיגע 
ליבע האָט זיך אָנגעצונדן אין זיין האַרץ צום רבין. ער האָט אויפגעהויבן די 
אויגן צו אים מיט אַזאַ ‏ בעטנדיגן בליק, אַז דער רבי איז גערירט געװאָרן 
ער האָט דערזען די חלושדיגע טרערן, װאָס פינקלען אויף דעם יונגנמאַנס 
בלייכע בליקן,. יחיאל האָט געשטאַמלט : 

--- דאָס איז דאָך מיין בקשה צום הייליגן רבין. 

--- איז דער וועג פון אַ איד אויסגעפלאַנצט מיט מופתים ? 

יחיאל האָט אַראָפּגעלאָזט דעם קאָפּ און עס איז געווען װוי פון דער ערד 
אַרױסגערעדט : 

-- דער רבונו-של-עולם איז מיין עדות, אַז נישט, חלילה, צוליב עפּעס 
אַנדערש בין איך דאָרט אַרײנגעגאַנגען, נאָר צוליב דעם, כדי מקיים צו זיין 
דעם פּסוק: ,וממעמקים קראתיך ה' * (פון די טיפענישן רוף איך דיך, גאָט !), 
װאָרים וואו איז נאָך נידעריגער וי דאָרט, וואו אידישע טרערן רינען? 

די ווערטער זיינען אַרױסגעזאָגט געװאָרן מיט אַזאַ דורכגעווייטיגט געפיל, 
אַז דער רבי האָט ווידער אַ שמעק-טאַבאַק גענומען, געגעבן פונדערווייטנס 
אַ שמעק און די רעשט אויף דער באָרד אויסגעשאָטן 

-- עס שטייט אין פּסוק: ,ואנשי קודש תהיו לי", מיינט מען נישט קיין 
הייליגע מענטשן, נאָר דאָס מענטשלעכקייט זאָל הייליג זיין ביי אייך. אַװודאי 
איז אַ גרויסע זאַך אידן צו העלפן, אַז מען קאָן עס נאָר... -- זאָגט דער רבי 
וי פאַר זיך. 

-- רבי, -- האָט יחיאל אָנגעהויבן צו שטאַמלען און איז שטיל געװאָרן, 

דער רבי האָט אים אָנגעקוקט, 

-- װאָס וויל ער ? --- פרעגט דער רבי נישט יחיאלן דירעקט, נאָר זיין 
פאָטער ברוך-משהן. 

-- ער האָט אַ קוויטל אָפּצוגעבן דעם הייליגן רבין,. ער האָט אַ נאַרישקײט 
געטאָן, אַ אידן עפּעס צוגעזאָגט, האָט ער מורא, טאָמער, חלילה, װעט עס נישט 
מקוים-ווערן, -- געפינט דער פאָטער דעם שעת-הכושר יחיאלס ענין פאַרן 
רבין פאָרצוברענגען. 

מיט ציטערדיגע הענט נעמט יחיאל פון זיין צעריסענער טאָש (מ'האָט אים 
בעת דער משכנתא די קאַפּאָטע צעריסן) זיין תהילימל אַרױס, מישט-אויף, און 
צװישן די בלעטער נעמט ער אַרױס דאָס קוויטל אויף פּאַרמעט, אויף וועלכן 
ער האָט געהאַט אויפגעשריבן זעליג דעם פערדס-סוחרס בקשה. דער רבי 
הויבט-אויף די ברעמען, קוקט אויפן קוויטל, נישט אויף דעם, װאָס עס שטייט 
געשריבן, נאָר אויפן פּאַרמעט. ער דערקענט יחיאלס טרערן אין די װאַסער- 
פלעקן אויפן קוויטל, ער האַלט עס לאַנג און זאָגט דערשטוינט: 

-- װאָס ברענגט ער מיר אויסגעבעטענע קוויטלעך ? 

אַלע וערן דערשראָקן, צום מערסטן אָבער יחיאל און דער טאַטע. יחיאל 
ציטערט אויפן לייב וי אַ בלאַט, און דער פאָטער שאָקלט זיך דערביי וי 
ביים דאַװענען, איז נבהל-ונשתומם, גלויבט זיינע אייגענע אויגן נישט, װאָס 
זי זעען, האָט מורא זיך מיט אַ װאָרט אָנצורופן. דער רבי גיט אַ רוק-אָפּ דעם 
שטול, הויבט זיך אויף פון אָרט, נעמט שפּאַנען איבער דער שטוב אַרויף- 
און-אַראָפּ, רעדט צו זיך : 

-- אַ מעשה, מען ברענגט מיר שוין אויסגעבעטענע קויטלעך! 

עס איז נישט דאָס, װאָס דער רבי מיינט. אין זיין האַרץ טראַכט ער זיך 
גאָר עפּעס אַנדערש. איצט פאַרשטייט ער, פאַרװאָס די קראַנקע אין קאַמער 
האָבן זיך געװאָרפן צו יחיאלן, אַז ער זאָל זיי העלפן. אַצינד ווייסט ער, דער 
רבי, װאָס די דיבוקים-באַזעסענע און די משוגעים האָבן געזען אין יחיאלן, 
די דערשלאָגענע דערזעען פריער וי די אויפגעריכטע. זיי האָבן אַרויסגעפילט 
זיין כוח, זייערע צעבראָכענע הערצער ציען צו אים, ווייל זיי ווייסן, אַז ער 
קאָן זיי העלפן, זיי האָבן אים דערזען. און ביי אים אַלין, ביים קאָצקער, איז 

די ראיה טונקל געװאָרן, ער זעט שוין נישט דעם ,צלם-אלהים* וי אַמאָל, 
װאָס איז דאָס וואונדער 1 אַז מען האַלט אים, דעם קאָצקער, אײינגעשפּאַרט 
אין אַ ,גאָלדענער שטייג*. מען לאָזט אים נישט טאָן דאָס, װאָס ער וויל. אַ 
צופּ גיט עס דעם רבין ביים האַרצן. ניין, חלילה, ער איז נישט מקנא, ער, 
דער קאָצקער רבי! נאָר פון דער פרעמדער וװאַרימקײט יאָגט-אָן די אייגענע 
קעלט,.. און אַ בענקשאַפט... ער האָט זיך דערמאָנט אָן זיינע אייגענע יונגע 
יאָרן, ווען דער עולם האָט אים אַרוסגעפילט. און אַ ביסל פאַרדראָסן האָט 
עס דעם רבין אויך : אַזױ לייכט קומט עס אים אָן! זיי, אין פּשיסכע, האָבן 
מיט די נעזער אין דער ערד געגראָבן, פון ווייב און קינדער פאַרװאָגלט געווען, 
יאָרן-לאַנג ביים רבין געזעסן, ביים ;איד*, ביים רבין ר' בונם. און וויפיל 
ביי זיך אַלײין געזעסן, מיט זיך אַלײין מלחמות געפירט, אויף בערגער געשטיגן, 
און וויפיל מאָל זיך אויסגעגליטשט ? און דאָ קומט אַ יונגערמאַן, װאָס גאָר-" 
נישט, -- דאָס גאַנצע לעבן ביים ווייבס פאַרטוך זיך געהאַלטן... נאָר אַ ביסעלע 
אמונה, און שוין! ער ברענגט מיר שוין ,אויסגעבעטענע קוויטלעך"! אָבער 
עס איז דאָך דער קאָצקער רבי, פון זיינעטוועגן זאָל זיין נאָך אַ אפּעקל- 
טרעגער"! און דער יונגערמאַן האָט דעם פונק אין זיך. רופט ער זיך אָן 
דער קאָצקער רבי, צו ברוך-משהן, זיין פאָטער } 

-- ברוך-משה, פאַרװאָס האַלטסטו אים נישט אין קאָצק! 

-- דאָס טענה איך דאָך מיט אים, הייליגער רבי ! -- ענטפערט-אָפּ ברוך- 
משה מיט אַ נחתדיגן שמייכל (ער האָט דאָך געזען, װוי עס האַלט מיט יחיאלן), 
-- אַלע צרות נעמען זיך דאָך דערפון, װאָס ער וויל מיך נישט האָרכן, -- 
קרעכצט ברוך-משה מיט אַ נחתדיגן קרעכץ, 

-- נו, לאָזט מיך שוין אַליין! -- זאָגט דער רבי. 

-- קום, קום! -- ציט ברוך:משה יחיאלן ביים אַרבל, 

-- אים קאָנסטו איבערלאָזן ! 

ברוך-משה און הערש שמש האָבן די מיילער אויפגעעפנט. זיי האָבן גע- 
האָרכט און אויף די שפּיץ-פינגער אָפּגעטראָטן און איבערגעלאָזט יחיאלן 
מיטן רבין אַלין... 

דער רבי האָט צוגעפירט יחיאלן צום פענצטער און אָנגעװויזן אויף די 
מענטשן אין הויף : 

-- יונגערמאַן, אַ איד, װאָס וויל אַנדערע אידן העלפן פון צרות, מוז 
קאָנען אַליין איבערטראָגן צרות ! 

יחיאל איז :לייך געװאָרן. 

-- און אַז מען פאַרמשכונט דעם רבונוישל-עולם מוז מען אים אויך 
קאָנען אויסלייזן ! 

יחיאל האָט שטום אַראָפּגעזונקען דעם קאָפּ. 

-- דו קאָנסט גיין! | 

און אַז יתיאל איז שוין געווען ביי דער טיר, האָט אים דער רבי נאָכ- 
געשריגן : 

-- װאָס מיינסטו, אַזױ לייכט קומט עס אָן! מיר אַלע האָבן זיך געלאָזט 
אין אומבאַקאַנטן וועג אַריין... און מיר זיינען צעפליקטע אַהײימגעקומען.. 

שפּעטער, אַז חסידים זיינען געוואויר-געװאָרן, װאָס עס האָט זיך אין 
רבינס שטיבל אָפּגעטאָן מיטן אויסגעבעטענעם קויטל, זיינען זיי געקומען 
יחיאלן איבערבעטן. אַנדערע, װאָס האָבן אים געשלאָגן, זיינען אין די בלויזע 
זאָקן געקומען צו אים מחילה-בעטן, 

יחיאל איז לאַנג נישט געבליבן אין קאָצק. ער' איז אַװעק צוריק צו זיין 
חברה-תהילים, װאָס זיין פאָטער ברוךימשה האָט דערפון געוויס עגמת-נפש 
געהאַט... 

ער האָט געוואוסט, אַז עפּעס שטייט אים פאָר, און ער איז אויף אַלצדינג 
גרייט געווען, אַבי נאָר גאָטס נאָמען זאָל געהייליגט ווערן... 


קאַפּיטל || 


יחיאל ווערט אַנטפּלעקט 


אין אַ פּאַר װאָכן אַרום, ווען יחיאל איז אַהײמגעקומען, איז רייזל גע- 
גאַנגען צו קינד. יחיאל, װאָס זיין האַרץ האָט אים קיין גוטס נישט אָנגעזאָגט, 
האָט זיך אַװעקגעשטעלט אין דער חברה-תהילים. אויך די חברה-תהילים- 
לייט, ר' ברוך, ר' ישראל און די אַנדערע, האָבן אים מיטגעהאָלפן, זיי האָבן 
באַלעמוטשעט פון דער אַרבעט און זיינען געשטאַנען מיט יחיאלן אין דעם 
קאַלטן, נידעריגן שולעכל און האָבן געזאָגט אַ פּסוק נאָך אַ פּסוק. עס האָט 
אָבער גאָרנישט געהאָלפן, דריי טעג און דריי נעכט האָט זיך, נעבעך, די 
אָרימע געמוטשעט, געבאָדן זיך אין אַ טייך אַנגסטן. יחיאלן האָבן רייזלס 
קרעכצן געשמיסן. ער האָט געוואוסט איבער וועמענס זינ:- דאָס איז. ער האָט 
זיך אינגאַנצן באַשולדיגט. שפּעטער איז זי שוין שטיל געװאָרן. נאָכן דריטן 
טאָג האָבן זיי דאָס קינד פון איר אַרױסגעקראָגן, אָבער אַ צעשעדיגטס, צע- 
ממיתט פון קוועטשן און רייסן מיט די פּרימיטיװוע מיטלען, װאָס די אַלטע 
אידענע, מרים די הייבאַם, און דער שטעטלדיגער רופא האָבן באַנוצט. 

דער שטעטלדיגער רופא, װאָס האָט באַהאַנדלט די געפערלעכסטע קראַנק- 
הייטן אין שטאָט און אין די דערפער אַרום, האָט מיט זיינע שמוציגע 
נעגל פאַרגיפטעט דאָס פאַרבלוטיגטע לייב פון דעם אָרימען ווייבל. דאָס איז 
פאָרגעקומען אונטער די דענסמאָלדיגע באַדינגונגען אין דער פּױלישער פּראָי 
ווינץ כמעט ביי יעדן צווייטן פאַל פון געבורט, װאָס צוליב דעם האָבן די 
רבנים אַזױ אָפט די זינד פון שטאָט אונטערגעזוכט איבער וועמענס שולד 
שטאַרבן עס יונגע מוטערס אין קימפּעט, 

פיר װאָכן נאָך יחיאלס שמועס מיטן קאָצקער רבין איז ער צום צווייטן 
מאָל אַ יתום געװאָרן. 

ער איז געווען זיכער, אַז עס איז איבער זיין שולד. ער האָט זי פּשוט 
אָפּגעגעבן. ער האָט נישט געוואוסט, בשעת ער האָט זעליגן צוגעזאָגט, אַז ער 
וועט אַזױ טייער באַצאָלן דערפאַר. אויך האָט ער געהאַלטן, אַז עס איז דערפאַר 
ווייל ער האָט זיין ווייב צופיל ליב-געהאַט און האָט נישט געקאָנט מכוון-זיין 
בלויז פאַר דער מצוה פון קינדער-האָבן. ער האָט נאָר אויפגעהויבן דעם קאָפּ 
צום הימל, קיין טרער האָט זיך נישט באַװויזן אין זיינע אויגן, און ער האָט 
געזאָגט מיט אַ הויך קול דעם פּסוק: ;נאלמתי לא אפתח פּי, כי אתה עשית* 

(איך בין שטום, איך על נישט עפענען מיין מויל, װאָרים דו האָסט עס 
געטאָן).. 

און ער האָט געהאַלטן װאָרט, 

ער האָט אָפּגעמאַכט ביי זיך צו נעמען אויף זיך דעם ,נאלמתי*, צו לאָזן 
זיך איבער דער מדינה און צו פאַרשווייגן װוער ער איז, גלות אָפּריכטן אַזױ 
לאַנג, ביז מען װועט אים געבן אַ צייכן, אַז מען האָט אים מוחל-געווען זיין 
זינד, װאָס ער איז באַגאַנגען מיט דעם, װאָס ער האָט גאָט ,פאַרזעצט" און 
װאָס ער האָט ערשט איצט אַזױ טייער פאַר דעם באַצאָלט. נאָך דער שבעה 
האָט ער זיך געקליבן אין וועג אַרײן. האָט מען אים אַרומגערינגלט פון אַלע 
זייטן און נישט געלאָזט. דער שווער און די שוויגער האָבן אים מיט געויין 
און האַנט-ברעכן צוריקגעהאַלטן : | 

-- גענוג װאָס מיר האָבן פאַרלוירן איין קינד, פאַרװאָס קומט עס אונז 
צו פאַרלירן דאָס צווייטע ? 

יחיאל איז נאָך געווען פאַר שלמה-װאָלפן דעם קרעטשמער די קרוין פון 
זיין קאָפּ, דער תוכן און דער טעם פון זיין לעבן. ער האָט אים באין-אופן נישט 
געװאָלט פאַרלירן. דער קרעטשמער האָט זיך פּשוט געקלאַמערט אָן אים: 

-- לאָז מיך כאָטש פאַר דיר זאָרגן! 

אויך דער טאַטע איז געקומען פון קאָצק אים מנחם-אָבלזיין. אַז דער 
פאָטער האָט געהערט, װאָס יחיאל וויל טאָן, האָט ער מיט די פּלייצעס געצויגן : 

--- גיין שוין, גיי! עס איז נאָר אַ באַלעמוטשען די צייט. האָסט עפּעס 
װאָס בעסערס צו טאָן ! -- האָט אים ברוך:משה געזאָגט, 

דער פאָטער האָט, אגב, מיטגעבראַכט אַ באַפעל פון קאָצק -- נישט 
אַנדערש, נאָר ער זאָל דעם יונגנמאַן גלייך קיין קאָצק ברענגען, 

-- דו זעסט דאָך, װאָס עס קומט-אַרױס, אַז מען שפּאַרט זיך איין! -- 
האָט דער פאָטער אים געזאָגט. -- האָסט נאָך ווייניג רבי-געלט באַצאָלט ? 

יחיאל איז אָבער אין איין שיינעם פרימאָרגן פאַרשואונדן. פון די זאַכן 
האָט ער נאָר מיטגענומען זיין טלית-זעקל, און ער האָט זיך אַרױסגעלאָזט אין . 
יועג אַרײן. מיט דעם ערשטן אָרימאַן, װאָס ער האָט אָנגעטראָפן אויפן וועג, 
האָט ער זיך געטוישט מיט די מלבושים. אין אַ פּאָר טעג אַרום איז ער שוין 
אַזױ פאַרװאָרלאָזט געװאָרן, אַזױ פאַרלויזט, אַזױ פאַרענדערט, אַז די אייגענע 
מוטער װאָלט אים נישט געווען דערקענט. 

ער האָט גענעכטיגט אין הקדשים אויף פרעמדע שטרוי-געלעגערס, װאָס 
האָבן נאָך באַהאַלטן אין זיך די װאַרימקײט פון פרעמדע לייבער, און ער האָט 
נישט געטאָגט דאָרט, וואו ער האָט גענעכטיגט. ער איז געגאַנגען פון שטאָט 

צו שטאָט, טײילמאָל צוזאַמען מיט אַ כאַליאַסטרע אָרימעלײט, טײילמאָל אַליין, 
נישט געװאָלט זיך אויפזעצן אויף קיין פור, נישט געװאָלט זיך אָנטאָן קיין 
באַקװעמקייט. ער האָט זיך אויסגעזוכט די אומגליקלעכסטע קאַליקעס פאַר 
װעג-באַגלײטערס, כדי ער זאָל זיי קאָנען מיט װאָס-עס-איז העלפן. 

ער האָט קיינעם נישט אָפּגעענטפערט אויף דער פראַגע, ווער ער איז 
און פון װאַנען ער איז. מען האָט אֹים געהאַלטן פאַר אַ שווער-באַלאָדענעם 
מיט זינד, װאָס אַ גוטער-איד האָט אים דערויף אַ תשובה אַרױסגעגעבן -- צו 
װואַלגערן זיך איבער דער מדינה, װאָס דאָס איז דענסמאָל נישט זעלטן געווען, 
און פאַר אַזעלכן האָט ער זיך אויך געהאַלטן, ער איז דאָך געווען זיכער, אַז 
נאָר צוליב אים, איבער זיינע זינד, איז רייזל אַזױ פאַר דער צייט פון דער 
וועלט אַװעק. ער האָט זי געטויט. איר יונג לעבן ליגט אויף זיין געוויסן, וי 
אַ שטריק אויף זיין האַלז. קוים האָט מען אים מוחליגעווען די עבירה פון 
הימל, און זי איז טראָגעדיג-געװאָרן, האָט ער דורך זיין גאוה און איינ- 
רעדעניש געשטעלט גאָט אויף דער פּראָבע, גענומען זיך דאָס רעכט צוצוזאָגן 
אַ מענטשן דאָס נאָכקומענשאַפט אין גאָטס נאָמען. ער האָט גאָט פאַר אַ משכון 
איינגעשטעלט. דערפאַר האָט ער געמוזט באַצאָלן מיט זיין אייגן ווייב:און- 
קינד, און דאָס האָט דער רבי געמיינט מיט די װוערטער: ;אַ איד, װאָס וויל 
אַנדערע אידן העלפן פון צרות, מוז אַלײן קאָנען איבערטראָגן צרות.? דאָס 
איז עס. מען האָט אויף אים אַרױפגעלײגט דאָס פּעקל, װאָס ער האָט אין 
גאָטס נאָמען אַראָפּגענומען פון אַנדערע פּלײצעס, ער האָט דעריבער געװאַרט 
אויף אַ צייכן, אויף אַ באַװײז, אַז מען האָט אים פון הימל מוחל-געווען. 

האָט ער זיך געשלעפּט איבער דער מדינה אין דעם הילוך. ער האָט 
פאַרגעסן שוין די צייט, ווען ער איז אַנדערש געווען, ווען ער האָט אַנדערש 
אויסגעזען. ער איז זיך פאָרגעקומען וי ער װאָלט דאָס גאַנצע לעבן פאַר" 
בראַכט אין דעם מעמד, אין וועלכן ער האָט זיך געפונען. זיין לייב איז תמיד 
געווען באַדעקט מיט שמאַטעס און לאַכעס, זיינע האָר באַקראָכן מיט לייז. ער 
האָט זיך אַרומגעװאַלגערט אויף פרעמדע געלעגערס. אַ גאַנצע װאָך איז ער 
זיך פאָרגעקומען נבזה. פרײיטאָג האָט ער עס נישט געקאָנט אַריבערטראָגן, 
איז ער געגאַנגען אין מקוה אַריין, אויסגעבעטלט ביים בעדער אַן עמער הייס 
װאַסער צו ואַשן זיך. שפּעטער האָט ער זיך געשטעלט אין בית-המדרש, 
געװאַרט אויף אַ צעטל ביי דער טיר, ער האָט אָפּגעװאַרט ביז אַלע אַנדערע 
אורחים האָבן שוין געהאַט וואו צו עסן שבת. ערשט וען אַלע האָבן שוין 
געהאַט זייערע צעטלען, האָט ער געװאַגט אויך צו בעטן. 

מען האָט אים אָבער פון די אָרימע אָפּגעריסענע שמאַטעס אַרױס דער" 

קענט. זיין פרום דאַװענען איז אויפגעפאַלן, זיין באַשײדן צוריקהאַלטן זיך 
האָט געוואונען פאַר אים מיטלייד. אַפילו צװישן די מיאוסטע חברים, די 
שנאָרערס, האָט ער מיט זיין הילף-באַרײיטקײיט פריינט זיך געמאַכט, 

אָפּטמאָל איז ער מיד געװאָרן, האָט ער זיך אָפּגעשטעלט אין אַ שטאָט 
לענגער אין אַ בית-המדרש, אַװעקגעזעצט זיך לערנען. ער האָט זיך פאַרדינט 
אַ שטיקל ברויט דורך דעם, װאָס ער האָט פאַר דעם שמש געטאָן די שווערסטעץ 
אַרבעט. זיין ערלעך, פרום אויפפירן-זיך האָט אים אַרױסגערוקט פון דער ריי, 
אין וועלכער ער איז געשטאַנען. מען האָט באַלד דערקענט אין אים, אַז ער 
איז נישט פון די פּראָפּעסיאָנעלע, אַז ער קומט פון אַ גוט הויז, נאָר ער האָט 
גענומען אויף זיך דאָס לעבן -- איבער אַ תשובה אַװודאי. ווער ווייס, ווער 
עס פאַרשטעקט זיך הינטער אים? מען האָט דאָך דערקענט, ער ער אי 
כאָטש אין אַזאַ מעמד. פרומע מענטשן האָבן רחמנות געהאַט אויף דעם אָפּ- 
געריסענעם יונגנמאַן, װאָס זיצט אַזױ איינזאַם פאַררוקט אין זיין ווינקל, פאַר- 
שלאָסן אויף די שלעסער פון שווייגן. מען האָט אים אַנדערע קליידער געגעבן, 
פרומע ווייבער האָבן אים אַמאָל אַ העמד געשענקט. 

אַמאָל האָט אַפילו געטראָפן: ביי אַ פרעמדן טיש, שבת, וואו ער איז 
געווען אַן אורח, האָט מען גערעדט וועגן אים, וועגן יחיאלן. מען האָט זיך 
דערציילט וואונדערלעכע מעשיות וועגן אַ יונגנמאַן אַן אַרענדאַרס אַן איידעם, 
װאָס האָט געזאָלט אין אַ שטאָט אין די ראָדעמער קאַנטן גרויסע וואונדער 
באַװײזן, און דער קאָצקער רבי האָט נביאות-געזאָגט אויף אים. איצט איז 
ער ערגעץ-וואו פאַרשוואונדן, װאָס קיינער ווייס נישט, וואו ער איז, 

אַן אַנדערשמאָל האָט מען אים באַלד דערקענט, מען האָט אים פּשוט 
געפרעגט, צי ער איז נישט אַמאָל דער באַקאַנטער ;תהילים-איד", װאָרים זיין 
שם איז שוין דענסמאָל איבער דער מדינה אַרומגעגאַנגען, 

נאָר קוים האָט יחיאל דערזען אין אַ שטאָט, אַז מען באַמערקט אים און 
מען הייבט אים אָן צו דערקענען, מען איז אים מער מכבד וי די אַנדערע 
אורחים, איז ער באַלד פאַרשוואונדן. װאָרים יחיאל האָט אַלץ געװאַרט אויף 
אַ צייכן, אַז זיין זינד איז אים פאַרגעבן און אַז זיין תפילה איז אָנגענומען 
געװאָרן. אָבער דער צייכן האָט זיך נישט באַװויזן... 

אַזױ האָט עס געדויערט איבער אַ יאָר צייט. אינדערהיים האָט מען שוין 
באַלד געהאַט פאַרגעסן אָן אים. דערווייל איז עפּעס:װאָס געשען אין דער 
שטאָט, און מען האָט אַרױסגעשיקט שלוחים איבער דער מדינה יחיאלן 
אויפצוזוכן... 

זעליג דעם פערד-סוחרס ווייב איז טראָגעדיג געװאָרן ! די גאַנצע שטאָט, 

די גאַנצע געגנט האָט געקלונגען מיט דעם. יחיאלס הבטחה, װאָס ער האָט 
געהאַט געגעבן דעם פערד-סוחר, האָט גאָט אויסגעפירט ! 

זעליג און זיין ווייב זיינען געווען זיכער, אַז אויב זיי װועלן דאָס יאָר 
נישט האָבן קיין קינד, וװועלן זיי ביידע שטאַרבן און גערופן ווערן אויף יענער 
וועלט צום משפּט, דערפאַר ווייל זיי האָבן נישט אויסגעלייזט דעם ,, משכון", 
װאָס יחיאל האָט זיי געגעבן, -- דעם רבונודשל-עולם אַלין. דער געזונטער 
פערד-סוחר, געשטאַרקט מיט יחיאלס הבטחה, אַז גאָט האָט אים מוחל-געווען, 
און מיט דעם משכון, װאָס ער האַלט אין דער האַנט, האָט זיך באַפרײט פון 
דער שרעק און דער אַנגסט, פון דעם געדאַנק וועגן זיין יוגנט:זינד, װאָס 
האָט װוי מיט שטריק געבונדן זיינע כוחות. 

אויך דאָס ווייבל, די געוועזענע באַלעבאַטישע טאָכטער, װאָס האָט חתונה- 
געהאַט מיט דעם פערד-יונג (וועגן וועמען מען האָט זיך אָנדערציילט אַועלכע 
שרעקלעכע זאַכן) נאָר דערפאַר ווייל ער האָט זי גענומען אָן נדן און האָט 
איר פאָטער נאָך אַרױסגעהאָלפן פון די חובות, -- אויך דאָס ווייבל האָט זיך 
געשראָקן פאַר איר מאַן יעדן מאָל, ווען ער האָט זיך צוגערירט צו איר, זי 
איז געווען זיכער, אַז דאָס קינד, װאָס זי װועט האָבן פון אים, װעט זיין עפּעס 
שרעקלעכס. זי האָט געפלאַטערט און געציטערט, אַז זי זאָל דורך דעם, װאָס 
זי פאַראייניגט זיך מיט אים, נישט אַריײנגענומען ווערן אין דעם טיפן אומ- 
היימלעכן װאַלד פון זיין פאַרהוילענער פאַרגאַנגענהייט. מיט שרעק האָט זי 
זיך געװוערט געגן אים. איצט אָבער, מיט יחיאלס פאַרזיכערונג, נאָך דערצו 
מיט דער הבטחה, װאָס ער האָט געבראַכט פון קאָצקער רבין, אַז גאָט האָט 
פאַרנומען זייער תפילה און אים מוחל-געוועז, און זיי וועלן באַלד געהאָלפן 
װוערן; נאָך מער, -- מיט דעם , משכון* אין דער האַנט, האָט זי זיך באַפרייט 
פון אַלע צווייפלען, און זי האָט גאַנץ אַנדערש אָנגעהויבן זיך באַציען צו איר 
מאַן. אַזױ-אָרום האָט יחיאלס הבטחה וואונדער באַשאַפן, און איידער דאָס 
יאָר איז פאַרביי, האָט דער פערד-סוחר מיט זיין יונג ווייב אויסגעלייזט דעם 
,משכון?, װאָס יחיאל האָט זיי אין דער האַנט געגעבן... 

האָט זיך יחיאל דענסמאָל געפונען אין זיין גלות-אָפּריכטן אין אַ שטאָט 
אויף יענער זייט ווייסל אין די פּלאָצקער קאַנטן. ער האָט זיך אויפגעהאַלטן 
אין בית:המדרש אַ פּאָר טעג, װאָרים עס איז געווען אינמיטן ווינטער, אינ- 
דרויסן איז געווען אַ גרויסער פראָסט, אַ סכנה ממש צו לאָזן זיך אין וועג 
אַרײין. ער איז שוין געווען אַזױ באַװאַקסן און פאַרנאַכלעסיגט, אַז קיין מענטש 
װאָלט נישט געווען געזאָגט, אַז דער צעשויבערטער, פאַרקאָלטענטער, באַ- 
װאַקסענער יענטש האָט אַמאָל אַן אַנדער לעבן געפירט זוי די װאָגלעניש, 

דאָס אַרומװאַלגערן זיך איבער דער מדינה. אויף זיינע דיק-באַװאָקסענע האָר 
איז געזעסן אַ פּויעריש אױיסגעקראָכן פוטערן היטל, װאָס ער האָט ערגעץ- 
וואו באַקומען, זיין קאַפּאָטע איז באַשטאַנען אויס לויטער שליצן מיט פאַר- 
לאַטעטע שמאַטעס, פאַרבונדן מיט אַ שטרויענעם גאַרטל, אויף די פיס זיינען 
געווען צונויפגעבונדענע אָניטשעס. דאָס פּנים און די הענט זיינען געווען 
געשװאָלן, אָפּנעשײלט, מיט ווילד-פלייש באַװאַקסענע רויטע פלעקן. 

ער איז געשטאַנען הינטערן אויוון, נישט געװאַגט אַרויפצוקריכן אין- 
דערהויך, איינגעגראָננן דאָס באַװאַקסענע פּנים אין אַ ספרים-שאַנק און גע" 
מורמלט אין זיך אַריין,. עס זעט אויס, אַז פאַר עקסטאַז האָט ער נישט 
געוואוסט, אַז ער הויבט די הענט צום הימל, אָבער זיין קאָפּ האָט ער געהאַלטן 
פאַרװאָרפן אינדערהויך, און ער איז אַזױ לאַנג געשטאַנען אויף די פיס. האָט 
דאָס געצויגן אויפמערקזאַמקייט, צוערשט פון די בית:המדרש-אינגלעך, שפּע- 
טער פון די אַנדערע אידן אויך. מען האָט זיך געדרייט אַרום אים, מען האָט 
געװאָלט אויפכאַפּן, װאָס ער זאָגט. ווען מען האָט געהערט, אַז ער זאָגט נאָר 
תהילים, האָט ער מען אים צורו-געלאָזט. 

נאָר ווען די אַנדערע האָבן אים צורו-געלאָזט, האָט אים געהאַלטן אין 
איין נאָכקוקן אַ מאַן מיט אַן אויסגעצויגענער, לאַנגער גרוילעכער באָרד, 
אויך אַן אורח וי עֶר. שוין שעהן-לאַנג שטייט ער פונדערווייטנס און װאַרט 
אַלץ אויף אַ געלעגנהייט צו קוקן יחיאלן אין פּנים אַרײן. מען זעט נישט 
יחיאלס פּנים, ווייל ער איז באַהאַלטן אין דער ספרים-שאַנק. דער מאַן שפּירט 
אים שוין נאָך פון נעכטן-אָן. ער לאָזט אים אויף איין מינוט פון די אייגן 
נישט אַרױס, גייט-נאָך יחיאלן פונדערווייטנס. ער איז געשלאָפן אין בית- 
המדרש אונטער אַ באַנק און צוגעקוקט זיך, װאָס יחיאל טוט בײנאַכט. איצט 
שטייט ער שוין נאָענט פון יחיאלן, הינטער אים. אין זיינע פאַרמאַכטע ליפּן, 
אין זיינע שטאַרע, דערשראַקענע אויגן, אין זיין ערנסטן שאָקלען זיך זעט מען 
אָן, אַז דער פרעמדער האָט בדעה עפּעס צו טאָן. ער װאַרט מיט אייזערנער 
געדולד, ביז יחיאל זאָל זיך אויסדרייען פון דער ספרים-פּאָליצע, אַז ער זאָל 
אים אין פּנים אַרײנקוקן. ער װאַגט עס נישט צו טאָן אַליין, און ער װאַרט 
ביז יחיאל װעט זיך אויסדרייען. אַזױ געדויערט עס שעהן און שעהן. ענדלעך, 
ענדלעך, אַז יחזיאל האָט זיך אויסגעדרייט מיטן פּנים פון דער ספריםישאנק 
און געװאָלט ערגעץ גיין, איז אים דער פרעמדער דעם ועג פאַרלאָפן, האָט 
זיך געשטעלט יחיאלן אין פּנים-אַרײן און לאַנג און טיף אים אין די אויגן 
געקוקט. דאַן האָט ער פון זיך אַ קוויטש אַרױסגעגעבן, באַגלײט מיט אַ הענט- 
פּאַטשן, 

-- איך האָב דאָך געוואוסט, אַז דאָס איז ער! שלום-עליכם, רבי! -- 
האָט ער אויסגעשטרעקט צו יחיאלן אַ ציטערדיגע האַנט, 

אַז יחיאל האָט אים אָנגעקוקט מיט וואונדער און געװאָלט אויסמיידן 
זיין בליק און זיין גאַנג פון אים, האָט אים דער פרעמדער כמעט צוגעהאַלטן, 

-- איך על אייך נישט אָפּלאָזן, איך זוך אייך שוין אַרום זינט װאָכן 
איר זייט דאָך ר' יחיאל, דער ,תהילים-איד" ! 

. -- איר זייט אייך טועה, ר' איד! -- זאָגט יחיאל, און וויל ווייטער גיין, 

אַ מינוט קוקט נאָך דער פרעמדער, פאַרכאַפּט אין דער נעץ פון ספק, 
אָבער באַלד גיט ער זיך אַ רייס-אַרױס פון דער נעץ, 

-- ניין, איך בין זיך נישט טועה! איר זייט ר' יחיאל, דער ,תהילים- 
איד", און איך זוך אייך טאַקע! רבי, איך בין אייך געקומען אָנזאָגן די 
בשורה, אַז זעליג דער פערד-סוחר איז געהאָלפן געװאָרן, זיין ווייב האָט מיט 
מזל געבוירן אַ מיידל, און מען האָט איר אַ נאָמען געגעבן רייזל, נאָך אייער 
פרום ווייב, עליה-:השלום ! 

-- געבוירן אַ מיידל ? פונװאַנען ווייסט איר ? -- האָט יחיאל אַ בלייכער 
פון שרעק אויסגערופן. 

-- דאָס זוך איך אייך טאַקע איבער דער גאַנצער מדינה, אייך אָנצוזאָגן 
די בשורה, אַז אייער תפילה איז אָנגענומען געװאָרן, און אייער צייט איז 
געקומען, איר זאָלט נתגלה-ווערן ! 

-- אָבער ער זייט איר ? --- האָט זיך שוין יחיאל צוריקגעפונען. 

-- איר דערקענט מיך נישט, רבי? איך בין דאָך עזריאל, דער איד, 
װאָס איר האָט אים די פיס געהיילט אין קרעטשמע! 

ערשט איצט האָט זיך יחיאל דערשראָקן מיט דער אַנגסטיגער שרעק, װאָס 
עס באַפאַלט אַ מענטשן, ווען ער זעט זיין באַשערטקײט באַלױכטן פאַר זיך 
מיט דעם ליכט פון אַ בליץ-שטראַל. ער האָט געזען אַ צייכן פון הימל, װאָס 
מען וויל אויבן פון אים, און אַ טיפע פאַרשעמטקייט האָט אים וי אַ װאָלקן 
אַרומגעהילט, -- אַ פאַרשעמטקייט און אַ דערציטערונג. זיין האַרץ האָט אָנ" 
געהויבן צו קלאַפּן הויך. ער איז בלייך געװאָרן, זיינע ליפּן -- אָן אַ טראָפּן 
בלוט. ער האָט די אויגן געווענדט צו דער ערד, װוי מען װאָלט אים געכאַפּט 
ביי אַ שרעקלעכער זאַך, ביי אַן עבירה. אין האַרץ האָט ער גאָט געדאַנקט פאַר 
דעם חסד, און מיט די ליפּן האָט ער געהאַלטן אין איין פאַרלייקענען זיך : 

-- אָבער איך בין דאָך גאָרנישט דער, וועמען איר זוכט.. 

-- רבי, איר װועט זיך נישט אַרױסמאַכן,. איר זייט עס! אידן! אידן! 

איר ווייסט, ווער דאָס איז ? --- האָט שוין דער איד, ר' עזריאל, גערופן אַרום 
זיך דעם עולם צוזאַמען. -- אידן, איך ווייסט װוער עס איז מיט אונז! דאָס 
איז דאָך דער קדוש-וטהור, ר' יחיאל דער ,תהילים-איד"! 

אין אַ מינוט אַרום איז שוין יחיאל געווען אַרומגערינגלט פון הונדערטער 
בחורים און אידן, וועלכע האָבן אים מיט גרויס יראת-הכבוד ציטערדיגע 
הענט אויסגעשטרעקט : 

-- שלום-עליכם, רבי !4 


פערטער טייל 


קאַפּיטל | 


עבודה 


אַכצן יאָר זיינען פאַרבײי, זינט מיר האָבן דאָס לעצטע מאָל יחיאלן 
באַגעגנט, היינט איז ער דער באַקאַנטער יאַנאָווצער רבי, װאָס דאָס פאָלק 
האָט געקרוינט מיטן נאָמען ;דער תהילים-איד", 

ער איז צוריקגעפאָרן אין זיין שטעטל אַרין. ער איז געװאָרן רבי. און 
ר' עזריאל, דער איד מיט די אָפּגעפרױרענע פיס, װאָס האָט אים דער ערשטער 
דערקענט, איז געװאָרן זיין שמש. 

ער האָט זיך באַזעצט צווישן דער אָרימקײט, זיין הייזל שיידט זיך מיט 
גאָרנישט אונטער פון די אַנדערע, עס שטייט איינגעהויקערט, די ווענט צע- 
קרימט אונטער דעם שוערן קאַפּל פון אַ דורכגעװייקטן שינדל-דאַך. ציגן 
דערגרייכן אַהין מיט זייערע פאָדערשטע פיס און גריזשען חוצפּהדיג די 
פּאָר גרעזער, װאָס װאַקסן-אַרױס פון אַ טיפן מאָך, װאָס האָט זיך אָנגעזעצט 
אויפן דאַך. דאָס געסל איז אַ המשך פון דעם לאַנגן וועג, װאָס ציט זיך פון 
איין שטאָט אין דער אַנדערער, און די הייזלעך שטייען שיטער פאַנאַנדער- 
געשאָטן איבער ברייטע פייכטע פעלדער. הינטער די הייזער רינט דאָס 
קליינע שטילע טייכל, די פּיאַסטואװקע, װאָס אַ גאַנץ יאָר איז עס באַשײידן, 
נאָר אויפן פרילינג און האַרבסט צעגיסט זיך עס און פאַרפלייצט דאָס שטעטל. 
אין די שטובן זיצן אָרימע, באַשײדענע מענטשן, װאָס גייען-אָן מיט זייער 
טאָג-טעגלעכער אַרבעט, באַלמעלאָכעס : -מענער-שניידער, קירזשנער, שוס- 
טערס, בלעכערס, דאָרפסגײיער און סעדער-אידן, 

אין הייזל וואוינט ער אַלין, האַלטן זיך אויף אַרום אים אָרימעלײט, 
אורחים. זיי ווייסן, אַז ביים ,תהילים-איד" קאָן מען שטענדיג אַ נדבה באַ- 
קומען, און צו עסן און טרינקען פעלט אויך נישט. אָפטמאָל מאַכט זיך, אַז 
א רייכער קצב ברענגט צום רבין אַ מתנה אַ זייטל פלייש, די פישערס -- די 
גרעסטע העכט און קאַרפּן, די אַרענדאַרן, די מילכיגער ברענגען אים עופות, 
פּוטער, אייער. און נישט זעלטן טרעפט, אַז אויך די פּוערים און פּוױערטעס 
פון די אַרומיגע דערפאַר פאַרפאָרן, מיט זייערע חולאים אויף די פורלעך 
שטרוי אויסגעבעט, צום אידישן רבין, לאָזן זיי אים איבער אַ מענדל אייער 
אָדער אַ זעקל קאַרטאָפל, אַ בינטל ציבעלעס, -- שיקט דאָס דער רבי אויפן הויף 
אַרױס צו די אָרימעלײט. און וויפיל מאָל קומט פון אַן אַנדער שטאָט אַ 

באַלעבאָס צופאָרן מיט אַ קוויטל, הייסט דער רבי, ער זאָל נדבות די אָרימע- 
לייט צעטיילן, װועט ער געהאָלפן ווערן. האַלטן זיך דעריבער תמיד אַרום אים 
אויף מאות שנאָרערס, וי קראָען אַרום אַ שטויס מיט תבואה. 

װאָרים פאַר זיך אַלײן באַדאַרף ער גאָרנישט. קודם-כל איז ער אַלײך, 
אָן משפּחה. ער האָט אֲפילו אַ צווייט מאָל חתונה-געהאַט, נאָכדעם וי זיין 
ערשט ווייב רייזל איז געשטאָרבן אין קימפּעט. ער האָט געלעבט מיטן 
צווייטן ווייב אַ זעקס-זיבן יאָר, אַפילו קינדער געהאַט מיט איר, װאָס האָבן 
זיך נישט געהאַלטן, איין זון איז נאָר איבערגעבליבן, וועלכער איז שוין איצט 
דערװאַקסן, לערנט ער אין דער פרעמד אין אַ בית-:המדרש מיט אַנדערע 
ישיבה-בחורים (ער וװויל נישט אױיסכאָוען קיין ,;יחסנים" אויף אידנס חשבון, 
זאָגט ער). צום סוף אָבער איז זייער שלום-בית צעשטערט געװאָרן,. די אשה, 
וועלכע איז געווען פון גרויסן יחוס, אַ בת תלמיד-חכם, אַ רבינס אַ טאָכטער, 
אָפּגעשטאַמט פון בלויזן קוגליפעטס, רבנים פון טאַטנס און מאַמעס צד, האָט 
דורכאויס געװאָלט פירן גרויס שטאַט. זי איז צו דעם געוואוינט געווען פון 
דער היים, ביי איר פאָטער דעם רבין, און אויך ביי איר ערשטן מאַן, וועלכער 
איז געווען אַ רבינס אַן אייניקל. יחיאל אָבער, געוואוינט צו אַ באַשײדן, אָרים 
לעבן, האָט נישט געקאָנט שלום-מאַכן מיט דעם פּאַראַד, װאָס זיין ווייב האָט 
געװאָלט איינפירן. ער האָט זי דעריבער פאַרלאָזט און געוואוינט אין בית- 
המדרש צוזאַמען מיט די אָרימעלײט. סוף-כל-סוף איז געקומען צו אַ גט. 

פון דענסמאָל-אָן לעבט יחיאל אָן אַ וייב. די למדנישע און רבנישע 
וועלט האָט אַפילו גרויס תרעומות אויף אים: ,שרוי בלא אשה?, אַ איד אָן 
אַ ווייב איז אַן דער שכינה. אָבער יחיאל מאַכט זיך נישט דערויס: ;מיין 
משפּחה זיינען די אָרימעלײט.? און ער איז שוין פון דענסמאָל-אָן געבליבן 
אַליין. האָט זיך געקליבן אַרום אים די אָרימקײיט און פאַרלאָזנקײט, נשָ- 
נעכטיגט אין זיין בית:המדרש, אין זיין שטוב, דערגאַנגען צו זיין בעט, 
באַלאַגערט זיין טיש. זי, די אָרימקייט און פאַרלאָזנקײט, איז געװאָרן זיין 
ווייב, זיין מוטער, --- מיט איין װאָרט, זיין משפּחה, װאָס ער האָט געטיילט מיט 
איר זיין לעבן, 

אויף די ימים-טובים, ווען דאָס אָנגעלױיף ביים ,תהילים:איד" ווערט 
זייער גרויס, נעכטיגן זיי אין די קאַמערן און אין די שטאַלן, װאָס זיינען 
אַרױסגעװאַקסן אַרום זיין שטיבל. אויפן הויף מאַכן זיי אַ פייער און שטעלן- 
אַרִויף אַ קעסל מיט געקעכטס צו קאָכן, יחיאל האָט געגעסן פון זייער גע- 
קעכטס, װאָס זיי האָבן פאַר אים אין שטיבל אַרײנגעבראַכט, 

נאָר נישט אָרימעלייט אַליין זיינען אַרום אים. עס האָבן זיך געקליבן 

אָרום אים כלערליי פאַרלאָזענע מענטשן, עס האַלטן זיך אויף אַרום אים 
נאַראָנים און משוגעים. איינער, חיים נאַר, אַ הויכער יונג מיט אַן אויס- 
געשטרעקטן האַלז װוי אַ שטעקן, אָנגעטאָן אין אַ מאָדנעם קאַפּעלושל, האַט 
זיך גענומען דאָס רעכט דעם רבין מוסר צו זאָגן, צו זידלען אים, צו שטראָפן 
און פאַרשעמען אים בפני כל עם ועדה, פאַר אַלעמען אין די אויגן. קודם-כל 
האָט ער יחיאלן נישט אַנדערש גערופן נאָר ביי זיין צונאָמען: ;יחיאל 
דאָרפס-יונג". --- ,װאָס מיינסטו, אַז דו ביסט געווען אַ פּעקל-טרעגער פאַר 
די פּויערים אויף די דערפער, קאָנסטו שוין זיין אַ רב ?7 --- זאָגט ער צום 
רבין, ווען דער רבי פּראַװעט טיש. די חסידים און די אורחים האָבן אים 
געװאָלט שלאָגן פאַר אַזעלכע רייד. יחיאל לאָזט אים נישט קיין שלעכטס טאָן 
יעדן מאָל, ווען עס האָט ווער דעם נאַר אַן עוולה געטאָן, האָט ער אָנגעהויבן 
הויך צו רופן: ,טאַטע, טאַטע !* -- און יחיאל איז געקומען צו לויפן פון זיין 
שטיבל, 

מען האָט געוואוסט, אַז דער רבי איז דעם נאַר זייער מקרב, ער האַלט 
אים נאָענט ביי זיין טיש, ער גיט אים דעם ערשטן ביסן שיריים. האָט מען 
דעם נאַר געדולדעט און איבערגעטראָגן פון אים אַלע צרות. װאָרים וי 
נאַריש ער איז נישט געווען, איז ער דאָך אויף אַזױ פיל געווען קלוג, ער 
זאָל וויסן, אַז עס איז ביים ,תהילים-איד" אַ יחוס צו זיין אַ נאַר, און ער 
האָט געצויגן נוצן פון זיין פּריווילעגיע. ער פלעג זיך דערלויבן פרייקייטן, 
װאָס קיין אַנדערער האָט זיך נישט דערלויבט: אַז ער האָט שוין דעם רבין 
אַלײן געקאַנט זאָגן אַלצדינג, ווער איז דען שוין ניצול-געװאָרן פון זיין צונג ? 


פון פרימאָרגן-אָן האָבן אין דעם פאָדערשטיבל געװאַרט אויף אים נויט- 
באַדערפטיגע מיט פּאַפּירענע קוויטלעך אין דער האַנט. די טיר האָט געהיט 
דער אַלטער עזריאל,. אוױיסגעמאָגערט, אַ סקעלעט, מיט ביינער איבערגעצויגן 
מיט הויט און באַװאַקסן מיט גרויע האָר, איינגעקאַרטשעט, אויפגעגעסן פון 
אַלטקײט, --- איז ער געזעסן, ר' עזריאל, ביי אַ קליין טישל, האַרט ביי דער 
װאַנט, און ביי דעם שיין פון אַ ברענענדיג ליכט האָט ער פאַר אידן אָדער 
ווייבער קוויטלעך געשריבן מיט אַ ציטערדיגער האַנט.. יעדערער האָט 
אַרײנגעלײגט אַ גראָשן אין אַ טעלערל, װאָס איז געשטאַנען פאַרן שמש. מען 
האָט אין עזריאלס טויבע אויערן אַײינגעשריגן דעם אייגענעם נאָמען און 
דעם נאָמען פון דער מאַמען, די בקשה, אָדער די קרענק, װאָס מען האָט געזוכט 
פון איר געהאָלפן צו װוערן: ,גייט שווער צו קינד", ,זייטן-ברעכעניש", ,די 

קינדער זאָלן באַגערן צו לערנען", .אַ גרינגע פּרנסה*, אָדער אאַ טאָכטער 
חתונה-צו-מאַכן". 

דאָס פאָדערשטיבל איז װאַרים און אָנגעשװיצט פון די פיל צעבראָכענע 
הערצער, פון די טרערן און קרעכצן, װאָס מען פאַרשטיקט אין זיך מחמת 
יראת-הכבוד פאַרן רבין, וועלכער געפינט זיך אויף דער צווייטער זייט טיר. 
נאָר עס העלפט נישט. דאָ-און-דאָרט רייסט זיך ביי אַ אידענע, אַן איינגע- 
הילטער אין אַ טוך, אַ פאַרשטיקט געוויין אַרױס: טאַטע אין הימל, מיין 
אָרימע שװאַלב!* ביז עזריאל דערמאָנט איר מיט אַן אויפהויב פון זיינע 
ברעמען: .שאַ, שטיל, דער רבי!* 

אויף דער צווייטער זייט טיר, איינגעהילט אין זיין טלית איבערן קאָפּ, 
שטייט יחיאל און גראָבט זיין פּנים אין דעם האָלץ איין.. ער האָט נישט 
געדאַװנט, װאָרים עס איז שוין נאָכן דאַװענען. איצט איז ער זיך מכין פאַר 
דער הייילגער עבודה אויפצונעמען די אידן, װאָס װאַרטן מיט זייערע בקשות 
אויף אים אויף יענער זייט טיר,. יעדן מאָל איידער ער נעמט-אויף דעם עולם 
נויטבאַדערפטיגע, װאָס קומען צו אים מיט די קוויטלעך, אַרבעט ער זיך איין 
אין אהבת-ישראל, כדי ער זאָל זיין ביכולת די אידן צו העלפן. 

;העם בחר לנחלה לו" -- דאָס פאָלק, װאָס גאָט האָט אויסגעקליבן פאַר 
זיין אייגענער נחלה, -- ברומט ער אין דער טיר-אַרײן, װאָס עס װאַרטן אויף 
אים הינטער איר די נויטבאַדערפטיגע. -- קווער בין איך און װאָס בין איך, 
אַז איך זאָל זיין אַ מליץ-יושר פאַר אייך, ישראל, דאָס הייליגע פאָלק, גאָטס 
אויסדערוויילטע זין 7* און ער האָט גאָט געבעטן, אַז ער זאָל אויפעפענען זיין 
האַרץ, עס זאָל קאָנען אַרײיננעמען אין זיך די אַלע ליידן און צרות, װאָס װאַרטן 
אויף אים הינטער דער טיר. ער האָט זיך דערמאָנט, אַז ר' לוייציחק בער- 
דיטשעווער, וועלכער האָט אַריינגענומען דעם צער פון אַ אידן אין זיין האַרץ 
און נישט פריער אַרױסגעלאָזט, ביז גאָט האָט אים נישט געהאָלפן. ער האָט 
זיך דערמאָנט אָן ר' נחמן בראַסלאַװער, וועלכער פלעג זיין האַרץ צעברעכן 
פאַָרן רבונו-של-עולם, און זיין טלית איז געװאָרן אַדורכגענעצט פון טרערן. 
ער האָט זיך דערמאָנט אָן ר' פּנחס קאָריצער, וועלכער זאָגט אין מדרש-פּנחס 1 
,גאָט איז כולל אַלע נשמות צוזאַמען; אין יעדער נשמה געפינען זיך אַלע 
נשמות. ווען דער מענטש טוט תשובה, טוען אַלע מענטשן תשובה..+ זיי, 
װאָס זיינען געשטאַנען אויף אַזאַ מדרגה, זיינען געווען ראוי פאַר דער עבודת- 
הקודש. װאָרים זייער האַרץ איז געווען איין ברענענדיג פייער מיט ליבע פאַר 
אידן. אָבער ווער איז ער און װאָס איז ער, אַז ער זאָל ראוי-זיין איינצושטעלן 
זיך פאַר ישראל ? נאָר ער דערמאָנט זיך אָן דעם פּסוק: ;קרוב ה' לנשברי 

לב ואת דכאי רוח יושיע" -- גאָט איז נאָענט צו די צעבראָכענע הערצער, און 
די געפאַלענע געמיטער העלפט ער. און ער האָט זיך געמיט און זיין האַרץ 
צעבראָכן, כדי צו פילן זיך קליין, כדי ער זאָל אין זיך פילן די נאָענטקייט 
פון גאָט. 


פּלוצלונג הויבט ער אויף די הענט און שרייט-אויס פון זיין ווינקל מיט 
אַ פריילעך קול: ;לב טהור ברא לי אלהים ורוח נכון חדש בקרבי" -- גאָט, 
באַשאַף מיר אַ ריין האַרץ און אַן אויפריכטיג געמיט באַניי אין מיר. אַז ער 
האָט דערפילט דעם ,לב טהור", האָט ער זיך געװאָרפן אויף דער פּאָדלאָגע, 
געקושט די שװעל, װאָס ישראל װעט איבער איר אַדורכגײן, געקושט די 
מזוזה, די לייסטלעך און אויסגערופן מיט אויפגעהויבענע הענט: .הייליג 
פאָלק ישראל, װאָס דו טראָגסט מיט ליבע אַלע פיילן פון גאָט פון זיין ליבן 
נאָמענס-וועגן! גוט-מאָרגן דיר, הייליג פאָלק ישראל :* ער האָט אויפגעשלאָסן 
דעם שלאָס פון דער טיר און געזאָגט: ,אַזױ וי איך עפן-אויף די טיר פאַר 
דיר, אַזױ זאָל גאָט אויפעפענען די טויערן פון רחמים פאַר דיינע טרערן 
ישראל!* -- דאַן ערשט האָט ער אויפגעעפנט ברייט די טיר און אויסגערופן 
צום עולם: ,ליבע קינדערלעך, קומט-אַריין! קומט-אַרײן! גאָטס חסד איז 
אָפן פאַר אייך !" 


ס'רוב זיינען דאָס געווען קליינע מענטשלעך מיט קליינע עסקים, װאָס 
זיינען געקומען צו אים פרעגן עצות, בעטן הילף. קיין גרויסע זיינען צו אים 
נישט געקומען. חסידים און למדנים האַלטן נישט פון אים ביזן היינטיגן טאָג. 
מען האָט נאָר דרך-ארץ פאַר אים, מען ווייס, אַז ער איז זייער אַן ערלעכער 
איד, אַ גרויסער אוהב-ישראל, און ווייל דער קאָצקער, זכר-צדיק-לברכה, 
האָט אַמאָל מיט יאָרן-צוריק פון אים געהאַלטן און אים מקרב געווען, פאַלט 
נאָך צוריק אַ גלאַנץ אויף יחיאלן ביזן היינטיגן טאָג. דערפאַר אָבער האָט 
דאָס נויטבאַדערפטיגע פאָלק געגלויבט אין אים. זיין שם האָט זיך פאַרשפּרײט 
איבער דער גאַנצער געגנט אַרום, אַז ער האָט אַ געבענטשט מױל און אַ 
מזלדיגע האַנט. 


קומט צו אים אַ איד, װאָס האָט געדונגען דעם סאָד אין אַ פּריצס הויף, 
דעם לעצטן גראָשן, זיין טאָכטערס נדן, האָט ער אין סאָד אַרײינגעשטעקט, -- 
דריי הונדערט גילדן. ווען ער האָט אים געדונגען, -- נאָך פּסח-צייט, --- איז 
די וועלט געווען שיין, אַלע ביימער זיינען געווען באַדעקט מיט בליעכץ, -- 
אַ מחיה צו זען! האָבן זיך אָבער איצט געמאַכט אינמיטן ספירה-צייט, וואו 
מיר האַלטן, קעלטן און װוינטן,. איז ער געקומען דעם רבין בעטן, אַז דער 

ווינט זאָל קיין שליטה נישט האָבן איבער זיינע אומצייטיגע באַרנעלעך און 
זאָל דאָס פריצייטיגע אויבסט פון די ביימער נישט אַראָפּשיטן. 

דאָס אַלץ האָט עזריאל דער שמש אין קוויטל פון דעם אידנס וועגן אויף 
אידיש-טייטש אויסגעשריבן און האָט צוגעגעבן דעם אידנס נאָמען און דעם 
נאָמען פון זיין מוטער. יחיאל, וועלכער איז געזעסן ביים טיש, האָט זיך אוים- 
געדעקט דאָס פּנים פון טלית. ערשט איצט האָט מען געזען, אַז זיין בערדל 
איז דורך די אַכצן יאָר, װאָס מיר האָבן אים נישט געזען, פאַרשנייט-גרוי 
געװאָרן, ער זעט שוין אויס וי אַן אַלטער איד. איינגעבויגן איבער דעם 
קוויטל, שאָקלט ער זיך דעריבער ערנסט און פאַרטראַכט : 

--- מיין ליב קינד, --- זאָגט ער צום אידן, -- אַ גרויסע בקשה פאַרלאַנגסטו 
פון רבונו-של-עולם, אַ גרויסע בקשה: קיין פריצייטיגע באַרנעלעך פון די 
ביימער נישט אַראָפּשיטן. נישט נאָר ביי דיר, נאָר ביי קיין שום מענטשן נישט 
געדאַכט! נאַ,. דאָ האָסטו אַ תהילימל, װועלן מיר ביידע תפילה-טאָן, אַז סיי 
דיינע, סיי אַנדערע אומצייטיגע פרוכט זאָל דער שטורעם-ווינט נישט אַראָפּ- 
רייסן !... 

-- איך מיטן רבין ? מען האָט מיך נישט געלערנט... -- קרעכצט דער איד 
פאַרשעמט, 

--- שאַדט נישט, גאָט הערט די שטומע גיכער וי די ריידעוודיגע. זאָג 
מיר נאָך װאָרט-בײי-װאָרט, איך אַ פּסוק און דו אַ פּסוק. דו האָסט מער זכות 
ביים רבונוישל-עולם װוי איך !--- און ער שטעלט זיך אַװעק מיטן אידן תהילים" 
זאָגן. 

אַ צווייטער קומט צו אים, אַ איד אַ מילכיגער, װאָס וואוינט אין דאָרף 
צװישן גוים,. האָט ער זיך צעקריגט מיט אַ פּױער איבער אַ קווערטל בראָנפן, 
האָט די פּױערטע אַ כישוף אָנגעטאָן זיינע קי און זיי גיבן קיין מילך נישט, 

--- װאָס ווילסטו פון מיר, מיין ליב קינד ? -- פרעגט אים דער רבי. 

--- אַז דער הייליגער רבי זאָל פאַרשעלטן די כישוף-מאַכערין, די גויע. 

--- קיין שעלטער בין איך נישט, -- זאָגט יחיאל, -- װוי עס שטייט אין 
פּסוק: ;יתמו חטאים מן הארץ, ורשעים עוד אינם* --- מיינט מען נישט די 
זינדיגע, נאָר די זינד, נאָר דאָס רשעות זאָל אונטערגיין. פאָר אַהײם און 
בעט דיך איבער מיטן גוי. איבער אַ קווערטל בראָנפן לוינט זיך נישט צו 
קריגן זיך, אין קיין כישוף גלויב איך נישט. אַז די קו וועט זיך אָפּקעלבן, װעט 
זי דיר מער מילך געבן!.. 

מען איז אָבער אויך געקומען מיט ערנסטערע און שװוערערע ענינים: 
איינער, ביי וועמען מען האָט .די ווינטמיל אויסגעדונגען און די פּרנסה ביי 

אים צוגענומען; אַ איד, וועמען עס שטייט נעבעך פאָר תפיסה, מען האָט 
אים געכאַפּט ביים פאַרקויפן טרייפענעם בראָנפן, האָט ער מורא, אַז ער זאָל 
חלילה נישט אַרײנפאַלן אין גואישע הענט. | 

-- איך האָב נישט ליב, אַז אַ איד האַנדלט מיט טרייפענע זאַכ. -- 
זאָגט יחיאל און פאַרשטעלט זיך מיט די הענט די אויגן, כדי ער זאָל נישט 
קוקן אַ רשע אין פּנים אַרײן. -- עס שטייט געשריבן: עועם קדושים תהיו לֵי,* 

--- רבי, איך בין אומשולדיג ! --- וויינט דער איד. -- מען האָט אויף מיר 
געמאַכט אַ בלבול! 

יחיאל נעמט-אַװעק די הענט פון די אויגן, קוקט דעם אידן אין פּנים 
אַרײן, -- אַ ליכט שיינט אין זיינע אויגן,. אין יחיאלס האַרץ וװוערט עפּעס 
קלאָר: ער דערקענט, אַז דער צלם-אלהים איז ביי אים ריין. 

--- זיי מיר מוחל, מיין ליב קינד, װאָס איך האָב דיך חושד-געווען. קום, 
לאָמיר צוזאַמען תהילים-זאָגן, 

און ער שטעלט זיך מיטן אידן זאָגן אַ קאַפּיטל תהילים און שיקט אים 
אַהיים מיטן גוטן װאָרט: קאַזױ װוי דו האָסט נישט געוואוסט, אַז עס איז אין 
דיין שטוב אַרײינגעקומען, אַזױ װועסטו נישט וויסן, װוי עס װעט פון דיין שטוב 
פאַרשװוינדן, -- און שרעק דיך נישט." 

אָבער נישט שטענדיג איז יחיאל אַזױ ברייטהאַרציג און פאַרשפּרײט מיט 
דער ברייטער האַנט גאָטס שפע, -- דאָס רחמנות ; װאָרים בשעת יחיאל זיצט 
דאָ ביים טיש, איינגעהילט אין זיין טלית צו טאָן גאָטס עבודה, אויפצונעמען 
ישראל, האָט גאָט אים געגעבן אַ גרויסן כוח, דעם כוח פון זען און דעם כוח 
פון פילן. ווען זיינע אויגן רוען אויף אַ מענטשנס פּנים, קומט איבער אים 
אַן אינעווייניגסטע באַוואוסטקײט, אַ חכמה רוט דאַן אין זיין האַרץ און ער 
קאָן זען דעם צלם-אלהים אין מענטשנס פּנים, ביי װועמען עס איז גאַנץ 
און ביי וועמען עס איז, חלילה, קאַליע. אויך דערפילט ער דעם גוטן ריח, 
װאָס עס גייט-אויף פון חסיד און צדיק, און דעם שלעכטן -- פון רשע... 

שטייט פאַר אים אַ רייכער אָקסן-סוחר. ער פאָרט שוין צו יחיאלן אַ צייט 
מיט יאָרן, שיקט דעם רבין ביי יעדן ברית, װאָס ער מאַכט, אַ גרויסן העכט, 
אַ זייטל פלייש. פאַר יעדן געשעפט, װאָס ער מאַכט, קומט ער צו לויפן קיין 
יאָנעװוצע פרעגן דעם רבין. מיט זיין איינגעוואוינטער זיכערקייט שטייט ער 
פאַר יחיאלן, -- עס איז דאָך זיין רבי. -- ;ער האָט שוין גאָט אין קעשענט", 
-- טראַכט זיך יחיאל, ווען ער קוקט אויף זיין פּנים װוי צופרידן ער איז. 

-- װאָס װילסטו, שלמה ? איך זע דאָך פון דיין קוויטל, אַז עס פעלט דיך, 
ברוך-השם, גאָרנישט ! 

-- הייליגער רבי, איך וויל, אַז דער רבונודשל-עולם זאָל מיר העלפן, 
אַז איך זאָל ווערן אַ נגיד., 

-- אַ נגיד? --- רופט יחיאל אויס דערשטוינט. --- אידן באַדאַרפן נישט 
זיין קיין נגידים. נגידות שאַדט צו אידישקייט. װי עס שטייט אין פּסוק: 
,טוב לִי כי עניתי למען אלמד חקיך" -- גוט, װאָס דו האָסט מיך געפּייניגט, 
כדי איך זאָל לערנען דיינע געזעצן.. 

--- הייליגער רבי! --- װוערט דער איד בלייך פון רבינס ווערטער. -- 
איך האָב טעכטער אויסצוגעבן, איך וויל פאַר זיי נעמען איידעמס גרויסע 
למדנים, קעסט געבן זיי כל ימיו.. 

-- יעקב-אָבינו האָט נאָר געבעטן, -- ענטפערט אים יחיאל, --- אויף 
לחם לאכול ובגד ללבוש, -- איידעמס גרויסע למדנים שטייט נישט אין דער 
תורה. גיי דיר געזונטערהייט, שלמה! 

איז דער איד צופרידן, װאָס ער האָט אים איבערגעלאָזט כאָטש דאָס 
געזונט : 

--- שוין, הייליגער רבי, איך װויל שוין גאָרנישט. עס זאָל נאָר בלייבן 
ביים אַלטן.. -- שטאַמלט דער שטאַרקער אָקסן-סוחר, אַ בלייכער פאַר שרעק, 
און טרעט-אָפּ הינטערוויילעכטס פון יחיאלן... 

אַ קראַנקער איד, געל וי װאַקס, מיט אַ לאַנגער, אויסגעצויגענער בלייבער 
נאָז, אויף וועלכער דער מלאך-המות האָט שוין זיין סימן אָנגעצײיכנט, שטייט 
פאַרן רבין מיט ציטערדיגע הענט און פּיאות און אונטערגעשניטענע קני און 
קוקט אויף יחיאלן מיטן לעצטן שטראַל האָפענונג, װאָס זייַנע אויסגעבלייבטע, 
מיט געלע אָדערן אַדורכגעצױגענע אויגן-ווייסלען קאָנען אַרױסגעבן פון זִיך. 

--- הייליגער רבי, --- שטאַמלט ער און דערלאַנגט מיט די ציטערדיגע 
הענט דאָס קוויטל. --- הייליגער רבי, איך האָב נאָך קליינע קינדער צו 
דערנערןי. 

יחיאל נעמט-צו דאָס קוויטל צו זיין שטערן, פאַרשטעלט זיך דערמיט 
די אויגן און פאַרטראַכט זיך,. ער קוקט דעם אידן נישט אָן, ער גייט-אַרײן 
אין זיך, ער זוכט אַ װאָרט פון טרייסט, אַ פּסוק פון תהילים אים מיטצוגעבן 
אויף זיין אייביגן וועג, נאָר זיינע ליפּן זיינען פאַרשטומט. ער האַלט דאָס 
קוויטל לאַנג אין האַנט. עס דאַכט זיך אים, אַז אַ גאַנצן פּאַק מיט צרות האַלט 
ער אין דער האַנט, -- אַזױ שווער איז עס... 

--- הייליגער רבי! מיין האַרץ זאָגט מיר נישט קיין גוטס. אַז איך בין 
אַהערגעפאָרן צו אייך, האָט מיר אַ פּױערל נאָכגעשריגן אויף דער פור: 
;זשידזשע, דאָ יעראָזאָלימי !* --- איד, קיין ירושלים ! 

-- װאָס האָט ער געזאָגט? ,אידל, קיין ירושלים !* איי, עס איז דאָך אַ 
גרויס װאָרט! -- רופט-אויס יחיאל. -- ווער ווייס, װוער דאָס פּױערל איז 
געווען! ;זשידזשע דאָ יעראָזאָלימי!* -- געמיינט האָט ער דאָס ;ירושלים של 
מעלה* (דאָס העכערע ירושלים). און אויב אַזױ, װאָס האָסטו ווידער מורא ? 
שטייט דאָך פאַר דיר דאָס גן-עדן אָנגעגריט ! 

-- אוי, רבי, דאָס מיינט איר ? -- און אַ מאָדנע באַלױכטונג האָט זיך 
באַװויזן אין דעם אידנס בלייך-געלע וייסלען. ער האָט זיך פאַרטראַכט אַ 
וויילע, זיינע אויגן האָבן פאַרלוירן די גלעזערנע שטומקייט, זיי זיינען לעבעדיג 
געװאָרן און זיי האָבן עפּעס:װאָס געזען. װאָרים די לעצטע רעשט בלוט 
פון זיין אויסגעדאַרטן קערפּער איז זיך אין זיינע געלע סקעלעטן-באַקן געקומען 
אָנצולויפן,. ער האָט זיינע געלע סקעלעטן-פינגער אויסגעצויגן אין דער לופט, 
וי ער װאָלט אָטעם געװאָלט אױיסשנאַפּן, און געשטאַמלט מיט זיינע בלייכע 
ליפּן ; 

-- רבי, איך האָב שוין פאַר גאָרנישט קיין מורא. און פאַר די קליינע 
קינדער אויך נישט, װאָרים ער איז דאָך אַ פאָטער צו יתומים !.. 

יחיאל שטעלט זיך אויף פון שטול און נעמט דעם אידנס האַנט אין זיינער ; 

-- ניין, נישט דאָס האָב איך געמיינט. ביי גאָט איז נאָך אַלץ מעגלעך ! 

-- רבי, מיר איז שוין אַלצאײנס, אַבי איר האָט מיר נאָר געזאָגט דאָס 
גוטע װאָרט : ,,זשידזשע, דאָ יעראָזאָלימי !*,., 

נישט זעלטן קומען אויך צו יחיאלן מענטשן, וועלכע האָבן מורא פאַרן 
יום-הדין, זייער געוויסן איז מיט געהיימע זינד באַלאָדן. זיי בעטן דעם רבין, 
ער זאָל זיי אַרױסגעבן אַ תשובה. די דאָזיגע מענטשן האָבן אַנגסט אים אין 
פּנים צו קוקן, װאָרים דער בליק פון זיינע אויגן טרעפט זיי װוי די שמיץ פון 
גליענדיגע ריטער, אָן האָפענונג קומען זיי צום רבין, און געטרייסטע, מיט 
לויטערע פּנימער, פאַרלאָזן זיי זיין שטוב... 

אַזױ גייט פאַר אים אַדורך ישראל, און יעדערער לאָזט-איבער זיין קוויטל 
אויפן טיש. די קוויטלעך הויפן זיך אָן און עס דאַכט זיך יחיאלן, אַז נישט 
קיין שטיקלעך פּאַפּיר ליגן אויף זיין טיש, נאָר שווערע, שווערע זעק מיט 
אידישע צרות האָט מען אים אָנגעװאָרפן, אַז ער זאָל עס נעמען אויף זיינע 
פּלײיצעס און טראָגן צום שער-הרחמים,. 

טיילמאָל פאַרפאָרט אויך פאַר זיין טיר אַ פּויעריש וועגעלע, אויף וועלכן 
עס ליגט אויסגעבעט אין שטרוי אַ בלייכע קראַנקע גויע,. שטייט דער פּױער 
פאַרן רבין מיטן היטל אין דער האַנט. די אידן טוען-אָן דעם פּױערל צוריק 
דאָס היטל אויפן קאָפּ. דער אַלטער עזריאל שרייבט פאַר אים אַ קוויטל, איצט 


ר 

שטייט דאָס פּוױיערל מיטן קוויטל אין דער האַנט פאַר יחיאלן. דאָס פּױערל 
ציטערט און באַװייזט מיט דער האַנט דורכן פענצטער, וואו אינדרויסן ליגט 
דאָס קראַנקע ווייב אויפן שטרוי-פורל. יחיאל דערמאָנט זיך אָן קאָרים- 
טאַדעאוש?. ער הויבט זיך אויף פון שטול, גייט-צו צום פענצטער, קיקט- 
אַרױס און זעט דאָס פּויערישע פורל. ער פאַרמאַכט די אויגן. נעמט פון 
פּױיערלס האַנט דאָס קוויטל און לייגט עס אַרײן צװוישן די אידישעי. 

אָפּגעפאַרטיגט זיך מיט די מאַנספּאַרשױינען, האָט ער געהייסן עפענען די 
טיר און איז אַרױסגעגאַנגען צו די ווייבער, װאָס האָבן געװאַרט מיט זייערע 
קוויטלעך אין די הענט אין װאַרט-שטיבל. קיין ווייבער האָט ער נישט צו- 
גענומען באַזונדער, נאָר אַלע מיטאַמאָל. מען האָט זיי געהייסן אַראָפּרוקן 
די פאַטשיילעס איבער זייערע קעפּ. יחיאל האָט פאַרדעקט זיין קאָפּ מיט 
דעם גרויסן טלית, אַװועקגעשטעלט זיך ביי דער טיר לעבן דער מזוזה, אוים- 
געהויבן די הענט און געבענטשט די וייבער. מיט אַ ציטערדיגער שטימע 
האָט ער אָנגעהויבן אויסצורעכענען די נױיטן פון אידישן ווייב. ער האָט גע- 
רעדט צו זיי די פּשוטסטע און ניצלעכסטע ווערטער : 

,ליבע אידישע טעכטער, צירונג פון ישראל, געבענטשט פון ליבן טאַטן, 
אַז איר זאָלט האָבן שטענדיג אַ ליכטיגן חן אין אייערע מענערס אויגן און 
אייערע מענער זאָלן געפינען שיינקייט אין אייערע אויגן. איר זאָלט קיין 
צער נישט האָבן, אידישע טעכטער, איר זאָלט האָבן גענוג מילך אין אייערע 
ברוסטן פון אייערע קליינע קינדערס-וועגן, און פּרנסה בשפע אָן חרפּות און 
בושות פאַר אייערע דערװאַקסענע קינדער און מענער, װאָס זיצן און לערנען 
איער טראָגן זאָל אייך אָנקומען גרינג, דאָס אייגענע אויך אייער סדר-נשים.. 
און אַז עס װועט קומען אייער צייט, איר זאָלט ברענגען לעבנס אויף דער וועלט, 
זאָלט איר זיי ברענגען בשלימות, אָן מומים, אין לייכטקייט. איר זאָלט קיין 
צער-גידול-בנים נישט האָבן. איר זאָלט די זכיה האָבן צו דערציען אייערע 
קינדער לתורה ולחופּה ולמעשים טובים, ליבע אידישע טעכטער!" 

עזריאל איז אַרומגעגאַנגען און האָט צוגענומען פון די ווייבער די קוויט- 
לעך, זיי אַרײנגטעראָגן און צוזאַמענגעלײגט מיט די אַנדערע.. 

יחיאלס קערפּער איז שוין געווען אַדורכגעװײיקט אין שווייס און אַנגסטן, 
וי ער װאָלט אַ שווערע פיזישע אַרבעט געווען געטאָן... דאָס העמד האָט זיך 
אים געקלעפּט אויפן לייב און דער שווייס איז אים גערונען פון שטערן איבערן 
פּנים אין זיין באָרד-אַרײין. ערשט איצט האָט ער זיך גענומען צו זיין עבודה... 
ער האָט פאַרשלאָסן די טיר הינטער זיך. ווען ער איז געבליבן אַליין, איז ער 
צוגעגאַנגען צום בעלעמער, װאָס איז געשטאַנען אין זיין שטוב, האָט אַרױס- 

גענומען פון אָרון-קודש אַ זאַק, אַ געוויינלעכן זאַק, װאָס אידן טראָגן איבער 
די דערפער אַרום, גענומען די קוויטלעך, װאָס זיינען געלעגן אויפן טיש, סיי 
די אידישע, סיי די גויאישע, און אַרײנגעלײגט זיי אין זאַק, 

דער זאַק האָט מיטאַמאָל משא באַקומען... טויזנט צענטנער משא האָט 
געוואויגן דער זאַק מיט די מענטשלעכע נויטן, מיט די מענטשלעכע געבעטן 
נאָך אַ ביסעלע געזונט, נאָך דער אָרימער פרייד, נאָך תכלית און צוועק, נאָך 
דעם לעבן אויף יענער וועלט. און וי אַמאָל אין זיינע אינגלשע יאָרן, האָט 
ער אַ כאַפּיגעטאָן דעם זאַק אויף די פּלײיצעס און האָט זיך אָנגעהויבן לאָזן 
אין װועג-אַרײן, און אַ געפערלעכער וועג איז עס געווען. שניי-ווינטן האָבן 
געבלאָזן, זאַװוערוכעס האָבן זיין לייב דורכגענומען. וי אַמאָל אין די שניי- 
פעלדער האָבן זיך טייכן אויפגעעפנט פאַר זיינע פיס, מלאכי-חבלה זיינען 
אױיסגעװאַקסן, מלאכים מיט פייערדיגע שװוערדן האָבן זיך געשטעלט געגן אים 
אויף זיין וועג. מניעות-ווענט זיינען אוױיסגעװואַקסן פאַר זיינע אויגן,. שטורעם- 
ווינטן האָבן אים געכאַפּט צווישן זייערע איינגעדרייטע פינגער און אים נישט 
מער אָפּגעלאָזט. אָבער יחיאל האָט זיך געראַנגלט מיט די מלאכי-חבלה, וי 
אַמאָל יעקב מיטן מלאך, ער האָט דורכגעשפּרײזט פייערדיגע ימים, צעבראָכן 
ווענט, אויסגעמיטן בערג און טאָלן, אױיפגעפּראַלט פאַרשלאָסענע טירן אין 
גרענעצן איבערגעשטיגן. קיין שום ווינטן, קיין שום שטורעמס האָבן אים 
נישט געקאָנט צוריקהאַלטן, 

-- אַראָפּ פון מיין װועג ! איך טראָג אידישע צרות אויף מיינע פּלייצעס ! 
אַראָפּ פון מיין װועג! תפילות, געשרייען און טרערן טראָג איך אין מיין זאַק ! 

זיין קערפּער האָט זיך געבויגן פון דער שװוערער משא, זיינע פיס האָבן 
זיך געשניטן. געבאָדן אין אַנגסטן און שווייס, טרעט ער די גרעניצן דורך. און 
אָט דערזעט ער שוין די פייערדיגע טויערן פון דער בלויקייט אַרױסלײכטן 
דער לעצטער שריט, אַ האַנט װעט זיך צו אים אויסשטרעקן, ער װעט דערזען 
אַ געזיכט, -- גחסד". אין שואַרצן געהילט שטייט זי הינטער דעם טויער 
פון שער-הרחמים. איר װעט ער איבערגעבן דעם שוערן זאַק, זי װועט אים 
אויסשיטן פאַר גאָטס שטול... נאָך איין שריט, דער לעצטער שריט! יחיאל 
שטאַרקט זיך. מיט די לעצטע כוחות, געבאָדן אין אַנגסטן, ברענגט ער דעם 
זאַק צום אָרון:קודש-צו, וויקלט זיין פּנים אין פּרוכת איין, -- ער איז 
אָנגעקומען צו זיין ציל ! 

פּלוצלונג קלאַפּט מען אין זיין טיר אָן, מען װועקט אים פון זיין חלום 
אויף, ניין,. ער האָט קיין כוחות נישט מער, זיין האַרץ איז שוין פול, איבער- 
געפילט, ער קאָן מער קיין נייע צרות אין זיין האַרץ נישט אַרייננעמען. ,איך 

האָב נאָך די אַלטע נישט אױיסגעװאַרעמט גענוג. איך קאָן נישט מער, מיין 
זאַק איז פוֹל!* --- טראַכט ער זיך. אָבער די קלעפּ אין דער טיר הערן נישט 
אויף, איצט ווייס ער, אַז עס איז עפּעס געשען. מען רופט אים צוריק. זאָל 
מען זיין זאַק נישט װעלן אָננעמען היינט? דורכדעם שיקט מען אים צוריק 
פון דעם לעצטן שריט ? מיט געבייזער און אַנגסט גיט ער אַ פּראַל-אױף די 
טיר. אַ ברייטבייניגער איד, מיט אַ נחת-באַשטראַלט פּנים, שטייט פאַר אים 
מיט אַ גרויסן לעקעך אויף אַ טאַץ. 

--- הייליגער רבי, איך בין אייך געקומען בעטן אויף דער חתונה פון מיין 
קינד! -- זאָגט דער איד, 

-- אויף דער חתונה פון דיין קינד? װער ביסטו דען! 

-- איר דערקענט מיך נישט, רבי ? איך בין דאָך זעליג פערד-סוחר. איך 
מאַך דאָך רייזל, מיין טאָכטער, מאָרגן, אם-ירצה-השם, חתונה !... 

--- רייזל ? 

-- יאָ, דאָס קינד, װאָס איר האָט אויסגעבעטן פאַר אונז ביי גאָט. זי 
הייסט דאָך נאָך אייער ווייב, עליה-השלום, רייזל. 

-- אָ, רייזל, רייזל! נאָך מיין ווייב, עליה-:השלום! יאָ, יאָ, -- װעקט 
זיך יחיאל פון זיינע װעלטן אַרױס, --- סיי-ווי-סיי איז עס אַ גוטער סימן, -- 
זאָגט יחיאל אַן אויפגעריכטער. -- כלה איז בבחינת חסד... גיב, עזריאל, אַ 
ביסעלע בראָנפן ! 

ער האָט זיך אַוועקגעזעצט דעם אָטעם אָפּכאַפּן, זיינע אויגן האָבן זיך 
אויסגעלייטערט. ער האָט עפּעס-װאָס געזען. ער האָט זיך דערמאָנט אָן זיין 
ווייב, עליה-השלום... און ער איז געווען זיכער, מען האָט אים געגעבן אַ צייכן 
פון הימל, אַז זיינע תפילות זיינען אָנגענומען געװאָרן.. 

ער האָט געטרונקען לחיים צו זעליגן. ער האָט טועם-געווען אַ שטיקל 
לעקעך, און דאָס איבעריגע האָט ער אַרױסגעשיקט צו די אָרימעלײיט אינ" 
דרויסן, 


קאַפיטל 2 


רייזלס חתונה-טאָג 


ביי זעליג פערד-סוחר האָט מען געמאַכט די לעצטע פאָרבאַרייטונגען צו 
דער חתונה פון זיין בת-יחידה רייזל. עס איז גאָר נישטאָ קיין שיעור צו די 
לעקעכער און טאָרטן און כלערליי קיכלעך אין געשטאַלט פון ;פינגערלעך", 
;הערצלעך", , פייגעלעך", צו די מאַנדל- און צוקער-געבעקס, פּלאָדן און 
שטרודלען, װאָס מען האָט אָנגעגרייט צו דער חתונה. זינט צוויי װאָכן קומען 
גאָרנישט אַרױס פון די שטובן די צוויי ווייבערשע קעכינס מיט דודל גאָרקיכער, 
דעם סאַרווער פון אַלע חתונות און בריתן. אַ האַלבן טייך פיש האָט מען גע" 
בראַכט, לויטער העכטן און קאַרפּן. אַ גאַנצן אָקס, זאָגט מען, האָט מען ספּע" 
ציעל געשאָכטן, און היינט קאַטשקעס און הינער און יונגע קורטשיקלעך! 
לעקערס גאַנצע זידן זיך אין די גרויסע טעפּ. זינט אַ חודש-צייט ציען אָן 
אָרימעלײט פון דער גאַנצער געגנט קיין יאָנעװצע. 

אַ קלייניגקייט, דער רייכער פערד-סוחר זעליג מאַכט חתונה זיין בת" 
יחידה! מען פּראַװעט אָרימעלײט:מאָלצײטן שוין אַ װאָך צייט. אויפן הויף 
האָט מען אַ פייער אונטערגעצונדן, אין גרויסע קעסלען פלייש-געריכטן גע- 
קאָכט. גרויסע טישן סערווירט מען פאַר אָרימעלײט אויפן הויף, אין די 
קאַמערן און וואו עס לאָזט זיך. און זעליג פערדיסוחר שטייט דערביי אין 
נייע, שוין צו דער חתונה געמאַכטע, מלבושים. אויף זיין קאָלירטן סאַמעטענעם 
זשילעט איז פאַרװאָרפן זיין גרויסע זילבערנע קייט פון זייגער, ער האַלט די 
הענט אין די הויזןדקעשענעס און קאָמאַנדעװעט: 

-- צו גאַנצע העכטן זאָלסטו זיי געבן! אַ פונט אַ פּאַָרציע! לעקערס 
גאַנצע! זאָלן זיי וויסן, אַז זעליג מאַכט-חתונה זיין איינציג קינד ! 

און די כלה אַליין איז דערביי, די כלה, װאָס איז אונטער אַ גליקלעכן 
שטערן געבוירן-געװאָרן, װאָס האָט אַ גוטן מליץ-יושר אין הימל, װאָס נישט 
אַנדערש נאָר די הייליגע אָבות שטעלן זיך פאַר איר איין, אַז זי האָט די זכיה 
צו קריגן אַזאַ מאַן. ער איז דער בעסטער בחור אין דער ישיבה. מען זאָגט, 
ער האָט היתריהוראה שוין אין דער קעשענע. אַ קאָפּ -- אַן עילוי, עס װעט 
קלינגען מיט אים אַ װעלט! די כלה אַליין, באַשײידן אין איר ברייטן קרינאָלינע- 
קליידל, --- מען זאָגט, פון בעסטן ליאָנער זייד געמאַכט, -- מיט די שיינע 
פרענזלעך באַנײיט, מיט אירע שיינע כלה-מתנות אויפן האַלז, מיט דער בריי- 

טער בראָש, מיט דער גרויסער גאָלדענער קייט, װאָס איר פאָטער האָט איר 
צי זי תנאים געשענקט, -- טיילט מיט אירע פינגערלעך פון אַ זיידן פאַ- 
טשיילעכל אַרױס אַ פּוילישן גילדן יעדן אָרימאַן. אַזױי האָט ער געװאָלט, 
זעליג פערד-סוחר, נישט אַנדערש, נאָר די כלה אַליין, אין איר שֶענסטן אויס- 
שטייער-קלייד, זאָל די אָרימעלײט נדבות טיילן. די באַיאָרטע, פעטע ווייבער, 
מיט דעם מייז-געשטאַנק, װאָס הערט זיך פון זיי, באַטאַפּן מיט די פינגער, 
װאָס זיינען ביי זיי פעט און קלעפּיג פון עסן, דאָס זיידנס פון דעם מיידלס 
קלייד, באַרירן דער כלהס טיכלעך און רעדן איינע צו דער אַנדערער אין 
אויער-אַרײן : 

-- אַ כשר קינד. זי האָט געקאַנט אַ רבס אַ טאָכטער זיין. מען וייס 
גאָרגישט, פון װאַנען עס נעמט זיך צו זעליג פערד-סוחר אַזאַ טייערער איידל- 
שטיין ! 

-- אַ נגיד האָט מזל,. כאָטש ער האָט געזינדיגט, כאָטש מען רעדט-אויס 
אויף אים, װאָס אין דער קאָרט שטייט, זעסטו דאָך, --- האָט ער זוכה-געווען 
זיין טאָכטער אונטער דער חופּה צו פירן! 

-- דאָס האָט דער רבי אויסגעבעטן פאַר אים, 

-- ער האָט, נעבעך, דערפאַר מיט זיין אייגן ווייב-און-קינד באַצאָלט, 
דער גוטער איד. געדענק איך עס דען נישט? אַזױ װי עס װאָלט געשען 
היינט. ביים רבין אַלײן איז דאָס ווייב אין קימפּעט געשטאָרבן, און דעם פערד- 
סוחרס ווייב האָט אַ מיידל געבוירן, 

--- װאָס האָבן מיר זיך צו מישן אין אַזעלכע זאַכן! מן-הסתם ווייס דאָך 
דער רבונו-של-עולם, װאָס ער טוט. נאַ, זעסט, מעגסט גנבענען, גזלנען אַ 
מענטשן הרגענען, -- מען פאַרגעסט אַלץ, אַבי מען האָט נאָר מיט װאָל צו 
באַדעקן... 

די כלה פאַרנעמט פון דעם שעפּטשען און פון די בליקן, װאָס פאָלן אויף 
איר, וועמען מען מיינט... אַן איידעלע רויטקייט שפּיגלט זיך אויף אירע מיידל- 
באַקן. זי ווייס שוין, אַ דער רבי האָט זי אויסגעבעטן און האָט מיט זיין אייגן 
ווייב און קינד באַצאָלט פאַר איר, -- אַלץ איבער איר פאָטערס זינד. זי. 
בויגט אַראָפּ דעם קאָפּ און פאַרשװינדט שנעל. זי גייט-:איבער צו די מאַנס- 
פּאַרשױנען, װאָס זיצן אויף דער צווייטער זייט טיש און סמאָטשקען די לעצטע 
רעשטן פון ביין און פעטס, װאָס זיי ווישן-אויס מיט די פינגער פון זייערע 
טעלער אַרױס,. אונטערגעהיצט פון דעם שטאַרקן שנאַפּס, איז דער חשק דער- 
װאַכט ביי זיי, --- זיי דערלויבן זיך אַזעלכעס, װאָס שמייסט דאָס גאַנצע בלוט 
פון דער כלהס לייב אויפן פּנים אַרױס. איינער, מיט אַ בלינד אויג און מיט 

גרויסע קודלעס אָנגעקלעפּט אויף זיין שטערן מיט שוייס פון פיל עסן און 
טרינקען, רירט-אָן מיט סמאָטשקעדיגע ליפּן, מיט חשק-פאַרגאָסענע אויגן און 
מיט פאַרפעטסטע פינגער דער כלהס שווערע שװאַרצע צעפּ, װאָס פאַלן אויף 
איר יונגן רוקן. ער וועגט זיי אין זיינע הענט, וי שווער-געגאָסן גאָלד, און 
זאָגט מיט קנאה-פאַרלאָפענע ליפּן צו זיין חבר, דעם לאָמען מלך, װאָס זיצט. 
דערנעבן, מיט אַן אויסשנייץ פון דער נאָז: 

--- ווען מען װעט די צעפ אָפּשנײדן, בעט זיי אויס, דו קאָנסט זיי דיר 
צום קורצן פּאַס אָנבינדן !.. 

--- שווייג, ממזרוק, איז שוין יאָ עפּעס אויסצובעטן, װאָלט איך מיר עפּעס 
אַנדערש געוואונטשן.. 

אַזױ גייט זי דורך, די כלה, צוויי מאָל אין טאָג דאָס גיהנום. שוין דעם 
- צווייטן טאָג, װוי די מאָלצײיטן פאַר די אָרימעלײט האַלטן-אָן. יעדער אָרימאַן 
מיטן טעלער פלייש, מיט פּוילישן גילדן, שנויפט-אויף מיט די ברייטע נאָז" 
דרעס, לעקט-אַראָפּ מיט אַ באַװאַסערטער צונג אַ ביסל פון איר כלהשקייט. 
באַגערנדיגע בליקן, נישט פאַרגינענדיגע אויגן טוען זי אויס נאַקעט. מען 
באַטאַפּט זי, מען קלעפּט זיך צו איר... מען באַרירט איר קלייד, אירע האָר, 
איר לייב... ביי יעדן מאָלצייט מוז זי טאַנצן אַ מצוה-טענצל מיט די אָרימע- 
לייט. מען רייסט זיך איבער איר, מען װאַרפט זי פון האַנט צו האַנט. מיט די 
לעצטע כוחות און לעצטן ביסל שעמעוודיגקייט ראַטעװעט זי זיך מיט אַ קאָפּ- 
װוייטאָג אין איר חדר-אַרײן. 

-- עס איז דאָך פון מצוה-וועגן. אַז גאָט האָט אונז געהאָלפן, און מיר האַבן 
דערצו זוכה-געווען, מעגסטו מיט די אָרימעלײט טאַנצן, -- זאָגט דער פאָטער. 

--- ביסט דען אונזער קינד ? מיר האָבן דאָך דיך פון גאָט אויסגעבעטן, --- 
טרייסט זי די מוטער אויפן בעט. 

ווייזן וויל זיך זעליג מיט זיין רייכקייט, -- אַ קינד האָט ער נאָר איינס ! 
פינקלען די מעשענע ראָנדלעס מיט זייער גאַנצער פּראַכט, װאָס די מוידן האָבן 
צו רייזלס חתונה אָפּגעשײערט. אין דער גרויסער, ברייטער קיך, אויף די 
הילצערנע טישן ליגן שוין אין בראָט-פאַנען, אין פעטע סאָסן אויסגעבעט, 
אָפּגעבראָטענע קאַטשקעס, געפּרעגלטע קורטשאַקעס, גרויסע פּילימיטקעס 
מיט געזאָטענע און געקאָכטע הינער, לעבערס איינגעדעמפטע, געטרייבערטע 
שטיקער, גאַנצע זייטלעך פלייש, װאָס מען האָט פאַר אַ גאַנצער שטאָט אָנ- 
געגרייט,. עס פּאָרעט זיך ביי זיי דודל גאָרקיכער מיט דעם קליינעם טערקישן 
מיצל אויפן קאָפּ, קאָמאַנדעװעט מיט די צויי ווייבער, װאָס העלפן אים 
דערביי. רחל-לאה די בעקערין, פאַרמעלט און פאַרשוויצט, שלעפּט פון באַק- 

אויוון אַרױס די לעצטע טאָרטן, די געטורעמטע שטרודלען, און פון בעקער 
ברענגט מען איצט אַהיים חלות, קוילעטשן און בולקעס אין קוישן גאַנצע, זעק 
מיט ברויט, פאַנען מיט קיכלעך, -- צום עסן אויף װאָכן-לאַנג. ציבעלעס און 
רעטעכער -- בינטן גאַנצע. און צוויי גויעס, ווייבער פון טרייב-יונגען, זיצן 
אין אַ ווינקל און שאָבן די מייערן פאַר דעם צימעס דעם ריכן און פעטן 
פאַר וועלכן די אַלטע באָבע שרה, אַ פאַרשוויצטע און אַ צעהיצטע, צעלאָזט 
איצט דאָס שמאַלץ אין דעם גלי-ברענענדיגן אויוון. די העכט און די קאַרפּן 
שווימען נאָך אין די ימים און אין די טייכן, --- אין די גרויסע באַליעס װאַסער 
אַרום, װאָס שטייען אין קיך. די פישערס האָבן דאָס בעסטע פון די לינסקער 
רייכע סטאַװון אויסגעכאַפּט פאַר אַ ,נאַש-בראַט*, פאַר דער חתונה פון זעליגס 
איינציגן קינד. מיטן פיש-קאָכן װאַרט מען אויף דער לעצטער מינוט, צו 
דערלאַנגען עס צום טיש פריש. 

אין דער גרויסער שטוב, װאָס דינט פאַר עסן און האַנדלען, שטייט איצט 
זלאַטע, זעליגס ווייב, און נעמט די לעצטע רעשטן פון אויסשטייער אָפּ, װאָס 
הינדעלע די אויסנייערין גרייט שוין פאַר דער כלה זינט יאָרן. און מיט אַ 
ברייטן שירץ איבער דעם בויך, דער קאָפּ פאַרבונדן מיט אַ טיכל, אין וועלכן 
עס שטעקן שניטן פון ציטרינע, -- פאַר גרויס קאָפּיװײטאָג איבער דער 
גראַטשקע, װאָס גייט אין די שטובן אָן, --- שטייט זי, די מוטער, מיט נחתדיגער 
פרייד, און מעסט די ליילעכער, די ציכן, די איבערדעקן און די אונטערדעקן, 
װאָס הינדעלע די נײטאָרין האָט איצט פון װערקשטאַט געבראַכט, אַ גאַנצן 
ווינטער זיינען געזעסן זעקס מיידלעך ביי פאַרקאָפּטשעטע שטיקלעך קין און 
די אויגן זיך אַרױסגענומען איבער די קליינטשינקע ,רויזעלעך* און ;בלעט- 
לעך", ,אויגעלעך* און ,הערצלעך", װאָס זיי האָבן אין די ליילעכער ארי 
געהאָפּטן. מיט יעדן שטאָך אַ טראָפּן בלוט פון אייגענעם פּנִים מיטגעגעבן 
אַזױ פיל איז דאָס אויסנייעכץ, אַז דאָס פּנים פון הינדעלע דער נײטאָרין איז 
שוין גרין-און-געל. איינגעהויקערט פון זיצן איבערן טיש, מיט ציטערנדיגע 
קנאָכיגע און צעשטאַכענע פינְגער, קנאַקט זי דעם לייוונט פון די ליילעכער, 
קנאַלט די ציכלעך און באַווייזט מיט פרייד די גרויסע בריהשקייט פון איר 
מלאכה. די ,אויגעלעך", וי זיי זיינען קליין, די ,בלעטלעך", וי זיי זיינען 
דעליקאַט געמאַכט. און מיט גרויס אונטערטעניגקייט ווינטשט זי ביי יעדן 
שטיק איידעלן לייוונט דער כלה צו, אַז זי זאָל עס נאָר נוצן געזונטערהייט, 
מיט פיל פרייד און גליק, און זי קרעכצט-אָפּ דערביי מיט איר שווינדזיכטיגער 
דאַרער ברוסט, װאָס איר מזל איז נישט אַזױ געווען. אַ װויסט לעבן, נעבעך, 
געהאַט, -- אַ מאַן אַן אַלמן, קאַלט און אַלט, װאָס זי מוז אים מיט איר נייען 

מפרנס-זיין. אַ אידענע, אַ שכנטע, שטייט דערביי, --- זלאַטעס אַ גוטער פריינט, 
װאָס מ'האָט זי פון איר שטוב-אַרױס אַריינגערופן, אַז זי זאָל מבינות-זאָגן. -- 
באַקוקט דעם לייוונט מיט ווייבערשער געניטקייט. 

--- ניין, אַזױ פיל איז עס נישט ווערט. אַ גילדן פאַר אַ ציכל, -- ווער 
האָט עס געהערט? 

-- איך װעל בדיל-הדל ווערן. עס קאָסט מיר אָפּ די חתונה אַ מטמון מיט 
געלט, -- רופט-אויס זלאַטע. 

זעליג, וועלכער שטייט אין אַ ווינקל-שטוב און מעסט די אַטלעסענע 
קאַפּאָטע אָן, װאָס דער שניידער האָט אים נאָר:װאָס אָפּגעבראַכט, כדי ער זאָל 
מיטן מחותן, דעם גרויסן למדן, צוזאַמען דעם חתן אונטער דער חופּה פירן, 
רופט פון ווינקל אַהער : 

--- היינט זאָלסטו דיך נישט דינגען, זלאַטע. גיב איר דעם פּרייז, מיט אַן 
עודף, מיט אַ רעשט דערצו!.. דו האָסט נישט צען טעכטער חתונה-צו-מאַכן, 
און איך וויל, אַז אַלע זאָלן צופרידן זיין. ביי מיין קינדס גליק זאָל קיינעם 
קיין עולה נישט געשען! 

ענטפערט דאָס ווייב מיט אַ נאָכגעבנדיגן זיפץ ; 

--- אַז דער מאַן הייסט... 

אויף די בעטן אין טאַטע-מאַמעס שלאָף-שטוב ליגן שוין אױיסגעשפּרײט 
די קליידלעך פון דעם רייכן אויסשטייער: דאָס וייסע אַטלעסענע, בלוי- 
און-רויט-געבלימלטע קלייד צו דער חופּה צו פירן. אָפּגעקאָסט האָט עס אַ 
מטמון מיט געלט, אין דער גרויסער שטאָט האָט מען געמוזט ספּעציעל נאָכן 
מוסטער פאָרן. די שיכלעך מיט די זילבערנע שנאָלן און די וייסע גע- 
שטריקטע זאָקן מיט די קאָלירטע זאָקן-בענדלעך לעבן דעם: דאָס אויסגע- 
האָפּטענע קאָלירטע שאַלעכל מיט דעם שטיקל פיינעם װענעציאַנער שפּיץ, 
װאָס פּאַסט זיך דערצו. די כלה װעט עס צו יעדן יום-כיפּור אין שול טראָגן, 
און היינט די אַנדערע קליידער, -- דאָס קאַמגאַרענע ,אויף צומאָרגנס* מיט 
קישעלעך און אָן אַ שיעור פרענזעלעך; און דאָס קלייד צום שול-פירן, פון 
ליאָנער שווערן זייד, מיט בראָקאַט און גאָלדענע פּאַסקעס באַנייט, און דאָס 
אויבער-מענטעלע מיט דער פּעלערינע פון זאַמאָשטשער סאַמעט. און היינט די 
הייבן מיט די אָן אַ שיעור פליטערלעך, בענדער אין קאָלירן און די פיל 
שיכלעך. װער קאָן דאָס אויסרעכענען דעם באַרימטן אויסשטייער, װאָס דער 
רייכער פערד-סוחר האָט זיין טאָכטער צו דער חתונה מיטגעגעבן! 

נאָר די כלה איז נישטאָ, אָפּגעשלאָסן איז זי איצט אַליין אין איר קליינעם 
מיידל-צימער, װאָס זי האָט אין דעם גרויסן הויז, וואו דער רייכער פערד- 

סוחר האַלט אין דעם אייזערנעם קאַסטן דפּם גרויסן נדן, מיט די רייכע 
דרשה-געשאַנקען איינגעשלאָסן, ‏ עס האָט געהייסן, אַז די כלה האָט קאָפּ- 
װייטאָג, און זי האָט זיך אַ ביסעלע אַװעקגעלײגט אויסרוען. אַ קלייניגקייט, 
װאָס זי האָט אין די לעצטע טעג אויסצושטיין, ביי די אַלע אָרימעלײט-מאָלצײטן 
בייזיין, און מיט אַלע מענטשן פריינטלעך און לייטיש זיך צו באַגיין, די פיל 
נדבות מיט אירע אייגענע הענט אויסצוטיילן, מצוה-טענצלעך צו טאַנצן, אַלע 
קליידלעך אָנצומעסטן, דאָס קאָכעניש, דאָס יאָגעניש אין דער שטוב זינט אַ 
חודש צייט! און איצטער נאָך דער גרויסער טאָג, װאָס שטייט איר פאָר, --- 
אַ יום-כיפּור פאַר איר אַלײן, דאָס לאַנגע פאַסטן, דאָס װואַרטן. און היינט נאָך 
מיט דער טיקערין אין מקוה צו זיין,. קוים װאָס זי האַלט זיך אויף די פיסלעך. 
אַן איידל קינד, אין האָניג און מילך געבאָדן, קוים מיט צרות פון גאָט אויס- 
געבעטן! ,שלאָף, מיין קינד, געזונטערהייט, דער קאָפּיװײיטאָג װועט באַלד 
פאָראיבערגיין !* --- האָט די מוטער צו איר געזאָגט. און אַלע גייען אויף די 
שפּיץ-פינגער אַרום, האַלטן דעם אָטעם אין: קדי כלה האָט זיך אַביסל 
צוגעלייגט,.,* 

די אַלטע רחלילאה די בעקערין, גנענדל די טיקערין, מיט דער שער 
הינטן-אַרום, װאָס גייען שוין פון קיך נישט אַרױס זינט אַ װאָך צייט, זאָגן 
אַפילו, אַז אַ כלה, אַ נאַכט פאַר דער חתונה, באַדאַרף מען נישט אױיסלאָזן פון 
דעם אויג אַלין, עס טשאַטעװוען אויף איר מלאכי-חבלה, נישט:גוטע, נישט 
דאָ זאָלן זיי געדאַכט זיין, מיט טויזנט אויגן, נישט-געדאַכט זאָלן זיי זיין, רוחות 
און מזיקים. און היינט די לילית אַלײן! זי האָט דאָך אַ נדר געשואוירן 
צום אַשמדאי, איר האַר און מאַן, יעדע כלה מזיק צו זיין. באַשירעמט און 
באַװאַכט מוז די כלה פאַר איר חתונה-נאַכט זיין, 

--- גייט, לאָזט מיך שוין געמאַך, ברענגט מיר נאָר נישט קיין בייו אין 
שטוב אַריין. דאָס קינד ווייס נישט פון קיין שלעכטס, רוט זיך נאָר אַביסל 
אויס פון דעם גרויסן גערודער און האַרמידער אין איר שטיבל. גוטע מלאכים 
האַלטן איבער איר װאַך! -- האָט די מוטער בייזלעך אָפּגעענטפערט. 

די כלה אין דעם שטיבל אַליין שלאָפט נישט, רוט נישט אויף איר בעט. 
ביי די פענצטער ביי די גרויסע, װאָס גייען צו די פעלדער אַרױס, שטייט זי, 
עס פּאַשען זיך איר פאָטערס שיינע פערד אויף די לאָנקעס, העט אַזש ביז 
צום װאַסער-אַראָפּ פּאַשען זיי זיך. דאָס װאַסער שלענגלט אַרום דעם געדיכטן 
װאַלד, װאָס שליסט מיט אַ בלויען שלייער דעם האָריזאָנט אָפּ. עס איז דער 
שענסטער חודש מאַי, ס'איז ספירה-טעג (די חתונה ועט זיין מאָרגן. ל"ג- 
בעומר). אַ דראָבנע שפּריי"רעגנדל פאַלט, װי אַ טוײינעפּל װאָלט זיך אויפ- 

געלאָזט. ס'איז פאַרנאַכטלעך איצטער, דער הימל איז מיט קליינע װאָלקנדלעך 
באַדעקט. זיי שווימען װי נאַקעטע קינדער אין דעם בלויען הימלשן לאַזוך- 
באַסײן, שפּילן זיך, איינס באַדעקט דאָס צווייטע. אָט צערייסן זיי זיך אויף 
צוויי, זוןזשטראַלן שלייכן זיך אַדורך דורך זיי, אָט גיבן זיי אַ מאַטן בלישטש 
און פאַרלעשן זיך. די לאָנקע איז אַזױ גרין, יעדער גרעזל אױסגעבאָדן, אויס- 
געצװאָגן, פריש און פייכט, ערשט ניי"געבוירן. לאַנג ציט זיך דאָס פעלד, 
ווייט און ברייט אין דער װעלט-אַרײן. פרוכט-ביימלעך אין גויאישן שכנס 
גאָרטן שטייען װוי כלות מיט נאַקעטע צווייגן און בליכעץ באַדעקט, און דאָרט 
ווייט שטייט איינזאַם איינער אַליין אַ ווערבע-בוים, ווייס געפלעקט, מיט גרינע 
צעפּ באַדעקט. פערדלעך הירזשען, שפּרינגען מיט פרייד איבער דער לאָנקע 
אַרום. דער לאָמער פּאַסטוך מאַטשעי טרייבט די קי פון דער פּאַשע אָהיים, 
אינגלעך גייען מיט פּעק געלע פעלד-בלימלעך און שרייען: ,גיט מיר קנעפ!* 

נישט די פעלדער די גרינע, נישט די װאָלקנדלעך די פייכטע, נישט די 
בליענדיגע ביימלעך, נאָך ווינציגער די ווערבע-צעפּ זעט די כלה איצט. אָנ- 
געלענט אירע פליישיגע באַקן אויף אירע רונדיגע הענט, קוקט זי מיט אויגן 
פייכטע, פאַרחלומטע, נאַסע פון טרערן-באַגער, ווייט-געעפנטע צו דעם ראַנד 
פון בלויען װאַלד איבער דעם װאַסער אַװעק, עס שלענגלט זיך דאָרט אַ 
ווייטער וועג, אינגאַנצן מיט טאָפּאָלן באַזעצט. אירע אויערן, אַזױ קליין און 
ווייס, זיינען אין איין פייער אָנגעגליט, ביז אין די לעפּלעך אַרײן, וואו די 
אוירינגלעך באָמבלען זיך. דער שטאַרקער רוקן הינטער די שװאַרצע צעפּ 
באַװעגט אירע רונדיגע פּלײיצעס. דאָס קליינע הערצל אונטער די טױבן" 
בריסטלעך קלאַפּט וי אַ העמערל: טיק-טאַק. זי קאָן אַזש די קלעפּ ציילן, 
ווען זי װאָלט דערצו צייט-געהאַט. די קני בויגן זיך, שניידן זיך, און דאָס 
גאַנצע פּנימל ביז אונטער די האָר פון שטערן-שיידל איז אין איין אַנגסט 
באַגאָסן. 

װאָס איז דיר, כלה-לעבן 1 --- פון טאַטע-מאַמע קלערט זי איצט. יעדן 
מאָל גיט עס איר אַ טיפן שטאָך, ווען דער געדאַנק קומט איר אויפן זינען 
אַרױף. ,װאָס װועלן זיי צומאָרגנס זאָגן 7* ווינציגער אָבער טראַכט זי וועגן 
איר ;באַשערטן*, וועלכן זי האָט נאָר איין-איינציג מאָל געזען פּורים צו דעך 
סעודה, ווען ער איז געווען צו-גאַסט, דורך אַ שפּאַלט פון אַ טיר, און שפּעטער 
ביים טיש. אויף דער צוייטער זייט, געגנאיבער אים איז זי געזעסן: אַן 
אָפּגעשױרענער קאָפּ, אָפּגעשטאַנענע אויערן, האַלב אין פּיאות פאַרדעקט. אַ 
נאָז פון אַ פּנים אַרױסגעשטאַרצט, וי פון אַ פרעמדן ליב אַן אבר צו" 
געטשעפּעט... אַ גרויסער קנאָפּ שפּאַצירט זיך פראַנק-און-פריי הינטער דער 

הויט פון האַלז אַראָפּיאון-אַרױף.. און אינגאַנצן זעט ער אויס אַ שטעקן" 
סקעלעט אין אַ ברייטער אַטלעסענער קאַפּאָטע. נישט-ווילנדיג פאַרגלייכט זי 
אים מיט דעם, װאָס אירע אויגן זוכן איצט, װאָס באָדאַרף אָט-דאָ באַלד פון 
װאַלד אויפן ווייטן וועג קומען צורייטן... --- דעם לענקאָשינער עקאָנאָמס זון, 
דער יונגער דאָמבראָװוסקי, איר סטעפאַן: געשוירענע באַקן-בערד צוויי, מיט 
דעם בלאָנדן ליכטיגן קאָפּ. אַ ציטער גייט איר איבערן לייב אַדורך וי אַ 
יונגער פרישער פרילינג-װוינט דורך אַ סאָסנע אַ יונגער. עס איז איר אי 
גוט,. אי שלעכט.. 


געזען דאָס ערשטע מאָל האָט זי אים אַנומלטן, וי ער איז געזעסן אויפן 
פערד פעסט. זיינע גרויע אויגן, זיינע בלאָנדע האָר האָבן אַרױסגעשײנט פון 
דעם װאָלקן:שטויב, מיט וועלכן ער איז געווען פון רייטן צוגעדעקט. מיט 
דער שפּיצרוט אין דער האַנט, אין די געשפּאָרנטע שטיוול, האָט ער צו איךר 
פאָטער גערעדט ועגן פערד, וועגן לענקאָשינער פּריץ, װעגן מערק, וועגן 
שטעלער, נאָר געקוקט האָט ער אויף איר... זי איז געשטאַנען אין פענצטער 
וי איצט, אויף די הענט אָנגעלענט, מיט אירע צוויי שװאַרצע צעפּ פאַרװאָרפן 
פון פאָרנט, איבער אירע בריסט פאַרשפּרײט, מיט בענדער פאַרפּלאָכטן, -- 
האָט ער קיין אויג נישט אַראָפּגענומען פון זיי. איר האַרץ האָט געפּורכעט, 
האָט געקלאַפּט פאַר שרעק וי איצט, אָבער געשטאַנען איז זי װוי צוגעשמידט 
צו איר אָרט פון דער כישוף-קראַפט, װאָס האָט געשלאָגן פון זיין אויג, פון 
זיינע האָר, פון זיין גאַנצן ווייסן לייב דורך דעם װאָלקן-שטױב, מיט וועלכן 
ער און זיין פערד זיינען געווען צוגעדעקט. זי האָט גערעדט צו אים, גע- 
שוואוירן אויף ניין... געווערט זיך, געראַנגלט זיך און צום סוף אַליין צוגעפאַלן, 
װוי דאָס פייגעלע דאָס געפאַנגענע אין שטייג, געבויגן דעם קאָפּ, אָבער גע" 
צאַפּלט זיך, נאָך געקלאַפּט מיט די פליגעלעך. שוין געבונדן אָט זי זיך 
געבעטן ביי אים, וי ביי אַ גזלן אין װאַלד : ,לאָז מיך אָפּ!* און פון אייגענעם 
גוטן ווילן איז זי צוריקגעקומען. פאַרשטייט זיך, אַז דאָס אַלץ איז פאָרגעקומען 
אויף שטום-לשון, בלויז מיט די אויגן אַזױ זיך דורכגערעדט, 

פון דענסמאָל-אָן רייט ער יעדן פאַרנאַכט פאַר איר הויז פאַרביי. זי הערט 
די טריט פון זיין פערד. יעדער טראָט -- אַ ליד.. אַזױ שטייט זי הינטער 
דעם פאָרהאַנג, הינטער די פּסחדיגע גאַרדינען און קוקט-נאָך פון אַ שפּאַלט" 
אַרױס די טריט פון זיין פערד.. זומער-לעב ביים טייכל, ווען זי גייט זיך 
באָדן, פאַרלירט זי זיך פון די חברטאָרינס דורך דעם מילנערס בריקל אויף 
דער צווייטער זייט ברעג. אַ פאַרלוירן שטעגל פירט אין װאַלד-אַריין און איז 

באַזעצט מיט יאַגדע"קזשאַקעס. ;אָ, וויפיל עס איז פאַראַן !* -= זי פליקט 
איר קייבערל פול. --- ;וועט פאַרן טאַטעשי אויף אָנבייסן זיין. אונטער דעם 
דעמבע-בוים ביים שייד-וועג, וואו עס הענגט אַ איעזוס", געשניצט אין האָלץ, 
װאַרט ער זי מיט זיין פערד אָפּ. דאָרט וװוערט די ערשטע באַקאַנטשאַפט 
געמאַכט, 

די ווינטער-נעכט זײַנען לאַנג, גייט זי מיטן לאַמטערנדל אין דער באַ- 
גלייטונג פון דער אַלטער יאַדװויגע צו די פּאַניענקעס כױנאַצקיס, װאָס וואוינען 
אין עק שטאָט ביי דער ווינט-מיל, צוויי אַלטע מוידן, קאַטאָליטשקעס פרומע, 
גייען זיי יעדן קירכן-יום-טוב אין ווייסע חופּה-קליידער אָנגעטאָן,. מיט ,פאַר- 
געס:מיך:נישט"-בלימלעך אַרומגעקראַנצט אַרום די קעפּ. יעדן ;גרינעם 
דאָנערשטאָג* גייען זיי אין דער פּראָצעסיע און האַלטן די בענדער פון דער 
חופּה. ;כלות* רופט מען זיי. לערערקעס, אַקושערקעס, -- ווייס איין גאָט, 
מיט װאָס זיי באַשעפטיגן זיך, --- שניידערקעס אָדער פּוצערקעס פאַר פּריצישע 
הייזער! דער פאָטער קוקט אַביסל קרום: ,װאָס האָט רייזל צו טאָן דאָרט 
ביי די כלות 77 נעמט די מוטער אין גוטן איין: ;דאָס מיידל װועט אונטער" 
וואַקסן, װעט באַדאַרפן דעם פאָטער אין פּולישן לשון צוהעלפן, אַ בריוו 
שרייבן, מיט פּאַנעס רעדן, וויסן װי מיט מענטשן אומצוגיין.."* / 

די פּאַניענקעס כױנאַצקיס זיינען אָנגעזען אין שטאָט. פון גוטער פאַמיליש, 
פון פאַראָרימטע פּריצים, אַליין אין פּענסיאָן געווען, אין אינסטיטוטן גע" 
לערנט. שיר-נישט ביידע מאָנאַשקעס געװאָרן, צי אפשר נאָר איינע פון זיי. 
ביי די קריסטן פון שטאָט האָבן זיי אַ גוטן שם, קאַטאָליטשקעס פאַרברענטע, 
יעזוס-כלות צוויי, באַרײט פאַר זייער אמונה אין פייער צו גיין. עס פאַרקערט 
דאָרט ביי זיי דער גלח, דער פּראָבאָשטש אַליין. דער בורמיסטש, דער שרייבער 
,פּאַז סעקרעטאַרזש* גראַבאָווסקי מיט די לאַנגע װאָנצעס, דער אַסעסאָר, 
אַן אַלטער ,װאָיאָװניק* מיט אַ ברוסט מעדאַלן פון מלחמות אַ סך פאַר פּױלנס 
באַפרייאונג, װאָס ער האָט טיף אין טאַש פאַרשטעקט, וייל דער ,מאָסקאַל" 
זיצט אין לאַנד. נאָך אַ פרוי אָדער צוויי פון דער געזעלשאַפט ,קאַטאָליטשקעס 
פון הייליגן האַרץ*. מען רעדט וועגן קלויסטערס און קאָשטשאָלן, קאַטעדראַלן 
און דאָמען, וואו עס האַלטן זיך הייליגע רעליקוועס אויף: האָלץ פון קרייץ, 
דאָס שוויץ-העמד פון יעזוסעס לייב.. ביי פאַרמאַכטע טירן, פאַרשטאָפּטע 
פענצטער רעדט מען וועגן ,פּאָווסטאַניעס*, מלחמות אין די וועלדער, וואו דער 
,;מאָסקאַל* האָט שוין געהאַלטן שמאָל, אָט נאָר-װאָס, נאָך אַ האָר... אַמאָל אַ 
פּליאָטקעלע אַ קליינס וועגן אַ שכן, װאָס איז נישט פרום, אָדער אַ פּריץ אַן 
אַפּיקורס -- אַ ;װאָלטעריאַנער", װאָס לעבט מיט אַ מכשפה אין שלאָס. אַמאָל 

אַ קערטל, אַמאָל אַ ווערפל, חלילה נישט אויף געלט, נאָר פאַרן שפּיל. 

ס'ברענגט דער ,פּאַן סעקרעטאַרזש* הייסע פּאָנטשקעס פון דער קאַנ- 
דיטעריי, געפּרעגלט אין חזיר-שמאַלץ. דער אַסעסאָר -- אַ האַלב פונט צוקער, 
אַמאָל אַ פּעקעלע אמתע כינעזישע טײי; דער גלח -- זיין ;בוג זאַפּלאַטש", 
ביים פרומען געשפּרעך, ביים אומשולדיגן ווערפל-שפּיל, אַזױ גייען די לאַנגע 
ווינטער-נעכט פאַרביי, 

אָפּגעזונדערט אין אַלקערל זיצן אין די ווינטער-נעכט די צוויי, --- דער 
שיינער יונג סטעפאַן, דעם עקאָנאָמס זון, מיט די בלאַָנדע האָר און גראָע 
אויגן, און דאָס אידישע מיידל, דעם רייכן פערד:סוחרס טאָכטער, שװאַרץ- 
האָריג און שװאַרץ-אױגיג, מיט אָנגעגליטע באַקן און אויערן. 

די פּאַניענקעס כױנאַצקיס. זיינען פאַרברענטע קאַטאָליטשקעס, גאַרן 
יעזוסן נייע נשמות צוצופירן, צו זיינע פיס צו לייגן צוריקקערנדיגע פאַר- 
בלאָנדזשעטע שעפעלעך. האָבן זיי זיך אָנגענומען פאַר דער מצוה מיט דעם 
גאַנצן קאַטױלישן ברען, -- פוֹן דעם פערד-סוחר זיין איינציגע טאַָכטער 
אָפּצונעמען, יעזוסן אַ אידישע נשמה צו ברענגען אין דעם שיינעם יונג -- 
אַ כלה, 

אין דעם פרומען אַלקערל הענגען אויף די ווענט הייליגע בילדער: יעזוס 
מיט דעם בלאַנדן בערדל און רויטן פאַרבלוטיגטן האַרץ; די הייליגע מוטער 
מיטן קינד. אַ גערוך פון הייליגן וויירעך, מיט אַ װילגאָטש-אָטעם, װאָס הערט 
זיך פון די אַלטע קליידער-:שענק. קרענצלעך, סטענגעלעך, ;געהײליגטף, 
באַשפּריצטע, מיט בילדעך אַ סך. אויף דעם טיש -- דאָס ;/טשענסטאָכאָװער 
בילד", אין ביזאַנטישן שװאַרץ און גאָלד, קוקט פון דער גרויסער ראַם מיט 
פאַרטראַכטט אויגן אויפן אידישן מיידל אין טרויער און צער: ;פאַרװאָס 
האָסטו מיין קינד געטויט ?/ 

דערשראָקן פון די הייליגע בילדער אַרום, פון דעם וויירעך-גערוך, זוכט 
דאָס אידישע מיידל שוץ און הילף אין די ליכטיגע אויגן פון דעם שיינעם 
יונג. ער האַלט איר ווייסע האַנט אין זיין מענערישער האַנט שטאַרק, באַזאַנפט 
זי מיט זיין בליק: ,שיינע זשידואווקע, דו האָסט מיר אַ כישוף אָפּגעטאָן.* 
זי פירט מיט איר ווייכער האַנט איבער זיינע בלאָנדע האָר: ;סטעפאַן דו 
מיינער, פיר מיך וואוהין דו ווילסט..* 

אין זיין שטאַרקער ברוסט זוכט זי שוץ פאַר דער אימה, װאָס װאוינט 
אין איר אַלין... ,גאָט, אַזאַ זאַך אָפּצוטאָן 1 און מיט אַ געשנירעוועט פּיסקל, 
צוקער-זיס, שעפּטשעט זי אים מיט אירע װאַרימע ליפּעלעך מיט קאַלטן אָטעם 

טיף אין זיין מויל, אין זיינע אויגן אַרײן: ;איך האָב נישט קיין טאַטן, איך 
האָב נישט קיין מאַמע, נאָר דיך אַלֵיין !* 

דאָרט ווערט עס באַשטימט, אָפּגעמאַכט, פעסט אויסגעזעצט --- ווען, וואו 
און װי-אַזױ: ,די לעצטע נאַכט פאַר דער חתונה, ווען דער אויסשטייער װועט 
זיין אָפּגעבראַכט, דער נדן מיטן צירונג אין אַ בינטל אײנגעפּאַקט, ווען אַלע 
וועלן זיין מיד און שלאָפן געשמאַק, קום איך נאָך דיר, היידאַ אויפן פערד- 
אַרױף, ביי די פּאַניענקעס כױנאַצקיס אויסבאַהאַלטן זיך אַ טאָג צי צוויי, דער- 
נאָך אין קלויסטער צום ,הייליגן פּאַװול*", װאָס געפינט זיך הינטער דער 
שטאָט. די מאָנאַשקעס װעלן מיט דיר דעם קאַטעכיזם לערנען, דער גלח -- 
מיטן הייליגן װאַסער טובלען, װועסט אין קאַטױלישן גלויבן אויפגענומען 
ווערן --- און דאַן ביסטו מיינע 44* 

שטייט זי, דאָס מיידל, רייזל די כלה, דעם פערדס-סוחרס איינציגע טאַכ- 
טער, װאָס ר' יחיאל דער רבי האָט זי פון גאָט אויסגעבעטן פאַר אַ גרויסן 
פּרײז, --- פאַר דעם טוט פון זיין אייגן ווייב-און-קינד. אַלץ איז שוין צו דער 
חתונה אָנגעגרייט, אַ טאָג פאַר דער חופּה, איר האַרץ זאָל דאָך מיט אימה זיין 
אָנגעפילט פאַר דעם גרויסן יום-הדין, און זי קוקט:אַרױס מיט זוכנדיגע 
אויגן, אָבער סטעפאַן דער גוי קומט נישט פון װאַלד אַרױסצורײטן.., 


די װאָלקנדלעך פאַלן איצט פון די הימלען אַראָפּ, לייגן זיך אויפן גרינעם 
גראָז אויס, עס ווערט שפּעט, אָט פאַלט באַלד די נאַכט צו, -- און סטעפאַנען 
זעט מען נישט... איר האַרץ ווערט איינגעשנורט, אירע באַקן גליען, פון די 
אויגן -- אַ חלף-גלאַנץ, עס דריקט זיך אַ טרער אויס, גרויס וי אַ פּערל, 
איין געוויין : ;טאַטע אין הימל, װאָס גיי איך טאָן פאַר אַ זאַך ? צו אַ פרעמדן 
גלויבן איבערצוגיין... אין דער נאַכט פון מיין חתונה טאַטע-מאַמע צו פאַר- 
שעמען אַזױ... איך װעל זיי שוין נישט זען מער, געשטאָרבן װעל איך פאַר 
זיי זיין. אָ, סטעפאַן-קרוין, זיי אויף מיר נישט בייז, איך קאָן עס נישט, -- 
איך װעל שוין ביי מיין גלויבן זיין, צו מיין באַשערטן גיין. װאָס קאָן איך 
טאָן! מןדהסתם איז דאָך מיין מזל אַזױ. מיר מוזן זיך צעשיידן ! טאַטע-מאַמע 
וועלן נישט אויסהאַלטן אָן מיר,..* 


אָבער די גוטע כונות װערן צערונען וי שפּינװועבס, ווען װי אַ פייל 
קומט-אָן אַרױסצורײטן דער שיינער פּאַרשױן אויף זיין שטאָלצן פערד פון די 
מילך-נעפּלען אַרױס, װאָס ליגן שוין אויפן קליינעם טייך, גאַנץ האַרט פאַר 
איר פענצטער רייט ער פאַרביי, --- ;אָ, סטעפאַן-קרוין, באַשערטער מיינער !* 
--- מיט זיין טשופּרינע בלאָנדע האָר, מיט זיין שטאַרקן אָטעם, פעסטע הענט, 

אויגן און מויל: --- ;טייערער אָדלער מיינער, איך האָב דיך ליב. איך װעל אַלץ 
טאָן פאַר דיר, װאָס דו װועסט מיר הייסן, װאָס דו וועסטו מיר באַפעלן. טאָטע- 
מאַמע, זייט מיר מוחל, איך קאָן נישט אַנדערש, איך האָב אים ליב !..* מיט 
דער האַנט געשווינד אַ וויש די טרער פון אויג. אַ גליקלעכער שמייכל און 
אַ גרימאַסע פון געוויין. זי רייסט פלינק דאָס רויטע בענדל פון געפלאָכטענעם 
צאָפּ אַראָפּ, באַװײיזט עס אין פענצטער:אַריין -- דער צייכן, װאָס זיי האָבן 
צווישן זיך אָפּגעמאַכט, אַז אַלץ איז וי אָפּגערעדט: ;געטריי ביזן גרוב- 
אַריין !* -- לוסטיג גיט ער אַ מאַך מיט דער האַנט, מיט דער שפּיצרוט אַ פאָך 
אין דער לופט: ,זשידוואוקע שיינע, היינט ביינאַכט !* -- הייסט דער זשעסט. 
אַ קאָפּע מיט די שפּאָרן אין דעם פערדס זייט, עס שפּריצן שטיקער ערד פון 
די פּאָדקאָװעס, און היידאַ אַװעק! 

מיטן ווייסן זיידענעם טיכל אויסגעווישט זיך די אויגן, די האָר פון קאָפּ 
גלייך-געמאַכט, די צעפּ באַטאַפּט, צופרידן, װאָס מען װעט זיי נישט שניידן 
פון איר קאָפּ, נאָר פאַר סטעפאַנען באַהאַלטן. אַז ער זאָל זיך שפּילן מיט זיי, 
זי נעמט די צעפּ צום מויל און קושט דעם שיינעם יונג אין געדאַנק... זי פאַר- 
לאָזט דאָס פענצטער, זי גייט מיט בנעימותדיגע טריט און כלה-חן, שװאַכלעך. 
מיט צירלעכע טריט גייט זי אין די אינעוייניגסטע שטובן אַרײן. אַלץ איז 
פאַרנומען. אין דער גראַטשקע דערקענט דאָך די מאַמע איר קינדס אומ- 
רואיגקייט ; 

-- דאָס קעפּל טוט דיר וויי ? אוי-וויי איז מיר! זעליג, גיב נאָר אַ קוק 
וי דאָס קינד איז בלייך ! 

קושט די מאַמע אויס דעם טרערן-טוי פון די אויגן; דער טאַטע גלעט 
זי מיט זיין אױיסגעהאָרעװעטער האַנט איבער די צעפּלעך צוויי: 

--- װאָס איז דיר, קינד, אפשר װועסטו עפּעס נעמען אין מויל-אַרײן? 
- נעבעך, נישט געגעסן היינט, און מאָרגן שטייט דיר אַזאַ שווערער טאָג פאָר !.. 

עס לויפט שוין די אַלטע האָדל מיט אַ טעצעלע פון דער ,גאָלדענער 
יויך". פריש נאָר:װאָס פון הינער-זופּ אָפּגעגאָסן,. די אַלטע רחל-לאה מיט 
אַ שטיקל שטרודל אין איין האַנט, מאַנדל-קוכן אין דער צווייטער : 

--- זיי טועם, כלהשי, פון מיין געבעקס, עס װעט אַריינקומען די ברכה ! 

און דודל גאָרקיכער מיטן טערקישן היטל מאַכט אַ װיץ: ,עס איז באַ- 
וואוסט, אַז ווען די כלה שלוקערצט, איז דער חתן הונגעריג !* 

דאָס מיידל מאַכט זיך פון אַלעמען פריי, װוענדט איר פּנים צו דער 
מאַמעשי; 

-- מאַמעילעבן, איך וועל היינט פרי שלאָפן גיין. איך בין אַזױ מיד! 

עס באַגלײיטן זי דער מאַמעס ברכות, דעם פאָטערס נחתדיגער בליק: 
שלאָף, מיין קינד, געזונט ; הייליגע מלאכים זאָלן די נאַכט דיינע היטער זיין... 

דאָס מיידל פאַלט אויף דער מוטערס האַלז אין אַ לאַנגן געוויין: עזיי 
מיר מוחל, מאַמע טייערע, שעלט מיך נישט און שיק מיך נישט יונגערהייט 
אין גרוב-אַרײן !.* -- שעפּטשעט זי אינדערשטיל, 

-- װאָס איז דיר, קינד, לעבן מיינס, האָסט מורא צו שלאָפן אַלייןן? 

-- ;עס איז די לעצטע נאַכט היינט.." -- װאַרפט דער פאָטער דעם 
וויץ אַרײן אין נחתדיגער פרייד, 

די פערד שטייען שוין געשפּאַנט דעם חתן אַנקעגנצופאָרן. פיר נאַשפּיץ, 
--- ;פאַר דיר טוט מיר צום מיינסטן לייד, טאַטע-לעבן, טאַטע-קרוין? -- זאָגט 
דאָס מיידל אין זיך-אַרײן. זי נעמט דעם פאָטערס האַנט און קושט זי צום 
לעצטן מאָל פאַרן שלאָפן-גיין... ;װאָס װועסטו מאָרגן זאָגן דערצו? װעסט 
אויף מיין טויט בעטן 1 װעסט נאָך מיר שבעה-זיצן ? סיי-ווי-סיי, בלייבט מיר 
געזונט !* 


צומאָרגנס אינדערפרי, ווען יחיאל האָט געהאַלטן אין מכין-זיין זיך אויפ- 
צונעמען די אידן, װאָס האָבן געװאַרט אין זיין פאָדער:צימער, האָט די טיר 
פון זיין שטוב זיך אויפגעריסן, און אַ געשריי פון אַ פאַרוואונדעטער חיה 
האָט אָנגעפילט דעם גאַנצן חלל : 

--- הייליגער רבי, גיט מיר אָפּ מיין קינד ! 

עס איז נישט געווען צו גלויבן, װאָס עס קאָן פון אַ מענטשן דורך איין 
נאַכט ווערן. דער שטאַרקער, מיט ענערגיע און ווילן אָנגעגאָסענער, גרויסער 
קערפּער פון דעם רייכן פערד-סוחר איז געווען וי פון אַ גרויסן קלאַפּ אין- 
גאַנצן צעשמעטערט. ער האָט אויסגעזען איבער איין נאַכט מיט צװאַנציג, --- 
ניין, מיט הונדערט יאָר עלטער. זיינע האָר זיינען דורך דער נאַכט גרױי 
געװאָרן און זיי ליגן טויט-שטייף, שטאַר און צעשויבערט, אויף זיין קאָפּ, 
זיין קערפּער איז געווען שלאַבעריג, קליין, איינגעזונקען. כאָטש דער גאַנצער 
קערפּער איז דאָך דאָ געווען, האָט ער געגעבן דעם איינדרוק פון אַ שטיק 
שלאַבעריג פלייש, װאָס דאָס חיות איז דערפון אַרױסגעבלאָזן געװאָרן. זיינע 
אויגן זיינען װוילד געווען און געהאַנגען אויף די ראַמען פון זיינע שלאַבעריג- 
געװאָרענע אויגן-הייטלעך -- נאָר אַרױסצופאַלן. זיין מויל איז געווען פאַר- 

קרימט. עס האָבן זיך אַרױסגעװיזן די ציין פון דאָרטן מיט אַ שטיק אַרויס- 
געהאַנגענער צונג. זיינע גרויסע מעכטיגע הענט האָבן קראַמפיג געפאָכעט 
אין דער לופטן, וי זיי װאָלטן עפּעס-װאָס נישט דערטאַפּטס געװאָלט דער- 
כאַפּן, אָנמעכטיג געזוכט צו דערכאַפּן, צו דושען, צו שטיקן... און זיי האָבן 
נאָר די לויזע לופט געקאָנט אַרײנכאַפּן אין די פאַרדריקטע פויסטן. ער האָט 
זיך האַלב געשלעפּט אויף די אונטערגעשניטענע פיס, און ער האָט אָנגעגריפן 
די עקן פון יזיאלס. טלית, ביי די ציצות, און הילפלאָז זיי געטרייסלט ; 
-- הייליגער רבי, גיט מיר אָפּ מיין קינד! 


קאַפּיטל 3 


בי תיקון חצות 


ווי אַן אונטערגעהאַקטער בוים איז דער פערד-סוחר געלעגן ביים רבינס 
פיס און האָט קיין װאָרט פון מויל נישט געקאַנט אַרױיסברענגען. ער איז וי 
פאַרטױבט געװאָרן, גאָרנישט איז אים מער אָנגעגאַנגען, נאָר אַ שטומער איז 
ער געלעגן אויף דער פּאָדלאָגע, און אַ סך מי האָט געדאַרפט קאָסטן, מען זאָל 
אים פון דאָדרט צונעמען. : 

אַ האַלבע שטאָט איז געלאָפן צום רבין און אים נישט צורו-געלאָזט. -- 
אַ קלייניגקייט, מיט זעליגס קינד זאָל זיך טרעפן אַזאַ זאַך! זי, רייזל, איז 
דאָך געווען פאַררעכנט נישט נאָר פאַר זעליגס קינד, נאָר פאַרן קינד פון 
גאַנצן געסל, וואו זעליג האָט געוואוינט. זי איז דאָך געװוען די קרוין פון 
געסל, אַלע האָבן דאָך זי אָפּגעהיט וי אַן אויג אין קאָפּ, זינט זי איז געבוירן 
געװאָרן. מען האָט דאָך געוואוסט, דורך װאָס פאַר אַ ניסים זי איז געקומען 
אויף דער וועלט, אין װאָס פאַר אַ זכות זי לעבט, -- אין זכות פון זייער 
הייליגן רבין, 

און ווען זי איז אַ כלה-געװאָרן מיטן גרעסטן עילוי פון ראַװער בית- 
המדרש, מיט דעם ראַווער רבס זון, איז דאָך דאָס גאַנצע יאַטקע-געסל שטאַלץ 
געווען. זיי האָבן זיך דאָך געגרויסט מיט איר, --- זייער זעליג זאָל די זכיה 
האָבן צו טאָן אַזאַ שידוך! און דאָס גאַנצע געסל האָט זיך דאָך שוין זינט 
װאָכן און װאָכן נייע מלבושים געקויפט אויף דער חתונה, 

און איצט אַזאַ אומגליק! די חרפּה! די בושה! ניין עס איז נישט נאָר 
זעליגס אומגליק, עס איז דאָס אומגליק פון דער גאַנצער יאַטקע-גאַס, דאָס 
אומגליק פון דער גאַנצער שטאָט,. דער שאַנדפלעק פאַלט אוֹיף אַלעמען. ניין, 
דאָס טאָר נישט געשען! 

איז דאָס גאַנצע געסל מיטגעקומען מיט זעליגן צום רבין. קודם-כל, 
די שיינע באַלעבאַטים, די דאַװענער פון חברה-:תהילים, דערנאָך די קצבים- 
יונגען, פורמאַנעס, זעליגס גוטע פריינט. אויך אַ פּאָר גויים זיינען מיטגעקומען, 
שמייסער ביי זעליג פערד-סוחר, װאָס פירן די פערד פאַר אים אויפן יאָרמאַרק. 
אויך די גויים פון יאַטקע"געסל זיינען געווען אויף זעליגס זייט. כאָטש עס 
האָט זיך דאָך געהאַנדלט וועגן זייער אייגענער אמונה, -- אַ אידיש קינד 
גייט-איבער צום קאַטױלישן גלויבן, אָבער זיי האָבן עס נישט באַרעכטיגט 

זיי האָבן געפילט די עולה, װאָס איז באַגאַנגען געװאָרן געגן זעליגן. ניין, זיי 
האָבן עס נישט געקאָנט איבערטראָגן. ,;אמונה איז איין זאַך, און מענטשלעכ- 
קייט איז אַ צווייטע זאַך. יעדער איינער באַדאַרף שטאַרבן אין דער אמונה, 
אין וועלכער ער איז געבוירן געװאָרן", האָבן זיי געטענהט. ;און אַ פאָטער 
איז אַ פאָטער, כאָטש ער איז אַ איד. און געגן טאַטע-מאַמע טאָר מען נישט 
אַזױ האַנדלען. אַזױ צו פאַרשעמען איז אַ זינד !* 

אָבער נישט נאָר באַלעבאַטים, אידן וי קריסטן, האָט די דאָזיגע גרויסע 
זאַך צונויפגעבראַכט. עס האָט זיך געגעבן אַ צינד-אָן דער אידישער פונק 
אין אַזעלכע מענטשן, װאָס מען האָט געגלויבט אויף זיי, אַז זיי זיינען שוין 
גאָר קיין אידן נישט, קיין מענטשן נישט.. עוזרל גנב מיטן אָפּגעביסענעם 
אויער, װאָס מען זאָגט, אַז ער האָט עס פאַרלוירן ביי אַ קאָרטן-שפּיל אין 
שענק, איז מיט אַלעמען צוזאַמען אַראָפּגעקומען צום רבין. זיין דערשיינען 
האָט נאָר אַרוסגערופן פאַרוואונדערונג, װאָרים עוזרל גנב האָט געגאָלטן 
פאַר אַ יונג, ואָס אין אַלדאָס-בײז, איז מחלל-:שבת בפרהסיה. פרעסט 
טרפות, אַ מסור נאָך דערצו. ער האָט שוין אַנומלט דעם רב גע" 
סטראַשעט, אַז ער װעט זיך שמדן. אַ קאַנדידאַט פאַר אַ דיבוק, איז ער אויך 
אַרונטערגעקומען צום רבין; אויך ער האָט נישט געקאַנט איבערטראָגן די 
עולה, װאָס איז געשען זעליגן, און מיט זעליגן -- אַלע אידן. ער איז אַראָפּ- 
געקומען מיט זיין ,שותף*, דעם גרענעץ-שמוגלער, נתן בענקאַרט, אַ איך . 
אַ ריז, וועלכער גנבעט זיידנס אויף זיין בויך אַרומגעװיקלט איבער דער 
פּרייסישער גרעניץ. מען זאָגט, אַז נישט איין לעבן האָט ער שוין אויף זיין 
געוויסן. נתן בענקאַרט האָט געשוויגן, נאָר אין זיינע קרומע ליפּן, אין זיינע 
קליינע אייגעלעך, װאָס ער האָט געהאַלטן פאַרזשמולעט אונטער די האַלב- 
פאַרמאַכטע אויגן-לאָדנס, האָט מען אָנגעזען, אַז דער כעס קאָכט אין אים. און 
ער איז אויף אַלעם באַרײט, אַפילו מיט מעסערס צו אַרבעטן, אַבי די מויד 
אַרױיסצוקריגן פון די גויימס הענט און זי צו זעליגן ביים צאָפּ צוריקברענגען. 

אַזױ האָט די עולה, װאָס איז געשען זעליגן, װי פייערדיגע שמיץ זי 
אַלעמען צוזאַמענגעטריבן און צונויפגעבראַכט צום רבינס שוועל. זיי האָבן 
פאַר דרך-ארץ און פאַר אימה פאַרן רבין געשוויגן, געהאַלטן זיך צוריק- 
געדרענגט. נאָר אין די פייערן, װאָס: האָבן געברענט אין זייערע אויגן, אין די 
צעפלאַמטע פּנימער, פאַרשוויצטע שטערנס, געביילטע פויסטן, פאַרביסענע 
ליפּן האָט מען אָנגעזען, װאָס עס טוט זיך אין זיי. ‏ שטיל זיינען זיי געוועז וי 
אַ גרוב, אָבער דאָס שווייגן איז געווען װי אַ פאַרכמאַרעטער הימל פאַר אַ 
שטורעם, 

--- ווייסט מען דען וואו זי איז! -- האָט יחיאל געפרעגט נישט דעם 
ליגנדיגן זעליג לעבן אים, נאָר דעם עולם, װאָס איז געשטאַנען ביי דער טיר, 

אַ מורמל האָט זיך דערהערט. אַלע האָבן אָנגעהויבן רעדן, זיך שאַרן 
צו יחיאלן. נאָר נאָטע אָקסן-סוחר מיט די ברייטע הענט און שטעקן האָט 
דעם צודרינגלעכן עולם מיט דעם ברייטן רוקן צוריקגעשפּאַרט, געגעבן אַ 
שטופּ-אָפּ הינטער זיך, און אַ געשריי געטאָן : 

-- דרך-ארץ, ממורים ! 

אַז דער עולם האָט זיך איינגעשטילט, האָט ער געװאַגט אַרױיסצוטרעטן 
און רעדן פאַר אַלעמען: 

--- הייליגער רבי, מען האָט געזאָגט, אַז דער שייגעץ האָט זי פאַרפירט 
צו די כױינאַצקיס, צו די פרומע כלות. מיר האָבן זיך אַרײינגעריסן אין שטוב, 
דורכגענישטערט דאָס הויז און מיר האָבן זי נישט געפונען... מען זאָגט, אַז 
מען האָט זי שוין ביינאַכט אין גראָכאָװער קלויסטער אַוועקגעפירט, אָבער 
אויף געוויס ווייס מען נישט. 

יחיאל האָט געשוויגן. זיין פּנים איז געווען איבערגעצויגן מיט אַ רויטלעך- 
בלייכן קאָליר. די טיפע לעכער פון זיינע איינגעפאַלענע באַקן, פאַרשטעלט 
מיט די שװאַרץ"גרויע האָר פון די באַקנבערד, האָבן איצט ביים שװוערן 
אָטעמען זיך געבלאָזן. ער האָט פאַרמאַכט די מיט אָדערן-דורכגעצויגענע 
הייטלעך איבער זיינע הויכע, בולטע אויגן-אַפּלען, וי רייפע פאַרהויכטע 
קאַרשן האָבן זיי אַרױסגעשטאַרטשעט פון די בלייכע הייטלעך. ער איז אַרײן- 
געגאַנגען אין זיך, אויסציענדיג מיט דער האַנט די דורכגעווינטיגטע באָרד, 
װאָס האָט פאַרשטעלט זיין הויך דאַר האַרץ, און מיט זיין אויסגעדאַרטן קערפּער 
האָט ער אָנגעהויבן זיך באַװעגן וי אַ בוים אויפן װוינט, בלייבנדיג זיצן אויפן 
אָרט... אַ ציטערניש האָט אָנגעכאַפּט דעם עולם ביי יחיאלס שאָקלען-זיך, זיי 
האָבן זיך צוגעדריקט צו דער װאַנט, דעם אָטעם איינגעהאַלטן און געשוויגן. 
צום סוף האָט זיך יחיאל אויפגעכאַפּט װוי פון אַ טיפן שלאָף, אַרומגעקוקט זיך 
פאַרפרעמדט אויף דעם עולם, וי ער װאָלט נישט געוואוסט, װאָס זיי טוען 
ביי אים. און ער האָט זיך אָנגערופן : 

--- גייט דערווייל אַהיים, בעט גאָט, אַז ער זאָל אונז העלפן !+. 

אַז די אידן האָבן אויפגעהויבן דעם פאַרכמאַליעטן זעליג און געװאָלט 
אים אַרויספירן פון רבין, האָט ער לאַנג שטום געקוקט אויף יחיאלן מיט 
זיינע גלעזערנע אויגן, פּלוצלונג האָט ער לשון באַקומען, װאָס דאָס האָט 
אַלעמען דערשראָקן : 


. 402 שלום צֵש. 


--- הייליגער רבי, איין זאַך װויל איך נאָר: איידער זי זאָל אָפּטרעטן 
פון דער אידישער אמונה, װויל איך בעסער, אַז זי זאָל שטאַרבן ! 

-- אַ איד טאָר אַזױ נישט רעדן, חלילה! עס שטייט ;ויתמו חטאים", 
די זינד זאָלן שטאַרבן, נישט, חלילה, דער מענטש! -- זאָגט יחיאל. 

-- רבי, מיר איז שוין אַלץ איינס. איך על אין קבר נישט קאָנען איינ- 
ליגן, זי וועט ממזרים ברענגען! 

פון דעם יאַטקע-געסל, װאָס איז מיט זעליגן מיטגעקומען, האָט זיך אַ 
מורמל געהערט, זיי האָבן מיט די קעפּ צוגעשאָקלט, זיי האָבן דעם פערד-סוחר 
פאַרשטאַנען און זיינען מיט אים אין איין דעה געװען: גשטאַרבן זאָל זי 
ליבערשט, אַבי נישט קיין ממזרים אויף דער וועלט ברענגען!" 

אויך דער רבי האָט אין האַרץ דערויף איינגעשטימט.. 


דעם טאָג האָט יחיאל נישט געקאָנט זיין עבודה טאָן. ער האָט דעם 
װאַרטנדיגן עולם צוריק אַרױסגעשיקט. צום ערשטן מאָל האָט ער דערפילט 
אַ שװאַכקײט. ער האָט נישט געקאָנט איבער אידן מגין-זיין.. 

אין דער נאַכט האָט זיך יחיאל געפעדערט פריער וי אַן אַנדערש מאָל. 
ער האָט נישט טאַרגונען קיין שלאָף צו זיינע אויגן. ער האָט אין דער טיפער 
נאַכט אויפגעוועקט עזריאלן, זיין שמש, װאָס האָט דעם רבין געהיט. געלאָזט 
זיך אויפעפענען די מקוה, אַראָפּגענידערט די פופצן טרעפּ, טיף און לאַנג 
געפּראַװעט די טבילות מיט שמות און כונות. איצט זיצט ער שוין שבעה, 
אָנגעטאָן אין זיין קיטל, אין טלית איינגעהילט, אין די זאָקן, אויף דער ערד, 
באַלױכטן נאָר מיט אַ קליין שטיקל ליכט. זיין לייב איז איין שטיק צערייצט 
פייער --- פון מקוה און דבקות זעצן-אַרױס פון אים אַנגסטן, זיין העמד איז 
פיטש-נאָס און קלעפּט זיך אויף אים. ער האָט עס אַזױ נאַס-געמאַכט פונעם 
ווידוי, װאָס ער האָט געזאָגט. ער האָט זיך לאַנג אויפגעהאַלטן ביים ווידוי" 
זאָגן, ער האָט זיך אױיסגעטאָן נאַקעט פאַר גאָט, צעבראָכן זיין האַרץ, דורכ- 
געלעבט אַלע פיר מינים טויט, װאָס ער האָט גענומען אויף זיך מיט ליבע. 

לאַנג האָט ער זיך אויפגעהאַלטן ביי די ,טייכן פון בבל", און ביי די 
ווערטער: ,עס זיינען געקומען פרעמדע אין דיין טייל-אַרײן", האָט ער זיך 
צעוויינט אויף גלות-השכינה. ער האָט זיך בשום-אופן נישט געלאָזט טרייסטן, 
געבליבן שטיין ביי די װערטער: ;רחל באַוויינט אירע קינדער, זי װעט זיך 
נישט לאָזן טרייסטן איבער אירע קינדער, װאָס זיינען נישטאָ,* ער האָט פאַר- 
מאַכט דעם תיקון-חצות, איז געבליבן זיצן אומבאַוועגלעך און האָט געשטאַרט 
אין די טונקעלע ווינקעלעך. ניין, ער האָט נישט געװאָלט ווייטער זאָגן, נישט 

געװאָלט לאָזן זיך טרייסטן אויף ירושלים מיט די הערלעכע געזאַנגען: גוועק 
דיך אויף פון דער ערד, שטיי-אויף, געפונענע ירושלים, צעברעך די קייטן 
פון דיין האַלז!? ער איז נישט אויפגעגאַנגען, נישט פאַרלוירן זיך אין די 
טיפענישן פון בענקשאַפט נאָך גאָט, װי יעדע נאַכט, ווען ער פלעגט שעהן 
גאַנצע אַרױס פון דער וועלט און בלאָנדזשען אין די אומענדלעכקייטן.. ער 
איז שטום געווען און טויב געווען פאַר אַלעם. אַלע זיינע כוחות זיינען געשלאָפן 
אין אים, װאַך-געווען נאָר פאַר איין זאַך : אָפּצוראַטעװען דאָס אידישע נפש, 
דאָס שעפעלע, װאָס האָט פאַרבלאָנדזשעט, 
- ;אַז דו ראַטעװעסט-אָפּ איין אידיש נפש, איז גלייך װי דו װאָלטט די 
גאַנצע וועלט אָפּגעראַטעװעט.?* אָבער דאָס נפש איז מער געווען װוי די וועלט. 
װאָס איז אים די וועלט אָנגעגאַנגען? דאָס נפש האָט פאַרקערפּערט אין זיך אַ 
העכערע אידייע וי דאָס לעבן. זי איז געװאָרן דער סימבאָל פון דער העכערער 
וועלט, פון זיין העכערער וועלט, דער גלאַנץ פון זיין שכינה, דער באַגריף פון 
חסד. זיינע זכיות וויל מען אַוװעקנעמען פון אים, זיין לעבנס-ווערק צעשטערן. 
און עס האָט זיך אים אויסגעוויזן, אַז עס גייט אים דאָ אין אָפּראַטעװען זיין 
אייגענע נשמה פון תהום, פון אָפּגרונט, 
ער איז געזעסן לאַנג און האָט געשוויגן. אַלע זיינע חושים אָפּגעטױט און 
אויסגעטאָן פון אַלע שאָלעכצן, װאָס רינגלען אים אַרום. ער איז געוען אַ 
נאַקעט שטיק אויפגעװאַכט לעבן, װאָס איז געפלויגן אין דער לופטן, עס 
האָט נאָר איין ציל, איין צוועק, װאָס וויקלט זיך אַרױס בלינדערהייט, אומ- 
באַוואוסט פון דער דינאַמיק פון זיין באַשאַף, צו פאַרװאַנדלען זיך אין אַ 
נישט-פון-דער-וועלטיגס, אין אָזיפאָרעמדיגס, נישט-מאַטעריעלס, נישט. 
געזעענס און נישט-געהערטס, צו קאָנען זיך דורכשלייכן דורך מויערן און 
ווענט, איבער קערפּערס און שטחים צו טרעטן, צו דערגרייכן, װוי אַ פייל צו 
איר ציל-ברעט, צו דער נשמה, װאָס ער זוכט, און צו באַהעפטן זיך מיט איר... 
אַזױ לייכט איז עס אים נישט אָנגעקומען. אין די שטחים, וואו די נשמה, 
וועלכע ער זוכט, האַלט זיך איצט אויף, איז ער קיינמאָל נישט געווען, האָט 
זיך קיינמאָל נישט אינטערעסירט דערמיט. ער האָט געהאַט זיין אָפּגעטײלטן 
פּלאַץ אין גאָטס פּראָװינצן. זיין פעלד פון טעטיגקייט איז ישראל. דאָרט האָט 
ער יעדן ווינקל געקענט וי זיינע פינגער, געוואוסט די שטאַרקע און די שװאַכע 
פּונקטן, די מיטלען, װאָס ער האָט אָנצונעמען, די זכיות, װאָס ער האָט אַרױס- 
צורופן, די זכותים, װאָס שטייען אים ביי. אין דעם געביט פון ישראל האָט 
ער געקאָנט מיט אַלעמען דעם קאַמף אויפנעמען, אַלע מניעות אויסטיידן, 
אַלע מקטרגים: אַלע שטנס זיך אַנקעגנשטעלן. אָבער איצט אין דער פרעמדער 

פּראָװוינץ, וואוהין ער האָט זיך אַרײנגעלאָזט, האָט ער זיך געפילט פרעמד, אויף 
פרעמדן באָדן, מען האָט זיך געגן אים געשטעלט. ער האָט גאָרנישט גע- 
וואוסט, אַז אויך זיי דאָרטן האָבן זכיות... האָבן אַ גרויסן צד ביים טיש.. 
עפּעס שטאַרקע כוחות אַרבעטן פאַר זיי. 

ניין, די כוחות האָבן נישט אַרױסגעשטראָמט פון קװאַל פון שלעכטס און 
אומריינקייט, זיי האָבן עפּעס געהאַט זכיות, װאָס ער האָט זיי נישט געוואוסט 
און נישט געקענט. אויך זיי האָבן געהאַט זייערע מליץ-יושרס, זייערע צדדים 
אין די הויכן, --- און מען האָט אים נישט צוגעלאָזט! ער האָט זיך אָבער 
נישט אונטערגעגעבן. וי אַ פייערדיגער עגבער האָט ער זיך וייטער גע- 
עגבערט, וי אַ שפּיציגער שטראַל די טיפענישן געשפּאָלטן, ער האָט זיך 
בשום-אופן נישט געװאָלט לאָזן טרייסטן מיט גלות:השכינה. װאָרים דאָס 
נפש, װאָס ער האָט געזוכט אין יענע פרעמדע געביטן, איז ביי אים געווען 
אַ טייל פון דער שכינה. וי-אַזױ קאָן ער זיך לאָזן טרייסטן, אַז ער לאָזט- 
איבער אַ נפש פון ישראל הינטער זיך ?.. זי קאָן, חלילה, פאַרפאַלן ווערן 
אין כף-הקלע! ניין, מעגן זיי האָבן דאָרט וועמען זיי האָבן, ער פאַרלאַנגט, 
מען זאָל אים צולאָזן, מען זאָל אויפעפענען פאַר אים די טויערן! ,העלף מיר, 
גאָט, העלף מיר פון וועגן דעם כבוד פון דיין נאָמען... פאַרװאָס זאָלן זאָגן די 
גויים : וואו איז זייער גאָט ?* 

ניין, ער האָט בשום-אופן נישט געװאָלט אָפּטרעטן,. ער האָט זיך גישט 
גערירט פון אָרט, ער האָט געעגבערט און געעגבערט, און מיטאַמאָל זעט ער 
זיך אין אַ שמאָלן געוועלבטן רוים, פון איין זייט איז געווען אַ פענצטער, און 
פון דער צווייטער זייט אַ װאַנט, און אויף דער װאַנט איז געהאַנגען אַ שתי- 
וערב. ער האָט פאַרמאַכט די אויגן און נישט געװאָלט עס זען. דאָרט איז 
געשטאַנען אַ בענקל, און אויפן בענקל איז געזעסן ;זי*. ער האָט זי נאָך קיין- 
מאָל נישט געזען, און דאָך האָט ער זי דערקענט. זי איז אים אַזױ פאָרגעקומען, 
וי זי װאָלט געהאַט אַ שייכות מיט אים פון זיין משפּחה.. ער האָט זיך 
אַוועקגעזעצט לעבן איר אויפן בענקל -- יאָ, לעבן איר. ער האָט אַפילן גע- 
נומען איר האַנט אין זיינער, און ער האָט אָנגעהויבן רעדן צו איר מיט אַ 
צעבראָכן האַרץ, און ער האָט זיך געבעטן ביי איר, וי אַ פאָטער בעט זיך ביי 
זיין קינד. ער הערט איר נשמה ויינען און זיין האַרץ ווערט איבערגעפילט 
מיט רחמנות... 


צומאָרגנס גאַנץ אינדערפרי האָט ער געשיקט רופן דעם פערד-סוחר און 
זיין ווייב, און ער האָט צו זיי אַזױ געזאָנט; 

-- זאָל די מוטער פאָרן קיין גראָכאָו, וואו דער קלויסטער איז. דאָרט 
זאָל זי יעדן טאָג זיבן הקפות מאַכן אַרום דער קלויסטער-װאַנט און זאָל זאָגן 
די ווערטער : ;רבונו-של-עולם, אַזױ װוי דו האָסט אויפגעעפנט מיין טראַכט 
צו ברענגען מיין קינד אויף דער וועלט, אַזױ עפן-אויף איר האַרץ צו פאַרנעמען 
דיינע רייד !* דערנאָך זאָל זי זיך,. די מאַמע, אַװעקשטעלן געגנאיבער די 
פענצטער, װאָס גייען-אַרױס פון קלויסטער, דאָרט זאָל זי שטיין פון זון-אויפ- 
גאַנג ביז זון-אונטערגאַנג. אַז מען װעט זי יאָגן, טרייבן, -- זאָל זי צוריק- 
קומען! שטענדיג זאָל זי זיך דאָרט געפינען געגנאיבער די פענצטער. אין 
דיין שטוב אָבער, --- ווענדט זיך דער רבי צו זעליגן, -- זאָל ברענען דורך 
דער גאַנצער צייט אַ יאָרצייט-ליכט, און ברענג אַריין צו דיר אַ מנין אָרימע 
אידן, באַצאָל זיי, אַז זיי זאָלן זאָגן תהילים. נאָך יעדן יום זאָלן זיי זאָגן דריי 
מאָל דאָס קאַפּיטל: ,אשרי תמימי דרך". אפשר וועט זיך דער רבונו-של- 
עולם מרחם-זיין און אָפּראַטעװען דיין קינד פון גואישע הענט. איר האַרץ 
איז גוט, זי איז נאָר פאַרפירט געװאָרן פון די נאַרישקײטן פון דער וועלט.. 


קאַפיטל 4 
אין קלויסטער 


נאָך אין דערזעלבער נאַכט, װאָס דעם פערד-סוחרס טאָכטער איז אַנט- 
לאָפן פון איר חופּה מיט דעם יונגן שיינעם שייגעץ סטעפאַן, איז זי איבער- 
געפירט געװאָרן אין אַ פרויען-קלויסטער אין גראָכאָו, וואו זי האָט געזאָלט 
צוגעגרייט ווערן איבערצוגיין צום קאַטױלישן גלויבן, 

דער קלויסטער איז געלעגן אַ וואָרסט צוויי פון דער שטאָט, אין אַן 
אַלטן פּאַרק, װאָס איז געווען אַרומגערינגלט מיט אַ הויכן שטאַכלדיגן מויער. 
רייזל איז אויפגענומען געװאָרן פון צוויי שוועסטער מיט זיסע פּנימער, אַרומ- 
געהילטע מיט הויכע ווייס-געקראָכמאַלעטע קאַפּוצינעס. אַזױי װוי די אַלטע 
כױינאַצקי-מיידן האָבן זי געלערנט, האָט זי פאַר די מאָנאַשקעס אַנידערגעקניט, 
די האַנט געקושט און געזאָגט, אַז זי וויל ווערן אויפגענומען אין ;אמתן, 
איינציגן, זעליג-מאַכנדיגן גלויבן", כאָטש זי האָט נישט פאַרשטאַנען דעם 
באַדײיט פון די ווערטער. מען האָט זי אַרײינגעפירט אין אַ זויבערע צוגערוימטע 
צעל, אין וועלכער עס האָט זיך געפונען אַ בעט, מיט אַ גרויסן הילצערנעם 
צלם פאַרן בעט, אַ טיש און אַ שטול, אַ קליין נר-תמידל אין אַ כלי מיט אייל 
ברענענדיג פאַר אַ הייליג בילד, זי איז געווען אַזױ מיד, אַזױ אָפּגעשראָקן 
אַזױ אָפּגעהעשעט, האָט זיך אַזױ געװאָרפן צווישן טאַטע-מאַמע און דעם יונגן 
סטעפאַן, אַז זי האָט גאָרנישט געזען, גאָרנישט געפילט, זי איז געפאַלן אין 
בעט אַריין און איינגעשלאָפן, 

צומאָרגנס, שפּעט אין פרימאָרגן-גרוי, האָבן זי אויפגעוועקט די ליכטיגע 
זון-שטראַלן, װאָס האָבן אַרײינגעשײײנט דורך דעם גרויסן פענצטער. זי האָט 
זיך אַרומגעקוקט פרעמד מיט שרעק אין דעם נייעם אָרט. זי האָט זיך דער" 
מאָנט, אַז היינט איז דער טאָג פון איר חתונה. זי האָט זיך פאָרגעשטעלט מיטן 
גאַנצן כוח פון איר פאַנטאַזיע דאָס אומגליק, װאָס טוט זיך איצט אינדערהיים : 
דער טאַטע זיצט, דאָס פּנים באַהאַלטן אין דער האַנט, און שעמט זיך די 
מענטשן צו קוקן אין די אויגן אַרײן;: ער צערייסט פאַר כעס, מיט געשרייען 
און קרעכצן, מיט די ציין איר אויסשטייער; די מאַמע וויינט אין איר חופּה- 
קלייד אַריײין; די גאַנצע שטאָט פאַרשעלט איר געביין; מען לויפט פלינק מיט 
פערד די מחותנים אָנזאָגן, אַז זיי זאָלן נישט קומען, עס װעט קיין חתונה נישט 
זיין. --- ;אוי, מאַמעלע-קרוין, װאָס האָב איך אָפּגעטאָן! פאַרשעלט מיך נישט, 
איך בעט אייך !4* 

אָבער אויף די ליפּן האָבן נאָך געקלעפּט סטעפאַנס קושן. זיינע אויגן, 
זיינע קאַלטע באַקן, זיינע שיינע האָר, װי ער האָט זי געהאַלזט און געאָרעמט 
איבערן גאַנצן װועג צום קלויסטער אַהער; װי ער האָט זיין פּנים צו איר 
פּנים צוגעטאָן, און װי ער האָט געשוואוירן ביי דער הייליגער ;מאַטקע באָס 
קע", ביי גאָטס מוטער, אַז ער ועט איר קיינמאָל נישט פאַרגעסן, װאָס זי 
האָט פאַר אים געטאָן, אַז ער װועט זי שטענדיג, שטענדיג ליב-האָבן, אויף די 
הענט װעט ער זי אַרומטראָגן,. אין איר פּנימל װעט ער קוקן, וי אין דעם 
הייליגן בילד אַרײן. ,מיין שיינע זשידואווקע !* -- האָט ער איר אין אויער 
אַרײנגעשעפּטשעט מיט זיינע װאַרימע ליפּן און קאַלטע באַקן, און ער האָט 
זי אַזױ פעסט און זיכער אין זיינע אָרעמס געהאַלטן! זי האָט אין זיינע 
אָרעמס געװויינט, און ער האָט איר מיט דער האַנט די טרערן געווישט און 
גערעדט צו איר אַזעלכע גוטע רייד און אַזױ זי געטרייסט און אַזױ זי גע" 
שטאַרקט, --- אַז דער פּאַן יעזוס ווייס, װאָס זי האָט פאַר אים געטאָן, אַז זי 
האָט פאָטער און מוטער פאַרלאָזט אין דער נאַכט פון איר חתונה, און איז 
צו אים, צו יעזוסן, אַװעק.. װאָרים נישט נאָר גייט זי צו איר סטעפאַנען 
נאָר אויך צו יעזוסן גייט זי... -- האָט איר סטעפאַן געזאָגט. --- און דערפאַר 
וועט זי דער פּאַןדזיעזוס קיינמאָל נישט פאַרלאָזן, און זיי װעלן שטענדיג 
גליקלעך זיין. און נאָך אַזעלכע גוטע רייד האָט ער גערעדט צו איר און אַזױ 
זי ;געלוביעט". אוי, פאַרװאָס האָט זי נישט קיין צען טאַטע-מאַמעס, װאָלט 
זי פון אַלע אַנטלאָפן און צו איר סטעפאַן געגאַנגען און צו יעזוסן אויך... יאָ, 
זי האָט ליב יעזוסן, ווייל סטעפאַן האָט אים ליב, און אַלע גוטע מענטשן, -- 
דער גלח, די פּאַניענקעס כױנאַצקיס האָבן אים ליב. ניין, זי האָט גאָרנישט 
קיין מורא פאַרן נייעם גאָט. פאַרקערט, -- ער איז אַ גוטער און װעט זי 
באַשיצן און גליקלעך-מאַכן מיט איר סטעפאַנען! יאָ, זי האָט ליב יעזוסן, און 
אָט וויל זי צוגיין צו דעם הייליגן בילד און אויף די קני זיך װאַרפן פאַר אים, 
אַזױ װי מען האָט זי געלערנט ביי די כוינאַצקיס. 

אָבער דער יעזוס, װאָס הענגט דאָ אין דעם קלויסטער-שטיבל, איז אַזאַ 
ערנסטער, אַזאַ טרויעריגער, אַזאַ ליידנדיגער. מאַמעשי-קרוין, זי האָט אַזױ 
מורא פאַר אים! דער דערנער-קראַנץ זיצט אַזױ טיף אויף זיין קאָפּ, מיט 
שטעכערס אין פלייש אַריינגעזעצט, אַז בלוט גיסט זיך אַזש פון זיין שטערן 
איבערן פּנים,. ער פאַלט אונטער דעם קרייץ, װאָס ער טראָגט אַזױ שווער. 
עס איז נישט דער זעלבער יעזוס, װאָס הענגט ביי די כױנאַצקיס מיט דעם 
בלאָנדן בערדל און אַזעלכע גוטע, ליבע אויגן, אַז ער נעמט דיר דאָס האַרץ 
אַרױס מיט זיין בליק. עס דאַכט זיך, אַז ער קוקט אויף יעדן איינעם באַ- 

זונדער מיט אַזאַ בעטנדיגן און ליבן גוטן בליק, און דאָס פּנים איז אַזױ בלייך, 
אַזױ שיין, אַזױ הייליג... צו יענעם יעזוס, װאָס הענגט ביי די כױינאַצקיס, האָט 
זי געקאָנט אַזױ לייכט בעטן, אָבער פאַר דעם יעזוס האָט זי מורא... פאַרלאָזט, 
פאַרפרעמדט, דערשראָקן װאַרפט זי אירע בליקן אין דעם ווינקל-אַרײן, וואו 
עס הענגט די ,הייליגע מאַטקע*. אויך זי איז דאָ גאַנץ אַנדערש, וי די, וועלכע 
זי קען פון די כױינאַצקיס. זי איז אַן אַלטע, אַזאַ אויסגעמאָגערטע, אַן אויס- 
געפּייניגטע, און זי קניט פאַר דעם אַלטן טויטן יעזוס, וועלכן מען נעמט פון 
קרייץ אַראָפּ. זי האָט מורא צו קוקן אויף די בילדער, עס דאַכט זיך איר, אַז 
זי האָט עפּעס אַ שייכות מיט דעם, װאָס מען האָט יעזוסן אָנגעטאָן. ‏ עס 
דאַכט זיך איר, אַז די טרערן, װאָס רינען איבער דעם אַלטן, ליידנדיגן פּנים 
פון דער ,מאַטקע באָסקע*, זיינען אויך איבער איר. ,פאַרװאָס האָסטו מיין 
קינד געטויט ?* און עס ווערט איר אַזױ טרויעריג, זי פילט זיך אַזױ עלנט, 
אַזױ פאַרלאָזן, אַלין. אָ, װאָלט איצט סטעפאַן געקומען צו גיין, װאָלט ער 
ביי איר געווען! ווען ער איז דאָ מיט איר, איז אַלץ אַזױ קלאָר, אַזױ ריכטיג, 
זי האָט גאָרנישט קיין מורא צו טאָן די זאַך. אָבער ווען ער איז נישטאָ, איז 
עס איר אַזױ שווער.. 

זי גייט-צו צום פענצטער און קוקט-אַרױס. דער פרילינג איז אַזױ שיין 
אינדרויסן, אַזאַ לאַנגע אַקאַציע-אַלײע, און די ביימער װאַרפן פון זיך ווייסע 
הענגלען, אַז די גאַנצע אַלײע איז אַזש וי מיט שניי באַדעקט אינמיטן גרינס. 
זי עפנט דאָס פענצטער און קוקט-אַראָפּ אין גאָרטן אַרײן,. זי איז אַזױ אין 
דער הייך, דער גאָרטן איז אַזױ ווייט אונטן, אַז זי זעט אַלע קרוינען פון די 
ביימער, וי זיי זיינען אינגאַנצן מיט אַקאַציע-בליעכץ באַשאָטן. די קאַשטאַנעס 
זיינען מיט רויטע ליכטער אָנגעצונדן, צווישן די גרינע ביימער באַווייזן זיך 
שװואַרצע געשטאַלטן. מאָנאַשקעס אַרבעטן אין גאָרטן, טייל גייען אין די 
אַלײען מיט ביכלעך אין די הענט צו-פּאָרלעך שפּאַצירן, זי קומט זיך פאָר, 
וי אין אַ פרעמדער וועלט פאַרבלאַנדזשעט, אין אַ געפענגעניש אַריינגעזעצט, 
אַ צוים איז אַרום איר. 

און אָט זעט זי דורכן פענצטער דעם וייסן וועג, װאָס ציט זיך אויף 
יענער זייט מויער. קליינע פּויערשע קריסטלעכע הייזער זיינען געגנאיבער 
דעם מויער. איינס איז ציגלירויט, נאָך נישט אינגאַנצן פאַרענדיגט. אַ 
סטאָליער וואוינט דאָרט, און אַ קאָװאַל, פורן שטייען פאַרן קאָװאַלס קאָװאַדלע. 
דאָרט איז די גאַס, דער וועג צום שטעטל, וואו זי פלעגט אַזױ אָפט אין די 
שבת-פאַרנאַכטן שפּאַצירן-גיין אויפן וועג צום קלויסטער-אַרױס. און אָט באַלד 
זועט זי אַהײמגײן. מען קאָן פון דאַנען איבער דער שטאָט:-לאָנקע צו איר 

פאָטערס הויף גיין. מען זעט פון דאַנען די שטאָט-לאָנקע, דאָס אויסגעטראָטענע 
שטעגעלע, דאָס בריקל איבערן װאַסער. דאָרטן ווייטער פּאַשען זיך איר 
פאָטערס פערד. זי קאָן אַפילו פון דאַנען די שטאָטישע הייזלעך זען. אַזױ 
אָפט איז זי איבער דער סטעזשקע געגאַנגען, און עס דאַכט זיך איר, אַז זי 
דאַרף נאָר די טיר אויפעפענען פון איר קאַמער, אַראָפּ אין גאָרטן, אויפעפענען 
די פאָרטקע פון דעם צוים, און אָט באַלד איז זי אויף דער לאָנקע, אויף דער 
סטעזשקע, און באַלד אינדערהיים, אין אַ מינוט ווייזט זיך איר אויס, אַז ס'איז 
גאָרנישט געשען מיט איר, אַז עס איז אַלץ אַזױ װי עס איז געווען.. היינט 
איז איר חתונה-טאָג, היינט דאַרף זי פאַסטן, מען איז שוין געפאָרן דעם חתן 
אַנקעגן... און זי װועט זיך שטילערהייט אַרױסגנבענען פון קלויסטער און 
צוריק אַהײמלױיפן, באַהאַלטן זיך אין איר שטיבל, פון װאַנען זי איז די נאַכט 
געקומען, און אַלץ װעט צוריק זיין אַזױ װי עס איז געווען. 

מיטאַמאָל דערמאָנט זי זיך אָן סטעפאַנען, אָן דעם אָרט, וואו זי געפינט 
זיך. ניין, עס איז שוין נישטאָ קיין צוריק! זי מוז שוין גיין ווייטער אויף 
דעם וועג, װאָס זי האָט אָנגעהויבן. פאַר איר איז שוין נישטאָ קיין אַנדער 
לעבן. דאָס לעבן, װאָס שטייט-פאָר פאַר איר --- איז שמד, און דערנאָך דער 
;שלוב* מיט סטעפאַנען. -- ,בלייבט מיר געזונט, מיין טאַטעימאַמע! פאַר 
אייך בין איך געשטאָרבן, אויך איר פאַר מיר!...* ניין, דאָס לעצטע װאָרט 
קאָן זי נישט אַרױסזאָגן, זי פילט זיך נאָך מיט זיי פאַרבונדן ערגעץ-וואו, פאָר 
איר זיינען די טאַטע-מאַמע נישט געשטאָרבן! 

זי װישט זיך די טרערן פון די אויגן פלינק, וי אַ קינד, װאָס האָט מורא, 
אַז מען זאָל עס נישט כאַפּן ביי דער האַנט ביי אַ מיאוסער זאַך, װאָס זי האָט 
אָפּגעטאָן. װאָרים זי הערט טריט אין קאָרידאָר. דאָס גייט מען צו איר. עס 
עפנט זיך טאַקע באַלד די טיר, און עס קומט-אַריין אַ שוועסטער. זי שמייכלט 
צו איר לאַקריץ-זיס אין פּנים אַרײן. זי ברענגט אַ טעפּל װאַרימע מילך מיט 
אַ פרישער בולקע. זי פאַרבויגט זיך פאַר דער שוועסטער, וויל איר די האַנט 
קושן, אָבער יענע לאָזט נישט. זי עסט, װאַשט זיך, טוט זיך אָן, פאַרקעמט זיך 
שיין די שװאַרצע צעפּ. די שוועסטער העלפט איר אָן ווערטער, שטומערהייט 
באַגלײט זי זי אַראָפּ. זי גייט איבער טרעפּ און טרעפּ, זי קומט אין אַ לאַנגן 
זאַל אַרײן, 

ס'איז טונקל, אויף אַ גרויסן שטול זיצט די אויפזעערין. עס איז נישט 
דיזעלבע, װאָס זי האָט נעכטן אָװנט געזען. דאָס איז אַן אַנדערע, אַן 
אַלטיטשקע, מיט אַ גרויסן אייזערנעם צלם אויף דער ברוסט. לעבן איר זיצט 
דער גלח, דער פּאַן פּראָבאָשטש, דאָס באַקאַנטע געזיכט, דער פריינטלעכער 

אַנטקעגנקומענדיגער שמייכל, זיין באַקאַנט זילבערן טאַבאַקיפּושקעלע אין דער 
האַנט. ער מאַכט איר היימיש דאָס אָרט. זי װאַרפט זיך אויף די קני פאַרן 
גלח, אַזױ װוי מען האָט זי געלערנט. זי קושט זיין האַנט. אויך די אַלטע 
מאָנאַשקע גיט איר די האַנט צום קושן. מען רעדט צו איר פריינטלעכע רייד, 
מען באַצלמט זי, מען פּיעשטשעט זיך מיט איר,. די שװועסטער קומען אַרין, 
זיי שמייכלען צו איר. אַלע זיינען זיי אַזױ גוט צו איר, אַזױ פריינטלעך, און 
אַלע פרייען זיך מיט איר אַזױ... ניין, עס איז שוין נישטאָ מער קיין צוריק !... 

אַ גאַנצן טאָג שפּילט זי זיך אלן גרויסן, שיינעם פּאַרק. די שוועסטער 
העלענע לערנט מיט איר דאָס געבעט פאַר דער ,הייליגער מוטער". דאָס 
געבעט פאַר ;יעזוס קריסטוס" קאָן זי שוין, די כױינאַצקיס האָבן זי שוין אויס- 
געלערנט, אויך דעם הייליגן צייכן קאָן זי שוין מאַכן, זי איז פלייסיג, זי וויל 
װאָס- געשװינדער אין נייעם גלויבן אויפגענומען וערן, אַז זי זאָל קאַנען 
! צוזאַמען מיט סטעפאַנען זיין. זי איז וויליג. זי לייענט אַליין אַדורך אַ פינף- 
צען מאָל דאָס געבעט, און זי קאָן עס שוין פון אויסנווייניג. איצט לערנט זי 
זיך זייער פלייסיג, אַרױף-און-אַראָפּגײיענדיג איבער דער שיינער אַקאַציע- 
אַלײע, דעם אַפּאָסטאָלישן אַניימאמין: ,איך גלויב אין גאָט דעפ פאָטער, דעם 
אַלמעכטיגן באַשעפער פון הימל און ערד..* אַזױ גייט זי אַרױף-און-אַראָפּ 
און לערנט מיט התמדה, אַזױ אַז די שוועסטער העלענע, די מיט דעם פרי- 
צייטיג-פאַרװעלקטן פּנים און מיט די בלויע, גרויסע װאַסער-אױיגן, װאָס קוקן 
פון איר שלאַבעריג-ווייסן פּנים אַרױס, פון הינטער די גרויסע געקראָכמאַלעטע 
טיכער-פליגלען, -- שמייכלט צו איר ליבלעך. זי איז זייער צופרידן פון איר, 
שפּעטער זיצט זי שוין ביים מיטאָג-עסן מיט אַלע שװועסטער צװאַמען ביים 
גרויסן, לאַנגן טיש, אין דעם גרויפן, לאַנגן, פינצטערן זאַל מיט דעם הילצער- 
נעם קריסטוס אויף דער װאַנט. אַ שװעסטער שטייט ביי אַ שטענדער און 
לייענט-פאָר פון אַ הייליג בוך אַרױס. אַלע שווייגן ביים עסן, שווייגט זי אויך, 
מען נעמט זי שוין מיט אין קירך אַרײן צום אָוונט-געבעט. מען לייענט ווידער 
פּאָר ביים אָװונט-עסן, מען זינגט צוזאַמען הייליגע לידער, און אַלע זיינען אַזױ 
גוט, אַזױ פריינטלעך, אַזױ ליבלעך צו איר... ניין, פאַר איר איז שוין נישטאָ 
קיין צוריק ! 

אַזױ גייט:דורך דער ערשטער טאָג, 

נאָר ביינאַכט, ווען זי ליגט אויף איר געלעגער אין איר צעל אַלין, און 
זי דערמאָנט זיך, וואו זי געפינט זיך, קאָן זי נישט אינשלאָפן, אין דער 
קליינער צעל איז פינצטער און טונקל, און דער רויטער שטראַל פאַרן הייליגן 
בילד אין ווינקל צימער מאַכט נאָך מער שרעקעדיג די פינצטערניש. זי שרעקט 

זיך צו זיין אַליין אין צימער, די ציין קלאַפּן איר, און איר לייב ווערט באַגאָסן 
מיט אַ קאַלטן שווייס, זי פאַרמאַכט די אויגן, זי װיל אײינשלאָפן,. זי קלערט 
וועגן סטעפאַנען, -- וואו געפינט ער זיך איצט ? ער קלערט אַוודאי אַזױ וועגן 
איר איצט, פּונקט וי זי וועגן אים... אָבער ניין, דאָס מאָל ווילן די געדאַנקען 
גאָרנישט טראַכטן וועגן סטעפאַנען. זי קלערט וועגן טאַטע-מאַמע... גאָט, היינט 
איז דאָך די נאַכט פון איר חתונה, היינט האָט דאָך געזאָלט איר גורל אין 
הימל באַשטימט ווערן, װי די מאַמע האָט איר געזאָגט. היינט איך דאָך איר 
יום-הדין, איר יום-כיפּור, היינט ווערט זי אין הימל געמשפּט !., 

-- זאָל זיך איין דאַכטן, אַז איך בין געשטאָרבן, -- בעט זיך ביי אירע 
עלטערן, -- אַז איר האָט מיך גאָרנישט געבראַכט אויף דער וועלט... 

מיט דעם וויל זי זיך באַרואיגן און איינשלאָפן. אירע ליפּן ברומען דאָס 
נייע גאָט-געבעט, אירע פאַרשלאָסענע אויגן זעען די שטאַרקע ברוסט פון איר 
סטעפאַן, זיינע בלאָנדע האָר, אויף וועלכע זי לענט איצט איר פּנים און וויל 
איינשלאָפן, אָבער אירע אויגן נעמט קיין שלאָף נישט, און איר געדאַיר איז 
אַזױ װאַך, איר האַרץ קלאַפּט הויך. ווי אַן אייביגער קװאַל, אַזױ גייט זיך דער 
געדאַנקען-שטראָם דורך די מילשטיינער פון איר געהירן. זי מוז אַרבעטן 
קלערן, צי זי וויל יאָ, צי נישט. זי קלערט איצט ועגן איינעם, ביי וועלכן זי 
האָט מורא-געהאַט צו בלייבן שטיין, וועלכן זי האָט אין איר געדאַנקען גאַנג 
האַרטנעקיג אויסגעמיטן, זי דערמאָנט זיך אָן הייליגן רבין. 

פון קליינערהייט-אָן האָט מען איר איינגערעדט, אַז דער פרעמדער פורכט- 
באַרער הייליגער מענטש, צו וועלכן עס קומען צופאָרן אַזויפיל אידן אין 
שטעטל אַרײן, װאָס באַװײיזט אַזעלכע וואונדער, דער, װאָס ווייס אַלעמענס גע- 
דאַנקען און גייט יעדע נאַכט אין הימל אַרױף, דער הייליגער רבי, װאָס וואוינט 
אין דער שטאָט, דער רבי ר' יחיאל, האָט זי ,געבראַכט אויף דער וועלט", אים 
האָט זי צו פאַרדאַנקען איר לעבן. זי האָט גאָרנישט געדאַרפט געבוירן-ווערן, 
האָט מען תמיד איר געזאָגט, איבער איר פאָטערס זינד... נאָר דער רבי האָט 
זי פון די הימלען אויסגעבעטן, ער האָט זי איר פאָטער צוגעזאָגט, אין גאָטס 
נאָמען האָט ער איט צוגעזאָגט, און פון אירט-וועגן, כדי זי זאָל קאנען אויף 
דער וועלט קומען, איז זיין ווייב אין קימפּעט געשטאָרבן, צוזאַמען מיט זיין 
קינד... | | 

די אַלע רייד האָבן אין מיידלס געמיט פון דער פריער קינדהייט-אָן דער- 
צויגן אַ געהיימענישפולע פאַרבינדונג מיט דעם פורכטבאַרן הייליגן מענטשן.. 
זי האָט זיך קיין ריכטיגע פאָרשטעלונג נישט געקאָנט מאַכן וועגן דעם, אין 
װאָס פאַר אַ באַציאונג זי שטייט מיט אים. נאָר אַן אונטערערדיש געפיל האָט 

געלעבט אין איר, אַז זי איז אַ טייל פון אים... אַזױ װוי ער װאָלט זי פון זיין 
אייגן פלייש און בלוט געקנאָטן... דעריבער ווייס ער פון אַלע אירע געדאַנקען. 
אַז זי קלערט עפּעס, טראָגט זיך עס באַלד אַריבער צו אים. אַז עס טוט איר 
עפּעס וויי, טוט אים דאָך אויך וויי. נאָך מער: זי איז נישט נאָר אַ טייל פון 
אים, נאָר זי איז זיינע אַ באַשאַפונג, װאָס איז אָנגעװאַקסן אין אים. ער גע" 
וועלטיגט איבער איר גורל, אָבער צוגלייך איז ער אויך איר באַשיצער. ער 
לאָזט איר קיין שלעכטס נישט טאָז, ער שטעלט זיך איין פאַר איר, וי פאַר 
זיין אייגן קינד.., 

די באַציאונג צו דעם וואונדערלעכן מענטשן האָט געשאַפן אין איר אַן 
אומבאַגרייפלעכע אימה פאַר אים און זייער אַ גרויסן שטאָלץ,. עס איז געווען. 
וי די גלאָריע פון רבין װאָלט אויך אויף איר אָפּגעשײנט. 

געוויס איז זי געווען פעסט איבערגעצייגט, אַז דער הייליגער רבי זעט 
איצט פון זיין פאַרמאַכטן שטיבל-אַרױס, קוקט גלייך אין איר האַרץ-אַרײן, 
און ער האָט געוואוסט פון דער ערשטער מינוט אָן, װוי זי האָט נאָר אַ קוק- 
געטאָן אויף סטעפאַנען, די געדאַנקען, װאָס זי האָט געהאַט וועגן אים. געוויס 
האָט ער געזען דורך זיין פאַרמאַכט שטיבל, וי זי טרעפט זיך מיט סטעפאַנען 
צוערשט אין װאַלד ביים װאַסער און שפּעטער ביי די כױנאַצקיס אין אַלקערל. 
אַלץ האָט ער געוואוסט, פון דער ערשטער מינוט אָן האָט ער געוואוסט פון 
אירע געדאַנקען און פון אַלעם, װאָס זי טראַכט און טוט. און נאָכדעם, וי זי 
האָט זיך געטראָפן מיט סטעפאַנען, האָט זי מורא-געהאַט צו שלאָפן אַליין. זי 
איז געווען זיכער, אַז ער, דער רבי, װעט קומען ביינאַכט און וועט זי ווערגן 
דערפאַר... אַז דער רבי איז אָבער נישט געקומען זי ווערגן ביינאַכט, און גע- 
בענקט נאָך דעם שייגעץ האָט זיך איר זייער, זיך זען מיט אים האָט זיך איר 
זייער געגלוסט, האָט דער ווילן פון דער מניעה געשאַפן אַ הילף, די שרעק 
פאַרװאַנדלט אין אַ רעטונג: זי מעג, --- האָט זי זיך געזאָגט, --- ווייל זי האָט 
אַ גרויסן מליץ-יושר אין הימל, דעם הייליגן רבין, װאָס נעמט זיך אָן פאַר איר, 
איר װעט מען אַלע עבירות מוחל"-זיין... 

אַזױ האָט די צוגעהעריגקייט צו דעם וואונדערלעכן מענטשן זיך פאַר" 
װאַנדלט פון אַ מניעה אין אַ טריב צו איר גלוסטונג, צו איר ווילן... זי האָט, 
פאַרשטענדלעך, דעם וואונדערלעכן מענטשן, דעם רבין, נישט נאָר נאָך מער 
פאַרהערלעכט, נאָר אַ גרויסע דאַנקבאַרע ליבע צו אים האָט זי באַהערשט און 
אָנגענומען, װי אַ געפּיעשטשעט קינד צו אַ גוטן פאָטער, װאָס גיט אַלע אירע 
קאַפּריזן נאָך און שטעלט זיך איין פאַר איר. 

פון איר קינדהייט-אָן האָט זי פאַרמאָגט אַן אומפאַרשטענדלעכע שעמעוו" 

דיגקייט, -- אפשר איז עס געווען אימה, -- האָט אויסגעמיטן צו קוקן דעם 
רבין אין פּנים-אַרײין, האָט אויסגעמיטן צו טרעפן זיך מיט אים. יעדן מאָל, 
ווען זי איז געגאַנגען פאַרביי זיין הויז אין דעם רבישן געסל, האָט איר האַרץ 
געקלאַפּט, אַז דער רבי זאָל נישט דורכן פענצטער אַרוסקוקן און זי זען -- 
װאָרים דענסמאָל װעט עפּעס געשען. נאָר יעדן שמחת-תורה, ווען דער רבי 
האָט געטאַנצט מיט דער ספר-תורה אויף זיין בית:המדרש-הויף, האָט זי אים 
געזען. פון איר קינדהייט-אָן האָט מען זי געפירט מיט אַלע קינדער שמחת- 
תורה-אָװונט צום רבין אַראָפּ. און דענסמאָל האָט זי געמעגט שטיין מיט אַ 
פאָן, אויף וועלכער עס האָט געלויכטן אַ ליכטל אין אַ רויטן עפּל אַרײנ- 
געשטעקט, איז זי געשטאַנען מיט אַלע ווייבער און קינדער און געזעז, וי 
דער רבי מיט די חסידים טאַנצן און פרייען זיך מיט דער תורה. דאָס לעצטע 
מאָל האָט זי אים געזען אין אַ ווייסער זיידענער זשיפּיצע אָנגעטאָן אונטער אַ 
חופּה גיין. ער איז אַזױ הויך געװוען אַז עס װאָט זיך איר געדאַכט, אַז ער 
איז אומנאַטירלעך העכער פון אַלע מענטשן. ער האָט אַ ספר-תורה אין זיין 
האַנט געטראָגן, און ער האָט אַזױ טרויעריג געטאַנצט,. אייגנטלעך, האָט ער 
נישט געטאַנצט, נאָר ער האָט זיך געשאָקלט אין אַ ריטמישער באַװעגונג, 
האָפּסענדיג פון איין פוס אויפן אַנדערן, די אויגן האָט ער געהאַלטן פאַרשלאָסן, 
זיין פּנים איז אַזױ לאַנג געווען און אַזוי בלייך, און זיינע אויגן זיינען אַזױ 
טרויעריג געווען... גאָט, -- אַזױ טרויעריג, אַז טרערן זיינען איר אַזש געקומען 
אָנצולויפן איבער דעם, װאָס דעם רבינס פּנים איז אַזױ טרויעריג און אַזױ 
געטלעך שיין. און ער איז אַזױ הויך און גייט אונטער אַ חופּה, אינגאַנצן אין 
ווייסן אָנגעטאָן, זי איז שטאָלץ געווען אויף אים, װי ער װאָלט איר אייגענער 
פאָטער געווען... מער נאָך פון אַ פאָטער... 

אין דער נאַכט האָט זיך צו איר באַװיזן דער רבי אין חלום. ער איז 
געווען אין ווייסן אָנגעטאָן, וי דענסמאָל, שמחת-תורה, און זיין פּנים איז נאָך 
בלייכער געווען און נאָך מער טרויעריג. נאָר זי האָט זיך נישט געשראָקן 
פאַרן רבין. עס האָט זיך איר אויסגעוויזן, אַז זי קען אים שוין לאַנג, און 
ער קער זיך אָן מיט איר. און זי האָט זיך אויך גאָרנישט געוואונדערט, װאָס 
ער, דער רבי, איז געקומען צו איר אין דער צעל אַרײן, עס האָט זיך איך 
אויסגעוויזן אַזױ נאַטירלעך, אַז ער ווייס דעם וועג, און אַלע טירן שטייען פאַר 
אים אָפן, װוי פאַר אַ הייליגן גייסט, 

און ער, דער גוטער רבי, וועלכן זי האָט אַזױ ליב, װאָס זי אין אַזױ 
שטאָלץ אויף אים און װאָס זי קער זיך אָן מיט אים, --- ער האָט נישט געשריגן 
אויף איר, ער האָט זי נישט פאַרשאָלטן, וי איר פאָטער. ער האָט נישט 

געבעטן דעם טויט אויף איר, אַז זי זאָל נישט ברענגען די חרפּה און בושה 
אויף אים... און איר האַרץ איז אַזױ צעבראָכן געװאָרן פון זיין טרויעריגן און 
שטומען בליק, אַזױ פיל צער און װייטאָג איז געלעגן אין דעם רבינס בלייכן 
אויסגעמאָגערטן פּנים, אין זיינע דינע בלייכע ליפ אַז זי האָט עס נישט 
געקאָנט לענגער איסהאַלטן, זי האָט זיך צעויינט און איז שוין אויף אַלץ 
גרייט-געווען,. אויף אַלץ!.. אויפצוגעבן אַפילו דעם שיינעם סטעפאַן אַבי 
דער רבי זאָל נישט קוקן אויף איר מיט זיינע טרויעריגע אויגן, און ער זאָל 
איר אַלץ מוחל-זיין, און זי זאָל ווידער געהערן צו אים... עס האָט איר אַזױ 
וויי- געטאָן -- אים, דעם רבין, אַזופיל צער אָנצוטאָן, אַז זי האָט אַזש די האָר 
פון קאָפּ זיך אָנגעהויבן צו רייסן און האָט מיט אַ האַרץ-רייסנדיג געוויין פון 
איר שלאָף אויפגעװאַכט... 


דער גלח 


קאַפּיטל פ 


ווישניעצקי, דער גלח פון שטעטל, האָט נישט געקאָנט זיין גלייכגילטיג 
צו אידן. ער האָטס געהאַלטן אין איין ראַנגלען זיך מיט דעם אידישן גאָט, 
אין איין מלחמה-פירן מיט דעם אידישן גייסט, געגן אידן אַלין האָט ער גאָר- 
נישט געהאַט, פאַרקערט, -- ער האָט ליב-געהאַט דעם פּראָסטן אידישן באַל- 
מעלאָכע, קרעמער, דאָרפס-גייער, מאַרק-שטײער, און נישט איינמאָל באַשיצט 
זיי געגן האַס און צאָרן, װאָס העצער האָבן אָנגעצונדן אין פּראָסטן פאָלק געגן 
זיי. ער האָט אָבער געפירט אַ פאַרביטערטן קאַמף געגן דער אידישער אמונה, 
געגן דער אידישער גייסטלעכקייט, די רבנים, רביים, כלי-קודש, וועלכע ער 
האָט געהאַלטן פאַר דירעקטע יורשים פון יענע רבנים, די ,פּרושים", װאָס 
האָבן אומגעבראַכט יעזוסן, אַ רב האָט ביי אים קיין אַנדער נאָמען נישט 
געהאַט, נאָר ,,פאַריזעער* (פּרוש), אידן אָבער, האָט ער געהאַלטן זיינען 
;דאָס אויסדערוויילטע פאָלק -- ישראל", װאָס גאָט אַליין האָט זיך גענומען/ 
פאַר זיין חלק און נחלה, --- אַזױ װי עס שטייט געשריבן. דאָס פאָלק, װאָס 
האָט אַרױסגעגעבן פון זיך גאָטס זון, משיחן, ניין, זיי זיינען נישט קיין גע- 
וויינלעכע מענטשן, זיי זיינען דאָס אויסדערוויילטע פאָלק, נאָר די דערנידערונג 
און די פאַרשעמטקייט, װאָס זיי שטייען-אויס, איז איבער דעם, װאָס זי זיינען 
אַן איינגע'עקשנט פאָלק, אַן ;עם קשה-עורף". זיי האָבן פאַרװאָרפן גאָטס זון, 
וועלכער איז געקומען פאַר זיי און צוליב זיי. ‏ פרעמדע האָבן זיך געקלאַמערט 
אָן אים, דורכדעם זיינען די פרעמדע אויסגעלייזט, און די אייגענע האָבן אים 
פאַרװאָרפן, אַזױ װי קריסטוס האָט געזאָגט: ;און פיל וועלן קומען פון מזרח 
און פון מערב און װעלן זיצן מיט אברהם, יצחק און יעקב אין קעניגרייך פון 
הימל, אָבער די קינדער פון קעניגרייך װועלן אַרױסגעװאָרפן װוערן אין דער 
פינצטערניש, װאָס איז אינדרויסן, דאָרט וועט זיין געוויין און ציין-קריצעניש." 

אָבער כאָטש פון קעניגס טיש פאַרטריבן זיינען זיי דאָך דעם קעניגס 
קינדער, און די װעלט קאָן נישט קומען צו קיין שלימות, ביז דעם קעניגס 
קינדער װעלן נישט ווערן צוגעלאָזט צום קעניגס טיש, אַזױ װאָלט שוין געווען 
אַלצדינג גוט. דאָס מלכות:שמים װאָלט שוין געווען אפשר דערגרייכט, דער 
גרויסער יום-הדין װאָלט געקומען, יעזוס װאָלט געווען געהערשט איבער דער 
צרד, ווען נאָר די אידן װאָלטן געװאָלט דערלייזט-ווערן. זיינען זיי דאָך אָבער 

אַן עם קשה-עורף, אַ האַרטנעקיג פאָלק, טוען זיי קערן זייער רוקן צו גאָטס 
װאָרט, 

אָבער דאָך זיינען זיי ;קעניגס-קינדער", דאָס פאָלק, פאַר וועמען קריסטוס 
איז געקומען. און דער קעניג װעט פאַרגיטיגן די אַלע, װאָס טוען חסד מיט 
זיין קינד, כאָטש ער האָט אים פאַרטריבן פון זיך, 

אויפן ,עם-ישראל", אויפן אידישן פאָלק האָט דער גלח רחמנות- געהאַט, 
אַז ער האָט געזען די אָרימע אידן פון זיין שטעטל, וי זיי שמייען-אַרום אויף 
די יאָרמערק, זוכן אַ גראָשן פּרנסה, װאַלגערן זיך הינטער די פּויערשע װאַגנס, 
שלעפּן די קעלבלעך, טאַפּן יעדע זאַך, װאָס אַ פּױער ברענגט אין שטעטל- 
אַריין צו פאַרקויפן, קוקן אין יעדן קאָרב-אַרײן, און די פּויערים ואַרפן זיך 
מיט זיי, פאַרשעמען זיי, טרייבן זיי אַװעק, יאָגן פון זיך אָפּ, --- האָט זיין האַרץ 
געווייטיגט דעריבער: ,קוקט און זעט, װאָס עס איז געװאָרן פון די קינדער 
פון אברהם, יצחק און יעקב !* ער האָט רחמנות-געהאַט אויף די אָרימע אידן, 
און וי ער האָט געקאָנט, האָט ער אַ האַנט צוגעלייגט זיי צו העלפן. ער האָט שוין 
געהאַט זיינע אידן, פאַר וועלכע ער װאָלט קיין זאַק באָרשטש נישט גענומען: 
יעקל דער איבערפירער איבער דער וייסל, אייזיק דער דאָרפס- גײיער, חנה 
די אלמנה, וועלכע ער האָט גערופן ;חנה מיט די זיבן זין", ווייל דער מאַן 
האָט זי איבערגעלאָזט אַ באַװאָרפענע מיט קינדער און האָט זיך אַליין אַריבעךר- 
געפּעקלט אין אייביגן גן-עדן אַרײין און אויף איר דאָס גאַנצע פּעקל פּרנסה 
אַרױפגעװאָרפן,. די אידענע האָט ;קערב" געטראָגן אין די שטובן. האָבן די 
פישערס אַ גוטן פאַנג געהאַט, אַ לאַקס אָדער אַ פּאָר טוץ רויטע ראַקעס, װאָס 
אידן זיינען קליינע בעלנים דערויף, האָט זיי די אידענע צום גלח אַרײנגעטראָגן. 

דער גלח האָט געוואוסט ביי יעדן איינעם, וועמען דער ,שוך קוועצטשט", 
-- האָט ער אים אַמאָל מיט אַ זעקל קאַרטאָפל אויפן ווינטער באַזאָרגט, אַ האַלב 
פורל האָלץ, װאָס ער האָט פון אַ שררה אויסגעבעטן פאַר די אָרימעלײט פון 
שטאָט, אַמאָל אויך מיט אַ גראָשן אויף אַ רפואה פאַר אַ קראַנקן, װאָס ער האָט 
עס אַליין אין שטוב אַרײנגעבראַכט. ער האָט זיך פאַר אידן אָנגענומען, ווען 
מען האָט שלעכטס גערעדט אויף זיי, געהאַלטן עס פאַר דעם חוב פון זיין 
קאַטױלישן געוויסן. אָפּטמאָל האָט ער אויך אין דער קירך געפּרעדיגט און 
גערופן די קריסטן צו איינזעעניש, צו ;קריסטלעכער געדולד", צו ,,ליבע צום 
פיינט", ווען עס האָט זיך עפּעס אַן אויפרעגונג געגן די אידן אין שטאָט געמאַכט, 

ער איז אָבער אייפערזיכטיג געווען אויף די אידישע ימים-טובים, אויף 
דער פרומקייט, אויף דעם אידישן קלאַמערן זיך צו דער געטלעכקייט. דאָס 
שטעטל איז געווען אַ אידישס, און אַז עס איז געקומען שבת, איז אַלץ געווען 


.3 


דער חהילים' איך 117 


פאַרקלאַפּט און פאַרהאַמערט, קיין אייל סחורה האָט מען נישט געקראָגן, קיין 
טרונק בראָנפן קיין ריכטיגן. אַז דער שמש איז אַדורכגעגאַנגען פרײיטאָג פאַר- 
נאַכט מיט זיין האַמער איבער דער שטאָט, האָט דאָס שטעטל דאָס װאָכעדיגע 
קלייד פון זיך אַראָפּגעװאַרפן, און פון אַלע פענצטער האָבן שבת-ליכט אָנ" 
געהויבן אַרױיסצושײנען. זונטאָג האָט ער אין זיין קירך געפּרעדיגט, זיין עדה 
געשטראָפט: ,פאַרקוקט זיך אויף די אידן, -- האָט ער געדונערט מיט זיין 
שטימע, --- וי זיי פּראַווען זייער שבת, אַז קיין טרונק בראָנפן װועסטו נישט 
קריגן, און איר אַרבעט אויף די פעלדער אין זונטאָג, איר צעשטערט איער 
שבת, אַפילו רעכט אין דער קירך גייט איר נישט!* 

ווער רעדט נאָך, אַז עס איז געקומען אַ גרויסער אידישער יום-טוב, אַ 
פאָרברייטן זיך פאַר פּסח, דאָס שייערן, דאָס כשרן דאָס געשיר, דאָס קערן, 
דאָס רוימען די שטומען, דאָס באַקן די מצות. אָדער אַ ראש-השנה, אַ יום- 
כיפּור פאַרנאַכט, ווען אידן זיינען אין די קיטלען, די ווייבער אין ווייסן מיט 
גרויסע יאָרצייט-ליכט אין די הענט אין שול, אין בית-המדרש, אין די חסידים" 
שטיבלעך געגאַנגען. דאָס האָט אים אַזױי דענערוירט, אַזױ אויפגערעגט, 
צערייצט די ליײידנשאַפטן ביי אים, אַרױסגערופן די פאַרהוילנסטע פרעמדע 
געפילן. ניין, דאָס איז נישט געווען אַ דינען צו אַ פרעמדן גאָט, אַ געצנדינעריי, 
צו וועלכן ער האָט קיין שייכות נישט, צו וועלכן ער קאָן זיין גלייבגילטיג. 
ניין, עס איז געווען אַ שטורמען די הימלען, אַ קריג צווישן די גייסטער און 
די כוחות אין די העכערע ספערן, -- 1 גײַטער -געראַנגל. אידן קלייבן זיך 
צו פאַרכאַפּן די הימלען... יעזוסן אַן עוולה צו טאָן.. זיין גאַנץ בלוט האָט 
געקאַכט אין אים. העכער, שטורעמדיגער, מיט אימה האָט ער געלאָזט די 
גלאָקן קלינגען פון קירכן-טורעם, גערופן די גלויביגע צו דעם אָוונט-געבעט, 
צוהילף האָט ער גערופן. און מיט װאָס פאַר אַ רירנדיגער שטימע ער האָט עס 
די לאַטיינישע תפילה אָפּגעזאָגט אין קירך ! און מיט װאָס פאַר אַ התלהבות און 
אינעווייניגסטער דערשיטערונג ער האָט זיך עס פאַרן אַלטאַר געװאָרפן !.. 

דער גרעסטער און הייליגסטער וואונטש, װאָס ער האָט געהאַט אין זיין 
לעבן, איז געווען, אַז גאָט זאָל אים באַװויליגן די גרויסע זכיה צו האָבן כאָטש 
נאָר איין-איינציג נשמהלע פון גאָטס אויסדערװיילטן פאָלק פאַר יעזוסעס פיס 
צו לייגן; אונטער די פליגלען פון דער זעליגער, אַליין נאָר אויסלייזנדיגער 
קירך אַרונטערצוברענגען. אַ נשמה פון דעם פאָלק, פון וועלכן יעזוס קומט- 
אַרױס, אין קריסטלעכן גלויבן צו ברענגען. אָ, פאַר דעם װאָלט ער מיט ליבע 
זיין אייגן לעבן אַװעקגעגעבן! דעם דאָזיגן חסד צו האָבן -- איז געווען די 
איינציגע גרויסע ליידנשאַפט פון זיין שטרענג אַסקעטיש לעבן. װאָס האָט ער 

נישט אַלץ איבערגעפּרואװוט! ער האָט געפּרואװט רעדן מיט די אָרימע אידן, 
װאָס האָבן זיין הילף געזוכט, מיט זייער דעליקאַטע אָנצוהערענישן וועגן די 
גרויסע עינויים, װאָס שטייען זיי פאָר אויף יענער וועלט, דאָס אייביגע גיהנום, 
צו וועלכן זי זיינען פאַראורטיילט, נישט איבער זייערע פּערזענלעכע זינד, נאָר 
איבער דער בלינדקייט, מיט וועלכער זי זיינען געשלאָגן געװאָרן נישט צו זען 
די איינציגע רעטונג, --- די קאַטױלישע קירך. 

נאָר קוים האָבן די אידן דערשמעקט, וואוהין דער װאָלף ציט, זיינען זי 
שוין נישט געווען. זיי האָבן גערן פון גלח צוגענומען דאָס זעקעלע קאַרטאָפל, 
דאָס האַלבע פורל האָלץ פאַרן ווינטער, די פּאָר גראָשן אויף אַ רפואה. קוים 
אָבער האָט דער גלח געמאַכט מיט זיי אַ שמועס וועגן ,יענע זאַכן", האָבן זיי 
זיך אין די קעפּ געדראַפּעט, געקראַצט זיך אין די רוקנס, געצויגן מיט די 
אַקסלען און געמאַכט זיך װאָס פלינקער אַרױס ,פון דעם שטויב"... זיי זיינען 
אַפּילו נישט אַרײנגעגאַנגען מיט אים אין קיין וויכוחים, זיי זיינען פּשוט נישט 
געװאָרן, 

אַפילו די אָרימע חנה, וועלכע איז אינגאַנצן אָנגעוויזן געווען אויף זיין 
הילף, װאָס ער האָט זי אױיסגעהאַלטן מיט די ,זיבן זין", -- ער האָט נאָר 
ביי איר געקויפט, װאָס ער האָט באַדאַרפט, כדי איר פּרנסה צו געבן, -- קוים 
האָט ער. געמאַכט אַ שמועס מיט איר וועגן אמונה-זאַכן: קאַז גאָט שטראָפט 
זי אַזױ, ווייל זי פאַרװאַרפט דעם ריכטיגן גלויבן, און אַז די ליידן פון דער 
וועלט זיינען גאָרנישט געגן די עינויים, װאָס שטייען איר נאָך פאָר אויף יענער 
וועלט, אויב זי װעט נישט באַצײיטנס זיך דערלייזן, כדי אויפגענומען צו װערן 
אין דעם איינציגן, ריכטיגן גלויבן", --- אַפילו חנה, אַז ער האָט אָנגעהויבן 
צו רעדן מיט איר אַזױ, האָט זי אים נישט. געלאָזט ענדיגן. זי האָט זיך מיט 
מוט אָנגענומען אים צו ענטפערן: ;װאָס רעדט דער פּאַן פּראָבאָשטש מיט 
מיר ? איך בין דאָך נאָר אַ פּראָסטע אידענע! זאָל דער פּאַן פּראָבאָשטש נאָר 
געבן אַ שמועס מיט אונזער ראַבין, ער װעט אים שוין זאָגן, ווער עס וועט 
ברענען אויף יענער װועלט!..* און זי האָט אים געלאָזט שטיין און איז אַװעק- 
געגאַנגען. אַ פּאָר טעג האָט זי נאָר דעם גלח אויסגעמיטן, אויפגעהערט אַריז- 
צוגיין צו איִם מיט די קערב, ביז דער גלח אַלײן האָט נאָך איר נישט 
געשיקט. עס איז אים אַ רחמנות-געווען אויף איר. ער האָט געוואוסט, אַז זי 
הונגערט בעסער מיט אירע קינדער, איידער איינצושטעלן זיך דער געפאַר 
אַרויפגעפירט צו וערן אויפן ,ריכטיגן וועג". אַן אײינגעשפּאַרט פאָלק, גאָט 
האָט זיי געשלאָגן מיט בלינדקייט. פון דענסמאָל-אָן רעדט דער גלח מיט איר 
נישט מער ועגן די זאַכן... 

אָ. וויפיל מאָל װאָט ער גאָט געבעטן אַלײן ביינאַכט, געקניט פאַרן צלם 
און מיטן שטערן צו דער ערד געשלאָגן, אַז גאָט זאָל אויפעפענען די אויגן פון 
די בלינדע, ער זאָל איבערקערן זייער האַרץ, און זיי זאָלן דערזען און דערפילן 
די גרויסע ישועה, די דערלייזונג, פון וועלכער זיי פאַרשליסן זיך אַזױ האַרט- 
נעקיג! וויפיל געבעטן האָט ער פאַר דעם צוועק אָפּגעזאָגט, וויפיל תעניתים 
האָט ער געפאַסט! צי האָט ער דען נישט געגלויבט מיטן גאַנצן האַרץ, אַז. די 
קאַטױלישע קירך איז די איינציגע דערלייזנדיגע, אויסהעלפנדיגע און גענאַד- 
ברענגענדיגע, וועלכע גאָט האָט געמאַכט פאַר אַ טייל פון זיין געטלעכקייט, 
האָט איר איבערגעגעבן דעם , הייליגן גייסט", און די אַלע, װאָס ווערן נישט 
אויפגענומען אין איר, שטאַרבן אַ זינדלעכן טויט און זייערע נשמות וערן 
פאַרמשפּט צום אייביגן גיהנום. און דוקא די, צו וועמען גאָט האָט זיך דער 
ערשטער באַוויזן, װאָס משיח איז פון זיי אַרױיסגעקומען, האָט אין זייערע בתי- 
מדרשים געפּרעדיגט, צװוישן זיי זיך אויפגעהאַלטן, -- דוקא זיי האָבן צו אים 
דעם רוקן געקערט ביזן היינטיגן טאָג. צי איז דען שוין נישט צייט, אַן די 
וועלט זאָל אויסגעלייזט ווערן, אַז דאָס מלכות-שמים זאָל קומען! אַזױ פיל 
שלעכטס, אַזױ פיל אומגליק, אַזױ פיל זינד איבער די מענטשנס קעפּ שין 
איבערגעגאַנגען! נאָר איבער זיי געשעט עס, זיי פאַרהאַלטן די ישועה פון דער 
וועלט מיט זייער עקשנות! פאַרשטייט זיך, אַז אין דעם זיינען שולדיג די 
רבנים, די פאַריזעער. יעזוסן האָבן זיי פאַרמשפּט צום טויט. אַזױ האַלטן זי 
אים אין משפּטן די גאַנצע צייט... זיי לאָזן נישט צו די קינדער פון ישראל 
צו אים. פון זיינע ברידער נעמען זיי צו דאָס אייביגע הימלשע לעבן.. ווי- 
אַזױ קאָן מען די בלינד-געשלאָגענע אַרױסראַטעװען פון די רבנישע הענט? 

געוויס האָט ער געהערט, וי יעדער איינער אין שטעטל, די וואונדערלעכע 
זאַכן, װאָס מ'האָט זיך אָנדערציילט וועגן דעם רייכן פערד-סוחױס טאָכטער: 
אַז ער, דער רבי, האָט זי אויסגעבעטן ביי גאָט, און דעם פּרייז, װאָס ער, 
דער רבי, האָט באַצאָלט פאַר איר, --- מיט זיין ווייב און אייגן קינד, דערפאַר 
ווייל ער האָט גאָטס נאָמען פאַרמשכונט און צוגעזאָגט אַ ישועה. געוויס האָט 
דער גלח געגלויבט, אַז דאָס איז אַ שטיקל אַרבעט פון טייוול, געלונגען אַדאַנק 
די געהיימע ,קאַבאַליסטישע* קונצן און תלמודישע דריידלעך פון פאַריזעער 
רבין. דער גלח האָט זיך אַ ביסל געהיט פאַר דעם מיידל, פאַר דעם פערד- 
סוחרס טאָכטער, געקוקט אויף איר מיט פאַרדאַכט. ער איז געווען איבער- 
געצייגט, אַז פון איר, וועלכע איז געבוירן געװאָרן מיטן כוח פון טומאה און 
שלעכטס, וועט נאָך עפּעס אַרױסשפּרינגען, --- אַזױ גלאַט װועט די מעשה נישט 
אָפּלופן. זי איז אַ קינד פון טייוול, און איבער דעם קינד פון טייוול וועט נאָך 

די שטאָט האָבן צו זינגען און צו זאָגן. אַ פייער װעט אויסברעכן אין מיטן 
העלן טאָג און אַ האַלבע שטאָט אונטערצינדן, טײיװאָלים וועלן פון איר אַרױס- 
שפּרינגען און מזיק-זיין... אָדער אַנדערע אומגעוויינלעכע זאַכן ועלן מיט איר 
פּאַסירן... זי האָט אין זיך עפּעס טייוולשעס, דאָס מיידל, דעם פערד-סוחרס 
טאָכטער. שיין איז זי, עפּעס װוי נישט קיין מוטערלעך באַשעפעניש: שװאַרצע 
שווערע צעפּ, מיט רויטע בענדער פאַרפּלאָכטן, און שװאַרצע בליצנדיגע אויגן. 
נאָר דערביי האָט זי נאָך אַזאַ פרומען הייליגן אָנבליק, נישט אַנדערש וי נאָר 
דער טייוול שיינט אויף איר פּנים. ער האָט זי געמאַכט אַ ביסל ענלעך צו 
דער הייליגער מוטער, כדי ער זאָל דורך דעם מענטשן מזיק-זיין... פונװאַנען 
קומט צום פערד-סוחר אַזאַ טאָכטער, מיט אַזאַ שטאָלצן גאַנג, מיט אַזאַ האַלטן- 
זיך, און דערביי מיט אַזאַ צניעותדיג באַנעמען-זיך ? און קליידן קליידט זי 
זיך אויך טייװולאָניש אַ ביסל, --- אין קאָלירטע שטאָפן, װוי די ציגיינערטעס, 
אין קאָלירטע טיכלעך... ניין, בעסער זיך האַלטן פונדערווייטנס פון איר ! אַז 
ער, דער גלח, פלעגט זי אָנטרעפן אין דער קאַשטאַנען-אַלײע, איז ער אַראָפּ 
פון וועג, כדי זי אויסצומיידן... אָבער געקוקט האָט ער אויף איר און -- 
געצלמט זיך, אַז זי זאָל אים נישט מזיק-זיין., 

דורך דעם קאָן מען זיך פאָרשטעלן, װאָס פאַר אַ רושם עס האָט געמאַכט 
אויף דעם ערלעכן גלח, ווען די שוועסטער כױנאַצקיס, די צוויי אַלטע פרומע 
מוידן, זיינען געקומען צום גלח און אים פאַרטרויט מיט פרומער פרייד, אַז 
זי, דעם פערד-סוחרס טאַכטער, דער ,אידישער נס*, וי די גויים האָבן זי 
גערופן אין שטעטל, װאָס דער רב האָט זי אויסגעבעטן ביי גאָט, וויל איבערגיין 
צום קאַטױלישן גלויבן... אַז זי לערנט זיך שוין דעם קאַטעכיזם, אַז זי האָט 
ליב די הייליגע בילדלעך, װאָס זיי האָבן איר געוויזן, און זיי האָבן זי שוין 
אויסגעלערנט צו מאַכן דעם קריסטלעכן צייכן. אין אָנהײב האָט דער גלח זיך 
באַצױיגן דערצו מיט גרויס פאַרדאַכט, געטראַכט זיך : ;אַהאַ, עפּעס דעם שטנס 
אַ שטיקל!? ער האָט געהייסן פאָרזיכטיג-זיין, מען ווייס נישט, מיט װאָס 
דאָס קאָן זיך ענדיגן. אָבער זיי, די פרומע, אַלטע מוידן, װאָס האָבן זיך גע" 
װאָלט פאַרדינען די מצוה צו זיין די ,אונטערפירערינס" ביים שמד, האָבן דעם 
גלח נישט אָפּגעלאָזט און דערציילט, אַז עס זיצט אין מיידל אַ פרומע נשמה, 
אַז גאָט האָט איבערגעקערט איר האַרץ און זי בענקט נאָך יעזוסן, נֹאֶך דער 
הייליגער מוטער. זי האָט זיך פאַרליבט אין אַ קריסטלעכן מענטשן, אין דעם 
יונגן סטעפאַן, וועלכער וויל זי אַרונטערברענגען אונטער די פליגלען פון דער 
קאַטױלישער קירך און מיט איר חתונה-האָבן. האָט דער גלח באַשטימט אַלין 
זיך צו איבערצייגן און צו רעדן מיט איר, 

אָבער דער גאַנצער ,, טיול" איז באַשטאַנען אין אַ ציטערדיג, פלאַטערדיג 
מיידל, װאָס איז געשטאַנען פאַָרן גלח-פּראָבאָשטש אַ בלייכע, מיט ציטערדיגע 
ליפּן, אַז מען האָט אַזש געהערט, וי די ווייסע ציינדלעך קלאַפּן איינס אָן 
אַנדערן. אַ שװאַך, אָרים אידיש מיידל, װאָס האָט זיך פאַרליבט מיט דעם 
- גאַנצן פייער פון איר װאַרימען אידישן טעמפּעראַמענט אין אַ שיינעם גויאישן 
יונג, און זי איז באַרײיט-געווען פאַר אים אַלצדינג, אַלצדינג צו טאָן. זי האָט 
געמאַכט דעם הייליגן צייכן, און זי האָט געקושט דאָס הייליגע בילד, און זי 
האָט אָפּגעזאָגט דאָס געבעט: ,אבי שבשמים", אַזױ װוי די פרומע מוידן האָבן 
זי געהאַט אויסגעלערנט, און זי האָט עס שוין געקאָנט פון אויסנווייניג, 

ניין, עס איז נישט געווען דעם טייוולס אַרבעט! דער אַלטער פרומער 
גלח האָט איצט געגלויבט, אַז גאָטס האַנט שטעקט דערין, אַז דאָס האָט גאָט 
אין איר האַרץ אַ הייליג פייער אָנגעצונדן. זי האָט ער זיך אויסגעקליבן, זי, 
װאָס אידן האַלטן זי פאַר אַ נס פון רבין, אַז גראָד זי זאָל דערזען דאָס ליכט פון 
דער הייליגער אמונה! און אים, אויף זיינע אַלטע טעג, האָט גאָט דעם חסד 
באַװיזן, דעם חסד, נאָך וועלכן ער האָט זיין גאַנץ לעבן געבענקט און געבעטן, 
אַז ער זאָל די זכיה האָבן אַ אידישע נשמה פאַר די פיס פון קריסטוסעס שטול 
אַנידערצולייגן ! 


אויף מאָרגן אינדערפרי האָט די שװעסטער העלענע געפונען רייזלען 
אויף דער ערד וויינען און קלאָגן,. די שוועסטער האָט זיך דערשראָקן. זי איז 
געווען גוט און ליב צו איר אָן אַ שיעור, אָבער דאָס מיידל האָט אויף קיין 
שום פראַגע נישט געװאָלט ענטפערן. נאָר דורך גרויס מי און צורעדעניש 
האָט זי לסוף פון איר אַרויסגעקריגן: דאָס מיידל האָט געוויינט, אַז זי וויל 
אַהײמגײן צוריק צו אירע עלטערן! קאָן מען זיך דאָך פאָרשטעלן וי די 
שוועסטער העלענע איז געװאָרן דערשראָקן, בלייך און אויפגערעגט. זי האָט 
די ערשטע מינוט פאַרגעסן אָן דער גאַנצער ליבע, װאָס איר פּראָפעסיע געביט 
איר אָנצואװוענדן געגן אַן אומגליקלעך נפש. די שוועסטער העלענע איז אַרױס 
פון געדולד, --- נאָך אַזױ פיל מי און אָנשטרענגונג אַזעלכעס צו הערן! 
ווי-אַזױ קאָן איר גאָר אַזעלפעס איינפאַלן? איז דאָס איר ליבע צו יעזוסן? 
װאָס װועט דער גלח-פּראָבאָשטש זאָגן ... לסוף האָט זיך דאָס מיידל מודה- 
געווען מיט גרויס געוויין און חרטה, אַז זי האָט מורא פאַר דעם ראַבין, װאָס 
איז געקומען ביינאַכט צו איר צו חלום. זי קאָן נישט טאָן אַזאַ זאַך געגן אים... 
און זי האָט מורא, אַז דער ראַבין זאָל אָן איר נישט נקמה-נעמען... 

די שוועסטער האָט זיך אַפילו געוואונדערט, וי אַזױ דער אומריינער 





1292 שלום אש 


גייסט, װאָס עס שטעלט-פאָר מיט זיך דער אידישער ראַבין, האָט זיך געקאָנט 
אַריינקריגן אין די הייליגע שווערע מויערן פון קלויסטער, אין דעם צימער, 
װאָס איז באַװאַכט מיט הייליגע בילדער. זי האָט רייזלען דריי מאָל איבער- 
געצלמט, באַרואיגט און פאַרזיכערט, אַז דאָס איז אַלץ דערפאַר, ווייל זי איז 
נאָך נישט געשמדט-געװאָרן : איר נשמה איז נאָך אומריין, דעריבער האָט נאָך 
אויף איר די שליטה דער אומריינער גייסט, -- נאָר קוים ועט זי אַרונטער- 
גענומען ווערן אונטער די פליגלען פון דער אמונה, וועט איר גלויבן זי באַשיצן, 
און די אומריינע גייסטער װועלן איבער איר מער קיין הערשאַפט נישט האָבן. 
צוליב דעם באַדאַרף זי װאָס-שנעלער זען אויסצולערנען זיך דעם קאַטעכיזם, 
אַז זי זאָל אַזױ גיך װוי מעגלעך אַרונטערקומען אונטער די פליגלען פון דער 
קירך. 

רייזל האָט זיך אָבער נישט באַרואיגט, כאָטש זי האָט זיך געשעמט דאָס 
אַרויסצואווייזן פאַר די שװועסטער, וועלכע זיינען אַזױ גוט געווען צו איר. 
עס איז געקומען אין קלויסטער דער גלח ווישניעצקי, וועלכער האָט זי אַראָפּ- 
גענומען אין גאָרטן און איז געגאַנגען מיט איר שפּאַצירן אין דער קאַשטאַן" 
אַלײיע און געהאַט מיט איר אַ לאַנגן שמועס. 

דער גלח האָט באַלד געמאַכט אויף איר דעם געהעריגן איינדרוק, און 
זי האָט זיך באַרואיגט. דאָס מיידל האָט געגלויבט, אַז יעדער װאָרט, װאָס דער 
גלח זאָגט, איז אמת און הייליג. שוין דער מוראדיגער רעספּעקט, װאָס זי 
האָט געהאַט פאַרן גלח, האָט געטאָן דאָס זייניגע. יעדער װאָרט זיינס איז 
געווען װאָגיג און ערנסט, זי האָט געגלויבט אין אים, וי אין רבין. דער גלח- 
פּראָבאָשטש האָט אױיסגעשטראַלט פון זיך אַ ;מאָראַלישקײט*, װי דער רבי, 
ער איז געווען פאַר איר אַ געגן-געוויכט אין הימלשע ענינים געגן דעם רבין... 

שוין זיין דרויסנדיג אויסזען האָט געמאַכט אויף איר אַן אומגעוויינלעכן 
איינדרוק. ער איז געווען אַ הויכער און שטאַרקער מאַן, דער גלח. זיין שװואַרצע 
סוטאַנע האָט אים געמאַכט נאָך לענגער, אומנאַטירלעך לאַנג... װי אָפּגעגאָסן 
פון איין שטיק... אַלץ אין אים איז געווען אומנאַטירלעך גרויס און לאַנג: 
זיינע פיס, זיינע הענט, זיין פּנים, װאָס האָט זיך געשניטן אין אַ קװאַדראַט; 
די ביינער פון זיינע שטערן-עקן האָבן אַרױסגעסטאַרטשעט פון דער טרוקענער 
איינגערונצלטער הויט פון זיין פּנים. ער איז געווען גרוי וי אַ טויב, און אַלץ 
אין זיין גרוי פּנים איז געווען גרוי, --- זיינע דיקע ברעמען, אויך זיינע אויגן, 
וועלכע זיינען געזעסן װי גרויסע, רונדיגע, גרויע סטאַוון, איינגעפאַסט אין 
פאַרלײיגטע נעצן פון אויגן-הויט... אַז ער האָט גערעדט צו וועמען, האָט ער 
דורכגענומען מיט זיינע אויגן. זיין שטים איז געווען אַ מעטאַלענע. עס האָט 

זיך געדאַכט, אַז זי קומט פון אומדערגרונטעוועטער טיפעניש, זי פון הימל- 
אַראָפּ, און ער, דער גלח, זעט אַלץ און ווייס אַלץ. װאָרים ער האָט גערעדט 
זיכער, קלאָר, מיט אַ שאַלנדיגער שטימע. יעדער װאָרט באַזונדער האָט גע" 
קלונגען װי די קלאַנגען פון אַ גלאָק, מ'האָט זיך געפילט אין זיין נאָענטקייט 
אַזױ װוי מ'װואָלט אין אַ קירך געווען. דאָרט, וואו ער איז געווען, איז געווען 
די קירך, --- אַפילו אויף דער גאַס, אַפילו דאָ אין דער ליכטיגער, זוניגער 
קאַשטאַן-אַלײע. מען האָט נישט געװאגט די אויגן אויפצוהויבן צו אים. 

זי איז געװאָרן צעשמעטערט, קליין, נידעריג, דערשלאָגן שוין פון דעם 
קלאַנג פון זיין שטימע אַלײן,. דאָך האָט זי זיך נישט געפילט לעבן אים אומ- 
היימלעך. ניין ! פאַרקערט, זי האָט זיך געפילט לעבן אים זיכער, באַשיצט, 
אַלץ האָט זיך איר אויסגעוויזן קלאָר און ריכטיג. װאָרים לעבן אים איז 
זי גאָר אינגאַנצן רואיג געווען, באַרײט געווען אין אַנדערן גלויבן איבערצוגיין 
מיט אַ טיפער איבערצייגטער זיכערקייט. זי האָט פאַר קיינעם דאַן נישט 
מורא געהאַט, נישט פאַר איר טאַטע-מאַמע און אַפילו אויך נישט פאַר אים, 
פאַר דעם הייליגן רבין... ווייל זי האָט זיך געפילט לעבן דעם גרויסן מעכטיגן 
גלח נישט נאָר באַשיצט און זיכער אין דער ריכטיגקייט פון איר שריט, נאָר 
זי האָט געפילט צו אים אויך אַ פּערזענלעכע נייגונג, אַ צוגעבונדנקייט, אַ 
קינדערשע אָנגעהעריגקייט, כמעט וי צום רבין. 

װאָרים וי זיי האָבן זיך נישט געמיט, די מאָנאַשקעס, אַפילו די שוועסטער 
העלענע, צו זיין גוט צו איר, װוי ליבלעך זיי האָבן נישט גערעדט צו איר, און 
װי רחמנותדיג מען איז זיך נישט באַגאַנגען מיט איר, האָט זי דאָך מיט איר 
שאַרפן חוש, מיט איר איינגעבוירענער אינטעליגענץ דערפילט די גרעניץ 
פון זייער גוטסקייט, --- דעם כוח, װאָס ליגט הינטער דעם, די ,מצוה", װאָס 
מען פילט-אַרױיס פון אַלע זייערע טועכצן. זיי באַגײען זיך גוט מיט איר נאָר 
ביז צו זייער גלויבן, און נישט ווייטער איז געגאַנגען זייער פריינטשאַפט און 
זייער קריסטלעכע אליבע*,. רייזל האָט געקאַנט דורכפילן דורך זייער ,ליבט* 
די שטעך, װאָס האָבן זיך געטרענט, די אַנגסטיגע אָנגעשטרענגטקייט אויס- 
צופירן זייער היייליגע מיסיע. גאַנץ אַנדערש אָבער איז עס געווען מיט דעם 
גלח ווישניעצקי. פון דער ערשטער מינוט אָן, װאָס זי האָט זיך באַגעגנט 
מיט אים, האָט זי דערפילט, אַז ער האָט צו איר אַן אינעווייניגסטע פּערזענלעכע 
באַציאונג. דאָס, װאָס זי װעט חתונה-האָבן מיט סטעפאַנען, איז אים, דעם 
גלח, זייער און זייער אָנגעגאַנגען. ער האָט זיך אינטערעסירט דערמיט, און 
געפרייט זיך דערמיט, אַזױ וי סטעפאַן װאָלט זיין איינציגער זון געווען, און 
זי האָט גלייך דערשפּירט דעם צפאָטער* אין אים. און װוי צו סטעפאַנס אַ 

משפּחה, האָט זי זיך געמיט מיט אַלעם צו געפינען חן אין זיינע אויגן, אַז ער 
זאָל זי ווירדיג-געפינען אויפגענומען צו ווערן אין דער קריסטלעכער אמונה 
און סעטפאַנס ווייב צו זיין, 

און זי האָט דערפילט מיט איר ווייבערשן אינסטינקט, אַז זי געפעלט אים, 
דעם פאָטער פּראָבאָשטש, אַז ער האָט זי גערן, אַז די פריינטלעכקייט, װאָס 
ער ווייזט אַרױס צו איר, און די ליבלעכקייט זיינע, איז נישט נאָר אַ , פּראָפּעסיאָ- 
נעלע? וי ביי די אַנדערע, נאָר זי האָט אים מיט עפּעס גערירט, גענומען. ער 
פילט צו איר אַ סימפּאַטיע, ער וויל איר העלפן אין דעם שריט, װאָס זי קלייבט 
זיך צו טאָן, מיט זיין גאַנצן ווילן, ער איז אויך נישט געווען פרעמד צו איר, 
--- צוליב איר ליבע-געפיל צו סטעפאַנען, -- װי די אַנדערע, די מאָנאַשקעסײ. 
איר פאַרטיידיגונג-אינסטינקט האָט איר דיקטירט, אַז זי זאָל אירע באַציאונגען 
צו סטעפאַנען אין קיין פּרט נישט דערמאָנען פאַר די מאָנאַשקעס, וועלכע האָבן 
זי חושד-געווען, אַז איר גאַנץ איבערגיין צום נייעם גלויבן איז צוליב דעם, 
װאָס זי װויל חתונה-האָבן מיט דעם שיינעם קריסטל, דורכדעם זיינען אויך 
די מאָנאַשקעס קאַלט-געווען צו איר. אָבער פאַרן גלח האָט זי זיך נישט גע- 
דאַרפט באַהאַלטן מיט אירע געפילן צו סטעפאַנען,. פאַרקערט, ער אַלײן האָט 
איר וועגן דעם דערמאָנט. יעדן מאָל, ווען ער האָט זי באַזוכט אין קלויסטער, 
האָט ער איר געבראַכט אַ גרוס פון סטעפאַנען, און אויך אויף דעם חשבון 
אַ גוטן פאָטערלעכן וויץ געמאַכט, אַזױ וי עס װאָלט אים געפעלן דער שידוך. 
די פאַמיליערע באַציאונג פונעם גלח צו איר האָט צוגעגעבן צום גלויבן אין 
זיין מאָראַלישער קראַפט אַ פּערזענלעכע נאָטע. 

קודםיכל האָט ער, דער גלח, זי אויסגעלאַכט, ווען זי איז צוגעקומען צו 
אים צו דער באַנק אונטער אַ בליענדיגן קאַשטאַן-בוים, וואו ער האָט געװאַרט 
אויף איר. ווען זי האָט געקושט זיין האַנט מיט ציטערדיגער פלאַמיגקייט, 
האָט ער געזאָגט צו איר אין געלעכטער : 

-- איך האָב געהערט, אַז דער רבי איז דיר געקומען ביינאַכט אין חלום 
און דיך געשראָקן. איך האָב געמיינט, אַז אַנדערע קומען דיר צו חלום.. אַ 
פאַניענקע, פאַר דער חתונה, קומט צו חלום דער חתן... נישט קיין אַלטע אידן... 

זי איז רויט געװאָרן. דער גלח האָט געקװאָלן פאַר נחת, אי פון זיין גוטן 

וויץ, אי צוליב דעם, װאָס ער האָט געווירקט, 

-- נו, װאָס האָב איך סטעפאַנען איבערצוגעבן, אַז דו חלומסט פון ראַבין, 
נישט פון אים ? -- האָט ער זי געפרעגט מיט אַ פאָטערלעכן באַרואיגענדיגן 
בליק. -- ער קומט יעדן טאָג נאָכפרעגן זיך אויף דיר און ברענט שוין פאַר 
אומגעדולד דיך צו זען. 

זי האָט מוט געפונען, האָט פאַר אים אַנידערגעקניט, זיין האַנט געװאָלט 
קושן ; 

--- מיין ליבער פאָטער... איך האָב מורא פאַר אים... ער האָט מיר גאָר- 
נישט געזאָגט קיין שלעכטס, נאָר ער האָט געקוקט אויף מיר מיט אַזעלכע 
טרויעריגע אויגן! זיין בליק האָט מיך װוי מיט אַ מעסער געשטאָכן. מען 
זאָגט, ער קאָן וואונדער טאָן. אַלע אידן האָבן מורא פאַר אים, ער קאָן זיך 
דורך ווענט אַרײנשלײכן. מען זאָגט אויך, אַז ער האָט מיך פון הימל אויס- 
געבעטן... אַז איך בין ביי אים וי אַן אייגן קינד. איך האָב מורא, אַז ער זאָל 
מיר קיין שלעכטס נישט טאָן, באַשיץ מיך, ליבער פאָטער! באַשיץ מיך! -- 
זי האָט זיך איינגעקאָרטשעט און באַהאַלטן איר שיין פּנים אין דעם גלחס הענט, 

--- װאָס זיי זאָגן, װיל איך נישט הערן, --- איז דער גלח פּלוצלינג ערנסט 
געװאָרן. -- דאָס װועסטו זיך באַדאַרפן, מיין קינד, פון קאָפּ אַרױסשלאָגן אויף 
אַלע צייטן, ווען דו ווילסט צו אונזער גלויבן געהערן. זאָגסט עס מיר צו? -- 
האָט דער גלח גערעדט צו איר שטרענג און אַן ענערגישן שניפּ טאַבאַק געגעבן 
פון זיין זילבערנער פּושקע, װאָס ער האָט אין דער גרויסער האַנט געהאַלטן, 

-- יאָ, פאָטער, --- האָט זי צוגעשטימט מיטן קאָפּ, 

-- און איצט הער מיך אויס, מיין קינד: גאָט האָט אַ גרויסן חסד געטאָן 
מיט דיר. פון אַלע דיינע ברידער און שװעסטער, וועלכע זיינען געבוירן 
געװאָרן אין דער טויטלעכער זינד און אָן גלויבן, האָט ער דיך אויסגעקליבן, 
אַרײינגעגעבן אין דיין האַרץ דעם באַגער זיך צו באַהעפטן אין ריכטיגן גלויבן, 
כדי דו זאָלסט אויסגעלייזט ווערן אין דעם הייליגן גייסט, װאָס עס שטעלט- 
פאָר מיט זיך די קאַטױלישע אמונה, און כדי מיט אַלע גערעכטע אויפצושטיין 
אין טאָג פון זיין משפּט און נישט פאַרפאַלן צו ווערן אין אייביגן גיהנום, וואו 
אַלע דיינע ברידער און שוועסטער װעלן פאַרפאַלן ווערן,. דעריבער דאַרפסטו 
יעזוסן דאַנקען, דו מוזסט יעזוסן זייער ליב-האָבן אין דיין האַרץ... און די 
הייליגע מוטער און די הייליגע קירך, זיין גייסט און אַלע אַפּאָסטאָלן און אַלע 
קריסטלעכע הייליגע. טויזנט מאָל אַ טאָג באַדאַרפסטו דאַנקען יעזוסן פאַר 
דעם געטלעכן חסד, װאָס ער האָט געטאָן מיט דיר, שטענדיג געדענקען אין 
זיינע חסדים. און אַלע אַנדערע אומרייניגקייטן, נאַרישקײטן און פינצטערע 
זאַבאָבאָנעס, װאָס דו ! אָסט מיטגעבראַכט פון דיין אומגליקלעכער היים, פון 
װאַנען דו קומסט, דאַרפסטו װאַרפן הינטער זיך. זיי זיינען טויט און באַגראָבן 
מיט דיין גאַנצער פאַרגאַנגענהײט. דו ביסט געשטאָרבן, און איצט ווערסטו 
נאָכאַמאָל געבוירן אין ריכטיגן אויסלייזנדיגן קאַטױלישן גלויבן. האָסטו 
פאַרשטאַנען, מיין קינד, װאָס איך זאָג דיך ? 

-- יאָ, פאָטער. 

-- און זאָגסט מיר דאָס צו צו היטן און צו טאָן! 

-- יאָ, פאָטער. 

-- דעם קאַטעכיזם לערנסטו גערן! 

-- -יאָ, פאָטער, 

-- און וועלכער איז דער פינפטער הויפּט-אמת פון גלויבן? 

-- דער פינפטער הויפּט-אמת פון אונזער גלויבן איז: ,גאָטס חסד איז 
דורכאויס פאַר אונזער דערלייזונג, ווען נישט זיין גנאָד, קאָנען מיר נישט 
ווערן דערלייזט," 

-- גוט, מיין קינד, גוט, אידיש קעפּעלע, -- שמייכלט דער גלח און 
לייגט עס צו אויף אידיש לשון, װואָס ער האָט ליב אַריינצופלעכטן אין זיינע 
שמועסן מיט אידן. -- נו, איצט זעסטו שוין, אַז אָן גאָטס גנאָד קאָנסטו נישט 
ווערן דערלייזט ? בעט צו גאָט, ער זאָל אָפט טאָן זיין חסד מיט דיר, --- זאָגט 
דער גלח און דערלאַנגט איר נאָכאַמאָל זיין גרויסע האַנט צו קושן. -- און 
טאָמער װעט קומען צו דיר נאָכאַמאָל אין דיינע חלומות דער ווייסער רבי, איז 
אָט האָסטו דאָ אַ הייליג בילדל. מאַך דעם צייכן פון קרייץ דערמיט, װעט ער 
אַנטלױפן, וואו דער פעפער װאַקסט, 

ער האָט איר אָנגעטאָן אַ מעדאַליאָן מיט דעם בילד פון דער הייליגער 
מוטער אויפן האַלז. : 

זי האָט נאָכאַמאָל דעם גלח באַדאַנקט מיט טרערן אין די אויגן. 

-- און װאָס וועסטו איצט טאָן ? 

--- איצט װעל איך בלימעלעך רייסן און דער הייליגער מוטערס בילד 
באַקראַנצן. 

--- דאָס איז שיין, מיין קינד, דאָס געפעלט מיר, גיי אין גאָטס נאָמען. 

שפּעטער, ווען דער גלח איז געווען אַלײן מיט דער אַלטער אויפזעערין 
פון קלויסטער, זאָגט ער צו איר : 

-- אַ פייאיג פאָלק, די אידן, װאָס פאַר אַ שעלמע ! נאָך נישט מיטן הייליגן 
וואַסער באַשפּריצט געװאָרן, און זי דערפילט שוין דעם גייסט פון אונזער 
גלויבן, אין אַלץ יאָגן זיי אונז איבער, אַפילן אין קריסטלעכן גלויבן... נאָך 
גוט, װאָס זיי האָבן נישט אונזער גלויבן אָנגענומען, אַנישט װאָלטן זיי אַלע 
ביסקופּישע שטולן באַזעצט מיט זייערע.. 

רייזל איז אין איר ווייסן קליידל, מיט די צעפּ פאַרקעמט, אַרומגעגאַנגען 
איבער דעם קלויסטער-פעלד און האָט געלע פעלד-בלימעלעך געריסן, װאָס 
זי האָט אויף דער לאָנקע געפונען, קוים נאָרװאָס אויפגעעפנטע בלויע 

אייגעלעך און ערשטע מאָן-פליטערלעך, און האָט מיט דעם גוט-שמייכלענדיגן 
גלחס צושטימיגקייט געפלאָכטן אַ קרענצל, װאָס זי האָט געטראָגן אין איר 
צימער אַריין, צו באַצירן דערמיט דאָס בילד פון דער הייליגער מוטער. אַ טאָג 
איז עס געווען אַ ליכטיגער און אַ פרייער, די פענצטער פון איר צימערל זיינען 
אָפן געווען, און זי האָט געקאָנט דורך זיי אַרײנקוקן, נישט נאָר אין קלויסטער- 
גאָרטן, נאָר אויך איבערן פּלױיט:-אַריבער אויפן וועג-אַרױס, אויף די גרינע 
לאָנקעס. שטייט זי איצט אין פענצטערל און קוקט-אַרױס אויפן ווייטן וועג. 
עס איז דער איינציגער אויסבליק פון דרויסנדיגן לעבן הינטער דער 
קלויסטער-װאַנט, 

יאָ, איצט איז זי שוין אינגאַנצן זיכער אין זיך, איצט איז זי צופרידז און 
גלויבט, אַז דאָס, װאָס זי טוט, איז גוט. די אַלטע וועלט איז אָפּגעשטאָרבן 
פאַר איר. זי האָט גאָרנישט מער װאָס מיט זיי דאָרטן צו טאָן. זי האָט נייע 
טאַטע-מאַמע געקראָגן, אַ נייע משפּחה: סטעפאַן, זיינע עלטערן, וועלכע וועלן 
ביי איר שמד זיין און וי אַ טאָכטער זי צונעמען, און דער עיקר -- דעם ליבן, 
זיכערן, פאָטערלעכן גלח. די גאַנצע װועלט שטייט אָפן פאַר איר, אַ פרייע, 
אַ נייע, אַזױ וי זי װאָלט ערשט איצט געבוירן-געװאָרן, --- אַלץ, אַלץ פאַר איר, 
אַלע, אַלע! יאָ, דעם עיקר האָט זי פאַרגעסן! יעזוס, די ,הייליגע מאַמש", 
אָט דאָס איז איר נייע משפּחה פון היינטמאָל-אָן. דאָס איז אַלץ, װאָס זי האָט. 
און זי קושט מיט פרייד און מיט גרויס ליבע דאָס בילד פון דער הייליגער 
מוטער, װאָס איז באַקראַנצט מיט בלימעלעך. זי איז שטאָלץ אויף דעם מעדאַ- 
ליאָן, װאָס דער גלח האָט איר געגעבן. זי דריקט עס צו צו איר האַרץ, אין 
וועלכן סטעפאַן דאָמינירט שוין איצט לעגאַל, אָפן, 

און פאַר לויטער פרייד, װאָס זי האָט אַלץ צוריקגעוואונען און איר שיינעם 
סטעפאַן אויך, לויפט זי צו צום אָפענעם פענצטער און קוקט-אַרױס אויף דער 
שיינער וועלט, װאָס ציט זיך דרויסן איבער דער קלויסטער-װאַנט,. זי וויל 
אויסשטרעקן די הענט צו דער שיינער װעלט, װאָס װעט באַלד אירע זיין, 

פּלוצלונג גיט עס איר אַ צופּ ביים האַרץ, אַ ווערג ביים האַלן --- אוי, 
ווער שטייט דאָרט ?!... מאַמעלע,.. קרוין ! 

פלינק גיט זי אַ שפּרונג-צוריק פון פענצטער, פאַרמאַכט זיך מיט די 
הענט די אויגן, וי אַ קליין קינד, װאָס וויל נישט זען, אָבער איר האַרץ איז 
שוין געפאַנגען. זי גנבעט זיך אונטער צום פענצטער, דעקט-אויף דאָס ווייסע 
פּאָרהאַנגל און קוקט-אַרױס. יאָ, עס איז די מאַמע! אוי, געװאַלט-געשריגן, 
וי זי איז פאַרעלטערט געװאָרן, די מאַמע! יאָ, עס איז דאָך די מאַמע, װאָס 
שטייט אין אַ טוך איינגעהילט ביי דער קאָװאַלניע און מאַכט עפּעס מיט די ליפּן, 

זי שפּרינגט נאָכאַמאָל אָפּ פון פענצטער. ניין, זאָל דאָס זיין איר מוטער ? 
טס איז אַן אַלטע אידענע, װאָס שטייט דאָרט איצט וי אַן אַרױסגעװאָרפענע 
אָרימע באַבע! אוי, װי די מאַמעשי זעט-אויס! איז דאָס איר מוטער, װאָס 
זי איז געוואוינט צו קענען? אַ ברייטע, אַ הויכע, שטאַרקע פרוי, װאָס ווען 
זי איז געגאַנגען איבערן געסל, האָט דער ברוק אונטער איר שטאַרקער פיגור 
געציטערט. זי איז קלענער געװאָרן, די מאַמע, איינגעקאָרטשעט. וי זי װאָלט 
אַ זאַק געווען געטראָגן אויף די פּלײצעס, אַזױ שטייט זי איינגעבויגן אין 
דרייען און מורמלט עפּעס מיט די ליפּן און שאָקלט זיך דערביי װי ביים 
דאַװענען. זי זעט נאָך נישט איר פּנים, די מאַמע באַמערקט זי נישט אין 
פענצטער, ניין, זי באַטראַכט די מאַמע בגנבה. איז דאָס איר מוטער? איך 
איר מוטער קומט איר שוין פאָר פרעמד, װי אַ פרעמדע אָרימע אידענע, װי 
פּנחס קאלב-הענדלערס ווייב, װאָס איז ערשט פאַרבייגעגאַנגען. ניין עס איז 
נישט איר מוטער ! 

אָבער די טרערן ברעכן זיך דורך די הייטלעך. 

--- מאַמע-קרוין, װאָס זאָל איך טאָן ? --- און װוי געצויגן מיט כישופדיגע 
קייטן, גייט זי ווידער צו צום פענצטער און דורך אַ קליינער שפּאַרע --נאָר 
נאָך איין אויגנבליק : --- מאַמע, פאַרשעלט מיך נישט. איך קאָן נישט אַנדערש. 
איך בין שוין פאַר דיר געשטאָרבן ! -- און שאַרט ווידער דאָס פאָרהאַנגל צו... 

אָבער פון דענסמאָל אָן קאָן זי מער נישט רוען. וואו זי גייט און וואו זי 
געפינט זיך, זעט זי דער מוטערס געזיכט, װאָס קוקט פון דער טונקצלער 
פאַטשײילע אַרױס דאָרט אין ווינקל, אויף יענער זייט טויער. ביינאַכט, ווען 
זי ליגט און עס איז שטיל אַרום, קאָן זי הערן דער מוטערס שטילע טריט, 
װאָס רינגלען די מויערן פון הויז אַרום, זי זאָגט קיינעם נישט דערפון... זי 
דערציילט קיינעם נישט, אַז די מאַמע שטייט אינדרויסן, נאָר פון דענסמאָל-אָן 
קאָן זי מער קיין רו נישט געפינעויי 


קאַפּיטל 6 


געטער"געראַנגל 


עס האָט זיך צעפלאַקערט אַ קריג צװישן די געטער און זיי האָבן זיך 
אויסגעקליבן דאָס האַרץ פון אַן אָרים, שװאַך מיידל פאַר זייער מלחמה-פעלד., 

פאַרהאַנגען, פאַרקלאַפּט זיינען אַלץ פענצטערלעך, אַז זי זאָל נישט זען 
דאָס פּנים, װאָס שטייט אויף יענער זייט קלויסטער. אָבער דאָס פּנים האָט 
אויגן, און די אויגן קאָנען דורך געמויערטע וענט אַדורכקוקן. דאַכט זיך 
רייזלען, אַז די מאַמע שטייט אינדרויסן און קוקט אין איר שטיבל אַרײין דורך 
די דיקע וענט אַדורך און זעט אַלץ װאָס זי טוט, ווען זי בוקט זיך פאַרן 
צלם און מאָדליעט זיך פאַר אים. און אויף אירע ליפּן, אויף דער מאַמעס 
ליפּן הענגט דער בראָך : ,וויי איז מיר, װאָס איך האָב דערלעבט !...* -- ווערט 
דאָס געמיט רייזלס פאַרביטערט, 

רייזל מאַכט-אָפּ ביי זיך קיינמאָל, קיינמאָל מער נישט אַרױיסצוקוקן דורכן 
פענצטער, גלייך אינדרויסן װאָלט געווען אַ פאַר'סמ'טע וועלט. קאָן זי זיך דאָך 
נישט איינהאַלטן, בגנבה קוקט זי. זעט זי אַנומלט וי דער סטאָליער, װאָס 
וואוינט אין דעם נייעם ציגל-הויז, ביי וועלכן די מאַמע שטייט שטענדיג, ווייל 
עס איןז פּונקט געגנאיבער איר פענצטער, -- קומט אַרױס און טרייבט די 
מוטער אירע אַװעק, שרייט אויף איר, אַז זי זאָל פאַרלאָזן דעם פראָנט פון 
הויז, װאָס זי פאַרנעמט פון פרימאָרגן-אָן. ער האָט געמוזט איר זאָגן עפּעס 
זייער בייז, װאָרים די מוטער האָט זיך צעויינט. זי זעט עס קלאָר, װי די 
מוטער נעמט דאָס שװאַרצע סוך צו אירע אויגן, און מיט געוויין גייט זי 
ווייטער אַ פּאָר טריט און שטעלט זיך װוידער אָפּ. אָבער דער קריסט טרייבט 
זי מיט אַ רוט און מיט אַ הונט אָפּ: ,גיי, זשידואווקע!" דער הונט בייסט 
דער מאַמען דאָס קלייד. רייזל ווייסט נישט װאָס ס'איז דאָרט ווייטער געשען 
נאָר לענגער קאָן זי זיך נישט איינהאַלטן, זי לויפט-צו צום אָפענעם פענצטער 
און הייבט-אָן הויך צו שרייען: ,מאַמע-קרוין, דאָ בין איך," 

פונדערווייטנס, אויף דער צווייטער זייט צוים, ציען זיך צו איר אויגן, 
הענט און ליפּן אויס. עס װערט אַ געװאַלט, שפּעטער איז אַלץ פינצטער 
און אויס, | 

געפונען האָבן זי שפּעטער די מאָנאַשקעט אַ פאַרחלשטע אויף דער 
פּאָדלאָגע ליגן... 

טראָגט זיך די געשיכטע אין דער גאַנצער געגנט אַרום, עס פאַרשפּרײט 
זיך װי אַ שרפה, מען דערציילט עס צוישן אידן אין די שולן, אין בתי" 
מדרשים, אויף מערק, אויף טאָרגעס, אין געוועלבער, אין יאַטקעס צװישן 
ווייבער, אומעטום, וואו אידן קומען זיך נאָר צוזאַמען ; ,די מאָנאַשקעס האַלטן 
די אידישע כלה, זעליגס טאָכטער, מיט געװאַלט אין קלויסטער. זי האָט צו 
דער מוטער אַרונטערגעשריגן: ,מאַמע, דאַטעװע מיך !* אַנדערע דערציילן, 
אַז רייזל האָט דורכן קלויסטער-פענצטער אַ קוויטל אַראָפּגעװאָרפן, אַז זי װועט 
זיך דאָס לעבן נעמען, אויב מען װעט זי נישט פון קלויסטער אַרױסראַטעװעןף 
אַנדערע לייגן נאָך צו, אַז אַזױ וי זי האָט נאָר די מוטער דערזען, האָט זי 
געװאָלט פון קלויסטער-פענצטער אַרױסשפּרינגען, נאָר די מאָנאַשקעס האָבן 
זי מיט געװאַלט צוריקגעהאַלטן, די געמיטער ווערן אויפגעקאָכט, די אמונה 
הייבט-אָן דורך בליקן און הענט צו רעדן. דאָס הייסע בלוט איז נישט מער 
צו טאַמעװען. יעדערער גיט-צו ס'זייניגע, עס איז שוין נישטאָ קיין קריסטן, 
װאָס זאָגן : .אַ רחמנות אויף דעם פערד-סוחר..* די צעטיילונג איז קלאָר, די 
שאַרפע ליניע געשניטן: -- קאַטאָליקן צו זייעריגע און אידן צו זייעריגע. 
די געטער שלאָגן זיך דורך די מענטשן.. 

צוערשט פאַרזוכט מען פאַרשיידענע מיטלען. אַלע מיטלען זיינען כשר 
אין דעם קאַמף, ווייל עס גייט צוליב דער אמונה. מען זוכט הילף ביי דער 
רעגירונג, מען טראַכט:אױס בלבולים אויפן מיײידל: ;דעם טאַטן באַגנבעט, 
דעם נדן מיט צירונג אַרױיסגענומען", -- אַ קרימינאַל-פּראָצעס איר מאַכן 
בעסער זאָל זי אין תפיסה גיין זיצן. דאָרט, וואו עס העלפן נישט קיין טרערן, 
פּרואווט מען די הערצער צו געווינען דורך אַנדערע מיטלען... דורך שוחד- 
געלט. אַ ;מתנת-יד" איז אַ גאָלדן שליסעלע צו אַלע פאַרמאַכטע טויערן... עס 
העלפן אָבער נישט קיין טרערן, קיין געלט. בלוט איז נישט קיין װאַסער, 
און יעדערער האַלט מיט זיין אמונה... אָבער אַזױ װי ישראל איז אין גלות, 
און די גויים האָבן די אױיבערהאַנט, שטייען זיי ביי דער אמונה שטאָל-און-אייזן. 

איז דאָרט, וואו מען געפינט נישט קיין רעכט און געזעץ, פּרואווט מען 
עס נעמען אין די אייגענע הענט אַרײן. די געמיטער זיינען שוין צעהיצט אַזױ, 
אַז מען האָט שוין די קעפּ פאַרלוירן. פון ביידע זייטן קלייבט מען זיך, דאָס 
בלוט פאָדערט דאָס זייניגע. ,די אידן באַליידיגן דעם קאַטױלישן גלויבן? -- 
הייסט עס פון איין זייט. ,זיי כאַפּן-אַרײן אַ כלה-מיידל אין קלויסטער און 
ווילן מיט געװאַלט אָפּשמדן...- -- הייסט עס פון דער צווייטער זייט. װאָלקנס 
קלייבן זיך אויפן הימל, גויים גייען פון איין זייט געסלעך, איזין -- פון דער 
צווייטער. אויף יעדן קריסטלעכן פּנים שיינט אַ שמייכל פון נצחון און נקמה } 

,גוט אַזױ אויף זיי, די קריסטוס-מערדער!* אידן גייען-אַרום טרויעריגע, 
אָנגעצונדענע, מיט פייערדיגע אויגן. אין יאַטקע-געסל איז שטיל, אָבער יונגען 
-- קצבים, פישערס, פורמאַנעס, זעליגס חברים -- סוד'ען זיך עפּעס אין 
דער שטיל.. ֿ 

אַ פּױיער שמעקט נישט אין אַ אידיש געוועלבל אַריין. די גויים ווילן נישט 
די קצבים קיין קעלבער פאַרקויפן, לייזער דאָפס-גײיער האָט מען פון אַ דאָרף 
אַ צעבלוטיגטן אַהײמגעבראַכט. אויף דעם טאָמאַשאָװער יאָרמאַרק איז עס 
שיר-נישט צו מעסער-שטעך געקומען. וען נישט דער אָרטיגער גלח מיטן 
בורמיסטזש, װאָס האָבן צוריקגעהאַלטן די גויים, און ווען נישט דער אָרטיגער 
רב, װאָלט זיך בלוט געווען געגאָסן. מען האָט שוין סיי-ווי-'סיי אַ פּאָר אידישע 
היטלמאַכער און פּעלצן-נייער אויף די פורן מיט פאַרבונדענע קעפּ אַהײמ- 
געבראַכט, אויף דעם ,גרינעם דאָנערשטאָג*, זאָגט מען, וועט זיך טאָן חושך,--- 
די פּױערים שאַרפן די קאָסעס.. 

די אמונה וויל זיך נישט באַרואיגן. די געטער פאָדערן קרבנות! און 
עוזרל גנב און נתן בענקאַרט דער שמוגלער, -- אין זיי האָט זיך אויך די 
אידישע אמונה צעברענט. אַליין טוען זיי אַלדאָס-בײז. עוזר גנב, װאָס סטראַ- 
שעט דעם רב, אַז ער װעט זיך שמדן, און נתן בענקאַרט, װאָס האָט שוין אַלע 
עבירות אויף זיין קאָפּ, זיי פרעסן חזיר בפרהסיה און שבת רויכערן זיי, און זי 
גייען מיט שיקסעס אַרום, --- אין זיי האָט זיך אויך דער אידישער גאָט אָפּי 
גערופן: ;אַזאַ זאַך אָפּצוטאָן! אַ כלה פון אונטער דער חפּה אַפירצונעמען 
אין אַ קלויסטער זי צו ברענגען און מיט געװאַלט אָפּשמדן! נין נישט 
אַנדערש נאָר בגראַנדע זי פון קלויסטער אַרױסצונעמען!* זיי האָבן דאָס 
גאַנצע יאַטקע-געסל אין אַ מלחמה אױסגעפּראַװעט,. די קצבים:יונגען האָבן 
געוויכטער אין זעק געבונדן, די שינד-מעסערס אין די כאָלעװעס געשטעקט, 
די פישער האָבן די האָקעס גענומען; פורמאַנעס, זעליגס חברים, -- די דיש" 
לעס פון די וועגענער. און אומגעריכט, אײינמאָל פאַרנאַכט, האָבן זיי זיך 
געלאָזט צום קלויסטער, -- אַ אידישע טאָכטער פון שמד אָפּצוראַטעװען. 

דער קלויסטער האָט זיך מיטאַמאָל געזען באַשטורעמט פון אַ מאַסע 
שװאַרצע אידן דער פייער-גלאָק האָט אויף טרעװאָגע גערופן, די קירכן- 
גלעקער האָבן געקלונגען. די גויים האָבן דערהערט: די אידן זיינען דעם 
קלויסטער באַפאַלן ! פרומע פרויען-קאַטאָליטשקעס האָבן די מענער צו מלחמה 
גערייצט: ,אידן באַפאַלן דעם קלויסטער !* קאָסעס, העק, גראָבאייזנס זיינען 
געשטאַנען איבער די קעפּ, אַפילו אַן אַלטע נאַפּאָלעאָנישע ביקס האָט זיך אין 
אַ האַנט באַװיזן --- און האָט אַ גרויסן רויך און אַ קנאַל אָנגעמאַכט. די אידן 

| האָבן זיך צוערשט דערשראָקן פאַר איר און זיינען אַנטלאָפן. דערנאָך האָבן 
זיי זיך צום רויך און צום קנאַל צוגעוואוינט (געשאָסן האָט זי סיי-ווייסיי 
נישט), און דעם טויער פון קלויסטער ווייטער געשטורעמט... בלוט איז שוין 
גערונען פון קעפּ: איינעם, צי צוויי האָט מען צום שטאָט-פּלומפּל געפירט מיט 
װאַסער אָפּצוראַטעװען. ווער ווייסט, מיט װאָס דאָס װאָלט זיך געווען געענדיגט, 
ווען נישט דער גלח פון איין זייט און דעם רבינס שליח פון דער צווייטער זייט, 
זיי זיינען געקומען אָנצולויפן צום מלחמה-פּלאַץ, 

דער רבי האָט דעם שמש געשיקט. יענער האָט מיט אַ הויך קול געשריגן, 
אַז דער רבי װעט פאַרשעלטן יעדן איד, װאָס װעט געװאַלט אָנװוענדן! האָט 
מען זיך דערשראָקן און מען איז אַהײמגעגאַנגען, ווער מיט אַ צעדראַפּעט פּנים 
און ווער מיט אַ לאָך אין קאָפּ.. 

שפּעטער איז דער בורמיסטזש מיט זיינע מענטשן אין אידישע שטובן 
אַרומגעגאַנגען און נעמען פאַרשריבן, אַ פּאָר האָט מען אין קאָזע פאַרשפּאַרט 
איבער נאַכט... און די אידן האָבן פאַרשפּילט, -- די מויד איז געבליבן אין 
זייערע הענט.. 

קאָנען די אידן נישט אויסהאַלטן דאָס נצחון-פייערל, װאָס לייכט זיך אין 
די גויימס אויגן. מען גרייט זיך צו דעם גרויסן שמד-פּאַראַד, װאָס זאָל פאָר- 
קומען אין אַ פּאָר טעג אַרום. מען זאָגט, אַז דער סאַמע ביסקופּ װועט אַראָפּ- 
קומען פון דער קרייז-שטאָט צו דער צערעמאָניע, און די גויים פון די אַרומיגע 
דערפער פון גאַנצן קרייז אַרום קלייבן זיך אין שטאָט צו קומען, בייצוזיין, 
װוי מען װעט דעם רייכן פערד-הענדלערס טאָכטער, די כלה, װאָס דער רבי 
האָט זי אויסגעבעטן אין הימל פאַר זיי, אָפּשמדן. דער חתן, דער ייונגער 
סטעפאַן, קומט מיטן גאַנצן דאָרף פּוױערים פון לאָנקעשין. די לאָנקעשינער 
פּויערים גייען שוין אַרום מיט ווייסע סטענגעס אויף די פּויערשע סערמיאַגעס 
אָנגעהאָפטן און שטעכן די אידן די אויגן. אין יאַטקע"געסל רופט מען זײ: 
;די מחותנים",. און פון די שטאָטישע גויים איז דאָך אָפּגערעדט. די צויי 
אַלטע מוידן כױינאַצקיס, וועלכע זיינען די אונטערפירערקעס, גייען שוין באַ- 
צייטנס אין ווייסע כלה-קליידער. אַרום,.. צו דער צערעמאָניע נייען זיי זיך 
ביי דער געלגענהייט לאַנגע װואואַלן... מען טראָגט עקסטרע איבערן שטעטל 
פראַנק-און-פריי די ווייסע טולן, די בלימלעך. זיי גייען אַרום מיט אַ טריאומ- 
פירנדיגער מינע, אױיסגעסטראָיעט אין כלה-בענדער. דער סטאָליער, זאָגט 
מען, מאַכט זיך אַזש אַ פראַק אַ נייעם, ווייל ער איז דעם חתנס אַ שוועסטער- 
קינד און ער װעט זיין איינער פון די הויפּט-,,דרוזשבעס". דער גויאישער 
בעקער שטייט שוין ביי דער שװעל פון זיין געוועלב-טיר און רימט זיך, אַז 

ער גרייט-צו אַ חתונה-טאָרט פאַר דער גאַנצער שטאָט אַזױ גרויס וי אַ טורעם. 
ער װעט אים אויסשטעלן אין פענצטער, כדי אַלע זאָלן אים זען. און דער 
גויאישער קיילער לאַכט די אידישע קצבים אין פּנים אַרײן, ער האַלט זיך 
אין איין רייצן מיט די אידן : ,מען װעט אייך צו דער שמד-צערעמאָניע אויך 
בעטן.. * 

די אַרומיגע שררות שיקן זייערע פּאָװאָזן מיט פערד אין דער שטאַט 
אַריין. די כלה װועט מען אין דעם פּאָװאָז פון לאָנקעשינער פּריץ פירן מיט 
פיר פערד געשפּאַנט נאַשפּיץ, און מען וועט זי פאַרן טאַטנס הויז פאַרבייפירן 
און פאַרן רבינס אויך... כדי די אידן זאָלן זען... 

איז דאָך דעם טאַטן און דער מאַמען ווינד-און-וויי! דוקא די שטאָט, וואו 
טאַטע-מאַמע וואוינען, וואו די חתונה פון זייער קינד האָט געזאָלט פאָרקומען, 
האָבן זיי אויסגעקליבן פאַר דער שמד-צערעמאָניע. װאָלט זי כאָטש אין אַלדי 
רוחות אַװעק, אין דער פרעמד, אַז זיי זאָלן די צרות מיט די אויגן נישט זען! 
מען זאָגט, אַז באַלד נאָך דער חתונה װועלן זיי זיך אין דאָרף לעבן דער שטאָט 
באַזעצן. יעדן יאָרמאַרק וװועט זי אין שטאָט קומען... -- איז דאָך די חרפּה און 
די בושה אין-לשער ! 

ליגט ער אינדערהיים, דער טאַטע, דער רייכער פערד-סוחר זעליג, װאָס 
האָט געמיינט, אַז ער וועט אַן איידעם אַ רב נעמען און דערמיט זיך יענע וועלט 
קויפן. ליגט ער אין געהאַקטע יואונדן און מרוטשעט וי אַ געשאָכטענער אָקס 
אין זיין שטייף בערדל אַריין, װאָס איז דורך די פּאָר װאָכן גרוי געװאָרן: 
;ממזרים װועט זי האָבן !1" 

ביינאַכט האָט ער ווילדע זעאונגען. ער איז שוין געשטאָרבן, ער ליגט 
אין קבר, און פון דער ערד קריכן-אַרױס ווילדע לאַנגע שלאַנגען און בינדן 
אים די הענט און די פיס וי מיט קייטן, לייגן זיך אויף זיין האַלז און ברוסט 
און ווערגן אים... שטיקן אים צום טויט, מיט יעדן קינד, װאָס זיין טאָכטער 
ברענגט אויף דער װעלט פון אַן אַנדער אמונה, באַשאַפט זיך פאַר אים אַ 
טייוולאָנישער מחבל, װאָס כאַפּט אים אויף דער שפּיז און װאַרפט אים אין 
אַ פייערדיגן טאָפּ אַריין. ער שרייט ביינאַכט פון שלאָף אויף, דאָס ווייב מוז 
אים מיט אַ שעפּ װאַסער אָפּגיסן, אַז ער זאָל זיך פון שלאָף אױפכאַפּן. צעוויינט 
ער זיך וי אַ קליין קינד, דער גרויסער איד, אַז עס רייסט אַזש ביים האַרץ, 
ניין, ער װעט דאָס נישט איבערלעבן! בילדער שטייען-אויף פון פאַרגאַנגענע 
צייטן, --- צייטן, װאָס עס האָט זיך געדאַכט, אַז זיי זיינען שוין אויף אייביג 
אין ‏ דער פאַרגאַנגענהײיט פאַרשוואונדן: נאַכט:װעלדער, וואו מען ליגט 
הינטער ביימער פאַרשטעקט און מען טשאַטעװעט וועמען אָפּ.. געגנבעטע 

פערד, װאָס מען פירט איבער אַ װאַסער... אַ קנאַל פון אַ ביקס, אַ געשריי, 
אַ מעסער-גלאַנץ... נאָך אַנדערע בילדער קומען אַרױסצוקריכן וי שלאַנגען 
און עקדישן פון שװאַרצע באַהעלטענישן, הויבן זיך אויף וי דאַמפן פון טיפע 
אָפּגרונטן... זיי שטייגן און שטייגן, דערגרייכן צו אים, נעמען אים אַרום מיט 
דאַמף-אָרעמס, אין װאָלקן-הענט, און ווילן אים אַרײנציען, אַרײנשלעפּן מיט 
זיך אין אָפּגרונט. ער שרייט וי אַן אָקס... זוכט... רופט.., דאָס ווייב וועקט 
אים פון שלאָף אויף ; 

-- איך האָב געוואוסט, זעליג, אַז דאָס װעט זיך נישט גוט ענדיגן! 

--- װועסט נישט שווייגן? איך װעל דיך דערווערגןן, דעם קאָפּ אַראָפַּי 
דרייען! -- און זיינע שטאַרקע הענט פאַרפויסטן זיך קרעמפיג.. דערנאָך 
קלאַפּט ער זיך אַליין מיט די פויסטן אין ברוסט און קאָפּ: ממזרים וועט זי 
געבוירן! 

דאָס גאַנצע הויז איז אָפּגעלאָזט. דער גרויסער פערד-הויף ווערט פאַר- 
טאַלן, די פערד בלאָנדזשען-אַרום אויף דער פּאַשע פאַרװאָרלאָזט,. די יונגען 
צעלויפן זיך, די לעצטע נאַכט האָבן אים שקצים די בעסטע צוויי בולאַנעס 
פון שטאַל אַרױסגעפירט... ער האָט געהערט דעם הונט בילן און רופן. דאָך 
איז ער נישט אַרױסגעגאַנגען. צומאָרגנס האָט ער געטראָפּן דעם הונט ,בורעק" 
אַ פאַר'סמ'טן ליגן אױיסגעשפּרײט מיט די פיס, אַ קאָלבאַס מיט צעשטיסן 
גלאָז האָבן זיי אים צוגעװאָרפן צו פרעסן, דעם שלאָס פון שטאַל אָפּנעדרײט... 
די פערד אַיויסגעפירט... ער וייסט, װוער עס האָט דאָס געטאָן.. -- דער 
געשטופּלטער שייגעץ, וגעלכן ער האָט פאַראַיאָרן פון הויף אַרױסגעיאָגט. ער 
האָט איצט נקמה-גענומען אָן אים. ער וייסט אַפילו ביי וועמען זיינע גע" 
גנבעטע פערד געפינען זיך... --- אין אַ שטאַל הינטערן שעכט-הויז, וואו מען 
פאַרבט זיי איבער איצט אויף ברוין, כדי מען זאָל זיי נישט דערקענען. ער 
באַדאַרף נאָר נעמען אַ פּאָר שמייסער-יונגען און אַהינגײן. דאָך טוט ער עס 
נישט, ער רירט זיך נישט פון אָרט. זיינע אויגן זיינען געשװאָלן, און די 
פליישיגע דיקע נאָז איז שלאַבעריג, דאָס גרויסע מויל פאַרקרימט, אַז דער 
גאַװער רינט אים אַזש פון די ליפּן, און ער ברומט אין די שטייפע האָר פון 
דער באָרד אַריין : 

-- ממזרים װעט זי געבוירן! 

ער זעט זיך פאַרשאָלטן פון אַלע וועלטן, אַרױסגעשטטפּט, פאַרשטויסן, 
ערגעץ-וואו אין די װיסטענישן בלאָנדזשען, ווייל מען לאָזט אים אין קיין 
- אידישער שטוב נישט אַרײן, אַפילו דער גיהנום װועט אים נישט װעלן צונעמען 
נאָכן טויט, ווייל ער האָט אַ קינד געבראַכט אויף דער וועלט, װאָס איז אַװעק 

פון אידישן דת. ער וועט זיך אין אַלע רינשטאָקן און אָפּטריטן אַרומויאַלגערן, ‏ 
אין הינט, אין ווערים מגולגל-ווערן. און נאָך ערגער -- אַ דיבוק װעט פון 
אים וערן... ער רייסט זיך די האָר פון קאָפּ, גייט-צו צום יאָרצייט-ליכט, 
װאָס זיצט אין אַ שטויסל מיט זאַמד, װאָס מען האָט אָנגעצונדן נאָך איר 
נשמה, וי נאָך אַ טױטן, קוקט אין דעם ליכט אַרײן און צעויינט זיך, 
מרוטשענדיג : | 

-- פאַרװאָס האָסטו מיר דאָס אָפּגעטאָן ? פאַרװאָס ? 

ער שפּייט מיט כעס אויף דעם ליכט אַרױף און לעשט אויס דעם פלאַם, 

-- ,אַזױ וי איך האָב דיין ליכט אויסגעלאָשן, אַזױ זאָלסטו אוױיסגעלאָשן 
ווערן !* 

שפּעטער שטייט ער ביים רבינס טיר און מרוטשעט: 

--- הייליגער רבי, אַז איך קאָן זי נישט צוריקקריגן צו דער אידישער 
אמונה, זאָל זי בעסער שטאַרבן ! 

יחיאל זיצט אַ. טרויעריגער פאַרטראַכט ביים ספר און ענטפערט נישט.. 

--- רבי, איך האָב דאָך מורא, אַז זי זאָל קיין גויים נישט ברענגען אויף 
דער וועלט ! -- צעוויינט זיך דער איד מיט אַן איכה-ניגון הינטער יחיאלס טיר, 

און די מאַמע, וי אַ סוטה, שטייט אין איר שװאַרצן טוך איינגעהילט 
הינטער דעם מויער פון קלויסטער. מען טרייבט זי פון אָרט צו אָרט. די 
גויאישע איינוואוינער, דער סטאָליער, װאָס וואוינט אין נייעם ציגל:הויז, 
לאָזן זי נישט אויף די אויגן. דער קאָװאַל פאַריאָגט זי. מען רייצט אויף איר 
די הינט אָן. מען האָט זי שוין אַ פּאָר מאָל מיט שעפעלעך אומריין װאַסער 
אָפּגעגאָסן. אָבער אַזױ-װוי דער רבי האָט באַפױלן צו שטין, שטייט זי. 
טרייבט מען זי פון איין אָרט, גייט זי צו אַ צווייטן. קריסטלעכע אינגלעך 
װאַרפן אויף איר שטיינער און בלאָטע, אַדורכפאָרנדיגע פּויערשע פורמאַנעס 
מאַכן ס'געלעכטער פון איר. אַ פּויער איז שוין פון דער פור אַראָפּ און זי 
מיט דער בייטש מכבד געווען. אָבער זי פירט-אויס דעם רבינס געבאָט,. וי 
אַ ואַנדערנדיגער בוים, וי אַ באַוועגלעכער דראָנג, אַן איינגעמויערטער שאָטן, 
שטייט דער שװאַרצער פלעק, מיטן טוך איבערן קאָפּ, און האַלט אין איין 
מורמלען דֶעם שפּרוך : גרבונו-של-עולם, אַזױ װי דו האָסט אויפגעעפנט מיין 
טראַכט מיין קינד צו ברענגען אויף דער וועלט, אַזױ עפן-אויף איר האַרץ 
פאַר דיין אמונה !* 


קאַפּיטל 7 


די נאַכט 


די נאַכט פאַר דער שמד-צערעמאָניע איז געווען אַ שװאַרצע און אַ 
שווייגנדיגע. שווער איז געלעגן די פעט-געדיכטע פרילינג-טונקלקייט איבער 
די שטאָט-הייזלעך,. װי קאַליקעס זיינען זיי געשטאַנען, די אויסגעקרומטע 
הייזלעך, און פאַר עלטער-מידקייט געדרימלט שטייענדיגערהייט. פאַרשלאָסן 
האָט די נאַכט מיט אַ שווערער חתימה פון שווייגן אַלדאָס לעבנדיגע און װאַכנ- 
דיגע, געפּאַרעט האָט זי זיך פון פייכטע שמעקעדיגע דאַמפן פון בליענדיגן 
בעז, פון די אַקאַציע-בײמער, װאָס זיינען געשטאַנען פאַרשלאָסענע און באַ- 
האַלטענע הינטער פאַרמאַכטע פּאַרקאַנעס,. נאָר צום מערסטן האָט זיך דער 
פרילינג-אָטעם געטראָגן פון די פייכטע דאַמפן, וועלכע זיינען אויפגעגאַנגען 
פון די לאָנקעס הינטער די הייזלעך. פון דאָרט, פון די פייכטקייטן צווישן 
די גרעזער, איז אויפגעשטאַנען אַ געדיכטע דעמפּיגקייט און געװאָרפן 
שמעקעדיגע שווערע שלייערן איבער דעם שלאָפנדיגן פאַרהילטן פּנים פון דער 
ערד. שװאַרץ און שטיל איז געווען אַרום, נאָר פון צוויי ווייט-אָפּגעשײדטע 
הייזלעך האָבן דורך די פאַרשטיקטע לופטן אַדורכגעשאָסן שפּיזן ליכט-ײשטראַלן, 
אין צוויי פענצטער האָבן ליכטלעך געלויכטן. צוויי זיינען די נאַכט נישט 
געשלאָפן און איבער עפּעס-:װאָס געפירט צװוישן זיך אַן אייפעריגן, אַנט- 
שיידענעם אומדערבאַרעמדיגן קריג דורך די ליכטער-שפּיזן, װאָס האָבן זיך 
געטראָגן פון זייערע הייזלעך. דאָס איז געווען דער רבי און -- דער אָרטיגער 
שטאָט-גלח... | 

אין זיין שװאַרצער שטוב, נאָר מיט איין ליכט באַלױכטן פאַר דעם נר" 
תמיד, איז געשטאַנען יחיאל אין זיין ווייסן מתים-קיטל, אויסגעצויגן וי אַ 
סטרונע. ער האָט זיך נישט באַװעגט. ער האָט דעם קאָפּ אינדערהויך פאָר- 
װאָרפן, די הענט אויסגעשטרעקט. ער האָט נישט געדאַװנט, נישט געזאָגט 
פון סידור, נישט חצות אָפּגעריכט, ער האָט גערעדט זיינע אייגענע ווערטער : 

.אַזױ װוי אַ בלעכער זיין בלעך, אַזױ האָסטו אונז דין אױיסגעקלאַפּט, אַזױ 
װוי אַ גיסער זיין צין, אַזױ גיסטו אונז איבער צען מאָל אין טאָג, און מיר 
קומען אַלץ דיזעלבע אַרױס... גאָט פון ישראל, אונזער פאָטער, װאָס זיינען 
מיר אָן דיר ? פאַרװאָגלטע שאָף, געיאָגטע פון חיות-רעות, דאָס געלעכטער 
און שפּאָט פון דער וועלט, דאָס פאַרלוירענע געווילד פאַר יעדן געיעג. דו 

גיסט דאָך אַ טעם צו אונזערע צרות און ליידן, דו באַשײנסט דאָך אונזער 
פאַרלאָשנקייט און דו דערהויבסט אונזער פּלאָגעניש צו דער הויכער מדרגה 
פון יסורים של אהבה פון דיין נאָמענס-וועגן, --- נאָר פון דיין נאָמענס-וועגן, 
ווען מען טראַכט וועגן דיר, איז דאָך גוט צען מאָל אַ טאָג צו שטאַרבן פאַר 
דיר. אַזױ וי עס שטייט געשריבן: אוען נישט דיין תורה, װאָלט איך 
פאַרלוירן געװאָרן אין מיין אָרימקײט.* נאָר איבער דיין לערע און געזעצן, 
װאָס מיר היטן, זיינען דאָך אונז ליב די צרות, װאָס מיר ליידן איבער דיר, זיס 
די טרערן, װאָס מיר פאַרגיסן איבער דיר,.* 

אַזעלכע און ענלעכע ווערטער האָט ער גערעדט פאַר זיך, -- נישט פאַר 
זיך, נאָר צו אימיצן, װאָס ער איז געשטאַנען פאַר אים איינגעבויגן אין דרייען, 
וי אַ געטרייער קנעכט פאַר זיין געליבטן האַר. וי אַ פאַרחלומטער, באַ- 
זעסענער פאַרליבטער פאַר זיין האַרינטע, האָט ער זיך געבויגן און האָט גע- 
וויינט מיט פריידיגע טרערן, און מיט אַ פאַרבענקטער זיס-ליידנדיגער שטימע 
האָט ער צו איר גערעדט, איינבויגנדיג זיך פאַר דער שטראַלנדיגער הערלעכ- 
קייט פון דער שכינה : 

;לאָד-אָן אויף אונזערע רוקנס אַלע פּעק פון יסורים און ליידן, װאָרים 
זיס זיינען די יסורים, װאָס מיר טראָגן פון דיין ליבן נאָמענס-וועגן, מיר, די 
הייליגע פון ישראל !" 

ער איז שטיל-געװאָרן, ער איז אַרײנגעגאַנגען אין זיך, אין זיך אַלין 
פאַרפאַלן געװאָרן, װי לאַנג האָט ער דאָרט געבלאַנדזשעט? אין װאָסערע 
היכלות האָט ער זיך געפונען ? וועמען האָט ער געזען? און װאָסערע טרייסט- 
ווערטער האָט ער געהערט ?! -- װאָרים זיין פּנים פון דעם ווייסן קיטל-אַרױס, 
אין נאַכטלעכן שאָטן באַלױכטן, האָט אָנגעהױיבן לייכטן מיט פרייד, יונג איז 
ער צוריק געװאָרן און שיין, הויך און שטאַרק, און פאַר לויטער פרייד האָט 
ער זיך געװאָרפן אויף דער ערד, צו אימיצן די הענט אויסגעשטרעקט און 
געבעטן זיך : ,הייליגער פון ישראל, פיר-צוריק דאָס פאַרלױרענע שעפעלע 
אין זיין סטאַדע, אַ שלעכטע חיה װאַרט עס אָפּ אין אַ באַהעלטעניש, כדי עס 
צו פאַרצוקן. עס זעט נעבעך נישט די געפאַר, ווייל עס איז געשלאָגן מיט 
בלינדעניש. אָבער דו, װאָס דו זעסט די געפאַרן, װאָס לויערן אויף אונז 
אַלעמען, אייל געשווינד צו דעם שעפעלע מיט הילף, גאָט פון אברהם !* 

ער האָט לאַנג געװאַרט אויף אַ תשובה, -- ער האָט זי נישט געקראָגן. 
האָט ער זיך אַװעקגעזעצט אויף דער ערד, דאָס ליכט אַראָפּגענומען פון 
בעלעמער, געשטעלט אויף דער ערד פאַר זיך, גענימען אַ תהילים אין האַנט 
אַרײין און געזאָגט מיט גרויס געבעט און געוויין : | 

;אַ געבעט פון דעם אָרימאַן, װאָס איז אַרומגערינגלט מיט צרות. פאַר 
גאָט פאַרגיסט ער זיינע רייד. הער-צו מיין תפילה, און מיין געשריי זאָל קומען 
פאַר דיר. קער נישט אָפּ דיין פּנים פון מיר, ווען עס איז מיר ענג, נייגיצו 
דיין אויער צו מיר, ווען איך װועל דיך רופן, ענטפער מיר. וי אַ רויך זיינען 
אַװעק מיינע טעג. מיינע ביינער זיינען אויסגעטריקנט געװאָרן אין פייער, מיין 
האַרץ -- װוי פאַרדאַרט גראָז. איך האָב פאַרגעסן מיין ברויט צו עסן, פון 
מיינע קרעכצן זיינען די ביינער צו מיין פלייש צוגעװואַקסן !4* 

אַזױ האָט ער געוויינט און צעבראָכן זיין האַרץ, ביז ער האָט עפּעס-װאָס 
דערגרייכט, װאָס ער האָט געװאָלט דערגרייכן. ער איז צוגעקומען אַהין, וואו" 
הין ער האָט געצילט. ער איז שטיל-געװאָרן, האָט אָפּגעהאַקט דאָס תהילים- 
זאָגן, בלייך װוי די װאַנט... ער האָט געזען דעם שטן, װאָס האָט זיך געשטעלט 
אויף זיין וועג -- דאָס וערק זיינס צו פאַרניכטן, דעם שטן, װאָס האָט דאָס 
מיידל פון ריכטיגן וועג אַראָפּגעפירט מיט זיין כוח פון טומאה. האָט ער זיך 
געגעבן אַ ריס פון אָרט און אָנגעהויבן הויך צו שרייען. איצט זיינען זיינע 
ווערטער נישט מער געווען קיין געבראָכענע, קיין ווערטער פון געבעט. אַ 
באַפעלן איז עס געווען, אַ רופן צו הילף די גרעסטע אױטאָריטעט, -- גאָטס 
געזעץ, אין וועמענס נאָמען ער האָט איצט געקעמפט און מיט וועמענס כלי-זיין 
ער האָט געװאָלט דעם משחית באַזיגן : 

,וואויל איז צו די, װאָס גייען אין רעכטפאַרטיגן וועג, -- האָט ער גערופן 
מיט אַ מעכטיג קול די פּסוקים פון תהילים, --- וואויל צו די, װאָס גייען אין 
גאָטס תורה, וואויל צו די, װאָס היטן דיין צייגעניש, װאָס מיטן גאַנצן האַרצן 
פאָרשן זיי נאָך דעם... זיי טוען נישט קיין שלעכטס די, װאָס גייען אין דיינע 
וועגן, דו האָסט אונז געבאָטן צו היטן דיינע באַפעלן. איך בעט צו דיך, 
זאָלסט פירן מיין וועג, כדי דיינע געזעצן צו היטן, דענסמאָל װועל איך נישט 
פאַרשעמט וװערן, אַז איך על נאָך דיינע מצוות נאָכקוקן..* 

אין נאָמען פון דער פאַרבלאָנדזשעטער נשמה האָט ער געבעטן: 

,פאַלשן וועג טו-אָפּ פון מיר, דיין לערע זאָל מיך לייטזעליגן. דעם אמתן 
וועג האָב איך מיר אויסגעקליבן, ווייל איך האָב דיינע געזעצן פאַר מיינע 
אויגן. איך האָב זיך באַהאָפטן אין דיינע באַװײזן, גאָט. דורכדעם װעל איך 
נישט פאַרשעמט ווערן.* 

ער האָט אָפּגעהאַקט אין מיטן זאַץ, פאַרהילט דעם קאָפּ אין טלית און 
האָט אַ געשריי-געטאָן, גלייך ער װאָלט דאָס האַרץ פון זיין ברוסט געװאָלט 
אַרױסרײסן / 

;דיין קללה און דיין פלוך זאָל טרעפן די רשעים, די, װאָס טרעטאָפּ 
פון דיין געזעץ !יי" 





אָבער אויך אויף דער צוייטער זייט שטעטל האָט אַ ליכט-שטראַל די 
שװואַרצע נאַכט אַדורכגעשפּאָלטן. אויך דער גלח האָט די נאַכט נישט גערוט, 
אויך ער האָט די שפּיון פאַר דעם אַנטשײדענעם קאַמף געשליפן.. 

געוואוסט האָט ער, אַז ער איז נאָך גאָרנישט זיכער מיט דער נשמה, װאָס 
ער האָט פאַר גאָט געפאַנגען. אין די לעצטע פּאָר טעג האָט זיך דער שטן 
באַזעצט אין איר האַרץ און האָט איבער איר ממשלה געוואונען. עס איז פאַר- 
שוואונדן די פרייד פון דער גנאָד, װאָס האָט זיך געהאַט באַזעצט אין דעם 
מיידלס האַרץ. זי איז אין די לעצטע טעג זייער טרויעריג געווען, בלייך, 
דינער און שמעלער. זי האָט אויפגעהערט צו עסן צו אינטערעסירן זיך 
מיט גאָטס לערע. זי איז זייער שוייגעדיג געװאָרן. ביײנאַכט רעדט זי אָן 
דער שטן, די מאָנאַשקעס האָבן אים דערציילט, אַז זי וויינט פון שלאָף און 
רופט אימיצן צוהילף. דער גלח האָט מיט איר אַ פּאָר מאָל שוין גערעדט, 
אַפּילו גרוסן איר געבראַכט פון סטעפאַנען, אַז ער װאַרט נאָר אויס מיט גרויס 
בענקשאַפט, ווען ער ועט זי שוין קאָנען צום ,שליוב* פירן. עס האָט אָבער 
גאָרנישט מער געהאָלפן. זינט די פאַרשאָלטענע אידענע האָט זיך אינדרויסן 
הינטער דעם קלויסטער-מויער פאַרקליבן, האָט די אָרימע נשמה, װאָס האָט 
גאָטס ליכט דערזען, נישט מער קיין רו, מען האָט די מוטער געפּרואווט פאָר- 
יאָגן, -- עס האָט נישט געהאָלפן, מען האָט איבערגעטוישט רייזלס קאַמער, 
געגעבן איר אַ קאַמער, װאָס אירע פענצטער גייען אַרױס אויף דער צווייטער 
זייט מויער, אָבער אויך דאָרט, צו די פעלדער אַרױס-צו, האָט די מוטער זיך 
באַװיזן. רייזל האָט געהערט דער מאַמעס טריט, וי זיי רינגלען אַרום דעם 
קלויסטער-מויער אין דער שטילער נאַכט. דער גלח איז דאָך געווען זיכער, 
אַז דאָס איז דעם רבינס כישוף: דורך אַ געהיימען קאַבאַליסטישן שפּרוך האָט 
ער דעם שטן פאַרשואוירן, אַז ער זאָל זיך אַרײנשלײכן דורך די דיקע 
קלויסטער-מויערן און די אָרימע נשמה פון דעם יונגן מיידל פּייניגן. דער 
גלח האָט שוין אַפילו געװאָלט אַמאָל אַרונטערגײן צום רבין און אים בעטן, 
ער זאָל אויפהערן פּייניגן די נשמה, װאָס האָט אָנגעקלאַפּט אין יעזוסעס טויער, 
רחמנות-האָבן אויף איר און זי אויפהערן דערקוטשען מיט זיינע קאַבאַליסטישע 
שבועות... אָבער אין דער לעצטער מינוט האָט ער נישט געװאָלט צום , טייוול" 
אָנקומען, ער האָט זיך בעסער נאָך הילף צו יעזוסן און אַלע הייליגע געווענדט, 
רייזלס צימער האָט מען באַהאַנגען מיט הייליגע בילדער. דאָס גרויחט 

טרויעריגע בילד פון גאָטס מוטער, װאָס רייזל האָט אויס אייגענעם ווילן מיט 
בלומען באַקראַנצט, האָט מען פאַר איר בעט אויפגעהאַנגען, אַז זי זאָל איר 
שוץ-מלאך זיין. די נאַכט אָבער, האָט דער גלח געוואוסט, װעט זיין אַ שווערעי 
דער שטן וועט אַלע זיינע שװאַרצע כוחות אָנװענדן, אַלע טײיװואָלים אַרױסרופן, 
כדי די אָרימע נשמה אין דער לעצטער נאַכט פאַר איר דערלייזונג צו שטיקן, 
צו מוטשען, צו פּייניגן- 

אַ גאַנצע נאַכט האָט ער געקניט פאַרן הייליגן בילד מיט דעם צלם אין 
דער האַנט, אויף וועלכן יעזוס, אַ פאַרװייטאָגטער, איז געהאַנגען מיט דעם 
געשריי אויף די ליפּן: ,גאָט, מיין גאָט, פאַרװאָס האָסטו מיך פאַרלאָזט !* 
אַ גאַנצע נאַכט האָט ער געקניט און געבעטן צו קריסטוסן, -- און װי דער 
רבי, האָט ער אויך זיינע אייגענע ווערטער פאַרן צלם געבעטן : 

;יעזוס ליבער, עפן-אויף דיין טויערל און לאָז-אַרײין אין דיין נעסט די 
אָרימע נשמה, װאָס װי דער פויגל דער פאַרבלאָנדזשעטער קומט זי פון דער 
שװאַרצער נאַכט-אַרױס, אַדורכגעװײיקט פון רעגן און שטורעמס, צו זוכן שוץ 
ביי דיר. זע, הינט פאַרפאָלגן זי, שװאַרצע קראָען לויפן איר נאָך, ווילן זי 
אויפפּיקן, פאַרניכטן, צערייסן, --- און זי, דאָס אָרימע פייגעלע, מיט די לעצטע 
כוחות קלאַפּט זי אָן מיט אירע שװאַכע פליגעלעך אין דעם טירל פון דיין נעסט, 
עפן-אויף, עפן-אויף דאָס טירל, לאָזיאַרײין דאָס אָרימע באַשעפעניש, נעם זי 
אַרונטער אונטער די פליגל פון דיין אמונה. װאַרים זי פון דער קעלט פון 
דער נאַכט, טרייסט זי פון די פאַרפאָלגונגען און פּלאָגענישן, פון אַלע שלעכטע 
רוחות. גיס-אויס דיין חסד וי אַ מוטער איבער אירע קליינע, הייליגער 
יעזוס !* 

אויך ער איז געשטאַנען אויף דעם פעסטן באָדן פון גאָטס װאָרט און 
געבאָט. אויך ער האָט געפאָדערט מיטן כוח פון זיין אמונה און הייליגן גייסט, 
װאָס איז איבערגעגעבן געװאָרן װוי דאָס איינציגע הייליגע גוטס דער אוני- 
װערסאַלער קאַטױלישער קירך. ער האָט אין נאָמען פון דער קירך, מנט איר 
אױיטאָריטעט אַנקעגנגעשטעלט זיך דעם שטן, װאָס איז געקומען אין געשטאַלט 
פון דעם שװאַרצן רבין מיט זיין פאַרדרייטער פאַריזעאישער אויסטייטשונג 
פון דער הייליגער שריפט. אויך ער האָט זיך, װי דער רבי יחיאל, איינ" 
געשטעלט פאַר דער פאַרבלאָנדזשעטער נשמה און מיטן כוח פון זיין אמונה 
האָט ער געזאָגט די זעלבע פּסוקים תהילים, װאָס דער רבי יחיאל. מיט אַ 
שטאַרקער מעטאַלענער שטימע האָט ער דעקלאַמירט דעם לאַטײנישן טעקסט : 


,וואויל איז צו די, װאָס גייטן אין רעכטפאַרטיגן וועג, וואויל צו רי 
װואָס גײיען אין גאָטס תורה. 

וואויל צו די, װאָס היטן דיין צייגפניש, װאָס מיטן גאַנצן האַרץ 
פארשן זיי נאָך דצם... 
זי טופן נישט קיין שלפכטס די, װאָס גייצן אין דיינט װצגו. 
רו האָסט אונז גצבאָטן צו היטן דיינף באַפטלן. 
איך בצט צו ריר : פיר מיין ווצנ, כרי ריינט גצזטצן צו היטן. 
דענסמאָל ול איך נישט פאַרששמט-ווערן, אַז איך וולָל נאָך ריינע 
מצוות נאָכקוקן. : 
מיטן גאַנצן האַרץ זוך איך דיך,.,ײ 


וי אַ דונער האָבן געשטורעמט זיינע ווערטער, און ער האָט זיך פאָר" 
געשטעלט דעם שװאַרצן טייוול, װאָס קומט מיטן כוח פון זיינע קאַבאַליסטישע 
שפּרוכן די נשמה צו פּייניגן. געװוענדט צו דער זייט פון אידישן געסל, דאָרט 
וואו עס וואוינט דער רבי, פונװאַנען עס קומט אַלדאָס בייז, האָט ער געדונערט 
מיט זיין שטימע, מיינענדיג דערביי דעם ,פאַריזעער* יחיאל : 

;שריי-אָן אויף די פאַרשאָלטענע שטאָלצע, װאָס טרעטןאָפּ פון דיינע 
מצוות !* 

און אין נאָמען פון רייזלס נשמה האָט ער טריאומפירנדיג געזאָגט: 

פאַלשן וועג טו-אָפּ פון מיר, דיין לערע זאָל מיך לייטזעליגן. דעם אמתן 
וועג האָב איך מיר אויסגעקליבן, ווייל איך האָב דיינע געזעצן פאַר מיינע 
אויגן. איך האָב זיך באַהאָפטן אין דיינע באַװייזן, גאָט, דורכדעם װעל איך 
נישט פאַרשעמט וערן !" 

און װוי יחיאל, אַזױ האָט ער אויך גערופן מיט אַ מעכטיגן אויסגעשריי; 

,דיין קללה און דיין פלוך זאָל טרעפן די רשעים, װאָס טרעטןאָפּ פון 
דיין געזעץ 4" 


אין איר קאַמער איז געלעגן רייזל. די מאָנאַשקעס האָבן זי פאָרגעברייט, 
געװאָרנט זי, אַז זי װועט די נאַכט מוזן דורכמאַכן אַ קאַמף מיטן שטן, װאָס 
וועט זי קומען דערקוטשען, שטעלן זיך אויפן וועג צו איר רעטונג. אָבער 
דער קאַמף איז שוין אָנגעגאַנגען אין דעם מיידלס האַרץ זינט די לעצטע פּאָר 
טעג, זינט זי האָט די מוטער געזען אויף יענער זייט קלויסטער-מויער שטיין 
און װאַרטן אויף איר,. די געטער האָבן מלחמה-געהאַלטן, און אַלע דונערן 
און בליצן, װאָס איין גאָט האָט אויפן אַנדערן געשיקט, זיינען דורך רייזלס 
לייב, דורך איר האַרץ און מאַרך דורכגעגאַנגען. די געטער האָבן קריג געפירט 
און פאַר דעם מלחמה-פּלאַץ אַן אָרים, שװואַך מיידל זיך אויסגעקליבן.. 

זיצט זי אין דער קלויסטער-צעל און גרייט זיך פאַר דעם הייליגן אַקט, 
װאָס װעט מאָרגן מיט איר געשען, -- דער שמד און דער ,שליוב" מיט 

סטעפאַנען אין איין טאָג, צו גאָט און צום מענטש... עס ליגט שוין אויף אַ 
שטול אויסגעלייגט דאָס ווייסע קלייד, אין וועלכן מען װעט זי מאָרגן צו דער 
פּראָצעסיע פירן, דער חופּה-ישלײער, דער קראַנץ מירטן, די שיכלעך, די 
זעקעלעך, װאָס די אַלטע מוידן כױינאַצקיס האָבן מיט דער הילף פון חתן אַלצ- 
דינג איינגעשאַפט פאַר דעם גרויסן טאָג, װאָס קומט שוין באַלד, פאַר איר 
חופּה-טאָג, זי ווייסט פון דער גרויסער פּראָצעסיע, װאָס װעט מאָרגן לכבוד 
איר שמד פאָרקומען, מיטן אָנטײל פון דער גאַנצער געגנט פּויערים און שררות. 
מען וועט זי איבער דער גאַנצער שטאָט פירן אין אַ רייכן מיט בלומען באַצירטן 
פּאָװואָז מיט פיר פערד געשפּאַנט. שררות װעלן נאָך איר נאָכפאָרן, די גאַנצע 
געגנט פּוױערים װעלן נאָכגײן, דער ביסקופּ אַלײן קומט פון קרייזישטאָט צו 
דער צערעמאָניע, --- אַלע פרייען זיך מיט איר. די אידן גייען שוין נישט 
אַרױס פון זייערע הייזער זינט אַ װאָך צייט. זיי זיינען פאַרזאַמלט אין זייער 
טײיוולאָנישער סינאַגאָגע און בעטן ביי ברענענדיגע ליכט, -- האָבן איר די 
מאָנאַשקעס געזאָגט. זיי ווילן איר שלעכטס-טאָן מיט דער קראַפט פון שטן. 
אָבער דער פּאַן יעזוס און די הייליגע מוטער ועלן זי באַשיצן. זי מוז נאָר 
טיכטיג בעטן היינט אין אָװנט פאַרן שלאָפן-גיין צום הייליגן בילד, װאָס 
הענגט פאַר איר בעט, אַז זי זאָל איר ביישטיין און דער שטן זאָל איבער איר 
קיין שליטה נישט האָבן. 

היינט בײיטאָג האָט זי געזען איר מוטער צום לעצטן מאָל. זי האָט זיך 
צוגעגנבעט צום פענצטער און אַרױסגעקוקט: די מוטער דרייט זיך אַרום די 
קלויסטער-מויערן, כאָטש מען האַלט זי אין איין אַװעקטרײבן, און אירע אויגן 
הענגען אַלץ צום פענצטער פון קלויסטער, פון וועלכן זי האָט איר טאָכטער 
געזען. היינט האָט זיך רייזל מיט איר דאָס לעצטע מאָל געזעגנט אויף שטום' 
לשון. זי האָט זיך אַװעקגעשטעלט הינטער דעם פאָרהאַנגל און האָט בגנבה 
אַראָפּגעקוקט און געמורמלט מיט די ליפּן: ,מאַמע, בלייב געזונט.* מערק" 
ווירדיג, היינט איז דער מאַמעס פּנים אַזױ ענלעך געווען צו דעם טרויעריגן 
פּנים פון דער .הייליגער מוטער"; די זעלבע גרימאַסע פון צער און טרערןי 
װאָס איז אויפן הייליגן בילד, האָט זי אויך איצט באַמערקט אויף איר מוטערס 
פּנים. 

אָבער איצט איז דאָך שוין אַלץ פאַרפאַלן. װאָס קאָן זי זיך העלפן! 
מאָרגן איז שוין איר חתונה, אַלץ איז שוין גרייט, -- נאָר זי פרייט זיך נישט 
מער, זי האָט נישט קיין כוחות זיך מער צו פרייען. די צרות און ליידן, װאָס 
זי איז אַדורכגעגאַנגען די לעצטע פּאָר טעג, האָבן זי שוין גלייכגילטיג געמאַכט 
צו אַלץ. עס איז איר אַלצאינס, װאָס און ווען עס געשעט מיט איר, אַבי עס 

זאָל נאָר װאָס-געשװינדער געשען, עס זאָל שוין זיין אָפּגעטאָן, אַדורך און 
פאַרפאַלן. זי איז אַזױ מיד, אַזױ מיד! 

היינט, אין דער לעצטער נאַכט פאַר איר שמד, ליגט זי אַ װאַכעדיגע 
אויף איר בעט. דער שאָטן פון ווייסן חופּה-קלייד אויפן שטול שרעקט זי 
אַ ביסל. עס זעט-אויס וי אַ לעבעדיגע זאַך, כאָטש זי ווייסט, אַז דאָס איז איר 
חופּה-קלייד, זי איז מיד און יל שלאָפן זי קאָן אָבער נישט. זאָל שוין 
פאַרביי-זיין די נאַכט -- און די נאַכט שלעפּט זיך. זי וויל איינשלאָפן און זי 
האָט מורא איינצושלאָפן, זי קלערט וועגן מאָרגנדיגן טאָג. די אידן זיינען 
אײַנגעשלאָסן אין זייער שול און שטייען ביי אָנגעצונדענע ליכט.. אָבער 
יעזוס װעט איר ביישטיין, יאָ, זי שטייט שוין אונטער זיין רשות, האָט איר 
דער גלח געזאָגט, און די אידן קאָנען איר מער קיין שלעכטס נישט טאָן. 

זי װויל קלערן וועגן סטעפאַנען און עס קומט איר דער רבי אויפן זינען 
אין זיין ווייסן קיטל, וי זי האָט אים אַמאָל געזען ראש-השנה צו שופר-בלאָזן. 
זי הערט איצט דאָס שופר-בלאָזן, אַזאַ מאָראַליש קול גיט ער אַרױיס פון זיך, 
דער שופר! און די אידן אין די טליתים שאָקלען זיך אַזױ דערביי.. װאָס 
איז איר עפּעס איינגעפאַלן איצט דאָס שופר-בלאָזן? זי יל קלערן ועגן 
סטעפאַנען. מאָרגן אין דער צייט װועט זי שוין מיט אים צוזאַמען זיין ; זי װעט 
איר קאָפּ אָנלענען אויף זיין שטאַרקער ברוסט. זיי ביידע אַלײן, און אַלץ, 
אַלץ װעט זיין פאַרביי... װי קומט זי שוין די נאַכט אַדורך ! 

אָבער ווידער פאַלט איר דער רבי איין. מען זאָגט, אַז ער קאָן פאַרטרייבן 
שדים, און דיבוקים קאָן ער אויך פאַרטרייבן. זי געדענקט, מען האָט אֶמאָל 
אַ דיבוק אין שטאָט געבראַכט צום רבין. אַ מיידל איז עס געווען, אַזױ וי זי., 
מען האָט זי געפירט געבונדן, און אַ קול האָט געשריגן פון איר... אוי-וויי! 
אַזױ שרעקלעך ! וואונדער קאָן דער רבי באַװײזן. דער גלח- פּראָבאָשטש זאָגט, 
ער טוט עס דורך כישוף, מיט קאַבאַליסטישע שפּרוכן. װאָס זיינען קאַבאַ- 
ליסטישע שפּרוכן ? זי ווייסט נישט, מען האָט זי קיינמאָל נישט געלערנט, זי 
איז אַ מיידל. דער חתן, מיט וועלכן זי איז אַ כלה-געװאָרן, ער ווייסט אַװדאי 
װאָס דאָס איז. עס איז, אין יעדן פאַל, עפּעס שרעקלעכס -- און מען קאָן מיט 
דעם דיבוקים פאַרטרייבן. װאָס איז אַ דיבוק? אַ דיבוק איז אַזעלכער, װאָס 
האָט זיך געשמדט, אָדער עס איז ער אַן אַנדערע גרויסע זינד באַגאַנגען, 
געפינט ער נישט קיין רו אויף יענער וועלט, קומט ער צוריק אויף דער-וועלט 
און באַזעצט זיך אין אַ מענטשן,.. אוי-וויי, דאָס איז זי דאָך. זי גייט זיך דאַך 
שמדן, און נאָך איר טויט װועט זי אויך ווערן אַ דיבוק, װאָס װעט זיך באַזעצן 
אין אַ מענטשן, און מען װעט זי פירן אין שטריק געבונדן, אַזױ וי יענע מיידל, 

װאָס מען האָט געבראַכט צום רבין אין שטריק געבונדן! קאַלטע אַנגסטן 
באַגיסן זי, אירע האָר זיינען פיטש-נאַס, אָבער די באַקן גליען. זי קוקט ווילד 
מיט די אויגן, -- דאָס ווייסע קלייד אויפן שטול, װאָס זי װעט אין דעם מאָרגן 
צום שמד גיין, האָט געקראָגן פיס. איצט גייט דאָס קלייד איבער דער שטוב 
אַרום !:. 

ניין, איבער איר קאָנען זיי שוין נישט קיין שליטה האָבן, זי שטייט שוין 
אונטער יעזוסעס שוץ. דער גלח בעט פאַר איר, זי דערמאָנט זיך, װאָס די 
מאָנאַשקעס האָבן איר אָנגעזאָגט, אַז אויב דער שטן װועט זי קומען די נאַכט 
אָנרעדן... זאָל זי פאַלן פאַרן הייליגן בילד און בעטן. דער שטן קומט.., זי 
קריכט אַרױס פון בעט, גייט-צו אַ ואַקלדיגע צו דעם בילד, װאָס הענגט 
אונטער דעם רויטן ליכט, װאַרפט זיך אַנידער, שפּרײיט:אױס די הענט, וויל 
זאָגן דאָס געבעט: ,זדראָװאַש מאַריאַ?., 

זי קוקט אויף דעם בילד. דאָס פּנים פון דער ;הייליגער מוטער" איז 
אַלט, אין גרימאַסן פאַרצויגן. די מוטער קוקט אויף איר ליגנדיגן זון, װאָס 
מ'האָט פון קרייץ אַראָפּגענומען. זי. וויינט, פון אירע רויטע אויגן גיסן זיך 
טרערן איבערן פּנים, רויטע בלוטיגע טרערן. אויך איר מוטער האָט לעצטנס 
געקראָגן אַזעלכע רויטע ראַנדן אַרום די אויגן. יאָ, זי דערמאָנט זיך אָן דער 
מאַמעס-פּנים, װאָס זי האָט געזען היינט פונדערווייטנס -- אָט אַזױ האָט די 
מאַמע געקוקט אויף איר און געגאָסן טרערן פון די רויטש אויגן. און עס האָט 
זיך איר אוױיסגעדאַכט, אַז אויך איר מוטער וויינט מיט בלוטיגע טרערן.. 

-- אוי, מאַמעלע-קרוין, װאָס טו איך ? 

זי וויל וועמען רופן נאָך הילף, עס דאָרשט זי. זי באַדאַרף בעטן צו יעזוסן, 
זי צלמט זיך איבער מיטן בילדל, װאָס דער גלח האָט איר געגעבן. אַ מינוט 
העלפט עס, זי ווערט רואיג. מאָרגן װעט שוין אַלץ זיין פאַרביי. זי וויל צוריק 
אין בעט גיין. ניין, אין בעט האָט זי מורא צו זיין, זי האָט מורא איינצושלאָפן, 
אַז זי זאָל נישט חלומען. עס איז הייס -- דערשטיקט צו ווערן. זי גייט-צו 
צום פענצטער, עפנט עס אויף, די נאַכט ליגט נאָך געדיכט אין גאָרטן נאָר 
פון די פעלדער, װאָס זיינען נאָך דער קלויסטער-מויער-טיר, גייט שוין אַ 
מילכיגער װאָלקן אויף,. שאַ, זע, װוער שטייט עס דאָרט? די מאַמע אירע 
אין טוך איינגעהילט ! די מאַמע בײינאַכט, איינע אַליין ! 

זי שפּרינגט-אָפּ פון פענצטער מיט שרעק, פאַלט אויפן בעט, פאַרדעקט 
זיך דאָס פּנים מיט די הענט,. אין דעם פינצטערן בלויען פון איר אויגן- 
וועלט זעט זי אַ גרויס, גרויס פעלד, אַ הימלש פעלד. פון איין זייט שטייט 
אויף אַ באַרג יעזוס, די הייליגע מאַריאַ, דער גלח און אַזױ פיל פאָלק, פּוערים 

און סתם קריסטן, אויך סטעפאַן שטייט דאָרט, אויף אַ צווייסער זייט באַרג 
שטייט אַ גרופּע אידן, דער רבי, איר מוטער, דער פאָטער, און אַזױ פיל אידן, 
אַ גאַנצע שול מיט אידן אין קיטלען, אין טליתים איינגעהילט, וי דענסמאָל, 
ווען זי איז ראש-השנה מיט דער מאַמעשי אין דער שול געגאַנגען הערן שופר- 
בלאָזן,. אויך איצט בלאָזט אַ ווייסער איד אין שופר... און זי שטייט אינמיטן 
פון די ביידע גרופּן איינע אַליין. זי זעט זיך אַלײן, װוי זי שטייט אַ באָרװיסע, 
אַ נאַקעטע, אין איין ווייסן חופּה:קליידל אָנגעטאָן. און זי וואונדערט זיך 
דעריבער, װאָס זי קאָן זיך אַלײן זען! עס איז אָבער דאָך אַזױ, זי זעט זיך 
אַלין, זי איז אַזױ קליין, נאָך נישט קיין אַכט יאָר אַלט, און זי שטייט איינע 
אַליין אינמיטן די צוויי גרופּן. פון איין זייט די קריסטן מיט זייער גלח, און 
פון דער צווייטער זייט די אידן מיטן רבין! 

זי שרעקט זיך אַליין זיך צו זען, נעמט-אַװעק די הענט פון פּנים, -- דאָס 
בילד צעדינט. איצט איז זי אין דער שטוב אַלין, זי ווייסט נישט װאָס צו טאָן 
מיט זיך. אין בעט האָט זי מורא צו זיין, זי זאָל זיך אַלײן נישט זען. צום 
פענצטער וויל זי אויך נישט צוגיין, --- אינדרויסן שטייט די מאַמע. זי דרייט 
זיך איבער דער שטוב אַליין, זי קלאַפּט זיך אָן עפּעס אָן. זי קומט זיך פאָר 
אַזױ וי זי איז שוין אַ דיבוק ! 

-- ניין ! -- שרייט זי אויס מיט געוויין. --- איך געהער שוין צו אַן אַנדער 
גלויבן, קריסטוס װעט מיך באַשיצן, די הייליגע מוטער ! 

זי װויל אָנטאָן דאָס קלייד, דאָס קלייד, מיט וועלכן מען װעט זי צום 
שמד פירן. זי װאַרפט עס איבערן העמד און דרייט זיך אַ באָרװוויסע אין ווייסן 
קלייד אין שטוב אַרום און רעדט זיך איין, אַז טאַטע-מאַמע װעלן מאָרגן צו 
איר חופּה קומען. פאַרװאָס זאָלן זיי נישט זיין דערביי? זי וויל פאַרגעסן 
אין אַלעם. זי מאָלט זיך אויס, אַז אַלע זיינען צוזאַמען: דער רבי, דער גלח, 
סטעפאַן,. טאַטע-מאַמע, --- אַלע, אַלע װעלן ביי איר חופּה זיין, 

איצט איז שוין אין פענצטער אַ מילכיגער בליאַסק. זי האָט נישט קיין 
מורא פאַר דעם, װאָס שטייט אינדרויסן. זי עפנט דאָס פענצטער ברייט, דער 
מילכיגער נעפּל, װאָס גייט פון די פעלדער אויף, האָט זיך שוין אויך אין 
גאָרטן פאַרשפּרײט. די קאַשטאַנען און אַקאַציע-הענגלען שוועבן-אַרױס פוז 
נעפּל, װאָס ליגט אונטן. אַלץ שוועבט אין דער לופטן, די ערד איז מיט אַ 
מילכיגן טייך באַגאָסן און דער הימל איז אַזױ נידעריג. עס דאַכט זיך, אַז 
דער הימל איז גאָר נאָענט צו דער ערד אַראָפּגעקומען. אויב אַזױ, באַדאַרף 
זי דאָך זען, װאָס עס טוט זיך אין הימל: די מלאכים, יעזוסן, די הייליגע 
מוטער... און שאַ! זי זעט עס טאַקע, אין איין גרופּע זיינען זיי. אַלע שוועבן 

אין דעם מילכיגן נעפּל אַרום, אידן און קריסטן צוזאַמען, דער רבי מיטן גלח. 
זע, דאָרט שטייט סטעפאַן מיט איר פאָטער-און-מוטער און לאַכט צו איר, 
אויך דער רבי, דער גלח, אַלע לאַכן, שמייכלען צו איר, אַלע זיינען אַזױ גוט 
צו איר, אַלע פרייען זיך מיט איר. װוי-אַזױ איז עס געװאָרן, װאָס אַלע זיינען 
צוזאַמען ? 

-- אוי, מאַמעלע-קרוין, װי גוט, --- װאָרקעט זי וי אַ טויב און ברעכט- 
אויס אין פריידיגן געוויין, שטרעקט-אויס די האַנט און יל אויך פליען צו 
זיי, מיט זיי אַלע צוזאַמען צו זיין.. 


צומאָרגנס אינדערפרי האָבן זי די מאָנאַשקעס געפונען װױַ אַן אַראָפּי 
געשאָסענע טויב אין איר ווייסן קלייד ליגן, אָן לעבן, אויף דעם שטיינערנעם 
פלאַסטער פאַר די קלויסטער-טרעפּ. אירע שװאַרצע צעפּ זיינען אינגאַנצן 
געווען פאַרקלעפּט אין בלוט, װאָס איז פון איר געשפּאָלטענעם קאָפּ אויס- 
גערונען.. 

אַ גאַנצע נאַכט זיינען געגאַנגען פויערשע פורן אין שטעטל-אַרײן. מען 
האָט געהערט דורך די דינע ווענט פון די אידישע הייזלעך זייער גערויש, דאָס 
קלימפּערן פון די קייטלען, דאָס קלאַפּ; פון די געקאָװעטע פערד און רעדער 
איבער די שלעכט-ברוקירטע געסלעך. מאַן-און-ווייב האָבן איינע צו די 
אַנדערע פון די בעטן אַריבערגעקרענצט: הדאָס פאָרט מען אויף זעליגס 
לויה...* 

יאָ, אויף זעליגס לויה זייוען זיי אָנגעקומען, -- צו דעם שמד און דער 
חתונה פון זיין איינציגער טאָכטער רייזל. עס איז געקומען דאָס גאַנצע דאָרף 
סטזשעלעץ אין די אױיסגעפּוצטע פערד און וועגענער, מיט גרינס באַצירט, 
עס זיינען געקומען די הויכע דראָנגען פון דאָרף כמיעל, גאַנצע פורן מיט 
שיקסעס אױיסגעפּוצט אין קרעלן און פּאַטשערקעס, מיט בענדער באַשלײערטע, 
עס זיינען געקומען די גבורים פון דאָמבראָװסקיס גיטער, װאָס געהערן 
שוין צו אַן אַנדער קרייז, מיט געפאַרבטע װאָלענע קליידער. און אַזש פון דער 
פרעמד זיינען געקומען מענטשן, פון אַנדערע געגנטן, וועלכע מען זעט נאָר 
אויף גרויסע יאָרמערק, װאָרים די ידיעה וועגן רייזלס שמד האָט זיך פאַר- 
שפּרײיט ווייט-און-ברייט איבער אַ האַלבער מדינה, און אַלע האָבן געװאָלט 
זיין דערביי, אַ מצוה זיך צו פאַרדינען, טייל אויס נייגיריגקייט. װאָרים מעי 
האָט געזאָגט, אַז דער ביסקופּ אַליין, צוזאַמען מיט נאָך זעקס גלחים, וועלן די 
רייכע צערעמאָניע דורכפירן. און די גרעסטע פּריצטעס וועלן די אונטער" 
פירערינס זיין, דעם רייכן פערד-הענדלערס איינציגע טאָכטער אונטער דער 
קאַטױלישער אמונה אַרונטערצוברענגעןיי 

אין בית:המדרש איז די גאַנצע שטאָט פאַרזאַמלט. קיינער איז היינט צו 
דער אַרבעט נישט געגאַנגען. מען ריכט-אָפּ יום-כיפּור-קטן פון באַגינען אָן 
מיט סליחות... װאָרים אַ תענית-ציבור האָט דער רבי ר' יחיאל אויסגערופן 
פאַר גרויס-און-קליין אויף דעם היינטיגן טאָג, --- מיט סליחות און תפילות, 
ווי, חלילה, אַ ספר-תורה װאָלט אויף דער ערד אַראָפּגעפאַלן. דער רבי ר' 
יחיאל אַלין געפינט זיך מיט דער עדה אידן אין בית-המדרש. דאָרט אויבן-אָן 
ביי דער מזרח-װאַנט, אין זיין ברייטן טלית איינגעהילט, פאַרװאָרפן איבער 
דעם קאָפּ, שטייט ער אַ פאַרגליװוערטער און באַװעגט זיך נישט, -- פאַר- 

שטיינערט, וי אַ מת, װי, חלילה, עס װאָלט זיך געפונען אונטער דעם טלית 
נישט קיין לעבעדיגער מענטש. זיין אויסערלעך געשטאַלט בלויז איז דאָ, 
אַליין איז ער אין די הימלען אַװעק, וואו ער זוכט די זכיות, דערװועקט דאָס 
רחמנות און מיט זיך צו ברענגען די ישועה אין דער לעצטער מינוט, איידער 
דער גזר-דין פאַלט. און וי אויף עפּעס אויסערגעויינלעכס, אומבאַקאַנטס, 
אומפאַרשטענדלעכס קוקן חדר-אינגלעך מיט פאַרוואונדערטע אויגן אויפן 
רבין פונדערווייטנס מיט יראת-הכבוד. דער גאַנצער עולם אידן זאָגט תהילים 
בציבור. װאָרים די אימה און דער פּחד פאָרן היינטיגן טאָג האָט די גאַנצע 
עדה אַרומגעכאַפּט. אַלע פילן די שאַנד און דעם װײיטאָג, װאָס מען האָט דער 
קהילה אָפּגעטאָן, װוי עס װאָלט זיך וועגן זייער אייגן קינד געהאַנדלט. 

דער יאָנעווצער קהילה זאָל עפּעס אַזעלכעס פּאַסירן! יאָנעװוצע װעט אַ 
שלעכטן שם באַקומען, מען װעט זיך שעמען פאַר דער וװועלט אױיסצוזאָגן, אַז 
| מען שטאַמט פון דעם מקום, וואו עס איז, חלילה, אַ שמד פאָרגעקומען. עס 
זיעט שווער זיין פאַר אַ יאָנעװצער אַ שידוך מיט זיינס אַ קינד אין דער פרעמד 
אָפּצושליסן. מיט ויטאָג פרעגט מען זיך מיט די אויגן: װאָס װעט פון 
יאָנעװצע וערן ?* און אַלע קוקן אין דעם ווייטן ווינקל-אַרײן צום אָרון-קודש, 
וואו עס שטייט דער רבי מיט זיין טלית איבערן קאָפּ אַראָפּגעלאָזט, פונװאַנען 
עס זאָל די ישועה קומען. װעט ער עס באַװייזן ? װעט עס אים געלינגען אין 
די הימלען, וואו ער געפינט זיך איצט, אין דער לעצטער מינוט דעם גזר-דין 
פון יאָנעווצע אָפּצושרײען? קיינער האָט זיך נאָך דערפון נישט מיאש-געווען, 
קיינער האָט נאָך די האָפענונג נישט אויפגעגעבן, אַז דעם רבין וועט געלינגען 
דעם שטן-מקטרג מנצח-זיין, װאָס זיינע גלאָקן הערן נישט אויף צו קלינגען פון 
אַלע שטאָט-טורעמס און רופן די גויים צום גרויסן יום-טוב אין די קירכעס- 
אַרין... 

און דאָרט טיף, הינטן ביי דער טיר, ליגט אויף דער ערד ביים װאַסער- 
פאַס אויסגעצויגן דער פאָטער פון דער משומדת, זעליג דער פערד-סוחר, צו 
אַן איינגעפאַלן הויז איז ער געגליכן, צו אַ חרוב-געװאָרענעם אײינגעשאָטענעם 
מויער. אַזױ ליגט זיין גרויסער גוף איבער דער פּאָדלאָגע, פאַרנעמט דעם 
גאַנצן אַרײנגאַנג פון דער טיר, געװאָרפן האָט ער זיך ביי דער טיר פון בית- 
המדרש, אַז יעדער פרומער, װאָס קומט אַריין, זאָל אויף זיין לייב אַרויפטרעטן, 
מען זאָל זיין לייב מיט פּאַסיקעס קאַטעװען, אין פּנים זאָל מען אים שפּײען.. 
גענומען האָט ער אויף זיך די תשובה פרייוויליג, כאָטש קיין רבי האָט זי אים 
נישט אַרױסגעגעבן, -- כדי ער זאָל דורך דער תשובה זיין קינדס נשמה פון 
די קייטן פון דער זינד באַפרײיען. װאָרים ער וייסט, אַז נישט איבער זיין 

קינדס זינד איז דאָס אומגליק אויף אים געקומען, נאָר איבער זיינע אייגענע.. 
אָט די זינד זיינע, װאָס לאָסטן אויף אים וי אַן אַלטע געירשנטע קרענק, און 
װואָס זיינען אים קיינמאָל נישט פאַרגעבן און פאַרגעסן געװאָרן, זיינען איצט 
אין געשטאַלטן פון שלאַנגען און עקדישן אויפגעשטאַנען און אויף זיין קינדס 
נשמה זיך געװאָרפן און שלעפּן זי אַראָפּ אין כף-הקלע אַרין, רייסן זי אַװעק 
פון איר גלויבן און ברענגען זי אַריין אין די טיפע אָפּגרונטן פון שמד, פון- 
װאַנען זי װוצט שוין מער קיין רעטונג נישט האָבן.. 

נאָר קיינער רירט אים נישט אָן, כאָטש דער פערד-סוחר האָט זיך דעם 
קאַפטאַן מיט דער קריעה-געריסענער װועסט אױיפגעפּראַלט, דאָס העמד צעריסן 
און די האָריגע ברוסט אַרױיסגעשטעלט, און ברומט מיט אַן אוממענטשלעך קול: 

--- אידן, שלאָגט, הרגעט, נעמט די זינד פון מיינע פּלייצעס אַרונטער! 

אַלע מיידן-אויס זייערע טריט פון אים. זיין תשובה ווערט נישט אָנ 
גענומען. וי אַ קרעציגער, וי אַן אַרױסגעשטױסענער, ליגט ער אַלײן אין 
זיין ווינקל, נורעט זיין פּנים טיף אין דער שמוציגער פּאָדלאָגע:אַרײן און 
װאָיעט וי אַ קראַנקער הונט : 

--- אידן, האָט רחמנות, קאַטעװעט מיך, לייזט מיך פון די זינד אויס ! 

און װוי דער פאָטער צווישן די מאַנספּאַרשױנען, אַזױ די מוטער אױיבן 
אין דער ווייבער-שול צװוישן די ווייבער. אַליין שטייט זי, --- ניין, זי ליגט 
אויף דער באַנק אין דער ווייבער-שול מיט אַ צוגעבונדענעם קאָפּ, אָנגעלענט 
אויף אַ חברטאָרינס אַקסל. גרוי-און-געל דאָס פּנים, רויט, געשװאָלן די אויגן 
פון וויינען, און דער גאַװער רינט פון פאַרקרומט-געװאָרענעם מויל, און די 
צונג אַרױסגעשטאַרצט פון די בלויע ליפּן, זי שלאָגט זיך מיט די פויסטן אין 
אירע לויז-געװאָרענע טאָרביגע בריסטן, אין איר מיט-אָדערן-דורכגעצויגענעם 
האַרץיברעט און ברומט מיט אַ חיהשער שטימע : 

-- אַ טויט די בריסטן, װאָס האָבן אַ משומדת געזויגן ! 

עס וויינען מיט װאַקסענע טרערן די גרויסע יאָרצייט-ליכט, װאָס ברענען 
אין די זאַמד-אַנגעפילטע- מעשענע שעפּן פאַר רייזלס נשמה אין דער 
שול... עס וויינען מיט װאַקסענע טרערן די ליכט פאַרן עמוד, אין אַלע ווענט- 
בלעכן און הענג-לייכטערס. עס רופט די עדה אין העכסטן עקסטאַז מיט 
תהילימדיגע פּסוקים די הילף פון גאָט, און נאָך זיינען אַלע אויגן געװוענדט 
צום ווייסן טלית מיט דער זילבערנער ברייטער עטרה איבער דעם היכן 
שפּיציגן קאָפּ, װאָס שטייט אומבאַוועגלעך מיטן פּנים צו דער װאַנט. 

און פּלוצלונג געשעט עפּעס. קיינער וייסט נישט, ער עס האָט דאָס 
אָנגעזאָגט, װי-אַזױ די הפסקה איז אַרײנגעטראָטן, אַ ציטער האָט אַדורכ- 

געצוקט דורך דעם קערפּער פון דער עדה, אַ מטושטשע הפסקה איז אַריינגע- 
טראָטן אין תהילים זאָגן... די קעפּ האָבן אָנגעהויבן זיך אויסצודרייען פון 
אונטער די טליתים אַפיר און געקוקט אויף דער טיר, וי זיי װאָלטן וועמען 
דערװאַרט. די הפסקה איז געווען אַזױ בולט, אַז דער שמש אויפן בעלעמער 
האָט געפונען פאַר נויטיג צו קלאַפּן אין טיש און צו רופן: ;שאַ, שאַ יא" 

קיינער ווייסט נאָך נישט, װאָס עס איז געשען. אַלע קוקן אויפן ווייסן 
פלעק, אויף דעם רבין ר' יחיאל. פון דאָרט דערהערט מען קיין אָטעם נישט, 
קיין באַװועגונג, װי אַ מומיע װאָלט דאָרט געשטאַנען. און דאָך ווייסט מען. 
אַז פון דאָרטן, פון דעם ווייסן פלעק איז עפּעס-װאָס אַרױסגעגאַנגען, װאָס 
האָט אַרײינגעבראַכט די אומרואיגקייט און די נערוועזישקייט אין עולם. און 
אַלע װאַרטן מיט פאַרכאַפּטן אָטעם, אַז דאָרט אין דעם ווינקל, וואו דער רבי 
שטייט, זאָל פּלוצלונג עפּעס-װאָס געשען. אָבער גאָרנישט געשעט דאָרט. די 
נערוועזישקייט שטאַרקט זיך, אַפילו די ברענענדיגע ואַקסענע ליכט וערן 
אָנגעשטעקט פון דער אומרואיגקייט, זייערע פלאַמען ציטערן, און די װאַקסענע 
טרערן גיסן זיך פון זיי מיט מער שטאַרקײט און איילעניש און באַגיסן די 
מעשענע לייכטער. אַ ברומענדיג סוד'ען זיך גייט-איבער פון אויער צו אויער : 

--- װאָס איז געשען ? װאָס איז געשען? 

-- דו הערסט נישט? -- די גלאָקן האָבן אויפגעהערט פּלוצלונג צו 
קלינגען ! 

יאָ, מען האָט ערשט איצט באַטערקט, וי אַ שטילקייט האָט זיך געטראָגן 
פונדרויסן -- אַ מוראדיגע, אָטעם-פאַרכאַפּנדיגע שטילקייט איז אַריינגעדרונגען 
מיט שרעק און אימה דורך די פענצטער און דורך דער טיר: די גלאָקן ז האָבן 
אויפגעהערט צו קלינגען אינמיטן, 

און פּלוצלונג האָט עס וי אַ דונער אַרױסגעפּלאַצט. אין דער טיר פון 
ביתיהמדרש איז עוזרל גנב געבליבן שטיין. ער איז אָנגעקומען מיט דעם 
לעצטן אָטעם, שוים פון מויל האָט זיך אים געזעצט, אַ בלייכער, װי ערשט 
פון קבר אַרױסגענומען. מיטן אױיפגעפּראַלטן האַרץ אַרױס, די שװאַרצע לאָקן 
האָבן זיך געקלעפּט פון אונטערן גנבישן הוט אַרױס איבער דעם אַנגסטן- 
באַגאָסענעם שטערן, זיינע אויגן זיינען שװאַרץ און פינקלדיג געווען. פאַר 
שרעק און צוליב דעם אָנגעלויף האָט ער אַ גוטע מינוט נישט געקאַנט דאָס 
מויל אויפעפענען, נאָר װילד זיך אַרומגעקוקט אין בית-המדרש אויף די 
אַנגסטיגע אידן. פּלוצלונג האָט ער געגעבן אַ פאַל-צו צום פערד-סוחר, װאָס 
איז געלעגן אויף דער ערד. ער האָט אים מיט אַ באַזעסענעם אימפּעט אָנ- 
געהויבן צו טרייסלען און צו רייסן פון דער ערד: 

--- זעליג, שטיי-אויף, עס װעט שוין נישט זיין קיין שמד! עס װעט שוין 
נישט זיין קיין חתונה ! 

זעליג האָט מיט שטומע ווילדע אויגן געקוקט אויף אים, נישט געקאָנט 
קיין װאָרט פון מויל אַרוסברענגען. 

--- די מויד איז טויט, זעליג ! 

פון אַ קעל האָט זיך אַ קוויטש געהערט, װאָס איז באַלד פארשטומט און 
איבערגעריסן געװאָרן, און אַ פּאַניקיגעשרײי װאָט זיך דערהערט פון דער 
ווייבער-שול : ,װאַסער !:* נאָר דער עולם האָט זיך נישט געלאָזט שטערן אין 
זיין תהילים-זאָגן,. דאָס תהילים זאָגן איז מיטאַמאָל געװאָרן העכער, גע- 
װואַלדיגער, שרייענדיגער, װי אַ טריאומפירנדיגער מאַרש. 

און נאָך עפּעס איז געשען. אַרום דעם רבין ר' יחיאל איז געשניטן גע" 
װאָרן אַ מחיצה. דער עולם האָט זיך געגעבן אַ רוק- אָפּ פון דעם וינקל, 
וואו דער רבי איז געשטאַנען, אַזױ װוי מען װאָלט מורא-געהאַט צו געפינען זיך 
נאָענט לעבן אים, וי אַ פייער װאָלט געווען געברענט אַרום אים. מען האָט 
אַפּילו מורא-געהאַט צו קוקן אין ווינקל-אַרײן, וואו ער איז געשטאַנען, כדי 
מען זאָל נישט בלינד-ווערן. װאָרים עס האָט זיך געדאַכט, אַז פייערדיגע 
װאָלקנס טראָגן זיך אַרום זיין קאָפּ, --- כאָטש עס איז גאָרנישט געווען צו זען. 
זיין קאָפּ איז װי פריער אונטער זיין טלית געווען פאַרדעקט, און זיין קערפּער 
-- ווי אַ שטיינערנער זייל אומבאַוועגלעך, 

מ'האָט זיך אַהײימגעגנבעט פון דעם בית-המדרש דורך הינטער-געסלעך, 
דורך הויפן, און פאַרהאַקט זיך אין די שטובן, די גויים, װאָס זיינען געקומען 
אין שטאָט אַריין אויף דעם גרויסן יום-טוב, זיינען צוליב דער אַנטױישונג, 
װאָס זיי האָבן געליטן, ווילד-געװאָרן. אַ שטילקייט האָט געהערשט אין דער 
שטאָט, נאָר עס איז געווען די שטילקייט פאַר דעם דונער. מען האָט זיך 
געריכט... אידן האָבן זיך געבעטן ביים רבין, אַז ער זאָל זיך ערגעץוואו 
אויסבאַהאַלטן אָדער אין געהיים די שטאָט פאַרלאָזן. װאָרים דער גאַנצער כעס 
| פון די גויים האָט זיך געקליבן געגן רבין, װאָס האָט מיט דעם כוח פון זיין 
,קאַבאַליסטישן כישוף* די פאַרװאָגלטע נשמה נישט צוגעלאָזט אויסגעלייזט 
צו ווערן. פון גאָטס אַלטאַר האָט ער זי אַװעקגעריסן.. אָבער דער רבי האָט 
נישט געװאָלט הערן דערפון. ער איז ביי זיך געבליבן אין זיין שטיבל. נאָר 
דער גרויסער שם וועגן זיין מאַכט איבער די ,אומריינע כוחות* האָט אים באַ- 
שיצט פון אַן אומגליק, די גויים האָבן מורא-געהאַט זיך מיט אים אָנצוהייבן, 
זיי האָבן אויסגעלאָזט זייער כעס צו די אומבאַשיצטע אידן. דעם טאָג האָט 
מען אין אַ װאַלד לעבן דער שטאָט אַ איד אַ ,חלל" געפונען. מען האָט אים 

מען אין אַ װאַלד לעבן דער שטאָט אַ איד אַ ,חלל" געפונען. מען האָט אים 
דערהרגעט און איבערגעלאָזט מיטן זאַק ליגן,. ביים ברעג פון דער ווייסל האָט 
מען אַן אַנדערן טויטן אידן געפונען. 

אָבער דאָס אַלץ זיינען געווען נאַרישקײטן געגן דער גרויסער פראַגע, 
װאָס איז פאַר אַלעמען געשטאַנען : ,, איז זי שוין געווען געשמדט אָדער נישט ?* 
װואָרים די גויים, כדי זיך צו רייצן מיט די אידן, האָבן פאַרשפּרײט אַ ליגן 
אַז סיי-ווי-סיי האָט עס דעם רבין גאָרנישט געהאָלפן, די נשמה איז אויס. 
געגאַנגען אין גוטן גלויבן, גאָט האָט זיך אויף איר, אויף דער אָרימער נשמהת 
מרחם-געווען און זי אַרונטערגענומען אונטער די פליגל פון קאַטױלישן 
גלויבן, איידער זי האָט די אויגן פאַרמאַכט. זי איז געווען ביים קלאָרן שכל, 
איידער זי איז געשטאָרבן, און די מאָנאַשקעס האָבן פלינק נאָך דעם גלח גע- 
שיקט, און ער האָט זי באַשפּרינקלט מיטן הייליגן װאַסער, אַזױ אַז עס װעלן 
סיי-ווי-סיי גאָרנישט העלפן די כישופס און די שפּרוכן, װאָס דער רבי האָט 
מיט דער הילף פון שטן אָנגעװענדט, כדי די אָרימע נשמה צו האַלטן צו- 
געבונדן צו די פינצטערע קװאַלן פון זיין מאַכט. די נשמה איז שוין סיי"ווי" 
סיי אַ קאַטױלישע געװאָרן... --- אַזױ האָבן די שטאָט-גויים געזאָגט. 

זיינען אידן אומרואיג-געװאָרן, נישט נאָר דער פאָטער, דער רייכער פערד- 
סוחר, נאָר די גאַנצע שטאָט איז געווען בלוטיג פאַראינטערעסירט אין דעם, 
צי דאָס מיידל איז געשטאָרבן אַ אידישקע, אָדער, חלילה, די קליאַמקע איז 
שוין איבער דער טיר געפאַלן. װאָרים דאָ האָט זיך געהאַנדלט ועגן דער 
אמונה, און עס איז געגאַנגען וועגן אָפּראַטעװען אַ אידישע נשמה פון באַ- 
גראָבן ווערן אויף פרעמדער ערד. און דער עיקר איז עס געגאַנגען וועגן 
רבין... --- צי האָט ער געזיגט אין די הימלען, אָדער, חלילה, דער משחית האָט 
זיך געשטאַרקט און האָט גובר-געווען ?.. 

'אין טאָג פון , פּאָנזשעב*, פון באַגראָבן די געשטאָרבענע, זיינען די גויים 
פון דער גאַנצער געגנט אָנגעקומען װי צום שמד. אידן האָבן מורא-געהאַט 
זיך צו באַװוייזן אין גאַס. לאָדן און טירן זיינען איבער שטוב אוֹן געוועלב 
פאַרהאַקט-געווען װי יום-כיפּור צו כל-נדרי. מען האָט גערעדט פאַרשיידנס... 
און געריכט זיך אויף פאַרשיידנס, װאָרים די גויים זיינען געווען זייער אָנ- 
גערייצט אויף די אידן. נאָר מען האָט גאָרנישט געזען און גאָרנישט געהערט, 
אויך די קירכן-גלאָקן האָבן נישט געקלונגען. ערשט בינאַכט, ווען עס איז 
גוט פינצטער געװאָרן, האָט מען זי אַרױיסגעפירט פון קלויסטער מיט סמאָלענע 
שטורקאַצן. אַ , פּאָגזשעב* האָט זי געהאַט, װאָס מען האָט אַזעלכעס נאָך אין 
יאָנעװוצע נישט געזען. מען זאָגט, אפשר צװאַנציג קאָטשן מיט פּריצים זיינען 
נאָך דער פּראָצעסיע נאָכגעפאָרן. די גאַנצע טרומנע איז געווען אין ווייסע 

בלומען און אין בענדער באַפּוצט. סטעפאַן, דער חתן, מיט אַלע דרוזשבעס, 
אין שװאַרצע בענדער, האָבן די טרומנע אויף די אַקסלען געטראָגן, און די. 
אַלטע מוידן, די פּאַנעס כױנאַצקיס, אין שװואַרצע ואואַלן, זיינען האַרט נאָך 
דער טרומנע נאָכגעגאַנגען, װוי אייגענע משפּחה, װאָרים זיי האָבן זיך געהאַלטן 
פאַר אַזעלכע, און אַזױ פיל פאָלק איז געווען! נאָר קיין קירכן-געזאַנגען האָט . 
מען נישט געזונגען, די גלאָקן האָבן נישט געקלונגען, און קיין צלם האָט מען 
נישט געזעןיי 

עוזרל גנב און דער איד דער שמוגלער האָבן זיך דאָס לעבן איינגעשטעלט, 
פאַר פּויערים זיך איבערגעטאָן און צװישן פאָלק זיך אַריינגעגנבעט און מיטן 
,פּאָגזשעב* מיטגעגאַנגען: דאָרט האָבן זיי געזען, אַז מען האָט איר נישט 
געטאָן. דאָס רעכט לויט זייער אמונה... דער גלח איז נישט געווען, און באַ- 
גראָבן האָט מען זי ביים צוים אויף אומגעהייליגטער ערד, וואו עס ליגן די 
ניי-געבוירענע קינדער, װאָס מען באַווייזט נישט צו שמדן, איידער זיי שטאַרבן. 
האָבן זיי דאָך איינגעזען, װאָס דאָ איז געשען, זיינען זיי מיט גרויסער פרייך 
פלינק צוריק אין שטעטל אַרין און ביים פערד-סוחר אָנגעקלאַפּט אין לאָדן ; 

-- זעליג, מזל-טוב דיר! דיין טאָכטער איז געבליבן אַ אידיש קינד! 


זעליג דער פערד-סוחר האָט אַלץ נישט אויפגעהערט צו האָבן ביינאַכט 
שלעכטע חלומות. די טאָכטער איז אים געקומען צו חלום מיט שטעכעכץ און 
דערנער אַרומגעפּלאָנטערט אַרום קאָפּ און האָט געוויינט פאַר אים, אַז זי האָט 
קיין רו נישט אין קבר, ווייל זי ליגט אויף פרעמדער ערד, און געבעטן זיך, 
אַז מען זאָל זי ברענגען צו קבריישראל. אויך צו דער מאַמען איז זי געקומען 
צו חלום. די מוטער האָט זיך אויפגעכאַפּט ביינאַכט מיט צעפּלאָשעטע האָר 
און האָט אָנגעהויבן צו שרייען, אַז ערשט נאָר-װאָס איז די טאָכטער געווען 
ביי איר, זי איז אויך געקומען צו חלום אַנדערע מענטשן פון שטאָט, ווילד" 
פרעמדע, וועלכע האָבן זיך גאָרנישט מיט איר אָנגעקערט. 

דער רבי האָט געהייסן תהילגם-זאָגן פון איר נשמה וועגן. מען האָט זי / 
דערמאָנט ביי קריאת-התורה. די מאַמע האָט דאָס גוטע אָרט אױיסגעמאָסטן 
מיט לייוונט, מיט וועלכן מען האָט אָרימע יתומים העמדלעך אויפגענייט. אָבער 
עס האָט גאָרנישט געהאָלפן, די מויד האָט קיין רו נישט געהאַט. מען האָט 
אָבער נישט געוואוסט קיין אַנדערע עצה זיך צו געבן. די שטאָט-גוױים האָבן 
דאָך געוואוסט, אַז אידן וועלן נישט איינרוען, ביז זיי װעלן נישט דאָס זייעריגע 
אויספירן און איבערפירן איר געביין אויף זייער בית-עולם, האָבן זיי געהיט 
דעם קבר פון דעם פערד-סוחרס טאָכטער, כאָטש זי איז נישט געווען קיין 
קאַטױלישע. און איצט האָבן שוין אַלע געוואוסט אין שטאָט, אַז די גויים האָבן 

באַגראָבן אַ אידיש קינד אויף זייער צמענטאַזש, װאָס דאָס איז געגן זייער 
אמונה. אָבער די שטאָט-קריסטן האָבן זי בשום-אופן נישט געװאָלט אַרױיס- 
געבן. װאָס זעליג דער פערד-סוחך האָט נישט אױיסגעפּרואװט, האָט קיין זאַך 
נישט געהאָלפן, ער איז אין דער קרייז-שטאָט געפאָרן, געװאָרפן זיך פאַר דעם 
ביסקופּס קאָטש ; אַפילו צום געריכט איז ער אָנגעקומען, אַזױ ווייט וי קיין 
װאַרשע איז ער דערגאַנגען, צו דער מאַכט, אָבער אַלץ איז געווען אומזיסט.., 

אָבער די אידן האָבן דאָך נישט געשוויגן. דער טאַטע, די מאַמע און סתם 
אידן פון שטאָט האָבן נישט געקאָנט איינרוען: ;געװאַלט-געשריגן, זי האָט 
דאָך קיין רו נישט אויף יענער װעלט!* און די מויד האָט אַלץ נישט אויפ- 
געהעדט צו קומען ביינאַכט אין חלום טאַטע-מאַמען און אויך גלאַט פרעמדע . 
מענטשן פון שטאָט, אַז מען זאָל זי ברענגען צו קבורת-ישראל. 

האָט זיך עוזרל גנב געװאָלט אַ מצוה פאַרדינען. זיין האַרץ האָט אים 
אויך געשניטן פאַר זעליג פערד-סוחר, זיין איינציגע טאָכטער זאָל אין קבר 
קיין רו נישט געפינען, איז ער אַװעק צום רבין און זיך געשטעלט ביי דער טיר. 

--- הייליגער רבי, אַז מען ברענגט אַ אידישן מת צו קבורה, פאַרדינט 
מען זיך אַ מצוה ? 

-- יאָ, אַ גרויסע מצוה. מת-מצוה איז אַ גרויסע מצוה,, 

-- און די עבירות װועט מען מיר מוחל-זיין ? 

--- אויב דו װועסט ביי דיר אָפּמאַכן, אַז דו וועסט מער נישט זינדיגז און 
דו וועסט גיין אין אידישן וועג, װעט מען דיר פון הימל העלפן. 

--- ווייס איך שוין, װאָס איך האָב צו טאָן, הייליגער רבי! -- האָט ער 
אויסגערופן. --- איך זע דאָך שוין, װאָס פאַר אַ שװאַרצן סוף מען נעמט-איין, 
אַז מען טוט נישט קיין תשובה, 

איז ער אַװעק צו זיין חבר און , פּזשיאַטשעל*, דעם שמוגלער, דעם יונג 
מיט איין אויג, און האָט צו יענעם אַזױ געזאָגט: 

--- הער-נאָר, ממזר, דו װוילסט דיר פאַרדינען יענע וועלט? 

-- יאָ, וועלכער איד יל דאָס נישט: " 

-- טאָ קום מיט מיר !ּ 

די נעכט זיינען שוין געווען גרעסער-געװאָרן, און פינצטער זיינען געווען 
די אלול-טעג. די גויים זיינען מיד-געװאָרן איר קבר צו היטן. האָט עוזרל 
גנב מיט דעם שמוגלער אַריבערגעכאַפּט זיך ביינאַכט דורך דעם צאַם פון 
גויאישן צמענטאַזש. זיי האָבן געוואוסט, וואו זי ליגט באַגראָבן, ווייל זיי האָבן 
זיך אַ צייכן געמאַכט אויף איר קבר. זיי האָבן זי פון קבר אַרױסגעגנבעט 
מיט דער טרומנע. געניט זיינען זיי דאָך געווען פון גנבהריי און שמוגל איבער 

דער גרעניץ, האָבן זיי דאָס קבר אַזױ געשיקט צוריק פאַרשאָטן און מיט די 
אַלטע פאַרווענדלטע בלומען און בלעטער, װאָס זיינען פון די יעשען-ביימער 
געפאַלן, אַזױ קונציג פאַרדעקט, אַז די גויים זאָלן זיך גאָרנישט כאַפּן דערויף, 
װאָס מען האָט דאָ אָפּגעטאָן. און די זעלבע נאַכט זי איבערן צאַם אויפן אידישן 
בית-עולם געבראַכט. דאָרט האָט מען זי פון דער טרומנע אַרױיסגענומען, איר 
רעכט געטאָן, לויטן אידישן דין, און ביים צאַם פון אידישן בית-עולם 
באַגראָבן, װי עס קומט אַזאַ איינער, װאָס וויל אַװעקגײן פון אידישן דת, און 
דעם קבר מיט דער ערד גלייך-געמאַכט, אַז מען זאָל גאָרנישט אָנזען, אַז מען 
האָט בײינאַכט אַ נייעם קבר געגראָבן, װאָרים אין שטאָט איז דאָך קיינער נישט 
געשטאָרבן. 

דער פאָטער און די מוטער האָבן גאָרנישט געוואוסט דערפון, װאָרים אַלץ 
איז געמאַכט געװאָרן בסוד, אין דער שטיל, וי אַ גנבהש שטיקל אַרבעט, כדי 
די קריסטן זאָלן זיך נישט דערוויסן. נאָר פאַרטאָג, ווען אַלץ איז שוין געווען 
אָפּגעטאָן, און דער מויד האָט מען איר רעכט געטאָן, האָט עוזרל גנב צום 
פערד-סוחר אין לאָדן אָנגעקלאַפּט און האָט אים די בשורה אָנגעזאָגט: 

--- זעליג, דיין קינד איז צו קבר-ישראל געקומען ! 

האָבן זיך די עלטערן ערשט דענסמאָל רעכט צעוויינט, קריעה זיך געריסן 
און שבעה נאָך רייזלען געזעסן, און די גאַנצע שטאָט איז זיי געקומען אין 
געהיים מנחם-אָבל-זיין, 

פון דענסמאָל-אָן האָט רייזל איר רו געפונען און איז מער קיינעם צו 
חלום נישט געקומען, 

ווען זעליג דער פערד-סוחר האָט עוזרל גנב געװאָלט שיין אָפּדאַנקען דער" 
פאַר, װאָס ער האָט פאַר זיין איינציג קינד געטאָן, און אים געװאָלט געלט 
באַצאָלן, האָט יענער נישט געװאָלט נעמען קיין באַצאָלטס ; 

--- דאָס האָב איך געטאָן פון מיינעטוועגן, כדי איך זאָל מיר יענע וועלט 
פאַרדינען. קיין געלט נעם איך נישט דערפאַר. אַ טרונק בראָנפן, אַז דו ווילסט, 
-- יאָ! 

זעליג האָט צום אָנדענק פון זיין טאָכטער פאַר די יתומים פון שטעטל 
געלאָזט אוויסטיילן צו פּאָר ווינטער-שיך און די אַלע, װאָס האָבן אָנטײל- 
גענומען אין דער קבורה פון זיין טאָכטער, איינגעלאַדן אין אַ שענק, געגעבן 
גענזנס און ביר, און אַלע קצבים און פערד-יונגען פון יאַטקע-געסל אויף דער 
;פונדע* פאַרבעטן. אַלע האָבן עוזרלען גנב גערימט און אים אין דער פּלײיצע 
געקלאַפּט. און עוזרל שיכור האָט געשריגן: 

-- װאָס איך בין, בין איך, נאָר אַ איד בין איך !... 


קאַפּיטל 9 


שרעקלעכע געדאַנקען 


עס האָבן נאָך געטריפט טראָפּנס לעבן פון אירע פאַרשניטענע יונגע יאָרן, 
וי זאַפט פון אַ פרישער אונטערגעהאַקטער סאָסנע. פון פרישן קבר האָט נאָך 
אַרױסגעאָטעמט דער אָטעם פון אַ יונג לייב. און שוין האָט מען אויף איך 
מצדיק-געווען, באַרעכטיגט דעם דין,. מיט אַ קרעכץ און אַ טרער האָט זי די 
מוטער דערמאָנט: , גלייכער אַזױ פאַר איר,* דער פאָטער -- מיט אַ האָלב- 
צעביסענער קללה צווישן די ציין, װאָס די מוטער האָט אין מויל צוריק- 
געשטופּט מיט אַ װאָרט: ;זי שטייט דאָך שוין פאַר גאָטס משפּט.* די גאַנצע 
שטאָט האָט עס באַרעכטיגט, אַז עס איז געשען פון איר טובה-וועגן. מען האָט 
אַפילו אָנגעהויבן צו רעדן, אַז זי האָט עס געטאָן דערפאַר, ווייל אַנדערש האָט 
זי זיך נישט געקאָנט פון זייערע הענט אַרוסקריגן... זיי האָבן זי געװאָלט 
מיט געזואַלד אָפּשמדן. ,אויב אַזױ, איז דאָך איר וואויל און גוט. און ווער 
קאָן זיך שוין צו איר גלייבן !* 

נאָר איינער האָט נישט געקאָנט דעם דין באַרעכטיגן. נאָר איינער האָט 
זיך געראַנגלט מיט דער עולה, װאָס האָט געבלוטיגט אין זיין האַרץ װי אַ 
געשאָכטענע טוי2. דאָס איז געווען דער, וועלכער האָט מער וי אַלע צוגעהאָלפן 
צו איר טויט -- דער רבי ר' יחיאל. ער האָט זיך געפרעגט : צי איז ער נישט 
שולדיג אין דעם אַלעם ? און צי װעט ער נישט באַדאַרפן פאַר דעם הימלשן 
משפּט דין-וחשבון אָפּגעבן, װאָס ער האָט צוגעהאָלפן אַ יונג לעבן אונטער- 
צוברענגען פון דער וועלט, אַפילו פון איר טובה-וועגן ? װאָרים וי ווייט קאָן 
מען איינעם שלעכטס-טאָן, כדי אים גוטס צו טאָן ? וואו איז די גרעניץ? און 
ווען אַלע אַרום האָבן דערזען אין דעם טראַגישן געשעעניש גאָטס גערעכטיג- 
קייט, ממש אַ נס פון רבין, האָט זיך דער רבי בשעת-מעשה געטראַכט: ,מיין 
באַשעפעניש נעמט זיך דאָס לעבן און איר זינגט שירה...* ער איז אַריינגעפאַלן 
אין אַן עצבות אַריין, נישט אין יענער טרויעריגקייט, אויף וועלכער צדיקים 
בעטן, װאָס צעברעכט דאָס האַרץ, האַלט נידעריג דאָס געמיט און מאַכט דיך 
אונטערטעניג פאַרן רבונודשל-עולם, דאָס איז גוֹט, -- נאָר אין אַן עצבות, 
רחמנא-לצלן, װאָס יאָגט-אָן אַ מרה-שחורה, װאָס פאַרטרייבט יעדע פרייד, און 
טעג לאַנגע האָט איצט דער רבי געלעבט, נישט צו פילן די שיין פון דער 
שכינה. ער האָט פּשוט איינגעזען, אַז די שכינה האָט זיך פון אים אָפּגעטאָן, 
זיינע אויגן זיינען טונקל-געװאָרן,.. געוויס איז דאָס געווען אַ שטיקל פוץ 

יצר-הרע, װאָס האָט זיך שוין לאַנג פאַרנומען אויף יחיאלן און נישט געקאָנט 
צוקומען צו אים, ביז ער האָט געפונען אַ וועג אַריינצולײיגן די יראה אין דער 
טומאה.. 

װאָרים וי אַנדערש? עס איז דאָך אייגנטלעך געשען מיט דער משומדת, 
װאָס עס האָט געדאַרפט געשען... דאָס האָט ער דאָך געװאָלט, און אויף דעם 
האָט ער דאָך געבעטן ביי גאָט ; אַז איידער זי זאָל, חלילה, אַראָפּגײן פון אידישן 
דת, זאָל זי ליבער שטאַרבן בקדושה וטהרה --- וי אַ אידיש קינד. זי, װאָס 
הייסט נאָך זיין ווייב די צדקנית, רייזל, עליה-יהשלום, און װאָס איר נשמה . 
האָט געמוזט האָבן אַ ניצוץ פון אַן איידעלער און העכערער ועלט, און פון 
הימל האָט מען איר צוגעהאָלפן, אַז זי זאָל נישט איבערטרעטן די שוועל פון 
שאול-תחתיה און חוזר-בתשובה-זיין אַ מינוט. פאַרן טויט. װאָרים דורך איר 
מיתה-משונה, װאָס זי האָט געבראַכט אויף זיך, איז זי דאָך אָפּגעקומען פאַר 
אַלע אירע שלעכטע געדאַנקען, מיט וועלכע זי האָט זיך, רחמנא-לצלן, אַרומ- 
געטראָגן. און צוליב איר תשובה ווערן אירע שלעכטע געדאַנקען פאַרוואַנדלט 
אין גוטע. אַזױ װי עס שטייט געשריבן, אַז מען באַדאַרף דן-זיין לכף-זכות. 
װאָרים זי האָט זיך דאָך דורכדעם פון פענצטער אַראָפּגעװאָרפן, ווייל זי האָט 
נישט געװאָלט טאָן דעם לעצטן שריט, און זיי, די גלחים, האָבן זי נישט 
אַרױסגעלאָזט,. אויב אַזױ, איז זי דאָך אַ קדושה, װאָס איז אומגעקומען אויף 
קידוש-השם. איז דאָך וואויל צו איר ! װאָס איז ווידער דער רעש? און װאָס 
איז די עצבות ? איבער דעם נישטיגן לעבן, משטיינס-געזאָגט ? 

אָבער יחיאל האָט זיך נישט געקאָנט באַרואיגן. הונדערט מאָל האָט ער 
זיך נאָכגעפרעגט, נאָכגעפאָרשט און נאָכגעזוכט, צי ער האָט רעכט געהאַט, 
חלילה, צו בעטן אויף איר טוױיט! צי איז ער געגאַנגען אין גאָטס וועג, צִי 
האָט ער זיך באַהאָפטן אין זיינע מידות, אויף װאָס עס ווערט געזאָגט: ,צדיק 
ה' בכל דרכיו" ? איז ער אויך געווען גערעכט אין אַלע זיינע װעגן? עס 
איז דאָך שענער איין שעה פון תשובה און מעשים-טובים אויף דער ועלט, 
וי דאָס גאַנצע לעבן אויף יענער װעלט." און ,דאָרט, וואו בעלי-תשובה 
שטייען, קאָנען דאָך די צדיקים נישט שטיין,* און אפשר װאָלט דער רבונו- 
של-עולם געווען געהאָלפן, ווען זי װואָלט געווען תשובה-געטאָן און אויסגעפירט 
אַ גוט לעבן אויף דער װעלט! און ווען אַפילו, חלילה, עס װאָלט יאָ געווען 
געקומען דערצו -- ,,איז דאָך אמת, אַז אַ מענטש רירט נישט מיטן קליינעם 
פינגערל אונטן, ביז עס ווערט נישט אויסגערופן אין די אויבערשטע הימלען," 
חייסט עס, אַז מען האָט עס אין הימל געװאָלט... און ,ישראל, אַפילו אַז ער 
זינדיגט, בלייבט ער דאָך אַלץ ישראל,? און זי איז דאָך אַ אידישע טאָכטער, 

אברהם-אָבינוס אַ קינד, און די טירן פון רחמנות און תשובה שטייען שטענדיג 
אָפן פאַר איר... װי-אַזױ האָט ער געקאָנט מיטן קלענסטן פינגערל גאָר צו" 
העלפן דערצו, אַז אַ אידיש קינדס לעבן זאָל פרי פאַרשניטן װוערן! -- ,איך 
בין דאָך אַ גזלן און װעל באַדאַרפן אָפּגעבן אַ דין-וחשבון דערפאַר !..* װאָרים 
אין איין מינוט קאָן דאָך דער מענטש גאַנצע װעלטן מתקןזיין! עס איז 
דאָך אַזאַ גרויסע זאַך, אַ מענטשלעך לעבן! 

װאָס עס איז געווען נאָך ערגער, איז װאָס בשעת דער תפילה זיינען 
געקומען שלעכטע געדאַנקען און האָבן אים פאַרטומלט, נישט געלאָזט זיך 
! אָנקניפּן מיט די אויבערשטע װעלטן, ער האָט פּשוט געפילט, אַז זיין תפילה 
פאַלט-צוריק פון די הימלען, װי געשאָסענע פייגעלעך, נעבעך, װאָס האָבן 
נישט מער קיין כוחות אין זייערֶע פליגעלעך... פּשוט, מען לאָזט אים נישט 
צו אויבן. ער קאָן זיך מיט גאָרנישט באַהעפטן... און דורך דער טרויעריגקייט, 
װאָס איז אים באַפאַלן, האָט זיך די שכינה פון אים אָפּגעטאָן. ער האָט פאַר- 
לוירן דאָס ליכט פון די אויגן און דאָס וויסן פון זיין האַרץ. ער דערקענט 
נישט מער קיין צלם-אלוקים אויפן מענטשנס פּנים. ער האָט אָנגעהויבן מורא 
צו קריגן פאַר זיין נשמה, װאָרים זייער שלעכטע געדאַנקען האָבן אים גע" 
פייניגט... געדאַנקען, װאָס ער ווייסט נישט ווי-אַזױ זיי קומען צו אים, 

יחיאל איז נישט געווען קיין חוקר,. ער איז אַנטלאָפן דערפון. ער האָט 
זיך געהאַלטן אין כלל: ,װאָס עס איז פאַרבאָרגן פון דיר, פאָרש נישט נאָך !* 
און ער האָט באַטראַכט די אַלע, װאָס גיבן זיך אָפּ מיט פאָרשן גאָט, גיבן זיך - 
אָפּ מיט ,מעשה-מרכבה", מיט די ספירות, פאַר קליינע גלויביגע (מקטני" 
אמונה). ער וויל חלילה נישט טראַכטן אַזױ אויף גרויסע אידן, װאָס האָבן 
זייער גאַנץ לעבן פאַרבראַכט אין די טיפע פאַרבאָרגענע זאַכן. ער וייסט, 
אַז זיי זיינען געווען הייליגע מענטשן און ער קומט נישט צו דעם קנאַפל פון 
זייערע שיך. אָבער דאָס איז נישט געווען קיין ענין פאַר אים. זיין כוח איז 
באַשטאַנען אין אמונה, אין טיפן, פּשוטן, בלינדן גלויבן אין די גוטע מידות 
פון רבונוישל-עולם, װאָס דער מענטש באַדאַרף נאָכטאָן, דער גוטער איד 
איז נישט דער, וועלכער גיט זיך אָפּ מיט פאַרבאָרגענע זאַכן, -- נישט דער 
בעל-שם-טוב און נישט אַלע גרויסע חסידישע רביים האָבן זיך אָפּגעגעבן 
מיט קבלה, -- דער גוטער איד איז דער, וועלכער ווערט פון זיין מוטערס 
בויך געהייליגט צו גאָט, אַזױ וי אַ בכור. ער מאַכט זיין לעבן פאַר אַ קאַלך- 
אויוון, אין וועלכן ער ברענט זיך וי אַן עולת-תמיד פאַר גאָט ער איז מקדש 
אַלע זיינע מעשים פאַר גאָט. און נאָר מיט דעם כוח פון דער אמונה קאָן מען 
צו עפּעס דערגיין. 

יעדן מאָל, װען ער האָט זיך אָנגעשלאָגן אָן דער אייביגער פראַגע: 
;פאַרװאָס איז דעם צדיק שלעכט און דעם רשע גוט אויף דער וועלט !*, איז 
ער אַנטלאָפן פון איר, ער האָט געגלויבט באמונה-שלמה -- אַז אין גאָט, װי 
אין זיין גאַנצער יצירה, איז נישטאָ קיין שלעכטס. אַזױ װי עס שטײט: 
גוישמח ה' במעשיו" -- גאָט האָט זיך געפרייט מיט זיינע ווערק. נישט נאָר 
גאָט אַליין איז גוט, נאָר אַלע זיינע װערק זיינען גוט. װאָרים אמתע פרייד איז 
שלימות, דאָס שלעכטע איז, וי די צדיקים לערנען, נאָר אַ קלענערע מדרגה 
פון גוט. אָבער נישט קיין שלעכטס, ווייל שלעכטס איז גאָרנישט פאַראַן. 


ביים טראַגישן געראַנגל איבער רייזלס נשמה אָבער האָט ער זיך אָנ- 
געשטויסן אויף ווינטן און שטורעמס, װאָס האָבן אָנגעהױיבן צו דערשיטערן 
די פונדאַמענטן, אויף וועלכע זיין װועלט איז געשטאַנען. נאָכמער, זיי האָבן 
װי שפּינען אַרױסגעפלאָכטן פון זיך נעצן, װאָס האָבן אים חלילה געַװאָלט 
פאַרשלייערן און פאַרשלעפּן אויף וועגן, אויף וועלכע ער איז קיינמאָל נישט 
געגאַנגען... ביז איצט האָט ער באַטראַכט די אויסערלעכע ועלט -- די גויים, 
;װאָס דעקן-צו די אויבערפלאַך פון דער ערד* -- אַז זיי זיינען נאָר דאָ צוליב 
דעם, כדי ישראל צו ענגן. ווען ישראל װוערט שלעכט, וערן זיי די רוט, 
װאָס שלאָגט ישראל. ער האָט געואוסט, אַז זיי האָבן אויך זייערע זכיות, 
זייערע שרים אין הימל, וועלכע שטאַרקן זיך, ווען ישראל פאַלט אין דער נעץ 
פון זינד. קיינמאָל זיינען זיי נישט געווען ביי אים אַ צוועק פאַר זיך, נאָר זיי 
לעבן אין זכות פון ישראל, װאָס איז צעשפּרײט צווישן זיי. געוויס שטייען זי 
אויך אויף זייער אַ הויכער מדרגה אין דער יצירה... זיי זיינען באַשאַפן בצלם- 
אלהים. און די גויים, צווישן וועלכע אידן זיצן, זיינען פון די גערעכטע פון 
די פעלקער, אויף וועלכע עס װערט געזאָגט, אַז זיי זיינען זיכער צו האָבן 
אַ חלק לעולם-הבא, -- די בעסערע פון זיי, און די ערגערע װעלן באַדאַרפן 
אָפּגעבן דין-וחשבון אין דעם יום-הדין. 


מער האָט ער נישט געקלערט וועגן דעם חילוק צווישן איד און קריסט, 
ער האָט זיך געפונען אויף אַ קליינעם איסדערװיילטן אינזל. דאָס זיינען 
די אידן, די קינדער פון אברהם, װאָס האָבן זכות-אָבות און זכות-עצמו. און 
זייערע נשמות זיינען אַ טייל פון דער הימלשער געטלעכקייט. דער גאַנצער 
אַרום -- דאָס זיינען פרעמדע רעגיאָנען, לאַנגע שטחים, מדבריות, גרויסע 
ימים. געוויס הערשן דאָרט דעם רבונו-של-עולמס גערעכטיגקייט און איין- 
זעעניש, וי אין זיין גאַנצער יצירה, און זיי האָבן זכיות. נאָר ער האָט דער- 
מיט נישט צו טאָן, עס איז נישט זיין וועלט. 

זינט אָבער ער האָט זיך אָנגעשטױסן אויף זיי, ביי דעם געראַנגל איבער 
רייזלס נשמה --- איז ער געקומען אויף אַנדערע געדאַנקעןי 

ווען ער איז געזעסן בײנאַכט אין זיינע זאָקן ביים ליכט צו חצות און 
פאַרטייטשט זיך די װערטער: ,עס זיינען געקומען די גויים אין דיין טייל 
און זיי האָבן פאַראומרייניגט דיין הייליגן געצעלט", -- האָט ער זיך געגן 
זיין ווילן געפרעגט: ,װוער זיינען די גויים ? עס איז דאָך נישטאָ חלילס קיין 
הויך מחוץ פון גאָט --- זיי זיינען דאָך אַ טייל פון דער יצירה, פון דער קרוין 
פון די באַשעפענישן, דער מענטש, װאָס איז אין זיין געשטאַלט. פאַרװאָס איז 
עס אַזױ, װאָס עס זיינען דאָ גויים ? פאַרװאָס אָנערקענען זיי נישט אַלע דיין 
נאָמען ? פאַרװאָס ווערט נישט מקוים שוין דאָס, װאָס מיר בעטן אין דער 
ראש-השנהדיגער שמונה-:עשרה: ;אַז אַלע זאָלן מאַכן איין בונד, צו טאָן דיין 
ווילן מיטן גאַנצן האַרץ ?...* 

ער האָט זיך דערשראָקן פאַר זיינע געדאַנקען און זיי פּאַרטריבן פון זיך. 
נאָר אַנומלט איז ער געווען אינדרויסן אין גרויען פרימאָרגן, װי עס איז 
געווען זיין געוואוינהייט פון דער יוגנט-אָן, צו גיין באַגינען אין פעלד-אַריין, 
כדי צו זען גאָטס באַשאַף און פרייען זיך מיט אים, צו הערן די פייגעלעך זינגען 
שירה און זיך אָפּצולערנען פון זיי מוסר, כדי מיט מער פרייד צו קאָנען 
דאַװענען,. איז ער געשטאַנען באַגינען אין קליינעם וועלדל הינטער דעם 
שטעטל, וואוהין זיין שמש עזריאל האָט אים באַגלייט נאָך דער מקוה, און 
פאַרקוקט זיך אויף אַ בוים, אויף וועלכן עס זיינען געזעסן פיל פייגעלעך און 
האָבן געצוויטשערט, -- האָט ער זיך צעוויינט און געזאָגט אין זיין האַרץ: 
רבונו-של-עולם, פאַרװאָס האָסטו נישט די מענטשן געמאַכט װי די פייגעלעך, 
װאָס אַלע קענען נאָר דיך, און זאָגן פאַר דיר זייער הייליגע שירה יעדן פרי" 
מאָרגן. מה-דאָך די פייגעלעך האָבן דערצו זוכה-געווען, פאַרװאָס נישט דער 
בחיר פון דער יצירה, װאָס דו האָסט אים באַשאַפן אין דיין געשטאַלט ? פאַר- 
װאָס זאָל נישט מקוים-ווערן ;כי תעביר ממשלת זדון מן הארץ" --- און אַלע 
זאָלן נאָר דיך אַלײן אָנערקענען, אַז דיין כבוד זאָל זיך אַנטפּלעקן איבער אַלע 
דיינע באַשעפענישן ,.* 

קיין שום תירוצים וועגן דער בחירה פון מענטש, אַז גאָט כביכול וויל, 
אַז דער מענטש זאָל אים אַליין אָנערקענען, האָבן נישט געקאָנט באַרואיגן, 
איינשטילן דעם גרויסן דאָרשט, װאָס איז יחיאלס נשמה באַפאַלן וי אַ פאַר- 
צוקנדיגע חיה, װאָס האָט גענאָגט פון אים דאָס חיות. די אייביגע פראַגע 
איבער דער צעטיילונג פון דער מענטשהייט האָט בעפּייניגט זיין נשמה. זיין 
פּשוטער שכל האָט נישט געקאָנט פאַרשטײין דאָס טאָפּלטע שפּיל פון די געטער 

מיט דעם מענטש. אי השגחה-פּרטית, װאָס גאָט האָט איבער דעם מענטש און 
פירט אים אויפן וועג פון זיין באַשערטקײט, אי די בחירה, װאָס מען האָט 
דעם מענטש איבערגעגעבן אויסצוקלייבן צווישן גוטס און שלעכטס, צו דער" 
קענען דעם אמת פון שקר. עס איז אים פאָרגעקומען, װוי די געטער, חלילה, 
שפּילן מיט דעם מענטש אַ שלעכט שפּיל, וי מען װאָלט אַ קליין, אומוויסנדיג 
קינד געלאָזט זיך שפּילן מיט פייערדיגע קוילן. ,װאָרים װאָס איז דער מענטש, 
װאָס דו האָסט אים אַזױ דערהויבן און דו גיסט זיך אַזױ פיל אָפּ מיט אים ?* 
-- ;צי קאָן דען ווער גערעכט-זיין אין משפּט מיט דיר ?* אַזױ װי עס שטייט 
אין פּסוק: ;קום נישט אין משפּט מיט דיין קנעכט, װאָרים עס קאָן נישט 
גערעכט-זיין פאַר דיר קיין לעבעדיגע זאַך...* דאָס איז נאָך נישט געווען דאָס 
ערגסטע, 

עס האָט, חלילה, אויסגעקוקט, װוי דער שטן װאָלט זיך פאַרלייגט אַ נעסט 
אין נאַאיוון גלויביגן האַרץ פון רבין ר' יחיאל אים אינגאַנצן צו פאַנגען. ער 
האָט זיך געפרעגט, װאָס עס איז זייער כוח, די גויימס ?... װאָס זיינען זייערע 
זכיות ? --- אַז זיי האָבן זכיות און אַז זיי האָבן אַ שטאַרקן צד, װאָס דערגרייכט 
גאַנץ ווייט אין די הימלשע טיפענישן, דאָס האָט ער געזען. -- ער האָט נישט 
געקאָנט אַרױסראַטעװען אַ אידיש נפש, װאָס האָט זיך פאַרוועבט אין זייער 
נעץ, לעבעדיגערהייט, נאָר בלויז די הוילע נשמה האָט ער געראַטעװעט פון 
זייערע הענט. אָבער -- ;לא המתים יהללו יה" -- קיין טויטע לויבן נישט 
גאָט. און דאָס איז אים אויך אָנגעקומען זייער שװוער. קוים, קוים, --- און 
ערשט נאָכן טויט. און װי מיר װאָלטן, חלילה, נאָר געקאָנט דינען גאָט מיט 
אונזער טויט, אָבער נישט מיט אונזער לעבן! עס קאָן דאָך נישט זיין אַז 
דאָס איז בלויז דער כוח פון שטן פון שלעכטע רוחות... געגן דער טומאה 
קאָן ער קומען מיטן כוח פון דער טהרה, מיט תקיפות. --- אַ קאַפּיטל תהילים 
עפנט-אויף פאַר אים די פאַרשלאָסענע הימלען, פייערדיגע גרעניצן קאָן ער 
דורכשפּרײזן, אָבער דאָ האָט ער זיך אָנגעשטױסן אויף אַנדערע כוחות. כוחות, 
װאָס האָבן זיך אים אַנקעגנגעשטעלט ממש מיט זכיות, מיט גרויסע צדדים.. 
מיט פונקען, װאָס דערגרייכן גאַנֵץ טיף און ווייט... ער האָט עס ממש דערפילט 
בשעת דעם געראַנגל איבער דער אידישער נשמה, אַז זיי ציען יניקה פון 
רעגיאָנען, צו וועלכע ער האָט נישט קיין צוטריט, 

אויב אַזױ, װאָס זיינען זייערע זכיות ? עס קאָן דאָך נישט זיין, אַז זייער 
גאַנצע קראַפט באַשטײט אין דעם, װאָס אידן זיינען שלעכט. -- דורכדעם האָבן 
זי באַקומען די אױיבערהאַנט איבער ישראל. אָבער חלילה, חלילה קיין אַנדערן 
טעם פון זייערע זכיות האָט ער דאָך נישט געקאָנט צולאָזן, אַנישט הייסט עס 

דאָך, חלילה, צולאָזן צו דעם, אַז דאָס שלעכטע האָט נישט קיין סיבה, נאָר 
עס איז װי דאָס גוטע, דאָס אייביגע, דאָס נישט-אויסשעפּלעכע, עס ציט זיין 
יניקה פון אייביגע קװאַלן... 

טאַטע אין הימל! -- טראַכט ער. -- וואוהין גייט ער! ער דערפילט זיך 
ענג, װי עס װאָלט אים ווער אויפן האַלז אַ שטריק פאַרװאָרפן,.. און מיט גרויס 
קראַפט, מיט געװאַלט, וי אַ מענטש אַ גבור רייסט אַלײן אויס אַ שטיק לעבעדיג 
פלייש פון זיין לייב, װאָס האָט זיך פאַרגיפטעט, און ואַרפט עס אַװעק פוו זיך, 
אַזױ האָט ער דעם פאַרסמטן געדאַנק אויסגעריסן פון זיך און אַװעקגעװאָרפן. 
אין גרויס עקסטאַז, ציטערנדיג און פלאַטערנדיג אין פיבער, האָט ער אויס- 
געשריגן: ;אחד ואין יחיד כיחודו, נעלם וגם אין סוף לאחדותו, קדמון לכל 
דבר אשר נברא, ראשון ואין ראשית לראשיתו" (איינציג און נישטאָ קיין 
איינציגקייט וי זיין אַליין-זיין,. פאַרבאָרגן און ס'איז אויך נישטאָ קיין סוף צו 
זיין איינציגקייט. דער ערשטער פון אַלע זאַכן, װאָס ער האָט באַשאַפן. דער 
ערשטער --- און עס איז נישטאָ קיין אָנהײב צו זיין ערשטקייט...). 

ניין, זייערע גאַנצע זכיות באַשטײען נאָר אין דעם, װאָס מיר זיינען 
שלעכט! װאָס מיר װאַרפן פון זיך די בחירה ! װאָס מיר ווילן נישט זיין קיין 
עם-קודש! ,רבונו-של-עולם, זע, װאָס עס איז געװאָרן פון אונז!" -- האַט 
ער זיך צעוויינט ביים אָרון-קודש און דעם קאָפּ אָנגעקלאַפּט אין די ברעטלעך 
פון אָרון. --- , איז דען שוין נישט גענוג אונזער שטראָף? האָסט פאַרקויפט 
דיין פאָלק אָן געלט, דו האָסט נישט געשטעלט הויך זייער פּרייז. מיר זיינען 
געװאָרן צו חרפּה פאַר אונזערע שכנים, צו געלעכטער און פאַראַכטונג פאַר די 
פעלקער, די גויים האָבן אונז גענומען פאַר אַ משל, די אומות שאָקלען אויף 
אונז מיט די קעפּ. אַ גאַנצן טאָג שטייט די שאַנד פאַר מיר, די חרפּה דעקט-צו 
מיין פּנים, פון קולות, װאָס זידלען און שעלטן מיך, פון פיינט און נקמה-נעמער. 
דאָס אַלץ איז געקומען אויף אונז און מיר האָבן דיך נישט פאַרגעסן און מיר 
האָבן נישט פאַרלייקנט דיין ברית..." 

פון די װוערטער איז זיין האַרץ צעװואַרימט געװאָרן. ער האָט זיך דער" 
מאָנט די חרפּות און בושות, װאָס אידן שטייען-אויס, די אָרימע אידן פֿון 
שטעטל, װאָס שמאַכטן אין די שטובן און האָבן מורא אַרױסצוגײן אין די 
דערפער צו האַנדלען, ווייל די גויים זיינען געווען זייער אָנגעלאָדן מיט שנאה 
און פיינטשאַפט אויף זיי, זינט די מעשה, װאָס עס איז געשען מיט דער משומדת. 
עס האָט שוין אַ פּאָר לעבנס געקאָסט. אַזױ אַז דער האַנדל אויפן דאָרף איז 
געווען פאַרבונדן מיט סכנת-נפשות, דאָס זעלבע אויך אין שטאָט. האָט ער 
זיך דערמאָנט אָן די אָרימע אידן, װאָס שטייען אַלץ אויס פון זיין ליבן נאָמענס- 

וועגן. -- און זיי האַלט מען נאָך פאַר שלעכט, און זיי האָט מען איבערגעגעבן 
אין פרעמדע הענט-אַריין,. און די פרעמדע האָט מען געגעבן גרויס רשות 
איבער אידן, אַז די גויים זאָלן מעגן מאַכן מיט גאָטס פאָלק, װאָס זיי ווילן. איז 
זיין האַרץ פול געװאָרן מיט װייטאָג און ביטערקייט איבער דעם, װאָס עס 
געשעט אַזאַ אומגערעכטיגקייט. האָט ער זיך פאַרגעסן, פאַר וועמען ער שטייט, 
און איז אַרױסגעקומען מיט גרויס תרעומות און ביטערקייט געגן רבונודשל- 
עולם, װאָס ער האָט זיי אַרױסגעבראַכט אויף זיין לשון : 


--- וי לאַנג איז דער שיעור, דו זאָלסט זיך קריגן מיט ריינע אידן! -- 
האָט ער געטענהט צום רבונו-של-עולם. -- אלהי, װאָלט דען נישט גלייכער 
געווען, ווען דו װאָלסט געלעבט מיט דיינע אידעלעך אין שלום? איך װעל 
רעדן צו דיר, װוי איוב האָט געזאָגט: ,און אַז זיי האָבן שוין געזינדיגט צו 
דיר, נו, װאָס איז שוין, משטיינס-געזאָגט 1 פאַרװאָס קאָנסטו זיי נישט מוחל- 
זיין ? ביסט דאָך דערפאַר אַ אל רחום וחנון און מיר באַדאַרפן זיך דאָך אָפּ- 
לערנען פון דיר ? גיסט-איבער אָרימע אומבאַהאָלפענע מענטשן, ווייבער און 
קינדער, אין רשות פון חיות, װאָס ווייסן דיין נאָמען נישט און טראָגן נישט 
דיין רחמנות אין זייער האַרץ,. און װאָס האָסטו בכלל צו אונז, צו מאַכן אונז 
דאָס ציל-ברעט פאַר דיינע פיילן? װאָס האָסטו אונז אויסגעקליבן פאַר דיין 
אויסדערוויילט פאָלק ? מיר ווילן נישט! גי דיר צו די גויים, זאָלן זיי דיר 
דינען. מיר זיינען מיד צו טראָגן דיין עול. מיר קאָנען נישט מער. נעם עס 
צו פון אונז, מיר זיינען מיד, אַזױ מיד, אַזױ מיד!? -- -- -- און ער האָט 
זיך שװאַך אַראָפּגעלאָזט אויף דער ערד.. 


דער אַלטער ר' עזריאל, דער שמש, וועלכער איז געשטאַנען הינטער דעם 
רבינס טיר און האָט אָפּגעװאַרט דעם רבין, האָט געפילט, אַז עפּעס-װאָס קומט- 
פאָר דערינען. ער האָט נישט געװאַגט אַרײנצוגײן, אַ ציטערנדיגער האָט ער 
געװואַרט איבער דער טיר און אײינגעהאָרכט זיך... ער האָט זיך זייער באַמיט 
צוריקצוהאַלטן דעם גרויסן עולם, װאָס האָט געװאַרט אומגעדולדיג. אָבער 
דאָך האָט ער אַלע זיינע חושים, זיינע אויערן און אויגן אָנגעװענדט אויף דער 
טיר,. ער האָט געהערט יעדן שאָרך, װאָס גייט-אויף דערינען. ער איז זייער 
אומרואיג געווען. פאַר שרעק האָט ער דאָס לשון פאַרלוירן, ער האָט נאָר 
געשטאַמלט מיט די אָנצייניגע יאַסלעס: ;שאַ, שאַ, שאַ וי" 

ער האָט דערקענט דעם פאַל, װאָס יחיאלס קערפּער האָט געגעבן אויף 
דער ערד, און ער האָט זיך אַריינגעריסן דורך דער פאַרמאַכטער טיר. ער האָט 
געפונען דעם רבין ליגן אויף דער ערד. עס האָט זיך דערװועקט אין אים אַ 

קראַפט, ער האָט פלינק זיך אַראָפּגעבױגן, אויפגעהויבן יחיאלס אויסגע- 
מאָגערטן קערפּער, שטום-שרייענדיג מיט זיינע אָנצייניגע יאַסלעס: 

-- דער רבי! דער רבי! דער רבי! דער רבי! דער רבי! 

דער עולם האָט זיך אַרײינגעריסן. ווער עס האָט געבראַכט אַ שעפּ װאַסער, 
ווער עס האָט געדריקט הינטער די איערן, ביי די שלייפן. דער רבי האָט 
פּאַמעלעך די אויגן אויפגעעפנט און פאַרפרעמדט זיך אומגעקוקט. ביסלעכווייז 
איז ער געקומען צו זיך, דערמאָנט זיך. עזריאל האָט אים אויף זיין שטול ביים 
טיש אַריינגעזעצט און אָנגעהױיבן מיט די דאַרע פינגער צוריקצושטויסן דעם 
עולם, װאָס האָט וי אַן איינפאַלנדיגע װאַנט געדריקט אַרום יחיאלן. ער האָט 
זיי צוריקגעשטופּט, פאַרמאַכט די טיר, 

פּלוצלונג האָט זיך דער רבי אָן עפּעס דערמאָנט. זיינע אויגן זיינען גרויס- 
געװאָרן. ער האָט זיך אַרומגעקוקט מיט שרעק, װי ער װאָלט אונטער זיינע 
פיס די אייביגע גרוב דערזען. אַ פאַרצוקונג אָן שום רעטונג טרעט-אַרױיס צו 
אים פון אַ ווינקל, זיין בלייך פּנים האָט געענדערט דעם קאָליר, עס האָט אָנ- 
גענומען אַ טונקל-אַשיגע פאַרב, װי עס װאָלט זיין גוף אינעווייניג הינטער 
דער הויט פאַרברענט געװאָרן. ער האָט זיך מיט די דאַרע פינגער אָנגעהויבן 
צו רייסן דאָס קאַפּל פון קאָפּ און אָנגעהויבן צו ברומען וי אַ קלאָגעדיגע חיה + 

-- טאַטע אין הימל! װאָס האָב איך געטאָן? -- האָט עֶר פאַרמאַכט די 
אויגן און איז געבליבן זיצן פאַרשטײנערט, 

דער אַלטער עזריאל איז געשטאַנען פאַרן רבין און געשאָקלט זיך וי אַן 
אַלטע טרייסלדיגע צווייג, געבראָכן די הענט און אויף זיין שטום-לשון געקייט ; 

-- הייליגער רבי! הייליגער רבי ! דער עולם װאַרט שוין זייט דריי טעג. 

מיט אַן איכה-ניגון האָט יחיאל אָפּגעענטפערט: 

-- שיק זיי אַהיים. ,ולרשע אמר אלהים -- מה לך לספּר חוקי* --- איך 
בין אַ מחרף ומגדף ! 

דער אַלטער עזריאל האָט זיך צעוויינט.. 


קאַפיטל 10 
איבערגעבעטן ו}.. 


ביי דער טיר איז געשטאַנען דער אַלטער ר' עזריאל, איינגעבויגן, איינ- 
געהויקערט פון קראַמף און אַלטקײט און אָז'פאַרשטענדיגקייט. זיין גאַנץ 
לעבן איז געלעגן אין זיינע גרויע אויפגעריסענע אויגן, װאָס עס האָט זיך 
געדאַכט, אַז זיי וויינען שטענדיג מיט בלוטיגע טרערן איבער די רויטע אָנגע- 
צונדענע אויגן-ראַנדן, ער האָט זיינע אָדערדיגע, פון רעװומאַטיום פאַר" 
קראַמפטע הענט, וי צוויי טויטע שטיקער פלייש, אויסגעשטרעקט צום רבין. 

דער רבי יחיאל איז געזעסן אויף זיין אָרט, ביים אָנהייב טיש. דאָס לאַנגע 
פּנים איז געלעגן משופּעדיג אויף דער דלאָניע פון זיין האַנט. ער האָט זיך 
געשאָקלט מיט זיין דאַרן קערפּער, װי אַ נאַקעטע צווייג אָנהײיב האַרבסט, 
געשאָקלט זיך און געשוויגן, 

דער אַלטער ר' עזריאל מיט די טרערן-פאַרגאָסענע אויגן האָט געקוקט 
אויף אים מיט אַ פֿאַרצאָגטן רחמנות-קראַמף, װאָס האָט מוראדיג פאַרקרימט 
זיין פּנים. ער איז געשטאַנען ביי דער טיר אין איין פלאַטערדיגן ציטער, די 
פיס האָבן זיך געבראָכן אונטער אים, עס האָט זיך געדאַכט, אַז זיי קאָרטשען 
זיך און ער פאַלט אונטער זיי. ער האָט זיין קורץ ווייס ציגן-בערדל אין זיינע 
פאַרקראַמפטע פינגער געהאַלטן אויסגעשטרעקט צום רבין אָן אַ װאָרט אַרױס- 
צוברענגען פון זיין מויל. ער איז שטום-געװאָרן, אָן לשון, נאָר די ליפּן זיינע, 
באַהאַנגען מיט די האַלב-פאַרפױלטע געל-גרויע װאָנצעס, האָבן זיך מוראדיג 
פאַרקרימט. אָבער זיינע רויטע אָנגעצונדענע אויגן האָבן געשריגן, געשריגן 
דורך דעם װאַסער, װאָס האָט נישט אויפגעהערט צו רינען פון זיי איבער זיינע 
באַקן. זיין געשריי און זיין צער האָבן מיטאַמאָל אָבער אָנגעהויבן אַרױסצורײסן 
זיך דורך אַן אומפאַרשטענדלעך שטאַמלען, װאָס האָט געצוויטשערט פון זיינע 
אָנצייניגע יאַסלעס אַרױס ; 

-- מטשט-שטש... -- דאָס האָט געזאָלט הייסן אויף מענטשלעך לשון: 
,נו, װאָס וועט זיין 1" 

יחיאל האָט נישט געענטפערט. דער רבי האָט גאָרנישט געהערט זיין 
ליאַלען. דער רבי האָט געהאַלטן אין איין שאָקלען זיך פרום, אַזױ זיצנדיג 
מיטן פּנים אויף דער האַנט. זיינע געדאַנקען האָבן אים ערגעץ:וואו פאַר- 
טראָגן, װאָרים אין זיינע אויגן זיינען מאַטע בלינדע שיינען געשטאַנען, וי אויף 


פאַרלאָפענע פענצטער. 

דער אַלטער עזריאל האָט אָנגעהויבן צו ריטשן זיך אויף זיינע פיס. מיט 
אַנגסטיגער ציטערדיגקייט אין זיין קערפּער און מיט צערפולן רחמנות, װאָס 
איז אויף זיין פּנים געלעגן, איז ער אָנגעקומען פאַרן שטול פון פאַרלוירענעם 
רבין. אויסגעשטרעקט. די אָדערדיגע פאַרקרימטע פינגער און אָנגעהויבן 
יחיאלס קאַפּאָטע צו גלעטן, ביז ער האָט זיך צוגעקראָגן צום רבינס האַנט און 
איז צו איר צוגעפאַלן מיט אַן אָפן מויל און בלוטיגע אויגן. 

דער רבי האָט זיך אויפגעװועקט פון זיין פאַרלוירנקייט. ער האָט זיך 
אויפגעשטעלט און איז געבליבן שטיין װי אַ סטרונע אויסגעצויגן. ער האָט 
געמאַכט דעם איינדרוק וי ער װאָלט דורכגעגאַנגען דורך אַ מאַנגל, אַזױ דאַר 
צוזאַמענגעצויגן און אַרױפגעשאָסן איז זיין קערפּער געווען. עס האָט זיך 
אָנגערופן אַ שטימע פון דער באָרד-אַרױס ; 

--- װאָס זאָל איך דיר טאָן ? מיינע אויגן זעען נישט מער, איך האָב קיין 
כוחות נישט מער !. 

-- ריר-ר"ר, -- האָט דער אַלטער ,, געריישט?", װאָס האָט געזאָלט הייסן : 
,הייליגער רבי".., 

-- איך בין נישט מער, עזריאל, איך בין נישט מער! -- האָט דער רבי 
זיך געבעטן ביים אַלטן, װי מען בעט זיך אָפּ ביי אַ גזלן. --- אַ רבי איז דערצו 
דאָ, כדי ער זאָל די הערצער פון אידן אָנבינדן אין רבונודשל-עולם.. 

-- ריריר"יר! -- האָט דער אַלטער געברומט מיט בלוטיגע טרערן אויס 
זיינע רויטע, װי מיט אַ שאַרפשטײין אָפּגעשלײיפטע אויגן ראַנדן, און געהאַלטן 
אין איין גלעטן דעם אַרבל פון יחיאלס גרינער אַטלעסענער קאַפּאָטע. 

--- װאָס זאָל איך דיר טאָן ? --- האָט יחיאל געקוקט אים אין פּנים-אַרײן, 
װי מען קוקט אויף אַ שטומער חיה, און געזאָגט מיט אַ װײיטאָגדגין רחמנות 
אי אויף עזריאַלן, אי אויף זיך אַליין : --- װאָס ווילסטו פון מיר ? דו זעסט 
דאָך, אַז איך קאַן נישט מער !... 

-- ריר-ריר"יר! -- האָט דער אַלטער געוויזן מיט דער האַנט אויף דער 
פאַרמאַכטער טיר, פונװאַנען עס איז אויפגעגאַנגען אַ רעדנדיג און רעשנדיג 
שווייגן פון די פיל לייט, מענער און פרויען, היימישע און פרעמדע, װאָס האָבן 
די אויסנדיגע שטובן אָנגעפילט און געװאַרט זינט טעג אָנגענומען צו ווערן. 

-- שיק זיי אַהיים ! --- האָט יחיאל זיך געבעטן ביי אים, : 

--- זיידש-ניש... -- האָט דער אַלטער אַרױסגעביסן פון זיין אָנצייניגן 
מויל, װאָס דאָס האָט געזאָלט הייסן: ,זיי ווילן נישט.." 

יחיאל איז האַסטיג צוגעגאַנגען צו דער טיר, װאָס הינטער איר האָט זיך 
געהערט דאָס ברומענדיגע מורמלען, װי דאָס רוישן פון װאַסער, און האָט זִי 

געװאָלט עפענען. אָבער ביי דער טיר האָט ער זיך פּלוצלונג אָפּגעשטעלט, 
אָנגעלענט זיין פּנים אָן איר, אַרויפגעלײגט זיינע צוויי בלייכע הענט אויף איר, 
און אַזױ איז ער געשטאַנען אַ לאַנגע וויילע מיטן פּנים איינגעגראָבן אין דער 
טיר,. דער אַלטער שמש איז בדחילה-ורחימא געשטאַנען פונדערווייטנס. מען 
האָט געזען, װוי זיינע קני ציטערן און זיינע אָנצײיניגע יאַסלעס האָבן געקלאַפּט 
איינע אָן דער אַנדערער פאַר פּחד און האָפענונג. ער האָט זיך פאַרשטעלט 
מיט דער האַנט די אויגן. זיין קליינער גוף איז נאָך קלענער געװאָרן, ביז 
ער האָט זיך גאָר אינגאַנצן איינגעקאָרטשעט, 

יחיאל האָט אָבער די טיר געעפנט. עס האָבן אים אַנקעגנגעשלאָגן הענט 
און פּנימער און אַ װואַרימער אָטעם פון די פיל מענטשן, װאָס זיינען געווען . 
פאַרזאַמלט דערינען. צו-ערשט האָט אַ שטילקייט אַלץ אַרומגענומען, מען האָט 
זי געהערט, די שטילקייט. באַלד אָבער האָבן זיך דערהערט קרעכצן: קאוי, 
הייליגער רבי !..* אַנדערע האָבן גערופן: ;שאַ! שאַ! שאַ!* ענדלעך האָבן 
די ,שאַ-שאַ*-רופן געזיגט, און עס איז שטיל געװאָרן, װי אין דער שול פאַר 
שופר-בלאָזן. : 

--- ליבע אידישע קינדער, װאָס זאָל איך אייך טאָן ? פאָרט זיך געזונטער- 
הייט אַהיים, זאָל אייך דער ליבער פאָטער אין הימל ביישטיין אין אייער נויט !... 

-- הייליגער רבי ! 

און אין אַ מינוט איז יחיאל געװאָרן אַרײנגעכאַפּט אין אַ ים פון הענט, 
װאָס האָבן זיך אויסגעשטרעקט צו אים. ער האָט זיך געטונקען אין זיי. ער 
איז געװאָרן אַרומגערינגלט מיט אייזערנע צאַמען פון לעבעדיגע לייבער, בערד 
און ווייבערישע טיכער, מענער און ווייבער, פּנימער און פּנימער, פאַרחלשטע 
ליפּן, בעטנדיגע אויגן, אַ ים פון קולות און בקשות : ,הייליגער רבי! הייליגער 
רבי !* 

דער װאָלף רחמנות האָט שוין געפרעסן זיין האַרץ. ער אַליַן האָט זיך 
געפילט, וי ער װאָלט געווען איינער פון זיי, װאָס בעט זיך ביי זיך אַליין; 
פהייליגער רבי!* דאָס פּנים האָט זיך אַרױסגעבלײכט פון דער שװאַרצער 
מאַסע און ער האָט אויך אויסגעשטרעקט די הענט צו זיי. זיי זיינען צוגעפאַלן 
צו זיינע הענט, ווי צו צוויי קװאַלן הייל-װאַסער, יעדער איינער האָט זיי גע" . 
װאָלט אָנרירן. פּלוצלונג האָט ער זיך אָן עפּעס דערמאָנט און אָנגעהויבן צו 
ראַטעװען זיין לייב פון די כװאַליעס מענטשן אַרױס. ער האָט אָנגעהויבן צו 
נורקען זיך און געװאָלט זיך אַ וועג אַרױסשלאָגן פון דעם לעבעדיגן װאַסער, 
װאָס האָט אים אַרומגענומען. אָבער די לעבעדיגע לייבער האָבן אים אַרומ- 
גערינגלט און מער נישט געלאָזט אַרױס, 

--- הייליגער רבי, העלף אונז! 

-- איך קאָן דאָך נישט מער! איר זעט דען נישט! -- האָט ער זיך 
געבעטן, 

אַ שווייגנדיגע שרעק האָט פאַרכאַפּט די מאַסע און אַרײנגעװאָרפן זי אויף 
איין מינוט אין אַ ספּאַזמעדיגער שטילקייט. מען האָט געקוקט איינער אויפן 
אַנדערן. יחיאל האָט געװאָלט אויסנוצן די שווייגנדיגע שרעק פון עולם און 
געפּרואװװט זיך דורכשלאָגן אַ וועג צוריק צו דער טיר. אָבער פּלוצלונג האָט 
די מאַסע זיך אויפגעכאַפּט פון איר ספּאַזמע-שרעק און צעגאָסן זיך אַרום אים, 
געגאָסן אויף אים מיט לייבער, בערד און טיכער : 

--- הייליגער רבי, װאָס הייסט דאָס! אוי-וויי צו אונז! 

-- עזריאל, עזריאל, עזריאל! -- האָט יחיאל גערופן מיט אַ וויינענדיג 
קול, וי אַ קינד, װאָס בעט זיך ביי דער מוטער. 

און אַ וואונדער איז געשען. דער איינגעקאָרטשעטער, קליינער קערפּער 
פון דעם שמש עזריאל האָט וי אַ הייסע שטאָלענע שװערד זיך געשניטן אין 
דער געדיכטער, לעבעדיגער מאַסע לייבער. די איינגעקראַמפטע, צוזאַמענ- 
געקניפּטע פינגער האָבן וי צװאַנגען אָנגעכאַפּט שטאַרקע, געזונטע קערפּערס 
און זיי אַװועקגעשלײידערט, אויסבויערנדיג זיך אַ וועג מיט פינגער און נעגל. 
דורך דער װאַנט פון דער לעבעדיגער מאַסע האָט ער זיך דערשלאָגן צו יחיאלן, 
און װוי אַ מוטער אַ קינד פון פייער-אַרױס, אַזױ האָט ער אים געטראָגן, אַדורכ- 
שלאָגנדיג זיך מיטן קאָפּ, מיט די הענט און מיט די פיס, צום מערסטן אָבער 
דורך אַ מרוטשעדיג ברומען, װאָס האָט געכאָרכלט פון זיין שטומען האַלז 
אַרױס: ,לאָזט דעם רבין אָפּ!* און עֶר האָט געשליידערט פון יחיאלס זייט, 
פון רעכטס און פון לינקס, ביז ער האָט יחיאלן אַריינגעקריגן אין זיין צימער, 
פאַרהאַקט די טיר הינטער אים און זיך אַװועקגעשטעלט, פאַרשטעלט זי מיט 
זיין קליינעם קאָפּ, פאַרקריפּלטע פינגער, און מיט דעם מרוטש: ;ראָביראָב...* 
האָט ער אים אָפּגעהיט. 

דער עולם איז שטיל געװאָרן. די שטילקייט איז איצט נאָך פיל מער 
געדיכטער געװאָרן. זי איז געלעגן וי אַ שווערע שװואַרצע כמאַרע צווישן עולם. 
איינער האָט דעם אַנדערן אין אויער אַרײנגעברומט, דאָס סיטשען איז וי 
אַ פייפן פון קעלן אויפגעגאַנגען. איינער ביים אַנדערן האָט זיך געפרעגט: 
;װאָס איז געשען? װאָס איז געשען ?* 

-- דו זעסט דאָך ! -- האָבן פינגער אָנשטאָט ליפּן געענטפערט. 

יחיאל האָט זיך פאָרמאַכט אין זיין צימער. ער האָט געהערט וי די נשמות 
קלאַפּן אין זיין טיר, נישט נאָר פון זיין אַלטן געטרייען שמש, װאָס האָט וי 
אַן אַלטער פויגל געקלאַפּט מיט זיינע פליגל אויף זיין טיר און געבעטן זיך.. 
ער האָט געהערט די נשמות פון די אידן און די ווייבער, װאָס זיינען אויפ- 
געגאַנגען צו אים אין שטילע פאַרשטיקטע קרעכצן, װי די טויבן, װאָס זיינען 
געקומען זוכן ביי אים שוץ און הילף. ער האָט אָבער קיינעם נישט אַרײנ- 
געלאָזט צו זיך.. 

וי אַ מענטש, וועלכן עס פעלט-אויס לופט, וי אַ לייב, צו וועלכן מען 
האָט צוגעהאָפטן אַ גיפטיגע שלאַנג, װי אַ קינד, װאָס מען האָט געלאָזט 
הענגען איבער אַ געפערלעכן אָפּגרונט, --- אַזױ האָט יחיאלס נשמה גע- 
פלאַטערט און געציטערט אין אומרואיגקייט און פּחד, זינט די שלעכטע גע- 
דאַנקען זיינען אים וי רויב-פייגל באַפאַלן,. ער האָט נישט געקאָנט לעבן אָן 
גאָט. ער האָט ממש געפילט, וי מען האָט אַװעקגערוקט די ערד אונטער זיינע 
פיס, און ער הענגט אין דער לופטן, וואו מען האָט אים באַרױבט פון לופט. 

האָט ער זיך געקלאַמערט צו גאָט מיט די לעצטע כוחות, מיט די נעגל 
און ציין, װוי אַן אָרימער פויגל, װאָס איז אַרױסגעיאָגט געװאָרן פון זיין נעסט 
פון אַ גרויסן שטורעמװוינט און קלאַמערט זיך מיט זיינע פיס אין אַ 
טרייסלדיג צווייגל,. ער האָט געקלאַפּט מיט זיינע פליגל אין דער נעסט. מען 
האָט אָבער נישט אַרײנגעלאָזט.. 

שטייט ער ביים אָרון קודש מיט זיין דאָרן אינגלשן קערפּער, מיט זיינע 
לאַנגע, דאַרע הענט אױיסגעשפּרייט איבער דעם פּרוכת. ער ציט-אויס זיין קאָפּ 
פון זיין לאַנגן האַלז און װיל ערגעץ-וואו דערגרייכן, װי ער װאָלט אויף אַ 
באַרג געקלעטערט. זיינע אויגן זיינען טיף פאַרשלאָסן, פאַרצויגן מיט די 
דינע אויגן-הייטלעך איבער זיי. אָנשטאָט זיי, זיינען נאָר צוויי שװואַרצע לעכער 
טיף איינגעגראָבן אונטער די שאַרפע שאַרבנס פון זיין סקעלעטן-ביין. װאָס 
שניידט זיך אַדורך פון דער הויט פון זיין פּנים, און מען מיינט, אַז אָט צערייסט 
דער ביין די הוױיט... אַזױ אויך זיינע באַקן, אָנשטאָט זיי, זיינען צוויי טונקעלע 
לעכער, װאָס פאַלן וי חורבות איין אין די טיפע גריבער פון זיין סקעלעטן- 
קאָפּ,.. אױיסגעשפּרײט מיט זיין פּנים און זיינע הענט איבער דעם אָרון-קודש, 
וי ער װאָלט פאַרגליווערט געווען, קיין איין באַװעג, קייז איין שאָקל נישט 
געטאָן. זיין מויל איז אָפן, װי עס װאָלטן דורך אים פּלאַמענדיגע ווערטער 
אַרױיסגעקומען, נישט-געהערטע און נישט-פאַרנומענע, 

נאָר װאָס די ווערטער מיינען און זאָגן, דאָס האָט אויסגעדריקט זיין טויט- 
בלייך, בלינד פּנים, װאָס איז באַגאָסן מיט קאַלטע אַנגסטן און ליגט מיט 

די ציטערדיגע ווייסע האָר אויפן פּרוכת: ;אל תשליכני מלפניך ורוח קדשך 
אל תקח ממני !.* 

ער האָט נישט געוויינט. קיין דערלייכטערונג איז נישט געקומען, נאָר 
פאַרטרוקנט, אויסגעצערט פון בענקשאַפט און צער איז ער געוען. זיינע 
ביינערדיגע פינגער האָבן אַרומגעשפּילט אַרום דעם פּרוכת, איינגענורעט זיין 
פּנים דערין אין אויסגייענדיגן עקסטאַז. אַזױ איז ער געשטאַנען שעהן-לאַנג. 

-- אל תשליכני מלפניך ורוח קדשך אל תקח ממני!. 

טיילמאָל האָט זיין גאַנצער קערפּער אַ פלאַטערדיגן ציטער געגעבן און 
אַ קרעכץ האָט זיך פון זיין האַרץ אַרױסגעריסן, 

-- ;נשכחתי כמת מלב, הייתי ככלי אובד !44" 

ער איז געשטאַנען אין אַ פאַרלוירענער פאַרגליווערטקייט, קיין איין הויך 
האָט זיך נישט געהערט פון אים, וי ער װאָלט געשלאָפן, זיינע אויגן זיינען 
געווען טיף פאַרשלאָסן, ער איז פאַרחלשט געווען אין אַן עקסטאַז, פאַרזונקען 
אין אַ ים פון שווייגן. נאָר פון צייט צו צייט האָט ער אַ צוק-געגעבן מיט זיין 
לייב, וי אַן עלעקטרישער שטראָם װאָלט אַדורכגעגאַנגען דורך אים... 

-- טאַטע אין הימל, האָב רחמנות אויף מיר און צינד צוריק אָן דיין ליכט 
אין מיר, װאָרים איך ווער פאַרלוירן אין מיין פינצטערגיש.. 

פּלוצלונג האָט אַ צניעותדיגע זעליגקייט וי אַ שיין זיך באַװיזן אויף זיין 
פּנים. ער האָט זיך געשטעלט אויף די שפּיץ-פינגער און די הענט אויס. 
געשטרעקט העכער פון זיך, װוי ער װאָלט געװאָלט װאָס דערגרייכן, װאָס ער 
קאָן נישט. די קנייטשן פון זיין פּנים האָבן זיך פאַרקניפּט אין אַ קאַפּריז פון 
אַן עקסטאַטישן שמייכל-געוויין, 
{ = גאָט, װוי-אַזױ האָט ער עס פאַרגעסן, װאָס די אידישע ספרים שרייבן וועגן 
דעם ענין! 


מיט פרייד האָט ער אָנגעהויבן צו שפּרײזן איבער דער שטוב און איבער- 
געקלערט דעם גאַנצן ענין. עס איז אים געקומען אויפן זינען דאָס, װאָס די 
אידישע ספרים שרייבן וועגן דעם ענין און װאָס ער אַליין האָט אָפטמאָל זיך 
אַרײנגעטראַכט וועגן ;די זאַכן, װאָס שטייען אין אָנהייב פון דער וועלט". -- 
,פאַרװאָס דעם צדיק איז שלעכט און דעם רשש איז גוט." און װאָס איז בחירה ? 
און פאַרװאָס האָט גאָט באַשאַפן ,שלעכטס". און נאָך אַזעלכע הויכע ענינים. 

אויסגעטאָן פון דער וועלט, איז די וועלט געלעגן קליין אין אַ ווינקל פאַר 
אים. ער איז געשטאַנען איבער איר, וי אַ קינד ביי אַ שפּיל. ער האָט זי 
דאַן געקאָנט אַרומנעמען און באַגרײיפן און זי זען אינגאַנצן. ער האָט געזען 





דער תהילים איד 471 


אַלע פאַרקרימטע, פאַרצווייגטע זיגזאַגישע וועגן, װאָס גייען-אַדורך דורך איר. 
אַ מינוט האָט ער זיך אויפגעהאַלטן אין אַ פאַרצווייגטער געדיכטעניש און 
געמיינט, אַז דאָס איז די אייביגקייט. ער האָט פאַרגעסן זיין נשמה, זיין האָרץ, 
וועלכע זיינען אָנגעבונדן דורך אייביגע טרערן מיט די הויכע הימלען, דורך 
וועלכע עס גיסט זיך דער אייביגער חסד. ער האָט געטראַכט נאָר וועגן די 
ראַצן און ביילן, װואָס די שטעכעדיגע צווייגן האָבן זיינע פיס צעבלוטיגט. דער 
מענטש, דער בחיר-היצירה, װאָס קומט פון די הימלשע וװעלטן און גייט צו 
די הימלשע ועלטן, פאַרלירט זיך, נעבעך, דורך דער קליינער ווייל, װאָס ער 
גייט-אַדורך די ערד. ער פאַרגעסט, ווער' ער איז, און בינדט-אָן זיין גאַנצן 
מהות נאָר מיט דעם שטיקעלע וועג, אויף וועלכן ער געפינט זיך. ער פאָר- 
בלאָנדזשעט זיך אין דעם פינצטערן פּרוזדור (פאָדערהויז), צו װאָס די וועלט 
איז געגליכן, און קאָן נישט צוריקגעפינען זיין צוגעהעריגקייט מיט די 
הימלען... ווען דער מענטש טוט זיך אויס פון דער וועלט, װאַרפט זי אַראָפּ 
וי אַ העמד און בלייבט שטיין אַ נאַקעטער אין דעם הימלשן אין-סוף, דענסמאָל 
דערפילט ער זיין אמתן מהות. עס איז נישט וי אויף דער-וועלט, װאָס דער 
גאַנצער איש* באַשטײט נאָר פון איין געוועב, אויס לויטער נויטן און באַ- 
דערפענישן. יעדן אויגנבליק מוזן מען אָנקומען צום באַשעפער, אין יעדן 
אויגנבליק ווערסטו דערמאָנט, װוי נישטיג און קליין דו ביסט. דורכדעם דאַכט 
זיך דיר אויס, אַז אַלץ, װאָס קומט-פאָר אין לעבן, באַשטײט בלויז פון חסרונות, 
פון לויטער קליינקייט, פון באַדערפענישן און פון רשעות. אַז מען שטעלט 
זיך אָבער אין אַן אַנדער ווינקל-אַרײן, ווען מען װאַרפט אַראָפּ פון זיך דאָפ 
גאַנצע פּעקל און מען הייבט-אָן צו טעבן פעדים פון גרויסן ,זיך אַליין* און 
דו הויבסט זיך אויף אויף זיי, דערפילסטו דעם גרויסן ,יש", דעם ,יש" אָן 
חסרונות,. דעם שלימותדיגן, דעם איש", װאָס גיסט זיך וי איין פרישער 
קװאַל --- איין מדרגה ברענגט דיך צו דער אַנדערער, יראה צו אהבה און 
אהבה צו התדבקות. און וי נאָר דו דערגרייכסט דאָרט, נעמט דיך אָרום די 
אייביגע פרייד, װאָס קוועלט-אַרױס פון שלימות.. 

אַז ער איז צוגעקומען צו דער מדרגה פון פרייד, דורך זיין באַהעפטן זיך 
מיטן באַיאָטן יש, איז אים אַלץ קלאָר געװאָרן, קלאָר און פאַרשטענדלעך 
נישט דורך ביטול, װאָס ער האָט מבטל"געווען די צרות פון דער וועלט -- ניין, 
-- דוקא די וועלט האָט אויך באַקומען אַ גרויסן תכלית און אַ צוועק פאַר זיך 
אַלײן. זי איז געװאָרן אַ רינג אין דער קייט, אַ בריק, װאָס פירט-אַדורך פון 
איין אייביגקייט צו דער צווייטער... און אַלץ, װאָס עס טוט זיך אויף איר, האָט 
דאָך איר גרויסן באַדײט. ווייל דורך די מעשים, װאָס דער מענטש טוט אויף 

. דער וועלט, גיסט זיך דורך וי אַ קװאַל דעם מענטשנס נשמה. אויף דער וועלט 
קאָן מען נישט זען דעם מענטשנס נשמה: מיר זעען זי נאָר דורך די מעשים, 
װאָס דער מענטש טוט. זיי זיינען נישט נאָר די אויסערלעכע קליידער, נאָר 
דער אינערלעכער אינהאַלט פון מענטשנס נשמה. דורך זיינע מעשים פאַר- 
איידלט דער מענטש זיין נשמה. ער האָט געקראָגן פון גאָט זיין טייל נשמה, 
דורך זיין אַרױפאַרבעטן זיך, דורך זיין גרויסן דאָרשט גאָטס מידות נאָכצוטאָן 
-- איידלט ער אויס דעם מאַטעריאַל פון זיין נשמה, מאַכט זי רייכער און גיט 
איִר צו פון זיין אייגענער יחידות. און דאָס איז דער תכלית פון דעם מענטש 
אויף דער וועלט, -- צו באַרײכערן זיין נשמה און זי צוריקצוברענגען צום 
כסא-הכבוד נאָך איידעלער און שענער, וי זי איז געקומען צו אים. דערפאַר 
ווייל די נשמה איז שוין באַרײיכערט געװאָרן מיט דער יחידות (פּערזענלעכ- 
קייט) פון צדיק, װאָס האָט זי געטראָגן. װאָרים פּונקט װי עס איז דאָ יחידות 
אויבן, אַזױ איז דאָ יחידות אונטן. דערפאַר האָט דער רבונוישל-עולם דעם 
מענטש באַשאַנקען מיט אַן אייגענער בחירה. װי עס שטייט: ;אַלץ איז פון 
הימל, אַ חוץ די פאָרכט פאַרן חימל !...* ווייל די פאָרכט איז דער אָנהייב פון 
דער ליבע צו גאָט. און גאָט וויל, אַז דער מענטש אַליין זאָל אויסגעפינען 
אין זיך דעם וועג צו אים, ער אַליין זאָל קומען צו אים, דורך אייגענעם ווילן, 
כדי ער זאָל האָבן יחידות און זאָל אַרױסשטראַלן פון זיך מיט אייגענער 
,;אצילות* (איידלקייט), 

,אוי, װוי גרויס האָסטו געמאַכט דעם מענטש.. -- באַלד צו גאָט האָסטו 
אים גלייך געמאַכט !...* װאָרים יעדער מענטש קאָן דורך זיין ווילן, מיט װאָס 
גאָט האָט אים באַשאָנקען, צוקומען צו דעפ העכסטער מדרגה פון לייטער. און 
זע, װאָס פאַר אַ גרויסן חיזוק (אונטערשטיצער) דו האָסט אים מיטגעגעבן אין 
לעבן-אַרײין! האָסט אַריינגעזעצט אין אים אַ טייל פון זיך אַלײן --- זיין 
נשמה, וועלכע זאָל זיין אייביג אין דיר באַהאָפטן ; אין דיין געשטאַלט האָסטו 
אים גלייך געמאַכט, כדי ער זאָל שטענדיג געדענקען, ווער ער איז אַזעלכער ; 
און אַ האַרץ און אַ. שכל-חישר האָסטו אין אים אַרײינגעזעצט, כדי ער זאָל 
קאָנען אָפּװועגן און אָפּמעסטן, פילן און פאַרשטײן, װאָס גוט און װאָס שלעכט 
איז. און דאָס שלעכטע האָסטו באַשאַפן, כדי דער מענטש זאָל האָבן צו ראַנגלען 
זיך דערמיט. װאָרים ווען נישט דאָס שלעכטע, װאָלט דאָך קיין בחירה נישט 
געווען... און גאָט האָט דערפאַר באַשאַפן דעם שטן מיט אַלע משחיתים, אין 
דעם מענטש אַריינגעזעצט אַ יצר"הרע, ער זאָל אים אָנרעדן צו שלעכטס. 
אָבער דער מענטש איז דערצו טאַקע באַשאַפן דאָס שלעכטע צו פאַרבעסערן. 
װאָרים עס איז נישטאָ קיין שלעכטס, װאָס מען קאָן נישט אויסטייטשן אויף 

גוט, דאָס הייסט, צו פאַרװאַנדלען עס אין גוטס, דורך דער גוטער מחשבה, 
װאָס מען גיט-אַרײין אין שלעכטן, הויבט מען אויף דאָס שלעכטע צום גוטן. 
און די יסורים פאַרװאַנדלט מען אין יסורים של אהבה, דורכדעם, װאָס מען 
נעמט זיי פאַר ליב. און געטאָן האָט דאָס דער רבונו-של-עולם דערפאַר, כדי 
דער מענטש זאָל זיין אַ גבור, כדי ער זאָל מנצח-זיין דעם יצר-הרע, כדי 
: זיינע זכיות זאָלן זיין גרויס, כדי ער זאָל אַרוסקומען פון דעם קאַמף באַקליידט 
מיט גרויסער גבורה און שיינער איידלקייט, דו האָסט אים געלאָזט דאָס 
שטיקל וועג, װאָס דער מענטש האָט אַדורכצומאַכן אין לעבן, אַלײן לויפן, 
כדי ער זאָל צוריקקומען צו דיר באַקלײדט מיט אייגענער יחידות. אוי, קומט 
און זעט, װאָס פאַר אַ גרויסן חסד דער רבונו-של-עולם האָט גטעאָן נישט 
נאָר מיט ישראל, נאָר מיטן גאַנצן מין מענטש, און איך, זינדיגער, האָב, 
חלילה, געװאָלט, אַז דו זאָלסט צונעמען פון אונז די גרעסטע מתנה, מיט 
וועלכער דו האָסט מזכה-געווען דעם מענטש, -- די בחירה, זיין ווילן!* 

איצט, אין דער שעה פון חסד, האָט גאָט אויפגעעפנט זיינע אויגן, און 
ער האָט געזען אַזױ קלאָר און ברייט דעם וועג פון ישראל און פאַרשטאַנען 
דעם טעם פון זיינע צרות און ליידן,. ישראל איז דער גבור פון גאָט. דורכדעם, 
װאָס ער האָט גענומען אויף זיך דעם עול ביים באַרג סיני מקיים-צו-זיין די 
מצוות, װאָס זיינען די מידות פון גאָט, איז ער געװאָרן אַן ?אור לגויים", אַ 
ליכט-פאַרשפּרײטער, אַ פאָראויסטרעטער אויף דעם וועג פון דער גאולה צום 
גרויסן טאָג פון ,באחרית-הימים". ישראל אָבער פאַרגעסט אָפט ווער ער איז, 
אַז ער איז דער ,עם-קודש", װאָס גאָט האָט זיך אויסגעקליבן, און וויל, אַז 
ער זאָל דורך זיין לעבן, דורך זיינע מצוות פאַרווירקלעכן די מידות פון גאָט ; 
ישראל ויל אַראָפּװאַרפן פון זיך דעם יאָך, ער איז מקנא די גיים און 
וויל איבערטוישן זיין חלק אויף דער נאַרישקײיט און דעם עשירות פון 
דער וועלט. נאָר גאָט נויט אים בעליכרחו צו גיין אויף דעם וועג פון דער 
גאולה, און יעדן מאָל, ווען ישראל גייט-אַראָפּ פון וועג, שיקט גאָט אָן אויף אים 
בייזע וועלף צו דערשרעקן. אָבעכ ער לאָזט שטענדיג איבער דעם שארית- 
ישראל, ווייל ישראל איז אייביג, ווייל ער איז די כלי פון גאָט. און ווען די 
כלי װעט זיך, חלילה, צעברעכן, װער װעט איינהאַלטן גאָטס מידות ? ווער 
וועט מקיים-זיין די מצוות ? בעל-כרחו נויט ער ישראל, ער זאָל גיין זיין וועג, 
ער טרייבט אים אונטער וי אַ װידערשפּעניג אייזל, און גיט, כביכול, אַרין 
אין די הערצער פון די פעלקער, אַז זיי זאָלן פּייניגן ישראל,. אין דער אמתן 
זיינען, נעבעך, די גויים גאָרנישט שולדיג, װאָס זיי ענגען די אידן, זיי זיינען, 
וי דער הייליגער יהודה-החסיד זאָגט, נאָר גאָטס שליחים אונז ?ו שטראָפן, 

ווען מיר װידערשפּעניגן גאָט. מען באַדאַרף אויף די גויים, װאָס שלאָגן אונז, 
גרויס רחמנות-האָבן און גאָט בעטן, ער זאָל זיי מוחל-זיין, װאָס זיי טוען אונז 
אָן, און זאָל צונעמען פון זי דאָס שלעכטע שליחות. װאָרים װאָס זיינען זי 
דען נעבעך שולדיג ? אַזױ ברענט זיך נעבעך ישראל דאָס גאַנצע לעבן אין 
אַ קאַלך-אויוון, װי אַן עולה-תמיד, און כדי דער חלק פון ישראל זאָל זיין 
נאָך גרעסער, כדי ער זאָל זיין נישט נאָר דער אויסדערװיילטער אויף דער 
ערד, נאָר אויך אויפן הימל, װאַרפט זיך דער משחית אים אויפן וועג און שטעלט 
זיך אים אַנקעגן, אָבער ישראל ראַנגלט זיך מיט מענטש און שטן. ישראל 
באַקעמפט דעם משחית פון דרויסן, דעם משחית פון דערינען, ער איז.גובר 
זיין יצר'הרע, בייגט טיף איין זיין רוקן צו שלעפּן גאָטס עול. אין שטורמען 
און ברויזן, אין ים פון צרות גייט ער אויף גאָטס וועג. וי וואויל איז דיר, 
ישראל, װאָס דו האָסט זוכה-געווען דערצו, איבערצוטראָגן אַלע יסורים פון 
דער וועלט פון זיין ליבן נאָמענס-װועגן! -- און איך האָב אויף דיר מתרעם- 
געווען, טאַטע אין הימל! איך האָב געװאָלט, חלילה, אויף איין מינוט, אַז דו 
זאָלסט צונעמען פון אונז דעם פּאַק, װאָס דו האָסט אַרויפגעלײגט אויף אונזער 
אַקסל. ניין, טאַטע זיסער, מאַך אים נאָך שווערער, מיר בייגן-איין טיף דעם 
רוקן און לאָדן-אָן, לאָדן-אָן! וי זיס זיינען די צרות, וי לייכט איז די משא, 
װאָס מען טראָגט פון דיין נאָמענס-וועגן !..- 

פּלוצלונג איז ער געבליבן שטיין אינמיטן שטוב. ער איז בלייך-געװאָרן 
וי אַ טוך, װי יעדער שפּור פון לעבן װאָלט אַנטלאָפן פון אים. זיינע הענט 
האָבן ממש אָנגעהוֹיבן צו ציטערן, וי אַ גרויסער פראָסט װאָלט אַדורך דורך 
אים, און זיינע ציין האָבן אָנגעהױיבן צו קלאַפּן איינס אין אַנדערן. פאַר שרעק 
האָט ער פּשוט נישט געקאָנט קיין טריט טאָן, עס האָט זיך אים אויסגעוויזן, 
אַז אַ לאָך האָט זיך אויפגעעפנט אונטער זיינע פיס און ער זינקט אָן אָפּהאַלט 
אין כף:הקלע, 

;ווער בין איך און װאָס בין איך, אַז איך זאָל װעלן, חלילה, פאַרשטיין 
דעם רבונו-של-עולם ?* -- האָט ער אויסגעשריגן. עס האָט זיך אים אויס" 
געוויזן, װוי איצט װאָלט זיך פאַר אים געענדיגט די אומענדלעכע פינצטערניש, 
אין וועלכער ער האָט פאַרבלאָנדזשעט. עס הייסט דאָך פּשוט, אַז ער האָט פון 
זיך דעם עול-מלכות-שמים אַראָפּגעװאָרפן! װאָסי, איך האָב זיך אָנגעדונגען 
צו גאָט, נאָר בתנאי, ער זאָל מיר מאַכן פאַרשטענדלעך זיינע מעשים, און 
ווען, חלילה, נישט ?... .צדיק ה' בכל דרכיו.* און װוער בין איך, אַז איך זאָל 
אים וועלן פאַרשטיין ? פאַר גאָט באַדאַרף מען מורא-האָבן, און אַלץ װאָס ער 
טוט באַדאַרף מען אויסטייטשן צום גוטן --- גם זו לטובה. און די יסורים, 

װאָס ער שיקט, באַדאַרף מען מקבל-צו-זיין, כדי זיי זאָלן ווערן אָנגענומען פאַר 
יסורים:של-אהבה, װאָרים אַזױ איז זיין הייליגער ווילן. און װאָס ער טוט, 
באַדאַרף מען באַרעכטיגן דעם דין, ווייל ער איז גערעכט און זיין משפּט איז 
גערעכט. 

ער האָט באַשײנפּערלעך איינגעזען, אַז ער גייט אויף אַ פאַלשן וועג. ער 
האָט זיך ערגעץ-וואו פאַרבלאָנדזשעט, אַז ער האָט געקאַנט דערגיין אַזױ ווייט, 
ער האָט דאָך, חלילה, געקאָנט אומקומען. ער האָט אָנגעהויבן גרויס מורא- 
צודקריגן פאַר זיך, ער האָט זיך פאַרטיפט אין זיך און אָנגעהויבן נאָכצוקלערן 
וועגן זיינע מעשים, | 

אַז ער האָט אַרויפגעצױגן אויף זיך די אימה פון גאָט, זיינען זיינע אויגן 
ליכטיג-געװאָרן. ער האָט שוין אַלצדינג געזען אין אַן אַנדער ליכט, מיט שרעק 
אין האַרץ. זיין נשמה האָט געציטערט און געפלאַטערט פאַר דער אימה פון 
גאָט. צי האָט ער, חלילה, נישט מיט עפּעס זיך פאַרזינדיגט. ער ווייסט נישט 
און זעט עס נישט איין, ווייל זיין האַרץ איז פול מיט גאוה און זיין געמיט איז 
שטאָלץ. דורכדעם זיינען זיינע אויגן פאַרפינצטערט און ער זעט נישט איין, 
װאָס ער האָט געטאָן. 

מיט אונטערגעהאַקטע פיס איז ער צוגעגאַנגען צום אָרון-קודש און האָט 
זיך צעוויינט און געבעטן: 

--- רבונו-של-עולם, איך האָב קיינעם נישט נאָר דיך, איך בעט דיך, 
רבונו-של-עולם, מיינע אויגן זיינען פאַרפינצטערט, מיין האַרץ איז שווער- 
געװאָרן, ווייל איך בין געגאַנגען אין שטאָלצקייט און אין גרויסמוטיגקייט 
פאַר דיר. האָב רחמנות אויף מיר, איך האָב נישט קיינעם אַ חוץ דיר. אַלע 
מיינע װאָרצלען זיינען אָפּנעשניטן פון דער װעלט, נאָר אין דיר בין איך 
באַהאָפטן. איך בעט דיך, װאַרף מיך נישט אָפּ פון דיר,. איך בין פול מיט זינד, 
וי אַ גרוב מיט ווערים. עפן-זשע מיינע אויגן און מיין האַרץ, אַז איך זאָל 
איינזען, מיט װאָס איך האָב מיך פאַרזינדיגט פאַר דיר, כדי איך זאָל קאָנען 
פאַרריכטן מיין פעלער און קומען פאַר דיין פּנים, װאָרים איך קאָן מער נישט 
זיין אָן דיר... 

ער איז געשטאַנען אין גרויס ציטערניש, אין פלאַטערניש. זיין לייב און 
נשמה, פאַראייניגט אין איין לעבעדיג וועזן, זיינען געווען בלויז דאָרשטיגער 
באַגער צו פאַרנעמען א צייכן, אַ באַװײז, אַז זיינע ווערטער זיינען געהערט 
געװאָרן. ער איז אַרײנגעגאַנגען אין זיך און האָט קאָנצענטרירט אַלע זיינע 
אויפגעוואַכטע כוחות צו דעם איינציגן פאַרנעם. ער האָט געהערט אַ קול אין 
זיך, באַשײנפּערלעך האָט עס גערעדט: 

--- ווייל דו האָסט נישט רחמנות-געהאַט אויף מיין באַשעפעניש און אַװעק- 
געשיקט זי פון דער וועלט נאַקעט און בלויז, אָן תשובה, און פאַרשניטן זי פון 
ביידע װעלטן . . . 

-- אוי-וויי !.,. אויב אַזױ, בין איך דאָך אַ גזלן און איך האָב אומגעבראַכט 
אַ לעבן אויף דער וועלט, װאָס איז פּונקט וי די גאַנצע וועלט אומגעבראַכט. 
רבונו"של-עולם, פיר-אויס דיין דין, אַ נפש פאַר אַ נפש. איך האָב נישט מער 
נאָר מיין לעבן, װאָס דו האָסט מיר געשאָנקען. איך ברענג עס דיר פאַר אַ 
קרבן. נעם עס צו און זאָל עס זיין אַ כפּרה פאַר מיינע זינד. 

עס האָט זיך אים אויסגעוויזן, אַז איצט שטייט ער פאַר גאָט נאַקעט און 
בלויז, אַפילו זיין לעבן איז אויסגעטאָן פאַר אים, זיין נאַקעטע נשמה אַלין איז 
פאַרבליבן, 

אָבער דאָס האַרץ האָט פאַרנומען צו הערן די שטימע : 

-- די ישיבה-של-מעלה האָט געמשפּט: דערפאַר, װאָס דו האָסט די נשמה 
אַװועקגעשיקט פון דער װעלט אָן תשובה, זאָל דיר דיין חלק-לעולט-הבא 
צוגענומען ווערן. | 

ער איז געשטאַנען אַ וויילע װי דערשלאָגן פון דער שטימע. ער האָט 
איינגעבויגן זיין קאָפּ טיף צו דער ערד און געזאָגט : 

-- דו ביסט גערעכט און דיין משפּט איז גערעכט! מילא, װאָס זאָל 
איך טאָן ? 

פּלוצלונג איז זיין פּנים באַגאָסן געװאָרן מיט פרייד. ער האָט אויפגעעפנט 
די הענט און געזאָגט מיט גרויס שמחה: 

-- װוי גוט עס איז! גם זו לטובה! װעל איך פון היינטמאָל-אָן דינען צו 
דיר, טאַטע אין הימל, נישט פאַר קיין שכר, נאָר בלויז און בלויז פון דיין ליבן 
נאָמענס-וועגן ! 

נאָך האָט זיך נישט אױיסגעלאָשן זיין אייגענע פאַרוואונדערונג איבער דעם 
גליק פון דער הויכער מדרגה, װאָס ער האָט געבראַכט איבער זיך, װי ער 
האָט געהערט די שטימע אין זיך : 

-- האָסט מיך מנצח געווען, מיין זון. דיין חלק-לעולם-הבא ווערט דיר 
צוריקגעגעבן, דיין קרבן ווערט אָנגענומען, כדי עס זאָל זיין אַ כפּרה פאַר דער 
זינד פון דער נשמה!... 

אַ דערלייזטער האָט ער אין טרערן אויסגערופן : 

--- ,דיין גנאָד האַלט מיך אויף, דאָס איז די טרייסט אין מיין אָרימקײיט* 
--- און צעוויינט זיך. עס זיינען אָבער שוין געווען טרערן פון שמחה... 

ער האָט אַרײינגערופן דעם שמש און געהייסן זיך געבן װאַסער צום יואַע 

עפּעס טועם-געווען און געהייסן דעם עולם אַרײנלאָזן. 

דער אַלטער האָט אים אָנגעקוקט מיט אַ דערשטוינטן בליק און גע" 
שטאַמלט.. 

-- יאָ, יאָ, ר' עזריאל, אין זייער זכות איז עס געשען! -- האָט ער געזאָגט 
אַ געטרייסטער, 





צומאָרגנס האָט ער אָפּגעלײגט דעם טאָג אויף אַ טאָג פון תשובה. ביים 
דאַווענען אָפּגעזאָגט יום-כיפּור-קטן, אַ גאַנצן טאָג געפאַסט, און כדי אַרױים- 
צוציען אויף זיך די אימה פון גאָט, האָט ער אַ גאַנצן טאָג עוסק-געווען אין 
מוסר-ספרים. ווי יעדער פּשוטער איד האָט ער זיך גענומען צום ;חובת- 
הלבבות*, עוסק-געווען אין ;ראשית-חכמה", אַפילו אַרײנגעקוקט אין ,קב- 
הישר", און כדי זיך פאָרצושטעלן דעם גיהנום װאָרהאַפטיג, מיט אַלע זיינע 
עינויים, אַזױ װוי די ספרים שילדערן עס, האָט ‏ ער זיך די שטעלן פאַרטייטשט 
אויף עברי-טייטש, ביז זיין האַרץ איז צעגאָסן געװאָרן װי װאַסער פאַר פּחד. 
ער איז שיר, חלילה, נישט אַװעקגעפאַלן, ווייל ער האָט פּשוט געזען דעם 
גיהנום, װי דער גראשית-חכמה" באַשרײיבט עס, מיט זיינע אויגן, כדי זיך צו 
שטאַרקן פון תענית, האָט ער זיך אונטערגעלענט דאָס האַרץ מיט אַ שטיקעלע 
ענועם-אלימלך* פון רבי אלימלך, װאָס איז געווען זיין באַליבט חסידיש ספר. 
ער האָט אויך געלייענט דאָס ;ספר-חסידים", וואו עס איז באַשריבן אַזױ 
שיין, װי מען באַדאַרף דעם רבונו-של-עולם ליב-האָבן. ער האָט זיך פּשוט 
דערקוויקט מיט די ווערטער און עס האָט אים כוחות געגעבן דעם תענית 
אויסצוהאַלטן, װאָרים עס איז געווען אַ לאַנגער הייסער טאָג... פאַרנאַכט פאַר 
מנחה האָט ער געשיקט נאָך ר' נחמן, דעם שמש פון גרויסן בית-המדרש, 
וועלכער איז געווען אַ שטאַרקער איד און האָט אַלע אידן ערב יום:כיפור 
געשלאָגן מלקות. ר' נחמן איז געשטאַנען ביי דער טיר און האָט געקוקט אויפן 
בלייכן רבין, װאָס זיין גאַנץ פּנים האָט געלויכטן פון בלייכקייט און אויס- 
געמוטשעטקייט, | 

-- װאָס האָט דער רבי געשיקט נאָך מיר! 

-- ר' נחמן, איר האָט עפּעס אַ גוטן פּאַסיק 1 װאָרים איך האָב נאָך אייך 
געשיקט, איר זאָלט שלאָגן מלקות אַ קנעכט, װאָס האָט מחרף-ומגדף-געווען 
און מורד-געווען אין זיין האַר ! 

האָט דאָך ר' נחמן פאַרשטאַנען, וואוהין דער װאָלף צילט. איז ער אַליין 
אויך בלייך געװאָרן. די שװאַרצע האָר פון זיין רונדיג בערדל (װאָרים ער 
איז געווען אַ קרעפטיגער מאַן אין די מיטל-יאָרן) זיינען אַזש שטייף געװאָרן, 

האָט ער זיך אָנגערופן מיט רחמנות צום רבין (װאָרים דער רבי איז זייער 
שװאַך געווען) : 

-- עס שטייט דאָך געשריבן, אַז דו זאָלסט נישט איבערענטפערן קיין 
קנעכט אין די הענט פון זיין האַר ! 

האָט זיך דער רבי אָנגערופן מיט אַ גוטן שמייכל : 

-- עס גייט וועגן אַ קנעכט, װאָס האָט געזאָגט צו זיין האַר: ;איך וויל 
נישט אַװעקגיין פון דיר, איך האָב ליב דיין הויז און עס איז מיר גוט מיט 
דירי 

האָט ר' נחמן אָפּגעקרעכצט אין זיין שװאַרצער באָרד אַרײן און איז אַזױ 
בלייך געװאָרן װי דער רבי : 

--- וואו איז דער קנעכט ? איך זע דאָך נישט קיין קנעכט 6 

-- איך בין דער קנעכט, ר' נחמן, נעמט-אַראָפּ אייער פּאַסיק. 

און דער רבי ר' יחיאל האָט זיך אויסגעצויגן אויף דער ערד ביי דער 
טיר אין זיין בית-דין-שטוב, װוי יום-כיפּור, און ר' נחמן האָט אים געשלאָגן 
אויף זיין רוקן מיט זיין פּאַסיק ניין-און-דרייסיג לייכטע שלעק, און דער רבי 
האָט דערביי וידוי-געזאָגט, אין האַרץ זיך געקלאַפּט. ר' נחמן האָט אים 
אויפגעהויבן פון דער ערד, אַועקגעזעצט אים אויף דער שטול און פלינק דעם 
רבינס שטוב פאַרלאָזט. װאָרים די טרערן זיינען אים געלאָפן פון זיינע קליינע 
אויגן אין זיין שװואַרץ בערדל אַרײן. 

נאָך די מלקות האָט זיך דער רבי געפילט געטרייסט. מיט אַ לייכט האַרץ 
האָט ער שוין מעריב געדאַװנט. ער האָט פּשוט געפילט, אַז אַ נייעם גייסט 
האָט אים גאָט באַשאַפן, 

ווען דער שמש ר' עזריאל האָט אים שפּעטער, שוין נאָך מעריב, דאָס 
טעפּל הייסע מילך אַרײנגעבראַכט צו טרינקען נאָכן תענית, האָט ער געזען 
וי דער רבי װוישט זיך אויס מיטן קאָלירטן טיכל די טרערן פון זיינע אויגן, 
וי אַ קינד, װאָס מען האָט געטרייסט נאָכן אויסשלאָגן, האָט ער גענומען זיך 
רשות צו שטאַמלען און צו בעבליען מיט געבייזער:ווערטער,. װאָס ער האָט 
קוים דורך זיינע װאָנצעס געקאָנט אַרױיסברענגען: 

-- ש-ש-ש-ש-וין !... -- דאָס האָט געזאָלט הייסן : ,שוין, שוין גענוג !* 

-- עזריאל, עס איז גוט צו זינדיגן, כדי דערנאָך צו קאָנען תשובה-טאָן ! 
-- האָט ער געזאָגט מיט טרערנדיגן שמייכל און גרויס התלהבות. --- עס איז 
דאָך פּונקט אַזױ, װוי מען האָט אַ ידיד-נפש, --- ווערט מען אַ ביסל ברוגז מיט 
אים, כדי מען זאָל זיך קאָנען מיט אים איבערבעטן!.. 


קאַפּיטל || 
ווייסע ג ענז 


ער האָט נאָך געלעבט אַ שטיקל צייט, אָבער דאָס לעבן איז אים נישט 
מער ניחא-געווען. ער האָט, חלילה, נישט מהרהר געווען אויפן לעבן. ווען דו 
ביסט מקיים די מצוות, ווערט דאָס לעבן די גרעסטע מצווה, און ווען דו ביסט, 
חלילה, מהרהר אויפן לעבן, פאַרמיאוסטו און פאַרלייקנסט נישט נאָר דיין 
אייגן לעבן, נאָר די גאַנצע יצירה, מיט וועלכער דו ביסט אָנגעבונדן, און וי" 
אַזױי קאָן ער דאָס, חלילה ?.. נאָר זיין נשמה האָט זיך פאַרבענקט, איז 
דאָרשטיג-געװאָרן נאָך גאָט. אַזױ װי עס שטייט געשריבן: אעל זה יתפּלל 
כל חסיד* -- אויף דעם בעט יעדער פרומער. ביי יעדער געלעגנהייט -- 
מיינט מען דעם טויט. כדי ער זאָל קאָנען דערפילן, װאָס עס איז געזאָגט: 
דו זאָלסט ליב-האָבן גאָט דיין גאָט מיט דיין גאַנץ האַרץ און מיט דיין גאַנצער 
נשמה... 

פון זיין קינדווייז-אָן איז ער געוואוינט געווען צו באַטראַכטן די וועלט 
נאָר פאַר אַ פאָדערהויז (פּרוזדור), אין וועלכן מען האַלט זיך נאָר אויף אַ ווייל 
און מען איז זיך מכין, מען גרייט זיך אין אים פאָר אַריינצוקומען אין דער 
אייביגער היים, װאָס שטעלט-פאָר מיט זיך די צווייטע װעלט. היות אָבער 
אין דער ;היים* האָבן. זיך געפונען נישט נאָר די אייביגע אמתן / 
און די אייביגע לייטזעליגקייטן, דער תכלית פון גאַנצן זיין און די מקורות, 
פונוואַנען מען שעפּט די יניקה, -- נאָר אויף דער צווייטער וועלט האָט זיך 
אויך געפונען אַלץ, װאָס האָט געהאַט פאַר אים אַ ווערט אין דעם לעבן, אַלדאָס 
טייערע און שיינע און גוטע, -- די נשמות פון זיין מוטער, פון זיין ווייב רייזל, 
נאָך וועלכער ער האָט נישט אויפגעהערט צו בענקען, זיינע רביים, -- דער 
פאָטער, דער קאָצקער, דער וואורקער, פון וועלכן ער האָט זיך אָפּגעלערנט 
מידות-טובות, -- איז אים די צוייטע װעלט פאָרגעקומען נישט נאָר 
אַ גייסטיגע היים פאַר זיין נשמה, נאָר זי האָט אויך אָנגענומען ביי אים רעאַלע 
פאָרמען פון אַן אייגענער היים פאַר זיין פּערזענלעכן ,, איך", 

היות דער ;תהילים-איד", דער רבי ר' יחיאל, לעבט אָן אַ ווייב (שרוי בלי 
אשה), צוליב וועלכן די ,גרויסע* פוּן זיין דור האָבן אויף אים פאַראיבל-געהאַט, 
האָט ער געבעטן אויף זיך די תפילה, װאָס זיין פאָטער עליו-השלום בשעתו 
האָט געבעטן, אַז גאָט זאָל אים פאַרואַנדלען אין אַ זקן... און גאָט האָט אים 

געהאָלפן, זיין תפילה איז מקוים-געװאָרן און ער איז אמתדיג אַריינגעפאַלן אין 
זקנות. גאָט האָט אים געהאָלפן, ער איז געװאָרן אויסגעהיט פון יעדער אטרע-" 
פעניש" און פון יעדן ;נסיון". ער איז פּשוט געווען אַן אַלטער מאַן.. 

אָבער די אשה בכלל, די אידייע פון אַ ווייב, זי איז דאָך, װוי די הייליגע 
ספרים שרייבן, בבחינת השכינה. װאָרים די שכינה קומט דאָך נאָר צום צדיק 
דורך דעם זיווג. װאָס טוט אָבער דער צדיק, װאָס ער איז אַליין אָן אַן אשה !1 
דענסמאָל איז ער דאָך נישט קיין גאַנצע פּערזענלעכקייט (װאָרים די גאַנצע 
פּערזענלעכקייט פון מענטש איז נישט דער איינציגער, נאָר די פּאָר, װי עס 
שטייט דאָך געשריבן: ,זכר ונקבה ברא אותם"). נאָר בשעת ווען דער צדיק 
איז אַליין אָן אַ ווייב, באַהעפט זיך די שכינה אין צדיק, זי פאַרטרעט אים דאָס 
ווייב, זי פאַרבינדט זיך מיט אים און לאָזט אים נישט אָפּ, כדי ער זאָל נישט 
זיין פאַרלאָזט און אָפּגעשײדט אַלין, ווייל ער קאָן נאָך קומען צו שלעכטע גע" 
דאַנקען. האָט יחיאל געפילט, וי יעדן מאָל, ווען ער איז אַליין און פאַרלאָזט, 
אַז די שכינה קומט אים טרייסטן, אַמאָל האָט ער געהערט, װי טויבן קלאַפּן 
איבער זיין קאָפּ מיט זייערע פליגלען. אַמאָל האָט ער געהערט, ווג קולות 
זיסע װאָלטן זיך געקלאָגט פאַר אים. אין די שפּעטע נעכט ביי חצות, אין די 
שעהן פון חסד, ווען די נשמה גיסט זיך אויס און פאַרבענקט זיך נאָך דעם 
הייליגן פון ישראל און פאַר מתיקות פון דער בענקשאַפט פאַלט ער אַװעק אין 
אַ פאַרחלשטן עקסטאַז, און דערפילט, װוי אַ טייערער, כשרער געשמאַק נעמט 
אים אַרום, וי אַלע ריחות פון גן-עדן װאָלטן געקומען צו אים. דאָס זיינען 
געווען די שיינע געשמאַקן פון דער הייליגער מאַמע שרה, װאָס זיצט אויף 
דער שוועל פון גן-עדן און שיט-איבער גוטע קרייטעכצער פון איין זיפּ אין 
דער אַנדערער, כדי זייערע זיסע געשמאַקן זאָלן אויפגיין און דערקוויקן די 
הערצער פון די פאַרחלשטע, איידעלע מענטשן, װאָס טרויערן נאָך ציון. 
דענסמאָל האָט ער דערפילט, װי פליגלען באַשיצן זיין קאָפּ ממש און עס האָט 
זיך באַװיזן צו אים זייער אַן איידל געשטאַלט, װאָס איז אינגאַנצן געווען 
פאַרהילט אין טונקעלע שלייערן, און ער האָט געפילט ממש, אַז זי נעמט אים 
אַרום אונטער אירע פליגל-הענט. ער האָט ממש דערפילט דאָס װואַרימקײט 
און דאָס זיסקייט, װאָס האָט געשלאָגן פון אונטער אירע שלייערן אַפיר... אָבער 
די לעצטע צייט, זינט ער איז אַרײינגעפאַלן אין טרויער צוליב דער צעריסנקייט 
און בייזקייט פון דער ועלט, האָט זי זיך צו אים מער נישט באַװויזן. ווייל, 
אַזױ װי עס איז באַוואוסט, רוט נאָר די שכינה אויפן מענטש דורך פרייד, און 
ווייל ער האָט, חלילה, שלעכטס אויסגערעדט אויף דער װעלט, װאָס איז 
הויכע יצירה פון רבונו"של-עולם, און זי מבזה-געווען און נישט דך"געווען 

לכף-זכות, צוליב דעם איז ער צוזאַמען מיט איר געפאַלן, װאָרים דער מענטש 
פאַלט צוזאַמען מיט דעם, װאָס ער װאַרפט... 

נאָכדעם, וי ער האָט זיך איבערגעבעטן מיטן רבונו-של-עולם, האָט ער 
זיך אויך געװאָלט איבערבעטן מיט דער וװועלט. ער פלעגט אַרױסגײן יעדן 
פרימאָרגן אין פעלד מיט זיין שמש, כדי, װי זיי געוואוינהייט איז געװועף 
אָפּצולערנען זיך אַ מוסר פון די פייגעלעך, וי זיי זאָגן שירה. האָט ער דערזען 
די וועלט, װי זי ליגט אױיסגעשפּרײט איבער די ברייטע לאָנקעס, דרויסן 
אויסער דער שטאָט. עס איז שוין געווען אין די אלול-טעג און דער מענטש 
האָט שוין געהאַט אַראָפּגענומען פון די פעלדער די תבואות, פון די סעדער די 
פּירות, זיינען געלעגן די פעלדער מידע, אױסגעאַרבעטע װי אַ בהמה, װאָס 
האָט איר גאַנצן יאָך איבערגעגעבן דעם באַלעבאָס און באַגערט, נעבעך, זיך 
אַװעקצולײיגן און אויסצורוען זיך. די אויבערפלאַך פון דער ערד איז געווען 
באַדעקט מיט גרויסע גריבער, װאָס מען האָט פון איר די קאַרטאָפליעס אַרױיס- 
גענומען, װאָס זי האָט רייף-געמאַכט אין איר בויך פאַרן מענטש אויפן ווינטער. 
פון אַנדערע פעלדער האָט מען בוריקעס אױסגעגראָבן, זיינען זיי געלעגן אין 
פולע קופּעס, בשפע אָנגעשיט. און די ערד אַלײן, נעבעך, איז געווען אוים- 
געפּראַלט און אויפגעריסן און זי האָט אויסגעזען ווי, להבדיל, אַ מאַמע אַן 
אַלטע, װאָס האָט פון זיך דעם לעצטן אָטעם, אירע לעצטע כוחות פאַר אירע 
קינדער אָפּגעגעבן,. אירע פעלדער זיינען געגליכן געווען צו אויסגעזויגענט 
בריסטן, װאָס האָבן דעם לעצטן טראָפּן פון זיך שוין אַרױסגעגעבן. האָט ער 
זיך פאַרשעמט, דער רבי ר' יחיאל, פאַר דער ערד, װאָס ער האָט אויף איר 
רכילות גערעדט, און ער האָט געזאָגט צו זיין שמש ; 

-- זעט, ר' עזריאל, װי די ערד איז מקיים גאָטס געבאָט די מענטשן צו 
דערנערן. זעט, װי מיד און אויסגעמאַטערט זי איז, נעבעך, פון גאָטס עבודה, 
פון איר באַדאַרף זיך דער מענטש אַראָפּנעמען אַ מוסר וי דעם רבונו-של- 
עולם צו דינען: מה-דאָך זי, װאָס איז אַ שטומע און האָט נישט קיין נשמה, 
װאָס איז אַ חלק מן אלהים מלמעל, דינט זי אַזױ דעם רבונו-של-עולם, מכל" 
שכן נאָך אַ מענטש! און איך, זינדיגער, האָב אויף איר רכילות אויסגערעדט 
און זי מבזה-געווען אין מיין האַרץ. 

האָט ער זיך געװוענדט צו די פעלדער און האָט צו זיי געזאָגט } 

--- זייט מיר מוחל, איר כשרע פעלדער, װאָס איך האָב אויף אייך שלעכטס 
גערעדט. זיי מיר מוחל, גוטע ערד, װאָס איך האָב דיך מבייש געווען 

און צו דער וועלט האָט ער זיך געװוענדט און געזאָגט } 

-- גוט-מאָרגן דיר, װעלט! וי שיין דו ביסט, וי גוט דו ביסט, װאָס דו 

ביסט מקיים גאָטס מצוה מיט אַזאַ פלייס און חשק, הלוואי אויף יחיאלן געזאָגט 
געװאָרן ! 

פון דענסמאָל-אָן האָט ער שלום-געמאַכט מיט דער וועלט און די שכינה 
האָט זיך ווידער צו אים באַװויזן... 

ער אָבער האָט זיך אַזױ געפילט וי די ערד, וי די לאָנקעס נאָך דעם 
שווערן רייפן זומער, אוױיסגעאַרבעט, אויסגעצויגן אַלע כוחות פון אים, און ער 
האָט געבענקט נאָך רו. 

זיין קערפּער, װאָס איז אונטערטעניג געווען זיין נשמה, ווי אַ געטרייער 
הונט זיין באַלעבאָס, װאָס ער האָט געקאָנט מאַכן מיט אים, װאָס ער האָט 
געװאָלט -- האָט דאָך געהאַט איינגעהאַלטן אַ געוויסע זעלבשטענדיגקייט. 
וויפיל יחיאל האָט אים נישט אױסגעפּײיניגט דורך לאַנגע טעג פאַסטן, דורך 
גאַנצע נעכט אויף-זיין, דורך טראָגן אַ רויען זאַק אויף זיין לייב אונטערן 
העמד אָדער לייגן אים אויף אַרבעס רוען, -- האָט ער דאָך נישט געקאָנט 
צעברעכן זיין קערפּער אינגאַנצן,. אױיסגעדאַרט וי אַ שטעקן, אַז מען האָט 
דעם גאַנצן סקעלעט אַרױסגעזען, װוי ער שניידט זיך אַרױס פון זיין הויט אַזו, 
אַז ווען ער האָט געגעסן, דער רבי, האָט מען ממש געזען נישט נאָר װי יעדער 
ביסן גייט-אַדורך דורך דעם ביין-ווענטל פון זיין גאָרגל און הויט, נאָר אַפילן 
יעדן טרונק. דאָך איז זיין גוף געווען שטאַרק גענוג אויסצוהאַלטן אַלץ, זיינע 
אָדערן האָבן זיך אין שטאָלענע מוסקולן פאַרװאַנדלט. אַ בחורישע באַוועגלעכ- 
קייט, לייכט אויף זיינע פיס, האָט ער געקאָנט מיילן-ווייט גיין און איז נישט 
מיד געװאָרן. אַ גרויסן כוח געהאַט אין זיינע מוסקלדיגע הענט. נישט אײינמאָל 
האָט ער זיך גערימט, אַז ער װאָלט אויך נאָך היינט געקאָנט שלעפּן אַ זאַק 
מיט קאַרטאָפּל אויף די פּלייצעס, װאָס ער האָט עס טאַקע נישט אײנמאָל גשְטאָן 
אויך ער האָט געשלעפּט האָלץ בינאַכט אין אָרימע שטובן אַרײן.. דאָס 
האָט ער געהאַט צו פאַרדאַנקען זיינע אינגלשע יאָרן, וװען ער האָט זיך 
געפונען אַ סך אויף דער פרייער לופט, אַרומגײענדיג מיט די פּעק איבער די 
דערפער... לעצטנס אָבער, צוליב די אָפטע טבילות אין דער מקוה, וואו ער 
האָט שוין גאַנצע טעג פאַרבראַכט אין קאַלטן װאַסער, האָט זיך די אַלטקײט 
אָנגעהױיבן צו געבן צו דערקענען. אין די יונגע יאָרן האָט עס אים נישט 
געאַרט. וי קאַלט דאָס װאַסער איז נישט געווען, אַפילו אין די ווינטער-טעג 
-- ער האָט קיינמאָל נישט געלאָזט דעם בעדער אויפוועקן, אַז ער זאָל פאַר 
אים די מקוה איינהייצן --- איז ער אַרײנגעקראָכן אין איר. ער איז אַרױיס אַ 
ציטערנדיגער, פלינק זיך אָנגעטאָן און דערװאַרימט זיך מיט אַן ;על נהרות 
בבל" ביים חצות... און עס האָט אים גאָרנישט געשאַדט. האָט ער דען נישט 

אין די יונגע יאָרן, טיילמאָל אין שבט אַפילו, דאָס אייז פון טייך אויפגעהאַקט 
און דאָס אייז-קאַלטע װאַסער פאַר טבילה באַנוצט ! זיין קערפּער האָט אַלצדינג 
געקאַנט איבערטראָגן. ער האָט זיך דערנאָך איינגעװויקלט אין שאָפּן-פּעלץ 
און אָנגעװאַרימט זיך מיט התלהבות ביים דאַװענען. זיין קערפּער איז געװאָרן 
פאַרהאַרטעװעט אין פייער פון קעלט, פון קאַלטן מקוה-פּראַװען, װי האַרט 
שטאָל.. 


לעצטנס אָבער האָבן די אָפטע טבילות, װאָס יחיאל האָט גענומען אין 
די קאַלטע נעכט, אָנגעהויבן צו האַמערן זיין שטאָלענעם קערפּער, ביז זיי האָבן 
אים גובר"געווען.. 


פון די איסיימס צייטן, פון די הייסע זאַמדן ביים ירדן, פון די הייסע 
קװאַלן ביים כנרת האָבן זיי די טבילה איבערגעטראָגן צו די קאַלטע ווייסל- 
װאַסערן. עס איז נישטאָ קיין שיעור פון די טמא-באַגריפן, װאָס רינגלען דעם 
מענטש אַרום, נישט נאָר אין דער רעאַלער וועלט, נאָר מער נאָך אין דער 
מחשבה. יעדער שלעכטער געדאַנק איז מטמא.. פאַר יעדער תפילה, פאַר 
יעדער עבודת-הבורא האָט מען געמוזט גיין טבילה. נאָר אָנשטאָט די בלויע 
ליכטיגע כנרת-וועלן, דינען אין די פּולישע שטעט די טיפע גריבער, װאָס 
הייסן מקוה, אַבי זיי האָבן צופליסיג װאַסער. עס איז מער אַ באָד פאַר דער 
נשמה וי פאַרן קערפּער. דער קערפּער -- אדרבה, ער ווערט נישט פון דער 
טבילה ריינער... 


נאָר װווער קוקט דערויף ? לעבט דען דער מענטש נישט פיל טיפער אין 
זיין איינגערעדטער וי אין זיין רעאַלער וועלט ? -- װועקט ער אויף, דער רבי 
ר' יחיאל, זיין געטרייען שמש, וועלכער װאַכט אין געגנבעטן דרימל הינטער 
זיין טיר אויף אַ באַנק ביי אַ ספר אויפן טיש. דער אַלטער ר' עזריאל צינדט- 
אָן דעם נאַפט-לאָמפּ און פירט דעם רבין אין מקוה-אַרין. פערציג טרעפּ 
אַראָפּצושטײגן אין גרוב-אַרײין. עזריאל באַגלײט אַפילו דעם רבין מיט דער 
לאַמטער די טרעפּן-אַרונטער. אין מיטן די טרעפּ בלייבט ער שטיין, דער 
רבי. ער וויל נישט, מען זאָל אים באַגלײיטן, עס שטערט אים אין די כונות 
ביי דער טבילה, ווען דער שמש שטייט מיט דער לאַמטער דערביי. ער וויל 
ביי דער טבילה זיין אַלײן, כדי ער זאָל זיך קאָנען בעסער מתכוון-זיין. אין די 
קאַלטע אלול-נעכט שטייט ער ביז צום האַלז אין װאַסער, די קאַלטקײט אַרט 
אים נישט. זעקס-און-צװאַנציג מאָל טוקט ער זיך אונטער, אַזויפיל מאָל, 
וויפיל עס באַטרעפט גאָטס נאָמען. און ביי יעדן טוק-אונטער איז ער זיך 
עפּעס-װאָס מתכוון, פּלוצלונג דערפילט ער, אַז דער קאָפּ שווינדלט אים. ניין, 

נישט דער קאָפּ, נישט די אויגן, די גאַנצע וועלט דרייט זיך אַרום אים. עס 
איז נישט קיין מקוה, וואו ער געפינט זיך, ער געפינט זיך אויף א פרייען 
גרינעם פעלד,. עס איז זומער-צייט, דאָס גראָז איז אַזױ פריש און אַזױ גרין 
און אַזױ הויך, באַדעקט מיט טוי. און ער זעט אויף אַזאַ ווייטן מהלך --- ער 
האָט גאָרנישט געוואוסט, אַז דער מענטש קאָן זען אַזױ ווייט. און דאָרט גיסט 
זיך אַ בלוי װאַסערל אַזױ ריין, װי עס װאָלט אויס לויטער אידישע טרערן 
באַשטאַנען,. און ער שטייט דאָרט אין װאַסערל? אָ. ער דערקענט זי -- 
זיין ווייב רייזל, בשעת זי איז נאָך געווען אַ מיידל. זי שטייט צװישן הויכע 
קוויטשערס, װאָס װאַקסן אין װאַסער. זי שטייט צווישן אירע גענז, װאָס זי 
טרייבט-אָן, נאָר אירע גענז זיינען אַזױ ווייס, ער האָט נאָך קיינמאָל נישט 
געזען אַזאַ ווייסקייט, ער האָט גאָרנישט געוואוסט, אַז אַזאַ ווייסקייט איז נאָר 
מעגלעך און בנמצא -- טאַקע ממש, װי עס שטייט : ,ווייס װוי שניי" און ,וי 
געוואַשענע װאָל*. ער האָט טאַקע געקלערט וועגן דעם. אויף דעם האָט ער 
זיך מתכוון-געווען, װאָרים עס איז דאָך געגאַנגען צו די ,פורכטבאַרע טעג" 
און ער האָט זיך זייער געפרייט דעריבער, װאָס רייזלס גענז זיינען אַזױ ווייס.., 
נאָר וי ער פרייט זיך אַזױ דעריבער, רופט זי אים ממש, ער זאָל אין װאַסער 
אַרײנגײן. ער פאָלגט זי און טוט שוין אַ טריט צו איר און וויל צו איר צוגיין, 
צו די ווייסע גענז -- און ער קאָן נישט. און דאָ האָט ער מורא, אַז ער זאָל, 
חלילה, נישט אומפאַלן, װאָרים דער קאָפּ האָט זיך אים געדרייט און עס האָט 
אים געשווינדלט פאַר די אויגן. האָט ער גערופן: געזריאל! עזריאל!" 

ער האָט אים נישט באַדאַרפט רופן, דער אַלטער עזריאל, אַז דער רבי 
האָט אים פאַריאָגט מיט דער לאַמטער, איז ער דאָך נישט אָפּגעטראָטן פון די 
טרעפּ. ער איז אַרונטערגעקראָכן ביז צו דער מקוה, כדי דער רבי זאָל אים 
נישט זען. די לאַמטער האָט ער באַהאַלטן הינטער דער קאַפּאָטע און געהאַלטן 
אַן אויג אויף אים, ווייל ער האָט דאָך געוואוסט, אַז דער רבי איז נישט מיט 
אַלעמען. כאָטש ער איז פיל עלטער געווען װוי דער רבי, האָט ער, וי אַ בחור, 
אַ שפּרונג-אַרײן געטאָן אין װאַסער אין די קליידער, און מיטן גאַנצן אימפּעט 
פון זיין איבערגעבנקייט און ליבע צום רבין האָט ער אים געגעבן אַ כאַט 
אויף די הענט און אַרױסגעטראָגן פון מקוה, װוי מען טראָגט אַ קליין אינגל, 
געבראַכט אים אינדערהייך, פלינק אַרױיפגעװאָרפן אויף אים די קליידער און 
גענומען אים מינטערן. אָבער מינטערן האָט ער אים נישט באַדאַרפט, עס איז 
נאָר געווען אַ מאָמענטאַנע שװאַכקײט, װאָס איז דעם רבין באַפאַלן. איצט האָט 
ער זיך שוין אינגאַנצן באַרואיגט, שווער אָטעם געשעפּט, דאָס פּנים איז געווען 
רוט פּלאַמענדיג, די אויגן זיינען גרויס געווען און ליכטיג, און עס האָט זיך 

געדאַכט דעם אַלטן עזריאל, אַז דער רבי איז מלא-שמחה. ער האָט נישט פאַר- 
שטאַנען דעם טעם, נאָר שפּעטער, אַז ער האָט דעם רבין, אָנגעלענט אויף זיינע 
פּלייצעס, געבראַכט אין שטיבל אַרײן, האָט דער רבי געזאָגט צו זיין שמש : 

-- ר' עזריאל, מיר װעלן זיך אויסבעטן מיטן רבונו-של-עולמס הילף אַ 
גוט יאָר. --- איך האָב אַ סימןא. 


קאַפּיטל 12 


די לערע פון נישט דײוועלט 


עס האָט זיך געטראָגן איבער דער מדינה די שמיעה, אַז דער ;תהילים- 
איד* איז ראַפּטום קראַנק געװאָרן.--- עס גייט-אָן אַ מלחמה צװוישן דער ישיבה- 
של-מעלה און דער ישיבה-של-מטה, יעדערע פון זיי האָט אים געװאָלט... זיינען 
אים געקומען מבקר-חולה-זיין מאָדנע אורחים. מאָדנע מענטשן איז מען גע- 
וואוינט געווען אָנצוטרעפן אין יאָנעוװוצע ביים ,תהילים-איד", נאָר אַזעלכע 
האָט מען נאָך נישט געהאַט געזען. גרויסע לערנער, רבנים אָדער גרויסע 
נגידים זיינען נישט געווען דעם רבין יחיאלס חסידים. זיינע אָנהענגער זיינען 
באַשטאַנען אויס לויטער אָרימעלײט, קליינע מענטשן, װאָס זיינען געקומען 
צו אים מיט קליינע בקשות, מיט טאָג-טעגלעכע נויטן. קיין טיפע פּשטלעך 
האָט ער נישט געזאָגט ביים טיש, זיינע תורות זיינען באַשטאַנען פון אויס- 
טייטשן אַ פּסוק אין תהילים, אָדער זיך אָפּגעשטעלט אויף דער סדרה פון 
דער ואָך, וועלכע ער האָט אויף אַ מדרש-אופן פאַרטייטשט מיט אַן אגדהלע 
און אַ חסידיש מעשהלע, אין זין פון די אידישע מוסר-ספרים, וי עס איז 
צוגעפּאַסט פאַר דעם פּראָסטן מענטש. באַלמעלאָכעס, קליינהענדלער, אַדורכ- 
גייענדיגע אורחים זיינען געווען זיינע טיש-זיצערס, װאָס ער האָט געטילט 
מיט זיי זיינע שבתדיגע מאָלצייטן. איז דאָך נישט געווען װאָס צו פאָרן צו 
אים. אמת, עס האָט אַמאָל פאַרבלאַנדזשעט פון צייט צו צייט אַ זיידענע 
זשיפּיצע מיט אַ שטריימל ביי זיין טיש, א קליין רבל, אַ דיין פון א דערבייאיג 
שטעטל איז אַראָגעקומען קיין יאָנעווצע אויף שבת צום רבין הערן זיין תהילים- 
זאָגן. עס האָבן זיך אַפילו אויך געפונען אייניגע אַלטע קאָצקער חסידים, װאָס 
זיינען געקומען קיין יאָנעװוצע. ,יאַנעװוצער תהילים:זאָגן שטייט העכער פון 
גערער למדנות !* -- האָבן זיי געזאָגט. דאָס תהילים-זאָגן פון רבין ר' יחיאל 
האָט שוין געהאַט דענסמאָל אַ גרויסן שם איבער דער וועלט, 

נאָר זיינע אמתע מקורבים זיינען גאָר געווען אַ גאַנץ אַנדערער סאָרט; 
פּראָסטע, אָרימע אורחים, װאָס פלעגן קומען צו אים אויף שבת. דער רבי 
האָט זיי זייער מקרב-געווען. איינער פון זיי איז געווען, למשל, דאָס זשאַכלינער 
שניידערל, װאָס מען האָט גאָרנישט געוואוסט פון אים מער, וי נאָר אַז ער 
איז אַ פּראָסטער שניידער. דאָך האָט מען אים זייער גרויס געהאַלטן, ווען עֶר 
האָט זיך באַװויזן. דאָס זשאַכלינער שניידערל איז געווען אַ קליין אידל מיט אַ 

שיטער בערדל און װאַסערדיגע אויגן, געגאַנגען איינגעהויקערט, איינגעבויגן. 
ער איז געשטאַנען ביי דער טיר פון רבינס בית-המדרש צווישן די אַנדערע 
אורחים, אָבער דער רבי האָט אים געהייסן אַרוסרופן און געזעצט אים ביים 
טיש לעבן זיך און גרויס כבוד אים אָנגעטאָן. מען האָט געזאָגט אויפן 
שניידערל, אַז ער איז איינער פון די זעקס-און-דרייסיג פאַרבאָרגענע צדיקים, 
אויף וועמענס זכות עס שטייט די װועלט. מען האָט נאָר געוואוסט פון אים, 
אַז אין זיין שטיבל אין זשאַכלין גייט קיינמאָל דאָס ליכט נישט אויס. מען 
זעט אין דער טיפער נאַכט אַ ליכטל אין זיין פענצטער ברענען. דאָרט קומט 
צו אים בײנאַכט אליהו-הנביא און לערנט מיט אים די געהיימענישן פון דער 
תורה, אָבער בײיטאָג איז ער געווען אַ פּראָסט שניידערל, װאָס האָט פאַר אידישע 
אָרימע קינדער מלבושים איבערגענייט. 

דאָס זשאַכלינער שניידערל איז געווען אַ גרויסער מקורב אין יאָנעווצע. 
ווען ער פלעגט קומען, האָט זיך דער רבי מיט אים אין זיין שטיבל אָפּגעשלאָסן, 
און װאָס זיי האָבן דאָרט גערעדט אָדער מתקן- געווען, ווייס קיינער נישט.. 
מילא, דאָס זשאַכלינער שניידערל האָבן אַלע געקענט און די זשאַכלינער האָבן 
דערציילט ווער ער איז. עס זיינען אָבער געקומען אויך אַנדערע צו אים, װאָס 
מען האָט נישט געקענט און נישט געוואוסט ווער זיי זיינען. אַזױ, למשל, איז 
געווען איינער, װאָס פלעגט קומען צום רבין פון צייט-צו-צייט. מען האָט 
אים גערופן ;דער טורעם". פאַרװאָס האָט מען אים גערופן ;דער טורעם"? 
ווייל ער איז געווען זייער הויך און דאַר. אַז זיין קאָפּ איז געזעסן אויף זייער 
אַ לאַנגן, אויסגעשטרעקטן האַלז, האָט ער אויסגעזען װוי אַ טורעם, צו וועלכן 
קיינער קאָן נישט דערגרייכן, אַז ער איז צום ערשטן מאָל געקומען צום רבין, 
האָט ער זיך נישט געגעבן צו דערקענען. אַרײנגעגאַנגען אין בית-המדרש -- 
דערציילן די דאָרטיגע מענטשן -- און געשטעלט זיך הינטערן אויוון, שבת 
צו שלש-סעודות, ווען דער רבי איז געזעסן ביים טיש, האָט ער געזאָגט צו 
זיינע לייט, אַז ער הערט אַ גוטן ריח, װאָס גייט-אויף פון הינטערן אויוון, און 
ער האָט געהייסן אַרונטערקוקן, װוער עס שטייט דאָרט. האָט מען דאָך שוין 
געוואוסט, װאָס פאַר אַן איינער דאָס איז, און מען האָט אים גענומען צום טיש, 
און דער רבי האָט אים אַװעקגעזעצט לעבן זיין רעכטער האַנט. שבת-ביינאַכט, 
נאָך דער הבדלה, האָט ער זיך מיט אים אָפּגעשלאָסן, און זיי האָבן דאָרט גץ- 
רעדט. זונטאָג איז ער שוין נישט געווען. נאָר פון דענסמאָל-אָן פלעגט ער 
קומען פון צייט צו צייט, פּלוצלונג אַראָפּפאַלן,. יעדן מאָל, ווען ער באַווייזט 
זיך, קומט זייער פיל פאָלק זיך צוזאַמען מיט זייערע קראַנקע און בעטן אים, 
אַז ער זאָל אַרױפלײגן זיינע הענט אויף זיי און זיי בענטשן. נאָר ער טוט דאָס 


1488 שלוםס אש 


נישט. װאָרים מען זאָגט אין יאָנעװצע, אַז וואו עס זיצט דער ,תהילים-איד", 
האָט ער נישט קיין רשות. װער ער איז אַזעלכער, ווייסט מען נישט. מען זאָגט, 
אַז ער שטאַמט פון ווייטע מקומות, אַזש פון יענער זייט ווייסל קומט ער... 

נאָך איינער האָט זיך איין-:איינציג מאָל באַװיזן אין יאָנעװצע. ווען ער 
האָט געזאָלט אָנקומען, האָט זיך דער רבי געהייסן געבן די שבתדיגע קאַפּאָטע, 
גענומען עזריאלן דעם שמש און געזאָגט, אַז ער וויל אַ ביסל אַרױסגײן שפּאַצירן 
אויפן ראָדעמער וועג. -- דערווייל, װוי זיי גייען אַזױ, קומט זיי אַנקעגן פון 
װאָלקן שטויב אַרױס, װאָס האָט זיך אויפגעהויבן אויפן וועג, אַ איד אַ קאַליקע 
אויף איין קוליע, --- האָט דערציילט שפּעטער עזריאל שמש פאַרן עולם, -- 
נאָר אַ פּנים האָט ער געהאַט פון אַ לייב, מיט אַ שװאַרצער באָרד אַרומגע- 
נומען, אַז עס האָט זיך געדאַכט, אַז די האָר פון דער באָרד זיינען גאָרנישט 
קיין האָר, נאָר שװאַרץ פייער, און אַזױ אויך זיינע אויגן, -- אַזעלכע גרויסע 
אויגן האָב איך נאָך נישט געזען. זיי זיינען געווען פאַרכמאַרעט, באַדעקט מיט 
די שווערע לאָדנס פון געדיכטע ברעמען... און כאָטש ער איז דאָך געווען לאָם, 
געגאַנגען אויף אַ הילצערנעם פוס, -- דערציילט עזריאל דער שמש, -- איז 
ער אַזױ פלינק געגאַנגען. מיט אַזאַ שטאַרקײט, מיט אַזאַ אימפּעט, אַזוי-װי 
ער װאָלט פליגל געהאַט און דער ווינט װאָלט אים געווען געטראָגן. אַז דער 
רבי האָט אים דערזען פונדערווייטנס שפּרײזן מיט אַזאַ פאַרנעם, האָט ער מיר 
געהייסן װאַרטן, און אַלײין איז ער צוגעגאַנגען צו אים. איך האָב ממש געזען, 
וי דער רבי האָט גערעדט צו אים מיט גרויס יראת-הכבוד און פאַרבויגט זיך 
פאַר אים. האָבן דאָך מיר אָנגעהױבן הענט און פיס צו ציטערן, האָב איך 
דאָך שוין פאַרשטאַנען, װאָס פאַר אַ ס'גאַל מענטש דאָס איז... מיר זיינען 
געגאַנגען אַלע דריי אין שטאָט אַרײן. נאָר דער מיטן הילצערנעם פוס האָט 
אונז ביידן איבערגעיאָגט. דער רבי און איך האָב אים קוים געקאָנט זיינע 
טריט איינהאַלטן, כאָטש מיר האָבן געהאַט פיס און ער נישט... דער רבי האָט 
צים צוֹ זיך אַריינגענומען, איין נאַכט איז ער נאָר געבליבן. נאָר צו דער 
וועטשערע האָט דער רבי געהייסן, אַז מען זאָל ליכט אין די לייכטערלעך אָנ- 
צינדן, װי צו שבת, און שבתדיגע מאכלים קאָכן צו דער וועטשערע. אַפילן 
אַ קוגל האָט מען געמוזט אָנגרייטן אינדערװאָכנס. און ביים טיש האָב איך 
ממש געזען, װוי דער רבי אַליין האָט אים באַדינט, און זיין פּנים האָט דערביי 
געלויכטן און איז רויט-געווען וי אַ פלאַם-פייער פאַר לויטער שמחה... נאָר 
דער איד מיט דער שװאַרצער באָרד און מיט דעם הילצערנעם פוס האָט זיך 
נאָר איינמאָל באַװיזן, מער נישט. 

אויף שבתיתשובה. ווען דער רבי ר' יחיאל איז געלעגן אין בעט, זיינען 

געקומען קיין יאָנעװוצע אַזעלכע ס'גאַל אורחים. טייל, װאָס מען האָט געקענט, 
וי למשל, דאָס זשאַכלינער שניידערל, דער גטורעם", נאָך אַ צוויי-דריי, װאָס 
מען פלעגט זי אַמאָל טרעפן אַדורכגײן איבער יאָנעװוצע און מען האָט געוואוסט, 
אַז דאָס זיינען נישט קיין פּשוטע אורחים, נאָר .פאַרשטעלטע", און אַזעלכע, 
װאָס מען האָט גאָרנישט געקענט, װאָס האָבן זיך צום ערשטן מאָל באַװיזן. עס 
זיינען אויך געווען אַזעלכע, װאָס מען האָט יאָ געקענט, װאָס פלעגן אָפט 
קומען צום רבין, נאָר מען האָט זיך קיינמאָל נישט אויף זיי אומגעקוקט, ווייל 
מען האָט געמיינט, אַז זיי זיינען פּראָסטע אורחים, שנאָרער. ערשט איצט האָט 
מען איינגעזען, װאָס פאַראַ לייט דאָס זיינען. דער רבי האָט זיי אַזױ פיל כבוד 
אָפּגעגעבן. נאָר דער איד מיט דער שװאַרצער באָרד, מיטן פּנים פון אַ לייב, 
איז נישט געווען מיט זיי., 

די שטאָט-מענטשן האָבן זיך געוואונדערט. מען איז דאָך געוואוינט געווען 
צו זען אַרימעלײט ביים רבין, ער האָט זיך דאָך דאָס גאַנצע לעבן אַרומגע- 
רינגלט מיט זיי,. נאָר קיינמאָל האָט מען נישט געזען אַזױ פיל יסורימדיגע 
מענטשן אויף איינמאָל צוזאַמען,. קאַליקעס און קריפּלס, אָפּגעריסענע און אָפּ- 
געשליסענע, זייערע פּנימער האָבן עפּעס אויסערגעוויינלעך געלויכטן.. זי 
האָבן זיך ביי עפּעס:װאָס מתעסק-געווען. זיי האָבן זיך אויך אויפגעפירט 
מאָדנע. זיי זיינען געגאַנגען צוזאַמען, געזעסן צוזאַמען הינטער דעם אויון 
און געשוויגן אָדער געסודעט זיך, אַזױ אַז אַפילו די, וועלכע מען האָט יאָ 
געקענט, וועלכע מען איז געוואוינט געווען צו זען ביים רבין, האָבן זיך אויך 
אויסגעוויזן אַנדערש, 

צו שלוש-סעודות האָט זיך דער רבי געשטאַרקט און צו אַלעמענס פאַר- 
וואונדערונג האָט ער אַריינגעוופן זיין שמש עזריאל און געהייסן, ער זאָל אים 
אָנטאָן די ווייסע שבת-קאַפּאָטע, ער וויל אַרױסגײן צום עולם שלוש-סעודות 
מיט זיי אָפּריכטן,. דעם רבינס בית:המדרש איז געווען פול-געפּאַקט. דער 
שטאָט-עולם, --- אַלע זיינען זיך צוזאַמענגעקומען. אויך פון דער פרעמד זיינען 
פיל באַלעבאַטים אָנגעקומען אויף שבת-תשובה. אַלע זיינען געווען נידער- 
געשלאָגן און דערשראָקן. מען האָט נישט געוואוסט, װאָס עס װעט געשעןיי 
זיינען אַלע שוין אַרומגעגאַנגען באַצײיטנס װי יתומים. ,אויף וועמען לאָזט 
ער אונז?* -- האָט מען זיך געפרעגט, און נאָך דערצו די פרעמדע לייט, 
וועלכע זיינען אָנגעקומען אויף שבת (ואָס מען האָט געוואוסט, אַז זיי זיינען 
נישט קיין פּראָסטע מענטשן, אַז אין יעדן פון זיי איז מגולגל אַ נשמה פון אַ 
גרויסן צדיק), האָבן אַ שרעק אָנגעװואָרפן אויף דער שטאָט. דער עולם האָט 
געהאַלטן אין איין תהילים-זאָגן אַ גאַנצן שבת-:תשובה. און די ווייבער אינ- 

דרויסן, אונטער די פענצטער פון בית-המדרש, האָבן געהאַלטן אין איין 
וויינען, נישט געקוקט װאָס עס איז געווען שבת, און מען האָט זיי געשיקט 
אָנזאָגן, אַז מען טאָר זיך נישט שבת מצער-זיין און עס איז אַן עבירה צו וויינען, 
אַז דער רבי האָט דערפון גרויס עגמת-נפש. עס האָט אָבער גאָרנישט גע" 
האָלפן, װאָרים מען האָט געשמועסט, אַז דער רבי איז חרוב און זיינע שעהן 
זיינען געציילטע. און דאָ הערט מען פּלוצלונג, אַז דער רבי טוט זיך אָן און 
קומט-אַרױס צו שלוש-סעודות. האָט עס אַרױסגערופן גרויס וואונדער. װאָס 
װעט דאָ זיין ? דעם שלוש-סעודות-טיש האָט מען געהייסן אויפשטעלן דוקא 
אין בית:המדרש, וי ביי די גרויסע ימים-טובים, נישט אין זיין אייגענער 
בית-דין שטוב, ווייל עס איז דאָך געווען אַ גרויסער עולם. עס איז אָבער נישט 
געווען קיין עסן פאַר אַזאַ גרויסן עזלם, קיין עין-הרע,. האָבן די שטאָט-מענטשן 
געבראַכט אַרונטער צום רבין, װאָס זיי האָבן געפונען אין שטוב, איבער- 
געלאָזט פון שבת, עקן פון חלות און רעשטן פון פיש, אַזױ אויך די פרומע 
ווייבער, וועלכע האָבן זיך דערביי זייער מתעסק-געווען. װאָרים דער עולם 
איז געווען אָן עין-הרע גרויס. עס האָט שוין אָנגעהױבן טונקלען און דער 
עולם איז שוין געווען אויסגעזעצט ביי די טישן, האָט מען דעם קראַנקן רבין 
אַרײינגעבראַכט אונטער די אָרעמס אין בית-:המדרש. ער איז געווען שװאַך, 
קוים װאָס ער האָט זיך שוין געהאַלטן אויף די פיס, האָט מען אים אויסגעבעט 
מיט קישנס, דאָס פּנים זיינס האָט געבריט, אַז מען האָט עס געקאָנט זען לייכטן 
פונדערווייטנס, פון דער טונקלקייט פון בית:המדרש-אַרױס. ער איז געווען 
אַרומגעהילט אין זיין שבתדיגער ווייסער קאַפּאָטע, האָט זיך דאָס ווייסקייט 
אַרױסגענומען פון דער טונקלקייט און האָט געשיינט און געלויכטן אַרױס פון 
דעם ים פינצטערניש. לעבן זיך האָט ער געהייסן אויסזעצן די מאָדנע אורחים, 
אַ פּאָר קאַליקעס. דאָס זשאַכלינער שניידערל און דער הויכער ,טורעם" זיינען 
געזעסן לעבן אים, און צוויי אָרימע שוסטערס, װאָס מען האָט געקענט פון די 
יאָרמערק. זיי האָבן זיך עפּעס אויך געפונען אויף דעם שבת ביים רבין און 
קיינער האָט גאָרנישט געוואוסט, אַז זיי זיינען דאָ, האָט דער רבי זיי געהייסן 
אויסזוכן צווישן עולם און זיי זעצן אויבן-אָן 

דער חידוש איז געווען נאָך גרעסער, װאָס נאָך די מוציאס חלות, װאָס 
מען האָט צעטיילט דעם עולם, און די שטיקלעך רעשטן פיש, האָט ער געהייסן 
ברוך-מרדכין דעם בעדער זינגען ;אתקינו-סעודתא". האָט װער געגעבן אַ 
קלאַפּ אין טיש און עס איז געװאָרן זייער שטיל און מען האָט אויף עפּעס-װאָס 
געװאַרט. האָט דער רבי אָנגעהויבן צו זאָגן תורה. אַלע האָבן זיך געוואונדערט, 
װאָרים מען האָט דאָך געוואוסט, אַז דער רבי איז אַ חלוש און מען האָט זיך 

נישט געהאַט געריכט דערויף. און די תורה איז דאָסמאָל געװוען אַ גאַנץ 
אַנדערע, נישט וי אַלעמאָל, נאָר אַן אָפּגעהאַקטע. און כאָטש זיין קול איז גע- 
ווען זייער שװאַך איבער דער קראַנקהייט, דאָך האָט מען אים געהערט איבערן 
גאַנצן בית-המדרש, װאָרים דאָס קול האָט געהאַט אַזאַ מאָראַלישקײט. אין בית- 
המדרש איז געווען אַזױ שטיל, װוי ראש-השנה אין דער שול פאַר שופר-בלאָזן, 

דוד-המלך, עליו-השלום, האָט געזאָגט אין זיין הייליגן תהילים: איך 
װעל וואוינען אין דיינע געצעלטן אייביג, איך װועל זיך באַהאַלטן אין די באַ- 
העלטענישן פון דיינע פליגל. דער מענטש, דער בחיר: היצירה, װאָס איז 
אַראָפּגעשיקט געװאָרן אויף דער וועלט, כדי ער זאָל זי דערהויבן און הייליגן 
מיט דעם כוח פון זיין גרויסער נשמה, װאָס איז אַ טייל פון דער געטלעכקייט, 
באַדאַרף מאַכן די וועלט אויך פאַר גאָטס געצעלט. און וואו ער שטייט און 
וואו ער גייט, באַדאַרף ער זיך פילן, גלייך ער איז אַרונטערגענומען אונטער 
די פליגל פון דער שכינה. און ווי-אַזױ קאָן מען מאַכן די וועלט אויך פאַר 
גאָטס געצעלט ? -- דורך די מעשים און גוטע מידות, װאָס מען לערנט זיך 
אָפּ פון רבונו-של-עולם. וי גאָט הייליגט די הימלען מיט זיין ריינקייט און 
איינציגקייט, אַזױ באַדאַרף דער מענטש הייליגן די ערד מיט זיין ריינקייט 
און איינציגקייט. װאָרים דער מענטש איז געזעצט אויף גאָטס אָרט אויף דער 
ערד, אַז ער זאָל זי אויפהויבן און ברענגען צו די הימלען. 

און װי-אַזױ קאָן מען אויפהויבן די וועלט ? דורך דעם מענטשנס הייליגן 
לעבן אין איר. אַז דער מענטש געדענקט, אַז ער איז גאָטס שליח אויף דער 
ערד און ער טראָגט אין זיך דעם פונק, דעם ניצוץ פון גאָט -- זיין נשמה. 
ווען דער מענטש פאַרגעסט נישט אויף איין מינוט, ווער ער איז אַזעלכער, 
קאָן ער דאָס טאָג-טעגלעכע לעבן, אַלע זיינע מעשים הייליגן, אַלע זאַכן אויף 
דער װועלט הויבן און אָנקניפּן זיי מיט דעם שורש, פונװאַנען זיי קומען -- 
מיט דעם יוצר. װאָרים אַלע מעשים פירן צו גאָט, אַפילו די גרעבסטע, װאָס 
דו ביסט מבטל אין דיין האַרץ, ווען די כונה איז נאָר דערביי אַ גוטע. די 
כונה איז די נשמה פון יעדער מעשה, דורך דער כונה קאָנסטו הויבן די 
מעשה ביז די העכסטע הימלען, אָדער, חלילה, װאַרפן אין דער טיפעניש. דו 
ביסט דער מושל אויף דער ערד איבער דיינע מעשים. וי די הייליגע ספרים 
זאָגן: אַלץ קאָן מען הייליגן, ווען עס ווערט נאָר געטאָן אין ריינקייט, מיטן 
שיינעם געדאַנק צום רבונו-של-עולם, אַפילו די תאוות, ווען מען רייניגט זי 
פון פּסולת און פון אַלע מיאוסקייטן,? ווען דו האָסט די גוטע כונה דערביי, 
ווערט דיין יאָגעניש און פּלאָגעניש נאָך דער שװוערער פּרנסה פאַרואַנדלט 
אין אַ צדקה. װי עס שטייט געשריבן: ,ווער עס טוט צדקה יעדע צייט, דער, 

װאָס איז מפרנס זיין ווייב און קינדער... ווערט זיין טיש פאַרװאַנדלט אין אַ 
/מזבח, זיין מאָלצייט אין אַ קרבן און אַפילו זיין בעט -- אין יעקב-אָבינוס 
געלעגער.* 

אייער ערשטע מצוה פון טאָג, װאָס איר נעמט אויף זיך, זאָל זיין דער 
פואהבת לרעך כמוך", כדי איר זאָלט קאָנען בעטן איינער פאַרן אַנדערן. װאָרים 
די תפילות ווערן נאָר אָנגענומען, ווען מען בעט נישט פאַר זיך, נאָר פאַרן 
אַנדערן. היט זיך פאַר לשון-הרע, רעדט נישט קיין רכילות, נישט נאָר אויף 
קיין מענטש, אַפילו אויף דעם קלענסטן באַשעפעניש נישט פון דער יצירה, 
אַפילו אויף אַ גרעזל נישט, נישט אויף קיין ביימל. װאָרים, אַז איר רעדט 
שלעכטס אויס אויף גאָטס באַשעפעניש, רעדט איר שלעכטס אויפן באַשעפער 
אַלײן, , 
זייט וויסן, אַז יעדע זאַך, אַפילו די קלענסטע, װאָס געפינט זיך אין דער 
יצירה, האָט אַ נשמה. דאָס איז די גוטע כונה פון רבונוישל-עולם, װאָס האָט 
באַשאַפן די זאַך. און מיינט נישט, אַז זי ווייסן נישט, --- זי ווייסן. בשעת מען 
באַנוצט אַ זאַך פון מצוה-וועגן, פרייט זי זיך, די זאַך. אָבער, חלילה, ווען מען 
באַנוצט זי פאַר אַן עבירה, ויינט זי און קלאָגט און האָט דערפון גרויסע 
יסורים,. װי עס איז געזאָגט: עס זיינען דאָ אַזעלכע גרעזער, װאָס בשעת 
אַ טמא האַנט רירט זיי אָן, בייגן זיי זיך אַװעק און האָבן גרויס צער דערפון, 
פאָרשט נישט גאָט, וי דוד-המלך עליו-השלום האָט געזאָגט: ,די הימלען, 
די הימלען צו גאָט, --- די ערד איז געגעבן געװאָרן צו דעם מענטש,* דער 
מענטש האָט גענוג צו פאַרריכטן דאָ אויף דער ערד און באַדאַרף נישט קריכן 
אין די הימלען גאָט נאָכצופאָרשן. און די אַלע, װאָס פאָרשן נאָך אין דער 
מעשה-מרכבה, זיינען פון די קליין-גלויביגע (מקטני אמונה). װאָרים נישט 
פאָרשן באַדאַרף מען גאָט, נאָר ליב-האָבן, קראַנק-זיין פאַר ליבע צו אים. וי 
ר' יהודה החסיד לערנט: און באַהעפטן זיך אין גאָט קאָן מען נישט דורך 
פאָרשן אים, נאָר דורך ליב האָבן אים, דורך אַ צעבראָכן האַרץ און דורך הייליג 
שטיל געבעט. 

מאַכט דעם רבונודשל-עולם פאַר דעם טרעגער פון אייערע זאָרגן, װעט 
ער ווערן דער העלפער פון אייערע נויטן. דער, װאָס שיקט נישט זיין ברויט 
אויפן װאַסער, איז פון די קליינע גלויביגע. זייט קליין ביי זיך, װי דער 
הייליגער רבי ר' אלימלך האָט געזאָגט: ,רימט דיך װער, גיי אין אַ װוינקל 
אַרײן און וויין דיך אויס און זאָג: זע, רבונודשל-עולם, ער רימט מיך. דו 
ווייסט דאָך יאָ, װאָס פאַר אַ זינדיגער מענטש איך בין* אָבער זייט אייך, 
חלילה, נישט מבטל. ביטול איז דער װעג פון יצר-הרע, און ער איז אַזױ 

גליטשיג וי אַ װאָרעם. אַז דו ביסט דיך מבטל, ביסטו אַלץ מבטל. אדרבה, 
דער מענטש באַדאַרף זאָגן, װי דער הייליגער הלל זאָגט: ,אם אני כאן, הכל 
כאן? -- אַז איך בין דאָ, איז אַלץ דאָ, אין מיר און אין מיינע מעשים הענגט-" 
אָפּ, אויב איך זאָל איבערוועגן די װאָגשאָל פון דער גאַנצער װעלט. װאָרים 
אַזױ וי עס איז דאָ יחידות אין הימל, אַזױ איז דאָ יחידות אונטן.. 

עס איז אַ מצות-עשה פון דער תורה ליב-צו-האָבן יעדן מענטש באַזונדער, 
נישט נאָר אין רבים. עס שטייט: אואהבת לרעך כמוך* -- מיינט מען יעדן 
איינעם באַזונדער, 

בעט נישט אויף קיין יסורים, אָבער אַנטלױף נישט פון זיי, ווען זיי קומען. 
טראָג די יסורים אינדערשטיל, קיינער זאָל נישט ויסן פון זיי. ווי דער 
הייליגער ר' אליעזר, װאָס ביינאַכט האָט אים גאָט געשיקט די גרעסטע עינויים 
און בײיטאָג האָט ער זיי צוגענומען פון אים. װאָרים יסורים זיינען די סודות 
צװישן דעם רבונודשל-עולם און דיר, דורכדעם פּלאַפּל זיי נישט אויס פאָר 
דער וועלט.. 

פיל וועגן פירן צו גאָט, נאָר דער נעענטסטער און דער קירצסטער איז 
דורך דעם מענטש. װאָרים אַז מען קאָן נישט צוקומען צום מלך, קומט מען 
צו צום נעענטסטן פון אים -- צום בן-מלך. גאָט שיקט זיין שכינה אויפן 
גאַנצן מין מענטש, צו אַלע, װאָס פאָרשן נאָר זיין נאָמען. דורכדעם זאָלט איךר 
זייער אָפּגעהיט זיין אין כבוד פון מענטש. יעדער איינער, װאָס פאָרשט נאָר 
גאָט, זאָל זיין ביי דיר דיין ברודער. וי דער הייליגער ר' מאיר האָט געזאָגט ; 
;אַ נישט-איד, װאָס גיט אָפּ זיין לעבן, כדי צו פאָרשן גאָטס תורה, מוז מען 
אים בכבוד-האַלטן װי אַ כהן-גדול.+ און ווער פון די מענטשן גלויבט דען 
נישט אין גאָט און פאָרשט נישט אין זיינע וועגן ? װאָרים איך זאָג אייך, אַז 
עס איז ליבער דעם רבונו-של-עולם, אַז דער מענטש, חלילה, גלויבט אין 
עבודה-זרה, איידער ער איז גאָרנישט. װאָרים פון עבודה-זרה קאָן ער קומען 
צום אמתן גלויבן, | 

זייט נישט קיין מיטהעלפער צו קיין עבירה, אַפילו דורך איר אַ מצוה- 
צו-טאָן. װאָרים פון קיין שלעכטס קאָן קיין גוטס נישט אַרויסקומען. -- 
אַנטלויפט דערפון ! 

װואַרפט נישט, כדי איר זאָלט אַליין נישט פאַלן. װאָרים דער, װאָס װאַרפט, 
פאַלט-מיט אַלײן,. היט דעם שבת און הייליגט אים, װאָרים דער שבת איז 
דער טאָג פון דיין נשמה, פון דיין אייביג לעבן, און וי דיין שבת וועט זיין 
דאָ, אַזױ װעט זיין אייער גרויסער שבת דאָרט ביי אייער פאָטער אין הימל. 
און דאָס, װאָס דער שבת איז פאַרן טאָג, איז ישראל פאַרן מענטש, --- ישראל 

איז דער שבת פון די פעלקער, וואויל איז דיר, װאָס דו ליידסט פון זיין 
נאָמענס-וועגן. צעברעכט אייער האַרץ פאַרן טאַטן אין הימל, האָט מורא פאַר 
אים אויס ליבע, נישט, חלילה, פאַר אימה. באַהעפט זיך אין אים, כדי איר 
זאָלט זען די ליכטיגע הימלען. אייערע אויגן זאָלן קלאָר-װערן און אייערע 
הערצער אָפן און איר וועט זען, װי גערעכט ער איז אין אַלע זיינע וועגן 
אַלץ ועט אייך זיין אָפן און פאַרשטענדלעך. װאָרים נאָר די, װאָס באַהעפטן 
זיך אין גאָט און זיינען מבטל זייער ווילן פאַר זיין ווילן און זיינען מכוון 
זייער כונה צו זיין כונה -- נאָר די קאָנען זען דעם קלאָרן און ליכטיגן זועג, 
װאָס פירט פון דער וועלט צו יענער... 

אַזױ וי דוד-המלך זאָגט: ;שלח אורך ואמתך" -- שיק דיין ליכט און 
דיין אמת -- :המה ינחוני" --- זיי וועלן מיך פירן -- ,יבואני* --- זיי וועלן 
מיך ברענגען -- ;אל הר קדשך" --- צו דיין הייליגן באַרג --- ,ואל משכנותיך* 
-- און צו דיינע געצעלטן.. 

אַ געדיכטע פינצטערניש האָט אַרומגעשװעבט איבער דעם בית:המדרש. 
אַלץ איז פאַרשוואונדן און איינגעטונקט געװאָרן אין די שווימענדיגע פינצטער- 
וועלן. אינמיטן פון איר האָט מען דאָך געקאָנט באַמערקן, װוי עס װאָלט זיך 
געווען אָנגעקליבן אַ װאָגיגע אָנפאָרמדיגע מאַסע. די שװאַרצע דיקלעכקייט 
האָט זיך קאָנצענטרירט אַרום אַ שימערדיגן געלן פּאַרמעט-פלעק, װאָס האָט 
וויברירט פון דער טונקלקייט אַרױס, דאָס איז געווען דער עולם אַרום דעם 
רבין ביים טיש. 

אַ לאַנגע וויילע איז דער עולם פאַרגליװוערט געווען אין דער פאַר- 
שטאַרטער טונקלקייט, אַזױ װוי עס װאָלט קיין לעבן נישט געווען, ביז עס האָט 
פון דער פינצטערניש אַרױס אַ שטימע אָנגעהויבן זינגען אין קורץ-אָטעמ- 
דיגע טענער, בעטנדיגע און האָפנדיגע, שוין אין אַ װאָכעדיגן טאָן. 

,גאָט איז מיין פּאַסטוך, אויף שיינע לאָנקעס פירט ער מיך." 

אידן האָבן אונטערגעהאָלפן מיט נאַקעטע קולות פון קרעכצן. עס איז 
ווידער שטיל-געװאָרן, די געדיכטעניש איז איצט נאָך מער אָנגעשװאָלן גע- 
װאָרן; איצט זיינען שוין קיין ווענט, קיין פענצטער נישט געווען צו זען, נאָר 
איין קנויל פון אַן אָנפאָרמדיגער מאַסע האָט זיך װאָס-אַמאָל געדיכטער און 
װאָגיגער געװויקלט אַרום אַן אויסגייענדיגן, צאַנקענדיגן, שימערדיגן פּאַרמעט- 
פלעק, 

דער עולם איז שטיל געווען. מען האָט אויף עפּעס געװאַרט. פּלוצלונג 
האָט זיך געהערט דעם רבינס קול: ,מיין נשמה איז דאָרשטיג נאָך גאָט. ווען 
װעל איך קומען און זען דאָס געזיכט פון גאָט ?.* 

אַן עכאַ פון קרעכצן האָט באַגלײט דעם רבינס ווערטער. 

פּלוצלונג האָט אַ שטימע אויפגעפלאַקערט. אויפגעפלאַקערט, ווייל אי 
די ווערטער, אי דער טריאומפירנדיגער מאַרש, אין וועלכן זיי זיינען געװאָרן 
באַגלײט, האָבן זיך פרעמד אויסגעוויזן, װי נישט אַהער געפּאַסט. 

;אַ שטופן-געזאַנג צו דוד: איך האָב זיך געפרייט, אַז מען האָט מיר 
געזאָגט, דאָס מיר גייען אין גאָטס הויז.," 

סיי די ווערטער, סיי דער פרעמדער פריילעכער ניגון האָט אַרויסגערופן 
שטוינונג. זיי האָבן ביידע נישט געהערט דאָ אַהער, 

טייל האָבן געברומט און גערופן: ;שאַ! שאַ!" -- נאָר מען האָט זיך 
נישט געלאָזט איבעררייסן. דאָס געזאַנג, װאָס איז געווען ענלעך צו אַ זעל- 
נערישן מאַרש, איידער צו אַ געבעט-מאָטיוו, האָט געקראָגן אונטערהעלפער. 
עס האָט פּשוט אָנגעהויבן צו שאַלן װי מיט טראָמפּײיטן. עס זיינען דאָ געווען 
אייניגע פון די פרעמדע אורחים, װאָס האָבן דעם ,שיר-המעלות" געזונגען. 
דער פּשוטער עולם האָט נישט פאַרשטאַנען, װאָס דאָ טוט זיך, און האָט גערופן 
מיט פאַרוואונדערונג: ,נע! נע* אָבער דאָס געזאַנג איז װאָס-אַמאָל שאַלג- 
דיגער און פריילעכער געװאָרן. נאָר דאָס איז נאָך ווינציג. באַלד האָט מען 
געהערט אַן אַװעקשאַרן פון די בענק, װאָס מען האָט פונאַנדערגערוקט, און 
אַ פּאָר אידן האָבן זיך געהאַלטן ביי די פּלײיצעס און מען האָט אָנגעהױבן צו 
טופּען אַרום, טאַנצנדיג און האָפּקענדיג אויף איין אָרט. עס האָט געמוזט זיין 
צװישן די טאַנצנדיגע איינער, װאָס האָט אַן אַרײינגעזעצטן הילצערנעם פוס, 
װאָרים מען האָט הויך געהערט דאָס קלאַפּן פון דער קוליע אין דער הילצערנער 
פּאָדלאָגע,. באַלד האָט זיך אין דער פינצטערער נאַכט, װאָס האָט געהערשט 
אין בית:המדרש, אַ שטראַל דורכגעשאָסן פון אַן אָנגעצונדן ליכט, װאָס מען 
האָט געטראָגן איבער די קעפּ צום טיש-צו. און איצט האָט מען געזען װוי דורך 
אַ פינצטערן ים וי אייניגע פון די פרעמדע לייט, װאָס זיינען געווען אָנ" 
געקומען אויף שבת, האָבן זיך אַרומגעהאַלטן ביי די הענט און אַרום דעם רבין 
געטאַנצט, געזונגען די איינציגע סטראָפע, װאָס זיי האָבן געהאַלטן אין איין 
איבערחזרן: ;אַ שטופן-געזאַנג צו דוד : איך האָב זיך געפרייט, ווען מען האָט 
מיר געזאָגט, אַז מיר גייען אין גאָטס הויז.." 

באַלד האָט עפּעס פּאַסירט שרעקלעכס. דער רבי אין זיין ווייסער קאַפּאָטע, 
וועלכער איז געזעסן איינגעבעט אין קישנס, וי אַ בר-מינן אין זיינע תכריכים, 
אונטערגעשטיצט דורך דער װאַנט חסידים, װאָס האָבן אים אונטערגעהאַלטן 
--- איז מיטאַמאָל אויפגעהויבן געװאָרן פון די פרעמדע לייט און איז געװאָרן 
אַרײינגעפלאָכטן אינמיטן-אַרײין צווישן זיי, עס איז געװאָרן אַ געשריי : גרירט 

נישט!* ,װאָס טוט איר 7* עזריאל האָט זיך אַרײינגעריסן און געװאָלט דעם 
רבין אָפּראַטעװען, אָבער עס האָט אים ווער אַװעקגעשלײדערט. דער רבי 
אַלײין איז געהאַנגען אויף די אַקסלען פון אַ פּאָר באַוועגלעכע אידן, וועלכע 
האָבן געהאָפּסעט מיט אים. דאָס גאַנצע דריידל האָט דעם טעמפּאָ, סיי פון דעם 
געזאַנג, סיי פון די באַוועגונגען, איינגעהאַלטן און געהאַמעװעט, באַוועגט זיך 
אָרום איין אָרט. די ווערטער און די מוזיק זיינען איצט געקומען לאַנגזאַמער, 
בעטנדיגער. דער רבי אין זיין ווייסן כאַלאַט, שווימענדיג צווישן דער גרופּע 
חסידים, װאָס האָבן אים געהאַלטן אונטערגעלענט מיט זייערע הענט:און- 
אָרעמס, האָט מיט זיין ווייס-טויטלעך פּנים און זיין ווייסן כאַלאַט געמאַכט אַן 
איינדרוק פון אַ מומיע. ער האָט די אויגן געהאַלטן פאַרמאַכט און די שװאַרצע 
לעכער פון שאַרבן זיינען אין דער טונקלקייט נאָך טיפער געװאָרן. זיין פּנים 
האָט געהאַט דעם קאָליר פון זיין כאַלאַט -- געל- פּאַרמעטיג. נאָר זיין גרויסער 
שטריימל, װאָס זיי האָבן אים אָנגעטאָן, האָט זיך באַװעגט אויף זיין קאָפּ, אַזױ 
האָבן זיי מיט אים אונטערגעהאָפּסעט, קוים-קוים באַוועגנדיג זיך, ביז זי 
זיינען אָנגעקומען מיט אים פאַרן אָרון קודש. דאָ זיינען די טענער העכער 
געװאָרן און די שטימען האָבן כמעט געשריגן : 

;אַ שטופן-געזאַנג צו דוד: איך האָב זיך געפרייט, ווען מען האָט מיר 
געזאָגט, אַז מיר גייען אין גאָטס הויז..* 

דער רבי האָט זיך איצט אָנגעלענט אויף די הענט און אַקסלען פון די 
חסידים, דריי מאָל זיך טיף פאַרבויגן פאַרן אָרון-קודש, בשעת זיי האָבן גע- 
האָפּקעט און געזונגען מיט אים, און געפּרואװוט מיטזינגען די ווערטער, אָבער 
זיינע ליפּן זיינען שטיל געווען. 

ווער ווייסט, מיט װאָס דאָס װאָלט זיך געווען געענדיגט, ווען אַ איד װאָלט 
זיך נישט געווען צעוויינט צװוישן עולם. דאָס האָט געווירקט. אַן אַנדער היס- 
טערישע שטימע האָט זיך געהערט ספּאַזמעדיג וויינען : ,הייליגער רבי, אויף 
וועמען לאָזט איר אונז?* 

האָבן זיך אַנדערע אָנגערופן: אלאָזט אים אָפּ! לאָזט אים אָפּו קוים 
װאָס ער האַלט זיך !* 

האָט זיך דער שמש עזריאל וי אַ פייערדיגע צװאַנג אַרײנגעביסן אין 
עולם און מיט אַ היסטעריש ליאַליען פון זיינע פאַרפוילטע װאָנצעס אַרױס 
האָט ער געװאָרפן רעכטס-און-לינקס, רייסנדיג מיט זיינע פאַרקרימטע פינגער, 
ביז ער האָט זיך צוגעקריגן צום רבין. געכאַפּט דעם רבין אויף זיינע הענט 
און אים צוריק אַרײנגעטראָגן אין זיין קראַנקן-בעט אַריין.. 


קאַפּיטל 13 
דערטראָגן דעם פֿאַק 


עס האָט נישט געהאָלפן, װאָס מען האָט אים געבראַכט אַ גזר פון מרא- 
דאתרא, אַז ער זאָל למען-:השם אין יום-כיפּור נישט פאַסטן, װוי עס שטייט } 
ונשמרתם מאוד לנפשותיכם*, און פאַררופן זיך אויף דעם ,מאוד". דער רבי 
ר' יחזיאל האָט געענטפערט: ;ווען װעל איך נאָך האָבן אַ מעגלעכקייט מקיים- 
צו"זיין די מצוה ,בכל נפשכם", און דערפאַר טאַקע, ווייל עס איז סכנות- 
נפשות, איז עס דאָך אַװודאי זיס צו דינען דערמיט דעם טאַטן אין הימל..* 
עס האָט נישט געהאָלפן, װאָס דער אַלטער עזריאל איז בייז געװאָרן. יאָ, ממש 
בייז געװאָרן, און מיט שטום-לשון האָט ער געשטאַמלט: ,איך על אייך 
בינדן, רבי, און אין בעט לייגן." דער זון, וועלכן מען האָט צוריקגערופן פון 
דער פרעמדער ישיבה, האָט זיך געבעטן ביי אים, די מקורבים, די גאַנצע 
שטאָט, װאָס האָט אָנגעפילט דאָס בית-המדרש, און די ווייבער אינדרויסן; 
ער איז געבליבן ביי ס'זייניגע, אַפילו די רפואה נישט געװאָלט נעמען. 

ער איז געלעגן אין בעט אין זיין קיטל און טלית. מען האָט די טיר פון 
זיין שטיבל אויפגעעפנט, כדי ער זאָל הערן די תפילות, פאַר שװאַכקײט האָט 
ער נישט געקאָנט אויפזעצן זיך. ער איז אַ פּאָר מאָל צוריקגעפאַלן אין קישן. 
נאָר ווען דער חזן האָט דערינען זיך געשטעלט צו דער עבודה, האָט ער זיך 
געגעבן אַ כאַפּיאױף וי אַ גבור, גערופן זיין שמש און באַפױלן, אַז מען זאָל 
אים אָנטאָן, װואַשן די הענט. עס איז געווען אַ גרויס וואונדער, װי די כוחות 
זיינען צו אים צוריקגעקומען. 

ער האָט באַפוילן, מען זאָל נישט פריער אָנהייבן די עבודה, ביז ער װעט 
נישט פאַרטיג-זיין. ער האָט געהייסן עזריאלן, ער זאָל אַרױסנעמען דעם זאַק, 
װאָס ער האָט אין בעלעמער ליגן, דעם זאַק, אין וועלכן ער האָט אידנס תפילות 
צום שעריהרחמים געטראָגן. 

-- אַלע זאָלן אַרױסגײן, אַפילו עזריאל אויך. דערינען זאָל מען אָנהייבן 
די עבודה ! | 

דאָס פיבערדיגע פייער האָט מיט פלאַמענדיגע צונגען די לעצטע טראָפּן 
פון זיין חיות און באַוואוסטזיין געטרונקען. זיין יוגנטלעך-ביינערדיגער 
קערפּער איז שוין געווען אַזױ אַדורכגעברענט פון פייער, אַז ער האָט געגליט 
וי אָנגעהייצטער שטאָל און אַדורכגעבריט דורך זיינע ווייסע קליידער. די 

פיס זיינען אַזױ פייערדיג געווען, אַז עס האָט זיך אים אויסגעוויזן, אַז זיי 
זיינען פאַר היץ צעשמאָלצן, צעגאָסן געװאָרן. ער שטייט נישט, נאָר ער שוועבט 
אין דער לופטן. די גרויסע תשוקה די לעצטע עבודה צו טאָן פאַר גאָט, נאָך 
איין מאָל אין לעבן, כדי דורך געבעט מיט דער געטלעכקייט זיך צו באַהעפטן, 
האָט אים געגעבן די פיזישע קראַפט אָנצוהאַלטן זיך מיט זיינע ביינערדיגע 
פינגער אין עמוד. נאָר באַלד איז דער עמוד איין שטיק פייער געװאָרן און 
מיט אים געפלויגן. ער איז געפלויגן אין די אומענדלעכקייטן, ווייל אַלץ איז 
צעגאָסן און צעשמאָלצן געװאָרן פון גרויס היץ, װאָס איז געווען אין אים 
און אַרום אים. איין באַוואוסטזיין איז אים איבערגעבליבן, --- ער טאָר נישט 
אַרױסלאָזן דעם זאַק פון דער האַנט, ווייל אין דעם זאַק טראָגט ער עפּעס 
זייער וויכטיגס און וויכטיגס, אוצרות גרויסע, װאָס מען האָט אים אָנפאַרטרױט, 
פאַר וועלכע ער טראָגט גרויס אחריות. ער טאָר, חלילה, דעם זאַק נישט פאַר- 
לירן. -- אַזױ האָט באַוואוסטזיין און אומבאַוואוסטזיין אין אים געקעמפט וי 
די ווינטן און רעגנס מיט די זון-שטראַלן, ווען זומער און ווינטער טרעפן זיך 
צוזאַמען אין די האַרבסט-װוינטן. אין דער גרויסער היץ, װאָס האָט געברענט אין 
אים, איז אים מיטאַמאָל קאַלט-:געװאָרן. אין דער היץ האָט ער געציטערט 
פאַר קעלט און מיט איינמאָל האָט ער זיך גאָר אינגאַנצן געפונען אויף אַ שניי" 
פעלד. ער טראָגט אַ פּאַק אויף זיינע פּלײצעס, די מוטער איז קראַנק אינ- 
דערהיים און ער גייט פון דאָרף מיט חיונה פאַרן הויז, און דער ווינט און די 
שניי-זאַװערוכע נעמען זיינע גלידער אַדורך, רייסן אים דאָס לייכטע רעקל 
פון זיין לייב,. טראָגן אים דאָס היטל פון זיין קאָפּ און ער גייט מיטן פּנים 
אין ווינט און קירעוועט זיך וי אַ שיף אין שטורעמדיגן ים. אַזױ קעמפט 
ער זיך אויס אַ וועג דורך די שטורמווינטן. באַלד איז עס נישט מער קין 
שניי-פעלדער, נאָר שטיקער צעבראָכענע הימלען ליגן אַרום אים. פון אונטער 
די שטיקער הימלען טראָגן זיך מיט מוראדיגן פייפן שרעקלעכע שטורמס 
און ווינט-ימים. די אייביגע אוצרות פון שניי, װאָס ליגן אויפגעהיט אין די 
הימלען, זיינען אויפגעדעקט געװאָרן פאַר זיינע אויגן און זיי האָבן אויסגעזען 
וי צעמאָלטע געפרוירענע שטיקער פייער, װאָרים דער שניי האָט געברענט 
ממש וי פייער. 

-- אָװאַ, פייער קאָן זיין געפרוירן? -- טראַכט ער זיך בשעת-מעשה, 
און װואַכט-אויף. 

פון דערינען, פון דער צווייטער שטוב, הערט זיך דורך דער אָפענער טיר 
דעם חזנס קול: ;און די כהנים און דאָס פאָלק זיינען געשטאַנען אין דער 
עזרה, און אַז זי האָבן געהערט גאָטס בכבודיגן און פורכטבאַרן נאָמען אַרױס- 

רעדן בפירוש פון כהן"גדולס מויל, אין הייליגקייט און ריינקייט, האָבן זי 
געקניט און געבוקט זיך און זיינען געפאַלן אויף זייערע פּנימער און זיי האָבן 
געזאָגט: ;ברוך שם כבוד מלכותו לעולם ועד" -- זאָל זיין געלויבט דער 
כבוד פון זיין קעניגרייך אויף אייביג און אייביג, 

איצט האָט ער ערשט פאַרשטאַנען, וואו ער איז און וואו ער געפינט זיך 
-- ביי דער עבודה איז ער, אין בית:המקדש איז ער. ער זעט דעם כחן-גדול 
אין ווייסע קליידער, אין שטיקער הימל גייט ער אָנגעטאָן, אין קאַלט איינ- 
געפרוירן פייער, קליידער פון אייביגן אומגערירטן שניי, גייט-אַרײן אין 
קדשי-קדשים טאָן די עבודה... אויב אַזױ, מוז ער זיך דאָך אַראָפּבײגן און 
בוקן זיך טיף צו דער ערד... ער בייגט זיך, ער בייגט זיך. נאָר עפּעס אַזױ 
ווייט, טיף איז די ערד -- ער קאָן גאָרנישט צו איר דערגרייכן. צום סוף 
פאַלט ער מיט זיין פּנים. ער פאַלט אין די הימלען, אויף קאַלט פייער פאַלט 
ער, אין אייביגע שנייען ליגט ער -- דאָס איז דער בית-'המקדש-הויף... אַזױ 
פיל נשמות, אַזױ פיל אידן זיינען אַרום אים וי ביים באַרג סיני, בשעת מען 
האָט געגעבן די תורה. ;עס איז אַ גוטער סימן* -- טראַכט ער בשעת-מצשה, 
-- ;אידן װעלן זיך אַ גוט יאָר אויסבעטן, איך זע אַזױ פיל שניי!..* --- קומט 
צו אים צוריק די לעצטע מענטשלעכע פרייד. נאָר די קאַלטע ווינטן האָבן 
באַלד ווידער אַרומגענומען זיין לייב, װי מיט קאַלטע צװאַנגען צעטראָגן זי 
יעדן אבר באַזונדער. ער פילט שוין נישט די אברים. ער איז אויפגעלייזט 
פון זיך און קאָן זיך טראָגן מיט דער פלינקייט פון געדאַנק, וואוהין ער וויל, 
נאָר ער איז אין די גרויסע ווייטע אָנברעגיגע שניי-װועלטן איינער אַלײן,. דאָס 
געזאַנג פון בית-המקדש דערווייטערט זיך פון אים װאָס-אַמאָל מער, ער הערט 
נאָר אַן אויסגייענדיגע שטימע פון דער לאַנגער ווייטקייט : ,והכהנים והעם..* 
-- ער איז אַליין אין אַן אומענדלעכקייט... ער האָט װווידער מורא-באַקומען 
פאַר זיין זאַק. -- ,וואו האָב איך דעם זאַק ? וי אַזױ װעל איך אַהיימקומען 
צו דער מאַמען אָן זאַק 1 אין זאַק ברענג איך דאָך די תפילות פון אידן, װאָס 
זיי האָבן מיר אָנפאַרטרױט, איך זאָל אים ברענגען צו דער מאַמען אַהים...*--- 
ער װעט נישט לאָזן דעם זאַק אַװעקנעמען דורך די מוראדיגע וינטן און 
שטורעמס. ער װעט קעמפן מיט זי און מיט די לעצטע כוחות דעם זאַק האַלטן... 

אָבער די װוינטן און שטורעמס שטאַרקן זיך װאָס-אַמאָל מער. אַ מורא- 
דיגער שטורמווינט פון הייסן שניי האָט זיך אויפגעהויבן, קומט-אָן צו אים, 
וי אַ גרויסע ים-כװאַליע, און װעט אים אָט פאַרשלינגען. ער האָט שוין נישט 
מער קיין כוחות צו קעמפן מיט די שטורמס. ער ליגט מיטן פּנים אין שניי 
און קאָן זיך נישט רירן מער. די שטורמס און ווינטן קלייבן זיך אַרום אים, 

װוי די ווילדע ועלף, און ווילן אים פאַרצוקן. און דער וועג אַהיים איז נאָך 
אַזױ ווייט, ער איז ערשט אין אָנהייב. ;אוי, רבונודשל-עולם, מאין יבוא עזרי ? 
פונװואַנען װעט קומען מיין הילף ?..* ער קוקט זיך אַרום פאַרצווייפלט. עס 
טרעט ווער אַרױס פון די שניי-שטורמס, עס קומט וער אָז.. עס ווערט אים 
פינצטער פאַר די אויגן. נאָר װוער טרעט דאָרט? װער קומט דאָרט אָן?.. 
אַ פרויען:געשטאַלט אינגאַנצן אין שװאַרצן געהילט, זי גייט איבער די שנייען- 
זאַוװוערוכעס און באַרירט זיי קוים מיט אירע פיס, אַזױ לייכט גייט זי. איידל 
איז איר גאַנג, װוי פון דער בת-נדיבים פון ירושלים. אַ גוטער געשמאַק קומט 
אים אַנקעגן. ער קען דאָך זי, ער האָט דאָך זי געזען! יאָ, איז דאָס נישט די 
מטרונתא ? זי קומט מיך אַהײמנעמען.. זי קומט אַהײימנעמען די נשמה פון 
מענטש צום פאָטער אין הימל... 

--- הייליגע מטרונתא, הייליגע מלכה!.. - און ער ציט זיך אויס מיט 
זיין פּנים פאַר אירע פיס. 

זי האָט אים ביי דער האַנט אָנגענומען, אויפגעהויבן און מיטגענומען 
מיט זיך... 

זיי האָבן אים געפונען ליגן מיטן פּנים פאַרן אָרון-קודש. דעם זאַק, אין 
וועלכן ער האָט געטראָגן די תפילות פון די אידן, האָט ער איינגעקרעמפט אין 
דער האַנט געהאַלטן. עס איז געווען נאָך פאַר יציאת:נשמה. דערפאַר וייל 
ער האָט זיך געשטאַרקט און געװאַרט מיט גסיסה ביז נעילה, כדי ער זאָל די 
אידנס תפילות מיטנעמען מיט זיך. האָבן זיי אים אין בעט אַריינגעלייגט, 

זיין פּנים איז רואיג געווען און עס האָט געלויכטן וי אַ פייער, אָבער 
זיינע אויגן זיינען גרויס געווען און אָפן, אַ שלימותדיגקייט נישט פון דער- 
וועלט האָט זיך געשטעלט איבער אים. מען האָט נישט געוואוסט, אַז ער 
גוססט, װאָרים מען האָט קיין איין צוק אויף זיין פּנים נישט געזען, קיין הויך.. 
נאָר אַזױ װוי ער װאָלט געווען געקוקט אין אַן אַנדער וועלט אַרין, אין אַ 
וועלט, אויף וועלכער עס זיינען פרעמד די מענטשלעכע באַגריפן און געפילן, 
דורך דעם האָט מען גאָרנישט אָנגעזען אויף אים, נישט קיין צער און נישט 
קיין פרייד, נאָר אַ גרויסע אויסלייטערונג, אַן ערנסטע דערשטוינטקייט האָט 
אים באַהערשט, אַזױ איז ער געלעגן ביז צו נעילה. בי נעילה האָט זיך 
אָנגעהױבן די גסיסה. עס האָבן אים באַלד אַרומגערינגלט אַ פּאָר פון די 
איודעי-חן", פון די אורחים, װאָס זיינען געקומען אים מבקר-חולה-זיין, זיי 
האָבן קיינעם מער נישט צוגעלאָזט צו אים. אָנגעטאָן אין זייערע קיטלען און 
טליתים, האָבן זיי ביי זיין טויט צוזאַמען מיטן חזן נאָכאַמאָל דערינען דער- 
מאָנט די איינציגקייט פון גאָט: , איינציג און עס איז נישטאָ קיין איינציגקייט 

זוי זיין אַליין זיין ; פאַרבאָרגן, און עס איז נישטאָ קיין סוף צו זיין איינציג" 
קייט ; דער ערשטער צו יעדער זאַך, װאָס ער האָט באַשאַפן ;! דער ערשטער 
פון אַלע זאַכן -- און עס איז נישטאָ קיין אָנהײיב צו זיין ערשטקייט..* אַז 
עס האָט אָנגעהויבן צו טונקלען, האָבן זיי געזאָגט איין מאָל: ,הער, ישראל, 
גאָט אונזער גאָט, גאָט איז איינציג!* --- דריי מאָלג ,געלויבט זאָל זיין דער 
כבוד פון זיין קעניגרייך אויף אייביג!* -- זיבן מאָל: ,ה' איז גאָט -- און 
איין מאָל: ,ה' קעניג, ה' האָט געקעניגט, ה' וועט קעניגן אויף אייביג.* זיי 
האָבן אַ ביסל געװאַרט, ביז עס האָט זיך דער שטערן אויפן הימל באַװויזן, 
און זיי האָבן געבלאָזן אַ תקיעה אין אַ האָרן פון אַ שעפּסן-באָק צום צייכן 
און זכרון, אַז זייערע עלטערן, אברהם, יצחק און יעקב, וועלכע זיינען געווען 
שאָף-פּאַסטוכער, צום צייכן און זכרון פון דעם ברית, װאָס אברהם האָט גע" 
שלאָסן מיט גאָט ביי דער עקדה, און צום צייכן און זכרון פון דעם גרויסן טאָג, 
ווען דער געזאַלבכטער פון גאָט װעט אויפשטיין די וועלט צו באַפרייען, און 
די טויטע וװועלן צוריק פון זייערע קברים זיך אויפהויבן אין אייביגן לעבן 
אַרײן. 

דער טאָג פון ,פאַרגעבן* איז געווען פאַרביי... און דער רבי ר' יחיאל 
איז נישט מער געווען. און זיי האָבן געזאָגט אויף אים, וי אויף דעם צדיק 
חנוך: ;ער איז נישטאָ, גאָט האָט אים צוגענומען צו זיך..* 


אַ גאַנצע נאַכט זיינען פורן געפאָרן. װאָרים עס האָט זיך באַלד דערטראָגן 
אויף די פליגלען פון ווינט די שרעקלעכע ידיעה: אדער תהילים-איד איז 
פאַררופן געװאָרן אין דער אויבערשטער ישיבה, ער איז אױיסגעגאַנגען צוזאַמען 
מיטן יום-כיפּור.* און עס זיינען אָנגעקומען לייט פון אַלע געגנטן אַרום 
יאָנעװוצע און פון דער אַנדערער זייט ווייסל, וואו דער שם פון רבין איז געווען 
ווייט און ברייט באַקאַנט און באַרימט. װער עס האָט נאָר באַװיזן דורך דער 
נאַכט אָנצוקומען, איז אָנגעקומען. װאָרים מען האָט זיך געאיילט מיט דער 
לוויה. און זיי זיינען טאַקע געווען די ריכטיגע אבלים, זיין נעענטסטע משפּחה, 
פאַר זיי האָט ער דאָך געלעבט, צומאָרגנס אינדערפרי איז די שטאָט געווען 
באַלײיגט מיט וועגענער, עס האָט זיך געשװאַרצט מיט אידן און ווייבער, נאָר 
געוויינט האָט מען נישט, און טרויעריג איז מען אויך נישט געווען. װאָרים, 
ווי מען האָט געפונען אין זיין צוואה פאַרשריבן, ער האָט אָנגעזאָגט, אַז מען 
זאָל נישט וויינען ביי זיין קבר און מען זאָל נישט טרויעריג זיין, און מען זאָל 
נאָך אים קיין שיינע שבחים נישט נאָכזאָגן, נאָר דער עולם זאָל זיך צונוים- 
קומען אין בית-המדרש און זאָל בשעת זיין טהרה תהילים זאָגן,. איז דער 

עולם געווען פאַרזאַמלט אין בית המדרש, אָבער נישט אַלע האָבן געקאַנט 
אַרײנגײן. זיינען גרויסע מענגעס אין דרויסן געשטאַנען און אָנגעפילט די 
גאַסן אַרום. אויך ווייבער זיינען געקומען און זייער פיל פאָלק און זיי האָבן 
נאָכגעזאָגט אויף דער גאַס די פּסוקים תהילים, װואָס האָבן זיך געהערט פון 
בית-/המדרש. | 

דערווייל האָבן זיינע מקורבים, די פרעמדע אורחים, װאָס זיינען גע" 
קומען אים מבקר-חולה-זיין, אַרום אים זיך מתעסק-געווען. זיי האָבן זיך 
אָפּגעשלאָסן מיטן טויטן רבין אין זיין בית:דין:שטיבל און קיינעם נישט אַהין 
צוגעלאָזט, קיינעם נישט, װאָס האָט נישט געהערט צו זיי, און איידער זיי האָבן 
זיך מיטן גרויסן מת אָפּגעשלאָסן, זיינען זיי געגאַנגען אין מקוה-אַרײן און 
האָבן זיך דאָרט לאַנג און פיל מאָל טובל-געווען, לויט כונות און שמות, זי 
האָבן אויסגעזוכט זיין צוואה, כדי זיי זאָלן וויסן, װאָס זיין װוילן איז געווען. 
זיי האָבן זי געפונען אין דעם תהילימל, װאָס איז תמיד געלעגן אויף זיין 
טיש, אַרײנגעלײגט ביים פּסוק ;וגם כי אלך..* אין זיין צוואה האָט ער גע- 
בעטן, אַז אַלע זאָלן אים מוחל-זיין, טאָמער האָט ער, חלילה, וועמען פוגע- 
בכבוד-געווען און וועמען אומרעכט געטאָן, אַזױ װי ער איז אַלעמען מוחל 
במחילה-גמורה, און מען זאָל זיבן מאָל זיין גוף אַרױיסװאַרפן פון דער מיטה, 
און ביי יעדן מאָל זאָל מען זאָגן, ;אַז דאָס איז לטובה פון מיין נשמה, אַז עס 
זאָל זיין אַ כפּרה פאַר מיינע זינד..." און נאָך האָט ער געזאָגט, אַז די אָרימע- 
לייט זאָלן זיין די נעענטסטע, װאָס זאָלן נאָכגײן נאָך זיין מיטה, ווייל זיי זיינען 
זיין נעענטסטע משפּחה. און זיי האָט ער איבערגעלאָזט העמדער און ליילעכער, 
נאָר זיינע מלבושים האָט ער געהייסן געבן זיין שמש ר' עזריאלן; און מען 
זאָל פאַרקויפן די כלים פון זיין שטוב און אַלץ װאָס ער האָט, און מען זאָל 
דעם שמש ר' עזריאל אויסהאַלטן דערפאַר ככבוד-גדול אין מושב-זקנים. מען 
זאָל אים זייער ליב-האַלטן, ווייל ער איז אַן ערלעכער איד. נאָר די ספרים 
בלויז האָט ער איבערגעלאָזט זיין זון,. דאָס הויז און דאָס בית:המדרש האָט 
ער אָפּגעזאָגט דער שטאָט, וועלכע זאָל מאַכן דאָרט אַ ישיבה פאַר די בית- 
המדרש-בחורים, 

נאָר זיי האָבן אים נישט געפאָלגט. זיי האָבן אים נישט אַרױסגעװאָרפן 
פון דער מיטה זיבן מאָל, װוי ער האָט זיך געבעטן, און האָבן נישט אָנגעטאָן 
קיין שטריק אויף זיין האַלז, כדי ער זאָל אָפּקומען די פיר טויטן אויף דער 
וועלט. עס האָט זיך אויפגעהויבן טאַקע דאָס שניידערל, װאָס אַלע האָבן אים 
געקענט ביז איצט פאַר אַ זייער שטילן און צוריקגעהאַלטענעם, און ער האָט 
אויסגערופן פאַר זיינע לייט: ,איך הייס נישט! אַ מענטש מאַכט זיך נישט 

אַליין פאַר אַ רשע, און מיר זאָגן עדות אויף דיר, אַז דו ביסט אַ צדיק..* -- 
און זיי האָבן אים נאָר אַװעקגעלײגט אויף דער ערד, אויף די זיבן שטרויען. 
וי דער דין איז, און אָנגעצונדן אַ ליכט צו זיין צוקאָפּנס און באַדעקט אים 
נישט מיט דעם שװאַרצן טוך, װאָס מען באַדעקט אַלע מתים, נאָר מיט זיין 
אייגענעם שלאָפּראָק, ווייל זיי האָבן נישט צוגעלאָזט, אַז עפּעס אַ זאַך זאָל 
זיך צורירן צו אים פון דרויסן, װאָס איז נישט זיין אייגנס. זיי האָבן אַ גאַנצע 
נאַכט לעבן אים משניות געלערנט און אויס דעם הייליגן ספר זוהר און פאַר- 
שיידענע תפילות געזאָגט און שמות אין דעם אַראַמײיאישן לשון. מאָרגנס 
באַגינען זיינען זיי אַלע געגאַנגען װוידער אין דער מקוה-אַריין און טובל-געווען 
זיך... און אַרײינגענומען דאָס טהרה-ברעט, װאָס מען האָט ביײינאַכט געמאַכט אַ 
נייס, כדי קיינער זאָל זיך נישט האָבן צוגערירט דערצו, און האָבן אים 
מטהר-געווען, און הויך געשריגן : ,טהור-הוא! טהור-הוא! טהור-הוא!* אַז 
מען האָט עס אין בית-המדרש געהערט, האָט דאָס גאַנצע פאָלק אינדרויסן 
נאָכגערופן און עדות-געזאָגט, אַז ער איז ריין. און זיי האָבן אים אָנגעטאָן די 
תכריכים, װאָס פרומע שניידערס פון דער חברה-תהילים האָבן אויפגענייט פון 
נייער לייוונט ביי קאַפּיטלעך תהילים, און זיין קיטל, און אַרומגעװיקלט אים 
מיט זיין טלית. און אויס זיין טיש, ביי וועלכן ער איז געזעסן און געלערנט 
דאָס גאַנצע לעבן און אויף וועלכן ער האָט געגעסן, װאָס איז געווען זיין מזבח, 
האָבן זיי אַן אָרון פאַר זיין גוף געמאַכט. עס איז באַשטאַנען נאָר פון דעם 
הינטערשטן ברעט און די צוויי זייטן-ברעטער. אין דעם אָרון האָבן זיי אים 
אַרײנגעלײגט און צוגעדעקט אים מיט זיין שבתדיגער זיידענער וייסער 
זשיפּיצע, אין וועלכער ער האָט זיך אָנגעטאָן צו קבלת-:שבת. און אַזױ האָבן 
זיי אים אַרײנגעטראָגן אין בית-המדרש, וואו דער גאַנצער עולם, סיי דער 
היימישער, סיי דער פרעמדער, איז געשטאַנען אין גרויס ציטערניש און האָט 
תהילים-געזאָגט. און כדי קיינער, װאָס איז נישט ריין און פּאַסיג, זאָל זיך 
נישט צו זיין מיטה צורירן, האָבן די פרעמדע לייט געמאַכט אַן ענגע קייט 
אַרום אים און קיינעם נישט צוגעלאָזט צו זיין אָרון. 

און זיי האָבן גענומען דעם אָרון אין זייערע הענט און האָבן געמאַכט מיט 
אים זיבן הקפות אַרום דעם אָרון-הקודש און האָבן געזאָגט ,הלל", און דעם 
;שיר-המעלות" האָבן זיי נאָכאַמאָל איבערגעחזרט: ;אַ שטופן-געזאַנג צו דוד ; 
איך האָב זיך געפרייט, ווען מען האָט מיך געזאָגט, אַז מיר גייען אין גאָטס 
הויז,.* 

און. ווען דאָס פאָלק, װועלכן ער האָט אַזױ פיל געהאָלפן, האָט דערזען 
דעם אָרון מיט זיין טויטן רבין, האָט עס אָנגעהויבן זייער צו ויינען און 

צו קלאָגן און עס האָט געזאָגט: ,רבי, אויף וועמען לאָזטו אונז!* -- האָט 
זיך אָנגערופן איינער פון די מקורבים, װאָס האָט געטראָגן דעם אָרון : פפּאַסט 
עס זיך דען צו וויינען, בשעת מען גייט-אַרום מיט אַ ספריתורה הקפות !* -- 
האָט זיך דאָס פאָלק פאַרשעמט און אויפגעהערט צו וויינען. 

און זיי האָבן גענומען דעם אָרון און אַרױסגעפירט אויפן בית-הקברות. 
און אַזױ װי ער האָט געזאָגט אין זיין צוואה, זיינען די אָרימעלײט און די 
קאַליקעס און די געשלאָגענע געגאַנגען פאַר זיין מיטה און זיי האָבן געזאָגט ‏ 
,די גערעכטיגקייט גייט פאָראויס פאַר אים...- און ערשט דאָס פאָלק איז נאָכ- 
געגאַנגען נאָך זיי. 

און זי האָבן געגראָבן אַ קבר, װאָס זעקס איילן צו יעדער זייט האָט זיך 
קיין מת נישט געפונען, כדי עס זאָל אים קיינער נישט מטמא-זיין, נאָר אויף 
דעם פּלאַץ, וואו מען באַגראָבט די אָרימע און די פאַרגעסענע, װאָרים אַזױ 
האָט ער געהייסן. 

און זיי האָבן גענומען שאַרבנס פון אַ נייעם טאָפּ און האָבן דערמיט צו" 
געדעקט זיינע אויגן און זיין מויל, װי מען טוט צו יעדן איד, ווייל די אויגן, 
װאָס האָבן שלעכטס געזען, און דאָס מויל, װאָס האָט שלעכטס גערעדט, זאָלן 
צוגעדעקט ווערן. 

און דעם זאַק, װאָס מען האָט געפונען אין זיין האַנט, אין וועלכן ער האָט 
געטראָגן די תפילות פון ישראל צו דער שטול פון רחמים, האָט מען אים 
אין קבר אַרײינגעגעבן, כדי ער זאָל זיין אַן עדות ביים גערעכטן משפּט, 
אַז ער האָט געטאָן זיין שליחות בשלימות. 

און זי האָבן דער ערד אָפּגעגעבן דאָס איריגע און צוגעדעקט זיין קבר, 
און דאָס גאַנצע פאָלק האָט נאָך אים קריעה-געריסן, אַזױ װי דער דין איזי 
און געהייליגט גאָטס נאָמען ביי זיין קבר. 

און עס איז געווען איידער זיי האָבן אים נאָך פאַרשיט מיט דער ערד, 
אַזױ איז געפאַלן אַ שניי מיט באַשריבענע קוויטלעך אין זיין קבר-אַריין און 
האָט אים אינגאַנצן צוגעדעקט. דאָס האָט דאָס פאָלק זיינע געבעטן מיט אים 
צום שער-הרחמים געשיקט, 

און עס האָבן זיך געפונען אַזעלכע, װאָס האָבן געװאָלט דאָ ביים קבר 
אויסרופן זיין זון פאַר זיין שטעל-פאַרטרעטער, כדי זיי זאָלן קאָנען זייער רבין 
ביים קבר מזל-טוב ווינטשן און דאָס פאָלק זאָל האָבן אין שעה פון נויט צו 
וועמען צו ווענדן זיך נאָך הילף. אָבער די פרעמדע, לייט, װאָס האָבן זיך 
מיט אים מתעסק-געווען, האָבן עס נישט צוגעלאָזט און זיי האָבן געזאָגט: 

.זיין אָרט מוז זיין לער אין ישראל, עס איז קיינער נישטאָ, װאָס זאָל זיין 
ווערט צו פאַרנעמען זיין אָרט.* 


ווען טייל פון די לייט פון יענער זייט ווייסל-ברעג האָבן זיך אומגעקערט 
אַהים, אַזױ האָבן זיי געפונען זייער וועג פאַרשטעלט, װאָרים מען האָט דענס- 
מאָל אָנגעהויבן צו בויען די איזנבאַן. און די אידן האָבן זייער געקרעכצט 
אויף דער נייער גזרה, װאָס שטייט-אויף. און באַלעגאָלעס האָבן גערעדט, אַז 
עס ועט קיין קיום נישט האָבן, און אַנדערע האָבן געזאָגט: אי עס זאָל 
נישט זיין, אַ נייע צייט שטייט-אויף, און ווער ווייסט, צי דער נייער דור װעט 
ראוי-זיין, אַז אַזאַ צדיק זאָל געבוירן-ווערן אין אים...* 

נאָר איינער איז דאָרט געווען צווישן דעם עולם, האָט ער געזאָגט : 

-- איך שרעק זיך נישט. יעדער דור האָט זיינע צדיקים! וי עס איז 
געזאָגט: דער צדיק איז דער יסוד פון דער װעלט, 


ס וף 

אַיאַלטי, ח., --- טאַטע און זון 6666 66 6656 66,666 66 6666 א6 65 5555555555565566.. 5400 9 
אױיערבאַך, א., -- לויטער איז דער אַלטער קװאַל 22.5525556555665555555552..... 3400 
אייבעלסאָן, ד"ר פּ., -- ענציקלאָפּעדישער װערטער-בוך (ענגליש-יידיש) נעט ...2 1500 
אַש, שלום, --- איסט ריווער 566565656.66.552. .666 2.6 א 622 6.2 6266 55555555556.. = 5400 
וא //, /-- אָנקל מאָזעס (נעט) + א 6666 .666666. 6666 666 6656 55.25555556665... 2475 
, - דער ברענענדיקער דאָרן (נעט) ייר ר וט 
, , -- דער תּהלים ייך יי יי א א אי א יי ןאט 
. , -- משה +66 666 6קאאקא אק 6666 א 6666 26 66. 6666 55555555666666:.. 5400 
א , -- קיין אַמעריקע יי יי יי יי יי + 66 666 666 66 555555556666. 2475 
באָטאַשאַנסקי, י., -- דער בראשית פון מדינת ישראל (2 בענד) 6555.55555.55555542. 6400 
באָטװיניק, ב., -- געקליבענע דערציילונגען (2 בענד) 5..555555.66665565666254.... 5,175 
באַשעװיס, י., -- דער שטן אין גאריי יי יי אי יי א יי בי 
5 -- די פאַמיליעצ מושקאַט (2 בענד) יי אי 5.5555.5.555555551. 8400 
ביאַליק און ראַבניצקי --- די יידישע אַגדות (2 בענד)  ....5..5..556566666665666*{‏ 7450 
, א = , , , דעלוקס 5555555555555555559. 9400 
ביק, א., -- װעלט און היים יי יי אי א א 
בערמאַן, ל., (לייבעטשקע) --- אין לויף פון יאָרן יי א יי ר וט 
בריינין, ר., --- פון מיין לעבנס-בוך +6.6666666.66666 .565  ...25..55.55.55566556‏ 2400 
גאָדינער, ש., -- דער זאַװעלער טראַקט יי 66 6 .6666 66 666 66 666 5...55.556566...... 2450 
גאָלדבערג, א., --- דערצייל דיין זון יי יי יי 52 55.5555555555566666. 4400 
גאָלדשטײן, ב., -- פינף יאָר אין װאַרשעװער געטאָ +5555555.5565555665565565541.. 5400 
גלאַטשטײן, י., -- װען יאַש איז געקומען (נעט) .. -2..5.656555, 05555555555.. 5400 
*ײ -- עמִיל און קאַרל +4555455566555665664665656664 55551......... 1,175 
: -- קרעדאָס +66666666666666666. .66,665 656 2.6 .א  ......555555551‏ 1450 
געלבאַרט, מ., --- פון משוררים לעבן יי אי א יי א אט 
דובנאָו, ש., --- יידישע געשיכטע אטא .6666 666 ץ6 666 א ,6 55.5.555656555556... 2450 
דלוזשנאָװסקי, מ., --- דאָס ראָד פון מזל יי יי א א ר א 
דער נסתּר, -- די משפּחה מאַשבער (2 בענד) 15 5.5.5.556.566.66666656554 ...2255 2400 
לרוק, ד., -- די מפרשים פון דער תּווה . יי יי יי אי א ןע 
הערץ, י. ש., -- די געשיכטע פון אַ יוגנט יי יי יי אי יי א אט 
װידאַגס, עמיל און דניאל, -- אַ שטאָט אין דער ליטע 55.....5.5666566565666654... 3400 
װוינער, מ., -- צו דער געשיכטע פון דער יידישער ליטעראַטור אין 19טן י"ה (2 בעגר) 7.00 
וינטשעווסקי, מ., -- דער משוגענער פילאָזאָף --- דראַמען (3 בענד) 55.55555.. 7450 
זאַקס, א. ש., -- חרובע װעלטן א א א 62 .6 6666 6666 666,266 6666 555555555556... 250 
זשיטלאָװסקי, דײר ח., -- דער זין פון מענטשלעכן לעבן יי א יי ע יט 
א ,א -- ייד און װעלט 6666 66666666 6666 5 .5566 25.5555...... 2450 
* 2 --- ויזיע און געדאַנק +5.55.6656656656656666664......... 2450 
טרייסטער, ל., -- אַריבער די ברעגן יי א יי א א אט 
װיט, ב., --- יהואָש -- אַ ביבליאָגראַסיע -5..55555555565556565566.6552..:645...... 5400 
יאָנג, בועז, -- מיין לעבן אין טעאַטער ייר יי א אי אט 
יהואָש, -- הערות צום תּניך יי א א אי א א 
, - תניך (2 בענד) יי יי יי א יי יי 
מאַרק, ב., -- געשיכטע פון סאָציאַלע באַװעגונגען אין פּוילן 555.55555555665556521... 2400 
מייזיל, נ., -- י. ל. פרץ, זיין לעבן און שאַפן 55555555555655555.565.6556444....... 2400 
2 -- פאָרגייער און מיטצייטלער +66666666666646 6666 5.5..555555566666.. 4400 


: -- צװישן חורבן און אויפבוי ++6 66 *ץ 66  .6..5.555555565666666666‏ 3400 


מיללער, ש.. -- דור המדבר יי יי יי יי א יא 


, --- דור הפלגה ריר א י י ‏ ע יט 
5 --- רויט און שװאַרץ יי א אי א א יי טע 
מישקאָװסקי, נ., -- מיין לעבן און מייגע רייזעס (2 בענד) 2..2...5...5.65.65569... 7450 
סטוטשקאָף, נ., --- דער אוצר פון דער יידישער שפּראַך 2525225525555556656555512. 10400 
5 : : ,4 ,. לוקסוס אױסגאַבע 65555555.5554. 1500 
ספּיר, ש., -- דער בעל תּשובה 65666655.5.566644 56 666 66 666 665 255555555556.. 3450 
, -- דער גר צדק פון װילנע ריר יי א א יי יי יט 
5 -- דער דיכטער פון טאָלידאָ ריר א יי וט 
: -- דער װילגער באַלעבעסל (2 בענד) יי א א א א וע 
, -- רמב"ם ריר אי יי יי יי ןע 
3 --- שלמה המלך (געט) יי יי אי יי ןעט 
עפראָן, מ., -- צװישן שאָטנס 66.66662א.6 ...א 66א.6.666 .6656 2..555555556656. 2450 
פּאָלישוק, ד"ר י., -- די אַנטװיקלונג פון באַװאוסטזײן און דער פּראָצעס פון װיסן (2 בענד) 7.50 
א --- די אַנטװיקלונג פון אײיראָפּעאישן דענקען און דער יידישער בייטראג 
(2 בענד) יי יי א א יי א אי יי יק טן) 
פיינבערג, ל., -- די יורשים פון דער ערד 66666,.66.666.5622 .5566 2.25555565.. 1425 
פרוג, ש., -- שריפטן (3 בענר) ריר יי א 
פּרץ, י. ל., -- אַלע װערק (8 בענד) ריר יא א א יי יי וע 
ײ --- די צייט, דראַמען, (2 "בענד), מגילות, יעדער בוך צו 55555555.51... 2400 
צינבערג, ד"ר י., -- די געשיכטע פון דער ליטעראטור ביי יידן (10 בענד) 2.55252224. 60400 
: -- קולטור-היסטאָרישע שטודיעס יי אי יי ןעט 
קאַץ, ל., -- נקמה ר יי אי יי 5.55555555555552.. 2475 
קוסמאַן, ל., -- עזרא ר יי א א א יי יי עו 
ראַבאָי, א., --- איז געקומען א ייד קיין אַמעריקע ריר יא יי יי 
ראַבניצקי, י. ח., -- יידישע װיצן (2 בענד) 55.555565566665566.65.66..665652... 7400 
: -- ,א :  ,‏ דעדלוקס 555555555556556.56656566652... 8225 
רבן, ז., -- שיר השירים 6666 .6.. ...6.6 א. ץא ץא אא 6666 א6 656  .225555555556‏ 15400 
, -- א , לעדער) ריר אי יי אי יט 
רומשינסקי, י., --- קלאַנגען פון מיין לעבן יי א יי יי אט 
ריווקין, ב., -- אונדזערע פּראָזאַאיקער יי יי א אי יי יט 
: -- הויפּט:טענדענצן אין דער יידישער ליטעראַטור 5.555555.5565565591... 3450 
: -- יידישע יום-טובים 666.66.662644 .666 ...אק 6666 2225555555565565. 3400 
רייזין, דיר מאַקס, --- גרויסע יידן װאָס איך האָב געקענט 2.25555555555.6.6.5665.54.. 3225 
רעסלער, ב., -- דער װעג צו ישראל יי יי א יי יי יי יט 
שאָמער-באַטשעליס, ראָזע, --- אונדזער פאָטער שמ"ר +666655652 566 2.5555555555656. 2450 
שוב, ד., -- העלדן און מאַרטירער (2 בענד) 525555.5659..65666.66....6.44242.. 6400 
שלום-עליכם, --- אַלע װערק (איינצלנע בענד) צו ...6 52555555555556565666.5.. 2400 
שמן, נ,, --- די באַציאונג צום פרעמדן 66..6566544421 ...666 2255555555555665566. 3400 

